

Q.80 1524

ऋग्वेद

With

सायण भाष्य



28A

Q11
15A-1

~~1486~~

SRI JAGADGURU VISHWARADHYA
JNANA SIMHASA J JNANAMANDIR
LIBRY

Jangamwadi Math, VARANASI

Acc No.

1564



ऋग्वेदः ।

ॐ

श्रीगणेशाय नमः ।

वागीशाद्याः सुमनसः सर्वार्थानामुपक्रमे ।
यं नत्वा कृतज्ञत्वाः स्युस्तं नमामि गजाननं ॥ १ ॥
यस्य निःश्वसितं वेदा यो वेदेभ्यऽखिलं जगत् ।
निर्ममे तमहं वंदे विद्यातीर्थमहेश्वरं ॥ २ ॥
यत्कटाक्षेण तद्रूपं दधदुक्कमहीपतिः ।
आदिगन्माधवाचार्य वेदार्थस्य प्रकाशने ॥ ३ ॥
ये पूर्वोत्तरमीमांसे ते व्याख्यायातिसंग्रहात् ।
कपालुमाधवाचार्या वेदार्थं वक्तुमुद्यतः ॥ ४ ॥
आध्वर्यवस्य यज्ञेषु प्राधान्यादग्राकृतः पुराः ।
यजुर्वेदोऽथ हीतार्थमृगवेदो व्याकरिष्यते ॥ ५ ॥
एतस्मिन्प्रथमोऽध्यायः श्रोतव्यः संप्रदायेतः ।
व्युत्पन्नस्तावता सर्वे वोढुं शक्नोति बुद्धिमान् ॥ ६ ॥

अत्र केचिदाहुः । ऋग्वेदस्य प्राथम्येन सर्वत्रास्मात्त्वाद-
भ्यर्हितं पूर्वमिति न्यायेनाभ्यर्हितत्वात्तदग्रास्थानमादौ युक्तं ।
प्राथम्यं च पुरुषसूक्ते विस्पष्टं । तस्माद्यज्ञात्सर्वहुतः ऋचः
सामानि जज्ञिरे । छंदांसि जज्ञिरे तस्माद्यजुस्तस्मादजायतेति ।

सहस्रशीर्षा पुरुष इत्युक्तत्वात्परमेश्वराद्यज्ञाद्यजनीयात्सर्वहुतः
 सर्वैर्हूयमानात् । यद्यपीन्द्रादयस्तत्र तत्र हूयन्ते तथापि परमे-
 श्वरस्यैवेन्द्रादिरूपेणावस्थानादविरोधः । तथा च मन्त्रवर्णः ।
 इन्द्रं मित्रं वरुणमग्निमाहुरथो दिव्यः ससुपर्णां गरुत्मान् ।
 एकं सद्विप्रा बहुधा वदन्त्यग्निं यमं मातरिश्वानमाहुरिति ।
 वाजसनेयिनश्चामनन्ति । तदग्निदिदमाहुरमुं यजामुं यजेत्येकैकं
 देवमेतस्यैव सा विसृष्टिरेष उ ह्येव सर्वे देवा इति । तस्मात्स-
 र्वैरपि परमेश्वर एव हूयते ॥ न केवलमृचां पाठप्राथम्येनाभ्य-
 र्हितत्वं किंतु यज्ञांगदार्ढ्यहेतुत्वादपि । तथा च तैत्तिरीया
 आमनन्ति । यज्ञे यज्ञस्य साम्ना यजुषा क्रियते तच्छिथिलं ।
 यदृचा तदृढमिति । तथा च सर्ववेदगतानि ब्राह्मणानि
 स्वाभिहितेऽर्थे विश्वासदाढ्याय तदेतदृचाभ्युक्तमित्युच्यमेवोदा-
 हृतं ॥ मन्त्रकाण्डेऽपि यजुर्वेदगतेषु तत्र तत्राध्ययुषा
 प्रयोज्या ऋचो बहव आम्नाताः । साम्नां तु सर्वेषामृगाश्रितत्वं
 प्रसिद्धं । आथर्वणिकैरपि स्वकीयसंहितायामृच एव बाहुल्ये-
 नाधोयन्ते । अतोऽन्यैः सर्वैर्वेदैरादृतत्वादभ्यर्हितत्वं प्रसिद्धं ।
 छंदोगास्तु प्राथम्येन सनत्कुमारं प्रति नारदवाक्यमेवमामनन्ति ।
 ऋग्वेदं भगवोऽध्येमि यजुर्वेदं सामवेदमाथर्वणं चेति ।
 मुंडकोपनिषद्यप्येवमाम्नायते । ऋग्वेदो यजुर्वेदः सामवेदोऽ-
 थर्ववेद इति । तापनीयोपनिषद्यपि मन्त्रराजपादेषु क्रमे-
 णाध्ययनमेवमामनन्ति । ऋग्यजुःसामाथर्वणश्चत्वारो वेदाः
 सांगाः सशाखाश्चत्वारः पादा भवन्तीति । एवं सर्वत्रोदाहर-
 णाय । तस्मादृग्वेदस्याभ्यर्हितस्यादौ व्याख्यानमुचितमिति
 तान्प्रत्येतदुच्यते ॥

अस्त्वेवं सर्ववेदाध्ययनतत्पारायणब्रह्मयज्ञजपादाह्रग्वेदस्यैव
 प्राथम्यं । अर्थज्ञानस्य तु यज्ञानुष्ठानार्थत्वात्तत्र तु यजुर्वेदस्यैव
 प्रधानत्वात्तद्व्याख्यानमेवादौ युक्तं । तद्व्याधान्यं तु काचिद्वगे-
 वाह । ऋचां त्वः पोषमास्ते पुपुष्वान् गायत्रं त्वो गायति
 शक्करीषु । ब्रह्मा त्वो वदति जातविद्यां यज्ञस्य मात्रां
 विमिमौत उ त्व इति । एतस्या ऋचस्तात्पर्यं निरुक्तकारो
 यास्कः संचिष्य दर्शयति । इत्यृत्विक्कर्मणां विनियोगमाचष्ट
 इति । पुनरपि स एव प्रथमं पादं विवृणोति । ऋचामेकः
 पोषमास्ते पुपुष्वान् होतर्गर्चनौति । अस्यायमर्थः । त्वशब्द
 एकशब्दपर्यायो होतृविशेषणं । होतृनामक एक ऋत्विग्यज्ञ-
 काले स्वकीयवेदगतानामृचां पुष्टिं कुर्वन्नास्ते । भिन्नप्रदेशे-
 प्वान्नातानामृचां संघमेकत्र संपाद्यैतावदिदं शस्त्रमिति कृतिं
 करोति । सेयं पुष्टिः । अर्चनौत्यमुमर्थमृक्शब्द आचष्टे ।
 अर्थते प्रशस्यतेऽनया देवविशेषः क्रियाविशेषस्तत्साधनविशेषो
 वेत्यृक्शब्दव्युत्पत्तिरिति ॥ अथ द्वितीयं पादं विवृणोति ।
 गायत्रमेको गायति शक्करीषूद्गाता गायत्रं गायतेः स्तुतिकर्मणः
 शक्त्यं ऋचः शक्नोतेस्तद्वदाभिवृत्रमशकहंतुं तच्छक्करीषां
 शक्करीत्वमिति विज्ञायत इति । अस्यायमर्थः । उद्गातृनामक
 एक ऋत्विगायत्रशब्दाभिधेयं साम शक्त्यं इति शब्दाभिधेया-
 स्तृक्षु गायति । धातुनामनेकार्थत्वेन स्तुतिक्रियावाचिनो
 गायतिधातोस्तत्पन्नो गायत्रशब्दः । शक्करीशब्दस्तु शक्नोति-
 धातोस्तत्पन्नः । हत्रं शत्रं हंतुं शक्नोत्याभिर्ऋग्भिरित्येषा
 व्युत्पत्तिः कस्मिंश्चिद्वाङ्मणे विज्ञायत इति ॥ अथ तृतीयं पादं
 विवृणोति । ब्रह्मैको जाते जाते विद्यां वदति । ब्रह्मा सर्वविद्याः

सर्वं वेदितुमर्हतीति । अस्यायमर्थः । ब्रह्मनामक एक ऋत्विक् जाते जाते तदा तदोत्पन्ने यज्ञे प्रस्तुते प्रणयनादिकर्मणि विश्रामनुज्ञां वदति । ब्रह्मन्पः प्रणयामौत्थेवं संवोधितः सन्नो प्रणयेत्यनुजानाति । स च ब्रह्मा वेदत्रयोक्तसर्वकर्माभिज्ञः । तस्माद्योग्यतां दृष्ट्वा तत्तदनुज्ञातुं सति प्रमादे समाधातुं च समर्थ इति । तच्च सामर्थ्यं छंदोगा आमनन्ति । एष एव यज्ञस्तस्य मनस्य वाक् च वर्तनौ । तयोरन्यतरां मनसा संस्करोति ब्रह्मा । वाचा होताध्वर्युर्ब्रह्माता चान्यतरमिति । कृत्स्नो यज्ञः प्रमादराहित्याय मनसा सम्यगनुसंधेयः । वाचा च वेदत्रयोक्तमंत्राः पठनीयाः । तत्र होत्रादयस्तयो मिलित्वा वाग्रूपं यज्ञमार्गं संस्कुर्वन्ति । ब्रह्मा त्वेक एव मनोरूपं यज्ञमार्गं कृत्स्नमपि संस्करोति । तस्मादस्यास्ति सामर्थ्यमिति ॥ अथ चतुर्थं पादं विवृणोति । यज्ञस्य मात्रां विमिमोत एकोऽध्वर्युरध्वर्युरध्वर्युरध्वरं युनक्त्यध्वरस्य नेतेति । अस्यायमर्थः । अध्वर्युनामक एक ऋत्विग्यज्ञस्य मात्रां स्वरूपं विमिमोते विशेषेण निष्पादयति । मीयते निर्मायत इति मात्रा स्वरूपं । तन्निष्पादकत्वं चाध्वर्योर्नाम निर्वचनादवगम्यते । अध्वर्युरित्यत्र छांदस्या प्रक्रियया लुप्तमकारं पुनः प्रक्षिप्याध्वर्युरिति नाम संपादनौयं । अध्वरं युनक्तौत्थवयवार्थः । अध्वरस्य नेतेति तात्पर्यार्थ इति । एतदेवाभिप्रेत्याध्वर्युवेदस्य यागनिष्पादकत्वद्योतकं निर्वचनं यास्की दर्शयति । मंत्रा मननात् । छंदांसि छादनात् । स्तोमः स्तवनात् । यजुर्यजतेरिति । एवं सत्यध्वर्युसंवंधिनि यजुर्वेदे निष्पन्नं यज्ञशरीरमुपजीव्य तदपेक्षितौ स्तोत्रशस्त्ररूपावय-

वावितरेण वेदद्वयेन पूर्यते इत्युपजीव्यस्य यजुर्वेदस्य प्रथमतो व्याख्यानं युक्तं । तत ऊर्ध्वं साम्नामृगाश्रितत्वादुभयोर्मध्ये प्रथमत ऋग्व्याख्यानं युक्तमित्यूष्वेद इदानीं व्याख्यायते ॥

ननु वेद एव तावन्नास्ति । कुतस्तदवांतरविशेष ऋग्वेदः । तथा हि । कोऽयं वेदो नाम । न हि तत्र लक्षणं प्रमाणं वास्ति । न च तदुभयव्यतिरेकेण किञ्चिदस्तु प्रसिध्यति । लक्षणप्रमाणाभ्यां हि वस्तुसिद्धिरिति न्यायविदां मतं । प्रत्यक्षानुमानागमेषु प्रमाणविशेषेष्वन्तिमो वेद इति तल्लक्षणमिति चेत् । न । मन्वादिस्मृतिष्वतिव्याप्तेः । समयबलेन सम्यक्परोक्षानुभवसाधनमित्येतस्यागमलक्षणस्य तास्वपि सद्भावात् ॥ अपौरुषेयत्वे सतीति विशेषणाददोष इति चेत् । न । वेदस्यापि परमेश्वरनिर्मितत्वेन पौरुषेयत्वात् । शरीरधारिजीवनिर्मितत्वाभावादपौरुषेयत्वमिति चेत् । सहस्रशीर्षा पुरुष इत्यादिश्रुतिभिरीश्वरस्यापि शरीरित्वात्कर्मफलरूप-शरीरधारिजीवनिर्मितत्वाभावमात्रेणापौरुषेयत्वंविवक्षितमिति चेत् । न । जीवविशेषैरग्निवाय्वादित्यैर्वेदानामुत्पादितत्वात् । ऋग्वेद एवाग्नेरजायत यजुर्वेदो वायोः सामवेद आदित्यादिति श्रुतेरीश्वरस्यागन्यादिप्रकत्वेन निर्मातृत्वं द्रष्टव्यं ॥ मंत्रब्राह्मणात्मकः शब्दराशिर्वेद इति चेत् । न । ईदृशो मंत्रः । ईदृशं ब्राह्मणमित्यनयोरव्याप्यनिर्णीतत्वात् । तस्मान्नास्ति किञ्चिद्वेदस्य लक्षणं ॥

नापि तत्सद्भावे प्रमाणं पश्यामः । ऋग्वेदं भगवोऽध्येमि यजुर्वेदं नामवेदमाश्रयेण चतुर्थमित्यादिवाक्यं प्रमाणमिति चेत् । न । तस्यापि वाक्यस्य वेदांतःपातित्वेनात्माश्रयत्व-

प्रसंगात् । न खलु निपुणोऽपि स्वस्कंधमारोढुं प्रभवेदिति ॥
 वेद एव द्विजातीनां निःश्रेयसकरः पर इत्यादिस्मृतिवाक्यं
 प्रमाणमिति चेत् । न । तस्याप्युक्तश्रुतिभूतत्वेन निराकृतत्वात् ॥
 प्रत्यक्षादिकं शंकितुमप्ययोग्यं । वेदविषया लोकप्रसिद्धिः
 सार्वजनौनापि नीलं नभ इत्यादिवद्भाता । तस्मान्नक्षणप्रमाण-
 रहितस्य वेदस्य सद्भावो नांगीकर्तुं शक्यत इति पूर्वपक्षः ॥

अत्रोच्यते । मंत्रब्राह्मणात्मकत्वं तावददुष्टं लक्षणं । । अत
 एवापस्तंबो यज्ञपरिभाषायामेवमाह । मंत्रब्राह्मणयोर्वेदनाम-
 धेयमिति । तयोस्तु रूपमुपरिष्ठान्निर्णयते । अपौरुषेयवाक्य-
 त्वमितीदमपि यादृशमस्माभिर्विवक्षितं तादृशमुत्तरत्र स्पष्टो-
 भविष्यति । प्रमाणान्यपि यथोक्तानि श्रुतिस्मृतिलोकप्रसिद्धिरू-
 पाणि वेदसद्भावे द्रष्टव्यानि । यथा घटपटादिद्रव्याणां
 स्वप्रकाशत्वाभावेऽपि सूर्यचंद्रादीनां स्वप्रकाशत्वमविरुद्धं । तथा
 मनुष्यादीनां स्वस्कंधारोहासंभवेऽप्यकुठितशक्तेर्वेदस्येतरवस्तु-
 प्रतिपादकत्ववत्स्वप्रतिपादकत्वमप्यस्तु । अत एव संप्रदाय-
 विदोऽकुठितां शक्तिं वेदस्य दर्शयन्ति । चोदना हि भूतं
 भविष्यंतं सूक्ष्मं व्यवहितं विप्रकृष्टमित्येवंजातीयमर्थं शक्तौत्य-
 वगमयितुमिति । तथा सति वेदमूलायाः स्मृतेस्तदुभयमूलाया
 लोकप्रसिद्धेऽप्रामाण्यं दुर्वारं । तस्मान्नक्षणप्रमाणसिद्धौ वेदो
 न केनापि चार्वाकादिनापोडुं शक्यत इति स्थितं ।

नन्वस्तु नाम वेदाख्यः कश्चित्पदार्थः । तथापि नासौ
 व्याख्यानमर्हति । अप्रमाणत्वेनानुपयुक्तत्वात् । न हि वेदः
 प्रमाणं । तल्लक्षणस्य तत्र दुःसंपादत्वात् । तथा हि । सम्य-
 गनुभवसाधनं प्रमाणमिति केचिल्लक्षणमाहुः । अपरे त्वनधि-

गतार्थगंढ प्रमाणमित्याचक्षते । न चैतदुभयं वेदे संभवति ।
मंत्रब्राह्मणात्मको हि वेदः । तत्र मंत्राः केचिदबोधकाः ।
अस्यक्सात इन्द्र ऋष्टिरित्येको मंत्रः । यादृश्मिन्धायि तमयस्य-
याविददित्यन्यः । सृण्वेव जर्मरी तुर्मरीतू इत्यपरः । आपां-
तमन्युस्तृफलप्रभर्मेत्यादय उदाहार्याः । न ह्येतैर्मन्त्रैः काश्चि-
दप्यर्थोऽवबुध्यते । एतैश्चनुभव एव यदा नास्ति तदा तत्सम्यक्त्वां
तदौयसाधनत्वं च दूरापेतं । अधःस्विदासी ६ दुपरिस्विदासी
६ दिति मंत्रस्य बोधकत्वेऽपि स्थाणुर्वा पुरुषो वेत्यादिवाक्य-
वत्संदिग्धार्थबोधकत्वान्नास्ति प्रामाण्यं । ओषधे त्रायस्वैन-
मिति मंत्रो दर्भविषयः । स्वधिते मैत्रं हिंसोरिति क्षुरविषयः ।
शृणो न आवाण इति पाषाणविषयः । एतैश्चचेतनानां दर्भ-
क्षुरपात्राणानां चेतनवत्संबोधनं श्रूयते । ततो ह्यौ चंद्र-
मताविति वाक्यवद्विपरोतार्थबोधकत्वादप्रामाण्यं । एक एव
रुद्रो न द्वितोयोऽवतस्थे । सहस्राणि सहस्रशो ये रुद्रा अधि-
भूस्यामित्यनयोस्तु मंत्रयोर्यावज्जोवमहं मौनीति वाक्यवद्व्या-
घातबोधकत्वादप्रामाण्यं । आप उदंत्विति मंत्रो यजमानस्य
क्षौरकाले जलेन शिरसः क्लेदनं ब्रूते । शुभिके शिर आरोह
शोभयंतौ मुखं ममेति मंत्रो विवादकाले मंगलाचरणार्थं
पु यनिर्मितायाः शुभिकाया वरबध्नोः शिरस्यवस्थानं ब्रूते ।
तयोश्चमंत्रयोर्लोकप्रसिद्धानुवादत्वादनधिगतार्थगंढत्वं नास्ति ।
तस्मान्मंत्रभागो न प्रमाणं ।

अत्रोच्यते । अस्यगादिमंत्राणामर्थो यास्केन निरुक्तग्रंथेऽ-
वबोधितः । तत्परिचयरहितानामनवबोधो न मंत्राणां दोष-
मावहति । अत एवात्र लोकन्यायमुदाहरन्ति । नैष स्थानो-

रपराधो यदेनमंधो न पश्यति । पुरुषापराधः संभवतीति ।
 अधःस्विदासोदिति मंत्रश्च न संदेहप्रबोधनाय प्रवृत्तः । किंतर्हि
 जगत्कारणस्य परवस्तुनोऽतिगंभीरत्वं निश्चेतुमेव प्रवृत्तः ।
 तदर्थमेव हि गुरुशास्त्रसंप्रदायरहितैर्दुर्बोध्यत्वमधःस्विदित्यनया
 वचोभंग्योपन्यस्यति । स एवाभिप्राय उपरितनेषु को अद्या
 वेदेत्यादिमंत्रेषु स्पष्टोक्तः । आपध्यादिमंत्रेष्वपि चेतना एव
 तत्तदभिमानिदेवतास्तेन तेन नाम्ना संबोध्यन्ते । ताश्च देवता
 भगवता बादरायणेनाभिमानिव्यपदेशस्त्विति सूत्रे सूचिताः ।
 एकस्यापि रुद्रस्य स्वमहिम्ना सहस्रमूर्त्तिस्त्रीकारान्नास्ति
 परस्परं व्याघातः । जलादिद्रव्येण शिरःक्लेदनादेर्लोकसिद्ध-
 त्वेऽपि तदभिमानिदेवतानुग्रहस्याप्रसिद्धत्वात्तद्विषयत्वेनाज्ञा-
 तार्थज्ञापकत्वं । ततो लक्षणसद्भावादस्ति : मंत्रभागस्य
 प्रामाण्यं ।

एतदेवाभिप्रेत्य भगवान् जैमिनिर्मंत्राधिकरणे मंत्राणां
 विवक्षितार्थत्वमसूत्रयत् । तानि च सूत्राणि क्रमेणोदाहृत्य
 व्याख्यास्यामः । तत्र पूर्वपक्षं सूत्रयति ॥

तदर्थशास्त्रादिति ॥ ७ ॥ यस्यार्थस्याभिधाने समर्थो मंत्रः
 स एवाभिव्यक्तो यस्य शास्त्रस्य ब्राह्मणवाक्यस्य तदिदं वाक्यं
 तदर्थशास्त्रं । तस्माच्छास्त्रादविवक्षितार्थो मंत्र इत्यवगम्यते ।
 तथा हि । उरु प्रथस्वेति मंत्रेण पुरोडाशप्रथनमभिधीयते ।
 पुरोडाशं प्रथयतीति ब्राह्मणेनापि तदेवाभिधीयते । तथा
 सति मंत्रेणैव प्रतीतत्वात्तदर्थबोधनाय प्रवृत्तं ब्राह्मणमनर्थकं
 स्यात् । मंत्रस्याविवक्षितार्थत्वे तु विनियोगबोधनाय ब्राह्मण-
 मुपयुक्तं । तस्मान्मंत्रा उच्चारणेनैवानुष्ठान उपकुर्वन्ति ॥

ननूच्चारणार्थत्वे सत्यदृष्टं प्रयोजनं परिकल्प्येत । अर्थाभि-
धायकत्वे तु दृष्टं लभ्येत । तस्माद्वाङ्मणस्यानुज्ञामभ्युपेत्यापि
मंत्रस्याभिधानार्थत्वमेवेत्याशङ्कोत्तरं सूत्रयति ।

वाक्यनियमादिति ॥ २ ॥ अग्निर्मूर्द्धा दिवः ककुदित्येव-
मेव वाक्यं पठितव्यमिति मंत्रे नियम उपलब्धते । अर्थ-
प्रत्यायनं तु मूर्द्धाग्निरित्येवं व्युत्क्रमपाठेऽपि भवत्येव । तस्मा-
न्नियतपाठक्रमसाफल्ययोच्चारणमेव मंत्रप्रयोजनं ॥ ननु पाठ-
क्रमनियममात्रस्यादृष्टार्थत्वेऽपि मंत्रपाठोऽर्थबोधार्थ एवेत्याशङ्क्य
तत्र दोषांतरं सूत्रयति ॥

बुद्धशास्त्रादिति ॥ ३ ॥ अग्नीदग्नीन्विहरेति प्रैषमंत्रः
प्रयोगकाले पठ्यते । तच्चाग्निविहरणादिकर्माग्नीध्रेणाध्वयन-
काल एव स्वकर्तव्यत्वेनबुद्धं । तस्य च बुद्ध्यर्थस्य पुनर्मंत्रोच्चारणेन
शासनमनर्थकं । न हि सोपानत्वे पादे पुनरप्युपानहं
प्रतिमुंचति ॥ ननु बुद्धस्यार्थस्य प्रामादिकविस्मरणपरिहाराय
मंत्रेणस्मारणमस्त्वित्याशङ्क्य दोषांतरं सूत्रयति ॥

अविद्यमानवचनादिति ॥ ४ ॥ चत्वारि शृंगा द्वयो अस्थ
पादा द्वे शीर्षे सप्त हस्तासो अस्थेति मंत्र आम्नायते । न खलु
चतुःशृंगत्वादुपेतं किञ्चिद्यज्ञस्य साधनं विद्यते यन्मंत्रपाठेना-
नुस्मर्येत । नन्वीदृशी काचिद्देवता स्यादित्याशङ्क्यान्यं दोषं
सूत्रयति ॥

अचेतनेऽर्थबंधनादिति ॥ ५ ॥ ओषधे चायस्त्रैनं शृणोत
थावाण इत्यादावचेतने द्रव्ये चेतनोचितरक्षणश्रवणाद्यर्थं
बध्नाति । स चायुक्तः ॥ नन्वभिमानिव्यपदेश इति वैयासिक-

शास्त्रे सूचितत्वादोषध्यायभिमानिचेतनदेवता विदस्यतामि-
त्याशंक्य दोषान्तरं सूचयति ॥

अर्थविप्रतिषेधादिति ॥ ६ ॥ अदितिर्द्यौरदितिरन्तरिक्षमिति
मन्त्रं आह्वयते । यदेव द्यौस्तदेवांतरिक्षमित्ययमर्थो विप्रति-
षिद्धः । एक एव रुद्रः सहस्राणि सहस्रशो ये रुद्रा इत्यादि-
कमप्युदाहर्त्तव्यं ॥ ननु त्वमेव माता च पिता त्वमेवेत्यादि-
वदन्तरिक्षादिरूपत्वेनादितिः स्तूयते । एवमेकस्यापि रुद्रस्य
योगसामार्थ्याद्बहुभूर्त्तिस्त्रीकारोऽस्तु । ततोऽनर्थविप्रतिषेध
इत्याशंक्य दोषान्तरं सूचयति ।

स्वाध्यायवदवचनादिति ॥ ७ ॥ पूर्णिका नाम काचि-
द्योषिदवघातं करोति । तत्समीपे माणवकः स्वाध्यायग्रहणार्थं
कदाचिदवघातमन्त्रमधीते । न च तस्यार्थप्रकाशनविवक्षास्ति ।
प्रतिमुश्लप्रहारं तस्य मन्त्रस्यापव्यमानत्वादक्षरग्रहणायैव तं
मन्त्रमन्यांश्च मन्त्रानभ्यस्यति । तत्र स्वाध्यायकाले पठितोऽप्यव-
घातमन्त्रो यथा पूर्णिकां प्रति स्वार्थं न ब्रूते तथा कर्मकालेऽपि
स्वार्थं न वक्ष्यति ॥ ननु तत्र माणवकस्यार्थं विवक्षा नास्ति ।
पूर्णिकाप्यवबोद्धुमक्षमा । कर्मणि त्वध्वयोरर्थविवक्षा विद्यते
बोधश्च संभवतौत्याशंक्य दोषान्तरं सूचयति ॥

अविज्ञेयादिति ॥ ८ ॥ केषांचिन्मन्त्राणामर्थो विज्ञातुं न
शक्यते । तद्यथा । अग्न्यक्सात इन्द्र ऋष्टिरस्मे इत्येको मन्त्रः ।
सृण्वेव जभंरी तुर्धरीतू इत्यपरो मन्त्रः । नन्वीदृशमन्त्रा-
र्थबोधायैव निगमनिरुक्तव्याकरणानि प्रवृत्तानीत्याशंक्य दोषान्तरं
सूचयति ।

अनित्यसंयोगान्मन्त्रानर्थक्यमिति ॥ ९ ॥ किं ते क्षणंति

कौकटेष्विति मंत्रे कौकटो नाम जनपद आम्नातः । तथा जैचाशाखं नाम नगरं प्रमगंदो नाम राजत्येतेऽर्थानि अनित्या आम्नाताः । तथा च सति प्राक् प्रमगंदान्नायं मंत्रो भूतपूर्व इति गम्यते । तदेवमेतैस्तदर्थशास्त्रादिभिर्हेतुभिर्मंत्राणामर्थ-प्रत्यायनार्थत्वं नास्ति । किंतूच्चारणाददृष्टार्थ एवेति पूर्वपक्षः ॥

तत्र सिद्धांतं सूत्रयति ॥ अविशिष्टस्तु वाक्यार्थ इति ॥ १० ॥ तुल्यत्वेन मंत्राणामदृष्टार्थमुच्चारणमात्रं वारयति । क्रियाकारक-संबन्धेन प्रतीयमानो वाक्यार्थो लोकवेदयोरविशिष्टः । तथा सति यथा लोकेऽर्थप्रत्यायनायैव वाक्यमुच्चार्यते तथा वैदिकयागप्रयोगेऽपि दृष्टव्यं । मंत्रेण प्रकाशितस्वर्योऽनुष्ठातुं शक्यते न त्वप्रकाशितः । तस्मान्मंत्रोच्चारणस्यार्थप्रकाशनरूपं दृष्टमेव प्रयोजनं ॥ नन्वभिरसि नारिरसीत्यारभ्य चैष्टुमेन त्वा छंदसा दद इति मंत्र आम्नातः । तेनैवमंत्रेण प्रतीतेऽभ्यगादाने पुनर्ब्राह्मणे तां चतुर्भिरभिरमादत्त इति विधीयते । तदेतद्विधानं त्वत्पक्षे व्यर्थं स्यादित्याशङ्क्योत्तरं सूत्रयति ॥

गुणार्थेन पुनः श्रुतिरिति ॥ ११ ॥ मंत्रेण प्रतीतस्यैवार्थस्य ब्राह्मणे यत्पुनः श्रवणं तदेतच्चतुःसंख्यालक्षणगुणविधानार्थत्वेनो-पयुज्यते । एतस्य विधानस्याभावे चतुर्णां मंत्राणां मध्ये येन केनाप्येकेनाभिरादीयेत ॥ नन्विमामष्टभूषणानुशनामृतस्येत्यश्वा-भिधानीमादत्त इत्यत्र मंत्रसामर्थ्यादेव प्राप्तस्य रशनादानस्य पुनर्ब्राह्मणवाक्यं विनियोजक्रमाम्नायते । तदेतत्त्वन्मते व्यर्थ-मित्याशङ्क्योत्तरं सूत्रयति ।

परिसंख्येति ॥ १२ ॥ गर्दभाभिधानीनादत्त इति निषेधः परिसंख्या । तदर्थमिदं ब्राह्मणवाक्यं ॥ ननु परिसंख्यायां

त्रयो दोषाः प्राप्त्युः । 'आदत्त इति रशनादानलक्षणं स्थायं
जघ्नात् । निषेधलक्षणः परार्थोऽस्य शब्दस्य कल्प्यते ।
रशनात्वसामान्येन च प्राप्तं गर्दभरशनायामादानं बाध्येतेति
त्रयो दोषाः । मैवं । गर्दभरशनाया अप्राप्तत्वात् । तथा हि ।
त्वत्पत्ने प्रकरणपाठान्यथानुपपत्त्या मंत्रेणादानं कुर्यादिति
वाक्यं परिकल्प्यते । तेन च वाक्येन मंत्रादानयोः संबंधे सति
पञ्चात्किंविषयकमादानमिति वोक्षायां लिंगाद्रशनामात्रस्या-
दानमुपेत्य गर्दभरशनायाः प्राप्तिर्वक्तव्या । साच विलंब्यत
इत्यश्वभिधानौमिति प्रत्यक्षेन वाक्येन । मंत्रादानयोः संबंधे
सति लिंगाद्रशनामात्रे प्राप्तमादानमश्वभिधानौमिति श्रुत्या
विशेषे व्यवस्थाप्यते । ततो मंत्रस्य निराकाङ्क्षत्वाद्गर्दभरशनाया
अप्राप्तत्वान्नास्ति प्राप्तबाधः । अत एव निषेधार्थो न कल्प्यते ।
विध्यर्थश्च न त्यज्यते । तत्र कुतो दोषत्रयं । ईदृशमप्राप्ति-
रूपमेव गर्दभरशनाया निवारणमभिप्रेत्य परिसंख्येति सूचितं ॥
ननूरु प्रथस्वेति प्रथयतीति ब्राह्मणस्य वैयर्थ्यं तदवस्थमेवेत्याशं-
क्योत्तरं सूचयति ॥

अर्थवादो वेति ॥ १३ ॥ वाशब्दो वैयर्थ्यं वारयति ।
अस्यैवार्थवादः । यज्ञपतिमेव तत्प्रथयतीति तेनार्थवादेन
संबंधाय ब्राह्मणे विधिः पठ्यते ॥ ननु प्रथयतीत्यनेनैव विधि-
शब्देन प्रथनमनूय यज्ञपतिमेवेत्यादिनार्थवादेन स्तोतव्यं ।
तदेव तु प्रथनं कुतः प्राप्तमित्याशंक्योत्तरं सूचयति ॥

मंत्राभिधानादिति ॥ १४ ॥ अध्वर्युः पुरोडाशमुद्दिश्य मंत्रे
प्रथस्वेत्येवमभिधत्ते । तस्मादभिधानादध्वर्युकर्तृकं प्रथनं प्राप्तं ।
यथा लोके यः कुर्विति ब्रूते स कारयति तथात्रापि यः प्रथस्वेति

न ते स प्रथयत्येव । यदुक्तं अग्निर्मूर्धा दिव इति पाठक्रमनि-
यमाददृष्टार्था मंत्र एति तत्रोत्तरं सूत्रयति ॥

अविरुद्धं परमिति । ॥ १५ ॥ परं द्वितीयसूत्रोक्तमस्मत्प-
त्रेऽप्यविरुद्धं । न हि वयं पाठक्रमाददृष्टं निवारयामः ।
किंतु मंत्रोच्चारणेन जायमानमर्थप्रत्यायनं दृष्टप्रयोजनत्वा-
न्नापेक्षितमित्येतावदेव ब्रूमः ॥ ननु प्रोचनीरासादयेति मंत्र-
बुद्धमेवार्थं शास्ति । तदयुक्तं । सोपानत्कस्योपानदंतरासं-
भवादित्युक्तमिति चेत् तस्य परिहारं सूत्रयति ॥

संप्रेषकर्मणो गर्हानुपलंभः संस्कारत्वादिति ॥ १६ ॥
संप्रेषकर्मणो गर्हा लवदुक्तदोषो नोपलभ्यते । बुद्धस्यार्थस्य
मंत्रेणैवानुस्मरणे सति नियमादृष्टलक्षणस्य संस्कारस्य
सद्भावात् ॥ यच्चोक्तं चत्वारि शृंगेति मंत्रोऽसंतमेवार्थम-
भिधत्त इति तस्योत्तरं सूत्रयति ॥

अभिधानेऽर्थवाद इति ॥ १७ ॥ असतोऽर्थस्याभिधाने
वाक्ये गोणस्यार्थस्योक्तिर्द्रष्टव्या । तद्यथा । चत्वारो होत्र-
ध्वर्यून्नाटब्रह्मणोऽस्य कर्मणः शृंगाणि । प्रातःसवनादयस्त्रयः
पादाः । पत्नोयजमानो वे शीर्षे । गायत्यादौनि सप्त कंदांसि
हस्ताः । ऋग्वेदादिभिस्त्रिभिर्वदैस्त्रेधा बंधनं । कामान्वर्षतीति
वृषभः । रोररीति स्तोत्रशस्त्रादिशब्दान्पुनः पुनः करोति ।
महो देवः सोऽयं प्रौढो यज्ञरूपो देवो मर्त्यानाविवेशेति ।
लोकेऽप्येव गोणप्रयोगा दृश्यन्ते । चक्रवाकस्तनी हंसदंतावली
काशवस्त्रा शैवलकेशिनीत्येवं नद्याः स्तूयमानत्वात् । एव-
मोषधे चायस्त्र शृणोत यावाण इत्याद्यचेतनसंबोधनानि
स्तुतिपरत्वेन योजनीयानि । यस्मिन्वपन ओषधिरपि त्रायते

तत्र वपनकर्ता चायत इति किमुक्तव्यं । तथा श्रावनोऽपि प्रातरनुवाकं शृण्वन्ति । किमुत विद्वांसो ब्राह्मणा इत्यामंत्रणाभिप्रायः ॥ योऽप्यदितिद्यौरदितिरन्तरिक्षमिति विप्रतिषेध उक्तस्तस्योत्तरं सूत्रयति ॥

गुणादविप्रतिषेधः स्यादिति ॥ १८ ॥ यथा त्वमेव पिता त्वमेव मातेत्यत्र गौणप्रयोगादविरोधस्तद्वत् । एवमेकरुद्रदेवत्ये कर्मण्येको रुद्रः । शतरुद्रदेवत्ये शतं रुद्रा इत्यविरोधः ॥ यदप्युक्तं स्वाध्यायमधीयानो माणवकः पूर्णिकाया अवहति न प्रकाशयितुमिच्छतीति तत्रोत्तरं सूत्रयति ॥

विद्यावचनमसंयोगादिति ॥ १९ ॥ वेदविद्याग्रहणकालेऽर्थस्य यदवचनं तदयज्ञसंयोगादुपपद्यते । न हि पूर्णिकाया अवघातो यज्ञसंयुक्तः । नापि माणवको यज्ञमनुतिष्ठति । अतो यज्ञानुपकारान्न तत्रार्थविवक्षा ॥ यदप्युक्तं अस्यक्सात इन्द्र सृष्ट्येव जर्भरी तुर्फरीतू इत्यादावर्थस्य ज्ञातुमशक्यत्वान्नान्वयेवार्थ इति तत्रोत्तरं सूत्रयति ॥

सतः परमविज्ञानमिति ॥ २० ॥ विद्यमान एवार्थः प्रमादालस्यादिभिर्न ज्ञायते । तेषां निगमनिरुक्तव्याकरणवशेन धातुतोऽर्थः परिकल्पयितव्यः । तदग्रा । जर्भरी तुर्फरीतू इत्येवमादौन्यश्चिनोरभिधानानि । तेषु हि द्विवचनात्तत्त्वं लक्षते । आश्विनं चेदं सूक्तमश्विनोः काममप्रा इति दर्शनात् । एतदेवाभिप्रेत्य निरुक्तकारो व्याचष्टे । जर्भरी भर्तारावित्यर्थस्तुर्फरीतू हंतारावित्यर्थ इति । एवमस्यक्सात इत्यादावप्युच्यते ॥ यदप्युक्तं प्रमगंदादनित्यार्थसंयोगान्न तस्यानादित्वं न स्यादिति तत्रोत्तरं सूत्रयति ।

उक्तानित्यसंयोग इति ॥ २१ ॥ प्रथमपादस्यांतिमाधिकारिणे सोऽयमनित्यसंयोगदोष उक्तः परिहृतः । तथा हि । तत्र पूर्वपक्षे वेदानां पौरुषेयत्वं वक्तुं काठकं कालापकमित्यादि-पुरुषसंबन्धाभिधानं हेतुकृत्यानित्यदर्शनाच्चेति हेत्वंतरं सूत्रितं । बबरः प्रावाहणिरकामयतेत्यनित्यानां बबरादीनामर्थानां दर्शनात्ततः पूर्वमसत्त्वात्पौरुषेयो वेद इति तस्योत्तरं सूत्रितं । परं तु श्रुतिसामान्यमात्रमिति । तस्यायमर्थः । यत्काठकादिसमाख्यानं तत्प्रवचननिमित्तं । यत्तु परं बबरादनित्यदर्शनं तच्छब्दसामान्यमात्रं । न तु तत्रानित्यो बबराख्यः कश्चित्पुरुषो विवक्षितः । किंतु बबर इति शब्दानुकृतिः । तथा सति बबरेति शब्दं कुर्वन्वायुरभिधौयते । स च प्रावाहणिः । प्रकर्षेण वहनशीलः । एवमन्यत्राप्युहनीयं । तदेवं कस्यचिदपि दोषस्यासंभवाद्विवक्षितार्था मंत्राः स्वार्थप्रकाशनायैव प्रयोक्तव्याः ॥ नन्वयंप्रकाशनार्थत्वे सति दृष्टं प्रयोजनं लभ्यत इति युक्तिमात्रमिदमुच्यते । न त्वेतदुपोद्बलकं किंचिच्छ्रौतं लिङ्गं पश्याम इत्याशङ्क्योत्तरं सूत्रयति ॥

लिङ्गोपदेशश्च तदर्थवदिति ॥ २२ ॥ आग्नेय्याग्नीध्रमुपतिष्ठेतेति श्रूयते । तस्यायमर्थः । अग्निर्देवता यस्या ऋचः सेयमाग्नेयो । तथाग्नीध्रस्थानमुपतिष्ठेतेति । अत्र ह्युपस्थानमुपदिशद्वाह्मणमग्ने नयेत्यनयोपतिष्ठेतेति मंत्रप्रतीकं पठित्वा नोपदिशति । यदा तस्यामृच्यग्निः प्राधान्येन प्रतिपादयते तदा तस्या ऋचोऽग्निर्देवता भवति । तथा सत्याग्नेय्येति देवतावाचितद्वितांतनिर्देश उपपद्यते । तस्मादयमुपदेशस्तन्मात्रवाक्यमर्थवदिति बोधयति । अतो विवक्षितार्थत्वादर्थ

प्रत्यायनार्थं प्रयोगकाले मंत्रोच्चारणं ॥ तस्मिन्नेव विवक्षितार्थत्वे लिङ्गांतरं सूत्रयति ।

ऊह इति ॥ २६ ॥ प्रकृतावाभ्रातस्य मंत्रस्य विकृतौ समवेतार्थत्वाय तदुचि तपदांतरस्य प्रक्षेपेण पाठ ऊहः । तदथा । अन्वेनं माता मन्यतामनु पिता न भ्रातेति प्राकृतः पशुविषयो मंत्रपाठः । तस्य च मंत्रस्य विकृतौ पशुद्वये सत्यन्वेतौ माता मन्यतामित्युहः । पशुबहुत्वे सत्यन्वेतान्माता मन्यतामित्युहः कर्तव्यः । एतन्मंत्रव्याख्यानरूपं ब्राह्मणमेव मान्नायते । न माता वर्धते न पितेति । तत्रेदं चिंतनीयं । किमत्र शरीरवृद्धिर्निषिध्यते । आहोस्त्रिच्छब्द वृद्धिरिति । एकवचनांतस्य भाट्टशब्दस्य माताराविति द्विवचनांतत्वेन वा मातर इति बहुवचनांतत्वेन वा प्रयोगः शब्दवृद्धिः । न तावच्छरीरवृद्धिर्निषेधुं शक्यते । बाल्यकौमारयौवनादिवयोऽनुसारेण तद्वृद्धेः प्रत्यक्षत्वात् । अतः शब्दवृद्धिनिषेध एव शिष्यते । भाट्टशब्दपिठशब्दयोर्विशेषाकारेण वृद्धिनिषेधादितरस्यैनमिति शब्दस्यार्थानुसारिणी वृद्धिः सूचिता भवति । तत्र यदर्थो न विवक्षते तदा पशुद्वित्वे द्विवचनं पशुबहुत्वे बहुवचनं च कथमूह्यते । तस्माद्विवक्षितार्था मंत्राः ॥ तस्मिन्नेवार्थे लिङ्गांतरं सूत्रयति ॥

विधिशब्दाच्चेति ॥ २४ ॥ मंत्रव्याख्यानरूपो ब्रह्मणगतः शब्दो विधिशब्द इत्युच्यते । सचैवमान्नायते । शतं हिमाः शतं वर्षाणि जौव्यास्मेत्येवैतदाहेति । तत्र शतं हिमा इत्येतद्व्याख्येयमंत्रस्य प्रतीकं । अवशिष्टं तु तस्य तात्पर्यव्याख्यानं । मंत्रस्याविवक्षितार्थत्वे तु किं नाम तात्पर्यं मंत्र व्याख्यायेत ।

तस्माद्विवक्षितार्था मंत्राः प्रयोगकाले स्वार्थप्रकाशनायैवोच्चार-
यितव्याः ॥

तत्र संग्रहज्ञोक्तौ ॥

मंत्रा उक् प्रथमेति किमदृष्टैकहेतवः ।

यागेषूत पुरोडाशप्रथनादेश भासकाः ॥ १ ॥

ब्राह्मणेनापि तद्ज्ञानान्न मंत्राः पुण्यैकहेतवः ।

न तद्ज्ञानस्य दृष्टत्वादृष्टं वरमदृष्टतः ॥ २ ॥

नन्वस्तु संव्रभागस्य प्रामाण्यं । ब्राह्मणभागस्य तु न
तद्युज्यते । तथा हि । द्विविधं ब्राह्मणं । विधिरर्थवादश्चेति ।
तथा चापस्तम्बः । कर्मचोदना ब्राह्मणानि । ब्राह्मणशेषोऽर्थवाद
इति । विधिरपि द्विविधः । अप्रवृत्तप्रवर्तनमज्ञातज्ञापनं
चेति । आग्नावैष्णवं पुरोडाशं निर्वपति दीक्षणीयायामित्याद्याः
कर्मकाण्डगतविधयोऽप्रवृत्तप्रवर्तकाः । आत्मा वा इदमेक एवाय
आसीदित्यादयो ब्रह्मकाण्डगता अज्ञातज्ञापकाः । तत्र कर्म-
काण्डगतानां जर्त्तिलाश्रयावाग्वा वाजुह्यान्नवोधुकयवाग्वा वेत्या-
दिविधीनां नास्ति प्रामाण्यं । प्रपृथग्योग्यद्रव्यविधानेन
सम्यगनुभवसाधनत्वाभावात् । अयोग्यत्वं च वाक्यशेषे
समान्नातं । अनाहुतिर्वै जर्त्तिलाश्रय गवोधुकाश्चेति तत्र
ह्यारण्यतिलानामारण्यगोष्ठुमानां चाहुतिद्रव्यत्वं निषिद्धं ।
तस्माद्वाधितो जर्त्तिलादिविधिरप्रामाण्यं । एवमैतरेयतैत्तिरी-
यादिब्राह्मणेषु तत्तन्नादृत्यं तत्तथा न कार्यमिति वाक्याभ्यां
बहवो विधयो निषिद्धाः । अपि चैतरेयब्राह्मणेऽनुदितहोमं
बहुधा निंदित्वा तस्मादुदिते होतव्यमित्यसङ्गन्निगमितं ।
तैत्तिरीयाश्च तथैवास्मरन्ति । यदनुदिते सूर्यं प्रातर्जुह्यादुभय-

मेवाग्नेयं स्यात् । उदिते सूर्ये प्रातर्जुहोतीति । पुनरपि त एवोदितहोमे दोषमामनन्ति । यदुदिते सूर्ये प्रातर्जुहुयाद्यथा-
तिथये प्रदुताय पशून्पायावसथायाहाये हरन्ति तादृगेव तदिति ।
तथैवातिरात्रे षोडशिनं गृह्णातीति विधिर्नातिरात्रे षोडशिनं
गृह्णातीति निषेधेन बाध्यते । ज्योतिष्ठोमादिष्वप्यनुष्ठानानं
तरमेव च स्वर्गादिफलं नोपलभ्यते । नहि भोजनानंतरं
हस्तेरनुपलंभोऽस्ति । तस्मात्कर्मविधिषु प्रामाण्यं दुसंपादं ॥

अज्ञातज्ञापकेषु ब्रह्मविधिष्वपि परस्परविरोधान्नास्ति
प्रामाण्यं । आत्मावा इदमेक एवाथ आसीदित्येतरेयिण
आमनन्ति । असद्वा इदमथ आसीदिति तैत्तिरीयकाः । सोऽयं
विरोधः । तस्माद्देदे विधिभागः सर्वोऽप्यप्रमाणमिति प्राप्ते
ब्रूमः ॥

अस्त्वेव जर्त्तिलादिविधेरप्रमाणं तदर्थस्यानुष्ठेयत्वात् ।
अनुष्ठेयस्त्वर्थ उपरितनेऽजाक्षीरेण जुहोतीति वाक्ये विधीयते ।
तद्व्यशंसार्थमत्र जर्त्तिलादिकमनुद्य निन्द्यते । यथा गवामश्वानां
च प्रशंसार्थमपशवो वा अन्ये गश्वाभ्य इति वाक्येनार्थवाद-
रूपेणाजादीनां पशुत्वं निन्द्यते तद्वत् । एवं तर्ह्यजादेर्यथा
वस्तुतः पशुत्वमस्ति तथा जर्त्तिलादिविधिरत्र निन्द्यमानोऽपि
क्वचिच्छाखांतरे भवेदिति चेत् । भवतु नाम प्रामाण्यमपि
तच्छाखाध्ययिनं प्रति भविष्यति । यथा गृहस्थाश्रमे निषिद्ध-
मपि परान्नभोजनमाश्रमांतरेषु प्रामाणिकं तद्वत् । अनेन
न्यायेन सर्वत्र परस्परविरुद्धौ विधिनिषेधौ पुरुषभेदेन व्यवस्था-
पनीयौ यथा मंत्रेषु पाठभेदः । शास्त्राभेदेन व्यवस्थितत्वा-
त्तैत्तिरीया वायवस्थोपायवस्थेति मंत्रमामनन्ति । वाजसनेयि-

नस्तुपायवस्थेत्येतं भागं नामनन्ति । प्रत्युत शतपथब्राह्मणे स भागोऽनूद्य निराकृतः । तथा सूक्तवाग्मन्त्रे शाखांतरपाठं निराकृत्य पाठांतरं तैत्तिरीया आमनन्ति । यद् ब्रूयात्स्वपावसाना च स्वध्यवसाना चेति प्रमायुक्तो यजमानः स्यादिति निराकरणं । सूपचरणा च स्वधिचरणा चेत्येव ब्रूयादिति पाठांतरोपदेशः । तत्रानुष्ठात्पुरुषभेदेन व्यवस्था । तद्वद्विधिषु दृष्टव्यं । षोडशग्रहणादिदूषणं त्वश्रुतमीमांसावृत्तांतस्य तत्रैव शोभते । पूर्वमीमांसायां दशमाध्यायस्याष्टमपादे षोडशिनो ग्रहणाग्रहणविकल्पो निर्णीतः । द्वितीयस्याध्यायस्य प्रथमपादे कालांतरभाविफलसिद्धयर्थमपूर्वं निर्णीतं । तदुत्तरमीमांसायां प्रथमाध्यायस्य चतुर्थपादे कारणत्वेन चाकाशादिषु यथा व्यपदिष्टोक्तेरित्यस्मिन्सूत्रे जगत्कारणे परमात्मनि श्रुतेर्विप्रतिपत्तिर्निराकृता । द्वितीयस्याध्यायस्य प्रथमपादारंभाधिकरणे त्वसद्व्यपदेशान्नेति चेन्न धर्मांतरेण वाक्यशेषादिति सूत्रे तैत्तिरीयवाक्यगतस्यासच्छब्दस्य न शून्यपरत्वं किंत्वव्यक्तावस्थापरत्वमिति निर्णीतं । तथा जैमिनिश्चोदनासूत्रे विधिवाक्यं धर्मे प्रमाणमिति प्रतिज्ञायौत्पत्तिकसूत्रं तत्राप्रामाण्यं समर्थयामास । व्यासोऽपि शास्त्रयोनित्वसूत्रे वेदांतानां ब्रह्मणि प्रामाण्यं प्रतिज्ञाय तत्तु समन्वयादित्यादिसूत्रैः समर्थयामास । तस्मादमीमांसकस्य तव पूर्वोक्तस्याखंडन्यायो दुःपरिहारः । अतो विधिभागस्य प्रामाण्यं सुस्थितं ॥

अर्थवादभागस्य प्रामाण्यं महता प्रयत्ने न जैमिनिः समर्थयामास । तत्सुत्राणि व्याख्यास्यन्ते । तत्र पूर्वपक्षं सूचयति ॥

आज्ञायस्य क्रियार्थत्वादानार्थक्यमतदर्शानां तस्मादनित्य-

मुच्यत इति ॥ १ ॥ आत्मायस्य सर्वस्य क्रियाप्रतिपादनाय प्रवृत्तत्वादक्रियाप्रतिपादकानामर्थवादानां नास्ति कश्चिद्वि-
वक्षितः स्वार्थः । ते चार्थवादा एवमान्नायन्ते । सोऽरोदीद्य-
दरोदीत्तद्गुदस्य रुद्रत्वं । स आत्मानो वपामुदखिदत् । देवा
वै देवयजनमध्यवसाय दिशो न प्राजानन्निति । यस्मादौदृशस्य
वाक्यस्य विवक्षितार्थः कश्चिदपि नास्ति तस्मादिदं वाक्यमनित्य-
मुच्यते । यद्यप्यनादित्वात्स्वरूपेणानित्यत्वं नास्ति तथापि
धर्मावबोधनलक्षणस्य नित्यकार्यस्याभावादनित्यैः काव्यालापैः
समानत्वादप्रामाण्यमित्यर्थः ॥ ननूदाहृतानामर्थवादानामनुष्ठेये
धर्मे प्रामाण्याभावेऽपि स्वार्थप्रामाण्यमस्तु तत्रत्यायकत्वेन स्वतः
प्रामाण्यस्यापवदितुमशक्यत्वादित्याशङ्क्यान्त्येषु केषुचिदर्थवादेषु
मानान्तरविरोधदर्शनादप्रामाण्ये सति तद्वृष्टान्तेन सर्वेषामप्यर्थ-
वादानामप्रामाण्यमित्यभिप्रेत्य सूत्रयति ॥

शास्त्रदृष्टविरोधाच्चेति ॥ २ ॥ शास्त्रविरोधो दृष्टविरोधः
शास्त्रदृष्टविरोध इति त्रिविधोऽर्थवादेषुपलभ्यते । तथा हि ।
स्तेन मनोऽनृतवादिनी वागित्यत्र श्रुयमाणं मानसं चौर्यं
वाचिकमनृतवदनं च प्रतिषेधशास्त्रेण विरुद्धं । तस्मादुभय-
एवाग्नेर्दिवा ददृशे नार्चिस्तस्मादर्चिरेवाग्नेर्नक्तं ददृशे न धूम-
इत्यत्र दृष्टविरोधः । तथा न चेतद्विद्मो वयं ब्राह्मणा वा
स्मोऽब्राह्मणा वेत्यत्रापि प्रत्यक्षविरोधः । को हि तद्वेद-
यद्यमुषिं ह्नोकेऽस्ति वा न वेत्यत्र शास्त्रदृष्टविरोधः । स्यर्गकामो
यजेतेत्यादिशास्त्रे ह्यामुषिकं फलं दृश्यते । तस्माद्विरोधा-
दर्थवादानामप्रामाण्यं ॥ ननु सोऽरोदीदित्यादीनां निःप्रयो-
जकत्वात्स्तेन मन इत्यादीनां च विरोधादप्रामाण्येऽपि

फलप्रतिपादकानामर्थवादानां तदुभयवैलक्षण्यादस्तु प्रामाण्य-
मित्याशङ्कोत्तरं सूत्रयति ॥

तथा फलभावादिति ॥ ३ ॥ यथा मानान्तरविरुद्धमर्थ-
वादैरुक्तं तथा फलमप्यविद्यमानमेव तैरुच्यते । तथा हि
गर्गात्रिरात्रं प्रकृत्य श्रूयते । शोभतेऽस्यमुखं य एवं वेदेति ।
दर्शपूर्णमासयोर्वेदाभिमर्शनं प्रकृत्य श्रूयते । आस्य प्रजायां वाजौ
जायते य एवं वेदेति । न च वयं वेदितृणां तत्फलमुपल-
भासहे ॥ नन्वेहिकफलवाक्यानां विसंवादादप्रामाण्येऽप्या-
मुष्णिकफलवाक्यानामस्तु प्रामाण्यमित्याशङ्कोत्तरं सूत्रयति ॥

अन्यानर्थक्यादिति ॥ ४ ॥ एवं हि श्रूयते । पूर्णाहुत्या
सर्वान्कामानवाप्नोति । पशुबंधयाजो सर्वांल्लोकानभिजयति ।
तरति मृत्युं तरति पाप्मानं तरति ब्रह्महत्यां योऽश्वमेधेन
यजते । य उ चैनमेवं वेदेति । तत्राग्न्याधेयगतया पूर्णाहुत्या सर्व-
कामप्राप्तेरन्यान्यग्निहोत्रादीन्युत्तरकालीनान्यनर्थकानि स्युः ॥
तथा निरुद्धपशुबंधानुष्ठानेन सर्वलोकाभिजयाज्जपोतिष्टोमादौ-
नामानर्थक्यं । अध्ययनकालीनेनैवाश्वमेधवेदनेन ब्रह्महत्यादि-
तरणात्तदनुष्ठानं च व्यर्थं स्यात् । तस्मादामुष्णिकफलवाक्या-
नामप्यप्रामाण्यं ॥ ननु सा भूत्फलवाक्यानां प्रामाण्यं ।
तथापि निषेधवाक्येषु विरोधानुपलंभादस्तु प्रामाण्यमित्याशङ्को-
त्तरं सूत्रयति ॥

अभागिप्रतिषेधादिति ॥ ५ ॥ न पृथिव्यामग्निश्चेतव्यो
नांतरिक्षे न दिवोत्यत्रांतरिक्षस्य च दिवश्च प्रतिषेधभागित्वं
नास्ति तत्र चयनप्रसंगस्यैवाभावात् । सा भूत्तर्हि निषेधानां
प्रामाण्यं ॥ बबरः प्रावाहणिरकामयतेत्यादौनां पूर्वपुरु-

षष्ठत्तांताभिधायिनां विरोधानुपलंभादस्तु प्रामाण्यमित्या-
शङ्क्योत्तरं सूत्रयति ॥

अनित्यसंयोगादिति ॥ ६ ॥ ववरादिरूपेणानित्येनार्थेन
संयोगे सत्यस्यवाक्यस्य ततः पूर्वाभावात्कालिदासादिवाक्य-
वत्पौरुषेयत्वं प्रसज्येत । किं बहुना । सर्वथापि नास्त्येवार्थ-
वादानां प्रामाण्यमिति पूर्वः पक्षः ॥

सिद्धांतं सूत्रयति । विधिना त्वेकवाक्यत्वात्स्तुत्यर्थेन
विधीनां स्युरिति ॥ ७ ॥ तुशब्दोऽर्थवादानामप्रामाण्यं वारयति ।
वायुर्वै चेपिष्ठेत्येवमादीनामर्थवादानां वायव्यं श्वेतमालभेते-
त्यादिना विधिना सहेकवाक्यत्वादस्ति धर्मं प्रामाण्यं । न
च विधिवाक्यस्यार्थवादनैरपेक्षेण पदान्वयसंपूर्तेस्तत्रार्थवादानां
नास्त्युपयोग इति शङ्कनीयं । ते ह्यर्थवादाः पुरुषप्रवृत्ति
माकाञ्चतां विधीनां स्तुत्यर्थत्वेनोपयुक्ताः स्युः । स्तुत्या च
प्रलोभितः पुरुषस्तत्र प्रवर्तते ॥ नन्वर्थवादानां प्रमादपठित-
त्वेनोपेक्षणीयत्वात्किमनेनैकवाक्यताप्रयासेनेत्याशङ्क्याह ॥

तुल्यं च सांप्रदायिकमिति ॥ ८ ॥ अनध्यायवर्जनादि-
नियमपुरःसरं गुरुसंप्रदायादध्ययनं यत्तत्सांप्रदायिकं । तच्च
विधीनामर्थवादानां समानं । तस्माद्विधिवदेतेषामपि प्रमाद-
पाठो न भवति । ननु शास्त्रदृष्टविरोधाच्चेत्येवमर्थवादेष्व-
नुपपत्तिरुक्तेत्याशङ्क्याह ॥

अप्राप्ता चानुपपत्तिः प्रयोगे हि विरोधः स्याच्छब्दार्थस्व-
प्रयोगभूतस्तस्मादुपपद्यत इति ॥ ९ ॥ तत्रवार्तिके त्वेतस्मूत्र-
मध्याह्न्य त्रिधा व्याख्यातं । अप्राप्तां चानुपपत्तिं । अप्राप्ता
चानुपपत्तिः । अप्राप्तं चानुपपत्तिमिति । स्तेनं मन इत्यादौ

शास्त्रविरोधादनुपपत्तिरप्राप्ता प्रयोगस्यानुक्तत्वात् । प्रयोगे हि स्तोत्रादौनामुच्यमाने शास्त्रविरोधः स्यात् । न चात्र स्तोत्रं कर्तव्यमिति प्रयोग उच्यते । किंतु स्तोत्रशब्दार्थ एवोच्यते । न च शब्दार्थः प्रयोगभूतः । तस्माच्छब्दार्थवचनमात्रेण शास्त्रविरोधाभावादयमर्थवाद उपपन्न एव ॥ ननु स्तुत्यर्थेन विधोनां स्मुरिति यदुक्तं तदसद्वैयाधिकरणत्वात् । वेतसशाखया चावकाभिश्चाग्निं विकर्षत्यापो वै शांता इत्यत्र वेतसावके विधीयते आपश्च स्तुयंत इति वैयाधिकरणमित्याशङ्क्याह ॥

गुणवादस्त्विति ॥ १० ॥ तुशब्दो वैयाधिकरणदोषं वारयति । गुणवादो ह्यत्र विवक्षितः । यथा लोके कश्मीराभिजनो देवदत्तः कश्मीरदेशेषु स्तूयमानेषु स्तुतमात्मानं मन्यते । एवमन्नाप्यज्ञो जाते वेतसावके अप्सु स्तुतासु स्तुते एव भवतः । शांताभ्योऽज्ञो जातत्वाद्देतसावके स्वयमपि शांते सत्यौ यजमानस्यानिष्टं शमयत इत्येतादृशस्य गुणस्य वादोऽत्राभिप्रेतः । सोऽरोदौदित्यत्रापि रजतस्य पतिताश्रुरूपत्वाद्भजतदाने गृहेऽपि रोदनप्रसंगाद्धर्हिषि रजतं न देयमिति तन्निषेधेन विधेयेनार्थवादस्यैकवाक्यत्वं । तत्र रजतदानाभावे रोदनाभावरूपो गुणोऽत्र विवक्षितः । तेन च गुणेन रजतदाननिवारणरूपो विधिः स्तूयते । यद्यपि रजतस्याश्रुप्रभवत्वमत्यंतमसत् । तथापि यथोक्तनीत्या विधेः स्तुतिः संपद्यते । यः प्रजाकामः पशुकामः स्यात्स एनं प्राजापत्यमर्जतूपरमालभेतेत्ययं विधिः प्राजापतिवपोत्खेदेन स्तूयते । यस्मात्प्राजापतिः स्ववपामप्युत्खिद्याग्नौ प्रहृत्य ततो जातं तूपरमजमात्मार्यमालभ्य प्रजाः पशूंश्च लब्धवान्तस्मात्प्राजादि-

संपादकोऽयं तूपर इति तूपरगुणस्य वादोऽत्र विवक्षितः ।
 आदित्यः प्रायणोयश्चरित्येष विधिर्दिशो न प्राजानन्नित्यनेन
 दिग्मोहेन स्तूयते । यदौयमदितिर्देवता दिग्मोहमपनीय
 दिग्विशेषं ज्ञापयति । तथा बहुविधकर्मसमुदायरूपे सोमयागे
 ऽनुष्ठानविषयं भ्रममपनयतीति किमु वक्तव्यमित्येवमदि-
 तिदेवतागतस्य गुणस्य वादोऽत्र विवक्षितः । स्वकीयवपोत्खेदो
 देवयजनाध्यवसानमात्रेण दिग्मोहश्चेत्युभयमस्तु वा मा वा ।
 सर्वथापि स्तुतिपरत्वमभ्युपगच्छतामस्माकं न किञ्चिद्भीयते ।
 शिखा ते वर्धते तत्स गुडूचीं श्रद्धया पिवेत्यादावविद्यमाने-
 नाप्यर्थेन लोके स्तुतिदर्शनात् । अथ पूर्वपक्षिणा शास्त्र-
 विरोधं दर्शयितुमुदाहृतं स्तेनं मनोऽनृतवादिनी वागिति
 तत्रोत्तरं सूत्रयति ।

रूपाय्यादिति ॥ ११ ॥ हिरण्यं हस्ते भवत्यथ गृभ्णा-
 तीत्येतं विधिं स्तोतुमर्थं वाद उच्यते । यथा लोके किञ्चिद्विना
 देवदत्त एव पूजयितव्य इत्यत्र देवदत्तपूजां स्तोतुमेवौदासीन्य-
 मृषावुपन्यस्यते न तु पूज्यत्वमृषेर्वारयितुं । एवमत्रापि हस्ते
 हिरण्यग्रहणं प्रशंसितुं मनसः स्तेनरूपत्वं वाचोऽनृतवादि-
 नीत्वं चोपन्यस्यते । तत्र गुणवादेन शब्दार्थो योजनीयः ।
 यथा स्तेनाः प्रच्छन्नरूपा एवं मनोऽपीति प्रच्छन्नरूपत्वमत्र
 गुणः । प्रायेण वागनृतं वक्त्रीति प्रायिकत्वं तत्र गुणः ।
 हस्तस्तु न प्रच्छन्नो नाप्यनृतबाहुलः । अतो हस्ते हिरण्य-
 धारणं प्रशस्तमिति स्तूयते । यदपि दृष्टविरोधाय धूम
 एवाग्नेर्दिवा ददृश इत्यादिकमुदाहृतं तत्रोत्तरं सूत्रयति ॥

दूरमूयस्वादिति ॥ १२ ॥ अग्निर्ज्योतिर्ज्योतिरग्निः स्वाहेति

सायं जुहोति । सूर्यो ज्योतिर्ज्योतिः सूर्यः स्वाहेति प्रात-
रित्येतौ विधौ स्तोतुं सोऽर्थवादः । यस्मादर्चिर्दिवा न दृश्यते
तस्मात्सूर्यमंत्र एव प्रातः प्रयोक्तव्यः । यस्माद्रात्रावर्चिरेव
दृश्यते तस्मादग्निमन्त्रौ रात्रौ प्रयोक्तव्यः सूर्यमन्त्रश्च दिवेल्लेवं
तयोर्मन्त्रयोः स्तुतिः । धूमार्चिषोरदर्शनोपन्यासस्तु दूरभूयस्त्व-
गुणनिमित्तः । भूयसि हि दूरे पर्वताग्रे वृक्षादयोऽपि न विस्मृष्ट-
दृश्यन्ते । किंतु दृग्गोसादृश्येन तेषां दर्शनाभास एव ।
तद्वदत्रापि । यदप्यन्यदृष्टविरोधायैवोदाहृतं न चैतद्विज्ञो वयं
ब्राह्मणा वा स्तोऽब्राह्मणा वेति तत्रोत्तरं सूत्रयति ।

सूर्यपराधात्कर्तुं पुत्रदर्शनादिति ॥ १३ ॥ प्रवरे प्रत्रियमाणे
ब्रूयाद्देवाः पितरः इत्यस्य विधेः स्तावकोऽयमर्थवादः । यदि
यजमानो देवाः पितर इत्यादिमन्त्रेण प्रवरमनुमंत्रयेत्तदानीम-
ब्राह्मणोऽपि ब्राह्मणो भवेदित्यनुमंत्रणस्य स्तुतिः । न चैतद्विज्ञ
इत्येतदज्ञानवचनं दुर्ज्ञानत्वगुणेन तत्र प्रयुज्यते । यत्र
स्त्रियोऽपराधो भवति तत्र कर्तुरुत्पादयितुर्जारस्यापि पुत्रो
दृश्यते । अतः पत्युपपत्योरुभयोः पुत्रदर्शनात्स्वकीयजन्म
कोट्टशमिति दुर्ज्ञानं । अनेनाभिप्रायेण प्रयुक्तत्वान्नास्ति तत्र
दृष्टविरोधः । नहि तत्र दृश्यमाणं स्वब्राह्मण्यमपवदितुं न
चैतद्विज्ञ इत्युपन्यस्तं ॥ यदपि शास्त्रीयदर्शनविरोधायोदाहृतं
को हि तद्देव यद्यमुष्मिंल्लोकेऽस्ति वा न वेति तत्रोत्तरं सूत्रयति ॥

आकालिकेऽप्येति ॥ १४ ॥ दिक्ष्वतिकाशाङ्करोतीति
प्राचीनवंशस्य द्वारविधिः । तस्य शेषोऽयं को हि तद्देवेति ।
धूमाद्युपद्रवपरिहारेण प्रत्यक्षेण फलेन द्वारविधिः स्तूयते ।
स्वर्गप्राप्तिरूपं तु फलमाकालिकं । अकाले भवमाकालिकं

विप्रकृष्टकालीनं नत्विदानींतनमित्यर्थः । तस्येप्सा तस्य प्राप्तुमिच्छा । सा च को हि तद्वेदेत्यनिश्चयोपन्यासे कारणं । यथा भाविकालोनपोत्रप्रपौक्षादिवृत्तांतो निश्चेतुं न शक्यते । तद्वत्स्वर्गप्राप्तिर्भाविकालोनेति गुणयोगादनिश्चयोपन्यासः । धूमादिपरिहारस्तु प्रत्यक्षत्वान्निश्चित इत्यभिप्रायः ॥ यदप्यन्यद्विरोधाद्योदाहृतं शोभतेऽस्य मुखं य एवं वेदेति तत्रोत्तरं सूत्रयति ॥

विद्याप्रशंसेति ॥ १५ ॥ सोऽयं गर्गत्रिरात्रविधेः शेषः । तद्विषयं वेदनमपि मुखशोभाहेतुं किमुतानुष्ठानमिति स्तूयते । यथाकर्णाभरणादिना मुखं शोभितं भवत्येवं वेदितुरुत्साहेनैव विकसितं वदनं शोभितमिव शिथैरुद्बोध्यते । अतः शोभासादृश्यगुणयोगात् शोभत इत्युच्यते । यदप्यन्यद्विरोधाद्योदाहृतमस्य प्रजायां वाजी जायते य एवं वेदेति सोऽपि वेदानुमंत्रणविधेः शेषः । अत्रापि कैमुतिकन्यायेन स्तुतिः पूर्ववद्योजनीया । वेदितुः पुत्रः पितृशिष्यया स्वयमपि विद्वान्भवति । ततः प्रतिग्रहेणान्नं प्राप्नोति । तस्मादौदृशं गुणमभिप्रेत्य वाजी जायत इत्युक्तं । यदप्यन्यदानर्थक्यायोदाहृतं पूर्णाहुत्या सर्वान्कामानवाप्नोतीति तत्रोत्तरं सूत्रयति ॥

सर्वत्वमाधिकारिकमिति ॥ १६ ॥ पूर्णाहुतिं जुहुयादित्यस्य विधेः शेषोऽयं । सर्वकामावाप्तिहेतुत्वात्प्रशस्तो यमाहुतिरिति स्तूयते । यथा सर्वे ब्राह्मणा भोजयितव्या इत्यत्र सर्वत्वं स्वगृहागतब्राह्मणविषयं । एवं पूर्णाहुत्या कर्मसांगत्वे यत्फलं तस्मिन्नधिकारे प्रस्तावे संभावितं तद्विषयमेव सर्वत्वं द्रष्टव्यं । पूर्णाहुतेरभावे सत्याधानरूपं कर्मसंगविकलं भवति । तच्च

वैकल्यं पूर्णाहुत्या समाधोयत इत्येकः कामः । तस्मिन्समाहिते सत्याहवनोयाद्यग्नयोऽग्निहोत्रादिकर्मसु योग्या भवन्तीत्यन्यः कामः । तैश्च कर्मभिस्तत्फलं प्राप्यत इति कामांतरं । इदृशी सर्वकामावाप्तिराहुत्यंतरेष्वपि विद्यत इति चेत् । विद्यतां नाम । किं नञ्छिन्नं । न खल्वेतावता पूर्णाहुतिस्तुतेः काचिद्वानिरस्ति ॥ ननु पूर्णाहुतेरंगभावत्वात्तदीयफलश्रुतेरर्थवादत्वेन स्तावकत्वं भवतु । द्रव्यसंस्कारकर्मसु परार्थत्वात्फलश्रुतिरर्थवाद इति सूत्रेण निर्णेतत्वात् । पशुबंधवाक्यस्य तु कर्मविधायकत्वात्सर्वलोकाभिजयस्य मुख्यफलत्वादन्यानर्थक्यं दुर्वारमित्याशङ्कोत्तरं सूचयति ॥

फलस्य कर्मनिष्पत्तेस्तेषां लोकवत्परिमाणतः सारतो वा फलविशेषः स्यादिति ॥ १७ ॥ पृथिव्यंतरिक्षद्युलोकेष्वन्यतमलोकाभिजयरूपं फलं पशुबंधकर्मणा निष्पाद्यते । तेषां च पृथिव्यादीनां फलानां कर्मभेदांतरेण परिमाणाधिक्यं सारत्वं वा संपाद्यते । ततः फलविशेषः स्यादिति नास्त्यानर्थक्यं । लोकवदित्युक्तार्थे दृष्टान्तः । यथा लोके निष्केण खारौपरिमितान्ब्रीहौन्वित्रीय निष्कांतरेण पुनः क्रये सति परिमाणाधिक्यं भवति । यथा वा निष्केण वस्त्रमात्रं लभ्यते निष्कद्वयेन तु सारभूतं दुकूलं । तथा भोगाधिक्यं भोगसारत्वं वा कर्मांतरेण द्रष्टव्यं । ब्रह्महत्याया अपि मानस्यास्त्वल्पाया वेदनमात्रेण तरुणं । कायिक्यास्तु महत्या अश्वमेधेनेति नास्त्यन्यानर्थक्यं ॥ योऽपि नांतरिक्षे न दिवीत्यप्रसक्तप्रतिषेध उदाहृतः । तथा वबरः प्रावाहणिरित्यनित्यसंयोग उदाहृतस्तत्रोभयोत्तरं सूचयति ॥

अन्त्ययोर्यथोक्तमिति ॥ १८ ॥ अन्त्ययोरुदाहरणयोरुत्तरं
पूर्वोक्तमेव द्रष्टव्यं । अन्तरिक्षादौ चयननिन्दारूपोऽर्थवादो
हिरण्यं निधाय चेतव्यमित्यस्य विधेः शेषः । अतोऽन्न स्तुत्यर्थे
विधोनां स्युरित्युक्तमेवोत्तरं । अन्तरिक्षे चयनप्रसक्त्यभावा-
त्तन्निन्दा नित्यानुवादोऽस्तु । तेनापि विधिः स्तोतुं शक्यते ।
नित्यसिद्धान्तानुवादिना वायोः क्षेपिष्ठत्वेन पशुविधेः स्तुतत्वात् ॥
बवरः प्रावाहणिरकामयतेत्यत्रापि बवरनामकः कश्चिदनित्यः
पुरुषो मनुष्यो न विवक्षितः । किंतु बवरध्वनियुक्तः प्रकर्षेण
वहनशीलो वायुर्व्यवहारदशायां नित्य एवार्थो विवक्षित
इत्येतदुत्तरं प्रथमपादस्यांतिमाधिकरणे प्रोक्तं । तस्मात्संभावि-
तदोषाणां परिहृतत्वादर्थवादानामस्ति प्रामाण्यं ॥

तत्र संग्रहश्लोकाः ॥

वायुर्वा इत्येवमादेरर्थवादस्य मानता ।

न विधेयेऽस्ति धर्मं किं किं वासौ तत्र विद्यते ॥ १ ॥

विध्यर्थवादशब्दानां मिथोऽपेक्षापरिच्छयात् ।

नास्त्येकवाक्यता धर्मे प्रामाण्यं संभवेत्कुतः ॥ २ ॥

विध्यर्थवादौ साक्षाच्चौ प्राशस्त्यपुरुषार्थयोः ।

तेनैकवाक्यता तस्माद्वादानां धर्ममानता ॥ ३ ॥

तदेवं वेदे विद्यमानानां त्रयाणां मन्त्रविध्यर्थवादभागानाम-
प्रामाण्यकारणाभावाद्बोधकानां तेषां प्रामाण्यस्य स्वतत्त्वा-
मीकारात्कृतृत्वापि वेदस्य प्रामाण्यं सिद्धं ॥

नन्वेवमपि वेदस्य पौरुषेयत्वेन विप्रलम्भकवाक्यवदप्रामाण्यं
स्यात् । पौरुषेयत्वं च प्रथमपादे पूर्वपक्षत्वेन जैमिनिः
सूत्रयामास ।

वेदांश्चैके संनिकर्षं पुरुषाख्येति ॥ १ ॥ एके वादिनो
वेदान्प्रति संनिकर्षं मन्यन्ते । कालिदासादिभिर्निर्मितानां
रघुवंशादिग्रन्थानां समुच्चयार्थश्चकारः । ते ह्यत्र दृष्टान्ततया
समुच्चोयन्ते । यथा रघुवंशादय इदानींतनास्तथा वेदा अपि ।
न तु वेदा अनादयः । अत एव वेदकर्तृत्वेन पुरुषा अख्यायन्ते ।
वैयासिकं भारतं वाल्मीकीयं रामायणमित्यत्र यथा भारतादि-
कर्तृत्वेन व्यासादय आख्यायन्ते । तथा काठकं कौथुमं
तैत्तिरीयमित्येवं तत्तद्देशशाखाकर्तृत्वेन कठादीनामाख्यातत्वा-
द्देवाः पौरुषेयाः ॥ ननु नित्यानामेव सतां वेदानामुपाध्याय-
वत्संप्रदायप्रवर्तकत्वेन काठकादिसमाख्या स्यादित्याशङ्क्य-
युक्त्यन्तरं सूत्रयति ॥

अनित्यदर्शनाच्चेति ॥ २ ॥ अनित्या जननमरणवन्तो
बबरादयो वेदार्थे श्रूयन्ते । बबरः प्रावाहणिरकामयत ।
कुसुर्विन्द औहालकिरकामयतेति । तथा सति बबरादिभ्यः
पूर्वमभावादनित्या वेदाः । विमतं वेदवाक्यं पौरुषेयं
वाक्यत्वात्कालिदासादिवाक्यवदित्यनुमानसमुच्चयार्थश्चकारः ॥

सिद्धांतं सूत्रयति ॥ उक्तं तु शब्दपूर्वत्वमिति ॥ ३ ॥
तुशब्दो वेदानां नित्यत्वं वारयति । शब्दस्य वेदरूपस्य
कठादिपुरुषेभ्यः पूर्वत्वमनादित्वं प्राचीनैश्च सूत्रैरुक्तं ।
औत्पत्तिकस्तु शब्दस्यार्थेन संबंध इत्यस्मिन्सूत्रे औत्पत्तिक-
शब्देन सर्वेषां शब्दानां वेदानां तदर्थानां तदुभयसंबंधानां
च नित्यत्वं प्रतिज्ञायोत्तराभ्यां शब्दाधिकरणवाक्याधिकरणा-
भ्यामुपपादितत्वात्का तर्हि काठकाद्याख्यायिकाया गतिरित्या-
शङ्क्य संप्रदायप्रवर्तनात्सेयमुपपद्यत इत्युक्तं सूत्रयति ॥

आख्याप्रवचनादिति ॥ ४ ॥ अस्त्वयमाख्यायिकाया गतिः ।
ततः परं बवराद्यनित्यदर्शनं यदुक्तं तस्य किमुत्तरमित्याशङ्क्यो-
त्तरं सूत्रयति ।

परं तु श्रुतिसामान्यमात्रमिति ॥ ५ ॥ यत्परं बवरादिकं
तत्तच्छब्दसामान्यमेव न तु मनुष्यो बवरनामकोऽत्र विवक्षितः ।
बवरध्वनियुक्तस्य प्रवाहणस्वभावस्य वायोरत्र वक्तुं शक्यत्वात् ॥
ननु वेदे कचिदेव श्रूयते वनस्पतयः सत्रमासत सर्पाः सत्रमास-
तेति । तत्र वनस्पतीनामचेतनत्वात्सर्पाणां चेतनत्वेऽपि विद्या-
रहितत्वान्न तदनुष्ठानं संभवति । अतो जरद्भवो गायति
मद्रकाणीत्याद्युन्मत्तबालवाक्यसदृशत्वात्को नचिच्छ्रुतो वेद इत्या-
शङ्क्योत्तरं सूत्रयति ॥

कृते चाविनियोगः स्यात्कर्मणः समत्वादिति ॥ ६ ॥ यदि
ज्योतिष्टोमादिवाक्यं केनचित्पुरुषेण क्रियेत । तदानीं कृते
तस्मिन्वाक्ये स्वर्गसाधनत्वे ज्योतिष्टोमस्य विनियोगो न स्यात् ।
साध्यसाधनभावस्य पुरुषेण ज्ञातुमशक्यत्वात् । श्रूयते तु
विनियोगः । ज्योतिष्टोमेन स्वर्गकामो यजेतेति । न चैत-
दुन्मत्तवाक्यसादृशं लौकिकविधिवाक्यवद्भाव्यकरणेति कर्तव्यता-
रूपैस्त्रिभिरंशैरुपेताया भावनाया अवगमात् । लोके हि
ब्राह्मणान्भोजयेदिति विधौ किं केन कथमित्याकांक्षायां
हस्तिमुद्दिश्यौदनेन द्रव्येण शाकसूपादिपरिवेषणप्रकारेणेति
यथोच्यते । ज्योतिष्टोमविधावपि स्वर्गमुद्दिश्य सोमेन द्रव्येण
दीक्षणीयाद्यङ्गोपकारप्रकारेणेत्युक्ते कथमुन्मत्तवाक्यसदृशं भवे-
दिति वनस्पत्यादिसत्रवाक्यमपि न तत्सदृशं तस्य सत्रकर्मणो
ज्योतिष्टोमादिना समत्वात् । यत्परो हि शब्दः स शब्दार्थ

इति न्यायविद आहुः । ज्योतिष्टोमादिवाक्यस्य विधाय-
कत्वादनुष्ठाने तात्पर्यं वनस्पत्यादिसत्रवाक्यस्यार्थवादत्वात्प्र-
शंसायां तात्पर्यं । सा चाविद्यमानेनापि कर्तुं शक्यते ।
अचेतना अविद्वांसोऽपि सत्रमनुष्ठितवन्तः । किं पुनश्चेतना
विद्वांसो ब्राह्मणा इति सत्रस्तुतिः । चकारः पूर्वपक्षोक्तस्य
वाक्यत्वहेतोः कर्त्तनुपलम्भेन पराहतिं समुच्चिनोति । तस्मा-
न्नास्ति वेदस्य पौरुषेयत्वं ॥

अत्रैतौ संग्रहस्तौकौ ॥

पौरुषेयं न वा वेदवाक्यं स्यात्पौरुषेयता ।

काठकादिसमाख्यानान्नास्तिवाक्यत्वान्यवाक्यवत् ॥ १ ॥

समाख्यानं प्रवचनाद्वाक्यत्वं तु पराहृतं ।

तत्कर्त्तनुपलम्भेन स्यात्ततोऽपौरुषेयता ॥ २ ॥

ननु भगवता वादरायणेन वेदस्य ब्रह्मकार्यत्वं सूत्रितं ।
शास्त्रयोनित्वादिति । ऋग्वेदादिशास्त्रकारणत्वाद्ब्रह्म सर्वज्ञ-
मिति सूत्रार्थः । वाटं । नैतावता पौरुषेयत्वं भवति ।
मनुष्यनिर्मितत्वाभावात् । ईदृशमपौरुषेयत्वमभिप्रेत्य व्यवहार-
दशायामाकाशदिवन्नित्यत्वं वादरायणेनैव देवताधिकरणे
सूत्रितं । अत एव च नित्यत्वमिति श्रुतिस्मृती चात्र भवतः ।
वाचा विरूपनित्ययेति श्रुतिः । अनादिनिधना नित्या
वागुत्सृष्टा स्वयंभुवेति स्मृतिः । तस्मात्कर्तृदोषशंकाया अनुद-
यान्मन्त्रब्राह्मणात्मकस्य वेदस्य निर्विघ्नं प्रामाण्यं सिद्धं ॥

ननु मन्त्रब्राह्मणात्मकत्वं वेदस्य न युक्तं । तयोः स्वरूपस्य
निर्णेतुमशक्यत्वात् । भैवं । द्वितीयाध्यायस्य प्रथमपादे सप्तमाष्ट-
मयोरधिकरणयोर्निर्णीतत्वात् । सप्तमाधिकरणमारचयति ॥

अहे बुध्निय मंत्रं म इति मंत्रस्य लक्षणं ।

नास्त्यस्ति वास्य नास्त्येतदव्याप्त्यादेरवारणात् ॥ १ ॥

याज्ञिकानां समाख्यानं लक्षणं दोषवर्जितं ।

तेऽनुष्ठानस्मारकादौ मंत्रशब्दं प्रयुजते ॥ २ ॥

आधान इदमान्नायते । अहे बुध्निय मंत्रं मे गोपायेति । तत्र मंत्रस्य लक्षणं नास्ति । अव्याप्तप्रतिव्याप्तप्रोर्वारयितुमशक्यत्वात् । विहितार्थाभिधायको मंत्र इत्युक्ते वसन्ताथ कपिजंलानालभत इत्यस्य मंत्रस्य विधिरूपत्वादव्याप्तिः । मननहेतुर्मंत्र इत्युक्ते ब्राह्मणेऽतिव्याप्तिः । एवमसिपदांतो मंत्र उत्तमपुरुषांतो मंत्र इत्यादिलक्षणानां परस्परमव्याप्तिरिति चेत् । मैवं । याज्ञिकसमाख्यानस्य निर्दोषलक्षणत्वात् । तच्च समाख्यानमनुष्ठानस्मारकादीनां मंत्रत्वं गमयति । उरु प्रथस्वेत्यादयोऽनुष्ठानस्मारकाः । अग्निमीले पुरोहितमित्यादयः स्तुतिरूपाः । इषे त्वेत्यादयस्त्वांताः । अग्न आयाहि वीतय इत्यादय आमंत्रणोपेताः । अग्नीदग्नीन्विहरेत्यादयः प्रैषरूपाः । अधःस्विदासीद्दुपरिस्विदासीदित्यादयो विचाररूपाः । अंबे अंबाले अंबिके न मानयति कश्चनेत्यादयः परिदेवनरूपाः । पृच्छामि त्वा परमंतं पृथिव्या इत्यादयः प्रश्नरूपाः । वेदिमाहुः परमंतं पृथिव्या इत्यादय उत्तररूपाः । एवमन्यदप्युदाहार्यं । इदृशेष्वत्यंतविजातीयेषु समाख्यानमंतरेण नान्यः कश्चिदनुगतो धर्मोऽस्ति यस्य लक्षणत्वमुच्येत । लक्षणस्य चोपयोगः पूर्वाचार्यैर्दर्शितः । ऋषयोऽपि पदार्थानां नांतं यांति पृथक्त्वशः । लक्षणेन तु सिद्धानामंतं यांति विपश्चित इति । तस्मादभियुक्तानां मंत्रोऽयमिति समाख्यानं लक्षणं ॥



प्रथमोऽष्टकः । *

अष्टमाधिकरणमारचयति ॥

नास्त्येतद्वाङ्मणेऽन्यत्रलक्षणं विद्यतेऽथवा ।

नास्त्येतद्वेदभागा इति क्लृप्तेरभावतः ॥ १ ॥

मन्त्रश्च ब्राह्मणं चेति द्वौ भागौ तेन मन्त्रतः ।

अन्यद्वाङ्मणमित्येतद्भवेद्वाङ्मणलक्षणं ॥ २ ॥

चातुर्मास्येष्विदमान्नायते । एतद्वाङ्मणान्येव पञ्च हवीं-
धीति । तत्र ब्राह्मणस्य लक्षणं नास्ति । कुतः । वेद-
भागानामियत्तानवधारणेन । ब्राह्मणभागेष्वन्यभागेषु च
लक्षणस्याव्याप्तिरित्याप्तयोः शोधयितुमशक्यत्वात् । पूर्वोक्त-
मन्त्रभाग एकः । भागांतराणि च कानिचित्पूर्वैरुदाहृतं
संगृहीतानि । हेतुनिर्वचनं निन्दा प्रशंसा संशयो विधिः । पर-
क्रिया पुराकल्पो व्यवधारणकल्पनेति । तेन ह्यन्नं क्रियत इति
हेतुः । तद्वधो दधित्वमिति निर्वचनं । अमेध्या वै माषा
इति निन्दा । वायुर्वै क्षेपिष्ठेति प्रशंसा । तद्वचिकित्स जुह-
वानोऽस्मा हौषाऽमिति संशयः । यजमानेन संमितौदुभरौ
भवतोति विधिः । माषानेव मद्ध्यं पचन्तीति परहृतिः ।
पुरा ब्राह्मणा अभैषुरिति पुराकल्पः । यावतोऽश्वान्परिगृह्णी-
यात्तावतो वारुणांश्चतुष्कपालान्निर्वपेदिति विशेषावधारण-
कल्पना । एवमन्यदप्युदाहार्यं । न च हेत्वादीनामन्यतमं
ब्राह्मणमिति लक्षणं । मन्त्रेष्वपि हेत्वादिसद्भावात् । इंदवो
वासुशंति हीति हेतुः । उदानिषुर्महीरिति तस्मादुदकमुच्यत
इति निर्वचनं । सोधमन्त्रं विंदने अप्रचेता इति निन्दा ।
अग्निर्मर्द्धा दिवः ककुदिति प्रशंसा । अधःस्विदासौऽदुपरि-
स्विदासौऽदिति संशयः । वसन्ताय कपिंजलानालभत इति

विधिः । सहस्रमयुतं ददामीति परकृतिः । यज्ञेन यज्ञमय-
जंत देवा इति पुराकल्पः । इतिकरणबहुलं ब्राह्मणमिति चेत् ।
न । इत्यददा इत्ययजथा इत्यपच इति ब्राह्मणो गायेदित्य-
स्मिन्ब्राह्मणेन गातव्ये मंत्रे ऽतिव्याप्तेः । इत्याहेत्यनेन वाक्येनोप-
निबद्धं ब्राह्मणमिति चेत् । न । राजा चिद्यं भगं भक्षीत्याह ।
यो मायातुं यातुधानेत्याह यो वा रक्षाः शुचिरस्मीत्याहेत्यन-
योर्मंत्रयोरतिव्याप्तेः । आख्यायिकारूपं ब्राह्मणमिति चेत् ।
न । यमयमीसंवादसूक्तादावतिव्याप्तेः । तस्मान्नास्ति ब्राह्मणस्य
लक्षणमिति प्राप्ते ब्रूमः । मंत्रब्राह्मणरूपौ द्वौवैव वेदभागा-
वित्यंगौकारान्मंत्रलक्षणस्य पूर्वमभिहितत्वादवशिष्टो वेदभागो
ब्राह्मणमित्येतल्लक्षणं भविष्यति । तदेतल्लक्षणद्वयं जैमिनिः
सूत्रयामास । तच्चोदकेषु मंत्राख्या । शेषे ब्राह्मणशब्द इति ।
तच्चोदकेषु तदभिधायकेषु वाक्येषु मंत्र इति समाख्या संप्रदाय-
विद्विष्यन्वहियते । मंत्रानधोमह इति । मंत्रव्यतिरिक्तभागे तु
ब्राह्मणशब्दस्तेर्व्यवहृत इत्यर्थः ॥

ननु ब्रह्मयज्ञप्रकरणे मंत्रब्राह्मणव्यतिरिक्ता इतिहासादयो
भागा आम्नायन्ते । यद्ब्राह्मणानोतिहासान्पुराणानि कल्पान्
गाथा नाराशंसौरिति । मैवं । विप्रपरिव्राजकन्यायेन ब्राह्मणा-
द्यवांतरभेदानामेवेतिहासादौनां पृथगभिधानात् । देवासु-
राः संयत्ता आसन्नित्यादय इतिहासाः । इदं वा अथ नैव
किञ्चिदासौदित्यादिकं जगतः प्रागवस्थामुपक्रम्य सर्गप्रतिपादकं
वाक्यं ज्ञातं पुराणं । कल्पस्त्वारुणकेतुकचयनप्रकरणे समाम्नायत
इति मंत्राः कल्पोऽत ऊर्द्धं यदि बलिं हरेदिति । अग्निचयने
साम गाथाभिः परिगायतीति विहिता मंत्रविशेषा गाथाः ।

मनुष्यवृत्तांतप्रतिपादका ऋचो नाराशंस्यः । तस्मान्मंत्रब्राह्मण-
व्यतिरिक्तभागाभावात्तन्मंत्रब्राह्मणस्वरूपस्य लक्षितत्वात्तदुभया-
त्मकत्वं वेदस्य सुस्थितं ॥

मंत्रावांतरविशेषश्च तस्मिन्नेव पाद इत्यं विचारितः ।

नर्कसामयजुषां लक्ष्यं सांकर्यादिति शंकिते ।

पादश्च गीतिः प्रस्निष्टपाठ इत्यस्यसंकरः ॥

इदमाश्नायते । अहे बुध्निय मंत्रं मे गोपाय यमृषयश्चैविदा
विदुः । ऋचः सामानि यजुषौति त्रौन्वे दान्विदंतीति त्रिविदः ।
त्रिविदां संबन्धिनोऽध्येतारस्त्वैविदाः । ते च यं मंत्रभागमृगादि-
रूपेण त्रिविधमाहुस्तं गोपायेति योजना । तत्र त्रिविधाना-
मृक्सामयजुषां व्यवस्थितं लक्षणं नास्ति । कुतः । सांकर्यस्य
दुःपरिहरत्वात् । अध्यापकप्रसिद्धेष्वृग्वेदादिषु पठितो मंत्र इति
हि लक्षणं वक्तव्यं । तच्च संकीर्णं । देवो वः सवितोत्युना-
त्वच्छिद्रेण पवित्रेण वसोः सूर्यस्य रश्मिभिरित्ययं मंत्रो यजुर्वेद-
प्रतिपन्नयजुषां मध्ये पठितः । न च तस्य यजुष्टमस्ति तद्ब्राह्मणे
सावित्रार्चत्युक्तेन व्यवहृतत्वात् । एतस्मात् गायन्नास्त इति
प्रतिज्ञाय किञ्चित्स्वाम यजुर्वेदे गीतं । अक्षितमस्यच्युतमसि
प्राणतंशितमसोति त्रौणि यजुषि सामवेदे समान्नातानि । तथा
गोयमानस्य सान्न आश्रयभूता ऋचः सामवेदे समान्नायंते ।
तस्मान्नास्ति लक्षणमिति चेत् । न । पादादीनामसंकीर्ण-
लक्षणत्वात् । पादेनार्चनोपेता वृत्तबद्धमंत्रा ऋचः ।
गीतिस्वरूपमंत्राः सामानि । वृत्तगीतिवर्जितत्वेन प्रस्निष्टपठिता
मंत्रा यजुषोत्युक्ते न क्वापि संकरः । तदेतच्चैविध्यं जैमिनिना
सूत्रत्रयेण लक्षितं । तेषामृग्यत्वात्तार्थवशेन पादव्यवस्था ।

गोतिषु सामाख्या । शेषे यजुःशब्द इति । एतमेव मंत्रावांतर-
विशेषमुपजोश वेदानामृग्वेदो यजुर्वेदः सामवेद इति त्रैविध्यं
संपन्नं ॥

तेषां च वेदानां सर्वेषामन्यतमस्य वा स्वप्रज्ञानुसारेणाध्य-
यनमुपनीतेन कर्तव्यं । तथा च याज्ञवल्क्यः स्मरति ।
वेदानधीत्य वेदौ वा वेदं वापि यथाक्रममिति । एकवेदपक्षे
पितृपितामहादिपरंपराप्राप्त एव वेदोऽध्वरेतव्य इत्यभिप्रेत्य
स्वाध्यायोऽध्वरेतव्य इति स्वशब्द आम्नातः । तच्चाध्वयनं न
काम्यं किंतु नित्यं । अत एव पुरुषार्थानुशासने सूत्रितं ॥

वेदस्याध्वयनं नित्यमनध्वयने पातादिति ॥ पातित्यं
चैवमान्नायते । अपहृतपाप्मा स्वाध्यायो देवपवित्रं वा एतत् ।
तं योऽनुष्ठेजत्यभागे वाचि भवत्यभागे नाके । तदेषाभ्युक्ता ।
यस्तित्याज सखिविदं सखायं न तस्य वाच्यपि भागो अस्ति ।
यंदो ऋणोत्यज्ञकं ऋणोति न हि प्रवेद सुकृतस्य पंथामिति ।
तस्मात्स्वाध्यायोऽध्वरेतव्य इति । अध्वरेतारं पुरुषं तदीयप्रया-
साभिज्ञानेन सखिवत्पालयतीति सखिविद्देदः । बहुद्रव्यप्रयास-
साध्यक्रतुफलस्याध्वयनमात्रेण संपादनं तत्पालनं । तदध्या-
न्नायते । यं यं क्रतुमधोते तेनास्येष्टं भवत्यग्नेर्वायोरादित्यस्य
'सायुज्यं' गच्छतीति । यद्यप्येतद्ब्रह्मयज्ञस्वाध्यायफलं तथापि
ग्रहणार्थाध्वयनमंतरेण ब्रह्मयज्ञासंभवात् तदीयफलमपि
संपद्यते । ईदृशं सखिविदं वेदरूपं सखायं यः पुमानध्वयनं
मां कृत्वा परित्यजति । तस्य वाच्यपि भाग्यं नास्ति । फले
भाग्यं नास्तीति किमु वक्तव्यं । सकलदेवतानां धर्मस्य पर-
ब्रह्मतत्त्वस्य च प्रतिपादकं वेदमनुच्चार्य परनिन्दानृतकलहहेतुं

लौकिकीं वार्तां सर्वत्रोच्चारयतः स्पष्ट एव वाचि भाग्याभावः ।
अत एवान्नायते । नानुध्यायान्बहून् शब्दान्वाचो विग्लापनं
हि तदिति । यद्यप्यसौ काव्यनाटकं शृणोति तथापि निरर्थक-
मेव तच्छ्रवणं । तेन सुकृतमार्गज्ञानाभावादित्यर्थः । स्मृतिरपि ।
योऽनधौत्य द्विजो वेदानन्यत्र कुरुते श्रमं । स जीवन्नं व
शूद्रत्वमाशु गच्छति सान्वय इति । एवमन्यान्यपि बहूनि
वचनान्यत्रोदाहर्तव्यानि ॥

नन्वधौते वेदे पश्चादध्ययनविध्यर्थं ज्ञानं । ज्ञाने सति
पश्चादध्ययनप्रवृत्तिरित्यन्योन्याश्रय इति चेत् । वाटं । अत
एव गुरुमतानुसारिण आचार्यकर्तृकाध्यापनप्रवृत्तिं माणवकाध्य-
यनस्य महता प्रयासेन संपादयन्ति । मतांतरानुसारिणस्तु
प्रकाशात्मादयोऽध्ययनाप्यागेव संध्यावंदनादिविधिज्ञानवत्पि-
त्वादिभ्योऽध्ययनविज्ञानं वर्णयन्ति । यद्यध्यापनविधिप्रयुक्तिः ।
यदि वा स्वविधिप्रयुक्तिः । सर्वथाप्युपनोतैरधोतव्य एव वेदः ।
तस्य चाधायनस्य दृष्टार्थत्वमक्षरग्रहणांतत्वं च पुरुषार्थानु-
शमने सूत्रितं । तानि सूत्राणि तद्वृत्तिं चोदाहरामः ।
अधायनस्य दृष्टार्थत्वं साधयितुं पूर्वपक्षयति ॥

अदृष्टार्थात्वधोतिर्विहितत्वादिति ॥ १ ॥ दृष्टफलसाधने
भोजनादौ विधयदर्शनाद्विहितमधायनमदृष्टार्थमवगंतव्यं ॥
अदृष्टविशेषो न श्रुत इति चेत्तत्राह ॥

घृतकुल्याद्यतिदेशः स्वर्गकल्पनं वेति ॥ २ ॥ ब्रह्मयज्ञ-
जपाधायनार्थवादं नित्याधायनेऽतिदिश्य तत्रत्यं घृतकुल्यादिकं
रात्रिसत्रन्यायेन फलत्वेन कल्पनीयं । ये त्वर्थवादातिदेशं

नैच्छन्ति तैर्विद्यजिन्त्यादिन स्वर्गः कल्पनीयः ॥ दृष्टफलतोः
संस्कारप्राप्तयोः संभवे कथमदृष्टकल्पनेत्यत आह ॥

अयुक्ते संस्कारप्राप्तौ इति ॥ ३ ॥ संस्कृतस्वाध्यायस्य
कचिच्छ्रुतौ विनियोगादर्शनात्प्राप्तेः स्वयमपुरुषार्थत्वाच्चेत्यर्थः ॥
स्वाध्यायप्राप्तिरर्थप्रतिपत्तिहेतुतया पुरुषार्थ इत्याशङ्क्य विषनि-
हर्णादिकार्यविनियुक्तमंत्रवदध्यायनांगतया विनियुक्तानां
ज्योतिष्टोमादिवाक्यानां न स्वार्थं प्रामाण्यमित्याह ॥

अन्यांगं नार्थप्रमापकमिति ॥ ४ ॥ अध्यायनविधायकं तु
वाक्यं स्वविहिताध्यायनस्यैवांगमिति कृत्वा स्वार्थं प्रमाण-
मित्याह ॥

अध्यायनवाक्यमनन्यांगमिति ॥ ५ ॥ नन्वेवमदृष्टार्थत्वे
कर्मकारकभूतस्वाध्यायगतफलाभावादधरेतव्य इति कर्मवाची
तव्यप्रत्ययो विरुधरेतित्यत आह ॥

सक्तुवत्करणपरिणाम इति ॥ ६ ॥ सक्तुञ्जुहोतीत्यत्र
कर्मत्वेन प्रधानभूतान्सक्तुनुद्दिश्य होमसंस्कारविधाने प्रतीय-
मानेऽपि होमसंस्कृतानां भस्मीभूतानां सक्तूनामन्यत्र विनि-
योगाभावात्कर्मप्राधान्यं हित्वा सक्तुभिर्जुहोतीति करण-
परिणामः कृतः । एवमत्रापि कर्मगतयोः संस्कारप्राप्तयोरसं-
भवात् स्वाध्यायेनाधोयीतेति वाक्यपरिणामः कर्तव्यः ॥
इदानीं दृष्टफले सत्यदृष्टफलं न कल्प्यमिति सिद्धांतयति ॥

दृष्टे तु नादृष्टमिति ॥ ७ ॥ किं तददृष्टफलमिति तदाह ॥

दृष्टौ प्राप्तिः संस्काराविति ॥ ८ ॥ अक्षरप्राप्तेः परंपरया
पुरुषार्थत्वमाह ॥

प्राप्तार्थबोध इति ॥ ९ ॥ आयत इति शेषः ॥ न च

भोजनादिवदन्वयव्यतिरेकसिद्धत्वाद्विधिवैयर्थ्यमिति शङ्कनीयं ।
अवधातादिवन्नियमादृष्टाय विधुपपत्तेरित्याह ॥

विधिनिष्पत्त्या इति ॥ १० ॥ यत्तूक्तं संस्कृतस्य स्वाध्यायस्य
विनियोगादर्शनान्न संस्कार इति तत्राह ॥

संस्कारसिद्धिः क्रत्वधायनविधिद्वयोपादानादिति ॥ ११ ॥
क्रतुविधयो विषयावबोधसपेक्षमाणास्तदवबोधे स्वाध्यायं
विनियुंजते । अध्यायनविधिश्च लिखितपाठादि व्यावृत्या-
धायनसंस्कृतत्वं स्वाध्यायस्य गमयति । अत उभयोपादा-
नात्तत्सिद्धिः ॥ ननु संस्कारो नामादृष्टातिशयः । स च न
स्वाध्यायगतः । तव्यप्रत्ययेन स्वपदोपात्तप्रकृत्यर्थभूताध्यायनो-
परक्ताया भावनाया अपूर्वाभिधानात् । ततः कथं स्वाध्यायस्य
संस्कृतत्वमिति तत्राह ।

तथ्यः कर्म वादृष्टवाच्येति ॥ १२ ॥ अत्र तव्यप्रत्ययस्य
कर्माभिधायितया कर्मकारकस्य स्वाध्यायस्य तव्यप्रत्ययं प्रति
प्रकृत्यर्थादध्यायनादपि प्रत्यासन्नत्वात्स्वाध्यायगतमेवापूर्वं तथ्य-
प्रत्ययो वक्ति । अपूर्वस्य धात्वर्थजन्यत्वनियमेऽपि तदुपरक्त-
त्वानियमादिति भावः । यच्चोक्तमन्याङ्गं नार्थप्रमापकमिति
तदसत् । यतो मन्त्राणां स्वतंत्रादृष्टशेषाणां तथात्वं युज्यते ।
इह तु स्वाध्यायाश्रितमदृष्टं ॥ तस्य च स्वाध्यायगताचरसा-
मर्थसिद्धार्थावबोधे फले सति फलांतरकल्पनायोगात्प्राप्तास्य-
स्योपवृंहकमेवादृष्टं न तु प्रतिबाधकमित्याह ॥

स्वतंत्रादृष्टशेषत्वान्न स्वार्थप्रमा प्रतिबधत इति ॥ १३ ॥
सक्तुन्यायेन कर्मकारकप्राधान्ये परित्यक्ते स्वतंत्रादृष्टमेवात्राप्रि-
त्यादित्यत्राह ॥

यथाश्रुतोपपत्तेर्न सक्तन्याय इति ॥ १४ ॥ सक्तुषु गत्य-
भावाच्छतं परित्यज्याश्रुतं कल्पतां नाम । नेहतद्युक्तं
प्रदर्शितत्वादित्यर्थः ॥ इत्यमधायनविधेर्दृष्टार्थत्वं प्रसाधप्रार्था-
वबोधपर्यंततां निराकर्तुं पूर्वपक्षयति ।

वेधमर्थनिर्णयं भट्टगुरुविधेः पुमार्थावसानादिति ॥ १ ॥
सर्वत्र विधेः पुरुषार्थपर्यवसायित्वनियमादत्रापि पुरुषार्थभूतं
फलवदर्थनिश्चयमधायनविधिप्रयुक्तं भट्टगुरु मन्येते ॥ ननु
सक्तदधायनादावृत्तिसहिताद्वार्थनिश्चयो नोपलभ्यत इत्याशङ्क्य ।
तथा सति तत्सिद्ध्ये सोऽधायनविधिरर्थनिश्चयहेतुं विचारं
कल्पयिष्यतीत्याह ॥

स विचारमाक्षिपेदिति ॥ २ ॥ ननु स्वविधेयतदुप-
कारिणोरिव विधिः प्रयोजक इति सर्वत्र नियमः । तथा
सत्यतादृशं कथमत्राधायनविधिमाक्षेपस्यतीत्यत आह ॥

अविधेयानुपकार्याक्षेपोऽवघातावृत्तिवदिति ॥ ३ ॥ व्रीहीन-
घहंतोत्यत्रावघातमात्रं विधेयं न तु तदावृत्तिः । तस्या
धात्वर्थत्वात् । नापि सा विधेयोपकारिणी । अंतरणावृत्तिं
सक्तान्मूलघातादवघातसिद्धेः । तथापि तंडुलनिष्पत्तिफल-
सिद्ध्ये स विधिरावृत्तिं यद्वदाक्षिपेत् तद्वत्प्रकृतेऽप्यवगंतव्यं ॥ ननु
षेदमात्राधायिनोऽर्थवबोधानुदयेऽपि व्याकारणाद्यंगसहितवे-
दाधायिनस्तदुदयसद्भावात्तं प्रति व्यर्थं विचारं विधिर्न कल्पयेदि-
त्याशङ्कार्थगत विरोधपरिहारायापेक्षित एव विचार इत्याह ॥

सांगाधायनात्तद्भावे विचारोऽवरोधापनुदिति ४ ॥

सिद्धांतर्याति ॥ प्राप्तोस्तु गवादिवत्युमर्थत्वाद्वाधिसूदत
इति ॥ ५ ॥

यथा फलभूतस्य क्षीरादेर्हेतवो गवादयोऽपि पुरुषैरर्थ्यन्ते ।
तथा फलवदर्थविबोधहेतोरक्षरप्राप्तेरपि पुरुषार्थत्वादध्ययन-
विधिरक्षरप्राप्त्यवसानोऽवगन्तव्यः ॥ नन्वक्षरप्राप्तेः पुरुषार्थत्वं
फलवदर्थविबोधप्रयुक्तं चेत्तर्हि तद्विबोधस्य मुख्यपुरुषार्थत्वाद्बो-
धांत एव विधिः किं न स्यादित्यत आह ॥

फलवद्बोधांतत्वेऽध्ययनाकात्स्न्यमिति ॥ ६ ॥ बोधस्य हि
फलं कर्मानुष्ठानं । तथा सति यस्य ब्राह्मणादेर्यस्मिन्हहस्यति-
सवादावधिकारस्तस्य तद्वाक्यमात्राध्ययनं स्यात् । न तु
राजसूयादिवाक्याध्ययनं । तत्र प्रवृत्त्यादिफलाभावात् । स्वपक्षे
तु नायं दोष इत्याह ॥

कतृक्षप्राप्तिर्जपार्थेति ॥ ७ ॥ न चाबोधकत्वेऽर्थविबोध
एव न सिधरोदिति शङ्कनीयं । प्रमाणस्य प्रमेयबोधकत्वस्वा-
भावात् । लौकिकाप्तवाक्यानामंतरेणैव विधिबोधकत्वदर्श-
नादित्याह ॥

लोकवत्तेभ्यो बोध इति ॥ ८ ॥ ननु बोधस्य विधिफलत्वे
बोधकाममुद्दिश्य विधातुं शक्यत्वात्सुलभोऽधिकारी स्वादित्वा-
शङ्क्य प्राप्तिपक्षेऽपि प्राप्तिरूप उपनौताष्टवर्षब्राह्मणो वाधिकारी
सुलभ एवेति परिहारं स्पष्टत्वादुपेक्ष्य बोधस्य काम्यत्वं दूषयति ॥

सोऽकाम्यः प्राग्बोधप्रभानाभानयोरिति ॥ ९ ॥ बोध्यस्या-
ग्निहोत्रादिलक्षणवेदार्थस्याध्ययनात्प्राक् संधरोपासनादिव-
त्पित्राद्युपदेशत एव भाने सिद्धत्वादेव सोऽर्थबोधो न काम्यः ।
अभाने कामयितुमशक्यः । ज्ञात एव विषये कामता-
नियमात् ॥ ननु सामान्यतो ज्ञाते विशेषतो बुभुक्ता संभवति ।
यद्वा विशेषतोऽपि पित्राद्युपदेशादवगते सत्युपदेशिकज्ञानस्य

प्रामाण्यनिर्णयाय पुनर्बोधकामता युक्तैवेत्याशङ्क्यैवमप्यर्थाव-
बोधमुद्दिश्याध्ययनविधानं न संभवतीत्याह ॥

उद्देशायोगादिति ॥ १० ॥ अग्निहोत्रादिविशेषज्ञानानां
न तावदेकबुद्ध्या विशेषाकारणोद्देशः संभवति । अनन्तत्वात्सा-
मान्याकारणोद्देशे सामान्यमेव विधिफलं स्यान्न तु
ज्ञानविशेषः । ततो नोद्देशो युक्तः ॥ नन्वर्थावबोधमुद्दि-
श्योच्चारणाभावे वेदस्य स्यार्थं तात्पर्यं न स्यादित्याशङ्क्यो-
पक्रमादिलिङ्गगम्यं तात्पर्यं शब्दबलादेव सिध्प्रतीत्याह ॥

तात्पर्यशब्दादिति ॥ ११ ॥ तद्वर्त्यज्ञानमुद्दिश्य शब्दोच्चारणं
लोके व्यर्थं स्यादिति चेत् । न । पुरुषसंबन्धकृतदोषाख्यप्रति-
बन्धपरिहारार्थत्वादित्याह ॥

उद्दिश्योच्चारणं दोषघ्नं वै लोक इति ॥ १२ ॥ नन्वध्ययन-
विधेर्बोधांतत्वाभावे विचारशास्त्रं न प्रवर्तेत प्रयोजकाभावा-
दित्याशङ्क्याह ॥

विचार उत्तरविधिप्रयुक्त उपपद्यत इति ॥ १३ ॥ क्रतु-
बोधविधयः सांगवेदाध्ययनादापातप्रतिपन्नाः । विरोधपरि-
हारेण प्रतिष्ठितं निर्णयज्ञानमन्तरेणानुष्ठापयितुमशक्नुवंतस्तं
निर्णयाय क्रतुविचारं प्रयोजयन्ति । श्रवणविधिस्तु साक्षादेव
ब्रह्मविचारं विधत्ते । एवं सति श्रवणविधेः स्वविधेयप्रयोजकत्वं
क्रतुविधीनां च विधेयोपकारिप्रयोजकत्वमित्युपपद्यतेतरां ।
अध्ययनविधिप्रयुक्तिपक्षे तु तद्विधेः क्रतुद्वारा स्वर्गसिद्धिपर्यंतत्वा-
त्क्रत्वानुष्ठानस्यापि तद्व्ययुक्तौ क्रतुविधिवैयर्थ्यमापद्येत ॥ नन्व-
ध्ययनविधेस्त्रैवर्णिकमात्रं प्रति नित्यत्वान्तव्ययुक्तौ विचारस्यापि
तद्व्यभेदः ॥ नान्यथेति चेत् । क्रतुविचारस्य त्रैवर्णिकमात्रेऽपि

नित्यत्वसिद्धिः किं वा ब्रह्मविचारस्य । तत्राद्योऽस्मन्मतेऽपि
सम इत्याह ॥

अतो नित्यः क्रतुविचारस्त्वैवर्णिकमात्रस्येति ॥ १४ ॥ यतो-
ऽकरणे प्रत्यवायश्रवणात्क्रतवस्त्वैवर्णिकानां नित्या अत
इत्यर्थः ॥ द्वितीयोऽनिष्ट इत्याह ॥

ब्रह्मविचारः पुनः परमहंसस्यैवेति ॥ १५ ॥ नित्योऽनुषंग
इति ॥ ननुक्तनौत्याध्ययनस्याक्षरग्रहणांतत्वेऽर्थज्ञानमविहितं
स्यात् । मैवं । वाक्यांतरेण तद्विधानात् । ब्राह्मणेन
निःकारणो धर्मः षडंगो वेदोऽध्येयो ज्ञेयश्चेति तद्विधिः । तत्र
निःकारणशब्देनाध्ययनज्ञानयोः काम्यत्वं निर्वार्यते । अर्थज्ञाने
पुरुषप्रवृत्तिकरं वचनद्वयं शाखांतरगतं निरुक्तकारो यास्क
एवमुदाजहार । अथापि ज्ञानप्रशंसा भवत्यज्ञाननिन्दा च ।

स्थानुरयं भारहारः किलाभूदधीत्य वेदं न विजानाति
योऽर्थं ।

योऽर्थज्ञ इत्सुकलं भद्रमस्मृते नाकमेति ज्ञानविधूतपाप्मा ॥
यद्गृहीतमविज्ञातं निगदेनैव शब्दयते ।

अनग्नाविव शुष्कौधो न तज्ज्वलपि कर्हिचिदिति ॥

अस्मिन्मंत्रद्वये योऽर्थज्ञ इत्यनेनैवार्धेन वेदार्थज्ञानं
प्रशस्यते । इतरेणार्धत्रयेण ज्ञानराहित्यं निन्द्यते । यो वेदार्थं
जानाति सोऽयमिह लोके सकलं श्रेयः प्राप्नोति । तथा तेन
ज्ञानेन पापक्षये सति मृतः स्वर्गं प्राप्नोति । तदेतदैहिका-
मुष्णिकं च ज्ञानफलं तैत्तिरीया मंत्रोदाहरणेन तदीयतात्पर्या-
भिधायिब्राह्मणेन च स्पष्टीचक्रुः । तदेषाभ्युक्ता । ये अर्वाङ्मुत
वा पुराणे वेदं विद्वांसमभितो वदन्त्यादित्यमेव ते परिवदन्ति ।

सर्वेऽग्निं द्वितीयं तृतीयं च हंसमिति । यावतीर्वे देवतास्ताः
 सर्वा वेदविदि ब्राह्मणे वसन्ति । तस्माद्ब्राह्मणेभ्यो वेदविद्भ्यो
 दिवे दिवे नमस्कुर्यान्नाश्लीलं कीर्त्तयेदेता एव देवताः
 प्रोणातौति । वेदं विद्वानर्थान्भज्जः पुरुषः । स च द्विविधः ।
 अत्राचोनकाले समुत्पन्नश्चतुर्दशविद्यास्थानकुशलः कश्चिदुपा-
 धायः पुरातनकाले समुत्पन्नो व्यासादिश्च । तमेतमुभयविधं
 विद्वांसं विद्यामदधनमदकुलमदोपेताः पण्डितमन्या ये पुरुषा
 अभितो विद्यादिषु दूषयन्ति सर्वेऽप्यादित्यमेव प्रथमं दुषयन्ति ।
 आदित्यापेक्षया द्वितीयमग्निं दूषयन्ति । तदुभयापेक्षया
 तृतीयं हंसं दूषयन्ति । हन्ति सदा गच्छतौति हंसो वायुः ।
 अग्न्यादिरूपत्वं च वेदविद आन्नातं । अग्नेर्वायोरादित्यस्य
 सायुष्यं गच्छतौति । न केवलमेतद्देवतात्रयं किन्तु सर्वा
 अपि देवता वेदविदि वसन्ति । ब्राह्मणान्वेदविदो दृष्ट्वा स्मृत्वा
 वा प्रतिदिनं नमस्कुर्यान् न तु तस्मिन्विद्यमानमपि दोषं
 कीर्त्तयेत् । एवं सति तत्र मन्त्रार्थभूताः सर्वा अपि देवता
 वेदार्थविदा स्मर्यमाणतया तदोयहृदयेऽवस्थिता अयं नमस्कृता
 तोषयति । न चैतदध्ययनस्यैव फलमिति शङ्कनीयं ।
 विद्वांसमित्यान्नातत्वात् । अन्यथा वेदमधीयानमित्यान्नायेत ।
 तस्मात्सर्वदेवताबुद्ध्या प्राणिभिः पूज्यस्य वेदार्थविदो लोकद्वये-
 ऽपि श्रेयःप्राप्तिरूपपद्यते । यस्तु वेदमधीत्यार्थं न विजानाति
 सोऽयं पुमान्भारमेव हरति धारयति । स्थाणुरिति दृष्टान्तः ।
 छिन्नशाखं शुष्कं वृक्षसूतं स्थाणुशब्देनोच्यते । स च यथेधनार्थ-
 मेवोपयुज्यते न तु पुष्पफलार्थं । तथा केवलपाठकस्य ब्राह्मणत्वं
 न भवतीत्येतावदेव । न ह्यनुष्ठानं स्वर्गादिफलसिद्धिर्वास्ति ।

किलेत्यनेन लोकप्रसिद्धीर्लभ्यते । लोकेऽपि पाठकस्य यावती धनादिगूजा ततोऽप्यधिका विदुषि दृश्यते । किंच यद्देदवाक्य-
माचार्याद्गृहीतमर्थज्ञानरहितं पाठरूपेणैव पुनः पुनरुच्चार्यते ।
तत्कदाचिदपि न ज्वलति न प्रकाशयति । यथाग्निरहित-
प्रदेशे प्रक्षिप्तं शुष्ककाष्ठं न ज्वलति तद्वत् । तथा सति तस्य
वाक्यस्य वेदत्वमेव मुख्यं न स्यात् । अलौकिकं पुरुषार्थोपायं
वेत्त्यनेनेति वेदशब्दनिर्वचनं । तथा चोक्तं । प्रत्यक्षेणानुमित्या
वा यस्तूपायो न बुध्यते । एतं विदंति वेदेन तस्माद्देदस्य
वेदतेति । अतो मुख्यवेदसिद्धये ज्ञातव्य एव तदर्थः ॥
किंचात्र यास्केन काचिदन्याप्यगुदाहृता ।

उत त्वः पश्यन्न पदर्श वाचमुत त्वः शृण्वन्न शृणोत्येनां ।

उतो त्वस्मै तत्त्वं विसस्त्रे जायिव पत्य उशती सुवासा इति ॥

तत्र पूर्वाह्णस्य तात्पर्यं स एव दर्शयति । अप्येकः पश्यन्न
पश्यति वाचमपि च शृण्वन्न शृणोत्येनामित्यविद्वांसमाहार्ध-
मिति । अस्यायमर्थः । यः पुमानर्थं न वेत्ति तं प्रति
पूर्वाह्णे मन्त्रो ब्रूते । एकः पुरुषः पाठमात्रपर्यवसितो
वेदरूपां वाचं पश्यन्नपि न सम्यक् पश्यति । एकवचन-
बहुवचनविवेकाभावे पाठशुद्धेरपि कर्तुमशक्यत्वात् । वायुमेव
स्वेन भागधेयेनोपधावति । स एवैनं भूतिं गमयति । आदित्या
नेव स्वेन भागधेयेनोपधावति । त एवैनं भूतिं गमयंतीत्यादाव-
व्युत्पन्नः कथं पाठं निश्चिनूयात् । अन्यः क्रश्चिदर्थज्ञानाय
व्याकरणाद्यङ्गानि शृण्वन्नपि मीमांसाराहित्यादेनां वेदरूपां
वाचं न सम्यक् शृणोति । यावतोऽज्ञानप्रतिगृह्णीयात्तावतो
सारुणांश्चतुष्कपालान्निर्वपेदिति । अत्र व्याकरणमात्रेण प्रति-

ऋग्वैतुरिष्टिः प्रतीयते । मौमांसायां तु न्यायेन दातुरिति निर्णीतं । तस्मादुभयविधमप्यविद्वांसं प्रत्येवमाहेति ॥ तृतीयपादतात्पर्यं दर्शयति ॥ अप्येकस्मै तन्वं विसस्ने स्वमात्मानं विवृणुते ज्ञानं प्रकाशनमर्थस्याहानया वाचेति । अस्यायमर्थः । अपिशब्दपर्याय उतोशब्दः । स च पूर्वोक्तानभिज्ञवैलक्षण्यायान्न प्रयुक्तो निपातानामनेकार्थत्वात् । यः पुमान्व्याकरणादग्रंगैः स्वशब्दार्थमौमांसया तात्पर्यं च शोधयितुं प्रवृत्तस्तस्मा एकस्मै वेदः स्वकीयां तनुं विसस्ने । स्वमित्यादिकं पदव्याख्यानं । ज्ञानमित्यादिकं तात्पर्यव्याख्यानं । वेदार्थप्रकाशनं सम्यक् ज्ञानमनया तृतीयपादरूपया वाचा संज्ञ आहेति ॥ चतुर्थपादतात्पर्यं दर्शयति ॥ उपमोत्तमया वाचा जायेव पत्ये कामयमाना सुवासा ऋतुकालेषु सुवासाः कल्याणवासाः कामयमानां ऋतुकालेषु यथा स एनां पश्यति शृणोतीत्यर्थज्ञप्रशंसेति । अस्यायमर्थः । उत्तमया चतुर्थपादरूपया वाचा तृतीयपादार्थस्योपमोचते । उक्तौत्येतस्य व्याख्यानं कामयमानेति । यदप्यल्लि गृहकृत्यवेलायां मलिनवासास्तथापि संभोगकालेषु कल्याणवासा भवति । तत्र हेतुः । कामयमाना ऋतुकालेष्विति । यथा स प्रतिरेनां जायां साकल्येनादरयुक्तः पश्यति किंच तयोक्तार्थं हितबुद्ध्या शृणोति । तथायं चतुर्दशविद्यास्थानपरिशीलनोपेतः पुरुषो वेदार्थरहस्यं सम्यक् पश्यति । वेदोक्तं च धर्मब्रह्मरूपमर्थं हितबुद्ध्या स्वीकरोति । शेषमुक्ता वेदार्थाभिज्ञस्य प्रशंसेति ॥

पुनरप्युक्तं यास्क उदाजहार । तस्योत्तरा भूयते निर्वचानाय ।

उत त्वं सख्ये स्थिरपीतमाहुर्नैनं ह्रिन्वंत्यपि वाजिनेषु ।

अधेन्वा चरति माययैष वाचं शुश्रुवा अफलामपुण्यामिति ।

अयमर्थः । पूर्वोदाहृताया उत त्वः पश्यन्नित्यादिकाया ऋचोऽनंतरमेषान्नाता तस्य पूर्वोक्तमन्त्रार्थस्य भूयसे निर्वचनाय संपद्यते । तमर्थमतिशयेन प्रतिपादयितुं प्रभवति । कथमिति चेत् । तदुच्यते । अपि चैकं चतुर्दशविद्यास्थानकुशलं पुरुषं वेदरूपाया वाचः सख्ये स्थित्वा स्मैर्येण वेदोक्तार्थामृतपानयुक्तमाहुः । अभिज्ञाः कथयन्ति । सखिविदं सखायमिति मन्त्रे वेदस्य सखित्वमुदाहृतं । यद्वा स्वर्गलोके वेदानां सख्ये स्थित्वातिशयेन पीतामृतमाहुः । वाचांमना ईश्वराः सभासु प्रगल्भा वा वाजिनाः । तेषु मधेऽप्येनं वेदार्थकुशलं चोदयितुं न ह्रिन्वंति । न केऽपि प्राप्नुवन्ति । तेन सह विवदितुमसमर्थत्वात् । यस्त्वन्यः पाठमात्रपरः पुष्पफलरहितां वाचं शुश्रुवाभवति । पूर्वकांडोक्तस्य धर्मस्य ज्ञानं पुष्पं । उत्तरकांडोक्तस्य ब्रह्मज्ञानं फलं । यथा लोके पुष्पं फलस्योत्पादकं तथा वेदानुवचनादिधर्मज्ञानमनुष्ठानद्वारा फलात्मकब्रह्मज्ञानेच्छां जनयति तमेतं वेदानुवचनेन ब्राह्मणा विविदिषन्ति यज्ञेन दानेन तपसा नाशकेनेति श्रुतेः । यथा च फलं तृप्तिहेतुस्तथा ब्रह्मज्ञानं कृतकत्वहेतुः । यत्पुर्णानंदैकबोधस्तद्वद्वाहमस्मीति कृतकत्वो भवतोति श्रुतेः । तादृशपुष्पफलरहितवेदपाठकः स एष पुमानधेन्वा मायया सह चरति । नव प्रसूतिका क्षीरदोग्ध्रौ गौः प्रीतिहेतुत्वाद्भिनोतीति व्युत्पत्त्या धेनुरित्युच्यते । पाठमात्रपरं प्रति वेदरूपा वाग्धर्मब्रह्मज्ञानरूपं क्षीरं न दोग्धीत्यधेनुः । अत एवासौ मायाकपटरूपा ।

ऐंद्रजालिकनिर्मितगोसदृशगोरूपत्वात् । तथा मायया सह च त्रयं परमपुरुषार्थं न लभत इत्यर्थः । इत्थं यास्केन ज्ञानस्तु-
त्यज्ञाननिंदोदाहरणस्य प्रपंचितत्वाद्यच्च स्तूयते तद्विधीयत
इति न्यायेनाधायनवदर्थं ज्ञानस्यापि विधिरूपगंतव्यः ॥

किंच नक्षत्रेष्टिकांडे प्रतीष्टि फलवाक्यं यागतद्देवनयोः
समानमेवान्नायते । यथा ह वा अग्निर्देवानामन्नदः । एवं ह
वा एष मनुष्याणां भवति । य एतेन हविषा यजते य
उ चैतदेवं वेदेति । अतो यागवत्फलाय स्ववेदनमपि
विधीयते । अनेन न्यायेन सर्वेष्वपि ब्राह्मणेषु वेदनविधयो
द्रष्टव्याः । ननुविदयाप्रशंसति सूत्रे वेदनफलानां प्रशंसारूपत्वं
जैमिनिना सूत्रितमिति चेत् । अस्तु नाम । विद्यमानेनापि
फलेन प्रशंसितुं शक्यत्वात् । दर्शयागस्य पुर्णमासयागस्य
चातिपाते सति प्रायश्चित्तरूपां वैश्वानरेष्टिं विधातुं विद्यमाने-
नैव स्वर्गफलेन स्तुतिः क्रियते । सुवर्गाय लोकाय दर्शपूर्ण-
मासाविज्येते इति । एतच्चाचार्यैर्ब्रह्मज्ञानफलवाक्यस्य स्वार्थेऽपि
तात्पर्यं दर्शयितुमुदाहृतं । इच्छाम्येवार्थवादत्वं वचसोऽन्य-
परत्वतः । यथावस्वभिधायित्वान्न त्वभूतार्थवादता ॥ इज्येते
स्वर्गलोकाय दर्शादर्शौ यथातथा । न त्वभूतार्थवादत्वं पाप-
श्लोका श्रुतिर्यथेति ॥ न च वेदनमात्रेण फलसिद्धावनुष्ठान-
वैयर्थ्यमिति शङ्कनीयं । फलभूयस्त्वेन परिहृतत्वात् ।
उदाहृतं चात्र जैमिनिसूत्रं । फलस्य कर्मनिष्पत्तेस्तेषां
लोकवत्परिमाणतः सारतो वा फलविशेषः स्यादिति ।
एतच्चास्माभिस्तुति ब्रह्महत्यां योऽश्वमेधेन यजते य उ चैनमेवं
वेदेत्युदाहरणेन व्याख्यतं । वृंदो गाश्च केवलादनुष्ठानाद्विदया-

सहितेऽनुष्ठाने फलातिशयमामनन्ति । तेनोभौ कुरुते
यश्चेतदेवं वेद यश्च न वेद । नाना तु विद्या चाविद्या च ।
यदेव विद्याया करोति अद्योपनिषदा तदेव वीर्यवत्तरं
भवतीति । अद्यप्यंगावबद्धोपास्त्रिरत्र विद्याशब्देन विवक्षिता ।
तथापि न्यायः सर्वास्त्रपि विद्यासु समानः ॥

कुतस्तवैतावती वेदने भक्तिरिति चेत् । कुतो वा तवैषो-
ऽत्र द्वेषः । प्रशंसास्माभिर्भूयसी दर्शिता । निंदां तु न
क्ताप्युपलभामहे । किंतु कर्मजन्यमपूर्वं यथा मरणादूर्ध्वं
जीवेन सह गच्छति । तथा विद्याजन्यमप्यपूर्वं गच्छति ।
तथा च वाजसनेयिन आमनन्ति । तं विद्याकर्मणौ समन्वार-
भेते पूर्वप्रज्ञा चेति । तस्मादध्ययनवदर्थज्ञानस्यापि विहितत्वा-
दर्थज्ञानाय वेदो व्याख्यातव्यः ॥

विषयप्रयोजनसंबन्धाधिकारिज्ञानमंतरेण श्रौतप्रवृत्त्यभावा-
द्विषयादयो निरूप्यन्ते । व्याख्यानस्य व्याख्येयो वेदो विषयः ।
तदर्थज्ञानं प्रयोजनं । व्याख्यानव्याख्येयभावः संबंधः । ज्ञानार्थी
चाधिकारी । यदप्येतावत्प्रसिद्धं तथापि वेदस्य विषयाद्यभावे
व्याख्यानस्यापि परमविषयादिकं न स्यात् । अतो वेदस्य
चतुष्टयमुच्यते । वेदे पूर्वोत्तरकाण्डयोः क्रमेण धर्मब्रह्मणौ
विषयः । तयोरनन्यत्वमभ्यत्वात् । तथा च पुरुषार्थानुशासने
सूत्रितं । धर्मब्रह्मणौ वेदैकवेद्ये इति । जैमिनीये च द्वितीय-
सूत्रे चोदनैव धर्मं प्रमाणं । चोदना प्रमाणमेवेति नियमद्वयं
संप्रदायविद्विरभिहितं । चोदनैवेत्यमुमर्थमुपपादयितुं चतुर्थ-
सूत्रे प्रत्यक्षविषयत्वं धर्मस्य निराकृतं । प्रत्यक्षमनिमित्तं
विद्यमानोपलभनत्वादिति । अनुष्ठानादूर्ध्वं मुत्पत्स्यमानस्य

धर्मस्य पूर्वमविद्यमानत्वान्न प्रत्यक्षयोग्यतास्ति । उत्तरकालेऽपि
रूपादिराहित्यान्नेन्द्रियैरवगम्यते । अत एवादृष्टमिति सर्वैरभिधी-
यते । लिंगराहित्यान्मानुमानविशयत्वमप्यस्ति । सुखदुःखे
धर्माधर्मयोर्लिंगमिति चेत् । वाटं । अयमपि लिंगलिङ्गभावो
वेदेनैव गम्यते । ततश्चोदनैव धर्मे प्रमाणं ॥ वैयासिकस्य
द्वितीयसूत्रस्य द्वितीयवर्णके ब्रह्मणः सिद्धवस्तुनोऽपि शास्त्रैकवि-
षयत्वं भाष्यकृद्भिर्न्याय्यातं । शास्त्रादेव प्रमाणान्जगतो जन्मा-
दिकारणं ब्रह्माधिगम्यत इत्यभिप्रायः । इति श्रुतिश्च भवति ।
नावेदविष्मनुते तं ब्रह्मन्तमिति । तन्नोपपत्तिः पूर्वाचार्यैरेव-
मुदीरिता । रूपलिङ्गादिराहित्यान् मानान्तरयोग्यतेति ।
तस्मादनन्यलभ्यत्वादस्ति धर्मब्रह्मणोर्वेदविषयत्वं । तदुभयज्ञानं
वेदस्य साक्षात्प्रयोजनं । न च तस्य ज्ञानस्य समद्वीपा वसुमती
राजासौ गच्छतीत्यादिज्ञानवदपुरुषार्थपर्यवसायित्वं शङ्कनीयं ।
धर्मप्रयुक्तस्य पुरुषार्थस्य स्तूयमानत्वात् । धर्मो विश्वस्य जगतः
प्रतिष्ठा लोके धर्मिष्ठं प्रजा उपसर्पति । धर्मेण पापमपनुदति
धर्मं सर्वं प्रतिष्ठितं । तस्माद्धर्मं परमं वदन्तीति । उद्दंडस्य
राज्ञो नियामकत्वाद्विवादमानयोः पुरुषयोर्मध्ये दुर्बलस्यापि
राजसाहाय्यवज्जयहेतुत्वाच्च धर्मः पुरुषार्थः । तथा च वाजसने-
यिनः सृष्टिप्रकरणे समाप्नन्ति । तच्छ्रेयोरूपमत्यसृजत धर्मं
तदेतत्क्षत्रस्य क्षत्रं यद्धर्मस्तस्माद्धर्मान्तरं नास्त्यथोऽबलौया-
न्बलौयांसमाशंसते । धर्मेण यथैव राज्ञैवमिति । ब्रह्मविदा-
प्नोति परं ब्रह्म वेद ब्रह्मैव भवति । तरति शोकमात्मविदि-
त्यादिश्रुतिषु ब्रह्मज्ञानप्रयुक्तपुरुषार्थः प्रसिद्धः । तदुभयज्ञानाथी
वेदेऽधिकारी । स च त्रैवर्णिकः पुरुषः । स्त्रीशूद्रयोस्तु सत्यामपि

ज्ञानापेक्षायामुपनयनाभावेनाध्ययनराहित्याद्देऽधिकारः प्रति-
बद्धः । धर्मब्रह्मज्ञानं तु पुराणादिमुखेनोत्पाद्यते । तस्मान्नैव-
वर्णिकपुरुषाणां वेदमुखेनार्थज्ञानेऽधिकारः ॥ संबंधस्तु वेदस्य
धर्मब्रह्मभ्यां सह प्रतिपाद्यप्रतिपादकभावः । तदीयज्ञानेन
सह जन्यजनकभावः । त्रैवर्णिकपुरुषैः सहोपकार्योपकार-
कभावः । तदेवं विषयाद्यनुबंधचतुष्टयमवगत्य समाहितधियः
श्रोतारो वेदव्याख्याने प्रवर्ततां ॥

अतिगंभीरस्य वेदस्यार्थमवबोधयितुं शिच्चादीनि षडंगानि
प्रवृत्तानि । अत एव तेषामपरविद्यारूपत्वं सुंङकोपनिषद्वा-
थर्वणिका आमनन्ति । हे विद्ये वेदितव्ये इति ह स्म यद्ब्रह्मविदो
वदन्ति । परा चैवापरा च । तत्रापरा ऋग्वेदो यजुर्वेदः
सामवेदोऽथर्ववेदः । शिच्चा कल्पो व्याकरणं निरुक्तं छंदो
ज्योतिषमिति । अथ परा यया तदक्षरमधिगम्यत इति ।
साधनभूतधर्मज्ञानहेतुत्वात्षडंगसहितानां कर्मकांडानामपर-
विद्यात्वं । परमपुरुषार्थभूतब्रह्मज्ञानहेतुत्वादुपनिषदां पर-
विद्यात्वं ॥

वर्णस्वराद्युच्चारणप्रकारो यत्रोपदिश्यते सा शिच्चा । तथा
च तैत्तिरीया उपनिषदारंभे समामनन्ति । शिच्चां व्याख्या-
स्यामः । वर्णः स्वरः मात्रा बलं साम संतान इत्युक्तः शिच्चा-
ध्याय इति ॥ वर्णोऽकारादिः ॥ स चांगभूतशिच्चाग्रंथे स्पष्ट-
मुदौरितः । त्रिषष्टिश्चतुःषष्टिर्वा वर्णाः संभवतो मताः ।
प्राकृते संस्कृते चापि स्वयं प्रोक्ताः स्वयंभुवेत्यादिना ॥ स्वर
उदात्तादिः ॥ सोऽपि तत्रोक्तः । उदात्तश्चानुदात्तश्च स्वरितश्च
स्वरास्वय इति ॥ मात्रा ऋखादिः ॥ सापि तत्रोक्ता ।

SRI JAGADGURU VISHWARADHYA
JNANA SIKHARAN JNANAMANDIR
LIBRARY

Jangamawadi Math, Varanasi
Acc. No. 1564

ऋस्वो दीर्घः पुन इति कालतो नियमा अचीति ॥ बलं
 स्थानप्रयत्नौ ॥ तत्राष्टौ स्थानानि वर्णानामित्यादिना स्थान-
 मुक्तं । अचोऽसृष्टा यणस्वोषदित्यादिना प्रयत्न उक्ताः ॥
 साम्यशब्देन साम्यमुक्तं ॥ अतिद्रुतातिविलंबितगीत्यादिदोषरा-
 हित्येन माधुर्यादिगुणयुक्तत्वेनोच्चारणं साम्यं । गौतमी शौभ्री
 शिरःकंपीत्यादिनोपांशु दष्टं त्वरितमित्यादिना दोषा उक्ताः ।
 माधुर्यमच्चरव्यक्तिरित्यादिना गुणा उक्ताः । संतानः संहिता ॥
 वायवायाहीत्यत्रावादेशः । इंद्राग्नौ आगतमित्यत्र प्रकृति-
 भावः । एतच्च व्याकरणेऽभिहितत्वाच्छिच्चायामुपेक्षितं ।
 शिच्यमाणवर्णादिवैकल्ये बाधस्तत्रोदाहृतः । मंचो हीनः
 स्वरतो वर्णतो वा मिथ्या प्रयुक्तो न तमर्थमाह । स वाग्वज्रो
 यजमानं हिनस्ति यथेन्द्रशत्रुः स्वरतोऽपराधादिति । इंद्रशत्रु-
 र्वर्धस्वेत्यस्मिन्नत्र इंद्रस्य शत्रुधातक इत्यस्मिन्निवक्षितेऽर्थे
 तत्पुरुषसमासः समासस्येति सूत्रेण तत्पुरुषत्वादंतोदात्तेन
 भवितव्यं । आद्युदात्तस्तु प्रयुक्तः । तथा सति पूर्वपद-
 प्रकृतिस्वरत्वेन बहुव्रीहित्वादिंद्रो घातको यस्येत्यर्थः संपन्नः ।
 तस्मात्स्वरवर्णादपराधपरिहाराय शिच्चाग्रथोऽपेक्षितः ॥

कल्पस्वाश्वलायनापस्तंबबोधायनादिसूत्रं । कल्पप्रते सम-
 र्थते यागप्रयोगो ऽत्रेति व्युत्पत्तेः । नन्वाश्वलायनः किं मंत्र-
 कांडमनुसृत्य प्रवृत्तः किं वा ब्राह्मणमनुसृत्य । नादयः ।
 दर्शपूर्णमासौ तु पूर्वं व्याख्यास्याम इत्येवं तेनोपक्रांतत्वात् ।
 न ह्यग्निमोडे इत्यादयो मंत्रा दर्शपूर्णमासयोः कचिद्विनियुक्ताः ।
 न द्वितीयः । आग्नावैष्णवमेकादशकपालं पुरोडाशं निर्वपंति
 दीक्षणीयायामित्येवं दीक्षणीयेष्टेब्राह्मणे प्रक्रांतत्वात् । अत्रो-

च्यते । मंत्रकाण्डो ब्रह्मयज्ञादिजपक्रमेण प्रवृत्तो न तु यागा-
नुष्ठानक्रमेण । ब्रह्मयज्ञश्चैवं विहितः । यत्स्वाध्यायमधीयो-
तैकामप्यृचं यजुः साम वा तद्ब्रह्मयज्ञ इति । सोऽयं ब्रह्मयज्ञ-
जपोऽग्निमौल इत्याम्नायक्रमेणैवानुष्ठेयः । तथा सर्वा ऋचः
सर्वाणि जजुंषि सर्वाणि सामानि वाच स्तोमे पारिप्लवं शंसतीति
विधीयन्ते । तथाश्विने शस्यमाने सूर्यो नोदियादपि सर्वा दशतयी-
रनुब्रूयादिति विधीयते । तथा रिच्यत इव वा एष प्रेव रिच्यते ।
यो याजयति यो वा प्रतिगृह्णाति याजयित्वा प्रतिगृह्ण
वानश्नन् त्रिः स्वाध्यायं वेदमधीयीतेति प्रायश्चित्तरूपं वेद-
पारायणं विहितं । इत्यादिषु कृत्स्नमंत्रकाण्डविनियोगेषु
संप्रदायपारंपर्यागत एव क्रम आदरणीयः । विशेषविनि-
योगस्तु मंत्रविशेषानां श्रुतिलिङ्गवाक्यादिप्रमाणान्युपजीव्याश्ल-
लायोनो दर्शयति । अतो मंत्रकाण्डक्रमाभावेऽपि न कश्चि-
द्विरोधः । इषे त्वेत्यादिमंत्रास्तु क्रत्वनुष्ठानक्रमेणैवान्माता
इत्यापस्तं वादयस्तेनैव क्रमेण सूत्रनिर्माणे प्रवृत्ताः । आम्ना-
तत्वादेव जपादिष्वपि स एव क्रमः । यद्यपि ब्राह्मणे दीक्ष-
णीयेष्टिरूपक्रांता । तथापि तस्या दृष्टेर्दर्शपूर्णमासविक्रतित्वेन
तदपेक्षत्वादाश्ललायनस्यादौ तद्व्याख्यानं युक्तं । अतः कल्पसूत्रं
मंत्रविनियोगेन क्रत्वनुष्ठानमुपदिश्योपकरोति । तर्हि प्र वो
क्ताजा इत्यादीनां सामिधेनौनामृचामेव विनियोगमाश्ललायनो
ब्रूवौतु । नमःप्रवक्तु इत्यादयस्त्वनाम्नाताः । कुतो विनियुज्यन्त इति
चेत् । नायं दोषः । शाखांतरसमान्मातानां बाह्यणांतरसिद्धस्य
विनियोगस्य गुणोपसंहारन्यायेनात्र वक्तव्यत्वात् । सर्वशाखा-
प्रत्ययमेकं कर्मेति न्यायविदः । तस्माच्छिद्धेव कल्पो ऽप्यपेक्षितः ।

व्याकरणमपि प्रकृतिप्रत्ययाद्युपदेशेन पदस्वरूपतदर्थ-
 निश्चयायोपयुज्यते । तथा चैन्द्रवायवग्रहब्राह्मणे समान्नायते ।
 वाग्वै पराच्यव्याकृतावदत्ते देवा इन्द्रमनुवन्निमां नो वाचं
 व्याकुर्विति । सोऽब्रवीद्वरं वृणै मङ्गं चैवैष वायवे च सह
 गृह्याता इति तस्मादैन्द्रवायवः सह प्रगृह्यते । तामिन्द्रो
 मध्यतोऽवक्रम्य व्याकरोत् । तस्मादियं व्याकृता वागुद्यत
 इति । अग्निमीले पुरोहितमित्यादिवाक् पूर्वस्मिन्काले
 पराचो समुद्रादिध्यनिवदेकात्मिका सती । अव्याकृता प्रकृतिः
 प्रत्ययः पदं वाक्यमित्यादिविभागकारिग्रन्थरहितासीत् । तदानीं
 देवैः प्रार्थित इन्द्र एकस्मिन्नेव पात्रे वायोः स्वस्य च सोमरसस्य
 ग्रहणरूपेण वरेण तुष्टस्तामखंडां वाचं मध्ये विच्छिद्य
 प्रकृतिप्रत्ययादिभागं सर्वत्राकरोत् । तस्मादियं वागिदा-
 नीमपि पाणिन्यादिमहर्षिभिर्व्याकृता सर्वैः पठ्यत इत्यर्थः ।
 तस्यैतस्य व्याकरणस्य प्रयोजनविशेषो वररूचिना वार्तिके
 दर्शितः । रक्षोहागमलघुसंदेहाः प्रयोजनमिति । एतानि
 रक्षादिप्रयोजनानि प्रयोजनांतराणि च महाभाष्ये पतंजलिना
 स्पष्टोक्ततानि ॥ रक्षार्थं वेदानामध्येयं व्याकरणं । लोपाग-
 मवर्णविकारज्ञो हि सम्यग्वेदान्परिपालयिष्यति वेदार्थं चाध्य-
 वस्यति ॥ ऊहः खल्वपि । न सर्वैर्लिङ्गैर्न सर्वाभिर्विभक्तभि-
 र्वेदमंत्रा निगदिताः । ते चावश्यं यज्ञांगत्वेन यथायथं
 विपरिणमयितव्याः । * तान्नावैयाकरणः शक्नोति विपरिणम-
 यितुं । तस्मादध्येयं व्याकरणं ॥ आगमः खल्वपि । ब्राह्मणेन
 निष्कारणो धर्मः षडंगो वेदोऽध्येयो ज्ञेयश्चेति । प्रधानं च
 षट्स्वंगेषु व्याकरणं । प्रधाने च कृतो यत्नः फलवाच्यवति ॥

लघ्वर्थे चाध्येयं व्याकरणं । बृहस्पतिरिन्द्राय दिव्यं वर्षसहस्रं
 प्रतिपदोक्तानां शब्दानां शब्दपारायणं प्रोवाच । बृहस्पतिश्च
 वक्ता । इन्द्रश्चाध्येता । दिव्यं वर्षसहस्रमध्ययनकालः । अतं
 च न जगाम । अद्य तु पुनर्यदि परमायुर्भवति स वर्षशतं
 जीवति । तत्र कुतः प्रतिपदपाठेन सकलपदावगमः ।
 कुतस्तूरां प्रयोगेन ॥ असंदेहार्थं चाध्येयं व्याकरणं ।
 याज्ञिकाः पठन्ति । स्थूलपृषतीमाग्निवारुणीमनडाहौमाल-
 भेतेति । तत्र न ज्ञायते किं स्थूलानि पृषन्ति यस्याः सा
 स्थूलपृषती । किंवा स्थूला चासौ पृषती च स्थूलपृषतीति ।
 तान्नावेयाकरणः स्वरतोऽध्यवस्यति । यदि समासांतोदात्तत्वं
 तदा कर्मधारयः । अथ पूर्वपदप्रकृतिस्वरत्वं । ततो बहुव्रीहि-
 रिति ॥ इमानि च भूयः शब्दानुशासनस्य प्रयोजनानीति ।
 तेऽसुराः । दुष्टः शब्दः । यदधीतं । यस्तु प्रयुक्ते । अविद्वांसः ।
 विभक्तिं कुर्वन्ति । यो वा इमां । चत्वारि । उत त्वः ।
 सक्तमिव । सारस्वतीं । दशम्यां पुत्रस्व । सुदेवो असि
 वरुणेति ॥ तेऽसुराः । तेऽसुराः हेलयो हेलय इति कुर्वन्तः
 परावभूवुः । तस्माद्वाङ्मणेन न क्लेशितवै नापभाषितवै ।
 क्लेशो ह वा एष यदपशब्दः । क्लेशा मा भूमेत्यध्येयं
 व्याकरणं ॥ दुष्टः शब्दः । दुष्टः शब्दः स्वरतो वर्णतो वा
 मिथ्या प्रयुक्तो न तमर्थमाह । स वाङ्मन्त्रो यजमानं हिनस्ति
 यथेन्द्रशत्रुः स्वरतोऽपराधादिति । दुष्टांश्चब्दान्मा प्रयुक्ष्म-
 ह्येत्यध्येयं व्याकरणं ॥ यदधीतं । यदधीतमविज्ञातं निगदेनैव
 शब्दयते । अनग्नाविव शुष्कौधो न तज्ज्वलति कर्हिचित् ।
 अविज्ञातमनर्थकं माधिगीअहीत्यध्येयं व्याकरणं ॥ यस्तुप्रयुक्ते ।

यस्तु प्रयुक्ते कुशलो विशेषे शब्दान्यथावद्व्यवहारकालौ ।
 सोऽनन्तमाप्नोति जयं परत्र वाग्योगविद्व्यति चापशब्देः ।
 कः । वाग्योग विदेव । यो हि शब्दाञ्जानाति । अपशब्दानप्यसौ
 जानाति । यथैव शब्दज्ञाने च धर्म एवमपशब्दज्ञानेऽप्यधर्मः
 प्राप्नोति । अथवा भूयानधर्मः प्राप्नोति । भूयांसो ह्यपशब्दा
 अत्योयांसः शब्दाः । एकैकस्य हि शब्दस्य बहवोऽपभ्रंशाः । यथा
 गौरित्येतस्य शब्दस्य गावोगौगौपोतलिकेत्वेवमादयः । अथ
 योऽवाग्योगविद्विज्ञानं तस्य शरणं । वषम उपन्यासः । नाल्यं-
 ताज्ञानं शरणं भवितुमर्हति । यो ह्यज्ञानन्वै ब्राह्मणं हन्यात्सुरां
 वा पिवेत्सोऽपि मन्ये पतितः स्यात् । एवं तर्हि कः । अवाग्यो-
 गविदेव । अथ यो वाग्योगविज्ज्ञानं तस्य शरणं ॥ अविद्वांसः ।
 अविद्वांसः प्रत्यभिवादे नान्नो ये न प्लुतिं विदुः । कामं तेषु
 तु विप्रोष्य स्त्रीष्विवायमहं वदेदिति । स्त्रीवन्मा भूमेत्यध्येयं
 व्याकरणं ॥ विभक्तिं कुर्वन्ति । विभक्तिं कुर्वन्ति । यान्निकाः
 पठन्ति । प्रयाजाः सविभक्तिकाः कर्तव्या इति । न चांतरेण
 व्याकरणं प्रयाजाः सविभक्तिकाः शक्याः कर्तुं । तस्मादध्येयं
 व्याकरणं ॥ यो वा इमां । यो वा इमां पदशः स्वरशोऽ-
 क्षरशो वर्णशो वाचं विदधाति । स आर्त्विजौनो भवति ।
 आर्त्विजौनाः स्यामेत्यध्येयं व्याकरणं ॥ चत्वारि । चत्वारि
 शृंगा त्रयो अस्य पादा द्वे शीर्षे सप्त हस्तासो अस्य । त्रिधा
 बद्धो वृषभो रोरवीति महो देवो मर्त्यां आविवेश । चत्वारि
 शृंगा । चत्वारि पदजातानि । नामाख्यातोपसर्गनिपाताश्च ।
 त्रयो अस्य पादाः । त्रयः कालाः । द्वे शीर्षे । सुपस्तिङश्च ।
 सप्त हस्तासो अस्य । सप्त विभक्तयः । त्रिधा बद्धः । त्रिषु

स्त्रानेषु बहः । उरसि कंठे शिरसि । वृषभो वर्षणात्सर्व-
 कामानां । रोरवौति । रौतिः शब्दकर्मा । मङ्गो देवो
 सत्त्वां आविवेश । महता देवेन नस्तादात्स्यं यथा
 स्यादित्यध्येयं व्याकरणं ॥ अथवा चत्वारि । चत्वारि वाक्पारि-
 मिता पदानि तानि विदुर्माक्षणा ये मनोषिणः । गुहा
 त्रौणि निहिता नेगयन्ति तुरीयं वाचो मनुष्या वदन्ति । ये
 मनोषिणो मनस वदन्ति । गुहायां त्रौणि निहितानि
 नेगयन्ति । न चेष्टन्ति न निमिषन्ति । तुरीयं वाचो मनुष्या
 वदन्ति । तुरीयं ह वा एतद्वाचा यस्मनुष्येषु वर्तते ॥ उत त्वः ।
 उत त्वः पश्यन्न ददर्श वाचसुत त्वः शृण्वन्न शृणोत्येनां । उतो
 त्वस्य तन्वं विसस्रे जायेव पत्य उग्रतो सुवासाः । अपि खल्वेकः
 पश्यन्नपि न पश्यति । अपि खल्वेकः शृण्वन्नपि न शृणोत्येनां ।
 आंवद्वांसमाहारं । त्वस्य अन्यस्यो तन्वं विसस्रे । तनुं
 विहणुते । जायेव पत्य उग्रतो सुवासाः । यथा जाया पत्ये
 कामयमाना सुवासाः स्वमात्मानं विहणुते । एवं वाग्वाग्विदे
 स्वमात्मानं विहणुते । वाग्ना विहणुयादित्यध्येयं व्याकरणं ॥
 सक्तुमिव । सक्तुमिव तितउना पुनंतो यत्र धीरा मनसा
 वाचमकृत । अत्रासखायः सख्यानि जानते भद्रेषां लक्ष्मो-
 निहिताधि वाचि । सक्तुः सचतेर्दुर्धावो भवति । कसतेर्वा
 स्याद्विपरीतस्य विकसितो भवति । तितउ परिपवनं भवति ।
 ततवद्वा तुल्यवद्वा । धीराः प्रज्ञावन्तो ध्यानवन्तो मनसा
 प्रज्ञानेन वाचमकृत । वाचमकृतवत । अत्रासखायः सख्यानि
 जानते । सयुज्यानि जानते । क एव दुर्गमो मार्गः एकगम्यो
 वाग्विषयः । के पुनस्ते वैयाकरणाः । कुत एतत् । भद्रेषां

वाचि निहिताधि वाचि । एषां वाच भद्रा लक्ष्मोर्निहिता
 भवति ॥ सारस्वतीं । सारस्वतीं याज्ञिकाः पठन्ति । आहि-
 तान्निरपशब्दं प्रयुञ्जानः प्रायश्चित्तीयां सारस्वतीमिष्टिं निर्वपे-
 दिति । प्रायश्चित्तीया मा भूमित्वध्ययं व्याकरणं ॥ दशम्यां
 पुत्रस्य । दशम्यां पुत्रस्य जातस्य नाम विदध्याद्वोषवदाद्यन्तरं-
 तस्यमभिनिष्ठानांतं द्वाक्षरं चतुरक्षरं वा । कृतं नाम कुर्यात् ।
 न तद्धितमिति । न चांतरेण व्याकरणं कृतस्तद्धिता वा शक्या
 विज्ञातुं । तस्मादध्ययं व्याकरणं ॥ सुदेवो असि । सुदेवो
 असि वरुण यस्य ते सप्त सिंधवः । अनुक्षरन्ति काकुदं सूर्यं
 सुषिरामिव । सप्त सिंधवः सप्त विभक्तयः । ककुब्जिद्वा ।
 सास्मिन्विद्यत इति काकुदं तालु । सूर्यः स्थूला लोहप्रतिमेति ।
 एवं सिद्धे शब्दार्थसंबन्ध इत्यादिष्वार्त्तिकोक्तान्यत्रापि प्रयोजना-
 न्यनुसंधेयानि ॥

अथ निरुक्तप्रयोजनमुच्यते । अर्थावबोधे निरपेक्षतया
 पदजातं यद्वोक्तं तन्निरुक्तं । गौः ग्मा उमा ह्या द्या क्षमेत्यारभ्य
 वसवः वाजिनः देवपत्न्यो देवपत्न्य इत्यन्तो यः पदानां
 समाख्यायः समाख्यातस्तस्मिन्ग्रन्थे पदार्थावबोधाय पराप्तेन न
 विद्यते । एतावन्ति पृथिवीनामान्येतावन्ति हिरण्यनामान्येवं
 तत्र तत्र विस्पष्टमभिहितत्वात् । तदेतन्निरुक्तं त्रिकाण्डं ।
 तच्चानुक्रमणिकाभाष्ये दर्शितं ॥

आद्यं नैघण्टुकं काण्डं द्वितीयं नैगमं तथा ।

तृतीयं दैवतं चेति समाख्यास्त्रिधा मतः ॥

भौराद्यपारपर्यन्तमाद्यं नैघण्टुकं मतं ।

जहादुल्लवमृषीसांतं नैगमं संप्रचक्षते ॥

अग्न्यादिदेवपत्न्यन्तं देवताकाण्डमुच्यते ।
 अग्न्यादिदेवो ऊर्जाहुत्थं चित्तिगतो गणः ॥
 वाय्वादयो भगांताः स्युरन्तरिक्षस्थदेवताः ।
 सूर्यादिदेवपत्न्यन्ता द्युस्थाना देवता इति ॥
 गवादिदेवपत्न्यन्तं समान्नायमधीयत इति ।

एकार्थवाचिनां पर्यायशब्दानां संघो यत्र प्रायेणोपदिश्यते ।
 तत्र निघंटुशब्दः प्रसिद्धः । तादृशेष्वमरसिंहवैजयंतीहलायुधा-
 दिषु दश निघंटव इति व्यवहारात् । एवमत्रापि पर्यायशब्द-
 संघोपदेशादाव्यकाण्डस्य नैघंटुकत्वं । तस्मिन्काण्डे त्रयोऽध्या-
 याः । तेषु प्रथमे पृथिव्यादिलोकदिक्कालादिद्रव्यविषयाणि
 नामानि । द्वितीये मनुष्यतदवयवादिद्रव्यविषयाणि । तृतीये
 तदुभयद्रव्यगततनुबहुत्वह्रस्वत्वादिधर्मविषयाणि ॥ निगमशब्दो
 वेदवाच्यः । यास्कोन तत्र तत्रापि निगमो भवतीत्येवं वेद-
 वाक्यानामवतारितत्वात्तस्मिन्निगम एव प्रायेण वर्तमानानां
 शब्दानां चतुर्थाध्यायरूपे द्वितीयस्मिन्काण्डे उपदिष्टत्वात्तस्य
 काण्डस्य नैगमत्वं ॥ पंचमाध्यायरूपस्य तृतीयकाण्डस्य दैवत्वं
 विस्पष्टं ॥ पंचाध्यायरूपकाण्डत्रयात्मक एतस्मिन्ग्रंथे परनिरपे-
 क्षितया पदार्थस्योक्तत्वात्तस्य ग्रंथस्य निरुक्तत्वं । तद्व्याख्यानं च
 समान्नायः समान्नात इत्यारभ्य तस्यास्तस्यास्ताङ्गाव्यमनुभवत्य-
 नुभवतीत्यन्तैर्द्वादशभिरध्यायैर्यास्को निर्ममे । तदपि निरुक्त-
 मित्युच्यते । एकैकस्य पदस्य संभाविता अवयवार्थास्तत्र
 निःशेषेणोच्यन्त इति व्युत्पत्तेः । तत्र हि चत्वारि पदजातानि
 नामाख्याते चोपसर्गनिपाताच्चेति । प्रतिज्ञायोच्चावचेष्वर्थेषु
 निपतंतौति निपातस्वरूपं निरुच्यैवमुदाहृतं । नेति प्रतिषे-

धार्यो भाषायासुभयमन्वधरायत्वेदं देवमंसतेति प्रतिषे-
 धार्य इति । दुर्मदासो न सुरायामित्युपमा र्य इति च ।
 तच्च लोके केवलप्रतिषेधार्यस्यापि नकारस्य वेदे प्रतिषेधो-
 पमालक्षणार्थोदाहरणमस्मिन् ग्रंथेऽवगम्यते । एवं ग्रंथकारे-
 णोक्तास्तत्पदनिर्वचनविशेषास्तत्तन्मन्त्रव्याख्यानावसर एवा-
 स्माभिरुदाहरिष्यन्ते । न च निर्वचनानां निर्मूलत्वं शङ्कनीयं ।
 एतदुत्पत्त्यर्थमेव ब्राह्मणेषु पदनिर्वचनानां केषांचिदुक्तत्वात् ।
 तदाहुतौनामाहुतित्वमिति । तमिदं संतमिदं इत्याचक्षत
 इति । यदप्रथयत्पृथिव्याः पृथिवीत्वमिति च । ग्रंथकारोऽपि
 तत्र तत्र स्तोत्रनिर्वचनमूलभूतब्राह्मणान्युदाहरिष्यति । केषां-
 चिन्निर्वचनानां व्याकरणवलेन सिद्धावपि न सर्वेषां सिद्धिरस्ति ।
 अत एव ग्रंथकार आह । तदिदं विदरास्थानं व्याकरणस्य
 कात्स्न्यं स्वार्थसाधकं चेति । तस्माद्देवार्थावबोधायोपयुक्तं
 निरुक्तं ॥

तथा छंदोग्रंथोऽप्युपयुज्यते । छंदोविशेषाणां तत्र तत्र
 विहितत्वात् । तस्मात्सप्त चतुरत्तराणि छंदांसि प्रातरनुवाके-
 ऽनूच्यन्ते इति ज्ञानातं । गायत्र्युष्णिगनुष्टुब्बहतीपंक्ति-
 त्रिष्टुब्जगतौत्येतानि सप्त छंदांसि । चतुर्विंशत्यक्षरा गायत्री ।
 ततोऽपि चतुर्भिर्क्षरैरधिकाष्टाविंशत्यक्षरोष्णिक् । एवमुत्तरो-
 त्तराधिका अनुष्टुप्पादयोऽवगंतव्याः । तथान्यत्रापि श्रूयते ।
 गायत्रीभिर्ब्राह्मणस्यादधगात् । त्रिष्टुब्भी राजन्यस्य । जग-
 तिभिर्वैश्वस्येति । तत्र मगणयगणादिसाधयो गायत्र्यादिवि-
 शेषकच्छंदोग्रंथमंतरेण न सुविज्ञेयः । किंच यो ह वा
 अविदिताभिर्यच्छंदोदैवतब्राह्मणेन मंत्रेण याजयति वाध्यापयति

वा । स्थाणुं वच्छति । गर्ते वा पत्यते । प्र वा सीयते ।
पापोयान्भवति । तस्मादेतानि मंत्रे मंत्रे त्रिदशादिति
श्रूयते । तस्मात्तावदेदनाय छंदोऽथ उपयुज्यते ॥

ज्योतिषस्य प्रयोजनं तस्मिन्नेव ग्रंथे विहितं । यज्ञ-
कालार्थसिद्धय इति । कालविशेषविधयश्च श्रूयन्ते । संवत्सर-
मेतद्गतं चरेखंवत्सरमुख्यं शुक्लेत्येवमादयः संवत्सरविधयः ।
वसन्ते ब्राह्मणोऽग्निमादधीत । दौष्णे राजन्य आदधीत ।
शरदि वैश्य आदधीतेत्याद्या ऋतुविधयः । मासि मासि
सत्रपृष्ठान्नुपयन्ति । मासि मारुतिशब्दा शृङ्खल इति
मासविधयः । यं कालयेत वसीयान्त्समादिति तं पूर्वपक्षे
याजयेदित्याद्याः पक्षविधयः । एकाष्टकायां दीक्षेरन्
फलगुनीर्णमासे दीक्षेरन्नित्याद्यास्तिथिविधयः । प्रातर्जुहोति
सायं जुहोतीत्याद्याः प्रातःकालादिविधयः । कृत्तिकास्वग्नि-
मादधीतेत्याद्या नक्षत्रविधयः । अतः कालविशेषानवगमयितुं
ज्योतिषमुपयुज्यते ॥

एतेषां वेदार्थोपकारिणां षष्ठां ग्रंथानां वेदांगत्वं शिच्चा-
यामेवमुदीरितं ॥

छंदः पादौ तु वेदस्य हस्तौ कल्पोऽथ पठ्यते ।

ज्योतिषमयनं चक्षुर्निरुक्तं श्रोत्रमुच्यते ॥

शिच्चा ब्राह्मणं तु वेदस्य मुखं व्याकरणं स्मृतं ।

तस्मात्सांगमधीत्यैव ब्रह्मलोके महीयत इति ॥

षडंगवत्पुराणादौनामपि वेदार्थज्ञानोपयोगो याज्ञवल्क्येन
स्मर्यते । पुराणन्यायसौमांसाधर्मशास्त्रांगमिश्रिताः । वेदा-
स्थानानि विद्यानां धर्मस्य च चतुर्दशेति ॥ इतिहासपुराणांभ्यां

वेदं समुपवृंहयेत् । विभेत्पुनश्चुताद्देवो मामयं प्रहरेदि-
 तौत्वन्यत्रापि स्मर्यते । एतरेयतैत्तिरीयकाठकादिशाखा-
 सूक्तानि हरिश्चंद्रनाचिकेताद्युपाख्यानानि धर्मब्रह्मावबोधोप-
 युक्तानि तेषु तेष्वितिहासग्रंथेषु स्पष्टीकृतानि । उपनिषदुक्ताः
 सृष्टिस्थितिलयादयो ब्राह्मपाद्मवैष्णवादिपुराणेषु स्पष्टीकृता ।
 सर्गश्च प्रतिसर्गश्च वंशो मन्वंतराणि च । वंशानुचरितं चेति
 पुराणं पंचलक्षणमिति । सृष्ट्यादेः पुराणप्रतिपाद्यत्वावगम-
 नात् । न्यायशास्त्रे प्रमाणप्रमेयसंशयप्रयोजनदृष्टान्तादौर्नां
 षोडशपदार्थानां निरूपणात्तदनुसारेणेदं वाक्यमस्मिन्नर्थे प्रमाणं
 भवति नेतरदिति निर्णयः कर्तुं शक्यते । पूर्वोत्तरमौसांसयो-
 र्वेदार्थोपयोगोऽतिस्पष्ट एव । मन्वत्रिविष्णुहारीतादिप्रोक्तासु
 स्मृतिषु वेदोक्तसंध्यावंदनादिविधयः प्रपंचिताः । तदु हा वा
 एते ब्रह्मवादिनः पूर्वाभिमुखाः संध्यायां गायत्र्याभिमंत्रिता
 आप ऊर्ध्वं विविक्षन्तीत्यादिकः संध्यावंदनविधिः । पंच वा
 एते महायज्ञाः सततं प्रतायंत इत्यादिको महायज्ञविधिः ।
 एवं विध्यंतराणि द्रष्टव्यानि । उक्तप्रकारेण पुराणादौर्नां
 वेदार्थज्ञानोपयोगाद्विद्यास्थानत्वं युक्तं । एतैः पुराणादिभिश्च-
 तेर्दशभिर्विद्यास्थानैरुपवृंहिताया विद्याया ग्रहणेऽधिकारि-
 विशेषः शाखांतरगतैश्चतुर्भिर्मन्त्रैरुपदर्शितः । तांश्च मंत्रान्यास्क
 उदाजहार ॥

तत्रायं प्रथमो मंत्रः ॥

विद्या ह वै ब्राह्मणमाजगाम गोपाय मा शिवधिष्टेऽहमस्मि ।
 असूयकायानृजवेऽयताय न मा ब्रूया वीर्यवतौ तथा
 स्थामिति ॥

विद्याभिमानिनी देवता ब्राह्मणमुपदेष्टारमाचार्यमाजमाम ।
आगत्य चैवं प्रार्थयामास । हे ब्राह्मण मामनधिकारिणेऽनुप-
दिश्य पालय । तवाहं निधिवत्पुरुषार्थहेतुरस्मि । तादृश्यां
मयि तदुपदेष्टरि त्वयि च योऽसूयां करोति । यश्चार्जवेन
विद्यां नाभ्यस्यति । योऽपि ज्ञानाचमनादग्राचारनियतो न
भवति । तादृशेभ्यः शिष्याभासेभ्यो मां न ब्रूयाः । तथा सति
त्वद्दृढये स्थित्वा फलप्रदा भवेयं ॥

अथ द्वितीयो मंत्रः ॥

य आढ्यत्थवितथेन कर्णावदुःखं कुर्वन्नमृतं संप्रयच्छन् ।
तं मन्येत पितरं मातरं च तस्मै न दुःखे त्कतमञ्चनाहेति ॥

पूर्वस्मिन्मंत्रे आचार्यस्य नियममभिधायास्मिन्मंत्रे शिष्यस्य
नियमोऽभिधीयते । वितथमनृतमपुरुषार्थभूतं लौकिकं वाक्यं ।
तद्विपरोतं सत्यं वेदवाक्यमवितथं । तादृशेन वाक्येन य
आचार्यः शिष्यस्य कर्णावाढ्यन्ति । सर्वतस्सर्दनं पुरणं करोति ।
उपसर्गवशादौचित्याच्च ढ्यन्तिधातोरर्थातरे वृत्तिः । सर्वदा
वेदं यः आवयतीत्यर्थः । किं कुर्वन् । न दुःखं कुर्वन् ।
मन्दप्रज्ञस्य माणवकस्यादावर्द्धचमृतं वा गृहीतुमशक्नोति यथा
दुःखं न भवति तथा पादं पादैकदेशं वा ग्राहयन् । किञ्च ।
अमृतं संप्रयच्छन् । अमृतत्वस्य देवजनानो मोक्षस्य वा प्राप-
कत्वादमृतं वेदार्थः । अस्य प्रदानं कुर्वन् । तं तादृशमाचार्यं
सच्छिष्यां सुख्यमातापितृरूपं मन्येत । पूर्वसिद्धौ तु माता-
पितरावधमस्य मनुष्यस्य शरीरस्य प्रदानादसुख्यौ । तस्मै
सुख्यमातापितृरूपायाचार्यायैकमपि द्रोहं न कुर्यात् ॥

अथ तृतीयो मंत्रः ॥

अध्यापिता ये गुरुं नाद्रियंते विप्रा वाचा मनसा कर्मणा वा ।
यथैव ते न गुरोर्भोजनीयास्तथैव तान् भुज्जि श्रुतं तदिति ॥

ये त्वधमा विप्रा गुरुणाध्यापिताः संतो विनयोक्तास्तदीय-
हितचिंतनेन शृणुश्या वा गुरुं नाद्रियंते । आदररहितास्तै-
शिष्याभासा गुरोर्न भोजनीयाः । अनुभवयोग्या न भवन्ति ।
न हि तेषु गुरुः कृपां करोति । यथैव गुरुणा ते न पालनीया-
स्तथैव तानधमान्शिष्यान्तच्छ्रुतं गुरूपदिष्टं वेदवाक्यं न
पालयति । फलप्रदं न भवतीत्यर्थः ॥

अथ चतुर्थो मंत्रः ॥

यमेव विद्याः शुचिमप्रमत्तं मेधाविनं ब्रह्मचर्योपपन्नं ।
पश्ये न दुह्मेक्तमञ्चनाह तस्मै मा ब्रूया निधिपाय ब्रह्मन्निति ।
हे आचार्यं यमेव मुख्यशिष्यं शुचित्वादिगुणोपेतं
जानोयाः । किंच यो मुख्यशिष्यास्तुभ्यं कदाचिदपि न दुह्येत् ।
तस्मै तु मुख्यशिष्याय त्वदीयनिधिपालकाय ब्रह्मन् वेदरूपां
मां विद्यां ब्रूयाः । इत्थं विद्यादेवतया प्रार्थितत्वादाचार्येण
मुख्यशिष्याय वेदविद्योपदेष्टव्या । तदर्थं ऋग्वेदोऽस्माभिः
षडंगानुसारेण व्याख्यायते । मंत्रब्राह्मणात्मके वेदे ब्राह्मणस्य
मंत्रव्याख्यानोपयोगित्वादादौ ब्राह्मणमारण्यकांडसहितं
व्याख्यातं । अथ तत्र तत्र ब्राह्मणोदाहरणेन मंत्रात्मकः
संहितायथो व्याख्यातव्यः ।

स चाग्निमोल इत्यारभ्य यथा वः सुसहासतीत्यंतोऽष्टकाडै-
र्दशमंडलेषु षष्ठ्याध्यायैरोषदधिकसहस्रसूक्तैरीषदधिकांस-
हस्रवर्गैरोषदधिकाभिर्दशसहस्रसंख्याभिर्ऋग्वेदोऽपि पितः । तस्य

च ग्रंथस्य कृतज्ञस्याप्याज्ञातक्रमेणैव सामान्यविनियोगो
ब्रह्मयज्ञजपादौ पूर्वमेवाभिहितः । विशेषविनियोगस्तु तत्तत्कृतौ
सूत्रकारेण प्रदर्शितः । स च त्रिविधः । सूक्तविनियोग-
स्तृचादिविनियोग एकैकस्याऋचो विनियोगश्चेति । तत्रा-
ग्निमोल इति सूक्तं प्रातरनुवाक आग्नेये क्रतौ विनि-
युक्तं । स विनियोग आश्वलायनेन चतुर्थाध्यायस्य त्रयोदशे
खंडे सूत्रितः । अवा नो अग्न इति षडग्निमौलेऽग्निं
दूतमिति । तत्र हीनपादग्रहणात्सूक्तनिश्चयः । सूक्तं सूक्तादौ
हीने पादे आ० १. १. । इति परिभाषितत्वात् । तस्मि-
न्सूक्ते प्रथमाया ऋचो द्वितीयस्यां पवमानेष्टौ स्विष्टकृतो
याज्यात्वेन विनियोगः । स च द्वितीयाध्यायस्य प्रथमखंडे
सूत्रितः । साहचान्विद्या अभियुजोऽग्निमौले पुरोहितमिति
संयाज्ये इति । तत्र कृतज्ञपादग्रहणाद्विगलवगम्यते । ऋचं
पादग्रहणे । आ० १. १. । इति परिभाषितत्वात् । तथा
संयाज्ये इत्युक्ते सौविष्टकृतौ प्रतीयात् । आ० १. २. । इति
परिभाषितत्वात्स्विष्टकृतत्वं बंधनिश्चयः । तत्रापि द्वितीयमंत्र-
त्वेनोदाहृतत्वाद्याज्यात्वं । यद्यपि साहचानित्यनया पुरोनुवाक्य-
येव देवताया अनुस्मरणरूपसंस्कारः सिद्धः । तथापि याज्या-
नुवाक्ययोः समुच्चयोः द्वादशेऽध्याये चतुर्थपादे मौमांसित ॥

पुरोनुवाक्यया याज्या विकल्प्या वा समुच्चिता ।

विकल्प्यान्यतरणैव देवतायाः प्रकाशनात् ॥

पुरोनुवाक्यासमाख्यानाद्वचनाच्च समुच्चयः । देवता-
प्रकाशनकार्यस्यैकत्वात् । युग्मयोर्यथा विकल्पस्तथैवैकयुग्मयो-
रेतयोरिति चेत् । मैवं । पुरोनुवाक्येति समाख्याया उत्तर-

कालीनयाज्यामंतरेणानुपपत्तेः । किंच पुरोनुवाक्यामनूच्या
याज्यया जुहोतीति प्रत्यक्षवचनेन देवतोपलक्षणहविःप्रदान-
कार्ये भेदोक्तिपुरःसरं साहित्यं विधीयते । तस्मात्समुच्चय
इति ॥

एतच्चाग्निमित्यादिसूक्तं नवचं । अग्निं नय मधुच्छंदा
वैश्वामित्र इत्यनुक्रमणिकायामुक्तत्वात् । विश्वामित्रपुत्रो
मधुच्छंदोनामकस्तस्य सूक्तस्य द्रष्टृत्वात्तदीय ऋषिः । ऋष
गताविति धातुः । सर्वधातुभ्य इन् । उ० ४. ११८. ।
इगुपधात्कित् । उ० ४. १२१. । वेदप्राप्त्यर्थं तपोऽनुतिष्ठतः
पुरुषान्स्वयंभूर्वेदपुरुषः प्राप्नोत् । तथा च श्रूयते । अजाह्न
वै पृथ्वींस्तपस्यमानान्ब्रह्म स्वयंभ्वस्थानर्षत्तद्वषयो ऽभवन्निति ।
तथातीन्द्रियस्य वेदस्य परमेश्वरानुग्रहेण प्रथमतो दर्शनादृषित्व-
मित्यभिप्रेत्य स्मर्यते । युगांतेऽतर्हि तान्खेदान्खेतिहासान्-
हर्षयः । लेभिरे तपसा पूर्वमनुज्ञाता स्वयंभुवेति । ऋष्यादि-
ज्ञानाभावे प्रत्यवायः स्मर्यते । अविदित्वा ऋषिं छंदो देवतं
योगमेव च ॥ योऽध्यापयेज्जपेद्वापि पापीयान्ज्ञायते तु सः ॥
ऋषिच्छंदोदेवतानि ब्राह्मणार्थं स्वराद्यपि । अविदित्वा
प्रयुंजानो मंत्रकंठक उच्यत इति । वेदनविधिश्च स्मर्यते ।
स्वरो वर्णोऽक्षरं मात्रा विनियोगोऽर्थ एव च । मंत्रजिज्ञास-
मानेन वेदितव्यं पदे पद इति । अग्निमित्यादिसूक्तस्य
छंदोऽनुक्रमणिकायां यद्यप्यत्र नोक्तं तथापि परिभाषायामेव-
मुक्तं ॥ आदौ गायत्रं प्राक् हिरण्यस्तूपादिति । हिरण्य-
स्तूप ऋषिर्येषां मंत्राणां वक्ष्यते ततः प्राचीनेषु मंत्रेषु सामान्येन
गायत्रं छंद इत्यर्थः । पुरुषस्य पापसंबंधं वारयितुमाच्छादक-

त्वाच्छंद इत्युच्यते । तच्चारण्यकांडे समान्नायते । छादयंति
ह वा एनं छंदांसि पापात्कर्मण इति । अथ वा चोयमानग्नि-
संतापस्याच्छादकत्वाच्छंदः । तच्च तैत्तिरीया आमनन्ति ।
प्रजापतिरग्निमचिनुत । स क्षुरपविर्भूत्वातिष्ठत् । तं देवा
विग्भतो नोपायन् । ते छंदोभिरात्मानं छादयित्वोपायन् ।
तच्छंदसां छंदस्त्वमिति । यद्वाप मृत्युं वारयितुमाच्छा-
दयतीति छंदः । तदपि छंदोग्योपनिषद्याम्नातं । देवा वै
मृत्योर्विभ्युः । त्रयीं विद्यां प्राविशन् । ते छंदोभिरात्मान-
माच्छादयन् । यदेभिराच्छादयंस्तच्छंदसां छंदस्त्वमिति ॥
तथा द्योतनार्थदीव्यतिधातुनिमित्तं देवशब्द इत्येतदाम्नायते ।
दिवा वै नोऽभूदिति तद्देवानां देवत्वमिति । अतो दीव्यतीति
देवः । मंत्रेण द्योत्यत् इत्यर्थः । अस्मिन् सूक्ते स्तूयमान-
त्वादग्निर्देवः । तथा चानुक्रमणिकायामुक्तं । मंडलादिष्वाग्ने-
यमैन्द्रादिति । तस्य सूक्तस्य प्रथमाष्टकं भगवान्वेदपुरुष
आह ।

ॐ अग्निमौले पुरोहितं यज्ञस्य देवमृत्विजं । होतारं

रत्नधातमं ॥ १ ॥

अग्निं । ईले । पुरोऽहितं । यज्ञस्य । देवं । मृत्विजं ।

होतारं । रत्नधातमं ॥ १ ॥

अग्निनामकं देवमौले । स्तौमि । ईड स्तुती धा० २४, ८. ।
इति धातुः । डकारस्य लकारो बह्वृचाध्येटसंप्रदायप्राप्तः ।
तथा च पठ्यते । अजमध्यस्थडकारस्य लकारं बह्वृचा जगुः ।
अजमध्यस्थटकारस्य लहकारं वै यथाक्रममिति ॥ मंत्रस्य
होता प्रयोज्यत्वादहं होता स्तौमिति लभ्यते । कौटुशमग्निं ।

यज्ञस्य पुरोहितं । यथा राज्ञः पुरोहितस्तदभौष्ट' संपादयति
 तथाग्निरपि यज्ञस्यापेक्षितं होमं संपादयति । यद्वा यज्ञस्य
 संबंधिनि पूर्वभाग आहवनीयरूपेणावस्थितं । पुनः कौटुशं ।
 देवं । दानादिगुणयुक्तं । पुनः कौटुशं । होतारमृत्विजं ।
 देवानां यज्ञेषु होतृनामक ऋत्विगग्निरेव । तथा च श्रूयते ।
 अग्निर्वै देवानां होतेति । पुनरपि कौटुशं । रत्नधातमं ।
 यागफलरूपाणां रत्नानामतिशयेन धारयितारं पोषयितारं वा ।
 अत्राग्निशब्दस्य यास्को बहुधा निर्वचनं दर्शयति । नि० ७,
 १४. । अथातोऽनुक्रमिष्यामोऽग्निः पृथिवीस्थानस्तं प्रथमं
 व्याख्यास्यामोऽग्निः कस्मादग्रणीर्भवत्यग्रं यज्ञेषु प्रणीयतेऽगं
 नयति संनयमानोऽक्तोपनो भवतीति स्थीलाष्टीविर्न क्तोपयति
 न स्नेहयति त्रिभ्य आख्यातेभ्यो जायत इति शाकपूणिरिता-
 दक्ताद्गृधाद्वा नीतात्स खल्वेतेरकारमादत्ते गकारमनक्तेर्वा
 दहतेर्वा नीः परस्तस्यैषा भवतीति । अग्निमौल इति ।
 अस्यायमर्थः । सामान्येन सर्वदेवतानां लक्षणस्याभिहित-
 त्वादनंतरं यतः प्रतिपदं विशेषेण वक्तव्यत्वमाकांचितमतोऽ-
 नुक्रमेण वक्ष्यामः । तच्च पृथिवीलोके स्थितोऽग्निः प्रथमं
 व्याख्यास्यते । कस्मात्प्रवृत्तिनिमित्तादग्निशब्देन देवताभि-
 धीयत इति प्रश्नस्याग्रणीरित्यादिकमुत्तरं । देवसेनामग्रे स्वयं
 नयतीत्यग्रणीः । एतदेकमग्निशब्दस्य प्रवृत्तिनिमित्तं । तथा
 च ब्राह्मणांतरं । अग्निर्वै देवानां सेनानीरिति । एतदेवाभि-
 प्रेत्य बह्वृचा मंत्रब्राह्मणे आमनन्ति । अग्निर्मूर्खं प्रथमो
 देवतानामिति मंत्रः । अग्निर्वै देवानामवम इति ब्राह्मणं ।
 तथा तेत्तिरोयाश्चामनन्ति । अग्निरग्रे प्रथमो देवतानामिति

संज्ञः । अग्निरवमो देवतानामिति च । वाजसनेयिनस्त्वेष-
 मासन्ति । स वा एषोऽग्रे देवतानामजायत तस्मादाग्निर्नामिति ।
 यज्ञेष्वग्निहोत्रेष्टिपशुसोमरूपेष्वग्रं पूर्वदिग्वर्त्याहवनीयदेशं
 प्रति गार्हपत्यावर्णीयत इति द्वितीयं प्रवृत्तिनिमित्तं ।
 संनयमानः सम्यक् स्वयमेव प्रह्वीभवन्नंगं स्वकीयं शरीरं नयति
 काष्ठदाहे हविःपाके च प्रेरयतीति तृतीयं प्रवृत्तिनिमित्तं ।
 स्थूलाष्टीविनामकस्य महर्षेः पुत्रो निरुक्तकारः कश्चिदक्लोपन
 इत्यग्निशब्दं निर्वृत्ति । तत्र न क्लोपयतीत्युक्ते न स्नेहयति ।
 किंतु काष्ठादिकं रुद्धयतीत्युक्तं भवति । शाकपूणिनामको
 निरुक्तकारो धातुत्रयादग्निशब्दनिष्पत्तिं मन्यते । इत इण्
 गतौ । धा० १४, २६ । इति धातुः । अक्तोऽंजू व्यक्ति-
 स्त्रक्षणगतिषु । धा० २८, २१ । इति धातुः । दध्नी दह
 भस्मीकरणे । धा० २१, २३ । इति धातुः । नीतो णीञ्
 प्रापणे । धा० २२, ५ । इति धातुः । अग्निशब्दो ह्यकार-
 गकारनिशब्दानपेक्षमाण एतिधातोरुत्पन्नादयनशब्दादकारमा-
 दत्ते । अनक्तिधातुगतस्य ककारस्य गकारादेशं कृत्वा तमादत्ते ।
 यद्वा दहतिधातुजन्याद्दध्नीशब्दाद्गकारमादत्ते । नीरिति नयति-
 धातुः । स च ऋसो भूत्वा परो भवति । ततो धातुद्वयं
 मिलित्वाग्निशब्दो भवति । यज्ञभूमिं गत्वा स्वकीयमंगं
 नयति काष्ठदाहे हविःपाके च प्रेरयतीति समुदायार्थः ।
 तस्माद्दध्नीशब्दार्थस्य देवताविशेषस्य प्राधान्येन स्तुतिदर्शनायै-
 षाग्निमौल इत्युगभवतीति । तामेतामृचं यास्क एवं व्याख्या-
 तवान् । अग्निमौलेऽग्निं याचामौलिरध्येषणाकर्मा पूजाकर्मा
 वा पुरोहितो व्याख्यातो यज्ञस्य देवो दानाद्वा दीपनाद्वा

द्योतनाद्वा द्युस्थानो भवतीति वा यो देवः सा देवता होतारं
 ह्वातारं जुहोतेर्होतैर्यौर्णवाभो रत्नधातमं रमणीयानां धनानां
 दातृतमं नि० ७. १४. । इति । अस्यायमर्थः । ईडतिधातोः
 स्तुत्यर्थत्वं प्रसिद्धं । धातूनामनेकार्थत्वमिति न्यायमाश्रित्य
 याच्ञाध्येषणापूजा अप्यबोचितत्वात्तदर्थतया व्याख्याताः ।
 पुरोहितशब्दो द्वितीयेऽध्याये नि० २. १२. । यद्देवापिः शं
 तनवे पुरोहित इत्येतामृचमुदाहृत्य पुर एनं दधातीति
 व्याख्यातः । तैत्तिरीयाश्च पौरोहित्ये स्पष्टमानस्य पञ्चनुष्ठानं
 विधाय तत्फलत्वेन पुर एनं दधत इत्यामनन्ति । देवशब्दो
 दानदीपनद्योतनानामन्यतममर्थमाचष्टे । यज्ञस्य दाता
 दीपयिता द्योतयितायमग्निरित्युक्तं भवति । दीपनद्योतनयो-
 रेकार्थत्वेऽप्यस्ति धातुभेदः । यदग्रप्यग्निः पृथिवीस्थानस्तथापि
 देवान्प्रति हविर्वहनाद्युस्थानो भवति । देवशब्ददेवताशब्दयोः
 पर्यायत्वान्मन्त्रप्रतिपाद्या काचिदग्निरित्यतिरिक्ता देवता
 नान्वेषणीया । दोहशब्दस्य ह्वयतिधातोरुत्पन्नत्वेन देवानामा-
 ह्वातारमिति । और्णवाभनामकस्तु मुनिर्जुहोतिधातोरुत्पन्नो
 होहशब्द इति मन्यते । अग्नेश्च होहत्वं होमाधिकरणत्वेन
 द्रष्टव्यं । रत्नशब्दो द्वितीयाध्याये मघमित्यादिष्वष्टाविंशतौ
 धननामसु पठितः । रमणीयत्वाद्वत्त्वं । दधातिधातुरत्र
 दानार्थवाचीति । तदिदं निरुक्तकारस्य यास्कस्य मन्त्रव्याख्यानं ।
 अथ व्याकरणप्रक्रियोच्यते । अग्निधातोर्गत्यर्थात् । धा० ५. ३८ ।
 अंगेर्नलोपश्चेत्यौणादिकसूत्रेण । उ० ४. ४१. । निप्रत्ययः ।
 इदित्त्वान्नुमागमेन प्राप्तस्य नकारस्य । पा० ७. १. ४८. ।
 लोपश्च भवति । अंगति स्वर्गे गच्छति हविर्नेतुमित्यग्निः ।

तत्र धातोः । पा० ६. १. १६२. । इत्यकार उदात्तः । आद्यु-
दात्तश्च । पा० ३. १. ३. । इति प्रत्ययगत इकारोऽप्युदात्तः ।
अनुदात्तं पदमेकवर्जं । पा० ६. १. १४८. । इति द्वयोरन्य-
तरमुदात्तमवशिष्येतरस्यानुदात्तत्वं प्राप्तं । तत्र धातुस्वरौ
प्रथमतोऽवस्थिते सति पश्चादुपदिश्यमानः प्रत्ययस्वरौऽवशिष्यते ।
सति शिष्टस्वरौ बलीयान् । पा०. ६. १. १५८. ८. । इति
हि न्यायः । ततोऽंतोदात्तमग्निप्रातिपदिकं । अनुदात्तौ
सुप्तिता । पा० ३. १. ४. । इत्यमित्येतद्वितीयैकवचनम-
नुदात्तं । तस्मामि पूर्वः । पा० ६. १. १०७. । इति
यत्पुर्वरूपं तदुदात्तमेकदेश उदात्तेनोदात्तः । पा० ८. २. ५. ।
इति सूत्रितत्वात् । अग्निशब्दो धातुजन्नेति मते सेयं प्रक्रिया
सर्वापि द्रष्टव्या । मतद्वयं यास्केन प्रदर्शितं । नामान्याख्यात-
जानीति शाकटायनो नैरुक्तसमयश्च । न सर्वाणीति गार्ग्यो
वैयाकरणानां चैके । नि० १. १३. । इति । गार्ग्यस्य मते-
ऽग्निशब्दस्याखंडप्रातिपदिकत्वात्किंफोऽंत उदात्तः । फि०
१. १. । इत्तंतोदात्तत्वं । पूर्वोक्तेष्वग्रणीरित्यादिनिर्वचनेषु प्रकृति-
प्रत्ययाद्यशेषप्रक्रिया यथोचितं कल्पनीया । एतदेवाभिप्रेत्य
यास्क आह । अथ निर्वचनं । तद्येषु पदेषु स्वरसंस्कारौ
समर्थौ प्रादेशिकेन गुणेनान्वितौ स्यातां तथा तानि निर्नूया-
दयानन्वितेऽर्थेऽप्रादेशिके विकारेऽर्थनित्यः परीक्षेत केनचिद्वृत्ति-
सामान्येनाविद्यमाने सामान्येऽप्यक्षरवर्णसामान्यान् त्वेव न
निर्नूयात् । नि० २. १. । इति । अस्यायमर्थः । तत्तत्र
निर्वचनीयपदसमूहसध्ये येष्वग्न्यादिपदेषु पूर्वोक्तरीत्या
स्वरसंस्कारौ समर्थौ व्याकरणसिद्धौ स्यातां । स्वर उदात्तादिः ।

संस्कारो निप्रत्ययादिः । किञ्च तौ स्वरसंस्कारौ प्रादेशिकेन गुणेनान्वितौ स्यातां । शब्दस्यैकदेशः पूर्वोक्तोऽगिधातुः प्रदेशः । तत्र भवो गुणो गतिरूपोऽर्थः । तेनान्वितौ । तान्यग्न्यादिपदानि तथा व्याकरणानुसारेण निर्ब्रूयात् । तच्च निर्वचनमस्माभिः प्रदर्शितं । अथ पूर्वोक्तवैलक्ष्येन कश्चित्स्वेन विवक्षितोऽर्थो नान्वितस्तस्मिन्शब्देऽनुगतो न भवेत् । तस्मैव व्याख्यानमप्रादेशिके विकार इति । अग्रनयनादिरूपः क्रियाविशेषो विकारः । स च प्रदेशेनाग्निशब्दैकदेशेनात्र नाभिधोयत इत्यप्रादेशिकः । एवं सति यः पुमानर्थनित्यः स्वविवक्षितेऽर्थे नियतो तिर्बन्धवान् । ब्राह्मणानुसारेण वा देवतांतरविशेषणत्वेन योजयितुं वा स निर्वन्धः । तदानीं स पुमान्केनचिद्भृतिसामान्येन स्वविवक्षितमर्थं परीक्षेत । तस्मिन्शब्दे योजयेत् । वृत्ति क्रिया । तद्रूपेण सासान्यं सादृश्यं । अस्माभिश्चाग्रनयनादिरूपं क्रियात्वसामान्यमुपजीत्याश्रणीत्वादर्थो योजितः । तदिदं यास्काभिमतं निर्वचनं । स्थौलाष्ठौविरचरसाम्यान्निर्वृत्ति । अक्तोपनशब्दस्यादौ निषेधार्थमकाररूपमक्षरं विदग्धते । अग्निशब्दस्याप्यादावकारोऽस्ति । तदिदमक्षरसाम्यं । शाकपूणिस्तु वर्णसाम्यान्निर्ब्रूते । दग्धशब्दाग्निशब्दयोर्गकारवर्णेन साम्यं । सर्वथापि निर्वचनं न त्याज्यमिति ॥ इल इत्येतत्पदं कृदक्षमप्यनुदात्तं । डिङितिङः । पा० ८, १, २८, । इत्यतिर्डङंतादग्निशब्दात्परस्मैल इत्यस्य तिङ्ङितस्य निघातविधानात् । पदद्वयसंहिताकाले लोकारस्य धातुगतस्योदात्तादनुदात्तस्य स्वरितः । पा० ८, ४, ६६, । इति स्वरितत्वं । तस्मादूर्ध्वभाविन

एकारस्य तिङ्प्रत्ययरूपस्य स्वरिताक्षंहितायामनुदात्तानाम् ।
पा० १. २. ३८. । इत्येकश्रुत्यं प्रचयनामकं भवति । पुरः-
शब्दोऽतोदात्तः । अयं पुरो भव इत्यत्र तथैवान्नातत्वात् ।
पूर्वाधरावराणामसि पुरधवस्त्रैषां । पा० ५. ३. ३८. । इति
पूर्वशब्दादसुप्रत्ययः पुरादेशश्च । ततोऽत्र प्रत्ययस्वरः । पा०
३. १. ३. । धाजो निष्ठायां दधातेर्हिः । पा० ७. ४. ४२. ।
इत्यादेशे सति प्रत्ययस्वरेणांतोदात्तो हितशब्दः । तत्र समासां-
तोदात्तत्वे प्राप्ते । पा० ६. १. २२३. । तदपवादत्वेन तत्पुरुषे
तुल्यार्थेत्यादिना । पा० ६. २. २. । अव्ययपूर्वपदप्रकृतिस्वरत्वं ।
यद्वा पुरोऽव्ययं । पा० १. ४. ६७. । इति गतिसंज्ञायां
गतिरनंतरः । पा० ६. २. ४८. । इति पूर्वपदप्रकृतिस्वरत्वं ।
तत ओकार उदात्तः । अवशिष्टानामनुदात्तस्वरितप्रचयाः
पूर्ववद्द्रष्टव्याः । आद्याक्षरस्य संहितायां प्रचयप्राप्तौ । पा० १.
२. ३८. । उदात्तस्वरितपरस्य सन्नतरः । पा० १. २. ४०. ।
इत्यतिनौचोऽनुदात्तः । यद्यपि पदकाले हितशब्दांतर्गतस्वे-
कारस्य स्वरितत्वं दुर्लभमुदात्तपरत्वाभावात् । मात्रा ऋक्स-
स्तावदवग्रहांतरमिति । प्रा० १. ३. १. । प्रातिशाख्येऽवसान-
विधानात् । तैत्तिरीया अनुदात्तमेवाभिधीयते । तथापि
यथा संधीयमानानामनेकोभवतां स्वरः । उपदिष्टस्तथा
विद्यादक्षराणामवग्रहे । प्रा० ३. ३. ५. । इति प्रातिशाख्ये
ऽभिदेशादिष्टसिद्धिः । यजयाचेत्यादिना । पा० ३. ३. ८०. ।
यजतेर्नङ्प्रत्यये सत्यंतोदात्तो यज्ञशब्दः । विभक्तेः सुप्स्वरे-
णानुदात्तत्वे सति पा० ३. १. ४. । पश्चात्स्वरितत्वं । देवशब्दः
यचाश्चजंतः । पा० ३. १. १३४. स च फिदस्वरेण । फि० १. १. ।

प्रत्ययस्वरिण । पा० ३. १. ३. । चित्स्वरिण । पा० ६. १. १६३. वांतोदात्तः । ऋत्विक्षब्द ऋतौ यजतीति विग्रहे सत्यृत्विगदष्टक् । पा० ३. २. ५८. । इति निपातितः । गतिकारकोपपदात्कृत । पा० ६. २. १३८. । इति कदुत्तरपदप्रकृतिस्वरिणांतोदात्तः । विभक्तिस्वरः पूर्ववत् । होत्वृत् शब्दस्तृन्प्रत्ययांतः । पा० ३. ३. १३५. । नित्स्वरिणाद्युदात्तः । पा० ६. १. १८७. । स्वरितप्रचयौ पूर्ववत् । रत्नशब्दो नन्विषयस्यानिसंतस्य । फि० २. ३. । इत्याद्युदात्तः । तथा चान्नायते रत्नं धातेति । रत्नानि दधातीति विग्रहः । समासत्वादंतोदात्तो रत्नधाशब्दः । यद्वा कदुत्तरपदप्रकृतिस्वरः । तमप्रत्ययस्य । पा० ५. ३. ५५. । पित्स्वरिणानुदात्ते सति । पा० ३. १. ४. । स्वरितप्रचितौ । संहितायामाद्याक्षरस्य प्रचयो द्वितीयाक्षरस्य सन्नतरत्वमिति । वेदावतार आद्याया ऋचोऽर्थश्च प्रपंचितः । विज्ञातं वेदगांभीर्यमथ संचिष्य वर्ण्यते ॥

आग्नेयसूक्तस्य द्वितीयामृचमाह ॥

अग्निः पूर्वेभिर्ऋषिभिरीड्यो नूतनैरुत । स देवां एह

वक्षति ॥ २ ॥

अग्निः । पूर्वेभिः । ऋषिभिः । ईड्यः । नूतनैः । उत ।

सः । देवान् । आ । इह । वक्षति ॥ २ ॥

अयमग्निः पूर्वेभिः पुरातनैर्भृग्वंगिरःप्रभृतिभिर्ऋषिभिरीड्यः स्तुत्यो नूतनैरुतदानीतनैरस्माभिरपि स्तुत्यः । सोऽग्निः स्तुतः सन्निह यज्ञे देवाग्हविर्भुज आवक्षति । वह प्रापण इति धातुः । आवहत्वित्यर्थः । पूर्वेभिरित्यत्र बहुलं कंदसि । पा० ७. १.

१०. । इति भिन्न ऐसादेशाभावः । पूर्वं पर्वं सर्वं पूरण इति ।
धातुः । पूर्वतिधातोरनप्रत्यय औणादिकः । इन्प्रत्ययांत
ऋषिशब्द ऋष्यधकेति निपातनात् पा० ४. १. ११४. ।
लघूपधगुणाभावः किम्वत्ययो वात्र ज्ञेयः । उ०. ४. १२१. ।
तौ शब्दौ नित्स्वरेणाद्युदात्तौ । ईद्व्यशब्दस्य ण्यवत्ययां-
तत्वात्तित्स्वरितम् । पा० ६. १. १८५. । इति स्वरिति
शेषानुदात्तत्वे च प्राप्ते तदपवादत्वेनेडवंदेत्यादिना । पा० ६.
१. २१४. । आद्युदात्तत्वं । नवस्य नू त्सनपृखाश्च । पा०
५. ४. ३०. २. । इति वार्त्तिकेन नवशब्दस्य नू इत्यादेशस्तन-
नप्रत्ययश्च महावार्त्तिके विहितः । ततो नित्स्वरेणाद्युदात्तः ।
अवशिष्टस्वरा अग्न्यादिषु नूतनांतेषु पूर्ववदुच्चेयाः । उतशब्दो
यद्यपि विकल्पार्थं प्रसिद्धस्तथापि निपातत्वेनानेकार्थत्वादौ-
चित्येनात्र समुच्चयार्थो द्रष्टव्यः । उच्चावचेष्वर्थेषु निपतन्तीति
निपातत्वं । तर्हि निपाता आद्युदात्ताः । फि० ४. १२. ।
इत्युकारस्योदात्तः प्राप्त इति चेत् । न । प्रातःशब्दवदंतोदात्त-
त्वात् । यथा प्रातःशब्दोऽंतोदात्तत्वेन स्वरादिषु पठितः ।
एवमुतशब्दस्यापि पाठो द्रष्टव्यः स्वरादेराकृतिगणत्वात् । यद्वा ।
एवादीनामंतः । फि० ४. १३. । इत्थंतोदात्तः । स इत्यत्र
फिदस्वरः । देवशब्दः पूर्ववत् । देवानित्यस्य नकारस्य
संहितायां दीर्घादटि । पा० ८. ३. ८. । इति रुत्वं । अत्रानु-
नासिकः । पा० ८. ३. २. । इत्यनुवृत्तावातोऽटि नित्यम् ।
पा० ८. ३. ३. । इत्याकारः सानुनासिकः । भोभगो । पा०
८. ३. १७. । इति रोयकारः । स च लोपः शाकल्यस्य । पा०
८. ३. १८. । इति लुप्यते । तस्मासिद्धत्वात् पा० ८. २. १. ।

न पुनः संधिः कार्यः । आडो निपातत्वादाद्युदात्तत्वं ।
इदमो ह्यप्रत्यये सति निष्पन्नत्वात् । पा० ५. ३. १२. । इहशब्दे
प्रत्ययस्वरः । वहतिधातोर्लोड्यै छांदसो लृट् । तस्य प्रत्यय-
गतस्य यकारस्य लोपोऽपि छांदसः । यद्वा लेटि सिव्वदुलम् ।
पा० ३. १. ३४. । इति सिप्प्रत्ययः । लेटोऽडाटौ । पा०
३. ४. ८४. । इत्यडागमश्च । ततो वक्षतीति संपद्यते । तस्य
तिङंतत्वान्निघातः । संहितांस्वराः पूर्ववत् ॥

आधाने ढतौयेष्टौ प्रथमाज्यभागस्यानुवाक्या सूक्तगता ढतीया ।
तां ढतीयामृचमाह ॥

अग्निना रयिमश्रवत्पोषमेव दिवेदिवे । यशसं वीरवत्तमं ॥ ३ ॥
अग्निना । रयिं । अश्रवत् । पोषं । एव । दिवेऽदिवे । यशसं ।
वीरवत्ऽतमं ॥ ३ ॥

योऽयं होत्रा स्तुत्योऽग्निस्तेनाग्निना निमित्तभूतेन यज-
मानो रयिं धनमश्रवत् । प्राप्नोति । कौटुशं रयिं । दिवे
दिवे पोषमेव । प्रतिदिनं पुष्यमाणतया वर्द्धमानमेव । न तु
कदाचिदपि क्षीयमाणं । यशसं । दानादिना यशोयुक्तं ।
वीरवत्तमं । अतिशयेन पुत्रभृत्यादिवीरपुरुषोपेतं । सति हि
धने पुरुषाः संपद्यन्ते ॥ रयिशब्दो मघमित्यादिधननामसु
पठितः । तत्र फिट्स्वरः । अश्रोतेर्धातोर्लेटि व्यत्ययेन तिप् ।
इतश्च लोपः । पा० ३. ४. ८७. । इतोकारलोपः । लेटोऽडाटौ
पा० ३. ४. ८४. । इत्यडागमः । ततोऽश्रवदिति भवति ।
तस्य निघातः । घञंतत्वात् । पा० ६. १. १८७. । पोषशब्द
आद्युदात्तः । एवशब्दस्य निपातत्वेऽप्येवादीनामंत इत्यं-
तोदात्तत्वं । वकारांतादिवृशब्दात्परस्याः सप्तम्याः सुपां सुलुक् ।

पा० ७. १. ३८. । इत्यादिना शेषावे सति । सावेकाच
इत्यादिना । पा० ६. १. १६८. । ऊडिदंपदादीत्यादिना वा ।
पा० ६. १. १७१. । तस्योदात्तत्वं । नित्यवीप्सयोः । पा० ८.
१. ४. । इति द्विर्भागे सत्युत्तरभागस्यानुदात्तं च । पा० ८.
१. ३. । इत्यनुदात्तत्वं । यशोऽस्यास्तीति विग्रहे सत्यशं-
आदिभ्योऽच् । पा० ५. २. १२७. । इत्यच्प्रत्ययः । चित्स्वरं
व्यत्ययेन बाधित्वा मध्योदात्तत्वं । फिट्स्वरणांतोदात्तादौर-
शब्दादुत्तरयोर्मतुसमपोः पित्त्वादनुदात्तत्वं । क्लृप्तनुड्भ्याम् ।
पा० ६. १. १७६. । इति तु न । साववर्णांतत्वात् । न
गोश्चन् । पा० ६. १. १८२. । इति प्रतिषेधः ॥

अभिज्ञवषडहस्य मध्यवर्तिषूक्त्येषु तृतीयस्रवने मैत्रावरु-
णस्याग्ने यं यज्ञमित्यादिको वैकल्पिकोऽनुरूपस्तुचः । एतच्च
सप्तमाध्याय एह्यु चित्यादिखंडे सूत्रितं । अग्निं वो वृधंतमग्ने
यं यज्ञमध्वरं । आ० ७. ८. । इति । तस्मिंस्तृचे या प्रथमा सा
सूक्ते चतुर्थी । तामेतां चतुर्थीमृचमाह ॥

अग्ने यं यज्ञमध्वरं विश्वतः परिभूरसि । स इदेषु

गच्छति ॥ ४ ॥

अग्ने । यं । यज्ञं । अध्वरं । विश्वतः । परिभूः ।

असि । सः । इत् । देवेषु । गच्छति ॥ ४ ॥

हे अग्ने त्वं यं यज्ञं विश्वतः सर्वासु दिक्षु परिभूः परितः
प्राप्तवानसि स इत् स एव यज्ञो देवेषु प्रणेतुं त्वमिं स्वर्गे गच्छति ।
प्राच्यादिचतुर्दिगंतेश्चाहवनीयमार्जालीयगार्हपत्याग्नौघ्रीयस्थानै-
ष्वग्निरस्ति । परिशब्देन होत्रियादिधिष्ययव्याप्तिर्विवक्षिता ।
कौटुशं यज्ञं । अध्वरं । हिंसारहितं । न ह्यग्निना सर्वतः

पालितं यज्ञं राक्षसादयो हिसितुं प्रभवन्ति । अग्निशब्दस्य
षाष्टिकं । पा० ६. १. १८८. । आमंत्रिताद्युदात्तत्वं । न
विद्यते ध्वरोऽस्येति बहुव्रीहौ नञ्सुभ्यां । पा० ६. ३. १७२. ।
इत्यंतोदात्तत्वं । विश्वत इत्यत्र तसिलः प्रत्ययस्वरत्वं बाधित्वा
पूर्ववर्णस्य लिति । पा० ६. १. १८६. । इत्युदात्तत्वं ।
परिभूरित्यत्राथ्यपूर्वपदप्रकृतिस्वरत्वे प्राप्ते । पा० ६. २. २. ।
तदपवादत्वेन कृदुत्तरपदप्रकृतिस्वरत्वं । पा० ६. २. १३८. ।
असीति । तडंतस्य यदुत्तान्नित्यं । पा० ८. १. ६६. । इति
निघाताभावः ॥

पंचमीसृचमाह ॥

अग्निर्होता कविक्रतुः सत्यश्चित्रश्रवस्तमः । देवो देवेभिरा
गमत् ॥ ५ ॥

अग्निः । होता कविऽक्रतुः । सत्यः । चित्रश्रवःऽतमः ।

देवः । देवेभिः । आ । गमत् ॥ ५ ॥

अयमग्निर्देवोऽन्यैर्देवैर्हविर्भोजिभिः सहागमत् । अस्मिन्यज्ञे
समागच्छतु । कीदृशोऽग्निः । होता होमनिष्पादकः ।
कविक्रतुः । कविशब्दोऽत्र क्रांतवचनो न तु मेधाविनाम ।
क्रतुः प्रज्ञानस्य कर्मणो वा नाम । ततः क्रांतप्रज्ञः क्रांतकर्मा
वा । सत्यः । अनृतरहितः । फलमवश्यं प्रयच्छतीत्यर्थः ।
चित्रश्रवस्तमः । श्रूयत इति श्रवः कीर्तिः । अतिशयेन
विविधकीर्तियुक्तः ॥ कविक्रतुश्चित्रश्रवस्तम इत्यत्रोभयत्र
बहुव्रीहित्वात्पूर्वपदप्रकृतिस्वरत्वं । सत्सु साधुः सत्यः सत्याद-
शपथे । पा० ५. ४. ६६. । इत्यत्रांतोदात्तो हरदत्तेन निपातितः ।

लोडेतस्य गच्छत्विति शब्दस्य कृत्वाभावः । उकारलोपश्चादसः ।
ततो रूपं गमदिति भवति । स्पष्टमन्यत् ॥

॥ इत्युक्तांहितायां वेदार्थप्रकाशे प्रथमकाण्डस्य प्रथमाध्याये
प्रथमो वर्गः ॥

आग्नेयसूक्ते षष्ठीमृचमाह ॥

यदंग दायुषे त्वमग्ने भद्रं करिष्यसि । तवेत्तत्सत्यमंगिरः ॥ ६ ॥
यत् । अंग । दायुषे । त्वं । अग्ने । भद्रं । करिष्यसि । तव ।
इत् । तत् । सत्यं । अंगिरः ॥ ६ ॥

अंगेत्यभिमुखीकरणार्थो निपातः । अंगाग्ने हे अग्ने त्वं
दायुषे हविर्दत्तवते यजमानाय तत्प्रीत्यर्थं यद्भद्रं वित्तगृहप्रजा-
पशुरूपं कल्याणं करिष्यसि तद्भद्रं तवेत् । तवेव सुखहेतुरिति
शेषः । हे अंगिरोऽग्ने । एतच्च सत्यं न त्वच्च विसंवादोऽस्ति ।
यजमानस्य वित्तादिसंपत्तौ सत्यामुत्तरकृत्वनुष्ठानेनाग्नेरेव सुखं
भवति । भद्रशब्दार्थं शाक्यायनिन समामनन्ति । तद्वै पुरुषस्य
वित्तं तद्भद्रं गृहा भद्रं प्रजा भद्रं पशवो भद्रमिति ॥ अंग-
शब्दस्य तिपातत्वेऽपि । फि० ४. १२. । अभ्यादित्वादंतोदात्तत्वं
दाश्चान् साह्वान् । पा० ६. १. १२. । इति सूत्रेण दायु दान
इति धातोः कसुप्रत्ययो निपातितः । तत्र प्रत्ययस्वरः ।
आमंत्रितस्याग्निशब्दस्य पदात्सरत्वेनाष्टमिकानुदात्तत्वं । पा०
८. १. १६. । न शंकनौयं । अपादादौ । पा० ८. १. १८. ।
इति पर्युदस्तत्वात् । ततः षाष्टिकं । पा० ६. १. १८८. ।
आद्युदात्तत्वमेव । भद्रशब्दस्य नन्विषयत्वेन । फि० २. ३. ।
आद्युदात्तत्वप्रसक्तावपि भदि कल्याण इति धातोरुपरि रक्-
प्रत्ययेन निपातनात् । उ० २. १ २६. । अंतोदात्तत्वं । अस्मि-

न्वाक्ये यच्छब्दप्रयोगान्निपातैर्यद्यदिहंत । पा० ८. १. ३०. ।
 इति निघाते प्रतिषिद्धे स्थप्रत्ययस्वरण । पा० ६. १. ३३. ।
 सति शिष्टेन करिष्यसि शब्द उपांत्योदात्तः । तवेत्यत्र युष्म-
 द्दत्तदोर्द्धसि । पा० ६. १. २११. । इत्याद्युदात्तत्वं । अंगिरा
 अंगारा इति यास्कः । ऐतरेयिणोऽपि प्रजापतिदुहितृध्यानो-
 पाख्याने समामनन्ति । येऽंगारा आसंस्तेऽंगिरसोऽभवन्निति ।
 तस्मादंगिरोनामकमुनिकारणत्वादंगाररूपस्याग्नेरंगिरस्त्वं ।
 अत्र पदात्परत्वेनाष्टमिकानुदात्तत्वं ॥

अग्नौषोमप्रणयन उप त्वाग्ने इत्यादिकोऽनुवचनीयस्तृचः ।
 एतच्च ब्राह्मणे समान्नातं । उप त्वाग्ने दिवे दिव उप प्रियं
 यनिप्रतमिति तिस्रश्चैकां चान्वाहेति । तस्मिंस्तृचे या प्रथमा
 स्र सूक्ते सप्तमी । तामेतां सप्तमौष्टचमाह ।

उप त्वाग्ने दिवेदिवे दोषावस्तुर्विधा वयं । नमो भरंत

एमसि ॥ ७ ॥

उप । त्वा । अग्ने । दिवेऽदिवे । दोषाऽवस्तुः । धिया ।

वयं । नमः । भरतः । आ । इमसि ॥ ७ ॥

हे अग्ने वयमनुष्ठातारो दिवे दिवे प्रतिदिनं दोषावस्ता
 रात्रावहनि च धिया बुध्या नमो भरंतो नमस्कारं संपादयंत
 उप समौपे त्वैमसि । त्वामागच्छामः ॥ उपशब्दस्य निपात-
 स्वरः । फि० ४. १२. । त्वामौ द्वितीयायाः । पा० ८. १. २३. ।
 इति युष्मच्छब्दस्यानुदात्तस्वादेशः । दोषाशब्दो रात्रिवाची ।
 वस्त इत्यहर्वाची । इहसमासे कार्तिकौजपादित्वात् । पा० ६.
 २. ३८. । आद्युदात्तः । सावेकाचः । पा० ६. १. १६८. ।
 इति धियो विभक्तिरुदात्तः । नम इति निपातः । भरंत इत्यत्र

शपः पित्वाच्छतुर्लसार्वाधातुकत्वाच्चानुदात्तत्वे सति । पा० ३.
२. १२८. । धातुस्वरः शिष्यते । इमसीत्यत्रेदं तो मसिः ।
पा० ७. १. ४६. । इत्यादेशो निघातश्च ॥

अष्टमीमृचमाह ॥

राजंतमध्वराणां गोपामृतस्य दीदिविं । वर्धमानं स्वे दमे ॥ ८ ॥
राजंतं । अध्वराणां । गोपां । ऋतस्य । दीदिविं । वर्धमानं ।
स्वे । दमे ॥ ८ ॥

पूर्वमंत्रे त्वामुपेम इत्यग्निमुद्दिश्योक्तं । कौटुशं त्वां ।
राजंतं । दीप्यमानं । अध्वराणां राक्षसकृतहिंसारहितानां
यज्ञानां गोपां रक्षकं । ऋतस्य सत्यस्यावश्यं भाविनः कर्म-
फलस्य दीदिविं पौनःपुन्येन भृशं वा द्योतकं । आहुत्याधार-
मग्निं दृष्ट्वा शास्त्रप्रसिद्धं कर्मफलं स्मर्यते । स्वे दमे स्वकीयगृहे
यज्ञशालायां हविर्भिवर्धमानं ॥ राजंतं वर्धमानमित्यत्रोभयत्र
पूर्ववद्भातुस्वरः शिष्यते । दीदिविशब्दस्याभ्यस्तानामादिः ।
पा० ६. १. १८७. इत्याद्युदात्तत्वं । दमशब्दो वृषादित्वात् ।
पा०. ३. १. २०३. । आद्युदात्तः ॥

नवमोमृचमाह ॥

स नः पितेव सूनवेऽग्ने सूपायनो भव । सचस्त्रा नः

स्वस्तये ॥ ९ ॥

सः । नः । पिताऽइव । सूनवे । अग्ने । सुऽउपायनः । भव ।

सचस्त्र । नः । स्वस्तये ॥ ९ ॥

हे अग्ने स त्वं नोऽस्मादर्थे सूपायनः शोभनप्राप्तिमुक्तो भव ।
तथा नोऽस्माकं स्वस्तये विनाशराहित्यायं सचस्त्र समवेतो
भव । तत्रोभयत्र दृष्टान्तः । यथा सूनवे पुत्रार्थं पिता सुप्रापः

प्रायेण समवेतो भवति तद्वत् ॥ अस्मच्छब्दादेशस्य न
इत्येतस्मानुदात्तं सर्वं । पा० ८, १, १८, । इत्यनुदात्तत्वं ।
चादयोनुदात्ताः । फि० ४, १५, । इतीवशब्दोऽनुदात्तः ।
इवेन नित्यसमासः पूर्वपदप्रकृतिस्वरत्वं च वक्तव्यं । पा० २,
१, ४, १, । इति समस्तः पितेवेति शब्दो मध्योदात्तः । शोभन-
मुपायनं यस्येति बहुव्रीहौ नञ्सुभ्यामित्यन्तोदात्तत्वं । सचस्वे-
त्यन्तपदात्परत्वं नास्तीति न निघातः लसार्वधातुकानुदात्तत्वे
सति धातुस्वरवशेषः ॥

इति प्रथमस्य प्रथमे द्वितीयो वर्गः ॥

अग्निमील इत्यादिसूक्तमग्निष्टोमस्य प्रातरनुवाके यथा
विनियुक्तं तथा वायावायाहीत्यादयस्त्रिधाः प्रउगशस्ते विनि-
युक्ताः । तत्रेदं चिंत्यते । शस्त्रं किं देवतास्मरणरूपं संस्कारकर्म
किंवादृष्टफलं प्रधानकर्मेत्यत्र पूर्वपक्षं जैमिनिः सूत्रयामास ॥

स्तुतशस्त्रयोस्तु संस्कारो याज्यावद्देवताभिधानत्वादिति ॥ १ ॥
आज्ये स्तुवते पृष्टे स्तुवत प्रउगं शंसति निष्कोवस्यं शंसतीति
श्रूयते । तत्र स्तुतिः शंसनं च गुणिनिष्ठगुणाभिधानं । इन्द्रस्य
नु वीर्याणि प्रशोचमित्यत्र दृष्टत्वात् । एवं सति याज्यान्यायेन
गुणिन्या देवताया अभिधायकत्वेन स्तुतशस्त्रयोः संस्काररूपत्वम-
भ्युपेयं । याज्यायास्तद्रूपत्वं दशमाध्यायस्य चतुर्थपादे दृष्टार्थ-
लाभेन निर्णीतं । तद्वदत्रापि तुशब्दः प्रधानकर्मत्वं
व्यावर्तयति ॥ सिद्धांतितं पक्षं दूषयति ॥

अर्धेन त्वपकथ्येत देवतानान्नद्वौदनार्थस्य गुणभूतत्वा-
दिति ॥ २ ॥ तुशब्देन संस्कारत्वं वारयति । संस्कारपक्षे
प्रयोजनप्रशेन संतः स्त्रस्थानादपकथ्येत । कुतः । मन्त्रगतं

देवतावाचकं यदिन्द्रादि नामास्ति तच्चोदनयामंत्ररूपया प्रति-
पाद्यस्य देवतारूपस्वार्थस्य गुणभूतं । तस्माद्यत्र प्रधानभूत-
देवतास्ति तत्र गुणभूतो मन्त्रो नेतव्यः । तद्यथा । माहेन्द्रग्रह-
संनिधावभि त्वा शुरेत्ययं प्रगाथ आन्नातः । स चेन्द्रं प्रकाशयति
न तु महेन्द्रं । ततो यच्चैन्द्रं कर्म तत्रायं प्रगाथोऽपकर्षणीयः ।
तथा सति क्रममन्निधौ बाध्येयातां । तदेतत्सिद्धांतिनाभिहितं
दुषणं पूर्वपक्षी समाधत्ते ॥

वशावहा गुणार्थं स्यादिति ॥ ३ ॥ वाशब्दः प्रगाथस्यान्यत्र-
नयनं वारयति । मन्त्रे यदेतदिन्द्रशब्दाभिधानं तदेतन्महगुणो-
पलक्षणार्थं स्यात् । यथा सा वा एषा सर्वदेवत्वा यदजा वशा
वायव्यामालमेतत्प्राजावशाशब्देन चोदिते कर्मणि छागशब्देन
केवलेन युक्ता निगमा वशात्वगुणमप्युपलक्षयन्ति तद्वत् ।
तस्मान्महत्वगुणयुक्ते चोदिते कर्मणि निर्गुणेनेन्द्रशब्देनाभिधान-
मविरुद्धं । लोके ऽपि महाराजे केवलराजशब्दप्रयोगमपि
पश्यामः । तदेतत्समाधानं सिद्धांतो दूषयति ॥

न श्रुतिसमवायित्वादिति ॥ ४ ॥ यदुक्तं वशान्यायेन
राजन्यायेन वास्य ग्रहस्येन्द्रो देवता युज्यत इति । तन्न । देवता-
त्वस्य तच्चित्श्रुतिसमवायित्वात् । माहेन्द्रग्रह इत्यत्र सास्य
देवतेत्यस्मिन्नर्थे महेन्द्रशब्दाद्घाणौ च । पा० ४. २. २६. ।
इति महेन्द्रशब्दादण्प्रत्ययो विहितः । तस्मान्महेन्द्र एव देवता
नत्विन्द्रः । विपक्षे बाधमाह ॥

गुणज्ञानर्थक इति ॥ ५ ॥ यदीन्द्रो देवता स्यात्तदानौमैन्द्रग्रह
इत्येतावतैवार्थावगतौ माहेन्द्र इति महत्वगुणोऽनर्थकः स्यात् ।
चकारः पूर्वहेतुना समुच्चयार्थः । हेत्वन्तरमाह ॥

तथा याज्यापुरोक्षोरिति ॥ ६ ॥ इन्द्रमहेंद्रयोर्देवतयोर्भेदे
यथा महत्वगुणः सार्यकस्तथा याज्यापुरोनुवाक्ययोर्भेदोऽप्यस्मि-
न्नेव पक्षे उपपद्यते । एन्द्र सानसिमित्यादिके इन्द्रस्य याज्यापुरो-
नुवाक्ये । महां इन्द्रो य ओजसेत्यादिके महेंद्रस्य । पूर्व-
पक्षिणोक्ते वशादृष्टांति वैषम्यमाह ॥

वशायामर्थसमवायादिति ॥ ७ ॥ या वशा विधिवाक्ये
श्रुता तस्या एव निगमेषु छागशब्देन व्यवहारो न विरुद्धः ।
छागत्वज्ञक्षणस्यार्थस्य वशायां समवेतत्वात् । तच्च प्रत्यक्षेणो-
पलभ्यते । इन्द्रमहेंद्रयोस्तु भेदे उपपादितः । तस्माद्विषमो
दृष्टांतः । एवं संस्कारपक्षे प्रगाथस्यैन्द्रकर्मण्यपकर्षप्रसंगान्तद्वार-
यितुं स्तोत्रशस्त्रयोः प्रधानकर्मत्वमिति सिद्धांतिनो मतं ॥
पुनरपि पूर्वपक्षी तदेतन्मतं निराचष्टे ॥

यत्रेति वार्थवत्त्वात्स्यादिति ॥ ८ ॥ वाशब्दः सिद्धांतिम-
तश्चावृत्त्यर्थः । यत्रैदं कर्म तत्र प्रगाथो नेतव्य इत्ययमेव पक्षः
स्यात् । कुतः । अर्थवत्त्वात् । ऐन्द्रो मंत्र इन्द्रं प्रकाशयितुं समर्थ
इत्यर्थवान्स्यात् । महेंद्रं तु प्रकाशयितुमसमर्थत्वादानर्थक्यं
प्रगाथस्य प्रसज्येत । तस्माद्देवताप्रकाशनरूपसंस्कारकर्मत्वमेव
स्तोत्रशस्त्रयोर्युक्तमिति स्थितः पूर्वपक्षः । अथ सिद्धांतमाह ॥

अपि वा श्रुतिसंयोगात्प्रकरणे स्तौतिशंसती क्रियोत्पत्तिं
विदध्यातामिति ॥ ९ ॥ अपि वेत्यनेन संस्कारकर्मत्वं व्याव-
र्त्यते । स्तौतिधातुः शंसतिधातुश्चेत्येतावुभावापि स्वप्रकरण एव
कस्याश्चिद्विधानक्रियाया उत्पत्तिं विदध्यातां । कुतः । श्रुति-
संयोगात् । तयोर्धात्वोर्वाच्योऽर्थः श्रुतिरित्युच्यते । तत्संयोगः
प्रधानकर्मत्वे सिध्यति । तथा हि गुणिनमुपसर्जनौकृत्य तस्मिन्

ष्टानां गुणानां प्राधान्येन कथनं स्तुतिः । यो देवदत्तः स चतुर्वेदाभिन्न इत्युक्ते सर्वे जनाः स्तुतिमवगच्छन्ति । गुणस्योपसर्जनत्वे तु न स्तुतिः प्रतीयते । यश्चतुर्वेदाभिन्नस्तमाकारयेत्युक्ते स्तुतिं न मन्यन्ते किंत्वाह्वानप्राधान्यमेव बुध्यन्ते । एवं मंत्रेष्वपि या देवता सेयमीदृशैर्गुणैरुपेतेति गुणप्राधान्यविवक्षायां मुख्यः स्तोतिधात्वर्थो विधोयते । त्वत्पक्षे तु येयमीदृग्गुणयुक्ता सेयं देवतेति देवतास्मरणस्य प्राधान्यादियं स्तुतिर्न स्यात् । ततः श्रुतिवशादेते प्रधानकर्मणौ । तथा सति देवताप्रकाशने तात्पर्याभावादैनोऽपि प्रगाथः स्वप्रकरणगते सहैन्द्रकर्मस्थेवावतिष्ठते । यदि देवतास्मरणरूपं दृष्टं प्रयोजनं न लभ्येत तर्ह्यदृष्टमस्तु । प्रधानकर्मत्वे हेत्वन्तरमाह ॥

शब्दपृथक्ताच्चेति ॥ १० ॥ द्वादशाग्निष्टोमस्य स्तोत्राणि द्वादश शस्त्राणीत्यत्र द्वादशशब्देन स्तोत्राणां पृथक्त्वमवगम्यते । देवताप्रकाशनपक्षे सर्वैरपि मंत्रसंघैः कृतस्य प्रकाशनस्यैकत्वेन द्वादशसंख्या न स्यात् । प्रधानकर्मणां त्वाज्यस्तोत्रपृष्टस्तोत्रादिनामकानां भिन्नत्वाद्वद्वादशत्वसंस्थोपपद्यते । एवं शस्त्रवाक्येऽपि योज्यं । विपक्षे बाधमाह ॥

अनर्थकं च तद्वचनमिति ॥ ११ ॥ अग्निष्टुतिः श्रूयते । आग्नेया ग्रहा भवन्तीति । तत्रैव पुनरप्यन्यदुच्यते । आग्नेयोषु स्तुवते । आग्नेयौः शंसतीति । त्वत्पक्षे तद्वचनमनर्थकं स्यात् । चोदकप्राप्तेषु स्तोत्रशस्त्रमंत्रेष्वग्नेयग्रहानुसारेण देवतापदस्योहे सत्याग्नेयत्वसिद्धेः । प्रधानकर्मपक्षे तु देवताप्रकाशनरूपत्वाभावेनोहाभावादाग्नेयमन्त्रांतरविधिवचनमर्थवद्भवति । पुनरपि हेत्वन्तरमाह ॥

अन्यश्चार्थः प्रतीयत इति ॥ १२ ॥ संबन्धे वै स्तोत्रशस्त्रे
इति ह्याज्ज्ञातं । संबन्धश्च द्वयोर्भवति न त्वेकस्य । तस्मात्-
स्तोत्रशस्त्रयोरर्थभेदः प्रतीयते । स च संस्कारपक्षे न संभवति ।
देवताप्रकाशनरूपस्यार्थस्यैकत्वात् । प्रधानकर्मपक्षे तु स्तोत्रकर्म
शस्त्रकर्म चेत्यर्थभेद उपपद्यते । यद्यपि ऋग् स्तुतौ शंसु
स्तुतावित्येकार्थौ तथापि प्रतिगीतमंत्रसाध्यं स्तोत्रं । अप्रति-
गीतमंत्रसाध्यं शस्त्रमिति तयोर्विवेकः । देत्वंतरमाह ॥

अभिधानं च कर्मवदिति ॥ १३ ॥ यथा प्रधानकर्माग्नि-
होत्रं जुहोतीति द्वितीयासंयोगेनाभिहितं तथा प्रउगं शंस-
तौत्यभिधायते । अतस्तस्मादृश्यात्प्रधानकर्मत्वं । हेत्वंतरमाह ॥

फलनिवृत्तेश्चेति ॥ १४ ॥ स्तुतस्य स्तुतमसीति स्तोत्रानु-
मंत्रणमान्नायवाक्यशेषे स्तोत्रफलमेवान्नातं । इन्द्रियावंतो
वनामहे धुक्षौमहि प्रजामिषमिति । न तु देवताप्रयुक्तं
फलमान्नातं । अतो न देवतासंस्कारः किंतु प्रधानकर्मेति
स्थितं । अनेन तु निर्णयेन प्रयोजनं विकृतिषूहाभावः ।
संस्कारपक्षे तु यस्यां विकृतौ देवतांतरं तत्र तद्वाचकं पदमूह-
नीयं स्यात् । तस्मा भूदिति प्रधानकर्मत्वमुक्तं । एतच्च
दशमाध्याये सूचितं । ग्रहाणां देवतान्यत्वे स्तुतशस्त्रयोः
कर्मत्वादविकारः स्यादिति ॥

अत्र संग्रहश्लोकी ॥

प्रउगं शंसतौत्यादौ गुणतो न प्रधानता ।

दृष्टा देवस्मृतिस्तेन गुणता स्तोत्रशस्त्रयोः ॥

स्मृत्यर्थत्वे स्तौतिशंस्योर्धात्वोः श्रौतार्थबाधनं ।

तेनादृष्टमुपेत्यापि प्राधान्यं श्रुतये मतमिति ॥

अग्निष्टोमे स्तुत्यादिने सूर्योदयात्पूर्वं प्रेषितो होता प्रातरनुवाकमनुब्रूयात् । एतच्चैतरेयब्राह्मणे प्रपंचितं । देवेभ्यः प्रातर्यावभ्यो होतरनुब्रूहोत्याहाध्वर्युरित्यादि ब्राह्मणं । तस्मिंश्च प्रातरनुवाकेऽग्निमौल इत्यादिसूक्तमंतर्भूतं । तच्च व्याख्यातं । प्रातःसवने वैश्वदेवग्रहणादूर्ध्वं प्रउगशस्त्रं होत्रा शंसनीयं । तच्च शस्त्रं वायवायाहोत्यादिसप्ततृचात्मकं । एतच्च ब्राह्मणे अहोक्थमित्यादिखंडे प्रपंचितं । तथा पंचमाध्याये । आ० ५. १०. । स्तोत्रमग्ने शस्त्रादित्यादिखंडे सूत्रितं च । अत्रेयमनुक्रमणिका । वायो वायव्यैन्द्रवायवमैत्रावरुणास्तृचा अश्विना द्वादशाश्विनैन्द्रवैश्वदेवसारस्वतास्तृचाः । समैताः प्रउगदेवता इति । अस्यायमर्थः । वायवायाहोत्यादिकं नवचं सूक्तं । अग्निं नवेत्यतो नवशब्दस्यानुवृत्तेः । तत्राद्यस्तृची वायुदेवताकः । द्वितीय इन्द्रवायुदेवताकः । तृतीयो मित्रावरुणदेवताकः । अश्विनेत्यादिकं द्वादशचं सूक्तं । तत्राद्यस्तृच अश्विनः । द्वितीय ऐन्द्रः । तृतीयो वैश्वदेवः । चतुर्थः सारस्वतः । तेषु तृचेषु प्रतिपाद्या वायुादयः सरस्वत्यन्ताः सप्तसंख्याकाः प्रउगशस्त्रस्य देवता इति । मधुच्छंदसोऽनुवर्त्तनात् एवर्षिः । तथैवानुवृत्त्या गायत्रं छंदः । वायव्ये तृचे प्रथमा ग्रहस्यैन्द्रवायवस्यैका पुरोनुवाक्या । एतच्च ब्राह्मणे समान्नातं । वायव्या पूर्वा पुरोनुवाक्यैन्द्रवायव्युत्तरिति । तथा सूत्रितं च । वायवायाहि दर्शतेन्द्रवायू इमे सुता इत्यनुवाक्ये इति । वायव्यतृचे प्रथमामृचमाह ॥

वायवा याहि दर्शतेमे सोमा अरंक्रताः । तेषां पाहि

शुधो हव ॥ १ ॥

वायो इति । आ । याहि । दर्शत । इमे । सोमाः । अरंङ्कताः ।

तेषां । पाहि । शुधि । हव ॥ १ ॥

हे दर्शत दर्शनौय वायो कर्मण्येतस्मिन्नायाहि । आगच्छ ।
 त्वदर्थमिमे सोमा अरंङ्कताः । अभिषवादिसंस्कारोऽलंकारः ।
 तेषां । तान्सोमान् । यद्वा तेषामेकदेशमित्यध्याहारः । पाहि ।
 स्वकीयं भागं पिवेत्यर्थः । तत्पानार्थं हवमस्मदीयमाह्वानं
 शुधि । शृणु । अत्र यास्कः । वायवायाहि दर्शनीयेमे सोमा
 अरंङ्कता अलंङ्कतास्तेषां पिब शृणु नो ह्वानं । नि० १०. २. ।
 इति ॥ दर्शतेत्यत्र भृशदृशौत्यादिसूत्रेण । उ० ३. १०८ ।
 अतच्प्रत्यय औणादिकः । चित्त्वादन्तोदात्तस्यामञ्चितानुदात्तत्वं ।
 अतिस्तुस्वित्यादिना । उ० १. १३८. । मन्प्रत्ययांतस्य सोम-
 शब्दस्य नित्स्वरः । अलमित्यत्र क्वांदसो रेफादेशः । अरंङ्कत-
 शब्दे समासांतोदात्तत्वं । पा० ६. १. २२३. । बाधित्वाव्यय-
 पूर्वपदप्रकृतिस्वरप्राप्ते । पा० ६. २. २. । भूषणेऽलं । पा०
 १. ४. ६४. । इत्यलंशब्दस्य गतिसंज्ञायां गतिकारकेत्यादिना ।
 पा० ६. २. १६८. । कदुत्तरपदप्रकृतिस्वरत्वे प्राप्ते तदपवादत्वेन
 गतिरनंतरः । पा० ६. २. ४८. । इति पूर्वपदप्रकृतिस्वरत्वं ।
 निपातत्वादलंशब्द आद्युदात्तः । पाहीत्यत्र पिबादेशाभाव-
 च्छांदसः । शुधौत्यत्र शुशृणुत्यादिना । पा० ६. ४. १०२. ।
 हेर्धिभावः । तिङन्तादुत्तरस्य निघातो नास्ति । सैर्ह्यपिच ।
 पा० ३. ४. ८७. । इति पित्त्वानिषिधादनुदात्ते निवारिते
 प्रत्ययस्वरः । हवमित्यत्र ह्यतिधातोर्बहुलं क्वांदसि । पा०
 ६. १. ३४. । इति संप्रसारणे सत्युकारांतत्वाददोरप् । पा०
 ३. ३. ४७. । इत्यप्प्रत्ययः । तस्य पित्त्वादनुदात्ते सति धातु-

स्वरः शिष्यते । संहितायां अधोत्यस्यान्येषामपि दृश्यते ।

पा० ६. २. १३७. । इति दीर्घः ॥

द्वितीयाष्टकमाह ॥

वाय उकथेभिर्जरंते त्वामच्छा जरितारः । सुतसोमा

अहर्विदः ॥ २ ॥

वायो इति । उकथेभिः । जरंते । त्वां । अच्छ ।

जरितारः । सुतसोमाः । अहः विदः ॥ १ ॥

हे वायो जरितारः स्तोतार ऋत्विग्यजमानास्त्वामच्छ त्वाम-
भिलक्ष्योक्थेभिरान्यप्रउगादिशस्त्रैर्जरंते । स्तुवंति । कौटुशाः ।
स्तुतसोमाः । अभिषुतेन सोमेनोपेताः । अहर्विदः । अहःशब्द
एकेनाज्ञा निष्पाद्योऽग्निष्टोमादिक्रतौ वैदिकव्यवहारेण प्रसिद्धः ।
ऋत्विभिर्जा इत्यर्थः ॥ अर्चतिगायत्रीत्यादिषु चतुष्टत्वारिंशत्स्व-
र्चतिकर्मसु धातुषु जरते ह्रयतीति पठितं । स्तुतेरप्यर्चनाविशेष-
त्वादौचित्येनात्र स्तुत्यर्थो जरतिधातुः । अच्छशब्दस्य संहितायां
निपातस्य च । पा० ६. २. १३६. । इति दीर्घः । सुतसोमा
इत्यत्र बहुव्रीहित्वात्पूर्वपदप्रकृतिस्वरः । पा० ६. २. १. ।
अहर्विद इत्यत्र समासस्वरं । पा० ६. १. २२३. । बाधित्वा
तत्पुरुषे तुल्यार्थेत्यादिना । पा० ६. २. २. । द्वितीयापूर्वपद-
प्रकृतिस्वरे प्राप्ते तदपवादत्वेन गतिकारकोपपदात्कृत् । पा०
६. २. १३७. । इति छन्दोत्तरपदप्रकृतिस्वरः ॥

द्वितीयाष्टकमाह ॥

वायो तव प्रपृचती धेना जिगाति दान्शुषे । हरुची

सोमपीतये ॥ ३ ॥

वायो इति । तव । प्रऽपृंचती । धेना । जिगाति ।

दाशुषे । उरुची । सोमऽपीतये ॥ ३ ॥

हे वायो तव धेना वाक् सोमपीतये सोमपानार्थं दाशुषे
दाक्षांसं दत्तवंतं यजमानं जिगाति । गच्छति । हे यजमान
त्वया दत्तं सोमं पास्यामीत्येवं वायुर्नूत इत्यर्थः । कोटशी
धेना । प्रपृंचती । प्रकर्षेण सोमसंपर्कं कुर्वती । सोमगुणं
वर्णयन्तीत्यर्थः । उरुची । उरुन्वहन्त्यजमानात् गच्छन्ती ।
ये ये सोमयाजिनस्तान् सर्वान्वर्णयन्तीत्यर्थः ॥ प्रपृंचतीत्यत्र
शतुरनुमः । पा० ६. १. १८३. । इति ङीबुदात्तः । श्लोको
धारेत्यादिषु सप्तपंचाशत्सु वाङ्नामसु गणो धेना ऋति पठितं ।
वर्ततेऽयत इत्यादिषु द्वारिंशाधिकशतसंख्येषु गतिकर्मसु गाति
जिगातीति पठितं । दाशुष इत्यत्र गत्यर्थकर्मणि । पा० २,
३. १२. । इति चतुर्थी । उरुचीत्यत्र गौरादित्वेन । पा०
४. १. ४१. । ङीषि कृते प्रत्ययस्वरः । सोमपीतय इत्यत्र
बहुव्रीहत्वाभावेऽपि व्यत्ययेन पूर्वपदप्रकृतिस्वरः ॥

ऐंद्रवायवे त्वचे प्रथमाऽचमाह ॥

इंद्रवायू इमे सुता उप प्रयोभिरा गतं । इंदवो वासुशंति

हि ॥ ४ ॥

इंद्रवायू इति । इमे । सुताः । उप । प्रयःऽभिः । आ ।

गतं इंदवः । वां । उशंति । हि ॥ ४ ॥

एतस्या ऋच ऐंद्रवायवग्रहे द्वितीयपुरोनुवाक्यारूपेण
विशेषविनियोगः पूर्वमेवोक्तः ॥ हे इंद्रवायू भवदर्थमिमे सोमाः
सुताः । अभिषुताः । तस्माद्युवां प्रयोभिरनैरस्मभ्यं दातव्यैः
सहोपागतं । अस्मत्समीपं प्रत्यागच्छतं । हि यस्मादिंदवः

सोमा वां युवामुशंति । कामयन्ते । तस्मादागमनमुचितं ॥
 इंद्रवायूश्चक्ष्मांस्त्रिताव्युदात्तत्वं । प्रीणयन्ति भोक्निति
 प्रयांस्यन्नानि । प्रीज्धातोर्नर्भावितखर्यात् । पा० ३. १.
 २६. । असुन्प्रत्यये सति नित्स्वरः । गमिधातोर्लोण्मध्यम-
 पुरषद्विवचने बहुलं छंदसि । पा० २. ४. ७६. । इति शपो
 लुकि सत्यनुदात्तोपदेशेत्यादिना । पा० ३. ४. ३७. ।
 मकारलोपः । ततो गतमिति भवति । उंदी क्लेदन इति
 धातोरुंदेरिच्चादेः । उ० १. १२. । इत्युन्प्रत्ययः । आद्य-
 चरस्येकारादेशः । तत इंद्रश्चक्ष्मांश्च नित्स्वरः । सोमरसस्य
 द्रवत्वात्क्लेदनं संभवति । युष्मच्छब्दादेशस्य वामित्येतस्यानुदात्तं
 सर्वमपादादावित्यनुदात्तः । उशंतीत्यस्य निघाते हि च ।
 पा० ८. १. ३४. । इति सूत्रेण प्रतिषिद्धे सति प्रत्ययस्वरः ।
 हिशब्दस्य निपातस्वरः ॥

द्वितीयाष्टकमाह ॥

वायविंद्रश्च चेतयः सुतानां वाजिनीवस् । तावा यातमुप
 द्रवत् ॥ ५ ॥

वायो इति । इंद्रः । च । चेतयः । सुतानां । वाजिनीवस्
 इति वाजिनीऽवस् । तौ । आ । यातं । उप । द्रवत् ॥ ५ ॥

अत्र चकारेणान्यः समुच्चीयते । संनिहितत्वाद्वायुरेव । हे
 वायो त्वमिंद्रश्च युवामुभौ सुतानामभिषुतान्सोमान् चेतयः ।
 जानीथः । यद्वा । अभिषुतानां सोमानां विशेषमित्यध्याहारः ।
 कौटुशौ युवां । वाजिनीवस् । वाजिनीशब्दो यद्यप्युषोनामसु
 पठितस्तथाप्यत्रासंभवान्न गृह्यते । वाजोऽन्नं । तद्यस्यां
 हविःसंततावस्ति सा वाजिनी । तस्यां वसत इति तौ वाजिनी-

वसू । आमंत्रितत्वादनुदात्तः । ती तथाविधौ युवां द्रव-
क्षिप्रमुप समीप आयातं । आगच्छतं । षड्विंशसंख्याकेषु
क्षिप्रनामसु नु क्षिप्रं मनु द्रवदिति पठितं । तन्न
फिदस्वरः ॥

इति प्रथमस्य प्रथमे तृतीयो वर्गः ॥

ऐन्द्रवायवे त्वचे तृतीयाष्टचमाह ॥

वायविन्द्रश्च सुन्वत आ यातसुप निष्कृतं । मच्चि १ स्या

धिया नरा ॥ ६ ॥

वायो इति । इन्द्रः । च । सुन्वतः । आ । यातं । उप ।

निःस्कृतं । मनु । इत्या । धिया । नरा ॥ ६ ॥

हे वायो त्वमिन्द्रश्च सुन्वतः सोमाभिषवं कुर्वतो यजमानस्य
निष्कृतं संस्कृतं संस्कर्तारं वा सोमसुपायातं । आगच्छतं ।
नरा हे नरो पुरुषौ पौरुषेण सामर्थ्यं नोपेती । युवयोरागतयोश्च
सतोर्धियासुना कर्मणा मनु त्वरया संस्कारः संपत्स्यते । इत्या
सत्यं ॥ वायो इत्यस्यामंत्रितस्येति षाष्टिकमाद्युदात्तत्वं ।
इन्द्रशब्द ऋजुद्वेत्यादिना । उ० २. २८. । रन्प्रत्ययांतत्वेन
निपातितो जिणत्यादिर्नित्यं । पा० ६. १. १७८. । इत्याद्यु-
दात्तः । चशब्दश्चादयोऽनुदात्ताः । फि० ४. १५. । इत्यनुदात्तः ।
सुन्वत इत्यत्र शतुरनुमो नद्यजादौ । पा० ६. १. १७६. ।
इति विभक्तोरुदात्तत्वं । निरित्येष समित्येतस्य स्थान इति
यास्कः । कृतशब्द आदिकर्मणि कर्तरि क्तः । पा ३. ४.
७१. । संस्कर्तुं प्रवृत्त इत्यर्थः । कुर्गतिप्रादयः । पा० २. २.
१८. । इति समासेऽव्ययपूर्वपदप्रकृतिस्वरत्वे प्राप्ते थायघञ्ज्ञा-
जबित्ताकाणां । पा० ६. ३. १४४. । इत्यंतोदात्तः ॥

गतिरनंतरः । पा० ६. २. ४८. । इति तु निस उदात्तत्वं न भवति । तद्वि कर्मणि क्ते विहितं । पा० ६. २. ४८. । निष्करोतीति निष्कृदिति क्तिबन्तव्याख्याने तु गतिकारकोप-
पदात्कृत् । पा० ६. २. १३८. । इत्यृकार उदात्तः स्यात् । धिया । सावेकाचस्तृतीयादिः । पा० ६. १. १६८. । इति विभक्तिरुदात्ता । नरा । सुपां सुलुगित्यादिना संबोधन-
द्विवचनस्य डादेशः । पदात्परत्वादामन्त्रितस्येत्याष्टमिको निधातः ॥

मित्रं हुव इति मैत्रावरुणस्तृचो गवामयन आरंभणीये चतुर्विंशेऽहनि प्रातःसवने मैत्रावरुणस्य स्तोत्रियः । तत्रैवा-
भिप्लवपडहेऽपि विनियुक्तः । तथा चाश्वलायनेन चतुर्विंशे होताजनिष्टेत्यादिखंडे मित्रं वयं हवामहे मित्रं हुवे पूतदत्तं ।
आ० ७. २. । इत्यादि स्मृतितं । तथाहाभिप्लवपृष्ठचाहानीति खंडे परिशिष्टानावापालुष्टृत्य मित्रं वयं हवामहे मित्रं हुवे पूतदत्तं ।
आ० ७. ५. । इति च । तस्य मैत्रावरुणवृचस्य प्रथमाचममाह ॥

मित्रं हुवे पूतदत्तं वरुणं च रिशादसं । धियं घृताचीं साधंता ॥ ७ ॥

मित्रं । हुवे । पूतदत्तं । वरुणं । च । रिशादसं ।

धियं । घृताचीं । साधंता ॥ ७ ॥

अहमस्मिन्कर्मणि हविःप्रदानाय पूतदत्तं पवित्रबलं मित्रं हुवे । तथा रिशादसं रिशानां हिंसकानामदसमत्तारं वरुणं हुवे । आह्वयामि । कौटुशी मित्रावरुणौ । घृतमुदकमंचति भूमिं प्रापयति या धीर्वर्षणकर्म तां घृताचीं धियं साधंता

साधयंतौ कुर्वन्तौ ॥ मित्रशब्दः पूज्जिङ्गः प्रातिपदिकस्वरिणां-
तोदात्तः । हुव इति ह्वयतेर्वहुलं छंदसीति शपो लुकि सति
ह्रः संप्रसारणं । पा० ६. १. ३२. । इत्यनुवृत्तौ बहुलं छंदसीति
संप्रसारण उषडादेशः । तिङ्ङतिङ्ङ इति निघातः । पूतशब्दः
प्रत्ययस्वरिणांतोदात्तः । बहुव्रीहौ पूर्वपदप्रकृतिस्वरत्वं । कर्ण-
शब्दः कृवदारिभ्य उनन् । उ० ३. ५३. । इत्युनन्प्रत्ययांतो
निघादाद्युदात्तः । रिशन्ति हिंसन्तीति रिशाः शन्नवः । इगु-
पधन्नाप्रौकिरः कः । पा० ३. १. १३५. । इति कः । प्रत्यय-
स्वरिणोदात्तः । तानन्नोति रिशादाः । तं । सर्वधातुभ्योऽसुन् ।
उ० ४. १८०. । इत्यसुन्प्रत्ययः । नित्स्वरिणोत्तरपदमाद्यु-
दात्तं । कदुत्तरपदप्रकृतिस्वरिण स एवावशिष्यते । शेषनिधाति
सत्येकादेश उदात्तेनोदात्तः । पा० ८. २. ५. । इति सवर्ण-
दीर्घोऽप्युदात्त एव । धौरित्यप इत्यादिषड्विंशतौ कर्मनामसु
पठितः । प्रातिपदिकस्वरिणोदात्तः । घृतमंचतीति घृताची ।
ऋत्विग्दष्टगित्यादिना । पा० ३. २. ५८. । क्तिन्निदितां ।
पा० ६. ४. २४. । इति नकारलोपः । अंचतेश्चोपसंख्यानं ।
पा० ४. १. ६. २. । इति ङीप् । अचः । पा० ६. ४. १३८. ।
इत्यकारलोपे चौ । पा० ६. ३. १३८. । इति दीर्घत्वं । घृत-
शब्दो नव्विषयस्यानिसंतस्येत्याद्युदात्तं बाधित्वा घृतादीनां
च । फि० १. २२. । इत्यंतोदात्तः । समासस्येत्वंतोदात्तस्याप-
वादकं तत्परि रषे तुल्यार्थेति पूर्वपदप्रकृतिस्वरं बाधित्वा गति-
कारकोपपदादित्युत्तरपदप्रकृतिस्वरिणोदात्तस्य धात्वकारस्य
लोपे सत्यनुदात्तस्य च यत्तोदात्तलोपः । पा० ६. १. १६१. ।
इति ङीप् उदात्तत्वे प्राप्ते चौ । पा० ६. १. २२२. । इति

पूर्वपदांतोदात्तत्वं । साधंता । राध साध संसिद्धावित्य-
स्मादंतर्भाविताख्यर्याक्षटः शत्रादेशे । पा० ३. २. १२४. । अं
वाधित्वा व्यत्ययेन शप् । अदुपदेशत्वादुपरि शब्दप्रत्ययस्य
लसार्वधातुकानुदात्तत्वं । द्वितीयाद्विवचनस्य शपश्चानुदात्तो
सुप्पितावित्यनुदात्तत्वे धातोरिति धातुस्यर एव शिष्यते । सुपां
सुलुगित्यादिना विभक्तेराकारादेशः ॥

द्वितीयासृचमाह ॥

ऋतेन मित्रावरुणावृतावृधावृतसृश । क्रतुं वृहंतमाशाये ॥ ८ ॥
ऋतेन । मित्रावरुणौ । ऋतऽवृधौ । ऋतऽसृश । क्रतुं ।
वृहंतं । आशाये इति ॥ ८ ॥

हे मित्रावरुणौ युवां क्रतुं प्रवर्तमानमिमं सोमयाग-
माशाये । आनशाये । व्याप्तवन्तौ । केन निमित्तेन । ऋतेन ।
अवस्थंभावितया सत्येन फलेन । अस्मभ्यं फलं दातुमित्यर्थः ।
कीदृशौ युवां । ऋतावृधौ । ऋतमित्युदकनाम सत्यं वा
यज्ञं वेति यास्कः । उदकादौनामन्यतमस्य वर्धयितारौ ।
अत एव ऋतसृश । उदकादौन् सृशन्तौ । कीदृशं क्रतुं ।
वृहंतं । अंगैरुपांगैश्चातिप्रौढं ॥ ऋतशब्दो घृतादित्वादं-
तोदात्तः । मित्रावरुणावित्यत्र मित्रश्च वरुणश्चेति मित्रावरुणौ ।
देवताद्वन्द्वे च । पा० ६. ३. २६. । इति पूर्वपदस्यानडादेशः ।
ऋतस्य वर्धयितारावित्यर्थेऽंतर्भाविताख्यर्यावृधेः क्तिप् । अन्येषा-
मपि दृश्यते । पा० ६. ३. १३७. । इति पूर्वपदस्य दीर्घः ।
ऋतसृश । सुपां सुलुगिति डादेशः । मित्रावरुणावित्याद्या-
मंत्रितत्रयस्य स्वस्वपूर्वपदात्परत्वादांमन्त्रित्वेत्याष्टमिको निघातः ।
ननु ऋतेनेत्येतस्य सुवामंत्रिते परांगवत्सरे । पा० २. १. २. ।

इति परांगवद्वावेनामंत्रितानुप्रवेशात्पादादित्वेन पदादपरत्वेन
वाष्टमिकनिघाताभावादामंत्रितस्य चेत्याद्युदात्तेन भवितव्य-
मिति चेत् । न । परांगवद्वावस्य सुबामंत्रितायादित्वेन पद-
विधित्वात्समर्थः पदविधिः । पा० २. १. १. । इति नियमात् ।
इह च ऋतेन मित्रावरुणावित्यनयोराशये इत्याख्यातेनैवान्वयेन
परस्परमसामर्थ्यात् । यत्र पुनः परस्परान्वयेनसामर्थ्यं तत्र
परांगवद्वावात्पादादेराद्युदात्तत्वं भवत्येव । यथा मरुतां
पितस्तदहं गृणामीति । ऋग्वेदः । उ० १. ८४. । इत्यु-
तिप्रत्ययांतत्वेन पृश्निषे वै पयसो मरुतो जाता इत्यादावंतो-
दात्तोऽपि हि मरुच्छब्दो मरुतां पितरित्यत्र सामर्थ्यात्परांग-
वद्वावादेकाद्युदात्तो जातः । प्रकृते त्वुतेनेत्यस्यासमर्थ्यादेव न
परांगवद्वाव इति ॥ ऋतावृधावित्यत्र द्वितीयाभंत्रितस्य निघाते
ऋतव्य आमंत्रितं पूर्वमविद्यमानवत् । पा० ८. १. ७२. । इति
प्रथमामंत्रितेनाविद्यमानवद्वित्रितव्यमिति चेत् । भवतु । अत
एव तस्याव्यवधायकत्वाद्वृतेनेति प्रथमपदात्परत्वेनैव द्वितीया-
भंत्रितं निहनिष्यते । यथा । इमं मे गंगे यमुन इत्यादौ गंगे-
शब्दस्याविद्यमानवद्वावेऽपि तस्माव्यवधायकत्वादेव न इत्येतदेव
पदमुपजीव्य यमुनेशब्दस्य निघातः । किंच प्रकृते मित्रावरुणा-
वितरामंत्रितं सामान्यवचनं । तस्य विशेषणतया विशेषवच-
नमृतावृधाविति । अतो नामंत्रिते समानाधिकरणे सामान्य-
वचनं । पा० ८. १. ७२. । इति पूर्वस्याविद्यमानवद्वावप्रति-
षेधादपि निरंतरायो द्वितीयस्य निघातः ॥ नन्वेवमप्यपादा-
दावित्यनुवृत्तेऋतावृधेत्यस्य द्वितीयपादादित्वान्न भवितव्यं
निघातेन । अत एव होमं मे गंग इत्यत्र श्रुतुद्रिपदस्य पदात्पर-

स्वामंत्रितस्यापि पादादित्वादेवानिघातादाद्युदात्तं जातं ।
तद्वदत्रापि भवितव्यं वक्तव्यो वा विशेष इति । उच्यते ।
मित्रावरुणपदस्य सुवामंत्रित इति परांगवद्भावेन परानुप्रवेशादेव
ऋतावृधेत्यस्य न पादादित्वं ॥ श्रुतुद्विपदमपि तर्ह्येवमेव पूर्वस्य
सरस्वतिपदस्य परांगवद्भावेन न पादादिरिति निहन्त्येतेति
चेत् । परांगवद्भावस्तावत्सुबंतमामंत्रितं चाश्रित्य प्रवृत्तेः
पदविधिः । अतस्तयोः सत्येव परस्परान्वये परांगवद्भावेन
भवितव्यं । समर्थः पदविधिरिति नियमात् । श्रुतुद्विसरस्वति-
पदयोश्च न परस्परेणान्वयः । किंतु सचतेत्यनेनेत्यसामर्थ्याच्च
परांगवद्भावः । प्रकृते तु मित्रावरुणावृतावृधाविति द्वयोरपि
सामानाधिकरत्येन परस्परान्वयादस्ति सामर्थ्यमिति भवितव्यं
परांगवद्भावेन । यथा मरुतां पितरित्यत्रेति विशेषः ॥ नन्वत
एव तर्हि मित्रावरुणपदस्य परांगवद्भावेन पादादित्वाद्पादा-
दाविति पर्युदासादामंत्रितनिघातो न स्यादिति चेत् । न । पूर्वं
सुबंतं परं चामंत्रितमाश्रित्य यः स्वरः प्रवर्तते तत्र सुवामंत्रित
इति परांगवद्भावः । भवति चैवंविध ऋतावृधपदनिघात इति ।
तत्र पूर्वस्य परांगवद्भावेनापादादित्वात्स प्रवर्तते । मित्रावरुण-
पदनिघातस्तु पूर्वमेव पदसुपजौवति । न परमामंत्रितमिति न
परांगवद्भावः ॥ ननु परांगवद्भाववन्निघातोऽपि पदविधिरिति ॥
ऋतेनेत्यनेनासमर्थ्यात्ततः पदात्परस्य मित्रावरुणपदस्य न
स्यादिति चेत् । न । समानवाक्ये निघातयुगदस्मदादेशा वक्तव्याः ।
पा० २. १. १. ८. । इति निघाते पदविधावपि समानवाक्यत्वमेव
पर्याप्तं न परांगवद्भाववत्परस्परान्वयोऽपौच्यत्वं । क्रतुं । हजः
क्रतुः । उ० १. ७७. । प्रत्ययस्वरेणादिरुदात्तः । आशाये ।

आनशाथे । छंदसि तुङ्लङ्लिटः । पा० ३, ४, ६, । इति
वर्तमाने लिट् । नुडभावश्छांदसः ॥

तृतीयामृचमाह ॥

कवी नो मित्रावरुणा तुविजाता उरुचया । दक्षं दधाते
अपसं ॥ ८ ॥

कवी इति । नः । मित्रावरुणा । तुविजातौ । उरुचया ।
दक्षं । दधाते इति । अपसं ॥ ८ ॥

मित्रावरुणावेतौ देवौ नोऽस्माकं दक्षं बलमपसं कर्म च
दधाते । पोषयतः । कोट्टशौ । कवी । मेधाविनौ । तुविजातौ ।
बह्वनामुपकारकतया समुत्पन्नौ । उरुचया । बहुनिवासी ।
विप्रो, धौर इत्यादिषु त्रतुविंशतिसंख्याकेषु मेधाविनामसु कवि-
र्मनोषीति पठितं । उरु तुवीत्येतौ शब्दौ द्वादशसु बहुनामसु
पठितौ । ओजः प्राज इत्यादिष्वष्टाविंशतिसंख्याकेषु बलनामसु
दक्षो विव्रिति पठितं । अपसश्च षड्विंशतिसंख्याकेषु कर्म-
नामसु पठितः । मित्रावरुणा । मित्रशब्दः प्रातिपदिक-
स्वरेणांतोदात्तः । वरुणशब्दो नित्स्वरेणाद्युदात्तः । द्वंद्वे देवता-
द्वंद्वे च पा० ६, २, १४१, । इत्युभाववशिष्येते । तुविजातौ ।
बह्वनामुपकारकतया तत्संबधित्वेन जाताविति षष्ठीसमासे
समासांतोदात्तत्वं । चतुर्थीसमासे हि क्ते च । पा० ६, २, ४५, ।
इति पूर्वपदप्रकृतिस्वरः स्यात् । उरुणां बह्वनां चयावुरुचयौ ।
क्षि निवासगत्योरिति धातोः क्षियंत्यस्मिन्निति क्षयः । अधि-
करण एरच् । पा० ३, ३, ५६, । इत्यच्प्रत्ययांतस्य चित्
इत्यंतोदात्तत्वे प्राप्ते क्षयो निवासे । पा० ६, १, २०१, ॥

इत्याद्युदात्तत्वं विहितं । समासे तु समासस्येत्यन्तोदात्तत्वं
वाधित्वा कदुत्तरपदप्रकृतिस्वरेण प्राप्तमुत्तरपदाद्युदात्तत्वं
यद्यपि थाथादिस्वरेणांतोदात्तेन बाध्यते तथापि परादिश्चंदसि
बहुलं । पा० ६. २. १८८. । इत्युत्तरपदाद्युदात्तत्वं द्रष्टव्यं ।
दक्षो दक्षतेरुत्साहकर्मणो घञ् । जिह्वादाद्युदात्तः । आप्यते
फलमनेनेत्यपः कर्म । आपः कर्माख्यायां ऋसो नुद् च । उ०
४. १०८. । इत्यसुन्नंतस्यापसस्यारे इत्यादौ निह्वादाद्युदात्त-
स्याप्यपसशब्दस्यात्र व्यत्ययेन प्रत्ययाद्युदात्तत्वं ॥

॥ इति प्रथमस्य प्रथमे चतुर्थो वर्गः ॥

अश्विनस्तृचः प्रातरनुवाकस्याश्विने क्रतौ विनियुक्तः ।
तथा च सूत्रितं । अथाश्विन एषो उषाः प्रातर्युजेति चतस्रोऽ-
श्विना यज्वरीरिषः । आ० ४. १५. । इति । तत्र प्रथमा-
स्तृचमाह ॥

अश्विना यज्वरीरिषो द्रवत्पाणी शुभस्यती । पुरुभुजा

चनस्यतं ॥ १ ॥

अश्विना । यज्वरीः । इषः । द्रवत्पाणी इति द्रवत्पाणी ।

शुभः । पती इति । पुरुभुजा । चनस्यतं ॥ १ ॥

हे अश्विनौ युवामिषो हविर्लक्षणान्यन्नानि चनस्यतं ।
इच्छतं । भंजायामित्यर्थः । यद्यपि चनःशब्दोऽन्नवाचो तथा-
पोष इत्यनेन सह नास्ति पुनरुक्तिदोषः । इच्छामुपलक्षयितुं
प्रयुक्तत्वात् । वक्तव्यमुवाच । समूलकाषं कषतीत्यादौ यथा
पुनरुक्त्यभावस्तदा । कौटशौरिषः । यज्वरीः । यागनिष्पा-
दिकाः । कौटशावश्विनौ । द्रवत्पाणी । हविर्ग्रहणाय द्रवज्जरां
पाणिभ्यामुपेतौ । शुभस्यती । शुभनस्य कर्मणः पालकौ ।

पुरुषुजा । विस्तीर्णभुजौ बहुभोजिनौ वा ॥ अश्विना ।
 आमंत्रितस्येति पाष्टिकमाद्युदात्तत्वं । यज्वरीः । याग-
 करणानामप्यन्नानामसिष्छिनत्तीतिवत् स्वव्यापारे कर्तृत्वविव-
 क्षया म्रियजोर्ङानिप् । पा० ३. २. १०३. । इति ङनिप्प्रत्ययः ।
 वनोरत्त्वं । पा० ४. १. ७. । इति ङीप् । तत्संनियोगेन
 वीकादेशः । प्रत्ययत्रयस्यानुदात्तौ सुप्पितावित्यनुदात्तत्वाद्वातु-
 स्त्वर एवावशिष्यते । इषःशब्दे शसोऽनुदात्तत्वात्प्रातिपदिकस्वर
 एव शिष्यते । द्रवंती धावंती पाणौ ययोस्तयोः संबोधनं
 द्रवत्पाणौ इति । तस्यामंत्रिताद्युदात्तत्वं न पुनराष्टमिको
 निष्ठातोऽपादादाविति प्रतिषेधात् । इष इति पूर्वपदस्य
 सुवामंत्रित इति परांगवद्भावेन मित्रावरुणावृतावृधावितिवद-
 पादादित्वमिति चेत् । न । तत्र सामानाधिकरण्येन परस्पर-
 न्वयात् । इह त्विषो द्रवत्पाणौ इत्यनयोः सरस्वतिशुतुद्रिप-
 दवदसामर्थ्येन प्रयुक्तत्वात् । शुभ इति शुभ शुभ दीप्तावित्यस्य
 संपदादित्वादभावे क्खिबंतस्य षष्ठ्येकवचनं । षष्ठ्याः प्रतिपुत्र ।
 पा० ८. ३. ५३. । इति विसर्जनौयस्य सत्वं । तस्य पती
 इत्यामंत्रिते परतः परांगवद्भावादामंत्रिताद्युदात्तत्वं । न पुन-
 राष्टमिको निष्ठातः । तस्मिन्कर्तव्ये द्रवत्पाणौ इति पूर्वस्या-
 मंत्रितस्यामंत्रितं पूर्वमविद्यमानवदित्यविद्यमानवद्भावेन पादा-
 दित्वादपादादाविति प्रतिषेधात् ॥ ननु मित्रावरुणावृता-
 वृधावितिवन्नामंत्रिते सामानाधिकरण इत्यविद्यमानवद्भाव-
 प्रतिषेधेन भवितव्यमिति चेत् । न । मित्रावरुणपदं हि
 सामान्यवचनमिति युक्तस्तस्याविद्यमानवत्त्वप्रतिषेधः । द्रव-
 त्पाणौपदं तु न तथेति वैषम्यात् । पुरुषुजौ । पुरु विस्तीर्णौ

भुजो ययोस्तौ । आमं चिताद्युदात्तत्वं । सुपां सुलुगिति
डादेशः । पुरु बहु भुंजाते इति वा । चनस्यतमित्यत्र चायते-
रन्ने ऋस्वञ्च । उ० ४. २०१. । इति चायू पूजानिशामनयो-
रित्यस्यासुनप्रत्यय आकारस्य ऋस्वे चानुक्लृष्टे नुडागमे च ।
उ० ४. १५८. । लोपो व्योर्वलि । पा० ६. १. ६६. । इति
यकारलोपे चनस्यशब्दोऽन्ननामसु पठितः । तदात्मन इच्छतीति
सुप आत्मनः क्यच् । पा० ३. १. ८. । सन्नाद्यन्ताः । पा० ३.
१. ३२. । इति धातुत्वालोपमध्यमद्विवचनं । क्यचः प्रत्ययस्वरेणो-
दात्तत्वं । शपैकादेशे कृत एकादेश उदात्तेनोदात्तः । पा०
८. २. ५. । इत्युदात्तः । उपर्याख्यातस्य लसार्धधातुकानुदात्तत्वे
स्वरितत्वं । न च तिङ्ङितिङ् इति निघातः । पूर्वस्यामन्त्रित-
स्याविद्यमानवद्भावेन पदादपरत्वात्पादादित्वाद्वा तदप्राप्ते ॥

द्वितीयाष्टकमाह ॥

अश्विना पुरुदंससा नरा शवीरया धिया । धिष्णा

वनतं गिरः ॥ २ ॥

अश्विना । पुरुदंससा । नरा । शवीरया । धिया ।

धिष्णा । वनतं । गिरः ॥ २ ॥

अश्विना हे अश्विनौ युवां गिरोऽस्मदीयाः स्तुतीर्धियादर-
युक्तया बुद्ध्या वनतं । संभजतं । स्त्रीकुरुतं । कीदृशावश्विनौ ।
पुरुदंससा । बहुकर्माणौ । षड्विंशतिसंख्याकेषु कर्मनामसु
दंस इति पठितं । नरा । नेतारौ । धिष्णा धार्ढ्ययुक्तौ
बुद्धिमंतौ वा । कीदृश्या धिया । शवीरया । गतियुक्तया ।
अप्रतिहतप्रसरयेत्यर्थः ।

JNAN.

SAV JNANAMANDIR

LIBRARY.

Jangamwadi Math, VARANASI.

Acc. No. 0-332

कमामंत्रिताद्गुदात्तत्वं । पादादित्वान्नाष्टमिको निघातः । पुरुदंससेत्यपि हि पादादिरेवामंत्रितं पूर्वमविद्यमानवदिति पूर्वस्याविद्यमानवत्त्वात् । नामंत्रिते समानाधिकरण इति पूर्वस्य सामान्यवचनत्वेनास्य विशेषवचनत्वेन नाविद्यमानवत्वमिति चेत् । न । अश्विशब्दवत्पुरुदंससः शब्दस्याप्यश्विनोरेव रूढ्या प्रयुज्यमानतया सामान्यशब्दत्वात् । सामान्यवचनं नाविद्यमानवदित्युक्तेऽर्थात्परस्य विशेषवचनत्वावगमात् ॥ उभयोः सामान्यवचनत्वे पर्यायत्वेन पौनरुक्त्यात्सहाप्रयोग इति चेत् । न । गुणविशेषसंकीर्तनवत्प्रसिद्धानेकनामविशेषसंबंधसंकीर्तनस्यापि स्तुत्युयोगिनः सप्रयोजनत्वान्निःप्रयोजनपुनर्वचनस्यैव पुनरुक्तत्वात् । अश्विपुरुदंसःशब्दयोरेकार्थवृत्तित्वेऽपि पर्यायत्वादेव प्रवृत्तिनिमित्तभेदाभावेनासामानाधिकरण्यादपि नाविद्यमानवत्वप्रतिषेधः । भिन्नप्रवृत्तिनिमित्तानामेव ह्येकस्मिन्नर्थे वृत्तिः सामानाधिकरण्यं ॥ अश्विशब्दस्याश्विसंबंधो निमित्तं पुरुदंसःशब्दस्य तु बहुकर्मसंबंध इति प्रवृत्तिनिमित्तभेद इति चेत् । न । तद्विद्वां व्युत्पत्तिमात्रनिमित्तं न प्रवृत्तिनिमित्तं । व्युत्पत्तिनिमित्तभेदमात्रेणापि सामानाधिकरण्याभिधाने वृक्षमहीरुहशब्दयोरपि तथात्वप्रसंगः । अत एव हीडे रंतेऽदिते सरस्वति प्रिये प्रेयसि महि विश्रुति । एतानि ते अघ्नये नामानीत्यत्र सहस्रतमौ प्रशंसोपयोगित्वेनेडादिशब्दानामेतानि ते अघ्नये नामानीति वचनेन पर्यायाणामप्यनेकविशिष्टनामसंबंधनिबंधस्तुत्यर्थत्वेनैव सहप्रयोगः । स्तुत्युयोगिनेव व्युत्पत्तिनिमित्तभेदविवक्षायांमपि पर्यायत्वेनासामानाधिकरण्यादेव नामंत्रित इति निषेधाभाः

वादामन्त्रितं पूर्वमविद्यमानवदिति पूर्वपूर्वस्याविद्यमान-
वत्त्वात्सर्वेषां षाष्टिकमादुदात्तत्वं । तद्व्यक्तते ऽपि कृशृपृक-
टिपटिशौटिभ्य ईरन् । पा० ४, ३० । इत्यत ईरन्वित्यनुवृत्तौ
बहुलवचनादन्त्यत्वापीत्यनेन शु शु गताविति धातोरीरन्प्रत्यये
कृते सति निच्चाच्छ्वीरयाशब्द आदुदात्तः । धियेत्यत्र
सावेकाच इति विभक्तिरुदात्ता ॥ वनतमित्यत्र शपः पित्त्वा-
ञ्जोऽन्त्यमद्विवचनस्य लसार्वधातुकत्वाच्च वन षण् संभक्ताविति
धातूदात्तत्वमेव शिष्यते । न च तिङ्ङितिङ् इति निघातः
पूर्वामन्त्रितस्याविद्यमानत्वेन पादादित्वात् । गिरः । सुपोऽनु-
दात्तत्वे प्रातिपदिकस्वरः शिष्यते ॥

तृतीयामृचमाह ॥

दक्षा युवाकवः सुता नासत्या वृक्तबर्हिषः । आ यातं

रुद्रवर्तनी ॥ ६ ॥

दक्षा । युवाकवः । सुताः । नासत्या । वृक्तऽवर्हिषः

आ । यातं । रुद्रवर्तनी इति रुद्रऽवर्तनी ॥ ६ ॥

अत्राश्विनित्यनुवर्तते । हे अश्विनावायातमस्मिन्कर्मस्था-
गच्छतं । किमर्थमिति तदुच्यते । सुता युष्मदर्थं सोमा अभिषुताः ।
तान् स्वीकृतुमिति शेषः । कौटशावश्विनौ । दक्षा । शत्रूनामु-
पक्षयितारौ । यद्वा देववैद्यत्वेन रोगाणामुपक्षयितारौ ।
अश्विनौ वै देवानां भिषजाविति श्रुतेः । नासत्या । असत्य-
मन्तभाषणं । तद्रहितौ । अत्र यास्कः । सत्याविव नासत्यावि-
त्यौर्णवाभः । सत्यस्य प्रणेतारावित्याश्रयण इति । रुद्रवर्तनी ।
रुद्रशब्दस्य रोदनं प्रवृत्तिनिमित्तं । यदरोदौत्तद्रुद्रस्य रुद्र-
त्वमिति तेत्तिरौयाः । तदरोदौदयंति तस्माद्रुद्रा इति

वाञ्जसनेयिनः । रुद्राणां शत्रु रोदनकारिणां शूराभटानां वर्तनि-
 मार्गां धाटीरूपो ययोस्तौ रुद्रवर्तनौ । यथा शूरा धाटीमुखेन
 शत्रून् रोदयन्ति तद्वदेतावित्यर्थः । युवाकव इत्यभिषुतसोमानां
 विशेषणं । वसतोवरौभिरेकधनाभिश्चाङ्गिर्मिश्रिता इत्यर्थः ।
 वृत्तवर्हिषः । वृत्तानि मूलैर्वर्जितानि बहो आस्तरणरूपाणि
 येषां सोमानां ते वृत्तवर्हिषः । यद्वा भरता इत्यदिव्वष्टसृत्वि-
 ज्ञामसु वृत्तवर्हिष इति । तदानीं तृतीयार्थे प्रथमा ।
 ऋत्विग्भिर्भिरभिषुता इत्यन्वयः ॥ दत्ता । आमंत्रितस्येत्यादुदात्तः ।
 युवाकवः । युमिश्रवे । युवंति मिश्रीभवन्ति वसतोवरौप्रभृतिभिः
 अयणद्रव्यै रिति युवाकवः । कटिकुषादिव्वर्गणितस्यापि
 यौतेर्वहुलग्रहणात् । उ० ३, ८६, । काकुप्रत्ययः । तस्य कित्त्वेन
 गुणाभावादुवडादेशः । प्रत्ययस्वरणाकार उदात्तः । न विदग्धेऽ-
 सत्यमनयोरिति नासत्यौ । नभ्राणनपान्नवेदानासत्येत्यादिना ।
 पा० ६, ३, ७५, । प्रकृतिवद्भावाज्जो नलोपाभावः । पादादि-
 त्वेन निघाताभावादामंत्रितादुदात्तत्वं । वृत्तवर्हिषः । वृत्तं
 मूलैर्वर्जितं बहिरास्तोत्रं येषां सोमानां ते वृत्तवर्हिषः । पूर्वपद-
 प्रकृतिस्वरेण क्तप्रत्ययस्वर एव शिष्यते । आ इत्यत्रोपसर्ग-
 खाभिवर्जं । फि० ४, १२, । इत्युदात्तः । रुद्रवर्तनौ । आमं-
 त्रितस्य चेत्यामंत्रितनिघातः ॥

एतदेतच्च प्रथमानुचमाह ॥

इंद्रा याहि चित्रभानो सुता इमे त्वायवः । अण्वौभिस्तना

पुतासः ॥ ४ ॥

इंद्र । आ । याहि । चित्रभानो इति चित्रभानो । सुताः ।

इमे । त्वायवः । अण्वौभिः । तना । पुतासः ॥ ४ ॥

चित्रमानो चित्रदीप्तो हे इंद्रास्मिन्कर्मण्यायाहि । आगच्छ ।
 क्षुता अभिषुता इमे सोमास्त्रायवस्त्रां कामयमाना वर्तते ।
 अखीभिः । अयुव इत्यादिषु द्वाविंशतिसंख्याकेष्वंगुलिनाम-
 स्वराव्य इति पठितं । ऋत्विजामंगुलिभिः सुता इत्यन्वयः ।
 किं च । एते सोमास्तना नित्यं पूतासः पूताः शुद्धा दशा-
 पवित्रेण शोधितत्वात् ॥ इंद्रशब्दं यास्को बहुधा निर्वक्ति ।
 नि० १०. ८. । इंद्र इरां दृणातीति वेरां ददातीति वेरां
 दधातीति वेरां दारयतीति वेरां धारयतीति वेदवे द्रवतीति
 वेदौ रमत इति वेद्वे भूतानीति वा तद्यदेनं प्राणैः समैधं-
 स्तदिंद्रस्वेंद्रत्वमिति विज्ञायत इदंकरणादित्याग्रायण इदंदर्श-
 नादित्योपमन्थव इदतेर्वैश्वर्यकर्मण इच्छन्तूणां दारयिता वा
 द्रावयिता वादारयिता च यज्वनामिति । अस्थायमर्थः । दृ
 विदारण इति धातुः । इरामन्नमुद्दिश्य तन्निष्पादकजल-
 सिद्धार्थं दृणाति मेघं विदीर्णं करोतीतींद्रः । डुदाञ् दान
 इति धातुः । इरामन्नं वृष्टिनिष्पादनेन ददातीतींद्रः ।
 धाञ् पोषणार्थः । इरामन्नं तृप्तिकारणं सस्यं दधाति जल-
 प्रदानेन पुष्पातीतींद्रः । इरामुत्पादयितुं कर्षकमुखेन भूमिं
 विदारयतीतींद्रः । पूर्वोक्तपोषणमुखेनेरां धारयति विनाश-
 राहित्येन स्थापयतीतींद्रः । इंदुः सोमो वल्लोरसः । तदर्थं
 यागभूमौ द्रवति धावतीतींद्रः । इंदौ यथोक्ते सोमे रमत
 क्रोडतीतींद्रः । जि इंधौ दौसाविति धातुः । भूतानि प्राणि-
 देहानिह्वे जीवचैतन्यरूपेणांतः प्रविश्य दीपयतीतींद्रः ।
 एतदेवाभिप्रेत्य वाजसनेयिन आमनंति । इंधो ह वै नामैष
 योऽयं दक्षिणेक्षन्पुरुषः । तं वा एतमिधं संतमिंद्र इत्याचक्षते ।

परोक्षेण परोक्षप्रिया इव हि देवाः प्रत्यक्षद्विष इति । तद्यदि-
 त्यादिकं ब्राह्मणांतरवाक्यं । तत्रचंद्रविषये निर्वचनमुच्यते
 इति शेषः । यद्यस्मात्कारणादेनं परमात्मरूपमिंद्रं देवं प्राणै-
 र्वाक्चक्षुरादीन्द्रियैः प्राणापानादिवायुभिश्च सहितं समैधन् ।
 उपासका ध्यानेन सम्यक् प्रकाशितवन्तः । तत्रस्मात्कारणा-
 दिंद्रनाम संपन्नं । अस्मिन् च इध्यते दीप्यते इति कर्मणि-
 व्युत्पत्तिः । आघ्रायणनामको सुनिरिदंकरणादिंद्र इति निर्वचनं
 मन्यते । इंद्रो हि परमात्मरूपेणैदं जगत्करोति । औपमन्य-
 वनामको सुनिरिदं दर्शनादिंद्र इति निर्वचनमाह । इदमित्या-
 परोक्षमुच्यते । विवेकेन हि परमात्मानमापरोक्षेण पश्यति ।
 एतदेवाभिप्रेत्यारण्यकांडे समान्नायते । स एतमेव पुरुषं
 ब्रह्म ततममपश्यदिदमदर्शमितीऽ । तस्मादिंद्रो नामेदंद्रो
 ह वै नाम तमिंद्रं संतमिंद्र इत्याचक्षते परोक्षेण परोक्षप्रिया
 इव हि देवा इति । इदि परमैश्वर्यं इति धातुः । स्वमायया
 जगद्रूपत्वं परमैश्वर्यं । तद्योगादिंद्रः । अनेनाभिप्रायेण श्रूयते ।
 इंद्रो मायाभिः पुरुरूप इति । इनशब्दस्येश्वरवाचकस्याकार-
 लोपे सति नकारांतमिन्निति पदं भवति । दृ भय इति धातुः ।
 स च परमेश्वरः शत्रूणां दारयिता भौषयितेतींद्रः । द्रु गता-
 विति धातुः । शत्रूणां द्रावयिता पलायनं प्रापयितेतींद्रः ।
 यज्वतां यागानुष्ठायिनामादरयिता भयस्य परिहर्ता । एव-
 मतानि निर्वचनानि द्रष्टव्यानीति ॥ इन्द्रेत्यत्रामंत्रिताद्यु-
 दात्तत्वं । आ इत्यत्र निपातत्वेनाद्युदात्तः । चित्रभानो ।
 पदात्परत्वादामंत्रितनिघातः । त्वामिच्छंतीत्यर्थे युष्मच्छब्दा-
 ल्बुप आत्मनः क्यच् । पा० ३. १. ८. । प्रत्ययोत्तरपदयोश्च ।

पा० ७, २, ८८. । इति मय्यंतस्य त्वादेशः । क्वाच्छंदसि ।
 पा० ३, २, १७०. । इति क्वजंतादुप्रत्ययः । त्वत्यव इति
 प्राप्ते युष्मदक्षदोरनादेशे । पा० ७, २, ८६. । इत्यविभक्तावपि
 हलादौ व्यत्ययेनात्वं । उकारः प्रत्ययस्वरेणाद्युदात्तः । अणु-
 शब्दः सोऽस्मावाचकस्तथागात्रकृतेऽङ्गुलीषु वर्तते । वोतो
 गुणवचनात् । पा० ४, १, ४४. । इति ङीष्णि प्राप्ते व्यत्ययेन
 ङोन् । नित्वादाद्युदात्तः । तना इत्ययं निपातो नित्यमित्यर्थे
 निपातत्वादाद्युदात्तः । पूतासः । आज्ञसेरसुक् । पा० ७, १,
 ४०. । इत्यसुक् ॥

द्वितीयाश्रयमाह ॥

इन्द्रा याहि धियेषितो विप्रजूतः सुतावतः । उप ब्रह्माणि
 वाघतः ॥ ४ ॥

इन्द्र । आ । याहि । धिया । इषितः । विप्रजूतः ।

सुतऽवतः । उप । ब्रह्माणि । वाघतः ॥ ४ ॥

इन्द्र त्वमायाह्यस्मिन्नकर्मागच्छ । किमर्थं । वाघत
 ऋत्विजो ब्रह्माणि वेदरूपाणि स्तोत्राण्युपैतुं । कौटुशस्त्वं ।
 धियास्मदौयया प्रज्ञयेषितः प्राप्तः । अस्मद्भक्त्या प्रेरित इत्यर्थः ।
 विप्रजूतः । यथा यजमानभक्त्या प्रेरितस्तथान्यैरपि विप्रैर्मैधा
 विभिर्ऋत्विग्भिः प्रेरितः । कौटुशस्य वाघतः । सुतावतः ।
 अभिषुतसोमयुक्तस्य ॥ केत इत्यादिष्वेकादशसु प्रज्ञानामसु
 धोरिति पठितं । चतुर्विंशतिसंख्याकेषु मेधाविनामसु विप्रो
 धौर इति पठितं । भरता इत्यादिष्वष्टस्रृत्विङ्नामसु वाघत
 इति पठितं । इषित इत्यत्र ष गतावित्यस्मान्निष्ठायार्मिडागमः ।

आगमा अनुदात्ताः । पा० ३. १. ३. १. । इतोऽनुदात्त-
त्वात् क्त्वरः शिष्यते । विप्रजूतः । टुवप् वीजतंतुसंतान
इति धातोर्क्त्वेन्द्राग्रवज्रविप्रेत्यादिना । उ० २. २५. ।
रन्प्रत्ययांतो विप्रशब्दो निपातितः । निपातनादुपधाया
इकारो लघूपधगुणाभावश्च । निष्वादाद्युदात्तः । तैर्जूतः
प्राप्तः । जू इति सौत्रो धातुर्गत्यर्थः । अयुक्ः किति । पा०
७. २. ११. । इतोऽप्रतिषेधः । तृतीया कर्मणि । पा० ६. २.
४८. । इति पूर्वपदप्रकृतिस्वरत्वं । सुतावतः । छांदसं धीर्धत्वं ।
मतुपोऽनुदात्तत्वात् क्तप्रत्ययस्वर एव शिष्यते । ब्रह्माणि ।
नन्विषयस्यानिसंतस्येत्याद्युदात्तः । वाघच्छब्द ऋत्वङ्नामसु
पठितः । प्रातिपदिकस्वरः ॥

तृतीयाष्टचमाह ॥

इन्द्रा याहि तूतुजान उप ब्रह्माणि हरिवः । सुते दधिष्व

नश्चनः ॥ ६ ॥

इन्द्र । आ । याहि । तूतुजानः । उप । ब्रह्माणि । हरिऽवः ।

सुते । दधिष्व । नः चनः ॥ ६ ॥

हरिशब्द . इन्द्रसंबन्धिनोरश्वयोर्नामधेयं । हरो इन्द्रस्य
रोहितोऽग्निरिति तदोयाश्वनामत्वेन पठितत्वात् । हे हरिवः ।
अश्वयुक्तेन्द्र त्वं ब्रह्माण्युपैतुमायाहि । कौटशस्त्रं । तूतुजानः ।
त्वरमाणः । आगत्य चास्मिन्सुते सोमाभिषवयुक्ते कर्मणि
नोऽस्मदौयं चनोऽन्नं हविल्क्ष्णं दधिष्व । धारय । स्त्रीकु-
र्वित्यर्थः ॥ तूतुजानः । तुजेर्लिटि लिटः कानच्चा । पा० ३.
२. २०६. । इति कानजादेशः । तुजादीनां दीर्घाभ्यासस्य ।
पा० ६. १. ७. । इत्यभ्यासस्य दीर्घत्वं । अभ्यस्तानामादिः ।

पा० ६. १. १८८. । इत्याद्युदात्तत्वं । हरिव इत्यत्र हरयोऽस्य संतोति मतुपि छंदसौरः । पा० ८. २. १५. । इति मकारस्य वत्त्वं । संबुद्धावुगिदचां । पा० ७. १. ७०. । इति नुम् । संयोगांतलोपः । पा० ८. २. २३. । नकारस्य मतुवसो रुः संबुद्धौ छंदसि । पा० ८. ३. १. । इति रुत्वं । आष्टमिको निघातः । ब्रह्माणौत्यस्य हरिव इत्यनेनासामर्थ्यात्समर्थः पदविधिरिति नियमात्सुवासंनिहितपरांगवज्ञावाभावेनामंत्रितनिघाताभावादाद्युदात्तत्वे सत्युपेत्यकारस्य सन्नतरः । दधिष्वेत्यत्र दधाते-लोऽंति थास् । थासः से । पा० ३. ४. ८०. ॥ सवाभ्यां वामौ । पा० ३. ४. ८१. । इत्यकारस्य वादेशः । छंदस्यभयथा । पा० ३. ४. ११७. । इति सार्वधातुकार्द्धधातुकसंज्ञयोः सत्योः सार्वधातुकत्वेन शपि । पा० ३. १. ६८. । तस्य श्लौ च द्विर्भावः । पा० ६. १. १०. । आर्द्धधातुकत्वेनेडागमश्च । पा० ७. २. ३५. । आतो लोप इटि च । पा० ६. ४. ६४. । इत्याकारलोपः । चनः । चायतेरन्ने ऋस्वश्च । उ० ४. २०१. । इत्यसुन्नंतः । चकारान्नुडागमे यलोपः ।

॥ इति प्रथमस्य प्रथमे पंचमो वर्गः ॥

वैश्वदेवतृचे प्रथमाष्टकमाह ॥

ओमासचर्षणोष्टतो विश्वे देवास आ गत । दाश्वांसो दाशुषः

सुतं ॥ ७ ॥

ओमासः । चर्षणिऽष्टतः । विश्वे । देवासः । आ । गत ।

दाश्वांसः । दाशुषः । सुतं ॥ ७ ॥

हे विश्वे देवास एतन्नामका देवविशेषाः । दाशुषो हविर्दत्तवतो यजमानस्य सुतमभिषुतं सोमं प्रत्यागत । आगच्छत ।

ते च देवा ओमासो रक्षकाः । चर्षणीष्टतो मनुष्याणां धारकाः ।
 दाक्षांसः फलस्य दातारः ॥ मनुष्या इत्यादिषु पंचविंशति-
 संख्याकेषु मनुष्यनामसु चर्षणिशब्दः पठितः । अश्विनावि-
 त्यादिष्वेकत्रिंशत्संख्याकेषु देवविशेषनामसु विश्वे देवाः
 साध्या इति पठितं । एताश्च यास्क एवं व्याख्यातवान् ।
 अवितारो वावनीया वा मनुष्यष्टतः सर्वे च देवा इहागच्छत
 दत्तवंतो दत्तवतः सुतमिति तदेतदेकमेव वैश्वदेवं गायत्रं त्वचं
 दशतयीषु विद्यते यत्तु किञ्चिद्बहुदैवतं तद्वैश्वदेवानां स्थाने
 युज्यते यदेव विश्वलिंगमिति शाकपूर्णिः । नि० १२. ४०. ।
 इति । अत्र विश्वशब्दः सर्वशब्दपर्याय इति यास्कस्य मतं ।
 देवविशेषस्यैवासाधारणं लिंगमिति शाकपूर्णेमतं । अवंती-
 त्योमासो देवाः । मन्त्रित्यनुवृत्तावविसिविसिशुषिभ्यः कित् ।
 उ० १. १४२. । इति मन्प्रत्ययः । ज्वरत्वरस्त्रिभ्यविमवामु-
 पधायाश्च । पा० ६. ४. २०. । इत्युट् । मनः कित्त्वेऽपि
 बाहुलकत्वाद्गुणः । आज्ञसेरसुक् । पा०. ७. १. ५०. । इति
 जसेरसुगागमः । आमन्त्रिताद्युदात्तत्वं । चर्षणयो मनुष्यास्ता-
 न्वृष्टिदानादिना धारयन्तीति चर्षणीष्टतो देवाः । पूर्वस्था-
 मन्त्रितस्य सामान्यवचनस्य विभाषितं विशेषवचने बहुवचनं ।
 पा० ८. १. ७४. । इत्यविद्यमानवत्त्वप्रतिषेधादपादादित्वेन
 निघातः । नन्वत एव विद्यमानवत्त्वात्सुबामन्त्रित इति परां-
 गवत्त्वेनैकपदोभावात्पदादपरत्वेन कथं निघात इति चेत् ।
 न । वत्करणं स्वाश्रयमपि यथा स्यादिति वचनात्पदभेदप्रयुक्तस्य
 निघातस्याप्युपपत्तेः । एकपदोऽप्याद्युदात्तत्वेऽनुदात्तं पद-
 भेदवर्जमिति सुतरामेव निघातो भविष्यति । इत्यमेव तर्हि

द्वयत्वाणी शुभस्यती इत्यत्रापि परांगवत्त्वेनैकपद्यादुत्तरस्य
 शेषनिघातप्रसंग इति चेत् । न । तत्र परांगवद्भावस्य परेणा-
 मन्त्रितं पूर्वमविद्यमानवदित्यविद्यमानवद्भावेन बाधितत्वात् ।
 इह पुनर्विभाषितं विशेषवचने बहुवचनमित्यविद्यमानवत्त्वस्य
 निषेधात् । पूर्वस्याप्यामन्त्रितस्य विद्यमानवत्त्वात्परांगवत्त्व-
 स्वीकृतमिति वैषम्यं । विश्वे । पादादित्वादाद्युदात्तः । गण-
 देवतावचनश्चात्र विश्वशब्दो न सर्वशब्दपर्याय इति विशेष्य-
 परतया सामान्यवचनत्वादोमास इत्यनेन न समानाधिकरणं ।
 सामानाधिकरण्ये हि पूर्वस्य पादस्य परांगवद्भावे सति मित्रा-
 वृणावृतावृधावित्यादाविवान्नाप्यामन्त्रिताद्युदात्तता न स्यात् ।
 विश्व इत्यस्य विशेषणं देवास इति । दीव्यतीति देवाः
 प्रकाशवन्तः । नन्ववयवप्रसिद्धेः समुदायप्रसिद्धिर्बलौयसीति
 रूढ एवार्थो देवशब्दस्य ग्राह्यो न यौगिकः । यौगिकत्वे
 ह्यवयवार्थानुसंधानव्यवधानेन प्रतिपत्तिर्विचिन्ता स्यात् ।
 समुदायप्रसिद्धौ तु न विक्षेप इति चेत् । न । समुदायप्रसिद्धौ हि
 देवशब्दस्य सामान्यपरतया विशेषवचनत्वाभावाद्भिभाषितं
 विशेषवचने बहुवचनमित्यनेनानिषिद्धत्वाद्दिश्वे इत्यस्याविद्य-
 मानवत्त्वेन शुभस्यती इति पदवद्देवा इत्यस्याप्याद्युदात्तत्वं
 स्यात् । खरानुसारेण च रूढित्यागिनापि देवशब्दस्य योग-
 स्वीकारो युक्त एव । आगत । आगच्छत । बहुलं वृन्दसीति
 शपो लुकि सत्यनुदात्तोपदेशेत्यादिना मकारलोपः । आङः
 पदात्प्राप्तान्निघातः । दाश्वान्सः । दाश्व दान इत्यस्य कसौ
 दाश्वान् साह्वान् मोढ्वांस । पा० ६, १, १३ । इति निपात-
 नात्कादिनियमप्राप्त इडागमो द्विवचनं च । पा० ७, २, १३ ।

न भवति । प्रत्ययस्ररेण कसोरुदात्तत्वं । दाशुष इत्यत्र वसोः
संप्रसारणं । पा० ६. ४. १३१. । इति संप्रसारणं । संप्रसार-
णाच्च । धा० ६. १. १०८. । इति पूर्वरूपत्वं । द्यासिर्वासिघ-
सीनां च । पा० ८. ३. ६०. । इति षत्वम् ।

द्वितीयाष्टचमाह ॥

विश्वे देवासो अमुरः सुतमा गंत तूर्णयः । उस्मा इव

स्वसराणि ॥ ८ ॥

विश्वे । देवासः । अप्सुतुरः । सुतम् । आ । गंत ।

तूर्णयः । उस्माऽइव । स्वसराणि ॥ ८ ॥

विश्वे देवास एतन्नामकगणरूपा देवविशेषाः सुतं सोम-
मागंत । आगच्छंतु । कौटुशाः । अमुरः । तत्तत्काले वृष्टिप्रदा
इत्यर्थः । तूर्णयः । त्वरायुक्ताः । यजमानमनुग्रहौतुमालस्य-
रहिता इत्यर्थः । विश्वेषां देवानां सोमं प्रत्यागमन उस्मा
इत्यादिर्दृष्टांतः । उस्माः सूर्यरश्मयः स्वसराण्यहानि प्रत्याल-
स्यरहिता यथा समागच्छन्ति तद्वत् । खेदय इत्यादिषु पंच-
दशसु रश्मिनामसूत्रा वसव इति पठितं । वस्तोरित्यादिषु
द्वादशस्वहर्नामसु स्वसराणि घ्नं सो घर्म इति पठितं । तच्च
पदं यास्कोन व्याख्यातं । स्वसराण्यहानि भवंति स्वयंसारी-
ण्यापि वा स्वराहित्यो भवति स एतानि सारयति । उस्मा इव
स्वसराणौत्यपि निगमो भवतीति ॥ देवासः । पचाद्यजंत-
श्चित्त्वादंतोदात्तः । पा० ३. १. १३४. । अमुरः । तुर त्वरणे
क्षु विकरणौ । तुतुरति त्वरयंतौत्यर्थे क्लिप्चेति क्लिप् । गति-
कारकोपपदात्कृदित्युत्तरपदप्रकृतिस्वरत्वं । आगंत । आग-
च्छंत्वित्यर्थे व्यत्ययेन मध्यमपुरुषबहुवचनं । बहुलं वृंदसीति

शपो लुक् । तस्य तप्तनप्तनयनाश्च । पा० ७, १, ४५ । इति
तवादेशेऽपित् । पा० १, २, ४ । इति प्रतिषेधादङिच्चादनु-
नासिकलोपाभावः । तिङ्ङितिङ् इति निघातः । जित्वरा
संभ्रम इति धातोस्त्वरंत इति तूर्ण्यः । निरित्यनुवृत्तौ वहि-
शिश्रुयुद्रग्लाहात्वरिभ्यो नित् । उ० ४, ५२ । इति नित् ।
निच्चादाद्युदात्तः । उस्मा इवेत्यत्रेवेन नित्यसमासो विभक्त्य-
लोपः पूर्वपदप्रकृतिस्वरत्वं चेति समासे पूर्वपदप्रकृतिस्वरत्वं
नित्यं । सरतीति सरः सूर्यः । पचाद्यच् । स्वः सरो येषां तानि
स्वसराण्यहानि । बहुव्रीहौ प्रकृत्या पूर्वपदमिति स्वशब्द
आद्युदात्तः ।

तृतीयामृचमाह ॥

विश्वे देवासो अस्निध एहिमायासो अद्रुहः । मेधं जुषंत-

वज्रयः ॥ ८ ॥

विश्वे । देवासः । अस्निधः । एहिमायासः । अद्रुहः ।

मेधं । जुषंत । वज्रयः ॥ ८ ॥

विश्वे देवास एतन्नामका देवविशेषा मेधं हविर्यज्ञसंबद्धं
जुषंत । सेवतां । कौटुशाः । अस्निधः क्षयरहिताः शोषरहिता
वा । एहिमायासः सर्वतो व्याप्तप्रज्ञाः । यद्वा सौचीकमग्निमसु
प्रविष्टमेहि मा यासीरिति यदवोचन् तदनुकरणहेतुकोऽयं
विश्वेषां देवानां व्यपदेश एहिमायास इति । अद्रुहः । द्रोह-
रहिताः । वज्रयः । वोढारः । धनानां प्रापयितारः ॥ स्निधेः
क्षयार्थस्य शोषणार्थस्य वा संपदादिभ्यो भावे क्विपि नञा
बहुव्रीहिः । पूर्वपदप्रकृतिस्वरं बाधित्वा नञ्सुभ्यामित्युत्तर-

पदांतीदात्तत्वं । एहिमायासः । ईह चेष्टायां । आ समंतादीहत
इत्येहिः । इन् । उ० ४. ११८. । इति सर्वधातुसाधारण
इन्प्रत्ययो निच्वादाद्युदात्तः । एहिर्माया प्रज्ञा येषामिति
बहुव्रीहौ पूर्वपदप्रकृतिस्वरत्वं । अथवा । आङ उदात्तादुत्तर-
स्येहीति लोपमध्यमैकवचनस्य तिङ्ङितिङ इति निवात
एकादेश उदात्तेनोदात्त इत्येकार उदात्तः । एहीत्येतत्पदयुक्तं
मा यासौरित्यत्र मायेत्यक्षरद्वयं येषां त एहिमायासः । पूर्व-
पदप्रकृतिस्वरः । अद्रहः । द्रह जिघांसायां । संपदादित्वाद्भावे
क्लिपि । पा० ३. ३. १०८. ८. । बहुव्रीहौ नञ्सुभ्यामित्युत्तर-
पदांतीदात्तत्वं । मेधं । मेघ संगमे च । मेध्यते देवेः संगस्यत
इति मेधं हविः । कर्मणि घञ् । जिच्वादाद्युदात्तः । जुषंत
सेवंतामित्यर्थे कंदसि लुङ्लङ्लिटः । पा० ३. ४. ६. । इति
धातुसंबन्धे लङ् । यत उक्तरूपा विश्वे देवा अतो जुषंतेति
द्रुहादिधात्वर्थैः संबन्धात् । बहुलं कंदस्यमाङ्योगेऽपि । पा०
६. ४. ७५. । इत्यडागमाभावः । वङ्गयः । निरित्यनुवृत्तौ
वहिश्चीत्यादिना विहितस्य निप्रत्ययस्य निच्वादाद्युदात्तत्वं ॥

सारस्वते वृचे या प्रथमा सान्वारंभणौयेष्टौ सरस्वत्याः
पुरोनुवाक्या । तथा दर्शपूर्णमासावारप्स्यमान इत्यस्मिन्खंडे
पावका नः सरस्वती पावीरवी कन्या चित्रायुः । आ० २. ८. ।
इति सूत्रितं । तामेतामृचमाह ॥

पावका नः सरस्वती वाजेभिर्वाजिनीवती । यज्ञं ।

वष्टु धियावसुः ॥ १० ॥

पावका । नः । सरस्वती । वाजेभिः । वाजिनीवती ।

यज्ञं । वष्टु । धियावसुः ॥ १० ॥

सरस्वती देवी वाजिभिर्हविलक्ष्णैरन्नैर्निमित्तभूतैः । यद्वा
यजमानेभ्यो दातव्यैरन्नैर्निमित्तभूतैर्नाऽस्मदीयं यज्ञं वष्टु ।
कामयतां कामयित्वा च निर्वहत्वित्यर्थः । तथा चारण्यककांडे
श्रुत्यैव व्याख्यातं । यज्ञं वष्ट्विति यदाह यज्ञं वहत्वित्येव
तदाहेति । किट्टशी सरस्वती । पावका । शोधयित्री । वाजि-
नीवती । अन्नवक्त्रियावती । धियावसुः । कर्मप्राप्यधननिमित्त-
भूता । वाग्देवतायास्तथाविधं धननिमित्तत्वमारण्यककांडे
श्रुत्या व्याख्यातं । यज्ञं वष्टु धियावसुरिति । वाग्वै धिया-
वसुरिति । श्येनः सोम इत्यादिषु पंचत्रिंशत्संख्याकेषु देवता-
विशेषवाचिषु पदेषु सरमा सरस्वतीति पठितं । एतामृचं यास्क
एवं व्याचष्टे । पावका नः सरस्वत्यन्नैरन्नवती यज्ञं वष्टु
धियावसुः कर्मवसुः । नि० ११. २६. । इति ॥ पवनं पावः
शुद्धिस्तं कायतीति पावका । कै गै रै शब्दे । आतोऽनुपसर्ग
कः । पा० ३. २. ३. । कृदुत्तरपदप्रकृतिस्वरत्वेनांतोदात्तत्वं ।
यद्वा । पुनातीत्यर्थं गबुलि प्रत्ययस्यात्कात्पूर्वस्यात् इदाप्यसुप ।
पा० ७. ३. ४४. । इतीत्वस्याभावोऽंतोदात्तत्वं च छांदसं
द्रष्टव्यं । सरःशब्दः सर्तरसुनंतत्वादाद्युदात्तः । मतुण्डीपोः पित्त्वा-
दनुदात्तत्वं । वाजिभिः । वाजशब्दो हृषादित्वादाद्युदात्तः । स
ह्यहृक्त्वादात्तगणः । वाजोऽन्नमास्विति वाजिन्यः क्रियाः ।
अत इनिठनौ । पा० ५. २. ११५. । इतीनिप्रत्ययः । ताः
क्रिया यस्याः संति सा सरस्वती वाजिनीवती । छंदसौर इति
मनुषो वत्त्वं । मतुण्डीपोः पित्त्वेनानुदात्तत्वादिनेः प्रत्ययाद्यु-
दात्तत्वमेव शिष्यते । यज्ञं । यजयाचेत्यादिना । पा० ३. ३.
८०. । नङ्प्रत्ययस्वरणांतोदात्तः । वष्टु । वशं कांतौ । कांति-

रभिलाषः । अदिप्रभृतिभ्यः शप इति शपो लुक् । निघातः ।
धियावसुः । धिया कर्मणा वसु यस्याः सकाशाद्भवति सा
धियावसुः । सावेकाच इति विभक्तिरुदात्ता । बहुव्रीहौ प्रकृत्या
पूर्वपदमिति विभक्तिस्वर एव शिष्यते । छांदसस्तृतीयाया
अलुक् ॥

द्वितीयाष्टचमाह ॥

चोदयित्री सृष्टतानां चेतंती सुमतीनां । यज्ञं दधे
सरस्वती ॥ ११ ॥

चोदयित्री । सृष्टतानां । चेतंती । सुमतीनां ।

यज्ञं । दधे । सरस्वती ॥ ११ ॥

या सरस्वती सेयमिमं यज्ञं दधे । धारितवती । कीदृशी ।
सृष्टतानां प्रियाणां सत्यवाक्यानां चोदयित्री प्रेरयित्री ।
सुमतीनां शोभनबुद्धियुक्तानामनुष्ठातृणां चेतंती । तदीयमनुष्ठेयं
ज्ञापयंतो ॥ चोदयित्री । चुद प्रेरणे । ण्यंतात्तृच् । चित्त्वा-
दंतोदात्तः । ऋन्नेभ्यो ङीप् । पा० ४. १. ५. । इति ङीप् ॥
तस्योदात्तयणो हल्पूर्वात् । पा० ६. १. १७४. । इत्युदात्तत्वं ।
सृष्टतानां । ऊन परिहाण इत्यतः क्विप्चेति क्विपि सूतरामून-
यत्यप्रियमिति सून् इति प्रियमुच्यते । तच्च तद्वत् सत्यं चेति
सृष्टं । परादिच्छंदसि बहुलमित्युत्तरपदाद्युदात्तत्वं । चेतंती ।
चिति संज्ञाने । अत्र शपो ङीपश्च पित्त्वादनुदात्तत्वं । शतु-
श्चादुपदेशात्सार्वधातुकस्वरेणानुदात्तत्वं । धात्वंतस्वर एव
शिष्यते । सुमतिशब्दस्य मतुपि ऋस्वत्वान्नामन्यतरस्यां । पा०
६. १. १७७. । इति विभक्तेरुदात्तत्वं ॥

तृतीयाष्टकमाह ॥

महो अर्णः सरस्वती प्र चेतयति केतुना । धियो विश्वा

वि राजति ॥ १२ ॥

महः । अर्णः । सरस्वती । प्र । चेतयति । केतुना ।

धियः । विश्वाः । वि । राजति ॥ १२ ॥

द्विविधा हि सरस्वती विग्रहवद्देवता नदीरूपा च । तत्र
पूर्वाभ्यामृग्भ्यां विग्रहवती प्रतिपादिता । अनया तु नदीरूपा
प्रतिपाद्यते । तादृशौ सरस्वती केतुना कर्मणा प्रवाहरूपेण
महो अर्णः प्रभूतमुदकं प्रचेतयति । प्रकर्षेण ज्ञापयति ॥
किंच । स्वकीयेन देवतारूपेण विश्वा धियः सर्वाण्यनुष्ठात-
प्रज्ञानानि विराजति । विशेषेण दीपयति । अनुष्ठानविषय-
बुद्धौः सर्वदोत्पादयतीत्यर्थः । सरस्वत्या द्विरूपत्वं यास्को
दर्शयति । तत्र सरस्वतीत्येतस्य नदीवद्देवतावच्च निगमा
भवन्तीति । एकशतसंख्याकेषूदकनामस्वर्णः क्षोद इति पठितं ।
एतामृचं यास्को व्याचष्टे । महदर्णः सरस्वती प्रचेतयति
प्रज्ञापयति केतुना कर्मणा प्रज्ञया वेमानि च सर्वाणि प्रज्ञाना-
न्यभिविराजति । नि०. ११. २७. । इति । महो अर्णः ।
महदिति तकारस्य व्यत्ययेन सकारः । तस्य रुत्वोत्वगुणाः ।
प्रातिपदिकस्वरेणांतीदात्तः । एङः पदांतादति । पा० ६. १.
१०८. । इति पूर्वरूपे प्राप्ते प्रकृत्यान्तःपादमव्यपरे । पा० ६.
१. ११५. । इति प्रकृतिभावः । अर्त्तोत्यर्थः । उदके नुद् च ।
उ० ४. १८८. । इत्यसुन्प्रत्ययो नुडागमश्च । केतुना । प्राति-
पदिकस्वरेणांतीदात्तः । विश्वाः । विश्वशब्दः कन्प्रत्ययांत
आद्युदात्तः ॥

॥ इति प्रथमस्य प्रथमे षष्ठो वर्गः ॥

॥ इति प्रथममंडले प्रथमोऽनुवाकः ॥

प्रथमे मंडले द्वितीयानुवाके चत्वारि सूक्तानि । तत्र सुरुपेत्यादिकं दशचं प्रथमं सूक्तं सुरुपकस्तुं दशेत्यनुक्रांत्वात् । पूर्ववन्मधुच्छंदसो गायत्रस्य चानुवृत्तेस्ते एवर्षिच्छंदसौ । इंद्रं पृच्छेति चतुर्थ्यामृचि लिंगदर्शनादिंद्रो देवता । अभिष्ववषडहे ब्राह्मणाच्छंसिनः प्रातःसवने स्तोमवृद्धावावापार्थानि सुरुप-
कत्नुमृतय इत्यादीनि षट् सूक्तानि । सूत्रितं चाभिष्वव-
पृथ्याहानौति खंडे ब्राह्मणाच्छंसिनः सुरुपकत्नुमृतय इति षट्
सूक्तानि । आ० ७, ५, । इति ॥ आद्यानि त्रीणिसूक्तानि
महाव्रते निष्केवल्य श्रीणिहृदचाशौतौ शस्तव्यानि । उक्तं च
शौनकेन । सुरुपकत्नुमृतय इति त्रीण्येन्द्र सानसिं रयिमिति
सूक्ते इति ॥ चतुर्विंशेऽहनि माध्यंदिने सवने ब्राह्मणाच्छंसिनः
सुरुपकत्नुमृतय इति वैकल्पिक स्तोत्रियस्तुचः । होत्रका-
णामिति खंडे मदे मदे हि नो ददिः सुरुपकत्नुमृतये ।
आ० ७, ४, । इति सूत्रितत्वात् ॥ अग्निष्टोमे वैश्वदेवशस्ते
सुरुपकत्नुमृतय इति धाय्या । सुरुपकत्नुमृतये तच्चनृथ-
मिति सूत्रितत्वात् । तामेतां सूक्तगतां प्रथमां चमाह ॥

सुरुपकत्नुमृतये सुदुघामिव गोदुहे । जुहमसि द्यवि-

द्यवि ॥ १ ॥

सुरुपकत्नुं । ऊतये । सुदुघांऽद्व । गोऽदुहे ।

जुहमसि । द्यविऽद्यवि ॥ १ ॥

सुरुपकत्नुं, शोभनरूपोपेतस्य कर्मणः कर्तारमिंद्रमृतयेऽ-
सद्वृत्तार्थं द्यवि द्यवि प्रतिदिनं, जुहमसि । आह्वयामः ।

आह्वाने दृष्टान्तः । गोदुहे गोधुगर्थं सुदुघामिव सुष्टु दोग्धीं
 गामिव । यथा लोके गोयीं दोग्धा तदर्थं तस्याभिमुख्येन
 दोहनोयां गामाह्वयति तद्वत् । वस्तोरित्यादिषु द्वादशस्व-
 र्जनामसु द्यवि द्यवीति पठितं ॥ सुरुपकृत्नु । करोतीति
 कृत्नुः । कृहनिभ्यां कृः । उ० ३. ३०. । किच्चाङ्गुणाभावः ।
 तकारोपजनश्चादसः । समासांतोदात्तः । उतये । अवतर्धा-
 तोरुदात्त इत्यनुवृत्तावूतियूतिजूतिसातिहेतिकीर्तयश्च । पा० ३.
 ३. ८७. । इति क्तिन्नुदात्तो निपातितः । सुदुघां । सुष्टु, दुग्ध
 इति सुदुघा । दुहः कब्धश्च । पा० ३. २. ७०. । इति कप्प्रत्ययो
 हकारस्य च घकारः । किच्चाङ्गुणाभावः । कपः पिप्त्वादनु-
 दात्तत्वे धातुस्वरणोकार उदात्तः । सुशब्देन गतिसमासे
 कृदुत्तरपदप्रकृतिस्वरत्वेन स एव स्वरः । इवेन विभक्त्यलोपः
 पूर्वपदप्रकृतिस्वरत्वं चेतीवसमासे स एव । गां दोग्धीति
 गोधुक् । सत्सु द्विषेत्यादिना । पा० ३. २. ६१. । क्तिप् ।
 कृदुत्तरपदप्रकृतिस्वरत्वं । जुहमसि । ह्वयतेर्लुङ्गुत्तमपुरुष-
 बहुवचने बहुलं ब्रूदसीति शपः श्लुः । पा० २. ४. ७६. ।
 अभ्यस्तस्य च । पा० ६. १. ३३. । इत्यभ्यस्तकारणस्य ह्वयतेः
 प्रागेव द्विर्वचनात्संप्रसारणं । संप्रसारणाच्च । पा० ६. १.
 १०८. । इति परपूर्वत्वं । हलः । पा० ६. ४. २. । इति दीर्घः ।
 ततः श्लाविति द्विर्वचनं । अभ्यासस्य ङस्वः । पा० ७. ४. ५८. ।
 चुलजश्ले । पा० ७. ४. ६२. ८. ४. ५४. । इदंतो मसिः ।
 पा० ७. १. ४६. । इतौकारागमः । प्रत्ययस्वरण मकारस्यो-
 दात्तत्वं । द्यवि द्यवि । द्योशब्दः प्रातिपदिकस्वरणांतोदात्तः ।
 नित्यवोषयोः । पा० ८. १. ४. । इति द्विर्भावः । तस्य

परस्माद्धितं । पा० ८. १. २. । अनुदात्तं च । पा० ८. १. ३. ।
इति द्वितीयस्यानुदात्तत्वं ॥

द्वितीयासृचमाह ॥

उप नः सवना गहि सोमस्य सोमपाः पिब । गोदा इदेवतो
मदः ॥ २ ॥

उप । नः । सवना । आ । गहि । सोमस्य । सोमऽपाः ।

पिब । गोऽदाः । इत् । रेवतः । मदः ॥ २ ॥

हे सोमपाः सोमस्य पातरिन्द्र सोमं पातुं नोऽस्मदीयामि
सवना त्रोणि सवनानि प्रत्युप समौप आगहि । आगच्छ ।
आगत्य च सोमस्य सोमं पिब । रेवतो धनवतस्तव सहो हर्षो
गोदा इत् । गोप्रद एव । त्वयि हृष्टे सत्यस्माभिर्गावो लभ्यंत
इत्यर्थः ॥ उप । निपातत्वापाद्युदात्तः । सवना । सूयते सोम
एष्विति सवनानि । अधिकरणे ल्युट् । पा० ३. ३. ११७. । सुपो
डादेशष्टिलोपश्च । लितीति प्रत्ययात्पूर्वस्याकारस्योदात्तत्वं ।
गहि । गमेर्बहुलं छंदसीति शपो लुक् । हेर्ङित्तादनुदात्तो-
पदेशेत्यादिना । पा० ६. ४. ३७. । मकारलोपः । अतो हेः ।
पा० ६. ४. १०५. । इत्याभाच्छास्त्रीये लुकि कर्तव्येऽसिद्धवदत्ता
भात् । पा० ६. ४. २२. । इत्याभाच्छास्त्रीयो मकारलोपऽ-
सिद्धवद्भवति । सोमपाः । आमंत्रितस्य चेति निघातः । तस्या-
विद्यमानवत्त्वेऽपि पूर्वापेक्षया तिङ्ङितिङ् इति पिवेत्यस्य
निघातः । न च पूर्वस्यापि परांगवद्भावेनाविद्यमानवत्त्वं ।
असामर्थ्येन तदभावात् । गां ददातीति गोदाः । क्विप्च ।
पा० ६. २. ८६. । इति क्विपं परमपि सरूपं बाधित्वा प्रति-
पदविधित्वादातो मनिन्क्कनिब्बनिपश्च । पा० ३. २. ७४. ।

इति विच । क्विपि हि सुमाख्येत्यादिना । पा० ६. ४. ६६. ।
 आतीराकारस्येत्वं स्यात् । रेवान् । रयिर्धनमस्यास्तोति मतुप् ।
 ऋस्वनुड्स्थानां मतुप् । पा० ६. १. १७६. । इति मतुबुदात्तः ।
 छंदसीरः । पा० ८. २. १५. । इति वत्वं । रयिर्मतौ बहुलं
 छंदसि । पा० ६. १. ३७. २. । इति संप्रसारणपरपूर्वत्वे
 गुणश्च । मदः । मदोऽनुपसर्गः । पा० ३. ३. ६७. । इत्यप् ।
 पित्वादनुदानः ॥

तृतीयामृषमाह ॥

अथा ते अंतमानां विद्याम सुमतौनां । मा नो अति

ख्य आ गहि ॥ ३ ॥

अथ । ते । अंतमानां । विद्याम । सुऽमतौनां । मा ।

नः । अति । ख्यः । आ । गहि ॥ ३ ॥

अथ सोमपानानंतरं हे इंद्र ते तवांतमानामंतिकतमाना-
 मतिशयेन समीपवर्तिनां सुमतौनां शोभनमतियुक्तानां शोभन-
 प्रज्ञानां पुरुषाणां मध्ये स्थित्वा विद्याम । वयं त्वां जानीयाम ।
 यद्वा । सुमतौनां शोभनबुद्धीनां कर्मानुष्ठानविषयाणां लाभार्थ-
 मित्यध्याहारः । बुद्धिलाभाय त्वां स्मरेमेत्यर्थः । त्वमपि नोऽति
 मा ख्यः । अस्मानतिक्रम्यान्वेषां त्वत्स्वरूपं मा प्रकथय ।
 किंत्वागच्छस्मानेवागच्छ ॥ अथेति निपात आद्युदात्तः ।
 निपातस्य चेति दीर्घत्वं । अंतमानां । अतिशयेनांतिका
 इत्यतिशायने तमप् । पा० ५. ३. ५५. । तमे तादेश्च ।
 पा० ६. ४. १४८. ५. । इति तादिलोपः । अंतोऽस्यास्ती-
 त्वंतिक समीपः । अंत इनिठनाविति ठन् । निच्वाटाद्युदात्तः ।
 दूरोत्कर्षस्य ह्यवसानं नास्ति । सामीप्योत्कर्षस्यपुनर्यो यस्य

समोपः स एव तस्मांत इत्यंतवत्त्वात्समीपमतिकमुच्यते ।
 विव्याम । वेत्तेर्लिङि यासुट् परस्मैपदेषूदात्तो ङिच् । पा०
 ६. ४. १०३. । इति यासुडुदात्तः । पादादित्वात्तिङ्ङितिङ्
 इति न निघातः । सुमतोनां । मतिशब्दे क्तिनन्तेऽपि मन्त्रे
 वृषेषपचमनविदंभूवीरा उदात्तः । पा० १. ३. ८६. । इतीकार
 उदात्तः । शोभना मतिर्येषां ते सुमतय इति । बहुव्रीहौ
 पूर्वपदप्रकृतिस्वरापवादेन नञ्सुभ्यामित्युत्तरपदांतोदात्तः ।
 शोभना मतयः सुमतय इति कर्मधारयेऽप्यव्ययपूर्वपदप्रकृतिस्व-
 रापवादः । कृदुत्तरपदप्रकृतिस्वरेणांतोदात्ततैव । अतो मनुषि
 ऋक्षादंतोदात्ताच्च सुमतिशब्दात्परस्य नामो नामन्यतरस्या-
 मित्युदात्तत्वं । ख्यः । ख्या प्रथम इत्यस्य लुङि सिप्यस्यति-
 वक्तिख्यातिभ्योऽङ् । पा० ३. १. ५२. । इति चूर्णडादेशः ।
 आतो लोप इटि च । पा० ६. ४. ६४. । इत्याकारलोपः ।
 इतश्च । पा० ३. ४. १००. । इतीकारलोपो कृत्वावसर्गो
 न माङ्योगे । पा० ६. ४. ७४. । इत्यङभावः । गहि ।
 गमेर्बहुलं छंदसीति शपो लुकि हेङि त्वादनुदात्तोपदेशात्
 मकारलोपस्यासिद्धवदत्राभादित्यसिद्धत्वादतो हेरिति लुक् न
 भवति ॥

चतुर्थीमृचमाह ॥

परेहि विग्रसस्तृमिंद्रं पृच्छा विपश्चितं । यस्ते सखिभ्य

आ वरं ॥ ४ ॥

परा । इहि । विग्रं । अस्तृतं । इंद्रं । पृच्छ । विपऽचितं ।

यः । ते । सखिभ्यः । आ । वरं ॥ ४ ॥

अत्र यजमानं प्रति होता ब्रूते । हे यजमान त्वमिंद्रं
 परेहि । इंद्रस्य समीपे गच्छ । गत्वा च विपश्चितं मेधाविनं
 होतारं मां पृच्छ । असौ होता सम्यक् स्तुतवान्न वेल्येवं प्रश्नं
 कुरु । य इंद्रस्ते तव यजमानस्य सखिभ्य ऋत्विग्भ्यो वरं
 श्रेष्ठं धनं पुत्रादिकमा समंतात्प्रयच्छतीति शेषः । तादृश-
 मिंद्रमिति पूर्वत्रान्वयः । पुनरपि कौटुशं । विग्रं । मेधाविनं ।
 अस्तृतं । अहिंसितं । विप्र इत्यादिषु चतुर्विंशतिसंख्याकेषु
 मेधाविनामसु विग्रविपश्चिच्छब्दौ पठितौ ॥ विग्रं । वृषा-
 दित्वादाद्युदात्तः । अस्तृतं । अव्ययपूर्वपदप्रकृतिस्वरत्वं । इंद्र-
 शब्द ऋज्वेदाग्रेत्यादिना रन् । निच्चादाद्युदात्तः । सखिभ्यः ।
 समाने ख्यद्योदात्तः । उ० ४. १३८. । इति समान उपपदे
 ख्यातेरिण् । डिदित्यनुवृत्तेस्तस्य डित्वाट्टिलोपश्च । पा० ६.
 ४. १४३. । तत्संनियोगेन यलोपः । उपपदस्योदात्तत्वं ।
 समानस्य कंदस्यमूर्धप्रभृत्युदकेषु । पा० ६. ३. ८४. । इति
 सभावः । अतः सखिशब्द आद्युदात्तः । त्रियत इति वरः ।
 ग्रहवृष्टनिश्चिगमश्च । पा० ३. ३. ५८. । इत्यप् । तस्य पित्वा-
 दातुस्वर एव ॥

पंचमीसृचमाह ॥

उत ब्रुवंतु नो निदो निरन्यतश्चिदारत । दधाना इंद्र

इदुवः ॥ ५ ॥

उत । ब्रुवंतु । नः । निदः । निः । अन्यतः । चित् ।

आरत । दधानाः । इंद्रे । इत् । दुवः ॥ ५ ॥

नोऽस्माकं संबन्धिन ऋत्विज इति शेषः । ते ब्रुवंतु । इंद्रं
 स्तुवंतु । उत । अपि च हे निदो निंदितारः पुरुषा निरारत ।

इतो देशान्निर्गच्छत । अत्यतश्चित् । अन्यस्मादपि देशान्नि-
 र्गच्छत । कोट्टशा ऋत्विजः । इंद्रे दुवः परिचर्या दधानाः ।
 कुर्वाणाः । इच्छद्दोऽवधारणे । सर्वदा परिचर्या कुर्वत एव
 तिष्ठन्त्वित्यर्थः ॥ निदंतोति निदः । निदि कुत्सायां । क्षिपि
 नुमभावश्छांदसः । सुपोऽनुदात्तत्वाच्चातुस्वरः । आमंत्रितत्वे-
 अपि वाक्यांतरत्वेन स्ववाक्यगतपदादपरत्वान्न निघात इत्या-
 द्युदात्तत्वमेव । अन्यतः । लितीति प्रत्ययपूर्वस्योदात्तत्वं ।
 चिदित्यपिशब्दार्थः । तेन न केवलमितः । इतो निर्गत्यान्य-
 तोऽपि निर्गच्छतेति गम्यते । स एष धात्वर्थयो संबन्ध आरतेति
 लुडा व्योत्यते । स हि धातुसंबन्धाधिकारे विधीयते । आरत ।
 अचैश्छंदसि लुङ्लङ्लिट इति लोट्थे लुङ् । मध्यमबहु-
 वचनस्य तादेशः । सतिशास्त्र्यतिभ्यश्च । षा० ३, १, ५६ ।
 इति चुरडादेशः । ऋट्प्रोऽडि गुणः । पा० ७, ४, १६ ।
 इति गुणः । आडागमः । दधानाः । शानचश्चिस्वात्प्राप्तमंतो-
 दात्तं वाधित्वा परत्वादभ्यस्तानामादिरित्याद्युदात्तत्वं । दुवः
 परिचर्या । इरन्यतौत्यादिषु दुवस्यतीति पाठात् । नन्वि-
 पयस्यानिसंतस्येत्याद्युदात्तः ॥

॥ इति प्रथमस्य प्रथमे सप्तमो वर्गः ॥

सुरूपेति सूक्ते षष्ठौ च समाह ॥

उत नः सुभगां अरिर्वोचेयुर्दस्म कष्टयः । स्यामेदिंद्रस्य

शर्मणि ॥ ६ ॥

उत । नः । सुभगान् । अरिः । वोचेयुः । दस्म । कष्टयः ।

स्याम । इत् । इंद्रस्य । शर्मणि ॥ ६ ॥

हेदस्म शत्रूणामुपक्षयितरिंद्र त्वदनुग्रहादरिरुत शत्रवोऽपि
नोऽस्मान् सुभगान् शोभनधनोपेतान्वोचेयुः । उच्चासुः ।
कष्टयो मनुष्या अस्मिन्नित्वभूता वदंतीति किमु वक्तव्यमिति
शेषः । ततो धनसंपन्ना वयमिंद्रस्य शर्मणींद्रप्रसादलब्धे सुखे
स्यामेत् । भवेमैव । मघमित्यादिष्वष्टाविंशतिसंख्याकेषु धन-
नामसु रयिः क्षत्रं भग इति पठितं । मनुष्या इत्यादिषु
पंचविंशतिसंख्याकेषु मनुष्यनामसु कष्टय इति पठितं ॥ उत ।
एवमादीनामंतः । फि० ४. १२. । इत्थंतोदात्तः । सुभगान् ।
भगशब्दस्य क्रत्वादिषु पाठान्नञ्सुभ्यामित्युत्तरपदांतोदात्तत्वं
बाधित्वा क्रत्वादयश्च । पा० ६. २. ११८. । इत्युत्तरपदाद्यु-
दात्तत्वं । संहितायां दीर्घादटि समानपादे । पा० ८. ३. ६. ।
इति नकारस्य रुत्वं । भोभगो । पा० ८. ३. १७. । इति यत्वं ।
लोपः शाकल्यस्य । पा० ८. ३. १८. । इति यलोपः । तस्या-
सिद्धवत्त्वान्न पुनः संधिकार्यं । आतोऽटि नित्यं । पा० ८. ६. ३.
इत्याकारस्य सानुनासिकता । अरिः । वचनव्यत्ययः । अच
इः । उ० ४. १४०. । इतीप्रत्ययांतः । प्रत्ययस्वरणांतोदात्तः ।
वोचेयुः । उच्चासुः । वच परिभाषण इत्यस्मादाशौर्लिङि
च्छेर्जुसादेशे । पा० ३. ४. १०८. । लिङाशिष्यङ् । पा० ३.
१. ८६. । इत्यङ्प्रत्यये वच उम् । पा० ८. ४. २०. । इत्यु-
मागमः । गुणः । किदाशिषि । पा० ३. ४. १०४. । इति
यासुट् । कंदस्युभयथा । पा० ३. ४. ११८. । इति लिङादेशस्य
सार्वधातुकत्वास्त्रिङः सलोपोऽनंत्यस्य । पा० ७. २. ७८. । इति
सकारलोपः । अतो येयः । पा० ७. २. ८०. । आहुणः । पा०
६. १. ८७. । अङोऽदुपदेशत्वात्सार्वधातुकस्वरण लिङोऽनु-

दात्तत्वं । अङ्प्रत्ययस्वर एव शिष्यते । तेन सहेकारस्य गुण
एकादेश उदात्तेनोदात्त इत्युदात्तः । दक्ष्म । दसु उपक्षय
इत्यस्मादंतर्भावितख्यार्थादिषियुधींधिदमिष्याधूसूभ्यो मक् । उ०
१. १४३. । पदात्परत्वादामंत्रितनिघातः । कृष्टयः । क्तिचक्त्वा
च सज्ञायां । पा० ३. ३. १७४. । इति क्तिचि मनुष्यनाम-
त्वाच्चित इत्यंतोदात्तः । स्याम । अस मुवि । असोरलोपः ।
पा० ६. ४. १११. । यासुट उदात्तत्वं । पादादित्वादनिघातः ।
शर्मणि । शृ हिंसायां । हिनस्ति दुःखमिति शर्म । अन्येभ्योऽपि
दृश्यंते । पा० ३. २. ७५. । इति मनिन् । नेङ्गुशि कृति । पा०
७. २. ८. । इतीटप्रतिषेधः । निच्चादाद्युदात्तत्वं ॥

सप्तमीमृचमाह ॥

एमाशुमाशवे भर यज्ञश्रियं नृमादनं पतयन्मंदयत्सखं ॥ ७ ॥

आ । ईं । आशुं । आशवे । भर । यज्ञऽश्रियं । नृऽमादनं ।

पतयत् । मंदयत्ऽसखं ॥ ७ ॥

ईमिति निपात इदंशब्दार्थे वर्तते । हे यजमान । आशवे
कृत्स्नसोमयागव्याप्तायेन्द्राय । ईमाभर । इमं सोममाहर ।
कीदृशं सोमं । आशुं । सवनत्रयव्याप्तं । यज्ञश्रियं । यज्ञस्य
संपद्रुपं । नृमादनं । नृणांमृत्वियजमानानां हर्षहेतुं । पत-
यत् । पतयंतं । कर्माणि प्राप्नुवंतं । मंदयत्सखं । यदंद्रो
मंदयति यजमानान् हर्षयति तस्मिन्निंद्रे सखिभूतोऽयं सोमः ।
तत्प्रीतिहेतु त्वात्तृप्तिहेतुत्वाद्वा ॥ आशुं । क्वापाजिमिस्वदि-
साध्यश्रुभ्य उण् । उ० १. १. । इत्युण् । प्रत्ययस्वरः । आशवे ।
पूर्ववत् । यज्ञश्रियं । समासस्येत्यंतोदात्तः । माद्यंतेऽनेनेति
मादनः । करणाधिकरणयोश्च । पा० ३. ३. ११७. । इति

ल्युट् । तस्य लिच्चात्पूर्वं आकार उदात्तः । गतिकारकोप-
पदात्कृदिति स एव शिष्यते । पतयत् । पतेरदंतस्य चौरादिको
णिच् । पा० ३. १. २५. । अतो लोपः । पा० ६. ४. ४८. ।
तस्य स्थानिवत्त्वादुपधाया वृहद्भावः । पा० ७. २. ११६. ।
लटः शत्रादेशः । तस्य कंदस्युभयथेत्यार्धधातुकत्वेन शबभावाद-
दुपदेशादिति निष्ठाताभावेन प्रत्ययाद्युदात्तत्वमेव भवति ।
आर्धधातुकत्वेऽपि सर्वे विधयश्चंदसि विकल्प्यन्त इति णेरनिटि ।
पा० ६. ४. ५१. । इति णिलोपाभावः । सुपां सुलुगित्यमो
लुक् । न लुमता । पा० १. १. ६३. । इति प्रत्ययलक्षण-
निषेधादुगिदचां । पा० ७. १. ७०. । इति न नुम् । एवं
मंदयच्छब्दोऽतोदात्तः । मंदयतीद्रे सखा । सप्तमीति योग-
विभागात्समासः । तत्पुरुषे तुल्यार्थेति सप्तमीपूर्वपदप्रकृति-
स्वरत्वं ॥

अष्टमौऽवसानः ॥

अस्य पीत्वा शतक्रतो घनो वृत्ताणामभवः । प्रावो वाजेषु

वाजिनं ॥ ८ ॥

अस्य । पीत्वा । शतक्रतो इति शतऽक्रतो । घनः । वृत्ताणां ।

अभवः । प्र । आवः । वाजेषु । वाजिनं ॥ ८ ॥

हे शतक्रतो बहुकर्मयुक्तोऽत्र त्वमस्य सोमस्य संबंधिमंशं पीत्वा
वृत्ताणां वृत्तनामकासुरप्रमुखानां शत्रुणां घनोऽभवः । हताभूः ।
ततो वाजेषु संग्रामेषु वाजिनं संग्रामवन्तं स्वभक्तं प्रावः । प्रकर्षेण
रक्षितवानसि ॥ अस्येतौदंशब्देन प्रयोगसमये पुरोदेशस्थः
सोमो निर्दिश्यते न तु पूर्वप्रकृतः सोमः परामृश्यते । अतोऽ-
नन्वादेशत्वान्नाचिदमोऽन्वादेशेऽशनुदात्तस्तु, तीयादौ । पा० २,

४. ३२. १ इत्यश्वदेशः । अतो न सर्वानुदात्तत्वं किंतु
 त्यदाद्यवे । पा० ७. २. १०२. । हलि लोपेऽकारः प्रातिपदि-
 कस्वरणोदात्त इत्यंतोदात्तादित्यनुवृत्तावृद्धिदंपदाद्यप्सु नैद्युभ्यः ।
 पा० ६. १. १७१. । इति विभक्तिरुदात्ता । पौत्वा । पिवतेः
 क्ताप्रत्यये घुमास्थादिनेत्वं । प्रत्ययस्वरणोदात्तः । असामर्थ्यान्न
 परामंजितांगवद्भावः । घनः । भूर्त्तो घनः । पा० ३. ३. ७७. ।
 इति हन्तेर्धातोः काठिन्येऽप्रत्ययः । तदस्यास्तीत्यर्शदित्वाद्-
 जंतः । चित्त्वादंतोदात्तः । वाजेषु । वृषादित्वादाद्युदात्तः ।
 वाजिनं । इतिप्रत्ययस्वरः ॥

नवमीसूचमाह ॥

सं त्वा वाजेषु वाजिनं वाजयामः शतक्रतो । धनानामिंद्र

सातये ॥ ८ ॥

सं । त्वा । वाजेषु । वाजिनं । वाजयामः । शतक्रतो

इति शतऽक्रतो । धनानां । इन्द्र । सातये ॥ ८ ॥

हे शतक्रतो बहुकर्मयुक्त यदा बहुप्रज्ञानयुक्तेन्द्र धनानां
 सातये संभजनार्थं वाजेषु युद्धेषु वाजिनं बलवंतं त्वा पूर्वसंक्रोक्त-
 गुणयुक्तं त्वां वाजयामः । अन्नवंतं कुर्मः । रण इत्यादिषु
 षट्त्वत्वारिंशसु संग्रामनामसु पौंस्थे महाधने वाजेऽज्मन्निति
 पठितं । अष्टाविंशतिसंख्याकेष्वन्ननामस्वंधो वाजः पाज इति
 पठितं । उरु तुवीत्यादिषु द्वादशसु बहुनामसु शतं सहस्रमिति
 पठितं । अपोऽग्न इत्यादिषु षड्विंशतिसंख्याकेषु कर्मनामसु
 शक्र क्रतुरिति पठितं । केतः केतुरित्यादिष्वेकादशसु प्रज्ञा-
 नामसु क्रतुरसुरिति पठितं ॥ त्वा । अनुदात्तं सर्वमित्यनुवृत्तौ
 त्वामी द्वितीयाया इति त्वादेशः । वाजेषु वज व्रज गतौ ।

वाजयति गमयात शरीरनिर्वाहमनेनेति वाजो बलमन्त्रं वा ।
 ख्यंतात्करणे चञ् । तत्र जित्स्वरस्यापवादे कर्षात्ततः ।
 पा० ६. १. १५८. । इत्थंतोदात्तत्वे प्राप्ते तस्याप्यपवादत्वेन
 वृषादीनां च । पा० ६. १. २०३. । इत्याद्युदात्तत्वं । वाज-
 यामः । वाजोऽस्यास्तीति वाजवान् । तं कुर्म इत्यर्थे तत्करोति ।
 पा० ३. १. २१. । तदाचष्टे । पा० ३. १. २५. । इति णिच् ।
 इष्ठवस्यो प्रातिपदिकस्य । पा० ६. ४. १५५. १. । इति
 तस्मिन्परत इष्ठवद्भावाद्विन्मतोर्लुक् । पा० ५. ३. ६५. । इति
 मतुपो लुक् । टेः । पा० ६. ४. १५५. । इत्यकारलोपः ।
 णिचश्चित्त्वादंतोदात्तत्वं । शपः पित्रे नानुदात्तत्वं । लसार्वधातु-
 कस्वरिणाख्यातस्याप्यनुदात्तत्वं । पादादिस्त्रात्तिङ्ङितिङ् इति
 न निघातः । शतक्रतो । आमन्त्रितनिघातः । धनानां ।
 नन्विषयस्यानिसंतस्येत्याद्युदात्तः । सातथे । उदात्त इत्यनु-
 वृत्तावृत्तियूतिजूतिसातिहेतिकीर्तयश्चेति क्तिन्नुदात्तः ॥

दशमोऽष्टकमाह ॥

यो रायोऽवनिर्महान्सुपारः सुन्वतः सखा । तस्मा इन्द्राय

गायत ॥ १० ॥

यः । रायः । अवनिः । महान् । सुपारः । सुन्वतः । सखा ।

तस्मै । इन्द्राय । गायत ॥ १० ॥

य इन्द्रो रायो धनस्यावती रक्षकः स्वामी वा तस्मा इन्द्राय
 गायत । हे ऋत्विजस्तग्रीत्यर्थं स्तुतिं कुरुत । कीदृश इन्द्रः ।
 महान् । गुणैरधिकः । सुपारः । सुष्टु कर्मणः पूरयिता ।
 सुन्वतो यजमानस्य सखा सखिवन्धियः ॥ रायः । ऊडिदंष-

दाद्यप्युच्चैद्युभ्य इति विभक्तेरुदात्तत्वं । अवनिः । अव रक्षणा-
 गतिप्रौतिद्वयवगमप्रवेशश्रवणस्वाभ्यर्थयाचनक्रियेच्छादीत्यवाया-
 लिंगनहिंसादहनभाववृद्धिषु चेत्यच्चादतिस्तृधृधम्यम्यश्चवितृ-
 भ्योऽनिः । उ० २. ६८. । इत्यगिः । प्रत्ययाद्युदात्तत्वं ।
 सुपारः । पृ पालनपूरणयोरित्यस्माश्चिजंतात्कर्तरीत्यनुवृत्तौ ।
 पा० ३. १. ६८. । पचाद्यच् । पा० ३. १. १३४. । चित
 इत्यंतोदात्तः । सुन्वतः । शतुरनुमो नद्यजादौ । पा० ६. १.
 १७३. । इति विभक्तिरुदात्ता । सखा । समाने रव्यश्चोदात्तः ।
 उ० ४. १३८. । इतीण्प्रत्ययांतः । तत्संनियोगेन यलोपः ।
 सशब्दस्य चोदात्तः । डिच्चाट्टिलोपः । तस्मै । आदिरित्यनुवृत्तौ
 त्यजितनियजिभ्यो डित् । उ० १. १३०. । इति तनोतेरदि-
 प्रत्ययः । डिच्चाट्टिलोपे प्रत्ययस्वरेण तच्छब्द उदात्तः ।
 त्यदाद्यत्वं । एकादेश उदात्तेनोदात्त इत्युदात्तः । सावेकाच-
 स्तृतीयादिर्विभक्तिरिति विभक्तेरुदात्तत्वप्राप्तौ प्रथमैकवचनेऽ-
 वर्णतत्त्वान्न गोश्वन्साववर्ण । पा० ६. १. १८२. । इति निषेधः ।
 इंद्राय । इंद्रशब्दो रन्प्रत्ययांतो निपातितः । निच्चादाद्यु-
 दात्तः । कर्मणा यमभिप्रैति स संप्रदानं । पा० १. ४. ३२. ।
 इत्यत्र क्रियाग्रहणं कर्तव्यं । पा० १. ४. ३२. १. । इति
 वचनाज्ञानक्रियया प्राप्यत्वात्संप्रदानत्वेन चतुर्थी ॥

॥ इति प्रथमस्य प्रथमेऽष्टमो वर्गः ॥

आ त्विति द्वितीयं सूक्तं दशर्चं । सुरूपकृतं दशैत्यनु-
 वृत्तावा तु यंजंतीत्येवमनुक्रांतत्वात् । ऋषिच्छंदोदेवता-
 विनियोगाः पूर्ववत् । विशेषविनियोगस्तु । अतिरात्रे तृतीय-
 पर्याये मैत्रावरुणशस्त्रे स्तोत्रियोऽयं त्वचः । अतिरात्रे पर्या-

याणामिति खंड आ त्वेता निषीदत । आ० ६, ४, । इत्युक्ता-
त्वात् । तत्र प्रथमाष्टकमाह ॥

आ त्वेता नि षीदतेन्द्रमभि प्र गायत । सखायः स्तोम-
वाहसः ॥ १ ॥

आ । तु । आ । इत् । नि । सीदत । इंद्र । अभि । प्र ।
गायत । सखायः । स्तोमवाहसः ॥ १ ॥

तुशब्दं क्षिप्रार्थो निपातः । द्वाभ्यामाङ्स्थामान्वेतुमित-
शब्दोऽभ्यसनीयः । हे सखाय ऋत्विजः क्षिप्रमस्मिन्कर्मस्था-
गच्छतागच्छत । आदरार्थोऽभ्यासः । आगत्य च निषीदत ।
उपविशत । उपविश्य चेंद्रमभिप्रगायत । सर्वतः प्रकर्षेण
स्तुत । कौटुशाः सखायः । स्तोमवाहसः । त्रिवृत्यंचदशादि-
स्तोमानस्मिन्कर्मणि वहन्ति । प्राययन्ति ॥ आ । निपातत्वा-
दाद्युदात्तः । इत । इण् गतौ । द्वचोऽतस्तिङ् । पा० ६, ३,
१३५, । इति संहितायां दीर्घत्वं । नि । निपातत्वादाद्युदात्तः ।
सीदत । पात्राभ्यास्थान्नादाण्टृशीत्यादिना । पा० ७, ३, ७८, ।
सदेः सीदादेशः । सदेरप्रतिः । पा० ८, ३, ६६, । इति
संहितायां षत्वं । अभि । उपसर्गाद्याभिवर्जमिति वचनात्प्राति-
पदिकांतोदात्तत्वं । स्तोमवाहसः । अर्तिसुसुहुसृष्टक्षिप्नुभाया-
वापदियक्षिणीभ्यो मन् । उ० १, १३८, । इति स्तौतेर्मन्प्र-
त्ययांत स्तोमशब्दो निच्चादाद्युदात्तः । स्तोमं वहन्तीति
स्तोमवाहसः । वहिहाधाज्भ्यश्छंडसि । उ० ४, २२०, ।
इत्युसुन्प्रत्ययः । तत्र णिदित्यनुवृत्तेरत उपधाया इत्युपधाया
वृद्धिः कदुत्तरपदप्रकृतिस्वरत्वे प्राप्ते गतिकारकयोरपि पूर्वपद-

प्रकृतिस्वरत्वं च । उ० ४. २२६. । इत्यौणादिकसूत्रात्समास
आद्युदात्तः ॥

द्वितीयाभ्युच्चमाह ॥

पुरुतमं पुरुणामीशानं वार्याणां । इन्द्रं सोमे सचा सुते ॥ २ ॥

पुरुतमं । पुरुणां । ईशानं । वार्याणां । इन्द्रं । सोमे । सचा ।

सुते ॥ २ ॥

सखायोऽभिप्रगायतेति षट्द्वयमत्वानुवर्तते । हे सखाय
ऋत्विजः सचा यूयं सर्वैः सह । यद्वा सचा परस्परसमवायेन
सुतेऽभिषुते सोमे प्रवृत्ते सतींद्रमभिप्रगायत । कौटुशमिंद्रं ।
पुरुतमं । पुरुन्बह्वञ्चनून्तमयति ग्लापयतीति पुरुतमः ।
पुरुणां बहूनां वार्याणां वरणीयानां धनानामीशानं स्वामिनं ।
पुरुतमं । तसु ग्लान इति धातोरंतर्भावितस्य र्थात्पचाद्यचि
चिच्चादंतोदात्तेऽपि छदुत्तरपदप्रकृतिस्वरत्वं बाधित्वा परा-
दिञ्छंदसि बहुलमित्युत्तरपदाद्युदात्तत्वं । पुरुणां । पृ
पाजनपूरणयोरित्यस्मात् कुरित्यनुवृत्तौ पृभिदित्वाधिगृधिष्टि-
ष्टिभ्यः । उ० १. २३. । इति कुप्रत्ययः । किच्चातुनिषेध
उदोष्ठापूर्वस्य । पा० ७. १. १०२. । इत्युकारः । उरण्
रपरः । पा० १. १. ५१. । प्रत्ययस्वरिणांतोदात्तः पुरुशब्दः ।
अतो मतुपि ऋच्चादंतोदात्तात्पुरुशब्दात्परस्य नामो नामन्य-
तरस्यां । पा० ६. १. १७७. । इत्यंतोदात्तत्वं । ईशानं । ईश
ऐश्वर्य इति धातोरनुदात्तेत्वात्परस्य शानौ लसार्वधातुकानु-
दात्तत्वं । वार्याणां । वृङ् संभक्तावित्यस्मादृहलोर्ण्यत् । पा०
३. १. १२४. । क्यव्विधौ हि वृज एव ग्रहणं न वृङः । पा०
३. १. १०८. १. । तित्स्वरितं । पा० ६. १. १८५. । इति

प्रत्ययस्वरितं बाधित्वा ईउवंदृशंसदुहां ण्यतः । पा० ६. १. २७४. । इति ण्यदंतस्याद्युदात्तत्वं । यतोऽनावः । पा० ६. १. २१३. । इत्यत्र तु ण्यतो ग्रहणं न भवति तस्य ह्यनुबंधकत्वात् । एकानुबंधग्रहणे न ह्यनुबंधकस्येति नियमान् । सचा । षच समवाये । धात्वादेः षः सः । संपदादित्वाद्भावोक्तिरिति क्तिप् । तृतीयैकवचनं । धातुस्वरणाद्युदात्त । सर्वे विधयश्छंदसि विकल्पांत इति न्यायेन सावेकाच इति सूत्रं न प्रवर्तते । सचेत्यस्य निपातत्वपक्षे षष्टमाद्युदात्तत्वं ॥

तृतीयाष्टकमाह ॥

स धा नो योग आ भुवत्स राये स पुरंध्यां । गमद्वाजिभिरास नः ॥ ३ ॥

सः । घ । नः । योगे । आ । भुवत् । सः । राये । सः ।

पुरंध्यां । गमत् । वाजिभिः । आ । सः । नः ॥ ३ ॥

षष्ठोऽवधारणार्थो निपातः । सर्वैस्तच्छब्दैः संबध्यते । स घ स एवेन्द्रः पूर्वमंत्रोक्तगुणविशिष्टो नोऽस्माकं योगे पूर्वमप्राप्तस्य पुरुषार्थस्य संबंध आभुवत् । आभवत् । पुरुषार्थसाधयत्वित्यर्थः । स एव राये धनार्थमाभुवत् । आभवत् । स एव पुरंध्यां योजित्याभुवत् । यद्वा । बह्वविधायां बुद्ध्यावाभुवत् । पुरंधिर्बहुधोः । नि० ६. १६. । इति यास्कः । स एव वाजिभिर्देयैरन्नैः सह नोऽस्मानागमत् । आगच्छतु ॥ घा । चादयोऽनुदात्ता इत्यनुदात्तः । संहितायाष्टचि तुनुघमच्चुतङ्गलो रूपाणां । पा० ६. ३. १३३. । इति दीर्घः । योगे । घञो जित्त्वादाद्युदात्तत्वं । भुवत् । भूयात् । भवतेराशौर्लिङि परतो लिङ्याशिथङित्यङ्प्रत्ययः । तस्य ङित्वेन गुणाभावादु-

वडादेशः । किदाशिषीति यासुण्ण भवत्यनित्यमागमशासन-
मिति वचनात् । तिङ्ङितिङ्ङ इति निघातः । जडिदंपदाद्य-
प्पन्नैद्युभ्य इति राय इत्येतस्य विभक्तेरुदात्तत्वं । पुरंध्यां ।
पुरंधिः पुरुधीः । पृष्णोदरादित्वात् । पा० ६, ३, १०८, । उकार-
स्यामादेश ईकारस्य ऋस्त्वश्च । आद्युदात्तप्रकरणे दिवोदासादीनां
छंदस्युपसंख्यानं । पा० ६, २, ८१, १, । इत्याद्युदात्तत्वं ।
अथवा पुरं शरीरं धीयतेऽस्यामिति कर्मण्यधिकरणे च । पा०
३, ३, ८३, । इति किप्रत्ययः । अलुक् छान्दसः । नन्वि-
षयस्यानिसंतस्येति पुरशब्द आद्युदात्तः । दासीभारादित्वात् ।
पा० ६, २, ४२, । पूर्वपदप्रकृतिस्वरत्वं । गमत् । गमेर्लेट्स्तिप् ।
इतश्च लोपः परस्मैपदेष्वितीकारलोपः । बहुलं छंदसीति शपो
लुक् । लेटोऽडाटावित्यडागमः । आगमा अनुदात्ता इति
तस्यानुदात्तत्वे धातुस्वर एव शिष्यते । वाजेभिः । वृषादित्वा-
दाद्युदात्तः ॥

चतुर्थीमृचमाह ॥

यस्य संस्थे न वृण्वते हरी समत्सु शत्रवः । तस्मा

इंद्राय गायत ॥ ४ ॥

यस्य । संस्थे । न । वृण्वते । हरी इति । समत्सु ।

शत्रवः । तस्मै । इंद्राय । गायत ॥ ४ ॥

समत्सु युद्धेषु यस्येन्द्रस्य संस्थे रथे युक्ता हरी द्वावश्वौ
शत्रवो न वृण्वते । न संभजंते । रथमश्वौ च दृष्ट्वा पलायंत
इत्यर्थः । तस्मा इंद्राय तत्संतोषार्थं हे ऋत्विजो गायत ।
स्तुतिं कुरुत । रण इत्यादिषु षट्चत्वारिंशत्सु संग्रामनामसु
समत्सु समरण इति पठितं ॥ संस्थे । सम्यक् तिष्ठतौति

संस्थो रथः । आतश्चोपसर्गे पा० ३. १. १३६. । इति कप्रत्ययः ।
 कदुत्तरपदप्रकृतिस्वरत्वं । वृण्वते । प्रत्ययस्वरेणाकार उदात्तः ।
 सति शिष्टस्वरबलीयस्त्वमन्यत्र विकरणेभ्य । पा० ६. १. १५८.
 ८. । तिङ्ङितिङ्ङ इनि निघातो न भवति यद्वृत्तान्नित्यमिति
 प्रतिषेधात् । पञ्चमीनिर्देशेऽप्यत्र । पा० १. १. ६७. । वय्यङ्हिते-
 ऽपि कार्यमिष्यते । हरतो रथमिति हरी अश्वौ । इन्नित्यनु-
 वृत्तौ ह्यपिषिरुहिवृतिविदिच्छिदिकौर्तिभ्यश्च । उ० ४. १२०. ।
 इतीन्प्रत्ययः । निच्चादाद्युदात्तत्वं । समत्सु । संपूर्वादत्तेः ।
 क्तिप् । शत्रवः । शति सौत्रो धातुर्हिसार्थः । रुशतिभ्यां क्रुन् ।
 उ० ४. १०६. । निच्चादाद्युदात्तत्वं । तस्मै । सावेकाच इति
 विभक्त्युदात्तस्य न गोश्चन्साववर्णेति प्रतिषेधात्प्रातिपदिकस्वर
 एव ॥

पञ्चमीमृचमाह ॥

सुतपाव्रे सुता इमे शुचयो यंति वीतये । सोमासो

दध्याशिरः ॥ ५ ॥

सुतऽपाव्रे । सुताः । इमे । शुचयः । यंति । वीतये ।

सोमासः । दधिऽआशिरः ॥ ५ ॥

इमे सोमासोऽस्मिन्कर्मणि संपादिताः सोमाः सुतपाव्रेऽभि-
 षुतस्य सोमस्य पानकर्त्रे । षष्ठ्यर्थे चतुर्थी । तस्य पातुर्वीतये
 भक्षणार्थं यंति । तमेव प्राप्नुवन्ति । कौटुशाः सोमाः । सुताः ।
 अभिषुताः । शुचयः । दशापवित्रेण शोधितत्वाच्छुद्धाः ।
 दध्याशिरः । अवनीयमानं दध्याशीर्दोषघातकं येषां सोमानां
 ते दध्याशिरः ॥ सुतपाव्रे । सुतं पिबतीति सुतपावा । वनिपः
 पितृत्वाद्वातुस्वर एव शिष्यते । समासे द्वितीयापूर्वपदप्रकृतिस्वरं

बाधित्वा क्षुद्रोत्तरपदप्रकृतिस्वरत्वं । शुचयः । शुच दीप्तौ ।
 इन्नित्यनुवृत्ताविगुपधात्कित् । उ० ४. १२१. । इतीनः
 कित्त्वाङ्गधूपधगुणाभावः । नित्त्वादाद्युदात्तत्वं । वीतये ।
 वी गतिप्रजननकांत्यसनखादनेष्वित्यस्मान् च । वृषेपचमन-
 विदभूवीरा उदात्तः । पा० ३. ३. ८६. । इति क्तिन्न, दात्तः ।
 सोमासः । शुञ् अभिषवे । अर्तिस्तुमुदुद्वृक्षीत्यादिना । उ०
 १. १३८. । मन् । नित्त्वादाद्युदात्तः । आज्ञसेरमुक् । पा०
 ७. १. ५०. । इत्यसुगागमः । दध्याशिरः । दधाति पुष्पातीति
 दधि । ङधाञ् धारणपोषणयोः । आट्टगमहनजनः किकिनी
 लिट् च । पा० ३. २. १७१. । इति किन् । लिङ्ङावाङ्भिर्भावः ।
 कित्त्वादाकारलोपः । नित्त्वादाद्युदात्तत्वं । शृ हिंसायां ।
 शृणाति हिनस्ति सोमेऽवनीयमानं सत्सोमस्य स्वाभाविकं
 रसमृजीषत्वप्रयुक्तं नीरसं दोषं वेत्याशीः । क्षिप्युत इद्वातोः ।
 पा० ७. १. १००. । इतीत्वं रपरत्वं च । दध्येवाशीर्येषां
 सोमानां ते दध्याशिरः । बहुव्रीहौ पूर्वपदप्रकृतिस्वरत्वं ।

॥ इति प्रथमस्य प्रथमे नवमो वर्गः ॥

आ त्वेति सूक्तस्य षष्ठीसूचभाह ॥

त्वं सुतस्य पीतये सद्यो वृद्धो अजायथाः । इंद्र

ज्यैष्ठ्याय सुक्रतो ॥ ६ ॥

त्वं सुतस्य । पीतये । सद्यः । वृद्धः । अजायथाः । इंद्र ।

ज्यैष्ठ्याय । सुक्रतो इति सुऽक्रतो ॥ ६ ॥

सुक्रतो शोभनकर्मन् शोभनप्रज्ञ वा हे इंद्र त्वं सुतस्याभिषुतस्य
 सोमस्य पीतये पानार्थं ज्यैष्ठ्याय देवेषु ज्यैष्ठ्यार्थं च सद्य-
 स्त्वस्मिन्नेव क्षणे वृद्धोऽजायथाः । अभिवृद्धोत्साहेन युक्तोऽभूः ॥

पौतये । पा पान इत्यस्मात्स्थागापापचो भावे । पा० ३. ३. ८४. । इति क्तिन् । घुमास्थेत्यादिना । पा० ६. ४. ६६. । ईत्वं । तस्य नित्वेऽपि व्यत्ययेन प्रत्ययोदात्तत्वं । उत्तरसूत्रगतमुदात्तपदमत्रापि वा योजनीयं । सद्यः । सद्यः परत्परारोति सूत्रेण । पा० ५. ३. २२. । समानेऽहनौत्यर्थे समानस्य सभावो व्यञ्ज प्रत्ययो निपात्यते । प्रत्ययस्वरणोदात्तः । वृद्धः । वृधु वृद्धौ । उदितो वा । पा० ७. २. ५६. । इति क्ताप्रत्यय इटो विकल्पितत्वाद्यस्य विभाषा । पा० ७. २. १५. । इति निष्ठायामिट्प्रतिषेधः । प्रत्ययस्वरणोदात्तः । ज्यैष्ठ्याय । ज्यैष्ठस्य भावो ज्यैष्ठ्यं । गुणवचनब्राह्मणादिभ्यः कर्मणि च । पा० ५. १. १२४. । इति थञ् । जित्वादाद्युदात्तः ॥

सप्तमौष्टकमाह ॥

आ त्वा विशंत्वाशवः सोमास इन्द्रं गिर्वणः । शं ते संतु

प्रचेतसे ॥ ७ ॥

आ । त्वा । विशंतु । आशवः । सोमासः । इन्द्र । गिर्वणः ।

शं । ते । संतु । प्रचेतसे ॥ ७ ॥

हे इन्द्र त्वां सोमासः सोमा आविशंतु । अभिमुख्येन प्रविशंतु । कौटुशाः सोमाः । आशवः । सवनत्रये प्रकृतिविकृत्यार्वा व्याप्तिमंतः । कौटुशेन्द्र । गिर्वणः । गौर्भिः स्तुतिभिः संभजनोय देवविशेष । गिर्वणा देवो भवति गौर्भिरेनं वनयन्ति । नि० ६. १४. । इति यास्काः । तथाविध हे इन्द्र ते तव प्रचेतसे प्रकृष्टज्ञानाय शं सुखरूपाः सोमाः संतु ॥ गिर्वणः । ष्टणंतीति गिरः स्तुतयः । गृ शब्दे । क्विपि ऋत इज्ञातोः । पा० ७. १. १००. । इतीत्वं रपरत्वं च । गौर्भिर्वन्यते सेव्यत

इति गिर्वणाः । वण वण संभक्तौ । संभक्तिः सेवा । सर्वधातु-
भ्योऽसुन् । उ० ४. १८०. । इत्यसुन्प्रत्ययः । प्रचेतसे ।
बहुव्रीहौ पूर्वपदप्रकृतिस्वरत्वं ॥

अष्टमीश्रुचमाह ॥

त्वां स्तोमा अवोवृधन्त्वामुक्था शतक्रतो । त्वां वर्धंतु

नो गिरः ॥ ८ ॥

त्वां स्तोमाः । अवोवृधन् । त्वां । उक्था । शतक्रतो इति

शतऽक्रतो । त्वां । वर्धंतु । नः । गिरः ॥ ८ ॥

हे शतक्रतो बहुकर्मबहुप्रज्ञ वंद्र त्वां स्तोमाः सामगानां
स्तोत्रास्यवोवृधन् । वर्धितवन्ति । तथा बहुचानामुक्था
शस्त्राणि त्वामवोवृधन् । यस्मात्पूर्वमेवमासीत्तस्मादिदानीमपि
नोऽस्माकं गिरः स्तुतयस्त्वां वर्धंतु । वर्धयंतु । अतिवृद्ध कुर्वंतु ॥
स्तोमाः । मनो निश्वादाद्युदात्तः । अवोवृधन् । वृध्व वृध्वौ ।
व्यंतात् । पा० ३. १. २६. । लुङि चङि । पा० ३. १. ४८. ।
उक्त्वात् । पा० ७. ४. ७. । इति वृधेरुपधाया ऋकारस्य
ऋकारविधानादंतरंगोऽपि गुणो बाध्यते । द्विर्भाव । पा० ६.
१. ११. । हलादिशेष । पा० ७. ४. ६०. । सन्वज्ञाव ।
पा० ७. ४. ८३. । इत्व । पा० ७. ४. ७८. । दीर्घत्व । पा० ७.
४. ७४. । अडागमाः । पा० ६. ४. ७१. । उक्था । उक्थानि ।
पातृतुदिवचिरिचिसिचिभ्यस्थक् । उ० २. ७. । इति थक्-
प्रत्ययः । तस्य कित्वात्सं प्रसारणं । शिश्चंदसि बहुलं । पा० ६.
१. ७०. । इति शिलोपो नलोपश्च । प्रत्ययस्वरणांतोदात्तः ।
असामर्थ्यादामंत्रितपरस्यापि न परांगवज्ञाव इति नाद्युदात्तत्वं ।
वर्धंतु । अंतर्भावितार्थान्दृष्टव्यं त्ययेन परस्मैपदं ॥

नवमौऽवचमाह ॥

अचितोतिः सनेदिमं वाजमिन्द्रः सहस्रिणं । यस्मिन्विश्वानि
पौंस्या ॥ ८ ॥

अचितऽजतिः । सनेत् । इमं । वाजं । इन्द्रः । सहस्रिणं ।
यस्मिन् । विश्वानि । पौंस्या ८ ॥

इन्द्र इमं वाजं सोमरूपमन्नं सनेत् । संभजेत् । कीदृश
इन्द्रः । अचितोतिः । अहिंसितरक्षणः । कदाचिदपि रक्षां न
विमुंचतौत्यर्थः । कीदृशं वाजं । सहस्रिणं । प्रकृतौ विवृतिषु
च प्रवर्तमानत्वेन सहस्रसंख्यायुक्तं । यस्मिन्वाजे विश्वानि
सर्वाणि पौंस्या पुंस्त्वानि बलानि वर्तन्ते तादृशं वाजमिति पूर्व-
तान्वयः । अचितोतिः । ननु क्षि क्षय इत्ययं धातुरकर्मकः ।
तस्य स कर्माभावादधिकरणे भावे कर्तरि वा क्तप्रत्ययेन
भवितव्यं । तदिह यदि कर्तर्यधिकरणे वा स्यात्तदा तयोरर्थ-
योर्ल्यप्रत्ययस्याविधानात्क्षि क्षय इत्यनुवृत्तौ । पा० ६, ४, ५८ ।
निष्ठायामण्यदर्थे । पा० ६, ४, ६० । इति दौर्घेण भवितव्यं ।
तथा च क्षियो दौर्घात् । पा० ८, २, ४६ । इति निष्ठानत्वेऽ-
क्षौणेति स्यात् न त्वक्षितेति । अथ नपुंसके भावे क्तः । पा०
३, ३, ११४ । इति भावपरः क्षितशब्दो गृह्यते । तदा तस्य
ण्यदर्थत्वेनाण्यदर्थ इति निषेधाद्दौर्घनत्वयोरभावात्क्षितमिति
सिध्यति । तदा तु नञ्त्पुरुषः प्रकृतेन नान्वेतीति न विद्यते
क्षितमत्रेति बहुव्रीहिणैव भवितव्यं । तथा च नञ्सुभ्यां ।
पा० ६, २, १७२ । इत्युत्तरपदांतोदात्तत्वं स्यात् । पुनरुक्ति-
शब्देन बहुव्रीहौ पूर्वपदप्रकृतिस्वरत्वेन स एव स्वरस्तिष्ठेदित्य-
भिमतमाद्युदात्तत्वं न सिध्येदिति । सत्यं । अत एवात्र

क्षिधातुरंतर्भावितख्यर्गो घृह्यते । तेन सकर्मकत्वात्कर्मण्येषा
 निष्ठा । ततश्चाख्यदर्थ इति निषेधाद्द्वौर्धा निष्ठानत्वं च न
 भविष्यति । तथा च नञ्त्वरूपे न क्षिताक्षिताक्षयित्वर्थः ।
 तत्र चाख्यपूर्वपदप्रकृतिस्वरत्वेन नञ् उदात्तत्वं । पुनस्तात्-
 पदेन बहुव्रीहौ स एव स्वरः स्थास्यतीति न कोऽपि दोषः ।
 रिक्षिचिरिजिरिदांशद् निघांसायामिति क्षिणोर्तिङ्ङि सारं स्व वा
 कर्मणि निष्ठा । तथा चाहंसितोतिरित्यर्थ उक्तक्रमेण स्वरः
 सिध्यतीति न दोषः । सनेत् । वन ण संभक्तौ । भोवादिकः ।
 वाजं । वृषादित्वादाद्युदात्तः । इंद्रः । रनो नित्वादाद्युदात्तः ।
 सद्दक्षिणं । सहस्रमस्यास्ति । अत इनिठनौ । पा० ५. २.
 ११५. । प्रत्ययस्वरः । विश्वानि । विशेः क्वनि । उ० १. १५०. ।
 नित्वादाद्युदात्तः । पुंसः कर्माणि पौंस्यानि । ब्राह्मणादे-
 राकृतिगणत्वान्गुणवचनब्राह्मणादिभ्यः कर्मणि च । पा० ५. १.
 १२४. । इति थञ् । जित्वादाद्युदात्तः । पथभावहुवचनस्य
 सुपां सुलुगित्यादिना डादेशः । ननु स्त्रीपुंसाभ्यां नञ्स्त्रजौ
 भवनात् । पा० ४. १. ८७. । इत्यनेन धान्यानां भवने चेतरे
 खञ् । पा० ५. २. १. । इत्यतत्पर्यंतेष्वपत्याद्यर्थेषु नञ्स्त्रजो-
 र्विधानाद्यथा पुंसोऽपत्यं पौंस्रः पुंस आगतः पौंस्र इत्यादि-
 वत्पुंसो भावः कर्म वेत्यस्मिन्नप्यर्थे थञ् बाधित्वा पौंस्रानीत्वेव
 भवितव्यं । कथमुच्यते पौंस्रानोति । उच्यते । आ च त्वात् ।
 पा० ५. १. १२०. । इति सूत्रे त्वादित्यवधिनिर्देशाद्ब्रह्मणस्त्वः ।
 पा० ५. १. १३६. । इत्यतत्पर्यंतेरिमनिजादिभिः प्रत्ययैः सह
 त्वतलोः समावेशः । एवं तत्रैव चशब्दान्नञ्स्त्रनोरपि थजा-
 दिभिः समावेश एव । न बाध्यबाधकभावः ॥

दशमौष्ठचमाह ॥

मा नो मर्ता अभि द्रुहन्तनूनामिन्द्र गिर्वणः । ईशानो

यवया वधं ॥ १० ॥

मा । नः । मर्ताः । अभि । द्रुहन् । तनूनां । इन्द्र । गिर्वणः ।

ईशानः । यवय । वधं ॥ १० ॥

हे गिर्वण इन्द्र मर्ता विरोधिनो मनुष्या नोऽस्मदीयानां
तनूनां शरीराणां माभिद्रुहन् । अभितो द्रोहं मा कुर्युः ।
ईशानः समर्थस्त्वं वधं वैरिभिः संपाद्यमानं यवय । अस्मत्तः
पृथक्कुरु । मनुष्या इत्यादिषु पञ्चविंशतिसंख्याकेषु मनुष्यनामसु
मर्ता ब्राता इति पठितं ॥ मर्ताः । असिहसिमृगिणामिद-
मिलूपधूर्विभ्यस्तन् । उ० ३. ८५. । इति तन् । निच्चादाद्यु-
दात्तः । अभि । एवमादोनामन्तः । फि० ४. १३. । द्रुहन् ।
द्रुह जिघांसायां । लिङर्थे लेट् । ३. ४. ७. । इति प्रार्थनायां ।
पा० ३. ३. १६१. । लेट् । तस्य हि । पा० ३. ४. ७८. ।
होऽन्तः । पा० ७. १. ३. । इतश्च लोपः परस्मैपदेषु । पा०
३. ४. ७८. । इत्याकारलोपः । शपो लुक् । सार्वधातुक-
मपित् । पा० १. २. ४. । इति तिङो ङित्त्वाल्लघूपधगुणाभावः ।
पा० १. १. ५. । तनूनां । असामर्थ्यान् परांगवद्भावः । इन्द्र
गिर्वणः । गतं । ईशानः । धातोरनुदात्तेत्वाच्छपो लुकि
लसार्वधातुकानुदात्तत्वे धातुस्वर एव धिष्यते । यवया ।
यौतेर्णिचि संज्ञापूर्वको विधिरनित्य इति वृद्धिर्न क्रियते ।
अथवा यौतीति यवः । पचाद्यच् । पा० ३. १. १३४. ।
यवं करोतीत्यर्थे तत्करोति तदाचष्टे । पा० ३. १. २१. २५. ।
इति णिच् । इष्टवद्भावाट्टिलोपः । पा० ६. ४. १५५. १. । तस्य

स्थानिवद्भावादृद्धाभावः । पा० १. १. ५७. । वधं । हनश्च वधः
पा० ३. ३. ७६. । इति भावेऽपु । तत्संनियोगशिष्टः स्थानि-
वद्भावेनातोदात्तो वधादेशः । उदात्तनिवृत्तिस्वरणाप उदात्तत्वं ॥

॥ इति प्रथमस्य प्रथमे दशमो वर्गः ॥

सुरूपेत्यादिषु षट्सूक्तेषु तृतीयस्य युंजंतीति सूक्तस्य
मंत्रप्रख्या ऋषिच्छंदोदैवतानि विनियोगश्चेत्येते पूर्ववदव-
गंतव्याः । दशर्चे तस्मिन्सूक्ते आद्यास्तिस्त्रीऽतिमा चेत्येताश्च-
तस्र ऐंद्राः । आ दहेत्येतां चतुर्थीमारभ्य षडृचो मारुत्यः ।
तासु मध्ये वीलु चिदिंद्रेणेत्येते द्वे ऋचौ मारुत्यौ सत्यावैंद्रावपि
भवतः । तदेतत्सर्वमनुक्रमणिकायामुक्तं । सुरूपकृतं दशैंद्रमा
सु युंजंत्यादहेत्येताः षण्मारुत्यो वीलु चिदिंद्रेणेत्यैंद्रौ चेति ।
एतस्मिन्सूक्ते युंजंतीत्यसौ वृचस्मृतौ रात्रिपर्यायि ब्राह्मणा-
च्छंसिनोऽनुरूपः । तथा चातिरात्रे पर्यायाणामिति खंडे
योगे योगे तवस्वरं युंजंति ब्रध्नमरुषं । आ० ६. ४. । इति
सूत्रितं ॥

तत्र प्रथमामृचमाह ॥

युंजंति ब्रध्नमरुषं चरंतं परि तस्थुषः । रोचंते रोचना

दिवि ॥ १ ॥

युंजंति । ब्रध्नं । अरुषं । चरंतं । परि । तस्थुषः ।

रोचंते । रोचना । दिवि ॥ १ ॥

इंद्रो हि परमैश्वर्ययुक्तः । परमैश्वर्यं चाग्निवायादित्यनक्षत्र-
रूपेणावस्थानादुपपद्यते । ब्रध्नमादित्यरूपेणावस्थितं । अरुषं ।
हिंसकारहिताग्निरूपेणावस्थितं । चरंतं । वायुरूपेण सर्वतः
प्रसरंतमिंद्रं परि तस्थुषः परितोऽवस्थिता लौकत्रयवर्तिन

प्राणिनो युजंति । स्वकीये कर्मणि देवतात्वेन संबद्धं कुर्वन्ति ।
तस्यैवेन्द्रस्य मूर्तिविशेषभूता रोचना नक्षत्राणि दिवि द्युलोके
रोचन्ते । प्रकाशन्ते । अस्य मंत्रस्योक्तार्थपरत्वं ब्राह्मणांतरे
व्याख्यातं । युजंति ब्रह्ममित्याह । असौ वा आदित्यो ब्रह्मः ।
आदित्यमेवास्मै युनक्ति । अरुषमित्याह । अग्निर्वा अरुषः ।
अग्निमेवास्मै युनक्ति । चरन्तमित्याह । वायुर्वै चरन् । वायु-
मेवास्मै युनक्ति । परि तस्थुष इत्याह । इमे वै लोकाः
परि तस्थुषः । इमानेव लोकानस्मै युनक्ति । रोचन्ते रोचना
दिवीत्याह । तक्षत्राणि वै रोचना दिवि । नक्षत्राण्येवास्मै
रोचयन्तीति । पंचविंशतिसंख्याकेषु महन्नामसु महो ब्रह्म इति
पठितं । आदित्यस्यापि सहत्वादेव ब्रह्मत्वं ॥ युजंति । अन्तेः
प्रत्ययस्वरेणाद्युदात्तत्वं । ब्रह्मं । प्रातिपदिकांतोदात्तः । अरुषं ।
रुष रिष हिंसार्थाः । रोषन्तीति रुषा हिंसकाः । इगुपध-
ज्ञाप्रोक्तिरः कः । पा० ३. १. १३४. । इति कः । प्रत्यय-
स्वरेणोदात्तः । न संति रुषा यस्यासावरुषः । नञ्सुभ्यां ।
पा० ६. २. १७२. । इत्युत्तरपदांतोदात्तत्वं । अमि पूर्वः । पा०
६. १. १०७. इति पूर्वरूप एकादेश उदात्तेनोदात्तः । पा० ८.
२. ५. । इत्युदात्तत्वं । चरन्तं । शपः पित्त्वादनुदात्तत्वं । शतुष
लसार्वधातुकस्वरेण धातुस्वर एव शिष्यते । तस्थुषः । तिष्ठते-
र्लिटः कसुरादेशः । पा० ३. २. १०७. । वस्त्रेकाजाहसां । पा०
७. २. ६७. । इतोऽमंतरंगमपि बाधित्वा संप्रसारणं । संप्र-
सारणाश्रयं च बलीय इति शसि परतो भत्वात् । पा० १. ४.
१८. । वसोः संप्रसारणं । पा० ६. ४. १३१. । परपूर्वत्वं ।
शासिवसिषसौनां च । पा० ८. ३. ६०. । इति षत्वं । वसोः

प्रत्ययस्वरणोदात्तत्वं । रोचन्ते । तिङी लसार्वधातुकानुदात्तत्वं ।
 शपः पित्वादनुदात्तत्वं । धातुस्वर एव । रोचना । अनुदात्तेतश्च
 हलादेः । पा० ३. ३. १४६. । इति युच् । युवोरनाकौ ।
 या० ७. १. १. । इत्यनादेशः । चित इत्थन्तोदात्तत्वं । दिवि ।
 ऊडिदमित्यादिना विभक्तेरुदात्तत्वं ॥

द्वितीयामृचमाह ॥

युंजन्त्यस्य काम्या हरी विपक्षसा रथे । शोणा घृणा

नृवाहसा ॥ २ ॥

युंजन्ति । अस्य । काम्या । हरी इति । विपक्षसा । रथे ।

शोणा । घृणा इति । नृवाहसा ॥ २ ॥

अस्य ब्रध्नादिशब्दप्रतिपाद्यस्यादित्वादिसूक्तिभिस्तत्र तत्रा-
 वस्थितस्येन्द्रस्यरथे हरी एतन्नामानो हावश्वौ सारथयो युंजन्ति ।
 इन्द्रसंबन्धिनोरश्वयोर्हरिनामत्वं हरी इन्द्रस्य रोहितोऽग्नेरिति
 पठितत्वात् । कौटुशी हरी । काम्या । कामयितव्यौ ।
 विपक्षसा । विविधे पक्षसौ रथस्य पार्श्वौ ययोरश्वयोस्तौ
 विपक्षसौ । रथस्य द्वयोः पार्श्वयोर्योजितावित्यर्थः । शोणा ।
 रक्तवर्णौ । घृणा । प्रगल्भौ । नृवाहसा । नृणां पुरुषाणामिन्द्र-
 तत्सारथिप्रमुखानां वोढारौ ॥ अस्य ब्रध्नमित्युक्तस्य परा-
 मर्शादिमाऽन्वादेशेऽनुदात्तस्तृतीयादौ । पा० २. ४. ३२. ।
 इत्यश् । शित्वात् । पा० १. १. ५५. । सर्वादेशोऽनुदात्तः ।
 विभक्तिरनुदात्तैवेति सर्वानुदात्तत्वं । काम्या । कामु कांती ।
 कामेर्णिङ् । पा० ३. १. ३०. । कामयतेरचो यत् । पा० ३. १.
 ६७. । तित्स्वरितापवादत्वेन यतोऽनावः । पा० ६. १. २१३. ।
 इत्याद्युदात्तत्वं । सुपां सुलुगिति द्विवचनस्य डादेशः । हरतो

रथमिति हरो । हृपिषौत्यादिना । उ० ४. १२०. । इन् ।
 निच्चादाद्युदात्तः । विपक्षसा । पचिर्वाचभ्यां सुट् । उ० ४.
 २७८. । इति पचेरसुन् । सुडागमः । विभिन्ने पक्षसी पाश्वौ
 ययोस्त्रौ । विशब्दो निपातत्वादुदात्तः । पूर्वपदप्रकृतिस्वरेण
 स एव शिष्यते । द्विवचनस्य डादेशः । रथे । रमंतेऽस्मिन्निति
 रथः । रमु क्रीडायां । हनिकुपिनोरमिकाशिभ्यः कथन् ।
 उ० २. २. । इति कथन् । किच्चादनुदात्तोपदेशेत्यादिना ।
 पा० ६. ४. ३७. । मकारलोपः । नित्स्वरेणाद्युदात्तः । शोणा ।
 शोणृ वर्णगत्योः । गमनकरणत्वात्करणे घञ् । जिच्चादाद्यु-
 दात्तः । सुपां सुलुगिति डादेशः । धृष्णू । जिधृषा प्रागल्भ्ये ।
 त्सिगृध्रिधृषिचिपेः क्लुः । पा० ३. २. १४०. । किच्चाद्गुणा-
 भावः । प्रत्ययस्वरः । नृवाहसा । नृन्वहत इति वहेर्वहिहा-
 धाजभ्यश्छंदसि । उ० ४. २२०. । इत्यसुन् । णिदित्यनुहत्ते-
 र्द्विः । निच्चादाद्युदात्तः । क्लदुत्तरपदप्रकृतिस्वरत्वेन स
 एव शिष्यते ॥

तृतीयाष्टकमाद ॥

केतुं क्लवन्नकेतवे पेशो मर्या अपेशसे । समुषङ्गिर-
 जायथाः ॥ ३ ॥

केतुं । क्लवन् । अकेतवे । पेशः । मर्याः । अपेशसे । सं ।
 उषत्ऽभिः । अजायथाः ॥ ३ ॥

हे मर्या मनुष्या इदमाश्चर्यं पश्यतेत्यध्याहारः । किमाश्चर्य-
 मिति तदुच्यते । आदित्यरूपोऽयमिंद्र उषद्भिर्दाहकैः रश्मिभिः
 प्रतिदिनमुषःकालैर्वा संभूयाजायथाः । उदपद्यत । अथवा

सूर्यस्यैवास्समये मरणमुपचर्य । व्यत्ययेन बहुवचनं कृत्वा
 संबोधनं क्रियते । हे मर्यं प्रतिदिनं त्वमजायथा इति योज्यं ।
 किं कुर्वन् । अकेतवे रात्रौ निद्राभिभूतत्वेन प्रज्ञानरहिताय
 प्राणिने केतुं कृण्वन् । प्रातः प्रज्ञानं कुर्वन् । अपेशसे ।
 रात्राबंधकाराहतत्वेनानभिव्यक्तत्वाद्परहिताय पदार्थाय प्रात-
 रंधकारनिवारणेन पेशो रूपमभिव्यज्यमानं कुर्वन् ॥ पेश इति
 रूपनाम पिंशतेरिति यास्कः । अकेतवेऽपेशस इति चतुर्थी
 षष्ठ्यर्थे द्रष्टव्यौ । केतुं । प्रातिपदिकस्वरः । कृण्वन् । कृवि-
 ङिंसाकरणयोश्च । लटः शत्रादेशः । इदितो नुम् धातोः ।
 पा० ७. १. ५८. । इति नुमागमः । कर्तरि शपि प्राप्ते धिन्वि-
 कृण्व्योरञ्च । पा० ३. १. ८०. । इत्युप्रत्ययः । तत्संनियोगेन
 वकारस्य चाकारः । अतो लोपः । पा० ६. ४. ४८. । इत्य-
 कारलोपः । तस्य स्थानिवद्भावात्पूर्वस्य लघुपधगुणो न भवति ।
 पा० ७. ३. ८६. । अकारस्य प्रत्ययस्वरेणोदात्तत्वं । अकेतवे ।
 बहुव्रीहौ नजसुभ्यां । पा० ६. २. १७२. । इत्युत्तरपदांतो-
 दात्तत्वं । पेशः । नव्विषयस्यानिसंतस्य । फि० २. ३. ।
 इत्याद्युदात्तः । मर्याः । छंदसि निष्टर्क्येत्यादौ । पा० ३. १.
 १२३. । म्रियतेर्निपातः । आमंचितनिघातः । पा० ८. १.
 १८. । असामर्थ्यात्पूर्वस्य न परांगवद्भावः । अपेशसे ।
 नजसुभ्यामित्युत्तरपदांतोदात्तत्वं । सं. निपात आद्युदात्तः ।
 उषद्भिः । उष ऋष दाहे । जूलद्भिः रश्मिभिः । लटः शत्रादेशे
 शपि प्राप्ते व्यत्ययेन शः । सार्वधातुकमपित् । पा० १. २. ४. ।
 इति तस्य ङित्त्वात्तद्धूपधगुणो न भवति । शस्य प्रत्ययस्वरेणो-
 दात्तत्वं । उपरि शतुरदुपदेशात्सार्वधातुकानुदात्तत्वं । एका-

देश उदात्तेनोदात्तः । अजायथाः । अजायतेत्यर्थे पुरुषव्यत्यये ।
निघातः ।

चतुर्थीमृचमाह ॥

आदह स्वधामनु पुनर्गर्भत्वमेरिरे । दधाना नाम यज्ञियं ॥ ४ ॥

आत् । अह । स्वधां । अनु । पुनः । गर्भस्त्वं । आऽईरिरे ।

दधानाः । नाम । यज्ञियं ॥ ४ ॥

अत्रास्ति विशेषविनियोगः । चतुर्विंशेऽहनि प्रातःसवने
ब्रह्मणाच्छंसिशस्त्र आदह स्वधामन्विति द्वे ऋचौ । इंद्रेण सं
हि दृक्षस इत्येका । अयं त्वचः पलहस्तोत्रियसंज्ञकः । तथा
च सूत्रितं चतुर्विंशे होताजनिष्टेति खंडे । इंद्रेण सं हि दृक्षस
आदह स्वधामन्वित्येका द्वे च । आ० ७. २. । इति । यद्यप्ये-
तदैदं सूक्तं तथाप्यादहेत्यादिषु षट्सु मरुतो वर्ण्यन्ते । प्रायेणैद्रे
मरुत इत्यनुक्रमणिकायामुक्तत्वात् । अ० परि० १. २. ॥
आदित्ययमानंतयार्थे निघातः । अहेत्यवधारणार्थः । आदह
वर्षर्तोरनंतरमेव । स्वधामनु । इतः परं जनिष्यमाणमन्नमुदकं
वानुलक्ष्य मरुतो देवा गर्भत्वमेरिरे । मेघमध्ये जलस्य गर्भा-
कारं प्रेरितवंतः । जलस्य कर्तारं पर्जन्यं प्रेरितवंतः । प्रति-
संवत्सरमेवं कुर्वन्तीति दर्शयितुं पुनःशब्दः प्रयुक्तः । कौटुशा
मरुतः । यज्ञियं यज्ञार्हं नाम दधानाः । धारयंतः । सप्तसु
गणेषु मरुतामीदृङ्गान्यादृङ्गत्यादौनि यज्ञयोग्यानि नामान्य-
त्रास्मातानि । अंध इत्यादिष्वष्टाविंशतिसंख्याकेष्वन्ननामसूक्-
रसः स्वधेति पठितं । अर्ण इत्यादिष्वेकशतसंख्याकेषूदकनामसु-
तेजः स्वधाक्षरमिति पठितं ॥ आत् । अह । निपातावाद्य-
दात्तौ । स्वधा । खं लोकं दधाति पुष्पातीति स्वधा । आतोऽ-

मुपसर्गे कः । पा० ३, २, ३ । कदुत्तरपदप्रकृतिस्वरत्वं । अनु-
 पुनःशब्दौ निपातावाद्युदात्तौ । गर्भस्यभावो गर्भत्वं । प्रत्यय-
 स्वरः । एरिरे । अंतर्भावितव्यर्थादीर गतावित्यस्मादनुदात्तः
 परस्य लिटो ऋस्य । पा० ३, ४, ८१ । इरेच् । चित्त्वादंतो-
 दात्तः । सह सुपा । पा० २, १, ४ । इत्यत्र मुपेति वोग-
 विभागादाडा सह तिङः समासेऽपि समासस्य । पा० ६, १,
 २२३ । इत्यंतोदात्तत्वं । इजादेश्च गुरुमतोऽनृच्छः । पा० ३,
 १, ३६ । इत्याम् न भवति संवत्वात् । अहशब्दयोगान्नि-
 घाताभावः । तुपश्यपश्यताहैः पूजायां । पा० ८, १, ३८ ।
 इति निषेधात् । दधानाः । शानचश्चित्त्वादंतोदात्तत्वे प्राप्ते-
 ऽभ्यस्तानामादिः । पा० ६, १, १८८ । इत्याद्युदात्तत्वं ।
 यज्ञमर्हति यज्ञियं । यज्ञत्विर्गभ्यां घखजौ । पा० ५, १, ७१ ।
 इति घप्रत्ययः । आयनेयीनीयियः फटस्वह्रस्वां प्रत्ययादीनां ।
 पा० ७, १, २ । इतीयादेशः । प्रत्ययस्वरणेकार उदात्तः ॥

पंचमीमृचमाह ॥

वीलु चिदारुजत्नुभिर्गुहा चिदिंद्र वक्त्रिभिः । अविंद उस्त्रिया
 अनु ॥ ५ ॥

वीलु । चित् । आरुजत्नुऽभिः । गुहा । चित् । इंद्र ।

वक्त्रिभिः । अविंदः । उस्त्रियाः । अनु ॥ ५ ॥

अस्ति किंचिदुपाख्यानं । पणिभिर्देवल्लोकाज्ञावोऽपहृता
 अंधकारे प्रक्षिप्ताः । ताश्चेद्रो मरुद्भिः सहाजयदिति । एतच्चानु-
 क्रमणिकायां सूचितं । अ० ८, ६, १ । पणिभिरसुरैर्निगूल्हा
 गा अन्वेष्टुं सरमां देवशुनीमिंद्रेण प्रहितामयुग्भिः पण्यो
 मित्रीयंतः प्रोचुरिति । संज्ञातरे च दृष्टांततया सूचितं ।

निरुद्धा आपः पणिनेव गाव इति । तदेतदुपाख्यानमभिप्रेत्यो-
च्यते ॥ हे इंद्र वीलु चित् । दृढमपि दुर्गमस्थानमारुजत्नु-
भिर्भञ्जद्भिर्वह्निभिर्वोदृभिरन्यत्र नेतुं समर्थैर्मरुद्भिः सहितस्त्वं
गुहा चित् । गुहायामपि स्थापिता उस्त्रिया गा अन्वविन्दः ।
अन्विष्य लब्धवानसि । औजः पाञ्च इत्यादिष्वष्टाविंशति-
संख्याकेषु वल्गनामसु दक्षो वीलु च्यौन्नमिति पठितं । नव-
संख्याकेषु गोनामस्त्रन्ध्योस्त्रोस्त्रियेति पठितं ॥ वीलु । प्राति-
पदिकस्वरः । चित् । चादिरनुदात्तः । आरुजत्नुभिः । रुजो
भङ्ग इत्यौणादिकः कत्नुच्प्रत्ययः । किच्चाङ्गुणाभावः । चित्त्वा-
दन्तोदात्तत्वं । समासे कदुत्तरपदप्रकृतिस्वरत्वं । गुहा । सप्तम्या
डादेशः । ग्रामादौनां च । फि० २. १५. । इत्याद्युदात्तः ।
वह्निभिः । वह्निश्चिश्चुद्रुङ्ग्लाहात्वरिभ्यो नित् । उ० ४. ५२. ।
इति वह्नेर्निप्रत्ययः । निच्चादाद्युदात्तः । अविन्दः । शे सुचा-
दौनां । पा० ७. १. ५८. । इति नुमागमः । लुङ्लङ्लृङ्त्वङु-
दात्तः । पा० ६. ४. ७१. । वसन्तीत्युस्त्रियाः । वसेः कर्तरि
रियक्प्रत्ययः । षत्वाभावश्च बाहुलकादूहनीयः । उक्तं हि ।
यन्न पदार्थविशेषसमुत्थं प्रत्ययतः प्रकृतेश्च तदूह्यमिति । इकारः
प्रत्ययस्वरणोदात्तः ॥

॥ इति प्रथमस्य प्रथम एकादशो वर्गः ॥

यंजन्तीति सूक्ते षष्ठीमृचमाह ॥

देवयन्तो यथा मतिमच्छा विदवसुं गिरः । महामनूषत

श्रुतं ॥ ६ ॥

हेवऽयन्तः । यथा । मतिं । अच्छ । विदत्स्वसुं । गिरः ।

महां । अनूषत । श्रुतं ॥ ६ ॥

देवयंतो मरुत्संज्ञकान्देवानिच्छंतो गिरः स्तोतार ऋत्विजो
महां प्रौढं मरुत्तणमच्छ प्राप्तुमनूपत । स्तुतवंतः । कौटुशं
मरुत्तणं । विदद्वसुं । वेदयद्भिः स्वमहिमप्रख्यापकैर्वसुभिर्घनै-
र्युक्तं । श्रुतं विख्यातं । मरुत्तणस्य दृष्टांतः । यथा मतिं ।
मंतारमिंद्रं यथा स्तुवंति तथेत्यर्थः ॥ देवयंतः । देवानात्मन
इच्छंतः । सुप आत्मनः क्वच् । पा० ३. १. ८. । क्वचि च ।
पा० ७. ४. ३३. । इतौत्वमक्तत्सार्वाधातुकयोर्दीर्घः । पा० ८.
४. २५. । इति दीर्घत्वं च न भवति । न छंदस्य पुत्रस्य ।
पा० ७. ४. ३५. । इत्यनेन क्वचि यत्प्राप्तमीत्वं दीर्घत्वं वा
तस्य सर्वस्य प्रतिषेधात् । यद्यपीत्वमेव प्रकृतं तथापि व्यवहित-
स्यापि दीर्घत्वस्य स प्रतिषेध इति विज्ञायते । अश्वायंत
इत्यादावश्वाघस्यात् । पा० ७. ४. ३७. । इत्यात्वविधानादिति
श्रुतं । क्वजंताच्छट्प्रत्ययः । क्वचश्चित्त्वाच्चित इत्यंतोदात्तत्वं ।
अपः पित्वेन शतुश्च लसार्वाधातुक्त्वरिणानुदात्तत्वं एकादेश
उदात्तेनोदात्त इत्युदात्तः । यथा । प्रकारवचने थाल् । पा० ५.
३. ३३. । क्षितौति प्रत्ययात्पूर्वमुदात्तत्वं । मतिं । मंत्रे
वृषेपचमनेत्यादिना । पा० ३. ३. ८६. । क्तिन्नुदात्तः ।
मतिशब्दो ज्ञानपरोऽप्युपचाराज्ज्ञातरौद्रे वर्तते । अथवा
पदांतरे विशेषानुपादानादिंद्रस्यैषा संज्ञा । ततश्च क्तिचत्तौ
च संज्ञार्या । पा० ३. ३. १७४. । इति मन्यतेः कर्तरि क्तिच् ।
तस्योपदेशेऽनुदात्तत्वादिद्रप्रतिषेधः । पा० ७. २. १०. ।
चित्त्वादंतोदात्तत्वं । अच्छ । अध्याहृतगच्छत्यर्थयोगादच्छ
गत्यर्थवदेषु । पा० १. ४. ६८. । इति गतिसंज्ञया सह
निपातसंज्ञाया अपि समावेशात् । पा० १. ४. ६०. ।

निपाता आद्युदात्तः । फि० ४. १२. । इत्याद्युदात्तत्वं ।
 विदद्वसुं । विद ज्ञान इत्यन्मादंतर्भावितस्वर्याच्छतप्रत्यये
 विदंत्यौदार्यातिशयवत्तया प्रापयति वसूनि धनानि यं स
 विदद्वसुः । विदेः शतप्रत्ययेऽदिप्रभृतिभ्यः शपः । पा० २. ४.
 ७२. । इति शपो लुकि प्रत्ययस्वरणेण शतुरुदात्तत्वं । बहुव्रीहौ
 पूर्वपदप्रकृतिस्वरत्वेन तदेव शिष्यते । गृणन्ति स्तुवंतीति गिरः ।
 गृणातिः क्लिप्युक्त इच्चातोः । पा० ७. १. १००. । इतीत्वं ।
 रपरत्वं । धातुस्वरणोदात्तत्वं । महं । महान्तं । नकारत-
 कारयोर्लोपश्चादसः । प्रातिपदिकस्वरणोदात्तत्वं । अनूपतः ।
 गु स्तुतौ । व्यत्ययेनात्मनेपदं । लुङि हेस्वादादेशः । पा० ७.
 १. ५. । सिचि कुटादित्वेन । पा० १. २. १. । डित्त्वाद्गुणा-
 भावः । इडभाव उकारदीर्घत्वं च छांदसं । निघातः । श्रुतं ।
 प्रत्ययस्वरः ॥

सप्तमोऽष्टकमाह ॥

इंद्रेण सं हि दृक्षसे संजग्मानो अविभ्युषा ॥ मंदू समान-
 वर्चसा ॥ ७ ॥

इंद्रेण । सं । हि । दृक्षसे । संजग्मानः । अविभ्युषा ।

मंदू इति । समानऽवर्चसा ॥ ७ ॥

हे मरुद्गण त्वमिंद्रेण संजग्मानः संगच्छमानः संदृक्षसे हि ॥
 सम्यग्दृश्येथाः खलु । अवश्यमस्माभिर्द्रष्टव्य इत्यर्थः । कौटुम्बे-
 न्द्रेण । अविभ्युषा । भौतिरहितेन । कौटुम्बिकमरुद्गणौ ।
 मंदू । नित्यप्रसुदितौ । समानवर्चसा । तुल्यदीप्तौ । पुरा
 कदाचिद्भूतबधदशायामिन्द्रस्य सखायः सर्वे देवा इत्यन्वासेनाप-
 सरिताः । तदानौमिन्द्रस्य इत्यसंबंधिसकलसेनाजयार्थं मरुद्भिः

संगमोऽभूत् । सोऽयमर्थो वृत्रस्य त्वाश्वसधादिति मंत्रे
 संगृहीतः । इंद्रो वै वृत्रं हनिष्यन्निति ब्राह्मणे प्रपंचितम् ॥
 इंद्रशब्द परमैश्वर्यवंतं मरुद्गणं वाभिधत्ते । तदानीमिंद्रस्य
 संबोधनं वहिरेवाध्याहर्तव्यं । तथा चैयमृग्यास्त्रेण व्याख्याता ।
 इंद्रेण हि संदृश्यसे संगच्छमानोऽविभ्रष्टा गणेन मंदू महिषा
 युवां स्थोऽपि वा मंदुना तेनेति स्यात्समानवर्चसेत्येतेन
 व्याख्यातं । नि० ४. १२. । इति ॥ संदृक्षसे । संपश्येयाः ।
 दृशेद्येति वक्तव्यं । पा० १. ३. २८. २. । इत्यात्मनेपदं ।
 दृशेलिङ्गं लेट् । पा० ३. ४. ७. । इति प्रार्थनायां लेट् ।
 आसः से । पा० ३. ४. ८०. । लेटोऽडाटौ । पा० ३. ४. ८४. ।
 इत्यडागमः । सिव्वहुलं लेटि । पा० ३. १. ३४. । इति सिप् ।
 संज्ञापूर्वको विधिरनित्य इति गुणाभावः । व्रश्चादिना षत्वं ।
 पा० ८. २. २६. । षटोः कः सि । पा० ८. २. ४१. । इति
 कत्वं । आदेशप्रत्ययोः । पा० ८. ३. ५८. । इति सिपः षत्वं ।
 षहुलग्रहणात्सिपः परस्ताच्छब्दपि भवति । सिपा व्यवधाना-
 त्यश्यादेशो न भवति । पा० ७. ३. ७८. । शपः पितृत्वादनु-
 दात्तत्वं । उत्तरस्य लसार्वधातुकानुदात्तत्वं । धातुस्वर एव
 शिष्यते । हिशब्दयोगात्तिङ्ङितिङ् इति निघातो न भवति ।
 हि च । पा० ८. १. ३४. । इति प्रतिषेधात् । संजग्मानः ।
 गमेः संपूर्वाच्छब्दसि लुङ्लङ्लिटः । पा० ३. ४. ६. । इति
 षर्तमाने लिट् । समो गम्यच्छिभ्रां । १. ३. २८. । इत्यात्मने-
 पदविधानात्सिङ्गः कानजादेशः । पा० ३. २. १०६. । द्विर्भावः
 पा० ६. १. ८. । हलादिशेषः । पा० ७. ४. ६०. । अभ्यासस्य
 चुत्वं । पा० ७. ४. ६२. । गमहनेत्युपधालोपः । पा० ६. ४.

१८. । कानचञ्चित्त्वादन्तोदात्तत्वं । गतिसमासे कदुचरपद-
प्रकृतिस्वरत्वं । अबिभ्युषा । जिभी भये । पूर्ववत्प्रिट् ।
शेषात्कन्तरि परस्मैपदं । पा० १. ३. ७८. । इति परस्मैपदं ।
कसुञ्च । पा० ३. २. १०७. । इति लिटः कसुरादेशः । तस्य
किञ्चान्नुणाभावः । द्विर्भावः । अभ्यासस्य ऋस्वजश्चत्वे । पा० ७.
४. ५८. ८. ४. ५४. । क्कादिनियमात् । पा० ७. २. १३. । प्राप्त
इडुस्वेकाजादुघसां । पा० ७. २. ६७. । इति नियमान्निवर्तते ।
नज्जसमासे तृतीयैकवचने भत्वाद्दसोः संप्रसारणं । पा० ६. ४.
१३१. । इति वकारस्थोकारः । संप्रसारणाच्च । पा० ६. १.
१०८. । इति पूर्वरूपत्वं । शासिवसिघसीनां च । पा० ८. ३.
६०. । इति षत्वं । इयडादेशं बाधित्वैरनेकाचोऽसंयोगपूर्वस्य ।
पा० ३. ४. ८२. । इति यणादेशः । अव्ययपूर्वपदप्रकृति-
स्वरत्वं । पूर्वेण सह संहितायामोकारस्थैः पदांतादति ।
पा० ६. १. १०८. । इति परपूर्वत्वे प्राप्ते प्रकृत्यान्तःपादमव्य-
परे । पा० ६. १. ११५. । इति प्रकृतिभावः । मंदू । मदि
स्तुतिमोदमदस्वप्नकांतिगतिषु । इदितो नुम् धातोः । पा० ७.
१. ५८. । इति नुमागमः । कुरित्यनुवृत्तौ खरुशंकुपीयुनीलंगु-
लिगु । उ० १. ३६. । इत्यत्राविभक्तिकनिर्देशाद्धर्तेश्चिगुरिति-
वद्वात्वंतरादपि कुरित्युक्तं । प्रत्ययस्वरेणांतोदात्तः । द्विवचनमौ ।
प्रथमयोः पूर्वसवर्णः । पा० ६. १. १०२. । तृतीयैकवचने चेत्
सुपां सुलुगित्यादिना पूर्वसवर्णदीर्घत्वं । समानवर्चसा । समानं
वर्चो ययोरिति वा यस्येति वा बहुव्रीहिः । द्विवचने सुपां
सुलुगित्यादिनांकारादेशः । समानपादस्य प्रातिपदिकां-
तोदात्तत्वं । बहुव्रीयौ पूर्वपदप्रकृतिस्वरेण तदेव शिष्यते ।

अष्टमीसूचमाह ॥

अनवद्यैरभियुभिर्मखः सहस्रदर्चति । गणैरिन्द्रस्य काम्यैः ॥ ८ ॥

अनवद्यैः । अभियुभिः । मखः । सहस्रत् । अर्चति । गणैः ।
इन्द्रस्य । काम्यैः ॥ ८ ॥

मखः प्रवर्तमानोऽयं यज्ञोऽनवद्यैर्दोषरहितैरभियुभि-
र्बुलोकमभिगतैः काम्यैः फलप्रदत्वेन कामयितव्यैर्गणैर्मरुतसूदैः
संहितमिन्द्रस्येन्द्रं सहस्रद्वलोपेतं यथा भवति तथार्चति ।
पूजयति । अयं यज्ञो मरुत इन्द्रं चातिशयेन प्रीणयतीत्यर्थः ।
यज्ञ इत्यादिषु पंचदशसु यज्ञनामसु मखो विष्णुरिति पठितं ।
चतुर्ष्वत्वारिंशत्स्वर्चतिकर्मस्वर्चति गायतीति पठितं ॥ न
विद्यतेऽवद्यं येषां तेऽनवद्याः । नजसुभ्यामित्युत्तरपदा-
तोदात्तत्वं । अभिगता द्यौर्येत्येऽभिद्यवः । तैरभियुभिः ।
अभिश्चन्दः प्रातिपदिकस्वरिणांतोदात्तः । बहुव्रीहौ पूर्वपद-
प्रकृतिस्वरिणं स एव शिष्यते । मखः । प्रातिपदिकस्वरः ।
संहो बलमस्मिन्नर्चने शर्मण्यस्तीति सहस्रत् । तसौ मत्वत्वं ।
पा० १. ४. १८. । इति मसंज्ञया पदसंज्ञाया बाधितत्वात्-
कारस्य रुत्वाभावः । मादुपधायाश्च मंतोर्वीज्यवादिभ्यः । पा०
८. २. ८. । इति वा ऋयः । पा० ८. २. १०. । इति वा मतुपो
मस्य वत्वं । सहस्रशब्दो नब्बिषयस्यानिसंतस्येत्याद्युदात्तः ।
मंतुपः पिच्छात्स एव शिष्यते । काम्यैः । कमेर्णिङ् । अत
उपधायाः । पा० ७. २. ११६. । इति वृद्धिः । जनौ जृष् क्लसु
रंजोऽर्मताश्च । धा० पा० १८. ६३. ६७. । इत्यमंतत्वेन प्राप्तस्य
मित्त्वस्य न कस्यमिं चमामिति प्रतिषेधात् । धा० पा० १८.
६८. । मितं ऋखः । पा० ६. ४. ८२. । इत्युपधाङ्गस्य

न भवति । खंतादचो यत् । पा० ३. १. ८७. । णिलोपः ।
पा० ६. ४. ५१. । तित्स्वरितमिति प्राप्ते यतोऽनावः । पा०
६. १. २१३. । इत्याद्युदात्तत्वं ॥

नवमीमृचमाह ॥

अतः परिज्मन्नागहि दिवो वा रोचनादधि । समस्मिन्मृजते
गिरः ॥ ८ ॥

अतः । परिज्मन् । आ । गहि । दिवः । वा । रोचनात् ।

अधि । सं । अस्मिन् । ऋजते । गिरः ॥ ८ ॥

हे परिज्मन् परितो व्यापिन्नरुद्गण । अतोऽस्मान्मरुद्गण-
स्थानादंतरिचादागहि । अस्मिन्कर्मणागच्छ । दिवो वा ।
द्युलोकाद्वा समागच्छ । रोचनादधि । दीप्यमानादादित्य-
मंडलाद्वा समागच्छ । अस्मदीयकर्मकाले यत्र यत्र तिष्ठसि
ततः सर्वस्मादागच्छेत्यर्थः । किमर्थमागमनमिति तदुच्यते ।
अस्मिन्कर्मणि वर्तमान ऋत्विगिरः स्तुतीः समृजते । सम्यक्
प्रसाधयति । ऋजतिः प्रसाधनकमेति यास्कः । एताः स्तुतीः
त्र्योतुमागच्छेत्यर्थः । यद्यप्यृत्विजा मंचस्य प्रयुज्यमानत्वाद्ऋज-
तिघातोत्तमपुरुषेण भवितव्यं । तथापि परोक्षकृतत्वेन
निर्देशाल्लयमपुरुषप्रयोगः । परोक्षकृतलक्षणं च यास्क आह ।
तास्त्रिविधा ऋचः परोक्षकृताः प्रत्यक्षकृता आध्यात्मिक्यश्च ।
तत्र परोक्षकृताः सर्वाभिर्नामविभक्तिभिर्युज्यन्ते प्रथमपुरुषैश्चा-
ख्यातस्येति ॥ अतः । पंचम्यास्तसिल् । पा० ५. ३. ७. ।
एतदोऽश् । पा० ५. ३. ५. । शिच्चात्सर्वादेशः । लितीति
प्रत्ययात्पुर्वस्योदात्तत्वं । परिज्मन् । अज गतिक्षेपणयोः ।
अन्येभ्योऽपि दृश्यन्ते । पा० ३. २. ७५. । इति मनिन् ।

अकारलोपच्छादसः । आमन्त्रितनिघातः । गहि । गर्मेर्वहुले
 छंदसि । पा० २. ४. ७३. । इति शपो लुक् । हेडित्वादनु-
 दात्तोपदेशेत्यादिना । पा० ६. ४. ३७. । मलोपः । अतो हेः ।
 पा० ६. ४. १०५. । इति हिलोपो न भवति तस्मिन्कर्तव्ये-
 सिद्धवदन्ता भात् । पा० ६. ४. २२. । इति मलोपस्यासिद्धत्वे-
 नानकारान्तत्वात् । दिवः । ऊडिदमित्यादिना विभक्तेरुदात्तत्वं ।
 वा । चादयोऽनुदात्ताः । फि० ४. १५. । इत्यनुदात्तः ।
 रोचनात् । रुच दीप्तौ । अनुदात्तेतश्च हलादेः । पा० ३. २.
 १४८. । इति युच् । युवोरनाकौ । पा० ७. १. १. ।
 इत्यनादेशः । किदित्यन्तोदात्तः । अधि । अधिपरी अनर्थकौ ।
 पा० १. ४. ८३. । इति कर्मप्रवचनीयत्वेन सह निपात-
 संज्ञायाः समावेशान्निपाता आद्युदात्ता इत्याद्युदात्तः । अस्मिन्
 परिजमन्नित्यादिष्टस्येवान्वादेशादिदमोऽन्वादेशेऽशनुदात्तस्मृती-
 यादौ । पा० २. ४. ३२. । इत्यश् अनुदात्तः । शित्वात्सर्वादेशः ।
 विभक्तिरनुदात्तौ सुप्तिता । पा० ३. १. ४. । इत्यनुदात्तेति
 सर्वानुदात्तत्वं । ऋजते । ऋजि भृजौ वर्जने । समित्युपस-
 र्गयोगाद्यसाधने वर्तते । निघातः । गिरः । प्रातिपादिकस्वरः ॥

दशमीमृचमाह ॥

इतो वा सातिमौमहे दिवो वा पार्थिवादधि । इदं महो

वा राजसः ॥ १० ॥

इतः । वा । सातिं । ईमहे । दिवः । वा । पार्थिवात् ।

अधि । इदं । महः । वा । राजसः ॥ १० ॥

इदं देवं प्रति सातिं धनदानमधीमहे । आधिक्येन
 याचामहे । कस्मात्तोकादिति तदुच्यते । इतोऽस्मादभिदृश्यः

मानात्पार्थिवात्पृथिवीलोकाद्वा । दिवो वा । द्युलोकाद्वा । महो-
महतः प्रौढाद्भजसो वा । पद्मादीनां रंजकादंतरिक्षलोकाद्वा ।
अयमिंद्रो यतःकुतश्चिदानीयास्तभ्यं धनं प्रयच्छत्वित्यर्थः ।
सप्तदशसु याच्चाकर्मस्त्रीमहे यामीति पठितं ॥ इतः । इदम्-
शब्दात्पञ्चम्यास्तसिल । इदम इश् । पा० ५. ३. ३. । इतीश् ।
शित्वात्सर्वादेशः । अत्रोडिदमित्यस्यावकाशः । आभ्यां ।
एभिः । पा० ६. १. १७१. । लितौत्यस्यावकाशः । पा० ६. १.
१८३. । पचनं पाचकः । उभावपि नित्यौ । तत्र परत्वाद्दि-
प्रतिषेधे परं कार्यमिति लितौतीकारस्योदात्तत्वं । पश्चात्तसेः
प्राग्दिशो विभक्तिः । पा० ५. ३. १. । इति विभक्तिसंज्ञ-
कत्वादूडिदमित्यादिनाऽसर्वनामस्थानविभक्तेरुच्यमानमुदात्तत्वं
भवति । सञ्ज्ञतौ विप्रतिषेधे यद्वाधितं तद्वाधितमेवेत्यूडिद-
मित्यस्य पुनरप्रवृत्तिरिवेति चेत् । न । लक्षानुरोधेन पुनः
प्रसंगविज्ञानं चेति स्त्रीकारात् । नन्वेवं यतस्तत इत्यादावपि
परेण लित्स्वरेण बाधितमपि सावेकाच इति तसिल उदात्तत्वं
स्यादिति चेत् । न । यत्तच्छब्दयोः साववर्णात्वे न गोश्चन्साव-
वर्णेति । पा० ६. १. १८२. । निषेधात् । न च पुनः प्रसं-
गविज्ञानं चेत्येतत्सार्वत्तिकं लक्षानुरोधेन क्वचिदेव तदाश्रय-
णादिति । सातिं । षण् दानि । धात्वादेः षः सः । पा० ६. १.
६४. । भावे क्तिन् । जनसनखनां सन्क्रलोः । पा० ६. ४.
४२. । इति नकारस्यात्वं । तितुत्ततथसिसुसरकसेषु च । पा०
७. २. ८. । इति निषेधादिण न भवति । नित्स्वरे प्राप्त-
उदात्त इत्यनुवृत्तावृत्तियूतजूतिसातिहेतिकौर्तयश्चेति निपात-
मादंतोदात्तत्वं । ईमहे । ईङ् गतौ । श्यनोऽपि बहुलं छंदसीति

लुक् । अस्य धातोर्ङित्वात्तास्यनुदात्तेङिददुपदेशात् । पा०
 ६. १. १८६. । इति लसर्वधातुकस्यानुदात्तत्वे धातुस्वर एव
 शिष्यते । न च तिङिङितङ इति निघातः । चवायोगे प्रथमा ।
 पा० ८. १. ५८. । इति निषेधात् । उत्तरवाक्ययोरपि हि
 वाशब्दयोगादन्यथा वाक्यापरिपूर्यतेतिङ्भिभक्तेरवश्यमध्याहारात्त-
 दपेक्षयैषा प्रथमा तिङ्भिभक्तिरिति । दिवः । ऊङिदमित्यादिना
 विभक्तेरुदात्तत्वं । पार्थिवात् । प्रथ प्रथ्यानि । प्रथत इति
 पृथिवौ । प्रथेः पिवन्त्संप्रसारणं च । उ० १. १४८. । इति
 पिवन्प्रत्ययः । पिङ्गौरादिभ्यश्च । पा० ४. १. ४१. । इति
 ङोष् । प्रत्ययस्वरिणोदात्तः । शेषनिघातेनानुदात्तादिः पृथिवी-
 शब्दः । पृथिव्या विकार इत्यर्थं ओरजित्यनुवृत्तावनुदात्तादेश्च ।
 पा० ४. ३. १४०. । इत्यञ् । यस्येति च । पा० ६. ४. १४८. ।
 इतोकारलोपः । तद्धितेष्वचामादेः । पा० ७. २. ११७. ।
 इत्यादिह्रस्वो रपरत्वं । जित्यादिर्नित्यमित्याद्युदात्तः । अधि ।
 निपातत्वादाद्युदात्तः । इंद्रं । रन्प्रत्ययांत आद्युदात्तः । महः ।
 महत इत्यस्याकारतकारयोर्लोपश्छांदसः । सावेकाच इति
 विभक्तेरुदात्तत्वं । रजसः । नव्विषयस्यानिसंतस्येत्याद्युदात्तत्वं ।

॥ इति प्रथमस्य प्रथमे द्वादशो वर्गः ॥

इंद्रमित्यादिकं दशर्चं यत्सूक्तं तत्सुखरूपकृतमित्यादिषु
 चतुर्थं । ऋषिच्छंदोदेवता विनियोगश्च पूर्ववत् । विशेषाविनि-
 योगस्तूच्यते । महाव्रते निष्केवल्यशस्त्रमिद्रमिद्राथिन इति
 सूक्तं । तथा च पंचमारण्यके सूत्रितं । शिरो गायत्रमिंद्र-
 मिद्राथिन इति । तथा चतुर्विंशेऽहनि ब्राह्मणाच्छंसिनः शस्त्र-
 इंद्रमिद्राथिन इति पलहस्तोत्रियस्तृचः । चतुर्विंशे होताज-

निष्ठेत्युपक्रम्यायाहि सुषुमा हि त इन्द्रमिन्द्राग्निनो बृहत् ।
आ० ७. २. । इति सूत्रितत्वात् । अतिरात्रे प्रथमे पर्यायेऽच्छा-
न्नाकशब्देऽयमेव तृचोऽनुरूपः । सुत्रितं च । इन्द्राय महर्गे
सुतमिन्द्रमिन्द्राग्निनो बृहत् । आ० ६. ४. । इति ॥

तत्र प्रथमाष्टकमाह ॥

● इन्द्रमिन्द्राग्निनो बृहदिन्द्रमर्केभिरर्किणः । इन्द्रं वाणीरनूषते ॥ १ ॥
इन्द्रं । इत् । गाग्निनः बृहत् । इन्द्रं । अर्केभिः । अर्किणः ।

इन्द्र । वाणीः । अनूषते ॥ १ ॥

गाग्निनो गीयमानसामयुक्ता उज्ञातार इन्द्रमिन्द्रमेव बृहत् ।
त्वामिद्धि हवामहे । ऋ० वे० ४. ७. २८. । इत्यस्याष्टच्युत्यन्तेन
बृहन्नामकेन साज्ज्ञानूषतः । स्तुतवन्तः । अर्किणोऽर्चनहेतुमन्त्रीपेता
हीतारोऽर्केभिर्ऋतूपैर्मन्त्रैरिन्द्रमेवानूषतः । ये स्ववशिष्टा अध्व-
र्यवस्ते वाणीर्वाग्मिर्यजूंरूपाभिरिन्द्रमेवानूषतः । अर्कशब्दस्य
सन्तपरत्वं यास्केनोक्तं । अर्को मन्त्रो भवति वदनेनार्चति ।
नि० ५. ५. । इति । श्लोक इत्यादिषु सप्तपंचात्सु वाङ्मसु
वागो वाणीति पठितं ॥ गाग्निनः । उषिकुषिगार्तिम्यस्यन् ।
उ० २. ४. । इति गायतेत्यन्प्रत्ययः । निच्चादाद्युदात्तः ।
गाथा एषां संतीति गाग्निनः । व्रीह्यादिभ्यश्च । पा० ५. २.
११६. । इतीनिः । प्रत्ययस्वरणेकार उदात्तः । स च सति
शिष्टः । बृहत् । बृहता । तृतीयैकवचनस्य सुपां सुलुगिति
लुक् । पृषहहन्नहज्जगच्छत्वत् । उ० २. ८१. । इत्यन्तोदात्तो
निपातितः । अर्केभिः । अर्च पूजायां । अर्च्यन्त एभिरित्यर्का
मन्त्राः । पंसि संज्ञायां घः प्रायेण । पा० ३. ३. ११८. । इति
घः । चजोः कु धिष्यतोः । पा० ७. ३. ५२. । इति कुत्वं ।

प्रत्ययस्वरैणांतीदात्तः । बहुलं छंदसि । पा० ७. १. १०. । इति
 भिस एसादेशो न भवति । अर्का स्तुतिसाधनभूता अंता
 एषां संतीत्यर्किणः । वाणीः । वृषादीनां च । पा० ६. १.
 २०३. । इत्याद्युदात्तः । दीर्घाज्जसि च । पा० ६. १. १०५. ।
 इति पूर्वसवर्णदीर्घनिषेधस्य वा छंदसि । पा० ६. १. १०६. ।
 इति विकल्पितत्वाद्दीर्घत्वं । तृतीयार्थे प्रथमा । अनूपत । य
 स्तुतौ । णो नः । पा० ६. १. ६५. । इति नत्वं । लुङि
 व्यत्ययेनात्मनेपदं । ऋस्यादादेशः । पा० ७. १. ५. । सिच
 इडभाव उकारस्य दीर्घत्वं च छंदसं घातोः कुटादित्वात् ।
 पा० १. ३. १. सिचो ङित्वेन । पा० १. १. ५. । गुणाभावः ॥
 द्वितीयाष्टचमाह ॥

इंद्र इह्र्योः सचा संमिश्र आ वचोयुजा । इन्द्रो वज्री

हिरण्ययः ॥ १ ॥

इंद्रः । इत् । ह्र्योः । सचा । संमिश्रः । आ । वचः । युजा ।

इंद्रः । वज्री । हिरण्ययः ॥ २ ॥

इंद्र इन्द्र एव ह्र्योर्हरिनामकयोरश्वयोः सचा सह
 युगंपदां संमिश्रः सर्वतः सम्यग्मिश्रयिता । कीदृशोर्ह्र्योः ।
 वचोयुजा । इंद्रस्य वचनमात्रेण रथे युज्यमानयोः सुशिक्षित-
 योरित्यर्थः । अयमिन्द्रो वज्री वज्रयुक्तः । हिरण्ययः । हिरण्यमयः
 सर्वाभरणभूषित इत्यर्थः ॥ ह्र्योः । हरत इति हरी । इन् ।
 निच्वादाद्युदात्तः । सचा । सहेत्युक्तं । संमिश्रः । मिश्रणं
 मिश्रः । मिश्रयतेर्घञ् । पा० ३. ३. १८. । सम्यक् मिश्रो
 यस्यासौ संमिश्रः । लत्वं छान्सं । सम्यक् मिश्रयितेत्यर्थः ।
 'पूर्वहुव्रौहौ वंपदप्रकृतिस्रत्वं' । वचोयुजा । वचसा युज्येते

इति वचोयुजौ । तयोः । षष्ठोद्विवचनस्य सुपां सुलुगित्या-
कारादेशः । युज्शब्दो धातुस्वरेणांतोदात्तः । कदुत्तरपद-
प्रकृतिस्वरेण स एव शिष्यते । वज्रौ । वज्रमस्यास्ति । अत
इनिठनी । प्रत्ययस्वरः । हिरण्ययः । ऋत्थ्यवास्त्ववास्त्व-
माध्वीहिरण्ययानि कृंदसि । पा० ६. ४. १७५. । इति
हिरण्यमयशब्दस्य मकारलोपो निपात्यते । अकारः प्रत्ययस्व-
रेणोदात्तः । पूर्वणानुदात्तेन सहैकादेश उदात्तेनोदात्त
इत्युदात्तः ॥

तृतीयाष्टकमाह ॥

इंद्रो दीर्घाय चक्षस आ सूर्यं रोहयद्विवि । वि गोभिरद्रिमै-
रयत् ॥ ३ ॥

इंद्रः । दीर्घाय । चक्षसे । आ । सूर्यं । रोहयत् । दिवि ।

वि । गोभिः । अद्रिं । ऐरयत् ॥ ३ ॥

अयमिंद्रो दीर्घाय प्रौढाय निरंतराय चक्षसे दर्शनाय दिवि
द्युलोके सूर्यमारोहयत् । पुरा वृत्रासुरेण जगति यदापातितं
तमस्त्रिन्वारणेन प्राणिनां दृष्टिसिद्धयर्थमादित्यं द्युलोके
स्थापितवानित्यर्थः । स च सूर्यो गोभिः स्वकीयरश्मिभिरद्रिं
पर्वतप्रमुखं सर्वं जगद्दैरयत् । विशेषेण दर्शनार्थं प्रेरितवान् ।
प्रकाशितवानित्यर्थः । अथवा । इंद्र एव गोभिर्जलैर्निमित्त-
भूतैरद्रिं मेघं व्यैरयत् । विशेषेण प्रेरितवान् । पंचदशसंख्याकेषु
रश्मिनामसु खेदयः किरणा गाव इति पठितं । त्रिंशत्संख्या-
केषु मेघनामस्त्रिर्ग्रावेति पठितं ॥ दीर्घाय । प्रातिपदिक-
स्वरेणांतोदात्तः । चक्षसे । चक्षेः सर्वधातुभ्योऽसुन्नित्यसुन् ।
बहुलग्रहणात्ख्याजादेशभावः । निच्वादाद्युदात्तः । सूर्यं ।

सुवति प्रेरयतीति सूर्यः । षू प्रेरणे । धात्वादेः यः सः । राज-
सूर्यसूर्येत्यादिना । पा० ३. १. ११४. । क्यप्रत्ययः । तस्य
रुडागमश्च निपात्यते । क्यः किस्वान्नुणाभावः । पित्त्वादनु-
दात्तत्वं । धातुस्वर एव शिष्यते । रोहयत् । रुहेर्लृताञ्छङि
बहुलं छंदस्यमाङ्योगेऽपि । पा० ६. ४. ७५. । इत्यडभावो
निघातश्च । द्विवि । ऊडिदमित्यादिना विभक्तेरुदात्तत्वं ।
अद्रिं । अदिशदिभूशुभिभ्यः क्तिन् । उ० ४. ६६. । इति
क्तिन्प्रत्ययः । अदंति पशवस्त्रणादिकमन्त्रेत्यद्रिः । निच्वादाद्यु-
दात्तत्वं । ऐरयत् । ईर गतौ । श्वंताञ्छङ् । निघातः ॥

चतुर्थीचवमाह ॥

इंद्र वाजेषु नोऽव सहस्रप्रधनेषु च । उग्र उग्राभिरुतिभिः ॥४॥

इंद्र । वाजेषु । नः । अव । सहस्रऽप्रधनेषु । च । उग्र ।

उग्राभिः । ऊतिऽभिः ॥ ४ ॥

हे इंद्र । उग्रः शत्रुभिरप्रपृथ्यस्त्वमुग्राभिरप्रपृथ्याभिरुति-
भिरस्मद्विषयरज्याभिर्वाजेषु युद्धेषु नोऽस्मानव । रक्ष ॥ तथा
सहस्रप्रधनेषु च । सहस्रसंख्याकगजाश्वादिलाभयुक्तेषु महा-
युद्धेष्वपि रक्ष ॥ वाजेषु । वृषादौनां च । पा० ६. १. २०३. ।
इत्याद्युदात्तत्वं । नोऽव । नसः सकारस्य रत्वोत्वगुणेषु प्रकृत्या-
तःपार्दामिति प्रकृतिभावो न भवति । अव्यपर इति निषेधात् ।
पा० ६. १. ११५. । अव रक्षणे । तिङ्ङितिङ् इति निघातः ।
यद्यपि सहस्रप्रधनेष्वेत्यध्याहृतां क्रियामपेक्ष्य प्रथमायाः
श्रूयमाणाया अवेति क्रियायाश्चवायोगे प्रथमा । पा० ८. १.
५८. । इति निघातनिषेधः प्राप्तः । तथापि वाजिष्वित्यल्ल
चकारस्य लुप्तत्वाच्चादिलोपे विभाषा । पा० ८. १. ६३. । इति

निषेधस्य विकल्पितत्वादत्र निघातः प्रवर्तते । सहस्रशब्दः
कर्दमादीनां च । फि० ३. १०. । इति मध्योदात्तः । सहस्र-
प्रधनेषु वाजेषु । बहुव्रीहौ पूर्वपदप्रकृतिस्वरत्वं । उग्रः । उच
समवाये । चस्य गः । ऋज्जेद्रेति रन् । व्यत्ययेनांतोदात्तः ।
ऊतिभिः । ऊतियूतीत्यादिना क्तिन्दात्तः ॥

पंचमोऽष्टकमाह ॥

इंद्रं वयं महाधन इन्द्रमर्भे इवामहे । युजं वृत्रेषु वज्रिणं ॥ ५ ॥
इंद्रं । वयं । महाधने । इंद्रं । अर्भे । इवामहे । युजं ।
वृत्रेषु । वज्रिणं ॥ ५ ॥

वयमनुष्ठातारो महाधने प्रभूतधननिमित्तमिंद्रं इवामहे ।
आह्वयामः । अर्भेऽर्भके स्वल्पेऽपि धने निमित्तभूते सतींद्रं
इवामहे । कौटुम्भिकं । युजं । सहकारिणं समाहितं वा ।
वृत्रेषु शत्रुषु धनलाभविरोधिषु प्राप्तेषु तन्निवारणाय वज्रिणं
वज्रोपेतं ॥ महाधनशब्दो यद्यपि संग्रामनामसु पठितस्यथापि
महाधनवचनमत्र संग्राम इति बहुव्रीहित्वे सत्यंतोदात्तत्वा-
मिद्वेर्नात्र तद्गृहीतं । महाधने महच्च धनं चेति समासस्ये-
त्यंतोदात्तः । अर्भे । अर्तिगृभ्यां भन् । उ० ३. १५०. ।
नित्वादाद्युदात्तः । इवामहे । ह्वेज् स्रज्यां शब्दे च । जिह्वा-
त्कर्त्तृभिप्राये । पा० १. ३. ७२. । आत्मनेपदं । लटः स्थाने
महिङ् । टित आत्मनेपदानां । पा० ३. ४. ७८. । इति
टरेत्वं । कर्तरि शप् । पा० ३. १. ६८. । हूः संप्रसारणं ।
पा० ६. १. ३२. । इत्यनुवृत्तौ बहुलं छंदसि । पा० ६. १.
३४. । इति संप्रसारणं । वकारस्योकारः । परपूर्वत्वं ।
गुणावादेशौ । अतो दीर्घो यजि । पा० ७. ३. १०१. ।

इति दीर्घत्वं । तिङ्ङतिङ्ङ इति निघातः । युजं । युज
समाधावित्यस्य क्तिप् । युजेरसमासे । पा० ७. १. ७१. । इति
नुम् न भवति । स हि युजेरिति निर्देशादिकाररहितस्य न
भवति । अनित्यमागमशासनमिति वा युजिर्योग इत्यस्यापि
नुम् न भवति । वृत्तेषु । वृत्तु वर्तने । प्रतिकूलतया वर्तते इति
वृत्ताणि शत्रुकुलानि । स्फायितंचौत्यादिना रक्प्रत्ययः । उ०
२. १३. । कित्वाहुणाभावः । प्रत्ययस्वरः । वज्रिणं । अत
इनिठनावितीनः प्रत्ययस्वरः ॥

॥ इति प्रथमस्य प्रथमे त्रयोदशो वर्गः ॥

इन्द्रमिहायिन इति सूक्ते षष्ठीसूचमाह ॥

स नो वृषन्नमं चरुं सत्वादावन्नपा वृधि । अस्मभ्यम-
प्रतिष्कृतः ॥ ६ ॥

सः । नः । वृषन् । अमं । चरुं । सत्वाऽदावन् । अप । वृधि ।
अस्मभ्यं । अप्रतिऽस्कृतः ॥ ६ ॥

हे सत्वादावन् । अस्मदभीष्टानां सर्वेषां फलानां सह
प्रदातः । अतो व्रीह्यादिनिष्पत्यर्थं हे वृषन् वृष्टिप्रदेन्द्र नोऽस्म-
दर्थममुं दृश्ममानं अरुं मेघमपावृधि । उदघाटय । तथैवास्म-
भ्यमस्मदर्थमप्रतिष्कृतः प्रतिशब्दरहितः । यद्यदस्माभिर्याचते
तत्र सर्वत्र नेति प्रतिशब्दं नोच्चारयति । अतोऽस्माद्विषये कदा-
चिदप्यप्रतिस्खलितः । एतदेवाभिप्रेत्य यास्क आह । अप्रति-
ष्कृतोऽप्रतिस्खलितो वेति ॥ वृषन् । आसंक्षितनिघातः ।
अमुं । प्रातिपदिकस्वरणांतोदात्तः । चरुं । चरतीति चरुः ।
भृशुशीतृचरिस्वरितनिधनिमिसस्त्रिभ्य उः । उ० १. ७. ।

इत्युप्रत्ययः । प्रत्ययस्वरैणांतोदात्तः । सत्वादावन् । सत्वादब्दः
सहार्थे । अभिमतफलजातं सकलं सह ददातीति सत्वादावा ।
आतो मनिन्कनिव्वनिश्च । पा० ३. २. ७४. । इति वनिप् ।
आसंनिहितस्य चेत्युदात्तत्वं । पादादित्वान्न निघातः । अप ।
निपातस्य चेति दौर्घः । निपात आद्युदात्तः । वृधि । वृज्
वरणे । लोटः सिप् । तस्य सेर्ह्यपिञ्च । पा० ३. ४. ८७. । इति
हिः । स्वादिभ्यः श्रुः । पा० ३. १. ७३. । तस्य बहुलं छंद-
सीति लुक् । शुश्रूणुपृक्तवभ्यश्छंदसि । पा० ६. ४. १०२. ।
इति हेर्धिरादेशः । तस्य डित्त्वात्पुर्वस्य गुणाभावः । निघातः ।
अस्मभ्यं । अस्मच्छब्दाद्भ्यो भ्यं । पा० ७. १. ३०. । इति
भ्यमादेशः । शेषे लोपः । पा० ७. २. ८०. । इति दकारलोपः ।
बहुवचने च्छत्येत् । पा० ७. ३. १०३. । इत्येत्वं न भवति ।
अंगवृत्ते पुनर्वृत्तावविधिर्निष्ठितस्येत्युक्तं । म० भा० ७. १.
३०. । प्रतिपदिकस्वरैण स्मेत्यकार उदात्तः । भ्यसोऽभ्यमित्य-
भ्यमादेशपक्षे शेषे लोप इति मपर्यंतशेषस्यास्मद्शब्दस्य लोपः ।
तदोदात्तनिवृत्तिस्वरैणाभ्यमादेरकास्योदात्तत्वं । पा० ६. १.
१६१. । अप्रतिष्कृतः । केनचिदप्रतिशब्दितः । कुङ् शब्दे ।
निष्ठेति कर्मणि क्तप्रत्ययः । प्रतेः प्राक्प्रयोगः । पारस्करादेरा-
क्ततिगणत्वास्तुडागमः । पा० ६. १. १५७. । सुषामादेराक्तति-
गणत्वात्पत्वं । पा० ८. ३. ८८. । नञ्समासेऽव्ययपूर्वपदप्रक-
तिस्वरत्वं ॥

सप्तमीमृचमाह ॥

तुंजितुंजे य उत्तरे स्तोमा इन्द्रस्य वज्रिणः । न विंधे अस्य
सुष्टुतिं ॥ ७ ॥

तुंजितुंजे । ये । उत्तरे । स्तोमाः इन्द्रस्य । वज्रिणः । न ।
विंधे । अस्य । सुस्तुतिं ॥ ७ ॥

तस्मिन्तस्मिन्फलदातरि देवांतरे ये स्तोमाः स्तोत्रविशेषा
उत्तर उत्कृष्टाः संति तैः स्तोमैः सर्वैरपि वज्रिणो वज्रयुक्तस्येन्द्रस्य
सुष्टुतिं योग्यां शोभनस्तुतिं न विंधे । न विंदामि । इन्द्रस्यात्यं-
तगुणबाहुल्येन देवांतरेषूत्तमत्वेन प्रसिद्धान्यपि स्तोत्राणि न
पर्याप्तानीत्यर्थः ॥ एतामृचं यास्क एवं व्याचष्टे । तुंजस्तु-
जतेर्दानकर्मणः । दाने दाने य उत्तरे स्तोमा इन्द्रस्य वज्रिणो
नास्य तैर्विंदामि समाप्तिं स्तुतेः । नि० ६, १८ । इति ॥ तुंजे
तुंजे । तुंजतिर्दानकर्मेल्युक्तं । ततः कर्तरि प्रचाद्यच् । पा०
३, १, १३४ । चित इत्यंतोदात्तत्वं । नित्यवीप्सयोः । पा०
८, १, ४ । इति द्विर्भावः । तस्य परमास्त्रेडितं । पा० ८, १,
२ । इति द्वितीयस्यास्त्रेडितसंज्ञा । अनुदात्तं च । पा० ८, १,
३ । इत्यनुदात्तत्वं । दातरि दातरीत्यर्थः । निरुक्ते तु दाने
दान इत्यर्थतो व्याख्यानं । उत्तरे । तृ प्लवनतरणयोः । भावे
ऋदोरपः । पा० ३, ३, ५७ । उच्छब्द उत्कृष्टवचनः ।
उत्कृष्टस्तरो यस्येति बहुव्रीहिः । उच्छब्दो निपाता आद्यु-
दात्ता इत्याद्युदात्तः । बहुव्रीहौ पूर्वपदप्रकृतिस्वरत्वं । स्तोमाः ।
अतिस्तुखित्यादिना । उ० १, १३८ । स्तोमशब्दो मनंतो
निच्वादाद्युदात्तः । विंधे । विद् लाभे । लट् । स्वरितेच्वा-
दात्मनेपदं । उत्तमैकवचनमिदं । पा० ३, ४, ७८ । तुदा-

दिभ्यः शः । पा० ३. १. ७७. । शि सुचादौनामिति नुम् । पा०
 पा० ७. १. ५८. । दकारस्य व्यत्ययेन धकारः । अस्य । प्रकृत-
 खेंद्रस्य परामर्शादन्वादेश इदमोऽश् । पा० २. ४. ३२. ।
 शित्त्वात्सर्वादेशोऽनुदात्तः । सुष्टुतिं । षुज् स्तुतौ । धात्वादेः
 षः सः । पा० ६. १. ६४. । इति सत्त्वं । स्त्रियां क्तिन् । पा०
 ३. ३. ८४. । इति भावे क्तिन् । स्त्रित्युदात्तेनोपसर्गेण प्रादि-
 समासः । उपसर्गात्सुनोतीत्यादिना षत्वं । पा० ८. ३. ६५. ।
 अत्राव्ययपूर्वपदप्रकृतिस्वरत्वेन सोः प्राप्तमुदात्तत्वं बाधित्वा
 गतिकारकोपपदात्कृत् । पा० ६. २. १३८. । इत्युत्तरपद-
 प्रकृतिस्वरत्वे धातोरुदात्तत्वे प्राप्ते तदपवादत्वेन तादौ च
 निति कृत्यतौ । पा० ६. २. ५०. । इत्यनंतरस्य गतिसंज्ञस्य
 सोरेवोदात्तत्वेन भवितव्यं । तत्तु मन्क्तिन्व्याख्यानशयनासन-
 स्थानयाजकादिक्रीताः । पा० ६. २. १५१. । इत्युत्तरपदांतो-
 दात्तत्वेन बाध्यते । तथा च सुह्रवां सुष्टुतौ हुवे । ऋ० वे० २.
 ७. १५. । वृणो चोदस्व सुष्टुतिं । ऋ० वे० ६. ५. २४. ।
 यास्ते राके सुमतयः । ऋ० वे० २. ७. १५. । इत्यादावंतो-
 दात्तत्वमित्याहुः । यथा तु मन्क्तिन्नित्यादौ वृत्तावुक्तं तथैव
 तन्न घटत इति लक्ष्यते । तत्र हि कारकाहत्तश्रुतयोरेवाशिषि ।
 पा० ६. २. १४८. । इत्यतः कारकादित्यनुवृत्तेः पाणिनिप्रकृति-
 रित्यादाविव मन्क्तिन्नित्यादिसूत्रमित्युक्तं । कारकादित्येव
 प्रकृतिः प्रकृतिरिति प्रत्युदाहृतं । स्यादेतत् । स्तूयतेऽनयेति
 स्तुतिरिति क्तिना कारणभूतर्गभिधीयते । सुशब्देन च कारणमेव
 विशेष्यते न धात्वर्थः । तथा च सुष्टुतिरित्यत्र सुशब्दः कारकपर
 एव भविष्यति । प्रकृतिः प्रकृतिरित्यादौ तु प्रशब्दो धात्वर्थे

विशेषणमेवेति तत्प्रत्युदाहरणोपपत्तिरिति । न । एवं सति सुशब्दस्य क्रियायोगाभावादुपसर्गाः क्रियायोगे । पा० १. ४. ५८. । इत्युक्ताऽउपसर्गसंज्ञा न स्यात् । तथा चोपसर्गास्तु-
 नोतिसुवतोत्यादिना । पा० ८. ३. ६५. । षत्वं न स्यात् ।
 ननु क्तिना करणमभिधीयते । क्रियासाधनं च करणं । तथा
 च करणविशेषणस्यापि सुशब्दस्य करणांतर्गतक्रियायोगादुप-
 सर्गता भविष्यतीति । न । तथा सति यत्क्रियायुक्तास्तं
 प्रत्युपसर्गसंज्ञका इति करोत्यर्थमेव प्रति शौरूपसर्गता न तु
 स्तुधात्वर्थे प्रतौत्यस्य षत्वं न स्यादेव । ननु स्तुधात्वर्थद्वारेव
 तत्करणस्य सुशब्दो विशेषणं भविष्यति । या हि शोभना
 स्तुतिस्तत्करणमपि शोभनमेवेति । एवं च स्तुधात्वर्थसंबन्धात्
 प्रत्युपसर्गत्वेन षत्वमपि भविष्यतीति वृत्त्यविरोधेनैव मन्क्तिना-
 दिसूत्रस्य सुष्टुतिशब्दो विषयो भविष्यति । प्रकृतिः प्रकृति-
 रित्यत्र भावे क्तिन्निति प्रत्युदाहृते इति । न । तत्र प्रशब्दस्य
 करणपरत्वं । करणे क्तिनुदाहरणेऽपि धात्वर्थमात्रविशेषणतैव
 विवक्षिता न तद्वारा प्रत्ययार्थविशेषणतापीति तत्प्रत्युदा-
 हरणोपपत्तिरिति । सुष्टुतिरित्यत्र पुनः क्तिनभिधेयकरण-
 पयंतं सुशब्दस्य व्यापार इत्युदाहरणतैव न प्रत्युदाहरणतिति ।
 न । किमत्र सुशब्दः श्रुत्यैव प्रकृतिप्रत्ययार्थोभयविशेषणपरः ।
 उत श्रुत्यैकं विशिनष्टि । अर्थादितरदिति । यदाष्टुभयपरत्वं
 तदापि यौगपद्येन उत क्रमेणेति । आद्ये प्रति विशेष्यं विशे-
 षणपदावृत्तिरिति प्रसंगः । द्वितीये विरस्य व्यापारापातः ।
 न च शब्दबुद्धिकर्मणां विरस्य व्यापारः कस्यचिदृष्ट इष्टो वा ।
 अतो न श्रुत्योभयपरत्वं । अथैकत्र श्रुत्या तात्पर्यं । अपरत्र

त्वयोदिति । तत्र धात्वर्थसंबंधस्यार्थिकत्वे प्रत्यासिद्धिः ।
प्रत्ययार्थसंबंधस्यार्थिकत्वे मन्त्रिन्नित्यादिस्वरसिद्धिः । आर्थ-
केनापि कारकसंबंधेनोदाहरणत्वाभिधाने प्रकृतिः प्रकृतिरि-
त्याद्युदाहरणं न स्यात् । युत्वा धात्वर्थमात्रसंबंधस्यापि
प्रशब्दस्यार्थान्तराकरणसंबंधः केन वारयितुं शक्यत इत्येषा दिक् ।
अत इह प्रत्ययार्थमात्रसंबंधपरत्वांगौकारेण स्वरः सिध्यतु प्रत्वं ।
तु क्वांसमस्तु । शोभना स्तुतिर्यस्यामिति बहुब्रीहिर्वा
भवतु । एवं च नञ्सुभ्यां । पा० ६. २. १७२. । इत्वंतोदात्तं
भविष्यति । अथवा सुष्टु स्तुवंतीति सुष्टुतय इति करणभूता
ऋचः स्तुतिशब्देनोच्यते । क्लिच्क्लौ च संज्ञायां । पा० ३. ३.
१७४. । इति क्लिच्प्रत्यये सति चित्त्वादंतोदात्तता भविष्यति ।
न च करणभूतानां ऋचां कर्तृप्रत्ययेन क्लिच्चा कथमभिधान-
मिति वाच्यं । काष्ठानि पचंतोतिवत्तासामपि स्वव्यापारवि-
धत्तया करणत्वोपपत्तेरिति ॥

अष्टमीभृचमाह ॥

वृषा यूथेव वंसगः कृष्टोरियत्त्र्योजसा । ईशानो अप्रतिष्कृतः ॥ ८ ॥

वृषा । यूथाऽइव । वंसगः । कृष्टौः । इयति । ओजसा ।

ईशानः । अप्रतिऽस्कृतः ॥ ८ ॥

वृषा कामानां वर्धितेन्द्र ओजसा स्वकीयवर्त्तेनानुब्रवीतुं
कृष्टोर्मनुष्यानि यति । प्राप्नोति । कौटुश इन्द्रः । ईशानः ।
समर्थः । अप्रतिष्कृतः । प्रतिशब्दरहितः । याच्यमानं न
परिहरतोत्यर्थः । इन्द्रस्य दृष्टान्तः । वंसगो वननौयगतिर्वृषभो
यूथेव गोयूथानि यथा प्राप्नोति तद्वत् ॥ वृषा । कनिन्यु-
वृषितविधन्विराजिद्युप्रतिदिवः । उ० १. १५५. । इति वर्धतेः

कनिप्रत्ययः । किच्चाहुणाभावः । निच्चादाद्युदात्तः । यूथा-
 ऽइव । युवंति मिश्रौभवंतीति यूथानि । यु मिश्रणामिश्रयोः ।
 तिथपृष्ठगूथयूथप्रोथाः । उ० २. १२. । इति यप्रत्ययांतो निपा-
 तितः । निपातनाद्दीर्घत्वं । प्रत्ययस्वरणाकार उदात्तः ।
 श्रेष्ठंदसि बहुलमिति लुक् । इवेन विभक्त्यलोपः पूर्वपद-
 पक्षतिस्वरत्वं च वक्तव्यं । पा० २. २. १८. १०. । इति समा-
 सेऽपि स एव स्वरः । वंसगः । पृषोदरादित्वादभिमतस्वर-
 सिद्धिः । पा० ६. ३. १०८. । कर्षंतीति कृष्टयः । क्तिच्क्त्तौ च
 संज्ञायामिति क्तिच् । चित्त्वादंतोदात्तः । इयति । ऋ सृ गती ।
 तिप् । शपः श्लः । श्लाविति द्विर्भावः । अभ्यासस्योरदत्वहला-
 दिशेषौ । पा० ७. ४. ६६. ६०. । अतिपिपत्योश्च । पा० ७.
 ४. ७७. । इत्यकारस्यऽइकारः । अभ्यासस्यासवर्णे । पा० ६.
 ४. ७८. । इतियडादेशः । अंगस्य गुणो रपरत्वं । ओजसा ।
 उज्जेर्बले वलोपश्च । उ० ४. १८३. । इत्यसुन् । तत्संनियोगिन
 वकारलोपः । लघूपधगुणः । निच्चादाद्युदात्तः । ईशानः । ईश
 ऐश्वर्ये । लटः शानच् । अदिप्रसृतिभ्यः शप इति शपो लुक् ।
 चिदित्यंतोदात्तं बाधित्वानुदात्तेत्वात्तत्सर्वधातुकानुदात्तत्वेन
 धातुस्वर एव शिष्यते । अप्रतिष्कृतः । अप्रतिशब्दितः । कु
 शब्दे । कर्मणि क्तः । पारस्करादेराकृतिगणत्वात्सुडागमः ।
 सुषामादित्वात्षत्वं । नञसमासः । अव्ययपूर्वपदप्रकृतिस्वरत्वं ॥

नवमौष्टचमाह ॥

य एकश्चर्षणीनां वसूनामिरज्यति । इंद्रः पंच क्षितीनां ॥ ८ ॥
 यः । एकः । चर्षणीनां । वसूनां । इरज्यति । इंद्रः । पंच ।
 क्षितीनां ॥ ८ ॥

य इन्द्रः स्वयमेक एव चर्षणीनां मनुष्याणामिरज्यति । ईष्टे ।
तथा वसूनां धनानामिरज्यति स इन्द्रं पंच निषादपंचमाना-
क्षितीनां निवासार्हाणां वर्णानामनुग्रहीतेति शेषः ॥ एकः ।
इण् गतौ । इणभौकापाश्रय्यतिमर्चिभ्यः कन् । उ० ३. ४३. ।
इति कन् । बाहुलकात्कलोभावः । निच्चादाद्युदात्तत्वं । चर्ष-
णीनां । प्रातिपदिकस्वरेणांतोदात्तः । अंतोदात्तादित्यनुवृत्तौ
नामन्यतरस्यामिति विभक्तोरुदात्तत्वं । वसूनां । निदित्यनुवृत्तौ
शृस्त्वृद्धिद्वयसिवसिहनिह्निदिबन्धिमनिभश्च । उ० १. १०. ।
इत्युप्रत्ययः । निच्चादाद्युदात्तः । इरज्यति । कंड्वादिष्वरज्
ईर्ष्यायां । अत्रैश्वर्यार्थः । कंड्वादिभ्यो यक् । पा० ३. १. २७. ।
प्रत्ययस्वरेणोदात्तः । पंच । पचि व्यक्तीकरणे । पंचैश्वर्येति
कनिन् । निच्चादाद्युदात्तः । क्षितीनां । प्रातिपदिकस्वरेणां-
तोदात्तः । नामन्यतरस्यामिति विभक्तोरुदात्तत्वं ॥

आश्विनं शंसिथन्निद्रं वो विश्वतस्परौति जुहुयात् ।
संस्थितेष्वश्विनाय स्तुवत इति खंडे वरुणमहां असि सूर्येति
द्वाभ्यामिन्द्रं वो विश्वतस्परि । आ० ६. ५. । इति सूत्रितं ॥
चतुर्विंशेऽहनि प्रातःसवने ब्राह्मणाहंसिन इन्द्रं वो विश्वत-
स्परौत्यारंभणीया । चतुर्विंश इत्युपक्रम्य ऋजुनीती नो वरुण
इन्द्रं वो विश्वतस्परि । आ० ७. २. । इति सूत्रितं । तामेतां
दशमीमृचमाह ॥

इन्द्रं वो विश्वतस्परि इवामहे जनेभ्यः । अस्माकमस्तु

केवलः । १० ॥

इन्द्रं । वः । विश्वतः । परि । इवामहे । जनेभ्यः ।

अस्माकं । अस्तु । केवलः । १० ॥

हे ऋत्विग्यजमानाः । विश्वतः सर्वेभ्यो जनेभ्यः परि ।
 उपर्यवस्थितमिंद्रं वोऽयुषदधं इवामहे । आह्वयामः । अतः
 स इन्द्रोऽस्माकं केवलोऽसाधारणोऽस्तु । इतरेभ्योऽप्यधिक-
 मनुग्रहमस्मासु करोत्वित्यर्थः ॥ इन्द्रं । रन्प्रत्ययांतो नित्त्व-
 दाद्युदात्तः । वः । अनुदात्तं सर्वमित्यनुवृत्तौ बहुवचनस्य
 वस्त्वसौ पा० ८. १. २१. । इति वस् । विश्वतः । त्रितीति
 प्रत्ययात्पूर्वमुदात्तं । परि । निपातत्वादाद्युदात्तः । संहितायां
 पंचम्याः परावध्यर्थे । पा० ८. ३. ५१. । इति विसर्जनीयस्य
 सत्वं । इवामहे । द्वेजः अपि बहुलं छंदसीति संप्रसारणं ।
 परपूर्वत्वं । गुणावादेशौ । जनेभ्यः । जन्यंत इति जनाः ।
 जनयतेः कर्मणि घञ् । जनिबध्योश्च । पा० ७. ३. ३५. ।
 इत्युपधाया हृद्यभावः । जित्त्वादाद्युदात्तत्वं । अस्माकं ।
 अस्मच्छब्दोऽतोदात्तः । शेषे लोप इत्यंतलोपपक्षे साम आकं ।
 पा० ७. १. ३३. । इत्याकारिणैकादेश उदात्तः । टिलोपपक्ष
 उदात्तनिवृत्तिस्वरिणाकार उदात्तः । केवलः । हृपादेराकृति-
 गणत्वादाद्युदात्तः ॥

॥ इति प्रथमस्य प्रथमे चतुर्दशो वर्गः ॥

॥ इति प्रथमे मंडले द्वितीयोऽनुवाकः ॥

द्वितीयोऽनुवाके चत्वारि सूक्तानि । तत्रैव सानसिमित्यादिकं
 प्रथमं दशचं सूक्तं सुरुपक्षजमित्यादिषु षट्सु पंचमं ।
 ऋष्यादयस्तु पूर्ववत् । विशेषविनियोगस्तु । महाव्रते निष्केवल्य
 औष्णिहृत्वाशीतावेन्द्र सानसिं रयिमित्यादिके द्वे सूक्ते ।
 पंचमारण्यक औष्णिहृत्वाशीतिरिति खंडे शौनकेन सूत्रितं ।
 सुरुपक्षजभूतय इति त्रीण्येन्द्र सानसिं रयिमिति द्वे इति ॥

अतिरात्रे प्रथमे पर्यायेऽच्छावाकशस्त्र एन्द्र सानसिमिति सूत्रं ।
सूत्रितं च इन्द्रमिहायिनो बृहदेन्द्र सानसिं । आ० ६. ४. ।
इति ॥ दर्शयाग इन्द्रयाजिनः सान्नायस्मानुवाक्या । एन्द्र
सानसिं रयिमिति । उक्ता देवता इत्यस्मिन्खण्डे एन्द्र सानसिं
रयिं प्र ससाहिषे पुरुहूत शत्रून् । आ० १. ६. । इति सूत्रितं ।
तस्मिन्सूक्ते तामेतां प्रथमाभ्युचमाह ॥

एन्द्र सानसिं रयिं सजित्वानं सदासहं । वर्षिष्ठभूतये भर ॥ १ ॥
आ । इन्द्र । सानसिं । रयिं । सजित्वानं । सदाऽसहं ।

वर्षिष्ठं । जतये । भर ॥ १ ॥

हे इन्द्र । उतयेऽस्मद्रक्षार्थं रयिं धनमाभर । आहर ।
कोट्टशं रयिं । सानसिं । संभजनीयं । सजित्वानं । समान-
शत्रुजयशौलं । धनेन हि शूरान्भृत्यान्संपाद्य शत्रवो जीयन्ते ।
सदासहं । सर्वदा शत्रुणामभिभवहेतुं । वर्षिष्ठं । अतिशयेन
वृद्धं प्रभूतमित्यर्थः ॥ सानसिं । वन षण् संभक्तावित्यस्मादसि-
प्रत्ययो वृद्धिरन्तोदात्तत्वं च सानसिवर्णसौत्यादिना । उ० ४.
१०८. । निपात्यते । रयिं । प्रातिपदिकस्वरेणातोदात्तः ।
सजित्वानं । समानानरीक्षेतुं शीलमस्य । अन्येभ्योऽपि दृश्यन्ते ।
पा० ३. २. १५. । इति क्निप् । उपपदसमासः । समानस्य
कृन्दस्यमूर्ध्वप्रभृत्युदर्केषु । पा० ६. ३. ८४. । इति समानस्य
सभावः । क्नुत्तरपदप्रकृतिस्वरेण धातुस्वर एव शिष्यते ।
वृद्धशब्दादतिशयने तमविष्ठनौ । पा० ५. ३. ५५. । इतीष्ठन् ।
प्रियस्थिरित्यादिना । पा० ६. ४. १५७. । वृद्धशब्दस्य वर्षादेशः ।
इष्ठनो निच्वादाद्युदात्तत्वं । जतये । उदात्त इत्यनुवृत्तावृति-
यूतिजूतिसातीत्यादिना क्तिन्नुदात्तो निपातितः । भर ।

ह्रस्वोर्भ्रंक्षंदसि । पा० ८, २, ३२, १ । इति हकारस्य
भ्रकारः । ते प्राग्धातोः । पा० १, ४, ८० । इति धातोः
प्राक्प्रयोक्तव्यस्याङौ व्यवहिताश्च । पा० १, ४, ८२ । इति
क्षंदसि व्यवहितप्रयोगः ।

द्वितीयामृचमाह ॥

नि येन मुष्टिहृत्यया नि वृत्ता रुणधामहै । त्वोतासो
न्यर्वता ॥ २ ॥

नि । येन । मुष्टिऽहृत्यया । नि । वृत्ता । रुणधामहै ॥
त्वाऽकृतासः । निऽअर्वता । २ ॥

येन धनेन संपादितानां भटानां नि मुष्टिहृत्यया नितरां
मुष्टिप्रहारेण वृत्ता शत्रून्निरुणधामहै निरुद्धान्करवाम तादृशं
धनमावहेत्यर्थः । त्वोतासस्त्वया रक्षिता वयमर्वतास्रदोयेना-
श्वेन निरुणधामहा इत्यनुपगः । पदातियुद्धेनाश्वयुद्धेन च शत्रू-
न्विनाशयामेत्यर्थः ॥ मुष्टिहृत्यया । हनस्त च । पा० ३, १,
१०८ । इति सुबंत उपपदे क्यप् । तत्संनियोगेन नकारस्य
तकारः । छदुत्तरपदप्रकृतिस्त्वरे प्राप्ते परादिभ्रंक्षंदसि बहुलं ।
पा० ६, २, १८८ । इति बहुलग्रहणेन त्रिचक्रेणाप्यंतोदात्त-
त्वाभिधानात् । पा० ६, २, १८८, १ । अंतोदात्तत्वं । नि ।
आख्यातसंबंधस्यापि नेरुपसर्गस्य व्यवहिताश्चेति व्यवहित-
प्रयोगः । वृत्ता । श्रेष्ठंक्षंदसि बहुलमिति शैलोपः । नलोपः ।
रुणधामहै । आट्संयोगेन पित्त्वात् । पा० ३, ४, ८२ । असो-
रलोपः । पा० ६, ४, १११ । इत्यकारलोपो न भवति ।
पित्त्वादेव चाख्यातस्यानुदात्तत्वेन विकारणस्य अम एवोदात्तत्वं

श्रियते । ननु तिङ्ङितिङ इति निघातेन भवितव्यं । न ।
 हे ह्यत्र तिङ्ङिभक्ती । निविडया मुच्या निरुणधामहा इत्यत्र
 मुख्या श्रुतेका । अर्वता निरुणधामहा इत्यत्रानुषक्ता द्वितीया ।
 तयोः समुच्चयार्थश्चकारो लुप्यते । तेन चादिलोपे विभाषा ।
 पा० ८. १. ६३. । इति प्रथमेयं तिङ्ङिभक्तिर्न निह्न्यते । यथा
 तात्मना ह्यप्यति नान्यस्मै ददातीत्यत्र हि समुच्चयार्थस्य
 चशब्दस्य लोपात्तृप्यतीति प्रथमा तिङ्ङिभक्तिर्न निह्न्यते ददा-
 तीति द्वितीया तु निह्न्यत एव ॥ ननु तत्र हे तिङ्ङिभक्ती
 श्रूयते । इह पुनरेकेव श्रुता । सैवोत्तरत्रानुषज्यते नान्या
 श्रूयत इति द्वितीयाभावात्कथमियं प्रथमा । न । अनुषंगलब्ध-
 द्वितीयापेक्षमपि प्राथम्यमुपजीव्य निघातनिषेधदर्शनात् ।
 पुरोडाशं चाधिश्रयत्याज्यं च । प्रोक्षणीश्चासादयत्याज्यं चेत्यत्र
 ह्यधिश्रयत्यासादयतीत्याख्यातयोः प्रथमवाक्यद्वयश्रुतयोरुत्तर-
 वाक्यद्वयेऽनुषंगमपेक्षैव प्राथम्यस्वीकारेण चवायोगे प्रथमा ।
 पा० ८. १. ५८. । इति निघातनिषेधो दृष्ट इति । त्वयोता
 रक्षितास्त्वोतासः । प्रत्ययोत्तरपदयोश्च । पा० ७. २. ८८. । इति
 मपर्यंतस्य त्वादेशे दकारलोपश्छांदसः । अवतेर्निष्ठायामिङ-
 भावश्च । ज्वरत्वरक्षिव्यविमवासुपधायाश्च । पा० ६. ४. २०. ।
 इत्यूट् । एत्वधत्वूट्सु । पा० ६. १. ८८. । इति वृद्धभावाश्छांदसः ।
 तृतीया कर्मणि । पा० ६. २. ४८. । इति पूर्वपदप्रकृतिस्वरिणा-
 कार उदात्तः । एंकादेश उदात्तेनोदात्त इत्युदात्तः । अर्वता ।
 अर्वति गच्छतीत्यर्वा । अर्व गती । अन्येभ्योऽपि दृश्यंत इति
 वनप्रत्ययः । नेङ्गुशि कृति । पा० ७. २. ८. । इतीदृप्रति-
 षेधः लोपो व्योर्वलि । पा० ६. १. ६६. । इति वकारलोपः ।

अर्वणस्वसावनजः । पा० ३. ४. १२७. । इति तकारः । वनिपः
पित्वाद्वातुस्वर एव ॥

तृतीयामृचमाह ॥

इंद्र त्वोतास आ वयं वज्रं घना ददौमहि । जयेम सं युधि
सृधः ॥ ३ ॥

इंद्र । त्वऽऊतासः । आ । वयं । वज्रं । घना । ददौमहि ।
जयेम । सं । युधि । सृधः ॥ ३ ॥

हे इंद्र त्वोतासस्त्वया पालिता वयं घना घनं शत्रुप्रहरणा-
यात्थं तं दृढं वज्रमायुधमाददौमहि । स्त्रीकुर्मः । तेन च वज्रेण
युधि युद्धे सृधः स्पर्द्धमानाच्छत्रून्संजयेम । सम्यक् जयेम ॥
त्वोतासः । उक्तं । वज्रं । वज्रं व्रज गतौ । ऋज्वेद्राग्रेत्यादिना
रन्प्रत्ययांतो निपातः । घना । घनः काठिन्यं । तदस्यास्त्री-
त्यर्थआदित्वादच् । चित्त्वादंतोदात्तः । सुपां सुलगिति डादेशः ।
ददौमहि । डुदाज् दाने । प्रार्थनायां लिङ् । क्रियाफलस्य
कर्तृगामित्वात्स्वरितजितः । पा० १. ३. ७२. । इत्यात्मनेपदो-
त्तमपुरुषबहुवचनं ददौमहि । जुहोत्यादित्वाच्छपः श्लुः ।
श्लाविति द्विर्भावः । लिङ् सलोपोऽनंत्यस्य । पा० ७. २. ७८. ।
इति सलोपः । आभ्यस्तयोरातः । पा० ६. ४. ११२. । इत्या-
कारलोपः । जयेम । शपः पितृत्वादनुदात्तत्वं । तिङश्च
लसार्वधातुकस्वराद्वातुस्वर एव शिष्यते । कृंदसि परेऽपि ।
पा० १. ४. ८१. । इति समः परः प्रयोगः । युधि । युध
संप्रहारे । संपदादित्वाद्भावे क्तिप् । सावेकाच इति विभक्ते
रुदात्तत्वं । स्पर्द्धत इति सृधः । स्पर्ध संघर्षे । क्तिपिति

क्विप् । बहुलं कंदसीति रेफस्य संप्रसारणमृकारः । अकार-
लोपश्च ॥

चतुर्थीमृचमाह ॥

वयं शूरेभिरस्तृभिरिंद्र त्वया युजा वयं । सासह्याम

पृतन्यतः ॥ ४ ॥

वयं । शूरेभिः । अस्तृभिः । इंद्र । त्वया । युजा ।

वयं । ससह्याम । पृतन्यतः ॥ ४ ॥

वयं कर्मानुष्ठातारः शूरेभिः शौर्ययुक्तैरस्तृभिरायुधानां
प्रक्षेप्तृभिर्भटै संयुज्येमहीति शेषः । हे इंद्र तादृशभटसहिता
वयं युजा सहायभूतेन त्वया पृतन्यतः सेनामिच्छतः शत्रून्सास-
ह्याम । अतिशयेनाभिभवेम ॥ शूरेभिः । शु शु गतौ ।
कन्नित्यनुवृत्तौ शुषिचिमौनां दीर्घश्च । उ० २. २६. । इति
क्रन् । कित्वाङ्गुणाभावः । निच्चादाद्युदात्तत्वं । बहुलं कंद-
सीत्येसो निषिद्धत्वाद्बहुवचने च्छल्लेदित्येत्वं । सहयोगे तृतीया-
बलाद्वयमित्यस्मत्पदसमभिव्याहाराच्च वयं संयुज्येमहीति गम्यं ।
विनापि सहशब्देन वृद्धो यूना । पा० १. २. ६५. । इति
निपातनादिति ह्युक्तं । पा० २. ३. १८. । अस्तृभिः ।
शस्त्रास्त्रप्रक्षेपणशीलैः । तद्धर्मभिस्तत्साधुकारिभिर्वा । असु
क्षेपणे । तन्निति ताच्छोल्यादिषु तन् । निच्चादाद्युदात्तः ।
रधादिभ्यश्च । पा० ७. २. ४५. । इति विकल्पविधानादयं
पक्ष इडभावः । वस्तुतस्तु रधादावभावात्तृन्तृचौ शंसिच्चदा-
दिभ्यः । उ० २. ८०. । इत्यनेनानिष्टं तन् । त्वया युष्मसिभ्यां
सदिक् । उ० १. १३८. । कित्वाङ्गुणाभावः । युष्मदः प्रत्यय-
स्वरेणाकार उदात्तः । तृतीयैकवचनं टा । त्वमावेकवचने ।

पा० ८, २, ७८, । इति मर्ष्यतस्य त्वादेशः । अतो गुणे ।
 पा० ६, १, ७८, । इति पररूपत्वं । एकादेश उदात्तेनोदात्त
 इत्युदात्तः । युजा । अंचुयुजिक्चं च । पा० ३, २, ५८, ।
 इति झिन् । साविकाच इति विभक्तेरुदात्तत्वं । सासद्याम ।
 ऋशं पुनः पुनः सहेमहि । षह मर्षणे । धात्वादेः षः सः ।
 धातोरेकाचो हलादेः क्रियासमभिहारे यङ् । पा० ३, १, २२, ।
 यङोऽचि च । पा० २, ४, ७४, । इति लुक् । सन्यङोः ।
 पा० ६, १, ८, । इति द्विर्भावः । हलादिशिषः । पा० ७, ४,
 ६०, । दीर्घोऽकितः । पा० ७, ४, ८३, । इति दीर्घः ।
 प्रार्थनायां लिङ् । चर्करौतं परस्मैपदमदादिवच्च द्रष्टव्यं । सि०
 कौ० ति० य० । इति परस्मैपदोत्तमपुरुषबहुवचनं मस् ।
 कर्तरि शप् । अदादिवद्भावात्, क् । नित्यं डितः । पा० ३,
 ४, ८८, । इत्यन्त्यसकारलोपः । यासुट् परस्मैपदपूदात्तो ङिच्च ।
 पा० ३, ४, १०३, । इति यासुट् । लिङः सलोपोऽनन्त्यस्य ।
 पा० ७, २, ७८, । इति सकारलोपः । सति शिष्टत्वाद्यासुट्
 एवोदात्तत्वं शिष्यते । पादादित्वान्न निघातः । पृतन्यतः ।
 युयोङ् पृतनामात्मन इच्छतः । सुप आत्मनः क्यजिति क्यच् ।
 सनाद्यन्ता धातवः । पा० ३, १, ३२, । इति धातुसंज्ञायां सुपो
 धातुप्रातिपदिकयोः । पा० २, ४, ७१, । इति सुपो लुक् ।
 क्यचि चेत्यनुवृत्तौ क्यध्वरपृतनस्यर्चि लोपः । पा० ७, ४,
 ३८, । इत्याकारलोपः । पृतन्यधातुश्चत्वादन्तोदात्तः । उपरि
 लटः शक्तादेशः । कर्तरि शप् । पिच्चादनुदात्तत्वं । शतुश्च
 लसार्वधातुकस्वरिणोदात्तेन सहेकादेश उदात्तेनोदात्त इति पृत-
 न्यच्छब्दोऽन्तोदात्तः । शसः सुप्स्वरिणानुदात्तस्यान्तोदात्तादि-

त्यनुवृत्तौ शतुरनुमो नद्यजादौ । पा० ६. १. १७३. । इत्यु-
दात्तत्वं ॥

पंचमौमृचमाह ॥

महाँ इंद्रः परश्च नु महित्वमस्तु वज्रिणे । द्यौर्न प्रथिना
शवः ॥ ५ ॥

महान् । इंद्रः । परः । च । नु । महिऽत्वं । अस्तु । वज्रिणे ।
द्यौः । न । प्रथिना । शवः ॥ ५ ॥

अयमिंद्रो महान् शरीरेण प्रौढः परश्च गुणैरुत्कृष्टोऽपि ।
नु किंच वज्रिणे वज्रयुक्तारेद्राय महित्वं पूर्वोक्तं द्विविधमाधिक्यं
सर्वदास्तु । स्वभावसिद्धस्यापि भक्त्या प्रार्थनमेतत् । किंच ।
द्यौर्न । द्युलोक इव शवो बलमिंद्रस्य सेनारूपं प्रथिना प्रथिन्ना
पृथुत्वेन युज्यतामिति शेषः । यथा द्युलोकः प्रभूत एवमस्य
सेना प्रभूता । नुशब्दो यद्यपि क्षिप्रनामसु नु मच्चति पठि-
तस्तथाप्यत्र तस्यान्वयाभावान्निपातत्वेनानेकार्थत्वसंभवाच्च समु-
च्चयार्थोऽत्र गृहीतः । नशब्दो लोके प्रतिषेधार्थ एव । स्वाध्याये
तु प्रतिषेधार्थ उपमानार्थश्चेति द्विविधः । येन पदेनान्वीयते
तस्मान्पूर्वं प्रयुज्यमानः प्रतिषेधार्थः । उपरिष्ठात्प्रयुज्यमान
उपमार्थः । तथा च यास्क उदाहरति । उभयमन्वध्यायं नेदं
देवममंसतेति प्रतिषेधार्थीयः पुरस्तादुपचारस्तस्य यत्प्रतिषेधति ।
दुर्मदासो न सुरायामित्युपमार्थीय उपरिष्ठादुपचारस्तस्य येनो-
पमिमौते । नि० १. ४. । इति । अत्रोपमावाचिनो द्युशब्द-
स्यापि प्रयुक्तत्वादुपमार्थः स्वीकृतः । अष्टाविंशतिसंख्याकेषु
बलनामस्त्रोजः पाजः शव इति पठितं ॥ महानिति नकारस्य
संहितायां दीर्घादटि समानपादे । पा० ८. ३. ८. । इति

रुत्वं । आतोऽटि नित्यं । पा० ८. ३. ३. । इति पूर्वस्याकार-
 स्थानुनासिकः । भोभगोअघोअपूर्वस्य योऽशि । पा० ८. ३.
 १७. । इति यकारः । तस्य लोपः । पा० ८. ३. १७. । तस्या-
 सिद्धत्वात् । पा० ८. २. १. । स्वरसंधिर्न भवति । महेरिन् ।
 उ० २. ५७. । इत्यौणादिक इन् । महेर्भावो महित्वं ।
 त्वमिति प्रत्ययस्वरेणोदात्तः । स एव शिष्यते । वज्रिणि ।
 इकारः प्रत्ययस्वरेणोदात्तः । द्यौः । द्योश्चः प्रातिपदिकस्वरे-
 णांतोदात्तः । गोतो णित् । पा० ७. १. ८०. । इति विभक्ते-
 र्णिच्चादचो जिणिति । पा० ७. २. ११५. । इति वृद्धिरांतर-
 तस्यादुदात्तैव भवति । प्रथिना । प्रथिन्ना । पृथोर्भाव इत्यर्थे
 पृथ्वादिभ्य इमनिच्चा । पा० ५. १. १२२. । इतीमनिच् ।
 र ऋतो हलावेलंघोः । पा० ६. ४. १६१. । इति ऋकारस्य
 रभावः । तुरिष्टेमेयःसु । पा० ६. ४. १५४. । इत्यनुवृत्तौ टेः ।
 पा० ६. ४. १५५. । इति टिलोपः । प्रथिमन्श्चिच्चादंतो-
 दात्तः । तृतीयैकवचने भत्वादन्नोपोऽनः । पा० ६. ४. १३४. ।
 इत्यकारलोपः । ह्नांदसो मकारलोपः । अनुदात्तस्य च यत्रो-
 दात्तलोप इति विभक्तेरुदात्तत्वं । शवः । नव्विषयस्यानिसंतस्ये-
 त्याद्युदात्तत्वं ॥

॥ इति प्रथमस्य प्रथमे पंचदशो वर्गः ॥

एन्द्र सानसिमिति सूक्ते षष्टौमृचमाह ॥

समोहे वा य आशत नरस्तोकस्य सनिती । विप्रासो वा
 धियायवः ॥ ६ ॥

संऽओहे । वा । ये । आशत । नरः । तोकस्य । सनिती ।
 विप्रासः । वा । धियाऽयवः ॥ ६ ॥

ये नरः पुरुषाः समोहे संग्रामे लोकस्थापत्यस्य सनिती वा
 लाभे वाशत । व्याप्तवन्तः । इन्द्रं स्तुत्येति शेषः । वा । अथवा
 विप्रासो मेधाविनो धियायवः प्रज्ञाकामाः संत आशत ते सर्वे
 लभन्त इत्यध्याहारः । रण इत्यादिषु षट्चत्वारिंशत्संग्रामना-
 मसु समोहे समिथ इति पठितं । पंचदशस्वपत्यनामसु तुक्
 लोकमिति पठितं ॥ समोहे । प्रातिपदिकांतोदात्तत्वं । वा ।
 चादयोऽनुदात्ता इत्यनुदात्तः । आशत । अशू व्याप्तौ । छांद-
 सश्लोपः । आडागम उदात्तः । पा० ६. ४. ७२. । सति
 शिष्टत्वेन स एव शिष्यते । नरः । प्रातिपदिकस्वरः । सनिती ।
 स्त्रियां क्तिन् । तितुर्वेष्वग्रहादीनामिति वचनात् । पा० ७. २.
 ८. १. । निर्गृह्येतिर्निपठितिरिति वदिडागमः । विप्रासः ।
 ऋजं द्रेत्यादिना विप्रशब्दो रन्प्रत्ययांतो निपातितः । धिया-
 यवः । धि धारणे । धीयते धार्यतेऽवबुध्यते श्रुतमज्ञातमनयेति
 धिया प्रज्ञा । तामात्मान इच्छन्तीति क्यच् । क्वाच्छंदास ।
 पा० ३. २. १७०. । इत्युप्रत्ययः । अतो लोपः । प्रत्ययस्वरणो-
 दात्तः ॥

सप्तमौचमाह ॥

यः कुक्षिः सोमपातमः समुद्र इव पिबते । उर्वीरापो न
 काकुदः ॥ ७ ॥

यः । कुक्षिः । सोमऽपातमः । समुद्रऽइव । पिबते । उर्वीः ।
 आपः । न । काकुदः ॥ ७ ॥

यः कुक्षिरस्येन्द्रस्योदरप्रदेशः सोमपातमोऽतिशयेन सोमस्य
 पाता । स कुक्षिः समुद्र इव पिबते । वर्धते । सेचनार्थो
 धातुरौचित्येन वृद्धिं लक्षयति । काकुदो मुखसंबन्धिन्य

उर्वीर्बिह्य आपो न । जलानीव । जिह्वासंबन्धमास्योदकं यथा
 कदाचिदपि न शुष्यति तथेन्द्रस्य कुक्षिः सोमपूरितो न शुष्यती-
 त्यर्थः । यद्यपि श्लोक इत्यादिषु सप्तपंचाशत्सु वाङ्मसु
 काकुज्जिह्वेति पठितं तथाप्युदकसंबन्धसिद्धार्थमत्र काकुच्छब्देन
 मुखमुपलक्ष्यते । संबन्धिवाचिनस्तद्धितस्यात्र छान्दसो लोपो
 द्रष्टव्यः ॥ सोमपातमः । सोमं पिबतीति सोमपाः । आकारो
 धातुस्वरिणोदात्तः । ऋदुत्तरपदप्रकृतिस्वरिण स एव शिष्यते ।
 तमः पित्त्वादनुदात्तत्वं । समुद्रशब्दः प्रातिपदिकत्वादन्तो-
 दात्तः । इवेन विभक्त्यलोपः पूर्वपदप्रकृतिस्वरत्वं चेति प्रकृति-
 स्वरः । पिब्वते । पिबि सेचने । इदितो लुम् धातोरिति
 नुमागमः । शपः पित्वेनानुदात्तत्वं । तिङ्श्च लसार्वधातु-
 कस्वरिण धातुस्वर एव शिष्यते । उर्वीः । उरुशब्दोऽन्तोदात्तः ।
 वोतो गुणवचनात् । पा० ४. १. ४४. । इति डीष् । यणादेशः ।
 उदात्तयणो हल्पूर्वात् । पा० ६. १. १७४. । इतीकार उदात्तः ।
 जसा सहैकादेश उदात्तेनोदात्त इत्येकादेश उदात्तः ॥

अभिप्लवषडहगतेषूक्थ्येषु तृतीयसवने ब्राह्मणाच्छंसिन एवा
 ह्यस्य सूनृतेत्यनुरूपस्तृचः । एह्येषु ब्रवाणि ते । आ० ७. ८. ।
 इति खंडे । अथवा ब्राह्मणाच्छंसिन इत्युपक्रम्य एवा ह्यसि
 वीरयुरेवा ह्यस्य सूतना । आ० ८. ३. । इति सूत्रितं ।
 तस्मिन्तृचे प्रथमां सूक्तेऽष्टमीसृचमाह ॥

एवा ह्यस्य सूनृता विरप्शी गोमती मही । पक्वा शाखा न
 दाशुषे ॥ ८ ॥

एव । हि । अस्य । सूनृता । विरप्शी । गोऽमती । मही ।

पक्वा । शाखा । न । दाशुषे ॥ ८ ॥

अस्येन्द्रस्य स्रुता प्रियसत्यरूपा वाग्दाशुषे हविर्त्तवते
यजमानाय तदर्थमेवा हि । एवं खलु । अनंतरपदवक्ष्यमाण-
गुणापेता भवतीत्यर्थः । कोटुशी । विरपशी । विविधरपणोपे-
तवाक्ययुक्ता बहुविधोपचारवादिनौत्यर्थः । गोमती । बह्वी-
भिर्गांभिरुपेता गोप्रदेत्यर्थः । अत एव महौ महती पूज्या ।
यथोक्तवाचो दृष्टान्तः । पक्वा शाखा न । यथा बहुभिः पक्वैः
फलेरुपेता पनसवृक्षादिशाखा प्रीतिहेतुस्तद्वत् । यद्यपि मह-
न्नामसु वार्धं विरपशीति पठितं तथाप्यत्र महौत्यनेन पुनरुक्ति-
प्रसंगादवयवार्थो गृहीतः ॥ एवा । एवमादीनामन्त इत्यन्तो-
दात्तः । संहितायां निपातस्य चेति दीर्घः । हि । निपात
आद्युदात्तः । अस्य । प्रकृतस्येन्द्रस्य परामर्शादिदमोऽन्वादेश
इत्यादिनाशदेशोऽनुदात्त इति सर्वानुदात्तः । स्रुता । ऊन
परिहाणे । सुतराभून्नयत्यप्रियमिति सून् । सा चासावृता
सत्या चेति स्रुता प्रियसत्यवाक् । परादिष्छंदसि बहुलमि-
त्यृकार उदात्तः । विरपशी । विविधं विचित्रं रपणं विरप् ।
रप लप व्यक्तायां वाचि । संपदादित्वाद्भावे क्तिप् । तदे-
तदेषामस्तीति विरपशानि वाक्यानि । तानि यस्यां वाचि
सन्ति सा वाग्विरपशिनी । अत इनिठनावितीनिः । यस्येति
चेत्यकारलोपः । ऋन्नेभ्यो ङीप् । पा० ४. १. ५. । इति
ङीप् । इकारः प्रत्ययस्वरणोदात्तः । नकारलोपश्छंदसः ।
सवर्णदीर्घ एकादेश उदात्तेनोदात्त इत्युदात्तः । गावोऽ-
स्यां संतौति गोमती । मतुप्ङीपौ पित्त्वादनुदात्तौ ।
प्रातिपदिकस्वर एव शिष्यते । महौ । महती । उगितश्च ।
पा० ४. १. ६. । इति ङीप् । तस्य पित्त्वादनुदात्तत्वे प्राप्ते

अतुरनुमो नद्यजादी इत्यत्र वृहन्महतोरुपसंख्यानं । पा० ६,
 १. १७३. १. । इत्युदात्तत्वं । अच्छब्दलोपच्छादसः । पक्षा ।
 दुपचष् पाके । निष्ठेति क्तप्रत्ययः । पचो वः । पा० ८, २,
 ५२. । इति वत्वं । चोः कुः । पा० ८, २, ३०. । इति कुत्वं ।
 प्रत्ययस्वरिणांतोदात्तः । टापा सह सवर्णदीर्घ एकादेश उदात्ते-
 नोदात्त इत्युदात्तः । शाखा । शाख् श्लाख् व्यासौ । पचाद्यच् ।
 चित्त्वादंतोदात्ते प्राप्ते वृषादेराकृतिगणत्वाद्दृषादित्वादाद्यु-
 दात्तत्वं । दाशुषे । दाम्य दाने । दाद्यान्साह्वान्बोद्धांश्च । पा०
 ६. १. १२. । इति निपातनात्कृत्साविडभावो द्विर्वचनाभावश्च ।
 चतुर्थैकवचने यदि भं । पा० १. ४. १८. । इति भसंज्ञायां
 वसोः संप्रसारणं । पा० ६. ४. १३१. । इति संप्रसारणं ।
 वकारस्योकारः । परपूर्वत्वं । शासिवसिघसौनां चेति षत्वं ।
 प्रत्ययस्वरिणोकार उदात्तः ॥

नवमौष्टचमाह ॥

एवा हि ते विभूतय ऊतय इंद्र भावते । सद्यश्चित्सन्ति

दाशुषे ॥ ८ ॥

एव । हि । ते । विभूतयः । ऊतयः । इंद्र । भावते ।

सद्यः । चित् । संति । दाशुषे ॥ ८ ॥

हे इंद्र ते तव विभूतय ऐश्वर्यविशेषा एवा हि । एवंविधाः
 खलु । किंविधा इति तदुच्यते । भावते मत्सदृशाय दाशुषे
 हविर्दत्तवते यजमानायोतयस्त्वदौयरक्षारूपाः सद्यश्चित्सन्ति ।
 यदा कर्मानुष्ठितं तदैव भवन्ति ॥ भावते । मत्सदृशाय ।
 वतुष्प्रकरणे युष्मदस्मद्भगां छंदसि सादृश्य उपसंख्यानं । पा०

५, २, ३८, १, । इत्यस्मच्छब्दाद्वतुप् । मपर्यंतस्य प्रत्ययोत्तर-
पदयोश्च । पा० ७, २, ८८, । इति मादेशः । अदृशब्देन
सहातो गुणे । पा० ६, १, ८७, । इति पररूपत्वं । दृग्दृश्व-
लुङित्यनुवृत्तावा सर्वनाम्नः । पा० ६, ३, ८१, । इति दकार-
स्थाकारः । सवर्णदीर्घत्वं । वतुपः पित्वात्प्रातिपदिकस्वर एव
स्थिते । सद्यः । समाने ध्ववौत्वर्थे सद्यः परुत्परार्यैषमः ।
पा० ५, ३, २२, । इत्यदिना निपातितं । प्रत्ययस्वरैणांतो-
दात्तत्वं । चित् । चादयोऽनुदात्ता इत्यनुदात्तः । संति । अस-
भुवि । लटः स्थाने च्छि । च्छोऽंतः । अदिप्रभृतिभ्यः शप इति
शपो लुक् । तिङः प्रत्ययाद्युदात्तत्वं । प्रत्ययलोपे प्रत्यय-
लक्षणं । पा० १, १, ६२, । इति शबकारमाश्रित्य लसार्वधातु-
कानुदात्तत्वं न भवति । वर्णाश्रयविधौ प्रत्ययलक्षणं नास्ति ।
पा० १, १, ५६, । इति निषेधात् । दाशुषे । गतमंचे गतं ॥

दशमीमृचमाह ॥

एवा ह्यस्य काम्या स्तोम उक्तं च शंस्या । इंद्राय सोमपौ-
तये ॥ १० ॥

एव । हि । अस्य । काम्या । स्तोमः । उक्तं । च । शंस्या ।
इंद्राय । सोमपौतये ॥ १० ॥

अखेद्रस्य स्तोमः सामसाध्यं स्तोत्रमुक्तं चाकर्त्ताध्यं शस्त-
मप्येवा ह्येते उभे एवंविधे खलु । किंविधे इति तदुच्यते ।
काम्या । कामयितव्ये । शंस्या । ऋत्विग्भिः शंसनौथे । किमर्थं
शंसनमिति तदुच्यते । इंद्राय सोमपौतये । इंद्रस्य सोम-
पानार्थं ॥ एवा ह्यस्य । व्यवहितमंत्रे गतं । काम्या । कमे-
र्णिङंतादचो यत् । पा० ३, १, ८७, । णेरनिटि । पा० ६, ४,

५१. । इति णिलोपः । तिस्त्वरितमिति स्वरिन्ने प्राप्ते यतोऽ-
नावः । पा० ६. १. २१३. । इत्याद्युदात्तत्वं । सुपो डादेशः ।
स्तोमः । अर्तिस्तुस्त्रित्यादिना । उ० १. १३८. । मन्प्रत्ययः ।
उक्तं । वच् परिभाषणे । पातृतुदिवचिरिचिनिचिभ्यस्वक् ।
उ० २. ७. । थक् । कित्वात्संप्रसारणं । परपूर्वत्वगुणभावौ ।
शंस्था । शंसु स्तुतौ । ख्यंतादचो यत् । यतोऽनाव इत्याद्यु-
दात्तत्वं । सुपो डादेशः । सोमस्य पीतये । सोमस्य पीतिः ।
कदुत्तरपदप्रकृतिस्वरि प्राप्ते व्यत्ययेनाद्युदात्तत्वं । अथवा
सोमस्य पीतिर्यस्येन्द्रस्येति सोमपीतिरिन्द्रः । बहुव्रीहौ प्रकृत्या
पूर्वपदमिति पूर्वपदप्रकृतिस्वरत्वं ॥

॥ इति प्रथमस्य प्रथमे षोडशो वर्गः ॥

इंद्रेहीत्यादिकं दशचं सूक्तं सुरूपकृत्स्नमित्यादिषु षष्ठं ।
ऋथादयस्तस्य पूर्ववत् । विशेषस्त्वतिरात्रे द्वितीयपर्यायेऽ-
च्छावाकशस्त इंद्रेहीत्यनुरूपस्तृचः । अतिरात्रे पर्यायाणा-
मिति खंड इदं वसो सुतमंध इंद्रेहि मत्स्यंधसः । आ० ६. ४. ।
इति सूत्रितं । तस्मिन्सूक्ते प्रथमावृत्तमाह ॥

इंद्रेहि मत्स्यंधसो विश्वेभिः सोमपर्वभिः । महान् अभिष्टि-
रोजसा ॥ १ ॥

इंद्र । आ । इहि । मत्सि । अंधसः । विश्वेभिः सोमपर्वभिः ।

महान् । अभिष्टिः । ओजसा ॥ १ ॥

हे इंद्र एहि । अस्मिन्कर्मण्यागच्छ । आगत्य च विश्वेभिः
सर्वैः सोमपर्वभिः सोमरसरूपैरंधसोऽधोभिरन्नैर्मत्सि । माद्य
हृष्टो भव । तत ऊर्ध्वमोजसा बलेन महान्भूत्वाभिष्टिः शत्रूणा-
मभिर्भाविता भवेति शेषः । अष्टाविंशतिसंख्याकेषु बलनाम-

स्वोऽजः पाज इति पठितं ॥ आ । इहि । आङ्गुणः । पा० ६. १. ८७. । इन्द्र एहि । यो ह्युभयोः स्थाने लभतेऽसावन्यतरव्यपदेश-
मित्याङ्माङोरेकादेशस्याङ्व्यपदेशादोमाङोश्च । पा० ६. १. ८५. । इति पररूपं । मत्सि । माद्य । मही हर्षग्लपनयोः ।
लौटः सिप् । सर्वे विधयश्छन्दसि विकल्प्यन्त इति सेहिरा-
देशः । पा० ३. ४. ८७. । न भवति । दिवादिभ्यः श्यन्निति
श्यन् । बहुलं छन्दसीति श्यनो लुक् । न लुमतांगस्य । पा०
१. १. ६३. । इति प्रत्ययलक्षणप्रतिषेधाच्छमामष्टानां दीर्घः
श्यनि । पा० ७. ३. ७४. । इत्युपधादौर्घा न भवति । सिपः
पित्त्वाद्वातुस्वर एव । अंधसः । अदेर्नुम् धश्च । उ० ४. २०७. ।
इत्यसुन् । व्यत्ययेन तृतीयाबहुवचनं कर्तव्यं । निच्चादाद्यु-
दात्तः । विश्वेभिः । अग्निप्रुषौत्यादिना । उ० १. १५०. ।
क्वन् । निच्चादाद्युदात्तत्वं । ऐसादेशो बहुलं छन्दसीति न
भवति । सोमपर्वभिः । लतारूपं सोमं पृणन्ति पूरयन्तीति
सोमपर्वाणः सोमरसाः । पृ पालनपूरणयोः । अन्येभ्योऽपि
दृश्यन्त इति वनिप् । गुणो रपरत्वं । वनिपः पित्त्वाद्वातुस्वर
एव । उपपदसमासे क्कदुत्तरपदप्रकृतिस्वरिण पुनः स एव
भवति । अभिष्टिरभिगन्ता । इष गतौ । मन्त्रे वृषेत्यादिना ।
पा० ३. ३. ८६. । क्तिन्नुदात्तः । स हि भावपरोऽपि भवितारं
लक्षयति । किच्चाक्लघूपधगुणाभावः । तितुत्रतथसिसुसरकसेषु
च । पा० ७. २. ८. । इतोडागमो न भवति । अभिशब्दस्ये-
कार एमन्नादिषु पररूपं वक्तव्यं । पा० ६. १. ८४. ६. । इति
यरूपत्वं । प्रादिसमासे क्कदुत्तरपदप्रकृतिस्वरत्वं । ओजसा ।
उज्ज्वले बलोपश्चेत्यसुन् । निच्चादाद्युदात्तः ॥

द्वितीयासृचमाह ॥

एमेनं सृजता सुते मंदिमिन्द्राय मंदिने । चक्रिं विश्वानि
चक्रये ॥ २ ॥

आ । ईं । एनं । सृजत । सुते ॥ मंदिं । इन्द्राय । मंदिने ।
चक्रिं । विश्वानि । चक्रये ॥ २ ॥

ईमित्यनर्थकाः पादपूरणाय प्रयुक्ताः । हे अध्वर्यवः सुतेऽ-
भिषुते चमसस्ये सोम एनं सोममिन्द्रादेन्द्रार्थमासृजत । पुन-
रभ्युन्नयत । शुक्रासंथिचमसगणे पुनरभ्युन्नयनमापस्तंभेनोक्तं ।
होत्रकाणां चमसाध्वर्यवः सकृत्सकृद्बुत्वा शुक्रस्याभ्युन्नीयोपा-
वर्तध्वमितीति । कीदृशमेनं । मंदिं । हर्षहेतुं । चक्रिं ।
साधुकरणशीलं । कीदृशायेंद्राय । मंदिने । हर्षयुक्ताय ।
विश्वानि सर्वाणि चक्रये कृतवते सर्वकर्मनिष्पादनशीलाये-
त्यर्थः ॥ ईमित्यस्य पादपूरणार्थत्वं यास्क आह । अथ ये
प्रवृत्तेऽर्थेऽमिताक्षरेषु ग्रंथेषु वाक्यपूरणा आगच्छन्ति पादपूर-
णार्थे मितक्षरेष्वनर्थकाः कमौमिद्विति । नि० १. ८. । इति ।
अस्यायमर्थः । अन्यैरेव पदैर्विवक्षितेऽर्थे समाप्ते सति ये शब्दाः
ईमित्यादयः प्रयुक्तास्ते शब्दा अमिताक्षरेषु छंदोराहित्येन
परिमिताक्षररहितेषु ब्राह्मणादिवाक्येषु वाक्यपूरणार्था द्रष्टव्याः ।
मिताक्षरेषु छंदोयुक्तेषु ग्रंथेषु पादपूरणार्थाः । ते च कमौमि-
त्यादय इति । ईमित्यस्य शब्दस्यानर्थक्यायैतासृचमुदाजहार ।
एमेनं सृजता सुते । आसृजतैनं सुत इति ॥ एनं इदमो द्वितौ-
यायां द्वितीयादौःखेनः । पा० २. ४. ३४. । इत्येनादेशोऽनुदात्त
इत्यनुवृत्तेः सर्वानुदात्तः । सृजता । संहितायामन्येषामपि
दृश्यते । पा० ६. ३. १३७. । इति दीर्घः । मंदिं । प्रसोद-

हेतुं । मदि स्तुतिमोदमदस्वप्रकांतगतिषु । इदितो नुम
धातोरिति नुम् । मंदमानं प्रयुक्त इत्यर्थे हेतुमति च । पा० ३.
१. २६. । इति णिच् । अंतस्याजंतत्वादच इः । उ० ४.
१४०. । इतीकारप्रत्ययः । णेरनिटौति णिलोपः । प्रत्ययस्वर-
णांतोदात्तत्वं । मंदिने । मंदेः पूर्ववत् । चतुर्थ्यकवचनेऽनपुंस-
कस्यापि । पा० ७. १. ७३. । व्यत्ययेन नुमागमः । चक्रिं ।
डुक्कज् करणे । आट्टगमहनजनः किंकिनौ लिट् च । था० ३.
२. १७१. । इति तच्छोलतद्धर्मतत्साधुकारिषु कर्तृषु किन्प्र-
त्ययः । तस्य कित्वाङ्गुणाभावः । यणादेशः । लिङ्ङावद्द्विर्व-
चनं । द्विर्वचनेऽचि । पा० १. १. ५८. । इति यणादेशस्य
स्थानिवद्भावात्कृशब्दो द्विरुच्यते । अभ्यासस्योरत्तरपरत्वसुत्व-
हलादिशेषाः । किनो नित्वादाद्युदात्तः । विश्वानि । विश्वेः
क्वन् । नित्वादाद्युदात्तः । अस्य चक्रय इति क्कदंतेन योगेऽपि
कर्तृकर्मणोः क्कति । पा० २. ३. ६५. । इति षष्टौ न भवति ।
किंकिनौ लिट् चेति किंकिनोर्लिङ्ङावेन न लोकाव्ययनिष्ठा-
खलर्थवृत्तनां । पा० २. ३. ६८. । इति निषेधात् ॥

तृतीयामृचमाह ॥

मत्स्वा सुशिप्र मंदिभिः स्तोमेभिर्दिश्वचर्षणे । सचैषु सक्-
नेष्वा ॥ ३ ॥

मत्स्व । सुशिप्र । मंदिभिः । स्तोमेभिः । विश्वचर्षणे ॥
सचा । एषु । सवनेषु । आ ॥ ३ ॥

हे सुशिप्र हे शोभनहनो शोभननासिक वः । शिप्रे इन्
नासिके वा । नि० ६. २७. । इति यास्केनोक्तत्वात् । तादृश
हे इंद्र मंदिभिर्हर्षहेतुभिः स्तोमेभिः स्तोत्रैर्मत्स्व । हृष्टो भव ।

हे विश्वचर्षणे सर्वमनुष्ययुक्त सर्वैर्यजमानैः पूज्येत्यर्थः । तादृशेन्द्र
त्वमेषु यागगर्तषु त्रिषु सवनेषु सचा देवैरन्यैः सहागच्छेति
शेषः ॥ मदि स्तुतोत्यस्य लीव्यनित्यमागमशासनमिति कृत्वे-
दितो नुम् धातोरिति नुम् न भवति । अनुदात्तेत्वात्तास्यनु-
दात्तेन्डिटदुपदेशादिति लसार्वधातुकानुदात्तत्वं । धातुस्वर
एव । संहितायां द्वचोऽर्तास्तडः । पा० ६. . . १३५. । इति
दौर्घत्वं । सुशिप्रेत्यामंत्रितनिघातः । मंदिभिः । गतमंत्रे
व्याख्यातं । स्तोमेभिः । मन्प्रत्ययस्य निच्चादाद्युदात्तत्वं ।
बहुलं छंदसोति भिस ऐसादेशो न भवति । विश्वचर्षणे ।
निघातः । सचा । उक्तं । एषु । ऊडिदमित्यादिना विभक्ते-
रुदात्तत्वं ॥

चतुर्थीमृचमाह ॥

असृग्रमिंद्र ते गिरः प्रति त्वामुदहासत । अजोषा

वृषभं पतिं ॥ ४ ॥

असृग्रं । इंद्र । ते । गिरः । प्रति । त्वां । उत् । अहासत ।

अजोषाः । वृषभं । पतिं ॥ ४ ॥

हे इंद्र गिरस्त्वदीयाः स्तुतौरसृग्रं । सृष्टवानस्मि । ताश्च
गिरः स्वर्गेऽवस्थितं त्वां प्रत्युदहासत । उद्गत्य प्राप्नुवन् ।
तादृशीर्गिरस्त्वमजोषाः । सेवितवानसि । कीदृशं त्वां ।
वृषभं । कामानां तर्षितारं । पतिं । सोमस्य पातारं
यजमानानां पालयितारं वा । पाता पालयिता वा । नि०
४. २६. । इति यास्कोनोक्तत्वात् ॥ असृग्रं । असृजं । सृज
विसर्गं । लडो मिप् । तदादिभ्यः शः । बहुलं छंदसि । पा०
७. १. ८. । इत्यत्र विकारणस्य रुडागमः । जकारस्य गकारः ।

लुङ्लङ्लृङ्क्ष्वङुदात्त इत्यङागम उदात्तः । सति शिष्टत्वात्स
एव शिष्यते । गिरः । प्रातिपदिकस्वरः । अहासत । हाङ्
गंतौ । लुङ् । च्छादादेशः । च्लेः सिन् । अङागमो निघातश्च ।
अजोषाः । जुषी प्रीतिसेवनयोः । लङ् स्थास् । तुदादिभ्यः
शः । तस्य कंदस्युभयथा । पा० ३. ४. ११७. । इत्यार्ध-
धातुकत्वेन ङित्त्वाभावान्नघूपधगुणः । थासस्थकारलोपश्चांदसः ।
सवर्णदीर्घः । अङागमः । सति शिष्टत्वादुदात्तः शिष्यते ।
वृषभं । वृषु वृषु सेचने । अभजित्यनुवृत्तावृषिवृषिभ्यां कित् ।
उ० ३. १२२. । इत्यभच्प्रत्ययः । कित्त्वानुणाभावः । चित्त्वा-
दंतोदात्तः । पतिं । पा रक्षणे । पातेर्ङितिः । उ० ४. ५८. ।
ङित्वाङिलोपः । प्रत्ययाद्युदात्तत्वं ॥

पंचमीमृचमाह ॥

सं चोदय चित्रमर्वाग्राध इन्द्र वेरण्यं । असदित्ते विभु

प्रभु ॥ ५ ॥

सं । चोदय । चित्रं । अर्वाक् । राधः । इन्द्र । वेरण्यं ।

असत् । इत् । ते । विऽभु । प्रऽभु ॥ ५ ॥

हे इन्द्र वरेण्यं श्रेष्ठं राधो धनं चित्रं मणियुक्तादिरूपेण
बहुविधमर्वागन्मदभिमुखं यथा भवति तथा संचोदय । सम्यक्
प्रेरय । भोगाय यावत्पर्याप्तं तावद्विभुशब्देनोच्यते । ततो-
ऽप्यधिकं प्रभुशब्देन । तादृशं धनं ते तवैवासदित् । अस्येव ।
तस्मादस्मभ्यं प्रयच्छेत्यर्थः ॥ मघमित्यादिष्वष्टाविंशतिधननामसु
रायो राध इति पठितं । चोदय । चुद प्रेरणे । ख्यंताल्लोद ।
तिङ्ङितिङ्ङ इति निघातः । राधः । राध्रुवंत्यनेनेति राधो
धनं । सर्वधातुभ्योऽसुन् । नित्त्वादाद्युदात्तः । वरेण्यं । वृज् ।

एणः । वृषादित्वादाद्युदात्तः । असत् । अस भुवि । लेट् ।
 तिप् । इतश्च लोप इतीकारलोपः । लेटोऽडाटावित्यडागमः ।
 अदिप्रभृतिभ्यः शप् इति शपो लुक् । आगमा अनुदात्ता इत्य-
 टोऽनुदात्तत्वाद्भुत्स्वर एव । विभु । विभवतीति विभु । भु
 इत्यनुवृत्तौ विप्रसंभ्यो ङुसंज्ञायां । पा० ३. २. १८०. । इति
 ङुप्रत्ययः । डित्त्वाट्टिलोपः । प्रत्ययस्वरेणोकार उदात्तः ।
 छदुत्तरपदप्रकृतिस्वरेण स एव शिष्यते । एवं प्रभु ॥

॥ इति प्रथमस्य प्रथमे सप्तदशोवर्गः ॥

इंद्रेहोति सूक्ते षष्ठीभूचमाह ॥

अस्मानत्सु तत्र चोदयेद्र राये रभस्वतः । तुविद्युन्न यश-
 स्वतः ॥ ६ ॥

अस्मान् । सु । तत्र । चोदय । इन्द्र । राये । रभस्वतः । तुवि-
 द्युन्न । यशस्वतः ॥ ६ ॥

हे तुविद्युन्न प्रभूतधनेन्द्र राये धनपिङ्गयमस्माननुष्ठातृन्तत्र
 कर्मणि सु चोदय । सुष्टु प्रेरय । कौटुशानस्मान् । रभस्वतः ।
 उद्योगवतः । यशस्वतः । कीर्तिमतः ॥ तत्र । तच्छब्दात्स-
 म्यास्वल् । लितोति प्रत्ययात्युर्वोदात्तत्वं । इन्द्र । आमंवि-
 ताद्युदात्तत्वं । पादादित्वान्न निघातः । राये । ऊडिदमित्या-
 दिना विभक्तेरुदात्तत्वं । रभस्वतः । रभ राभस्ये । राभस्यं
 कार्योपक्रमः । सर्वधातुभ्योऽसुन् । नित्त्वादाद्युदात्तः । मतुपः
 पित्त्वादनुदात्तत्वं । स्वादिष्वसर्वनामस्थाने । पा० १. ४. १७. ।
 इति न पदत्वं तसौ मत्वर्थे । पा० १. ४. १८. । इति भसंज्ञया
 बाधितत्वात् । आ कडारादेका संज्ञा । पा० १. ४. १. । इति

नियमात् । तुविद्युन्न । तुवि बहु द्युन्नं धनं यस्य । षाष्टिक-
मामंत्रिताद्युदात्तत्वं । यशस्वतः । यशोऽस्यास्तीति मतुप् ।
अस्मायामेधास्रजो विनिः । पा० ५. २. १२१. । इति विनिना
न बाध्यते मतुपः सर्वत्र समुच्चयात् । यशस्शब्दो नन्विषयस्या-
निसंतस्येत्याद्युदात्तः । मतुपः पितृत्वात्स एव शिष्यते ॥

सप्तमौष्टचमाह ॥

सं गोमदिन्द्र वाजवदस्मे पृथु श्रवो बृहत् । विश्वायुर्धेहि-
क्षितं ॥ ७ ॥

सं । गोऽमत् । इन्द्र । वाजऽवत् । अस्मे इति । पृथु । श्रवः ।
बृहत् । विश्वऽआयुः । धेहि । अक्षितं ॥ ७ ॥

हे इन्द्र श्रवो धनमस्मे संधेहि । अस्मभ्यं सम्यक् प्रयच्छ ।
कोट्टशं श्रवः । गोमत् । बह्वौभिर्गोभिरुपेतं । वाजवत् । प्रभू-
तेनास्तेनोपेतं । पृथु । परिमाणेनाधिकं । बृहत् । गुणैरधिकं ।
विश्वायुः । कृत्स्नायुःकारणं । अक्षितं । विनाशरहितं ॥
गोमत् । वाजवत् । उभयत्र मतुपोऽनुदात्तत्वात्प्रातिपदिकस्वर
एव । वाजशब्दो वृषादिराद्युदात्तः । अस्मे । अस्मच्छब्दाच्च-
तुर्यबहुवचनस्य सुपां सुलुगित्यादिना शे आदेशः । शितृत्वा-
त्सर्वादशः । प्रातिपदिकस्येत्यंतोदात्तत्वं । शेषे लोपष्टिलोप
इति पक्ष उदात्तनिर्वातस्वरेण विभक्तेरुदात्तत्वं । अंत्यलोप-
पक्षेऽतो गुण इति पररूप एकादेश उदात्तेनोदात्त इत्युदात्तत्वं ।
पृथु । प्रथ प्रथानि । प्रथिन्त्रदिभ्रस्जां संप्रसारणं सलोपश्च ।
उ० १. २८. । इति कुप्रत्ययः । रेफस्य संप्रसारणमृकारः ।
परपूर्वत्वं । कोः कितृत्वान्न लघूपधगुणः । श्रूयत इति श्रवो
धनं । असुन्प्रत्ययः । नितृत्वादाद्युदात्तः । बृहत् । प्रातिपदि-

कस्वरः । विश्वायुः । विश्वमायुर्यस्मिन्मने । विश्वशब्दः कन्प्र-
त्ययांतः । तस्य बहुव्रीहौ पूर्वपदप्रकृतिस्वरत्वे प्राप्ते परादि-
शब्दसि बहुलमिति पूर्वपदांतोदात्तत्वं । एकादेश उदात्तेनो-
दात्त इत्युदात्तः । अचितं । क्षि क्षय इत्यस्मादंतर्भावितश्च-
र्थात्कर्मणि निष्ठा । तेन स्वार्थत्वान्निष्ठायामस्वदर्थे । पा० ६. ४.
६०. । इति न दीर्घत्वं । अत एव क्षियो दीर्घात् । पा० ८.
२. ४६. । इति न निष्ठानत्वं । अन्समासेऽव्ययपूर्वपदप्रकृति-
स्वरत्वं ॥

अष्टमौमृचमाह ॥

अस्मे धेहि अवो हृहद्युन्नं सहस्रसातमं । इंद्र ता रथिनो-
रिषः ॥ ८ ॥

अस्मे इति । धेहि । अवः । हृहत् । युन्नं । सहस्रऽसातमं ।
इंद्र । ताः । रथिनोः । इषः ॥ ८ ॥

हे इंद्र हृहच्छवो महतीं कौर्तिमस्मे धेहि । अस्मभ्यं
प्रयच्छ । तथा सहस्रसातममतिशयेन सहस्रसंख्यादानोपेतं
युन्नं धनमस्मे धेहि । तथा ता व्रीहियवादिरूपेण प्रसिद्धा
रथिनोर्वहुरथोपेता इषोऽन्नान्यस्मे धेहि ॥ अस्मे । सुपां सुलु-
गित्यादिना श्रे आदेशः । धेहि । घृसोरिद्धावभ्यासलोपश्च । पा०
६. ४. ११८. । इत्येत्वाभ्यासलोपौ । श्रूयत इति अवः ।
असुनो नित्त्वादाद्युदात्तत्वं । सहस्रं सनुते ददातीति सहस्र-
साः । षण्णु टानि । जनसनखनक्रमगमो विट् । पा० ३. २.
६७. । विडुनोरनुनासिकस्थात् । पा० ६. ४. ४१. । इत्या-
कारादेशः । धातुस्वरेणांतोदात्तः । पुनः कृदुत्तरपदप्रकृति-
स्वरेण स एव शिष्यते । रथा आसां संतीति रथिन्य इति

प्रत्ययस्याद्युदात्तत्वं । ऋन्नेभ्यो डौप् । पा० ४, १, ५, । स
च पितृत्वादन्युदात्तः । इषो यौगिकत्वे धातुस्वरः । रुढत्वे
प्रातिपदिकस्वरः ॥

नवमीसचमाह ॥

वसोरिंद्रं वसुपतिं गोभिर्गृणंत ऋग्मियं । होम गंतार-
भूतये ॥ ८ ॥

वसोः । इंद्रं । वसुऽपतिं । गोःऽभिः । गृणंत । ऋग्मियं ।
होम । गंतारं । ऊतये ॥ ८ ॥

वसोर्वसुनोऽस्मदीयस्य धनस्योतये रक्षार्थमिंद्रं होम । वय-
माह्वयामः । किं कुर्वतः । गोभिः स्तुतिभिर्गृणंतः । स्तुवंतः ।
किदृशमिंद्रं । वसुपतिं । धनपालकं । ऋग्मियं । ऋचां
मातारं । गंतारं । यागदेशे गमनशीलं ॥ वसोः । वस नि-
वासे । शृस्वृस्त्रिहोत्यादिना । उ० १, १० । उप्रत्ययः । निदि-
त्यनुवृत्तेर्निच्चादाद्युदात्तः । वसुपतिं । समासांतोदात्तत्वे प्राप्ते
पत्यावैश्वर्ये । पा० ६, २, १८, । इति पूर्वपदप्रकृतिस्थरत्वं ।
गोभिः । सावेकाच इति विभक्तेरुदात्तत्वं । गृणंतः । गृ शब्दे ।
लटः शब्द । क्रयादिभ्यः आ । शतुः सार्वधातुकमपिदिदि
ङित्वात् आभ्यस्तयोरातः । पा० ६, ४, ११२, । इत्याकार-
लोपः । शतुरकारस्य प्रत्ययस्वरणोदात्तत्वं । ऋग्मियं । ऋचो
मिमौत इत्यृग्लोः । तस्य ऋग्मियं । माङ् माने शब्दे च ।
क्षिप्चेति क्षिप् । घुमाखेत्यादिना । पा० ६, ४, ६६, । ईत्वं ।
चकारस्य चोः कुः । च्छलां जशोऽंते । पा० ८, २, ३८, ।
इति जश्त्वं । गकारः । द्वितीयैकवचनेऽचि शुधात्वित्यादिना ।
पा० ६, ४, ७७, । इयडादेशः । एरनेकाच इति यणादेशः ।

पा० ६. ४. ८२. । सर्वे विधयश्छंदसि विकल्प्यन्ते इति न भवति । छन्दोत्तरपदप्रकृतिस्वरणेकार उदात्तः । होम । आह्वयामः । ह्वेञ् स्यर्वायां शब्दे च । लट् । तस्यास्मदो बहुत्वेऽपि व्यत्ययेन मिप् । इकारस्य व्यत्ययेनाकारः । शपो बहुलं छंदसीति शपो लुक् । बहुलं छंदसीति ह्रः संप्रसारणं परपूर्वत्वं गुणः । धातोरित्योकार उदात्तः । मिपः पितस्वरणानुदात्तत्वं । गंतारं । गच्छ सृष्ट गतौ । ताच्छीत्ये ढन् । निच्वादाद्युदात्तः । ऊतये । ऊतौत्यादिना क्तिन्नुदात्तो निपातितः ॥

दशमीश्रुचमाह ॥

सुतेसुते न्योकसे बृहद्बृहत एदरिः । इंद्राय शूषमर्चति ॥ १० ॥

सुतेऽसुते । निऽन्योकसे । बृहत् । बृहते । आ । इत् । अरिः ।

इंद्राय । शूषं । अर्चति ॥ १० ॥

आकार इच्छब्दस्य पादपूरणौ । यद्वा व्यसिवचन आकारः । आ ईषदर्थेऽभिव्यासावित्यभिधानात् । इच्छब्दोऽपिशब्दार्थः । इयति गच्छत्यनुष्ठेयं कर्म प्राप्नोतीत्यरियजमानः । एदरिः सर्वोऽपि यजमान इंद्राय सुते । इंद्रार्थमभिषुते तत्तत्सोमे शूषं बलमर्चति । स्तौति । इंद्रस्य पराक्रमं प्रशंसतीत्यर्थः । कीदृशं शूषं । बृहत् । प्रौढं । कीदृशयेंद्राय । न्योकसे । नियतस्थानाय । बृहते । प्रौढाय ॥ सुते सुते । पुञ् अभिषवे । क्तप्रत्ययः प्रत्ययस्वरणोदात्तः । नित्यवोषयोरिति वोषायां द्विर्भावः । तस्य परमास्त्रेडितमिति द्वितीयस्यास्त्रेडितत्वेनानुदात्तं च । पा० ८. १. ३. । इत्यनुदात्तत्वं । न्योकसे । नियतमोको यस्य तस्मै । निशब्दो निपाता आद्युदात्ता इत्युदात्तः । तस्य यनादेश उदात्तस्वरितयोर्यणः स्वरितोऽनुदात्तस्य । पा० ८. २. ४. ।

इत्योकारः स्वरितः । बृहते । बृहन्महतोरुपसंख्यानं । पा० ६.
१. १७३. १. । इत्यजादिविभक्तेरुदात्तत्वं । अरिः । ऋ गतौ ।
अच इः । उ० ४. १४०. । इतीकारप्रत्ययः । गुणो रपरत्वं ।
प्रत्ययस्वरेणकार उदात्तः । इंद्राय । ऋज्वेद्रेत्यादिना रन्प्रत्यय
इकार उदात्तः । शूषं । अष्टाविंशतिसंख्याकेषु बलनामसु शूषं
सह इति पठितं । प्रातिपदिकस्वरः । अर्चति । निघातस्वरः ॥

॥ इति प्रथमस्य प्रथमेऽष्टादशो वर्गः ॥

गायंतीति सूक्तस्य मंत्रसंख्या छंदोविशेषश्चैवमनुक्रम्यते ।
गायंति द्वादशानुष्टुभं त्विति । तु हि ह वा इत्यादिपरिभा-
षायां तुशब्दस्य सूक्तद्वये परिभाषितत्वादस्य सूक्तस्य वक्ष्यमा-
णस्य चानुष्टुभत्वं द्रष्टव्यं । ऋषिदेवते पूर्ववत् ॥ अभिप्लवषड-
हस्योक्त्ये तृतीयसवनेऽष्टावाकस्य गायंतीति स्तोत्रियस्तृचः ।
एच्छुष्विति खंडे गायंति त्वा गायत्रिण आ त्वा गिरो रथीरिव ।
आ० ७. ८. । इति सूत्रितं । अस्मिंस्तृचे प्रथमास्तृचमाह ॥

गायंति त्वा गायत्रिणोऽर्चन्त्यर्कमर्किणः ।

ब्रह्माणस्त्वा शतक्रत उहंशमिव येमिरे ॥ १ ॥

गायंति । त्वा । गायत्रिणः । अर्चन्ति । अर्कं । अर्किणः ।

ब्रह्माणः । त्वा । शतक्रतो इति शतक्रतो । उत् । वंशंऽइव ।

येमिरे ॥ १ ॥

हे शतक्रतो बहुकर्मन्वहुप्रज्ञ वेद्र त्वां गायत्रिण उद्गातारो
गायंति । स्तुवंति । अर्किणोऽर्चनहेतुमंत्रयुक्ता होतारोऽर्कमर्च-
नौयमिंद्रमर्चन्ति । शस्त्रगतैर्मन्त्रैः प्रशंसन्ति । ब्रह्माणो ब्रह्मप्रभृ-
तय इतरे ब्राह्मणास्त्वामुह्ये मिरे । उन्नतिं प्रापयन्ति । तत्र
दृष्टान्तः । वंशमिव । यथा वंशाग्रे नृत्थंतः शिल्पिनः प्रौढं

वंशमुन्नतं कुर्वति । यथा वा सन्मार्गवर्तिनः स्वकीयं कुलमुन्नतं कुर्वति । तद्वत् । एतामृचं यास्क एवं व्याचष्टे । नि० ५. ५. । गायन्ति त्वा गायत्रिणः प्रार्चन्ति तेऽर्कमर्किणो ब्रह्माणस्त्वा शतक्रत उह्येमिरे वंशमिव । वंशो वनशयो भवति वननाच्छ्रयत इति वेति । अर्कशब्दं च बहुधा व्याचष्टे । नि० ५. ४. । अर्को देवो भवति यदेनमर्च्यर्को मन्त्रो भवति यदेनेनार्च्यर्कमन्नं भवत्यर्चति भूतान्यर्को वृक्षो भवति स वृतः कटुकश्चेति ॥ गायन्ति । शमिडौ पिच्छाह्नसार्वधातुकत्वाच्चानुदात्तौ । धातुरूदात्तः । गायत्रिणः । गायत्रं साम येषामुद्गातृणामस्ति ते । अत इनिठनौ । प्रत्यस्वरणेकार उदात्तः । अर्चन्ति । अर्च पूजायां । भौवातिकः । शमिडावनुदात्तौ । धातुस्वर एव । पादादित्वान्न निघातः । अर्कं । अर्चत्येभिरित्यर्का मन्त्राः । तैरर्चनीयतया तदात्मक इन्द्रोऽपि लक्षणयार्कः । पुंसि संज्ञायां घः प्रायेण । पा० ३. ३. ११८. । इति करणे घः । चजोः कुघिष्प्रतोः । पा० ७. ३. ५२. । इति चकारस्य कुत्वं । ककारः । प्रत्ययस्वरेणांतोदात्तः । अर्का मन्त्रा एषां संतौत्यर्किणो होतारः । एकाक्षरात्कृतो जातेः सप्तम्यां च न तौःस्मृतौ । पा० ५. २. ११५. २. । इति क्खदंतादिनिठनौ यद्यपि प्रतिषिद्धौ तथाप्यत्र व्यत्ययादिनिः । प्रत्ययस्वरेणेकार उदात्तः । ब्रह्माणः । प्रातिपदिकस्वरेणांतोदात्तः । शतक्रतो । निघातः । संहितायामवादेशे लोपः शाकल्यस्य । पा० ८. ३. १६. । इति वकारलोपः । वंशशब्दः प्रातिपदिकस्वरेणांतोदात्तः । इवेन समासे विभक्त्यलोपः पूर्वपदप्रकृतिस्वरत्वं चेति स एव शिष्यते । यमिरे । यम उपरमे । तिङ्ङितिङ् इति निघातः ॥

द्वितीयामृचमाह ॥

यत्सानोः सानुमारुहद्वयस्य कर्त्तुं ।

तदिन्द्रो अर्थं चेतति यूथेन वृष्णिरेजति ॥ २ ॥

यत् । सानोः । सानुं । आ । अरुहत् । भूरि । अस्यष्ट । कर्त्तुं ।

तत् । इन्द्रः । अर्थं । चेतति । यूथेन । वृष्णिः । एजति ॥ २ ॥

यद्यदा सानोः सानुमारुहत् । यजमानः सोमवल्लीसमि-
दाद्याहरणायैकस्मात्पर्वतभागादपरं पर्वतभागमारुढवान् । तथा
भूरि प्रभूतं कर्त्तुं कर्म सोमयागरूपमस्यष्ट । स्यष्टवानुपक्रांत-
वानित्यर्थः । तत्तदानौमिन्द्रोऽर्थं यजमानस्य प्रयोजनं चेतति ।
जानाति । ज्ञात्वा च वृष्णिः कामानां वर्षिता सन् यूथेन
मरुद्गणेन सहैजति । कंपते । स्वस्थानाद्यज्ञभूमिमागतुमुद्युक्त
इत्यर्थः ॥ सानोः । षण्णु दाने । सनोति ददाति निवसतामव-
काशमिति सानुः । दृसनिजनिचरिचटिरहिभ्यो जुण् । उ०
१. ३. । णित्त्वादुपधाया वृद्धिः । जित्त्वादाद्युदात्तत्वं च ।
अरुहत् । रुहेर्लङि तिपि शपि संज्ञापूर्वको विधिरनित्य इति
लघूपधगुणो न भवति । लुङ्लङ्लृङ्क्ष्वडुदात्तः । सति
शिष्टत्वात्स एव शिष्यते । निपातैर्यद्यदिहंतेति निषेधान्निघातो
न भवति । भूरि । अदिशदिभूशुभिभ्यः क्रिन् । उ० ४. ६६. ।
कित्त्वान्गुणाभावः । नित्त्वादाद्युदात्तः । अस्यष्ट । स्यश बाधन-
स्पर्शनयाः । स्वरितजित इत्यात्मनेपदं । लङ् । प्रथमपुरुषै-
कवचनं त । बहुलं छंदसौति शपो लुक् । व्रश्चादिषत्वष्टुत्वे ।
पा० ८. २. ३६. ८. ४. ४१. । लुङ्लङ्लृङ्क्ष्वडुदात्त इत्य-
ङागम उदात्तः । स एव शिष्यते । अनुषंगेण यच्छब्दयोगान्नि-
घाताभावः । कर्त्तुं । डुक्कञ् करणे । अन्येभ्योऽपि दृश्यंते ।

पा० ३. २. ७५. । इति विच् । गुणो रपरत्वं । विचः
 सर्वापहारी लोपः । करो भावः कर्त्वं । अर्थे । अर्तेरुपिकुपि-
 गार्तिभ्यस्थन् । उ० २. ४. । निच्वादाद्युदात्तः । यूथेन ।
 तिथपृष्ठगूथयूथप्रोथा । उ० २. १२. । इति थक्प्रत्ययांतो
 निपातितः । वृष्णिः । निरित्यनुवृत्तौ सृष्ट्वपिभ्यां कित् । उ०
 ४. ५०. । इति निप्रत्ययांतः । कित्वाङ्गुणाभाः । प्रत्ययस्वरे-
 णांतोदात्तः । एजति । एजू कं.ने । तिङ्ङितिङ् इति
 निघातः ॥

तृतीयामृचमाह ॥

युत्वा हि केशिना हरी वृषणा कक्षप्रा ।

अथा न इंद्र सोमपा गिरामुपश्रुतिं चर ॥ ३ ॥

युत्त्व । हि । केशिना । हरी इति । वृषणा । कक्षप्रा ।

अथ । नः । इंद्र । सोमपाः । गिरां । उपश्रुतिं । चर ॥ ३ ॥

हे सोमपाः सामपानयुक्तेन्द्र हरी त्वदौयावश्वौ युत्वा हि ।
 सर्वथा संयोजय । अथानंतरं नोऽस्मदीयानां गिरां स्तुतौनामु-
 पश्रुतिं समोपे श्रवणमुद्दिश्य चर । तत्प्रदेशं गच्छ । कीदृशी
 हरौ । केशिना । स्कंधप्रदेशे लंबमानकेशयुक्तौ । वृषणा ।
 सेचनसमर्थौ युवानौ । कक्षप्रा । अश्वस्योदरबंधनरज्जुः कक्षः ।
 तस्य पूरकौ पुष्टांगावित्यर्थः ॥ युत्त्व । अमो लोपश्छांदसः ।
 सति शिष्टत्वेन प्रत्ययस्वरः शिष्यते । ह्यचोऽतस्तिङ् इति
 संहितायां दौर्घत्वं । केशिना । प्रशस्ताः केशा अनयो संतौति
 मत्वर्थीय इति । प्रत्ययस्वरः । सुपां सुलुगित्यादिना द्विवचन-
 स्याकारादेशः । वृषणा । पृषु वृषु मृषु सेचने । कनिन्युवृषित-
 क्षिराजिधन्विद्युर्प्रातिदिवः उ० १. १५५. । इति कनिन् ।

जित्यादिर्नित्यमित्याद्युदात्तः । वा षपूर्वस्य निगमे । पा० ६.
४. ८. । इत्युपधायाः पक्षे दीर्घाभावः । पूर्ववदाकारः । कक्ष्यप्रा ।
कक्षयोर्भवं कक्ष्यं सूत्रं । तत्रातः पूरयतः पुष्टत्वादिति कक्ष्यप्रौ ।
प्रा पूरणे । अतोऽनुपसर्गे कः । पा० ३. २. ३. । इति क-
प्रत्ययः । कृदुत्तरपदप्रकृतिस्वरणांतोदात्तत्वं । आकारः पूर्व-
वत् । अथ । निपातस्येति संहितायां दीर्घः । नः । अनुदात्तं
सर्वसपादादावित्यनुवृत्तौ बहुवचनस्य वस्त्रमाविति नसादेशो-
ऽनुदात्तः । इंद्र सोमपा । उभावामंक्षितस्य चेति सर्वानुदात्तौ ।
गिरां । सावेकाचस्तृतीयादिर्विभक्तिरिति विभक्तिरुदात्ता ।
उपशब्दो निपातत्वादाद्युदात्तः । श्रुतिशब्देन प्रादिसमासे
कृदुत्तरपदप्रकृतिस्वरत्वे प्राप्ते तादौ च निति कृत्यतौ । पा०
६. २. ५५. । इति तुवर्जिततादिपरत्वाद्भतेः प्रकृतिस्वरः । चर ।
निघातः ॥

विशेषविनियोगस्तु यत्नं श्रौतो न सूत्रितः । स्मार्तं तत्र
विजानौयादृग्विधानिदिसूत्रतः ॥ एहि स्तोमानित्यृगेषा
सूत्रेऽविशेषाकारेण विनियुक्ता । साधारणविनियोगस्तु ब्रह्म-
यज्ञादौ सर्वत्रानुसंधेयः ॥ तामेतां सूक्तगतां चतुर्थीमृचमाह ॥

एहि स्तोमां अभि स्वराभि गृणीह्या रुव ।

ब्रह्म च नो वसो सचेन्द्र यज्ञं च वर्धय ॥ ४ ॥

आ । इहि । स्तोमान् । अभि । स्वर । अभि गृणीहि ।

आ । रुव ।

ब्रह्म । च । नः । वसो । इति । सचा । इंद्र । यज्ञं । च ।

वर्धय ॥ ४ ॥

हे वसो निवासकारणभूतेन्द्र । एहि । अस्मिन् कर्मस्था-
 गच्छ । आगत्य च स्तोमानुज्ञातप्रयुक्तानि स्तोत्राण्यभिस्वर ।
 अभिलक्ष्य प्रशंसारूपं शब्दं कुरु । तथा ध्वर्यवमभिलक्ष्य
 गृणीहि । शब्दं कुरु । तथा होतृप्रयुक्तानि शस्त्राण्यालक्ष्य
 रुव । शब्दं कुरु । परितोषेण सर्वाष्टत्विजः प्रशंसेत्यर्थः । तत
 ऊर्ध्वं नोऽस्माकं ब्रह्म चान्नं च यज्ञं चानुष्टीयमानं कर्म च
 सचा सह वर्धय । सांगत्वसंपादनेन यज्ञं वर्धयित्वा तत्फल-
 मन्नं च प्रवृद्धं कुरु । अंध इत्यादिष्वष्टाविंशत्यन्ननामसु ब्रह्म
 वर्च इति पठितं ॥ इहि । इण् गतौ । सेहिः । हेरपित्वेन
 ङित्वाङ्गुणाभावः । निघातः । आङा सह गुण एकादेश उदा-
 त्तेनोदात्त इत्युदात्तः । स्तोमान् । अतिस्तुखित्यादिना मन् ।
 निष्वादाद्युदात्तः । उत्तरपदेन संहितायां नकारस्य दीर्घादटि
 समानपाद इति कृत्वं । आतोऽटि नित्यमित्याकारस्यानुना-
 सिकः । भोभगोअघोअपूर्वस्य योऽशीति यत्वं । तस्य लोपः
 शाकल्यस्येति लोपः । तस्यासिद्धत्वात्स्वरसंधिर्न भवति । अभि ।
 एवमादीनामंत इत्यंतोदात्तः । स्वर । स्तृ शब्दोपतापयोः ।
 निघातः । अभि । गतं । गृणीहि । गृ शब्दे । सेह्यपिच्चेति हिः ।
 क्रादिभ्यः आ । ई हल्यघोः । पा० ६. ४. ११३. । इतीत्वं ।
 प्वादीनां ङस्वः । पा० ७. २. ८०. । इत्यृकारस्य ऋकारः ।
 ऋवर्णाच्चेति वक्तव्यं । पा० ८. ४. १. १. । इति णत्वं ।
 तिङ्ङतिङ् इति निघातः । रुव । रु शब्दे । सेह्यपिच्च । शपि
 प्राप्ते व्यत्ययेन शः । तस्य ङित्वेन गुणाभावादुवडादेशः । अतो
 हेरिति ःहेर्लुक् । तिङ्ङतिङ् इति निघातः । ब्रह्म । बृहि
 वृहि वृद्धौ । मन्निन्नित्यनुवृत्तौ वृंहेरम् नलोपश्च । उ० ४.

१४७. । इति मनिन् । तत्संनियोगेन नलोपः । अमागमश्च ।
मिदचोऽत्यात्परः । पा० १. १. ४७. । इत्युकारात्परः । यना-
देशः । मनिनो निच्चादाद्युदात्तत्वं । वसो । आमंत्रितनि-
घातः । यज्ञं । यज याचेत्यादिना । पा० ३. ३. ८०. । नङ् ।
प्रत्ययस्वरः । वर्धय । निघातः । अत्र चकारद्वयश्रवणादियमेव
तिङ्विभक्तिः पूर्ववाक्येष्वनुपज्यते । अतोऽनुषक्तैव प्रथमा न
श्रुतेति श्रुतायाश्चवायोगे प्रथमा । पा० ८. १. ५८. । इति
निघातनिषेधो न भवति ॥

अभिप्लवषडहगतोक्त्येष्वच्चावाकस्य तृतीयसवन उक्त्य-
मिंद्राय शंस्यमित्यनुरूपस्तृचः । एच्छुष्विति खंड इंद्रं विश्वा
अवोवृधन्नुक्त्यमिंद्राय शंस्यं । आ० ७. ८. । इति सूत्रितं ।
तस्मिंस्तृचे प्रथमां सूक्ते पंचमौष्टचमाह ॥

उक्त्यमिंद्राय शंस्यं वर्धनं पुरुनिष्पिधे ।

शक्रो यथा सुतेषु णो रारणत्सख्येषु च ॥ ५ ॥

उक्त्यं । इंद्राय । शंस्यं । वर्धनं । पुरुनिःऽसिधे ।

शक्रः । यथा । सुतेषु । नः । रारणत् । सख्येषु । च ॥ ५ ॥

इंद्रायेंद्रायें वर्धनं वृद्धिसाधनमुक्त्यं शस्त्रं शंस्यमस्माभिः
शंसनीयं । कौटशाटेंद्राय । पुरुनिष्पिधे बहूनां शत्रूणां
निषेधकारिणे । शक्रः शक्त इंद्रो नोऽस्मदीयेषु सुतेषु पुत्रेषु
सख्येषु च सखित्वेष्वपि यथा येन प्रकारेण रारणत् । अति-
शयेन शब्दं कुर्यात्तथा शंस्यमिति पूर्वत्रान्वयः । अस्मदीयेन
शस्त्रेण परितुष्ट इंद्रोऽस्माकं पुत्रानस्मात्सख्यानि च बहुधा
प्रशंसत्वित्यर्थः ॥ उक्त्यं । वचेत्यक्प्रत्ययः । उ० २. ७. ।
प्रत्ययस्वरः । शंस्यं । शंसु स्तुतौ । ख्यंतादचो यत् । णेरनि-

टोति णिलोपः । तित्स्वरिते प्राप्ते यतोऽनाव इत्याद्युदात्तत्वं ।
वधेनं । करणाधिकरणयोश्चेति करणे ल्युट् । लितीति प्रत्यय-
पूर्वस्योदात्तत्वं । पूरुनिष्पिधे । बहूनां शतूनां निषेधकाय ।
षिध गत्यां । धात्यादेः षः सः । अत्र निरित्युपसर्गस्य निशब्द-
समानार्थस्य प्राक्प्रयोगः । क्षिप्चेति क्षिप् । क्षिपः सर्वाप-
हारो लोपः । कुगतिप्रादयः । पा० २. २. १८. । इति स-
मासः । निसः सकारेणो व्यवधानं छांदसत्वादनाट्यलोप-
सर्गात्सुनोतोत्यादिना । पा० ८. ३. ६५. । धातुसकारस्य
षत्व. । निसः सकारस्य घुना घुः । पा० ८. ४. ४१. ।
इति षत्व. । पुरुशब्देन कर्मणि षष्ठ्यन्तेन समासः । पिधो
धातुस्वरिणोदात्तत्वं । निष्पिध इति प्रादिसमासे कदुत्तरपद-
प्रकृतिस्वरत्वं । कङ्कहणे गतिकारकपूर्वस्यापि ग्रहणात्पुनः
कारकसमासेऽपि स एव स्वरः । शक्नोतीति शक्रः । स्क्रायितं-
चिवंचिशकौत्यादिना । उ० २. १३. । रक्प्रत्ययः । यथा ।
प्रकारवचने शल् । लिट्स्वरिण प्रत्ययात्पूर्वोऽकार उदात्तः ।
सुतेषु । क्तः प्रत्ययस्वरिणोदात्तः । नः । नसो नकारस्य नश्च
धातुस्थोरुभ्यः । पा० ८. ४. २७. । इति संहितायां णत्वं ।
रारणत् । रण शब्दार्थः । धातोरेकाच्चः । पा० ३. १. २२. ।
इति यङ् । यङोऽचि चेति लुक् । प्रत्ययलक्षणेन । पा० ६. १.
८. । द्विर्भावो हलादिशेषः । दीर्घोऽकितः । पा० ७. ४. ८३. ।
इति दीर्घः । प्रत्ययलक्षणेन सन्नाद्यन्ता धातव इति धातु-
संज्ञायां लिङर्थे लेङिति हेतुहेतुमद्भावलक्षणे । पा० ३. ३.
१५६. । लिङर्थे लेट् । अत्र हींद्रकर्तृकं शरणनमुक्थशंसनस्य
कर्तव्यत्वे हेतुः । लेटस्तिप् । इतश्च लापः परस्मैपदेष्वितीकार-

लोपः । लोटोऽडाटावित्यडागमः । कर्तरि शप् । तस्य चर्करौतं
परस्मैपदमदादिवच्च द्रष्टव्यमित्यदादिवद्भावाददिप्रभृतिभ्य शप
इति प्राप्तो लुग्वहुलं क्दंसीति निषिध्यते । शपोऽनुदात्तत्वाद्वा-
तारंतोदात्त एव शिष्यते । शपा लसर्वधातुकस्य व्यवधाना-
त्तत्र परतो विधोयमानमभ्यस्तानामादिरित्याद्युदात्तत्वं न
भवति । न च तिङ्ङितिङ् इति निघातः । अत्र यथाशब्द-
यागेन यावद्यथास्थ्यां । पा० ८. १. ३६. । इति निषेधात् ।
चवायोगे प्रथमेति वात्र निघातो न भविष्यति । अत ह्युत्तर-
वाक्ये सख्येषु चेति चानुक्तष्टविभक्त्यपेक्षयेयं प्रथमा तिङ्-वि-
भक्तिः । सख्येषु । सख्युः कर्माणि सख्यानि तेषु । कर्मणि
चेत्यनुवृत्तौ सख्युर्यः । पा० ५. १. १२६. । इति सखिशब्दा-
द्यप्रत्ययः । तत्र भसंज्ञायां यस्येति च । पा० ६. ४. १४८. ।
इतौकारलोपः । प्रत्ययस्वरः ॥

पष्ठोऽचमाह ॥

तमित्सखित्व ईमहे तं राये तं सुवौर्ये ।

स शक्र उत नः शक्रदिन्द्रो वसु दयमानः ॥ ६ ॥

तम् । इत् । सखित्वे । ईमहे । तं । राये । तं । सुवौर्ये ।

सः । शक्रः । उत । नः । शक्रत् । इन्द्रः । वसु । दयमानः ॥ ६ ॥

सखित्वे निमित्तभूते सति तमित्तमेवेंद्रमौमहे । प्राप्नुमः ॥
तथा राये धनार्थं तमौमहे । तथा सुवौर्ये शोभनसामर्थ्य-
निमित्तं तमौमहे । उत । अपि च शक्रः शक्तिमान्स इन्द्रो
नोऽस्मभ्यं वसु धनं दयमानः प्रयच्छन् शक्रत् । अस्मदीयरक्षणे
शक्तोऽभूत् । सप्तदशयाच्चाकर्मस्वौमहे यामीति पठितं ।
तदनुसारेणेंद्रं याचामह इति व्याख्येयं ॥ सख्युर्भावः सखित्वं ।

तस्य भावस्त्वतलो । पा० ५. १. ११८. । इति त्वः । प्रत्यय-
 स्वरेणोदात्तः । ईमहे । इङ् गतौ । ङित्त्वादात्मनेपदं ।
 दिवादिभ्यः श्यन् । बहुलं छंदसीति श्यनो लुक् । तिङ्ङितिङ्
 इति निघातः । राये । ऊडिदमिति विभक्तेरुदात्तत्वं । सुवीर्यं ।
 शोभनं वीर्यं यस्यासौ सुवीर्यः । भवित्वाचिनानेन भावो
 लक्षते । सुवीर्यत्व इत्यर्थः । बहुव्रीह्यावित्यनुवृत्तौ वीरवीर्यौ च ।
 पा० ६. २. १२०. । इत्युत्तरपदाद्युदात्तत्वं । शक्नोतीति शक्नः ।
 स्फायितंचिवंचिशकौत्यादिना रक् । प्रत्ययस्वरः । शकत् ।
 शक्ल शक्तौ । धातुसंबन्धाधिकारे छंदसि लुङ्लङ्लिटः ।
 पा० ३. ४. ६. । इति लुङ् । यतः शक्नोत्यतस्तमोमह इति
 धातुसंबन्धः । लुङ्स्तिप् । पुषादिद्युताद्युदितः परस्मैपदेषु ।
 पा० ३. १. ५५. । इति चौरडादेशः । बहुलं छंदसौत्वडाग-
 माभावः । तिङ्ङितिङ् इति निघातः । वसु । निदित्यनुवृत्तौ
 वसेरुप्रत्ययः । उ० १. १०. । नित्त्वादाद्युदात्तत्वं । दयमानः ।
 दय दानगतिरक्षणहिंसादानेषु । अनुदात्तेत्त्वादात्मनेपदं । लटः
 शानजादेशः । शपः पिप्त्वादनुदात्तत्वं । शानचक्षित इत्यं-
 तोदात्तत्वं बाधित्वादुपदेशाच्छप उत्तरत्वेन परत्वात्तसार्वधातु-
 कत्वानुदात्तत्वं । धातुस्वर एव शिष्यते ॥

॥ इति प्रथमस्य प्रथम एकोनविंशो वर्गः ॥

गायंतोति सूक्ते सप्तमौमृचमाह ॥

सुविहृतं सुनिरजमिंद्र त्वादातमिद्यशः ।

गवामप ब्रजं वृधि कृणुष्व राधो अद्रिवः ॥ ७ ॥

सुऽविहृतं । सुनिऽअजं । इंद्र । त्वाऽदातं । इत् । यशः ।

गवां । अप । ब्रजं । वृधि । कृणुष्व । राधः । अद्रिवः ॥ ७ ॥

हे इन्द्र यशोऽन्नं कर्मफलभूतं सुविहृतं सुष्ट सर्वत्र प्रसृतं
 सुनिरजं सुखेन निःशेषं प्राप्तं शक्यं त्वादातमिच्छया शोधितं
 च संपन्नमिति शेषः । इतः परं क्षीरादिरसलाभार्थं गवां व्रजं
 निवासस्थानमपवृद्धि । अपवृतमुद्धाटितद्वारं कुरु । हे अद्रिवः
 पर्वतोपलक्षितवज्रयुक्तेन्द्र राधो धनं कृणुष्व । संपादय ॥
 सुविहृतं । वृज् वरणे । कर्मणि क्तप्रत्ययः । विशब्देन प्रादि-
 समासः । विहृतमित्यत्र कृदुत्तरपदप्रकृतिस्वरं बाधित्वा
 कर्मवाचिनि क्तांते परतो गतिरनंतरः । पा० ६, २, ४८. ।
 इति पूर्वपदप्रकृतिस्वरे प्राप्ते परादिष्छंदसि बहुलं । पा० ६,
 २, १८८. । इत्यृकार उदात्तः । पुनः सुशब्देन समासे
 कृदुत्तरपदप्रकृतिस्वरेण स एवकार उदात्तः । ननु वृतमित्येव
 कृतं न तु विहृतमिति प्रत्ययग्रहणे यस्मात्स विहितस्तदादे-
 स्तदंतस्य ग्रहणमिति वचनात् । सुविहृतमित्यत्र च समासे
 वृतमित्येतावन्मात्रं नोत्तरपदं किंतु विहृतमिति । तत्कथं
 कृदुत्तरपदप्रकृतिस्वरत्वमिति चेत् । उच्यते । प्रत्ययग्रहण-
 परिभाषापवादेन कृद्ग्रहणे गतिकारकपूर्वस्यापि ग्रहणमित्यनेन
 विहृतमित्यस्यापि कृतंतव्यपदेशोपपत्तेः । ननु विहृतमित्यस्य
 यथा कृतंतव्यपदेशः । एवं क्तांतव्यपदेशोऽप्यस्ति तथैव परि-
 भाषया । तथा च कर्मणि क्तांत उत्तरपदे परतो गतिरनंतर
 इति सुशब्दस्य प्रकृतिस्वरः प्राप्नोति । न चात्रापि परादिष्छंदसि
 बहुलमित्येवं नास्ति विस्तारः । तथा हि । सति सुविहृत-
 मित्यत्र विहृतमित्येवोत्तरपदमिति तदादिरिकार एवोदात्तः
 स्यात् । विहृतमिति समासे यद्यप्यृकारः पदादिर्भवात् तथापि
 सुविहृतमिति समासस्य सति शिष्टत्वेन बलौयस्त्वात्तत्रत्य

एवोत्तरपदादाविकार एवोदात्तस्वरेण भवितव्यमिति । उच्यते ।
 गतिरनंतर इत्यत्रानुवृत्तेः कृग्रहणे कृदग्रहणपरिभाषा नाश्री-
 यते । तदाश्रयणे व्यवहितगतावपि प्रकृतिस्वरे सत्यनंतरग्रहण-
 मनथकं स्यात् । अनेनैव चाभिप्रायेणानंतरग्रहणस्य प्रयोजनम-
 भ्युद्धृतमित्यत्र व्यवहितस्याभिषब्दस्य सा भूदिति प्रत्यदाहृतं ।
 तस्मात्सर्वविधतमित्यृकार एवोदात्त इति स्थितं । सुनिरजं ।
 अनायासेन निरवशेषं पाप्यं । अज गतिक्षेपणयोः । सुनिमोरूप-
 सर्गयोः प्राक्प्रयोगः । ईषद्गुस्त्रुषु कृच्छाकृच्छार्थेषु खल् । पा०
 ३. ३. १२६. । न चात्र सुशब्दस्य निसा व्यावधानं शङ्कनीयं ।
 सुशब्दस्य ह्युपपदमात्रं । खलो निमित्तं नानंतर्यं । अत एव
 सुपरिहरं दुःपरिहरमित्यादयः प्रयोगा इति । पूर्ववद्वतिसमासे
 लितोति प्रत्ययात्पूर्वमुदात्तमिति धात्वकार उदात्तः । निसा
 समासे कृदुत्तरपदप्रकृतिस्वरेण स एव शिष्यते । पुनः सुशब्देन
 समासे कृग्रहणे गतिकारकपूर्वस्यापि ग्रहणमिति परिभाषया
 कृदुत्तरपदप्रकृतिस्वरेण स एव शिष्यते । त्वादातं । त्वया
 शोधनेन विशदोक्तं । दैप् शोधने । आदेच उपदेशेऽशिति ।
 पा० ६. १. ४५. । इत्यात्वं । सत्यपि हि प्रकारे नानुबंध-
 क्ततमनेजंतत्वमित्येजंत एवायं । निष्ठेति कर्मणि क्तः । दाधा
 घृदाप् । पा० १. १. २०. । इत्यत्रादाविति प्रतिषेधेन घुसं-
 ज्ञाया अभावाद्दो ददोः । पा० ७. ४. ४६. । इति ददादेशो
 न भवति । ननु दाप् लवन इति प्रतिपदोक्तस्यैव दापस्तत्रादा-
 विति निषेधः । न पुनर्लाक्ष्णिकस्य दैपः । लक्ष्णप्रतिपदो-
 क्तयोः प्रतिपदोक्तस्यैव ग्रहणं न तु लाक्ष्णिकस्यात नियमादिति
 चेत् । न । गामादाग्रहणेष्वविशेष इति प्रतिप्रसवात् । युष्म-

च्छ्वात्तृतीयैकवचनस्य सुपां सुलुगिति डादेशः । त्वमावेक-
वचन इति मपर्यंतस्य त्वादेशः । अतो गुण इति पररूपत्वं ।
भसंज्ञायां टेरित्यदुशब्दस्य लोप उदात्तनिवृत्तिस्वररेणाकार
उदात्तः । कर्तृकरणे कृता बहुलं । पा० २. १. ३२. । इति
तृतीयायाः समासः । तत्पुरुषे कृति बहुलं । पा० ६. ३. १४. ।
इति तृतीयाया अप्यलुक् । कृदुत्तरपदप्रकृतिस्वरि प्राप्ते तृतीया
कमणि । पा० ६. २. ४८. । इति पूर्वपदप्रकृतिस्वरत्वं । यशः ।
अशू व्याप्ती । अशैर्युट् च । उ० ४. १६२. । इत्यसुन् । तत्संनि-
योगेन धातोर्युडागमः । निच्वादाद्युदात्तत्वं । गवां । प्राति-
पदिकस्वरः । सावेकाच इति विभक्तेरुदात्तत्वं प्राप्तं । न
गोश्चन्माववर्णेति निषिध्यते । वृधि । वृज् वरणे । शुश्रूणपृक्-
वृभ्यश्छंदमि । पा० ६. ४. १०२. । इति हेर्धिरादेशः । बहुलं
छंदसौति श्रोरपि लुक् । निघातः । कृणुष्व । कृवि हिंसा-
करणयोश्च । इदितो जुम् । व्यत्ययेनात्मनेपदं । लोटस्थाम् ।
पा० ३. ४. ७८. । यासः से । पा० ३. ४. ८०. । सवाभ्यां
वामौ । पा० ३. ४. ८१. । कर्तरि शपि प्राप्ते । पा० ३. १.
६८. । धिन्विक्कण्ठ्योरञ्च । पा० ३. १. ८०. । इत्युप्रत्ययः ।
तत्संनियोगेन वकारस्य चाकारः । तस्यातो लोपः । पा० ६.
४. ४८. । इति लापः । अचः परस्मिन्पूर्वविधौ । पा० १. १.
५७. । इत्यकारलोपस्य स्थानिवद्भावात्तद्धूपधगुणो न भवति ।
अत्र सति शिष्टस्वरबन्धोयस्त्वमन्यत्र विकरणेभ्य इति सति
शिष्टमपि विकरणस्वरं बाधित्वा तिङ् एव प्रत्ययाद्युदात्तत्वं ।
राधः । असुनंतो निच्वादाद्युदात्तः । अद्रिवः । अद्रिर्वज्रं ।
तदस्यास्तौति मतुप् । छंदसौरः । पा० ८. २. १५. । इति

वत्वं । संबुद्धावुगिदचां । पा० ७. १. ७०. । इति तुम् ।
हल्ङ्यादिसंयोगांतलोपो । पा० ६. १. ६८. । मतुवसो रु
संबुद्धौ छंदसि । पा० ८. ३. १. । इति रुत्वं । विसर्जनीयः ।
आमंत्रितस्य च निघातः ॥

अष्टमीमृचमाह ॥

नहि त्वा रोदसी उमे ऋघायमाणमिन्वतः ।

जेषः स्वर्वतौरपः सं गा अस्मभ्यं धूनुहि ॥ ८ ॥

नहि । त्वा । रोदसी इति । उमे इति । ऋघायमाणं । इन्वतः ।

जेषः । स्वःऽवतौः । अपः । सं । गाः । अस्मभ्यं ।

धूनुहि ॥ ८ ॥

हे इंद्र ऋघायमाणं शत्रूबधं कुर्वाणं त्वां रोदसी उमे
द्यावापृथिव्यावपि त्वदीयं महिमानं व्याप्नूँ नहीन्वतः । न
समर्थे इत्यर्थः । तादृशस्त्वं स्वर्वतौः स्वर्लोकियुक्ता अपो वृष्टिरूपा
जेषः । जयेः । प्रेरयेत्यर्थः । अपां स्वर्गसंबन्धस्थान्त्र दिवो
वृष्टिं चावयतीति श्रुतं । किंच वृष्टिप्रदानादन्नसंपत्तेरूर्ध्वम-
स्मभ्यं क्षीरादिरसप्रदा गाः संधूनुहि । सम्यक् प्रेरय ॥ नहि ।
नजो हिशब्देन सह सुपा । पा० २. १. ४. । इति समासः ।
समासत्वादंतोदात्तत्वं । त्वा । अनुदात्तं सर्वमित्यनुवृत्तौ त्वामौ
द्वितोयाया इति त्वादेशः । रोदसी । रुदेरसुन् । निच्चा-
दाद्युदात्तः । उगितश्च । पा० ४. १. ६. । इति ङीप् । उमे ।
प्रातिपदिकस्वरेणांतोदात्तः । श्या सहैकादेश उदात्तः । ऋघाय-
माणं । नृंहंतौत्यघा । अन्येभ्योऽपि दृश्यंत इति विच् ।
दृशिग्रहणस्य विध्यंतरोपसंग्रहणार्थत्वान्नकारलोपो हकारस्य
च घकारः । अनृघा ऋघा भवतीत्यभूततज्ञावे लोहितादि-

डाजभ्यः क्यष् । पा० ३. १. १३. । इति क्यष् प्रत्ययो भवति ।
 स ह्याकृतिगणः । लोपश्च हलः । पा० ३. १. १२. । इत्यनु-
 वृत्तेर्नकारलोपश्च । वा क्यषः । पा० १. ३. ८०. । इत्यात्मने-
 पदं । लटः शानच् । शपोऽदुपदेशात्पराच्छानचो लसार्व-
 धातुकानुदात्तत्वं । शपः पित्त्वादनुदात्तत्वं । क्यषः प्रत्ययस्वरः ।
 एकादेशस्योदात्तत्वं । इन्वतः । इवि व्याप्ती । इदितो नुम् धातो-
 रिति नुम् । शपः पित्त्वादनुदात्तत्वं । लडादेशस्य तसश्च लसार्व-
 धातुकस्वरेण धातुस्वर एव शिष्यते । हि चेति निषेधात्तिङ्-
 तिङ इति निघातो न भवति । जेषः । जेः प्रार्थनायां लिङर्थे
 लेट् । तस्य मध्यमपुरुषैकवचनं सिप् । इतश्च लोपः परस्मैपदेष्वि-
 तीकारलोपः । कर्तरि शपि प्राप्ते तदपवादः सिव्यङ्गुलं लेटीति
 सिप् । अडागमस्यानुदात्तत्वाद्वातुस्वर एव शिष्यते । स्वरा-
 सामस्त्यीति स्वरव्यत्यः । न्यङ्स्वरौ स्वरितौ । फि० ४. ६. । इति
 स्वरशब्द स्वरितः । मतुपङ्गीपौ पित्त्वादनुदात्तौ । संहितायां
 स्वरितात्मंहितायामनुदात्तानां । पा० १. २. ३८. । इत्येक-
 श्रुतिः । स्वरित एव शिष्यते । अपः । ऊडिदमित्यादिना
 विभक्तेरुदात्तत्वं । धूनुहि । धूज् कंपने । लोटः सेर्घापिच्च ।
 स्वादिभ्यः श्रुः । उतश्च प्रत्ययादसंयोगपूर्वात् । पा० ६. ४.
 १०६. । इति प्राप्तस्य लुक्च्छांदसत्वादभावः ॥

अभिप्लवषडहस्योक्थ्येषु तृतीयसवनेऽक्षावाकस्य षट्स्तोत्रि-
 यानुरूपयुगलेषु द्वितीयस्मिन्नुगल आश्रुत्कर्णेति तृचोऽनुरूपः ।
 एह्युष्विति खंडे शुधी हवं तिरश्चा आश्रुत्कर्ण शुधी हवं ।
 आ० ७. ८. । इति सूत्रितं । तस्मिंस्तृचे प्रथमां सूक्ते नवमी-
 ऋचमाह ॥

आशुत्कर्णं शुधी हवं नू चिद्वधिव मे गिरः ।

इंद्र स्तोममिमं मम कृष्व युजश्चिदंतरं ॥ ८ ॥

आशुत्कर्णं । शुधि । हवं । नू । चित् । दधिव । मे ।
गिरः ।

इंद्र । स्तोमं । इमं । मम । कृष्व । युजः । चित् ।
अंतरं ॥ ८ ॥

हे आशुत्कर्णं सर्वतः श्रोतारौ कर्णौ यस्य तादृगिंद्र हव-
मस्मदौयमाह्वानं नु क्षिप्रं शुधि । शृणु । मे मम होतुर्गिर-
श्चित्सुतोरपि दधिव । चित्ते धारय । किंच । मम मदौय-
मिमं स्तोमं स्तोत्ररूपं वाक्समूहं युजश्चित्स्वकीयसंख्युरप्यंतरं
कृष्व । आसन्नं कुरु । यथा वचनं तस्य प्रियं मन्यसे तद्वदस्म-
दौयस्तुतिष्वपि प्रीतिं कुर्वित्यर्थः ॥ आशुत्कर्णं । आ समंता-
च्छृणुत इत्याशुत् । क्षिप् । ऋक्स्य तुक् । तादृशी कर्णौ
यस्य । आमंत्रितस्य चेत्याद्युदात्तत्वं । शुधी । शु अवणि ।
लोढो हिः । श्रुवः शृ च । पा० ३. १. ७४. । इति विहितश्रो-
बहुलं छंदसौति लुक् । तत्सन्नियोगशिष्टत्वाच्छृभावोऽपि नि-
वर्तते । शुशृणुपृक्तव्यश्छंदसि । पा० ३. ४. १०२. । इति
हेर्धिः । सति शिष्टत्वात्प्रत्ययस्वरः । आमंत्रितं पूर्वमविद्य-
मानवत् । पा० ८. १. ७२. । इत्यविद्यमानवत्त्वेन पदादपर-
त्वात्तिङ्ङितिङ् इति निघातो न भवति । संहितायामन्वेषा-
मपि दृश्यत इति दोषः । हवं । ह्वेज् स्रद्धायां शब्दे च ।
बहुलं छंदसौत्यनैमित्तिके संप्रसारणे कृते पश्चादुकारांतत्वेन
ऋदोरप् । पा० ३. ३. ५७. । इत्यप्प्रत्ययः । अपः पित्वाद्वा-
तुस्वरः । नू । संहितायाश्चि तुनुवमक्षुतङ्क्षुत्रोरुप्याणां । पा०

६. ३. १३३. । इति दीर्घः । चित् । चादिरनुदात्तः । दधिषु ।
 दधातेर्लोट् । थासस्ते । सवाभ्यां वामौ । पा० ३. ४. ८१. ।
 शपः श्लुः । अभ्यासस्य ऋस्वत्वादि । छंदस्युभयथेत्यार्द्धधातुक-
 स्यापि स्त्रीकारादिडागमः । आकालोपः । निघातः । मे ।
 मम । तवममो ङसि । पा० ७. २. ८६. । इत्यनेन मपर्यंतस्य
 ममादेशः । प्रातिपदिकस्वरणांतोदात्तत्वे प्राप्ते युष्मदस्मदो-
 ङसि । पा० ६. १. २११. । इत्याद्युदात्तत्वं । कृषु । डुकृञ
 करणे । लोट् । थासस्ते । सवाभ्यां वामौ । शपो बहुलं
 छंदसोति लुक् । सति शिष्टत्वात्प्रत्ययस्वरः । पादादित्वान्न
 निघातः । युजः । सावेकाच इति विभक्तेरुदात्तत्वं । अंतरं ।
 वृषादित्वादाद्युदात्तः ॥

दशमौचमाह ॥

विद्वा हि त्वा वृषंतमं वाजेषु हवनश्रुतं ।

वृषंतमस्य ह्रमहे ऊतिं सहस्रसातमां ॥ १० ॥

विद्वा । हि । त्वा । वृषन्ऽतमं । वाजेषु । हवनऽश्रुतं ।

वृषन्ऽतमस्य । ह्रमहे । ऊतिं । सहस्रऽसातमां ॥ १० ॥

हे इंद्र त्वां विद्वा । जानीमः । कीदृशं त्वां । वृषंतमं ।
 कामानामतिशयेन वर्षितारं । वाजेषु हवनश्रुतं । अस्मदीय-
 स्याद्भानस्य श्रोतारं । वृषंतमस्यातिशयेन कामादीनां वर्षि-
 तुस्तवोतिं रक्षामस्मद्विषयामुद्दिश्य ह्रमहे । त्वामाह्वयामः ।
 कीदृशीमूतिं । सहस्रसातमां । अतिशयेन धनसहस्राणां
 दात्रीं ॥ विद्वा । विदो लटो वा । पा० ३. ४. ८३. । इति
 मसो मादेशः । प्रत्ययस्वरणांतोदात्तः । इत्योऽर्तास्तड इति
 संहितायां दीर्घः । वृषंतमं । पृषु वृषु ऋषु सेचने । कनिन्यु-

वृषितचिराजिधन्विद्युप्रतिदिबः । उ० १. १५५. । इति क-
निन् । निच्चादाद्यदात्तः । तमपः पित्त्वात् एव शिष्यते ।
अयस्मयादीनि छंदसि । पा० १. ४. २०. । इति भत्वेन पद-
त्वाभावान्नलोपाभावः । पा० ८. २. ७. । पदत्वाच्च टिलोपा-
भावः । पा० ६. ४. १४३. । वाजिषु । वाजशब्दो वृषादिराद्य-
दात्तः । हवनश्रुतं । ह्व इत्यनुवृत्तौ बहुलं छंदसौति ल्युटि
संप्रसारणं । हवनं शृणोतीति हवनश्रुत् । तुगागमः । वृषंत-
मस्य । उक्तं । ह्रमहे । बहुलं छंदसौति संप्रसारणं । शप
इत्यनुवृत्तौ बहुलं छंदसौति शपो लुक् । ऊति । ऊतियूती-
त्यादिनांतोदात्तो निपातितः । सहस्रसातमां । सहस्रं सनो-
सहस्रसाः । षण्णु दाने । जनसनखनक्रमगमो विट् । पा० ३.
२. ६७. । विडुनोरनुनासिकस्यात् । पा० ६. ४. ४१. ।
इत्याकारादेशः । कृदुत्तरपदप्रकृतिस्वरत्वं तमपः पित्त्वादेव
शिष्यते ॥

एकादशीमृचमाह ॥

आ तू न इंद्र कौशिक मंदसानः सुतं पिब ।

नव्यमायुः प्र सू तिर कृधौ सहस्रसामृषिं ॥ ११ ॥

आ । तु । नः । इंद्र । कौशिक । मंदसानः । सुतं । पिब ।

नव्यं । आयुः । प्र । सु । तिर । कृधि । सहस्रसां । ऋषिं ॥ ११ ॥

हे इंद्र तु क्षिप्रं नोऽस्मान्प्रत्यागच्छेति शेषः । हे कौशिक
कुशिकस्य पुत्रेन्द्र मंदसानो हृष्टो भूत्वा सुतमभिषुतं सोमं
पिब । यद्यपि विश्वामित्रः कुशिकस्य पुत्रस्तथापि तद्रूपेणेंद्र-
स्येवोत्पन्नत्वात्कुशिकपुत्रत्वमविरुद्धं । अयं वृत्तांतोऽनुक्रम-
णिकायामुक्तः । कुशिकस्त्वैषौरथिरिंद्रतुल्यं पुत्रमिच्छन्वृद्धाचर्य

चकार । तस्येन्द्र एव गाथी पुत्री जज्ञ इति । हे इन्द्र नव्यं
सर्वेदेवैः स्तुत्यं कर्मानुष्ठानपरमायुर्जीवितं प्र सू तिर । प्रकर्षण
सुष्ठु वर्धय । ततो मां सहस्रसां सहस्रसंख्याकलाभोपेतमृषि-
मतीन्द्रियद्रष्टारं कृधि । कुरु ॥ तु संहितायामृचि तुनुधमक्षुत-
ङ्गचोरुष्याणामिति दौर्घः । नः । संहितायामुदात्तादनुदात्तस्य
स्वरितः । इन्द्र । आमांस्त्रितनिघातः । कौशिक । निघातः ।
मंदसानः । हृथन् । मदि स्तुतिमोदमदस्वप्रकांतिगतिषु ।
असानजित्यनुवृत्ताहंजिह्वधिमंदिसहिभ्यः कित् । उ० २. ८४. ।
इत्यसानच्प्रत्ययः । चित्त्वादतोदात्तः । सुतं । प्रत्ययस्वरः ।
नव्यं । एणु स्तुतौ । अचो यत् । गुणः । वांतो यि प्रत्यये । पा०
६. १. ७८. । इत्यवादेशः । यतोऽनाव इत्याद्युदात्तत्वं । आयुः ।
उसि निदित्यनुवृत्तावेतेर्णिञ्च । उ० २. ११४. । इत्युसिप्रत्ययः ।
णित्त्वाद्दृष्टायादेशौ । नित्त्वादाद्युदात्तत्वं । सु । निपातस्तेति
संहितायां दौर्घत्वं । तिर । तरतेर्व्यत्ययेन शः । ऋत इडातोः ।
पा० ८. १. १००. । इतोत्वं । अतो हेरिति हेर्लुक् । कृधि ।
डुङ्गञ् करणे । बहुलं छंदसोति शपो लुक् । अशुशणुपृक्तवभ्य-
श्छंदसोति हेर्घिरादेशः । सहस्रसां । उक्तं । ऋषिं । ऋषी
गतौ । इन्नित्यनुवृत्ताविगुपधात्किञ्च । कित्त्वाद्गुणाभावः ।
नित्त्वादाद्युदात्तत्वं ॥

प्रवर्ग्ये परि त्वत्यभिष्टयात् । सृष्ट्वोदकमिति खंडे परि त्वा
गिर्वेणो गिरोऽधि हयोरदधा उक्थ्यं वचः । आ० ४. ६. ।
इति सूत्रितं । तथा हविर्धानप्रवर्तने सेयं परिधानीया ।
हविर्धाने प्रवर्तयंतोति खंडे परि त्वा गिर्वण इति परिदध्यात् ।
आ० ४. ८. । इति सूत्रितं । तथा ब्राह्मणं च । परि त्वा

गिर्वणो गिर इत्युत्तमया परिदधातीति । तामेतां द्वादशी-
मुचमाह ॥

परि त्वा गिर्वणो गिर इमा भवन्तु विश्वतः ।

वृद्धायुमनु वृद्धयो जुष्टा भवन्तु जुष्टयः ॥ १२ ॥

परि । त्वा । गिर्वणः । गिरः । इमाः । भवन्तु ।
विश्वतः ।

वृद्धऽआयुं । अनु । वृद्धयः । जुष्टाः । भवन्तु ।

जुष्टयः ॥ १२ ॥

हे गिर्वणः । अस्मदीयस्तुतिभागिन्द्र विश्वतः सर्वेषु कर्मसु
प्रयुज्यमाना इमा गिरोऽस्मदीया स्तुतयस्त्वा त्वां परि भवन्तु ।
सर्वतः प्राप्नुवन्तु । कौटुश्यो गिरः । वृद्धायुमनु प्रवृद्धेनायुष्ये-
णापितं त्वामनुसृत्य वृद्धयो वर्धमानाः । किंचैता गिरो जुष्टा-
स्त्वया सेविताः सत्यो जुष्टयोऽस्माकं प्रीतिहेतवो भवन्तु ॥
गिर्वणः । गीर्भिर्वन्यत इति गिर्वणाः । वन षण् संभक्तौ ।
सर्वधातुभगोऽसुन् । गिर उपधाया दीर्घाभावश्छांदसः ।
आमंत्रितनिघातः । विश्वतः । लितौति प्रत्ययात्पूर्वस्योदात्तत्वं ।
वृद्धायुं । वृधु वृद्धौ । क्तप्रत्ययः । उदितो चेतौटः क्तप्रत्यये
विकल्पितत्वाद्यस्य विभाषेति निष्ठायामिडभावः । प्रत्ययस्वरः ।
इण् गतौ । छंदसौणः । उ० १. २. । इत्युण् । णित्त्वाद्बृद्धिः ।
आयादेशश्च । वृद्धमायुर्यस्य । बहुव्रीहौ पूर्वपदप्रकृतिस्वरत्वं ।
वृद्धयः । वृधेः क्तिनि तितुव्रतयसिसुसरकसेषु च । पा० ७. २.
८. । इतौडभावः । नित्त्वादाद्युदात्तत्वं । जुष्टाः श्रौदितो
निष्ठायां । पा० ७. २. १४. । इतौडभावः । जुष्टार्पिते इत्यनु-
वृत्तौ नित्यं मन्त्रे । पा० ६. १. २१०. । इत्याद्युदात्तत्वं ।

जुष्टयः । जुषी प्रीतिसेवनयोः । क्तिन् । तितुबेतीडभावः ।
नित्वादाद्युदात्तः ॥

॥ इति प्रथमस्य प्रथमे विंशो वर्गः ॥

इंद्रं विश्वा इत्यष्टचंस्य सूक्तस्य मधुच्छंदसः पुत्रो जेतृनामक
ऋषिः । तथा चानुक्रांतं । इंद्रमष्टौ जेता माधुच्छंदस इति ।
कंदस्वानुष्टुभमिति पूर्वसूक्तोक्तं । इंद्रो देवतानुवर्तते । विनि-
योगस्तु । महाव्रते निष्केवल्ये कृतस्त्रसूक्तं शंमनीयं । उरू इति
खंडे शौनकेन सूत्रितं । इंद्रं विश्वा अवीवृधन्नित्यानुष्टुभं ।
तस्य प्रथमायाः पूर्वमर्द्धचं शस्त्वोत्तरेणार्द्धचनोत्तरस्याः पूर्वमर्द्धचं
व्यतिषंजति पादैः पादाननुष्टुप्कारं प्रागुत्तमाया इति ।
ब्राह्मणं च प्रथमारण्यके पठ्यते । प्र वो मह इति खंडे इंद्रं
विश्वा अवीवृधन्निति पदानुषंगा इति । तथा पृथ्व्यस्य पंचमेऽ-
हति निष्केवल्ये शस्त्र इंद्रं विश्वा अवीवृधन्नित्यनुरूपस्तृचः ।
स्तोमे वधमान इति खंडे सूत्रितं । उप नो हरिभिः सुतमिंद्रं
विश्वा अवीवृधन् । आ० ७. १२. । इति । अस्मिन्सूक्ते प्रथमा-
मुचमाह ॥

इंद्रं विश्वा अवीवृधन्समुद्रव्यचसं गिरः ।

रथीतमं रथीनां वाजानां सत्पतिं पतिं ॥ १ ॥

इंद्रं । विश्वाः । अवीवृधन् । समुद्रव्यचसं । गिरः ।

रथीतमं । रथीनां । वाजानां । सत्पतिं । पतिं ॥ १ ॥

विश्वा सर्वा गिरस्सदौयाः स्तुतय इंद्रमवीवृधन् । वर्धित-
वत्यः । कौटुशमिंद्रं । समुद्रव्यचसं । समुद्रवद्गमवंतं । रथीनां
रथयुक्तानां योद्धृणां मध्ये रथीतमं । अतिशयेन रथयुक्तं ।
वाजानामन्नानां पतिं स्वामिनं । सत्पतिं सतां सद्गार्ग-

वर्तिनां पालकं ॥ विश्वाः । विशेः क्वन् । नितस्वरः । अधी-
 वधन् । वधेर्णिचि चङ्गु ऋदित्यनुवृत्तौ नित्यं छंदसि । पा०
 ७. ४. ८. । इत्यृकारस्य ऋकारविधानात्तद्वृषधगुणाभावः ।
 निघातस्वरः । समुद्रव्यचसं । चचेरसुन् । गाङ्गुटादिभ्योऽङि-
 ण्डित् । पा० १. २. १. । प्राप्तस्य डित्त्वस्य व्यचेः कुटादित्व-
 मनसि । पा० १. २. १. १. । इत्यसिनिषेधान्नुहिज्येत्यादिना
 ङिति विधेयमानं संप्रसारणं । पा० ६. १. १६. । न भवति ।
 समुद्रव्यच इव व्यचो यस्य । बहुव्रीहौ पूर्वपदकृतिस्वरत्वं ।
 रथीतमं रथीनां । रथशब्दादुत्पन्नस्येनम्छांदसं दीर्घत्वं ।
 प्रत्ययस्वरेणोदात्तत्वं च । वाजानां । वृषादित्वादाद्युदात्तत्वं ।
 सत्यति । पत्यावैश्वर्ये । पा० ६. २. १८. । इति पूर्वपदप्रकृति-
 स्वरत्वं ॥

द्वितीयासृचमाह ॥

सख्ये त इन्द्र वाजिनो मा भेम शरसस्यते ।

त्वामभि प्र णोनुमो जितारमपराजितं ॥ २ ॥

सख्ये । ते । इन्द्र । वाजिनः । मा । भेम । शवसः । पते ।

त्वां । अभि । प्र । नोनुमः । जितारं । अपराऽजितं ॥ २ ॥

हे शवसस्यते बलस्य पालकेन्द्र ते तव सख्येऽनुग्रहप्रयुक्ते
 सखित्वे वर्तमाना वयं वाजिनोऽन्नवंतो भूत्वा मा भेम ।
 शत्रुभ्यो भीतिं प्राप्ता मा भूम । अतस्त्वामभयहेतुमभिप्रणो-
 नुमः । सर्वतः प्रकर्षेण स्तुमः । कीदृशं त्वां । जितारं । युद्धेषु
 जयशैलं । अपराजितं । क्वापि पराजयरहितं ॥ सख्ये ।
 सख्युः कर्म सख्यं । सख्युर्यः । पा० ५. १. १२६. । प्रत्यय-
 स्वरः । वाजिनः । वाजोऽन्नमेषामस्तीति वाजिनः । प्रत्यय-

स्वरः । भेम । जिभौ भये । लुङ्त्तमबहुवचनं मम् । नित्यं
 ङितः । पा० ३. ४. ८८. । इति सलोपः । बहुलं छंदसीति
 च्चे लुक् । छंदस्युभयथेति तिङ् आर्धधातुकत्वेन ङित्वाभावा-
 द्गुणः । न माङ्योगे । पा० ६. ४. ७४. । इत्यङागमप्रतिषेधः ।
 शवसस्यते । शवसः षष्ठ्याः पतिपुत्रपृष्ठपारपदपयस्योषेषु । पा०
 ८. ३. ५३. । इति विसर्जनौयस्य संहितायां सत्वं । सुबामं-
 त्रितपरांगवद्भावेन । पा० २. १. २. । पदद्वयनिघातः । नो-
 नुमः । णु स्तुतौ । णो नः । पा० ६. १. ६५. । इति नत्वं ।
 यङो लुक् । प्रत्ययलक्षणेन सन्यङोरिति द्विर्भावः । गुणो
 यङ्लुको । पा० ७. ४. ८२. । इत्यभ्यासस्य गुणः । प्रत्यय-
 लक्षणेन धातुसंज्ञायां लटो मस् । अदादिवद्भावाच्छपो लुक् ।
 उपसर्गादसमासेऽपि णोपदेशस्य । पा० ८. ४. १४. । इति
 संहितायां णत्वं । जेतारं । जि जये । ताच्छील्यादिषु ढन् ।
 जित्यादिर्नित्यं । पा० ६. १. १८७. । इत्याद्युदात्तत्वं । अप-
 राजितं । अव्ययपूर्वपदप्रकृतिस्वरत्वेन नञ उदात्तत्वं ॥

तृतीयाष्टकमाह ॥

पूर्वीरिन्द्रस्य रातयो न वि दस्यं त्यूतयः ।

यदौ वाजस्य गोमतः स्तोत्रभ्यो मंहते मघं ॥ ३ ॥

पूर्वीः । इन्द्रस्य । रातयः । न । वि । दस्यंति । ऊतयः ।

यदि । वाजस्य । गोऽमतः । स्तोत्रभ्यः । मंहते । मघं ॥ ३ ॥

इन्द्रस्य संबन्धिन्यो रातयो धनदानानि पूर्वीरिमादिकाल-
 सिद्धाः प्रभूता वा । अस्मिन्द्रस्य सर्वदा यष्टभ्यो धनदानमेव
 स्वभाव इत्यर्थः । एवं सतीदानोतनोऽपि यज्ञमानः स्तोत्रभ्य
 ऋत्विग्भ्यो गोमतो गोसंहितस्य वाजस्यान्नस्य पर्याप्तं मघं

धनं यदि मंहते । दक्षिणारूपेण ददाति तदानीमृतयो
 बहुधनदानपूर्वकाणींद्रस्यास्मद्विषयाणि रक्षणानि न विदस्यंति ।
 विशेषेण नोपक्षीयंते ॥ मघं रेक्ण इत्यादिष्वष्टाविंशति-
 संख्याकेषु धननामसु मघशब्दः पठितः । दाति दासतीत्यादिषु
 दशसु दानकर्मसु मंहत इति पठितं । पूर्वीः । पुरुशब्दस्य
 वोतो गुणवचनादिति डीप् । आद्यस्योकारस्य दीर्घश्छांदसः ।
 जमि दीर्घाज्जमि चेति निषेधं बाधित्वा वा छंदसि । पा० ६.
 १. १०६. । इति पूर्वसवर्णदीर्घत्वं । डीप्ः प्रत्ययस्वरणोदात्तत्वं ।
 रातयः । मंत्रे वृषेपपचमनविदभूवीरा उदात्तः । पा० ३. ३.
 ८६. । इति क्तिन उदात्तत्वं । दस्यंति । दस उपक्षये ।
 दिवादिभ्य श्यन् । निघातः । ऊतयः । ऊतियूतीत्यादिना
 क्तिन्नुदात्तः । यदि । निपातत्वादाद्युदात्तः । संहितायां निपा-
 तस्य चेति दीर्घत्वं । स्तोत्रभ्यः । ण् स्तुतौ । धात्वादे षः सः ।
 त्वचश्चित्त्वादंतोदात्तत्वं । मंहते । शपः पित्त्वादनुदात्तत्वं ।
 तिङ्श्च लसार्वधातुकस्वरणे तिङ्ङितिङ् इति निघातो न
 भवति निपातैर्यद्यदिहंतेति निषेधात् ॥

अभिप्लवषडहस्योक्त्येषु तृतीयसवनेऽक्षावाकस्य पुरां
 भिंदुर्युवा कविरिति स्तोत्रियस्तृचः । तथा च सूत्रितं ।
 एह्युष्वित्युपक्रम्य पुरां भिंदुर्युवा कविर्बृषा ह्यसि राधसे । आ०
 ७. ८. । इति । तस्मिंस्तृचे प्रथमां सूक्ते चतुर्थीश्चमाह ॥

पुरां भिंदुर्युवा कविरमितौजा अजायत ।

इंद्रो विश्वस्य कर्मणो धर्ता वज्री पुरुष्टुतः ॥ ४ ॥

पुरां । भिंदुः । युवा । कविः । अमितऽओजाः । अजायत ।

इंद्रः । विश्वस्य । कर्मणः । धर्ता । वज्री । पुरुऽस्तुतः ॥४॥

अयमिन्द्र उच्यमानगुणयुक्तोऽजायत । संपन्नः । कौटुम्भक
इति तदुच्यते । पुरामसुरपुराणां भिन्दुर्भक्ता । युवा । कदाचिदपि
बलौपलितादिवार्धकरहितः । कविर्मधावी । अमितौजाः ।
प्रभूतबलः । विश्वस्य कर्मणः कृतस्त्रस्य ज्योतिष्टोमादेर्धर्ता
पोषकः । वज्रो । यजमानरक्षणार्थं सर्वदा वज्रयुक्तः । पुरुष्टुतः ।
बहुविधे तत्तत्कर्मणि स्तुतः ॥ भिन्दुः । भिदिर् विदारणे ।
कुरित्यनुवृत्तौ पृभिदिव्यधिगृधिष्टिष्टिशिष्यः । उ० १. २३. ।
इति कुप्रत्ययः । तस्य कृदस्युभययेति सार्वधातुकसंज्ञायां
रुधादिभ्यः श्रम् । सित्त्वादंत्यादचः परो भवति । असोरल्लोपः ।
अनुस्वारपरसवर्णौ । पा० ८. ४. ५८. । अचः परस्मिन्पूर्व-
विधाविति प्राप्तस्य स्थानिवद्भावस्य न पदांतेत्यादिना । पा०
१. १. ५८. । निषेधः । युवा । यु मिश्रणाभिमिश्रणयोः ।
कनिन्युवृषितक्षिराजिधन्विद्युप्रतिदिव इति कनिन् । नित्त्वा-
दाद्युदात्त । कविः । कु शब्दे । अच इरितौप्रत्ययस्वरः । अमि-
तौजाः । अमितशब्दस्याव्ययपूर्वपदप्रकृतिस्वरत्वं । बहुव्रीहौ
पूर्वपदप्रकृतिस्वरत्वेन तदेव शिष्यते । विश्वस्य । अशिप्रुषी-
त्यादिना । उ० १. १५०. । कन् । नित्त्वादाद्युदात्तः । कर्मणः ।
अन्येभ्योऽपि दृश्यंत इति मनिन् । नित्स्वरः । धर्ता । लच् ।
चित्त्वादंतोदात्तः । वज्रो । भत्वर्थीय इनिः । प्रत्ययस्वरः ।
पुरुष्टुतः । स्तुतस्तोमयोश्छंदसि । पा० ८. ३. १०५. । इति
षत्वं । बहुषु प्रदेशेषु स्तुतः । थाथघञ्क्ताजबित्रकाणां । पा०
६. २. १४४. । इत्यंतोदात्तत्वं । तृतीयासमासे हि यथादि-
स्वरापवादः । तृतीया कर्मणि । पा० ६. २. ४८. । इति
पूर्वपदप्रकृतिस्वरः स्यात् ॥

पञ्चमीष्टचमाह ॥

त्वं वलस्य गोमतीऽपावरद्रिवो विलं ।

त्वां देवा अबिभ्युषस्तुज्यमानास आविषुः ॥ ५ ॥

त्वं । वलस्य । गोऽमतः । अप । अवः । अद्रिऽवः । विलं ।

त्वां । देवाः । अबिभ्युषः । तुज्यमानासः । आविषुः ॥ ५ ॥

वलनामकः कश्चिदसुरो देवसंबन्धिनीर्गा अपहृत्य कस्मिं-
श्चिद्विले गोपितवान् । तदानौमिन्द्रस्तद्विलं स्वसैन्येन समावृत्य
तस्माद्विलाद्वा निःसारयामास । तदिदमुपस्थानमिन्द्रो वलस्य
विज्रमपौर्णोदित्यादिब्राह्मणेषु मंत्रान्तरेषु च प्रसिद्धं । तदुतवृद्धि-
निधायायं मंत्रः प्रवर्तते ॥ हे अद्रिवः । वज्रयुक्तोऽत्र त्वं गोमती
वलस्य गोभिर्युक्तस्य वलनामकस्यासुरस्य संबन्धि विलमपावः ।
स्वसैन्यमुखेनापावृतवानसि । तदानीं तुज्यमानासो वलेन
हिंस्यमाना देवा अबिभ्युषस्त्वदीयरक्षया वलादभीताः संतस्त्वा-
माविषुः । प्राप्तवन्तः ॥ अप । निपातत्वादाद्युदात्तः । अवः ।
वृज् वरणे । लङ् । सिप् । इतश्च लोपः । स्वादिभ्यः श्रुः ।
तस्य बहुलं कंदसीति लुक् । गुणो रपरत्वं हल्ङ्यादिलोपः ।
विसर्जनोयः । अडागमः । अद्रिवः । अद्रिरस्यास्तोति मतुप् ।
कंदसीर इति वत्त्वं । संबोधन उगिदचामिति लुम् । हल्ङ्यादि-
संयोगान्तलोपौ । मतुवसो रु संबुद्धौ कंदसि । पा० ८. ३.
१. इति कृत्वं । विलं । नन्विषयस्यानिसंतस्येत्याद्यु-
दात्तत्वं । अबिभ्युषः । जिभो भये । लिट् । द्विर्भावः । अ भ्रा-
सस्य ऋस्वजश्वे । कसुश्चेति लिटः कसुरादेशः । क्रादिनिय-
मात्प्राप्त इट् वस्वेकाजादुघसामिति नियमान्निवर्तते । जसि
सर्वनामस्थानेऽपि व्यत्ययेन भत्वाहसोः संप्रसारणं । पर-

पूर्वत्वं । शसिर्वसिघ्नसोनां चेति षत्वं । अचि शुधात्वित्या-
दिना प्राप्तमिडादेशं बाधित्वा एरनेकाच इति यणादेशः ।
नञ्समासः । अव्ययपूर्वपदप्रकृतिस्वरत्वं । तुज्यमानासः ।
तुजेहिंसार्थात्परस्य कर्मणि लटः स्थाने शानच् । सार्वधातुके
यक् । पा० ३. १. ६७. । इति यक् । तस्माददुपदेशादुत्तरस्य
लसार्वधातुकस्यानुदात्तत्वं । यकार एव प्रत्ययस्वरः शिष्यते ।
आविषुः । अव रक्षणादिषु । अस्मान्नत्यर्थाल्लुङी च्छिः । तस्य
सिजभ्यस्तविदिभ्यश्च । पा० ३. ४. १०८. । इति जुम् । सिच
इडागमः । आडजादीनां । पा० ६. ४. ७२. । इत्याडागमः ।
आदेशप्रत्यययोरिति षत्वं ॥

षष्ठौऽष्टकमाह ॥

तवाहं शूर रातिभिः प्रत्यायं सिंधुमावदन् ।

उपातिष्ठंत गिर्वणो विदुष्टे तस्य कारवः ॥ ६ ॥

तव । अहं । शूर । रातिभिः । प्रति । आयं । सिंधुं ।

आवदन् ।

उप । अतिष्ठंत । गिर्वणः । विदुः । ते । तस्य । कारवः ॥ ६ ॥

हे शूर संग्रामे शौर्ययुक्तेन्द्र तव रातिभिस्त्वदौघैर्धनदानैर्नि-
मित्तभूतैरहं होता प्रत्यायं । त्वां पुनरागतोऽस्मि । पुरा बहुषु
कर्मसु त्वत्तो धनस्य लब्धत्वादस्मिन्कर्मणि प्रत्यागमनमित्य-
च्यते । किं कुर्वन् । सिंधुं खंदमानं सोममावदन् । सर्वतः
कथयन् । अस्मिन्सोमयागे त्वदीयां धनदानकौर्त्तिं प्रकटयान्न-
त्यर्थः । हे गिर्वणः । गौर्भिर्वननीरेन्द्र । कारवः कर्त्तार ऋत्वि-
ग्यजमाना उपातिष्ठंत । पुरा धनलाभार्थं त्वामुपस्थितवन्तः ।

उपस्थाय च तस्य तादृशस्यौदार्योपेतस्य ते तव धनदानं विदुः ।
 जानन्ति ॥ गिर्वणस्शब्दं यास्क इत्यं निर्ब्रूते । गिर्वणा देवी
 भवति गीर्भिरेनं वनयन्ति । नि० ६. १४. । इति । रेभो
 जरितेत्यादिषु त्रयोदशसु स्तोत्रनामसु कारुशब्दः पठितः ।
 तव । युष्मदस्मदोर्दसौत्याद्युदात्तत्वं । रातिभिः । मंत्रे वृषे-
 त्यादिनां क्तिन्नुदात्तः । आयं । इणो लङ् । तस्थस्थमिपां
 तमृतमृतामः । पा० ३. ४. १०१. । इत्यमादेशः । अदिप्रभृ-
 तिभ्यः शप इति शपो लुक् । आडागमः । वृद्धायादेशौ ।
 तिङ्ङतिङ् इति निघातः । सिंधुं । स्यंदू प्रस्रवणे । निदित्य-
 नुवृत्तौ स्यंदेः संप्रसारणं धश्च । उ० १. ११. । इत्युप्रत्ययो
 धकारश्चांतादेशः । निच्चादनुदात्तत्वं । आवदन् । वद व्यक्ता-
 यां वाचि । लटः शट् । शपः पित्त्वादनुदात्तत्वं । शतुश्च
 लसार्वधातुकस्वरिण धातुस्वर एव शिष्यते । आडा सह कुगति-
 प्रादयः । पा० २. २. १८. । इति समासः । कृदुत्तरपद-
 प्रकृतिस्वरत्वं । अतिष्ठंत । उपान्मंत्रकरणे । पा० १. ३.
 १५. । इत्यात्मनेपदं । गिर्वणः । वन षण् संभक्तौ । असुन् ।
 आमंचितस्य चेति निघातः । विदुः । विद ज्ञाने । लट् ।
 अदिप्रभृतिभ्यः शप इति शपो लुक् । वदो लटो वा । पा० ३.
 ४. ८३. । इति च्छेरुस् । पादादित्वान्न निघातः । संहितायां
 युष्मत्तत्तत्तुःश्वंतःपादं । पा० ८. ३. १०३. । इति षत्वं ।
 ष्टुना ष्टुरित्युत्तरस्य तकारस्य ष्टुत्वं । तस्य । सावेकाच
 इति विभक्तेरुदात्तत्वं प्राप्तं न गोश्वन्साववर्णेति निषिध्यते ।
 कारवः । कृवापाजौत्यादिना । उ० १. १. । उण् । प्रत्यय-
 स्वरः ॥

सप्तमोऽष्टकमाह ॥

मायाभिरिन्द्र मायिनं त्वं शुष्णमवातिरः ।

विदुष्टे तस्य मेधिरास्तेषां अवांस्युत्तिर ॥ ७ ॥

मायाभिः । इन्द्र । मायिनं । त्वं । शुष्णं । अव । अतिरः ।

विदुः । ते । तस्य । मेधिराः । तेषां । अवांसि । उत् ।

तिर ॥ ७ ॥

हे इन्द्र त्वं मायिनं नानाविधकपटोपेतं शुष्णं भूतानां
शोषणहेतुमेतन्नामकमसुरं मायाभिस्तत्प्रतिकूलैः कपटविशेषैः ।
यद्वा तद्वधोपायगोचरप्रज्ञाभिः । हिंसितवानसि । एतच्च
यास्केनोक्तं । इन्द्रः शुष्णं जघान । नि० ३. ११. । इति । शुष्णं
पिप्पुमित्यादिमन्त्रे चायमर्थो विस्पष्टः । मेधिरा मेधावंतोऽनु-
ष्ठातारस्तस्य तादृशस्य ते तव महिमानं विदुः । जानन्ति ।
तेषां जानतामनुष्ठातॄणां अवांस्यन्नान्युत्तिर । वक्ष्य ॥ केतः
केतुरित्यादिष्वेकादशसु प्रज्ञानांमसु माया वयुनमिति पठितं ।
अवःशब्दं यास्को निर्वक्ति । अव इत्यन्ननाम अयत इति
सतः । नि० १०. ३. । इति । मायाभिः । साधु माने ।
साच्छातसिस्त्रभगो यः । उ० ४. १११. । इति यप्रत्ययः ।
प्रत्ययस्वरः । मायिनं । मायास्यास्तीति मायी । ब्रीह्यादित्वा-
दिनिप्रत्ययः । प्रत्ययस्वरः । शुष्णं । शुष्णं शोषणे । अस्मादंत-
र्भावितस्यर्थादिदित्यनुवृत्तौ ढ्विगुपिरसिभ्रः क्तिञ्च । उ० ३.
१२. । इति नप्रत्ययः । निच्चादाद्युदात्तः । अतिरः । तरते-
र्लङि व्यत्ययेन शः । तस्य ङित्वेन गुणाभावादृत इच्चातो-
रितौत्वं । विदुष्टे तस्य । गतमन्त्रे गतं । मेधिराः । मिष्ट मेष्ट

मेधाहिंसनयोः । औणादिक इरन् । निच्वादाद्युदात्तः ।
अवांसि । नव्विषयत्वादाद्युदात्तः ॥

अष्टमोऽष्टममाह ॥

इंद्रमीशानमोजसाभि स्तोमा अनूषत ।

सहस्रं यस्य रातय उत वा संति भूयसीः ॥ ८ ॥

इंद्रं । ईशानं । ओजसा । अभि । स्तोमाः । अनूषत ।

सहस्रं । यस्य । रातयः । उत । वा । संति । भूयसीः ॥ ८ ॥

स्तोमाः स्तोतार ऋत्विज ओजसा बलेनेशानं जगतो
नियामकमिंद्रमभ्यनूषत । सर्वत्र स्तुतवन्तः । यस्येन्द्रस्य रातयो
धनदानानि सहस्रं सहस्रसंख्योपेतानि संति । उत वा ।
अथवा भूयसीः सहस्रसंख्याया अप्यधिकाः संति । तमिंद्रमिति
पूर्वचान्वयः ॥ इंद्रं । ऋज्वेदेत्यादिना रन् । निच्वादाद्युदात्तः ।
ईशानं । लटः शानच् । अदिप्रसृतिभ्यः शपो इति शपो लुक् ।
धातोरनुदात्तेत्वात्तास्यनुदात्तेत्यादिना शानचोऽनुदात्तत्वं ।
ओजसा । नव्विषयत्वादाद्युदात्तः । स्तोमाः । अर्तिस्तुस्वित्या-
दिना मन्प्रत्ययः । निच्वादाद्युदात्तः । अनूषत । एणु स्तुतौ ।
णो नः । लुङ् । व्यत्ययेन च्छस्यादादेशः । पा० ७. १. ५. ।
क्षोः सिच् । अस्य धातोः कुटादित्वेन सिचो ङित्त्वाद्गुणाभावः ।
इडभावश्छांदसः । दौर्घत्वं च । अडागमः । सहस्रं । कर्दमा-
दीनां च । फि० ३. १०. । इति द्वितीयाक्षरमुदात्तं । रातयः ।
मंत्रे वृषेत्यादिना क्तिन्नुदात्तः । उत । प्रातिपदिकस्वरः । वा ।
चादिरनुदात्तः । संति । प्रत्ययादाद्युदात्तत्वं । तिङ्ङितिङ्
इति निघातो न भवति यद्गुत्तान्नित्यमिति प्रतिषेधात् । स हि
व्यवहितोऽपि भवतीत्युक्तं । भूयसीः । सहस्रादतिशयेन बह्व्यो

भूयस्यः । अत्र विभक्त्यस्य सहस्रस्य संनिधिवलादुपपदत्वप्रती-
तेर्द्विवचनविभक्त्योपपदे तरवीयसुनौ । पा० ५. ३. ५७. । इति
बहुशब्दादीयसुन् । बहोर्लोपो भू च बहोः । पा० ६. ४.
१५८. । इतीकारलोपः प्रकृतेर्भुरादेशश्च । ईयसुनो निष्वा-
दाद्युदात्तत्वं । उगितश्चेति डौत् ॥

॥ इति प्रथमस्य प्रथम एकविंशो वर्गः ॥

॥ इति प्रथमे मंडले तृतीयोऽनुवाकः ॥

चतुर्थातुवाके षट् सूक्तानि । तत्राग्निं दूतमित्यादिकस्य
द्वादशर्चस्य प्रथमस्य सूक्तस्य काण्वपुत्रो मेधातिथिर्ऋषिः ।
अपवादाभावादनुवर्तमानं प्राग्घरखस्तूपादित्युक्तं गायत्रमेव
छंदः । अग्निदेवताकत्वं विस्पष्टं । अत एवानुक्रस्यते । अग्निं
द्वादश मेधातिथिः काण्व आग्नेयमग्निनेति पादो ह्यग्निदेवतो
निर्मथ्य आहवनीयश्चेति । विनियोगस्तु प्रातरनुवाक आग्नेये
ऋतौ गायत्रे छंदस्यग्निं दूतमिति सूक्तं । अथैतस्या रात्रेर्वि-
वासकाल इति खंडेऽग्निमीलेऽग्निं दूतं । आ० ४. १३. ।
इति सूत्रितं । तथा पृष्ठपञ्चदशस्य द्वितीयेऽहनीदमेव सूक्त-
मान्यशस्त्रं । पृष्ठस्याभिप्लवेनोक्ते अहनी इति खंडे सूत्रितं ।
अग्निं दूतमिति द्वितीये । आ० ७. १०. । इति । दर्शपूर्ण-
मासयोः सामिधेनीष्वग्निं दूतमित्येका नमः प्रवक्तु इति खंडे
सूत्रितं । ईलेन्यो नमस्यस्त्रिरोऽग्निं दूतं वृणीमहे । आ० १.
२. । इति । अस्मिन्सूक्ते प्रथमाष्टचमाह ॥

अग्निं दूतं वृणीमहे होतारं विश्ववेदसं ।

अस्य यज्ञस्य सुकृतं ॥ १ ॥

अग्निं । दूतं । वृणीमहे । होतारं । विश्ववेदसं ।

अस्य । यज्ञस्य । सुऽक्रतुं ॥ १ ॥

अग्नेर्देवतत्वमेतत्तन्त्रव्याख्यानं तैत्तिरीयब्राह्मणे समान्नायते । अग्निर्देवानां दूत आसीदुशनाः काव्यऽसुराणामिति । तादृशं देवदूतमग्निमस्मिन्कर्मणि वृणीमहे । संभजामः । कीदृशं । होतारं । देवानामाह्वतारं । विश्ववेदसं । सर्वधनोपेतं । अस्य प्रवर्तमानस्य यज्ञस्य निष्पादकत्वेन सुक्रतुं । शोभनकर्माणं शोभनप्रज्ञं वा ॥ मर्चाभित्यादिष्वष्टाविंशतिसंख्याकेषु धननामसु वेदस्यशब्दः पठितः । होतारं । द्वेज् स्रद्धायां शब्दे च । ताच्छील्यादिषु ढन् । बहुलं छंदसीति संप्रसारणे परपूर्वत्वे गुणः । निष्वादाद्युदात्तः । विश्ववेदसं । बहुव्रीहौ विश्वं संज्ञायां । पा० ६. २. १०३ । इति पूर्वपदांतोदात्तत्वं । अस्य । ऊडिदमित्यादिना विभक्तेरुदात्तत्वं । सुक्रतुं । क्रत्वादयश्च । पा० ६. २. ११८ । इत्याद्युदात्तत्वं ॥

द्वितीयाष्टचमाह ॥

अग्निमग्निं हवौमभिः सदा हवंत विश्वपतिं ।

हव्यवाहं पुरुप्रियं ॥ २ ॥

अग्निंऽअग्निं । हवौमऽभिः । सदा । हवंत । विश्वपतिं ।

हव्यऽवाहं । पुरुऽप्रियं ॥ २ ॥

यद्यप्यग्निः स्वरूपेणैक एव तथापि प्रयोगभेदादाहवनीयादिस्थानभेदात्पावकादिविशेषणभेदाद्वा बहुविधत्वमभिप्रेत्याग्निमग्निमिति वीप्सा । तं हवौमभिराह्वानकरणैर्मतैः सदा हवंत । निरंतरमनुष्ठातार आह्वयन्ति । कीदृशं । विश्वपतिं । विश्वां प्रजानां होवादीनां प्राज्ञकं । हव्यवाहं । यजमान-

समर्पितस्य हविषो देवान्प्रति वोढारं । अत एव पुरुप्रियं ।
 बहूनां प्रीत्यास्पदं ॥ अग्निमग्निं । नित्यविष्णयोरिति
 वोष्मायां द्विर्भावः । तस्य परमाग्नेडितमित्युत्तरस्याग्नेडित
 संज्ञायामनुदात्तं चेत्यनुदात्तत्वं । हवीमभिः । ह्वेज् स्रद्धायां
 शब्दे च । आह्वानकरणभूतेषु मंत्रेषु स्वव्यापारस्वातंत्र्यात्कर्तृत्व-
 विवक्षयान्येभ्योऽपि दृश्यत इति कर्तरि मनिन् । तस्य क्वांस
 ईडागमः । बहुलं क्वांसोति धातोः संप्रसारणं परपूर्वत्वं
 गुणावादेशौ । निच्वादाद्युदात्तत्वं । सदा । सर्वैकान्येत्यादिना ।
 पा० ५. ३. १५. । सर्वशब्दाद्वाप्रत्ययः । सर्वस्य सोऽन्यतरस्यां
 दि । पा० ५. ३. ६. । इति सभावः । व्यत्ययेनाद्युदात्तत्वं ।
 हवंत । ह्वेजो लट् । च्छस्यांतादेशः । टेरेत्वाभावश्छांसः ।
 शपि बहुलं क्वांसोति संप्रसारणं । तिङ्ङितिङ् इति निधातः ।
 विश्पतिं । पत्यावैश्वर्यं इति पूर्वपदप्रकृतिस्वरं प्राप्ते परा-
 दिश्छांसि बहुलमित्युत्तरपदाद्युदात्तत्वं । हव्यवाहं । वह
 प्रापणे । वहश्च । पा० ३. २. ६४. । इति णिवप्रत्ययः ।
 क्वादुत्तरपदप्रकृतिस्वरत्वं । पुरुप्रियं । पुरुषां प्रियं । समासां-
 तोदात्तत्वं ॥

तृतीयाष्टकमाह ॥

अग्ने देवां इहा वह जज्ञानो वृक्तवर्हिषे । असि होता
 न ईड्यः ॥ ३ ॥

अग्ने । देवान् । इह । आ । वह । जज्ञानः । वृक्तवर्हिषे ।
 असि । होता । नः । ईड्यः ॥ ३ ॥

हे अग्ने जज्ञानोऽरण्योत्पन्नस्त्वं वृक्तवर्हिष आस्तरणार्थं
 छिन्नेन वर्हिषा युक्ताय । तं यजमानमनुग्रहीतुमिह कर्मणि

हविर्भुजो देवानावह । नोऽस्मदर्थं होता देवानामाह्वाता
 त्वमौघः स्तुत्योऽसि ॥ देवानित्यत्र संहितायां दीर्घादटि
 समानपाद इति कृत्वं । आतोऽटि नित्यमित्यनुनासिकभावः ।
 जज्ञानः । जनी प्रादुर्भावे । लिटः कानच् । गमहनेत्युपधा-
 लोपः । द्विवचनेऽचि । पा० १. १. ५६. । इति तस्य स्थानि-
 वद्भावाद्धिवचनं । चित्त्वादंतोदात्तः । वृक्तवर्हिषे । ओत्रश्च
 छेदने । निष्ठेति क्तप्रत्ययः । यस्य विभाषेतीट्प्रतिषेधः । वृक्तं
 बर्हिर्यजमानाय येन वा ऋत्विजा । बहुव्रीहौ पूर्वपदप्रकृति-
 स्वरः । असि । अस्तेः सिप् । अदिप्रभृतिभ्यः शप् इति शपो
 लुक् । तासस्त्योर्लोपः । पा० ७. ४. ५०. । इति सकारस्य
 लोपः । पादादित्वान्न निघातः । होता । ह्यतेस्ताच्छीत्या-
 दिषु ढन् । बहुलं छंदसौति संप्रसारणं । नित्त्वादाद्युदात्तः ।
 ईड्यः । ईड स्तुतौ । ऋहलोर्णत् । पा० ३. १. १२४. ।
 तिस्वरिते प्राप्त ईडवंदवृशंसदुहां ण्यतः । पा० ६. १. २१४. ।
 इत्याद्युदात्तत्वं ॥

चतुर्थीमृचमाह ॥

तां उशतो वि बोधय यदग्ने यासि दूत्यं ।

देवैरा सस्मि बर्हिषि ॥ ४ ॥

तान् । उशतः । वि । बोधय । यत् । अग्ने । यासि । दूत्यं ।

देवैः । आ । सस्मि । बर्हिषि ॥ ४ ॥

हे अग्ने यद्यस्मात्कारणादूत्यं यासि । देवानां दूतकर्म
 प्राप्नोषि तस्मात्कारणादुशतो हविः कामयमानान्ताग्देवान्
 हविःस्वीकारार्थं विबोधय । विबोध्य च बर्हिष्यस्मिन्नकर्मणि
 तैर्देवैः सह आसस्मि । आसीद । आगत्योपविश ॥ तान् ।

दौर्धादटि समानपाद इति संहितायां कृत्वं । आतोऽटि
नित्यमित्यनुनासिकभावः । उग्रतः । वश कांतौ । लठः श्रुत् ।
अदिप्रभृतिभ्यः शप इति शपो लुक् । ग्रहिज्येत्यादिना संप्र-
सारणं । शतुरनुमो नव्यजादौ इति विभक्तेरुदात्तत्वं । यासि ।
यद्दृत्तान्नित्यमिति निघातप्रतिषेधः । दूतस्य भागः कर्म वा
दूत्यं । दूतस्य भागकर्मणौ । पा० ४, ४, १२०. । इति यत् ।
तस्य तिस्वरितापवादत्वेन यतोऽनाव इति प्राप्तमाद्युदात्तत्वं
सर्वं विधयश्छंदसि विकल्प्यन्त इति निवर्तते । अतस्तिस्वरित-
मित्येव भवति । शेषनिघातः । सत्सि । सौदसि । षड् विश-
रणगत्यवसादनेषु । लठः सिपि शपो बहुलं छंदसीति लुक् ।
न लुमतांगस्येति प्रत्ययलक्षणप्रतिषेधात् पात्रेत्यादिना सौदा-
देशो न भवति । बर्हिषि । बृह बृहि बृहौ । बृंहिर्नलोपश्च ।
उ० २, १०५. । इतौसिप्रत्ययः । प्रत्ययस्वरणेकार उदात्तः ॥

पंचमीमृचमाह ॥

घृताहवन दौदिवः प्रति ऋ रिषतो दह ।

अग्ने त्वं रक्षस्विनः ॥ ५ ॥

घृतऽआहवन । दौदिऽवः । प्रति । ऋ । रिषतः । दह ।

अग्ने । त्वं । रक्षस्विनः ॥ ५ ॥

हे घृताहवन घृतेनाह्वयमान दौदिवोऽदौप्यमानाग्ने त्वं
रक्षस्विनो रक्षोयुक्तान् रिषतो हिंसकान् शत्रून्प्रत्ययस्माकं
प्रतिकूलान्दह ऋ । सर्वथा भस्मीकुरु ॥ घृतेनाह्वयतेऽस्मि-
न्निति करणाधिकरणयोश्चेत्यधिकरणे ल्युट् । अत्र जुहोतेरवि-
वक्षितकर्मत्वेनाकर्मकत्वाद्घृतस्य करणत्वमेव न तु कर्मत्वं ।
अतो नैषा तृतीया च होश्छंदसि । पा० २, ३, ३. । इति

कर्मणि तृतीया । किंतु कर्तृकरणयोस्तृतीया । पा० २. ३. १८. । इति करणवाचिन्येव । अतः कर्तृकरणे कृता बहुलं । पा० २. १. ३२. । इति समासः । तत्र पूर्वपदप्रकृतिस्वरपवादे कृदुत्तरपदप्रकृतिस्वरप्रातिपदिकावस्थायामेव कृते सति पश्चाद्विभक्त्यावुत्पन्नयामामंजितस्य चेत्याद्युदात्तत्वं । दौदिवः । दौश्यतेलिङ्गः कसुः । तस्य वस्त्रेकाजादुघसामिति नियमादि-
 ङभावः । द्विवचनं । हलादिशेषः । उत्तरवकारस्य लोपो व्योर्वलोति लोपः । कसुः । कित्वाङ्गुणाभावः । तुजादीनां दीर्घोऽभ्यासस्य । पा० ६. १. ७. । इति दीर्घत्वमभ्यासस्य । संवुद्धावुगिदचामिति गुम् । संयोगांतस्य लोप इति सकारलोपे नकारस्य मतुवसो रु संवुद्धौ छंदसीति रुत्वं । विसर्गः । पदात्परत्वादामंजितनिघातः । ननु पूर्वामंजितस्याविद्यमानत्वात्पादादित्वेन न निघातोपपत्तिः । न च नामंजिते समानाधिकरणे सामान्यवचनमित्यविद्यमानवत्त्वप्रतिषेधः । उभयोरग्निपदविशेषणत्वेन विशेषवचनत्वात् । अत एव परस्परमनन्वयेनासामर्थ्यात्समर्थः पदविधिरिति नियमात्पूर्वस्य न परांगवद्भावो येनैकपद्येन निघातः स्यात् । अत एव हीडे रतेऽदिते सरस्वतीत्यादौ पृथक् प्रथगाद्युदात्तत्वमिति । उच्यते । अत्र दौदिव इति नाग्निपदविशेषणं किंतु घृताहवनपदस्यैव द्योतनार्थं । घृताहवन इति विशेष्यत्वेन विवक्षितत्वात् । विशिष्टस्य तु पश्चादाग्निविशेषणता । तत्र दौदिवःपदं प्रति घृताहवनपदस्य विशेष्यत्वान्नामंजिते समानाधिकरण इत्यविद्यमानवत्त्वप्रतिषेधान्निघातोपपत्तिः । अत एव परस्परविशेषणविशेष्यभावेन सामर्थ्यात्सुबामंजित इति परांगवद्भावे शेषनिघातनापि

स्वरोपपत्तिरिति । इडे रंत इत्यादौ तु नैवं परस्परान्वय इति
वैषम्यं । रिषतः । रुष रिष हिंसार्था इति । भौवादिकस्य
लटः शत्राटेशि अपि क्हांटसो गुणाभावः । तौदादिकस्य वा
कृग रिष हिंसायामित्यस्य क्हांटसं पत्वं । किकरणस्य ग्रस्य
ङित्वाङ्गुणाभावः । रक्षस्यशब्दादस्त्रायामिधासजो विनिः । पा०
५. २. १२१. । इति मत्वर्थोयो विनिः । तस्य प्रत्ययाद्यु-
दात्तत्वं ॥

अग्निमंथनेऽग्निनाग्निः समिध्यत इत्येषानुवचनीया ।
प्रातर्वंशदेव्यां प्रेषित इति खंडे सूत्रितं । अग्निनाग्निः समि-
ध्यते त्वं ह्यग्ने अग्निना । आ० २. १६. । इति । एषैवाग्नि-
मत इत्यस्यानुवाक्या । अयाग्नेष्य इति खंडेऽग्नावग्निप्रणयन
इत्युपक्रम्य सूत्रितं । यद्वा वयं प्रसिनाम व्रतान्याग्निनाग्निः
समिध्यते । आ० ३. १३. । इति । तामितां पठौष्टुचमाह ॥

अग्निनाग्निः समिध्यते कविर्गृहपतिर्युवा ।

हव्यवाड् जुह्वास्यः ॥ ६ ॥

अग्निना । अग्निः । सं । इध्यते । कविः । गृहपतिः । युवा ।

हव्यवाड् । जुहुऽआस्यः ॥ ६ ॥

अग्निराहवनीयास्यस्तस्मिन्प्रक्षिप्यमाणेनाग्निना निर्भस्येन
प्रणीतेन वा सह समिध्यते । अस्यक् दीप्यते । कौटुशोऽग्निः ।
कविः । मेधावी । गृहपतिः । यजमानगृहस्य पालकः ।
युवा । नित्यतरुणः । हव्यवाड् । हविषो वोढा । जुह्वास्यः ।
जुह्वरूपेण मुखेन युक्तः ॥ गृहपतिः । पत्यावेश्वर्य इति पूर्व-
पदप्रकृतिस्वरत्वं । युवा । यु मिश्रणे । कनिन्युवाषताक्षराज-
धान्वद्युप्रतिदिव इति कनिन् । निच्वादाद्युदात्तः । हव्यं

वहतीति हव्यवाट् । वह्येति शिवप्रत्ययः । गित्त्वादुपधाद्वि ।
 गतिकारकोपपदात्कृदुत्तरपदप्रकृतिस्वरत्वं । जुह्वास्यः । ह्यते
 ऽनयेति जुहः । हुवः श्लुवच्च । उ० २. ६१. । इति क्तिप् ।
 तत्संनियोगाद्दीर्घः । श्लुवद्भावाद्विर्भावः । छुत्वजश्ल्ये । प्रादि-
 पदिकस्वरैणांतोदात्तः । जुह्वरास्यं यस्येति बहुव्रीहौ पूर्वपद-
 प्रकृतिस्वरत्वेन स एव शिष्यते । शेषनिघातः । यणादेश
 उदात्तस्वरितयोर्यणः स्वरितोऽनुदात्तस्य । पा० ८. २. ४. ।
 इत्याकारः स्वरितः ॥

॥ इति प्रथमस्य प्रथमे द्वाविंशो वर्गः ॥

सूक्ते समीवचमाह ॥

कविमग्निमुप स्तुहि सत्यधर्माणमध्वरे ।

देवममौवचातनं ॥ ७ ॥

कविं । अग्निं । उप । स्तुहि । सत्यधर्माणं । अध्वरे ।

देवं । अमौवचातनं ॥ ७ ॥

हे स्तोत्रसंघ । अध्वरे क्रतावाग्निमुपस्तुहि । उपेत्य स्तुतिं
 कुरु । कौटुशं । कविं । मेधाविनं । सत्यधर्माणं । सत्यवदन-
 रूपेण यर्मणोपेतं । देवं । द्योतमानं । अमौवचातनं ।
 अमौवानां हिंसकानां शत्रूणां रोगाणां वा घातकं ॥ सत्यं
 धर्मो यस्येति सत्यधर्मा । धर्मादनिच् केवलात् । पा० ५. ४.
 १२४. । इत्यनिच् समासांतः । अंतःपदेन तस्य समासत्वाभि-
 धानाद्बहुव्रीहौ पूर्वपदप्रकृतिस्वरत्वे शेषनिघातेनानुदात्तत्वं ।
 अमौवशब्दोऽम रोग इत्यस्मात् शेषयज्ञजिह्वाग्रौवाप्वामीवाः ।
 उ० १. १५३. । इति वन्प्रत्यय ईडागमे च निपातः । नित्त्वा-
 दाद्युदात्तः । चते चदे याचने चेत्यस्माद्विसार्थात् गिज्जंतान्-

द्यादित्वात् ल्युः । पा० ३. १. १३४. । योरनादेशः । णेरनि-
टोति णेलोपः । लितोति धातोरकारस्योदात्तत्वं । न च स्वर-
कर्तव्ये णिलोपस्य स्थानिवद्भावः । न पदांतद्विर्वचनेत्यादिना
प्रतिषेधात् । अमीवानां चातन इति समासे क्कदुत्तरपदप्रकृति-
स्वरेण स एव शिष्यते ॥

अष्टमौऽष्टमाह ॥

यस्त्वामग्ने हविष्यति दूतं देव सपर्यति ।

तस्य स्म प्राविता भव ॥ ८ ॥

यः । त्वां । अग्ने । हविःऽपतिः । दूतं । देव । सपर्यति ।

तस्य । स्म । प्रऽअविता । भव ॥ ८ ॥

हे अग्ने देव यो हविष्यति र्यजमानो देवदूतं त्वां सपर्यति ।
परिचरति । तस्य यजमानस्य प्राविता भव स्म । अवश्यं रत्नको
भव ॥ ह्ययत इति हविः । अर्चिशुचीत्यादिना । उ० २.
१०४. । इसिः । प्रत्ययस्वरेणकार उदात्तः । हविषः पतिर्ह-
विष्यतिः । नित्यं समामेऽनुत्तरपदस्थस्य । पा० ८. ३. ४५. ।
इति षत्वं । पत्यावैश्वर्यं इति पूर्वपदप्रकृतिस्वरत्वं । सपर-
शब्दात्कुंडादिभ्यो यगिति यक् । धातुप्रकरणानुणप्रतिषे-
धाद्यर्थाद्यकः कित्वाच्च सपरशब्दस्य धातुत्वात्ततो विहितस्य
यक आर्द्धधातुकत्वे सत्यतो लोप इति लोपः । सनाद्यन्ता धातव
इति धातुसंज्ञायां तिप् । कर्तरि शप् । तस्मिन्पूर्वस्यातो गुण
इति परपूर्वत्वं । यकः प्रत्ययस्वरेणोदात्तत्वं । शपा सहेका-
देशस्यैकादेश उदात्तेनोदात्त इत्युदात्तत्वं । तिङ्ङितिङ् इति
निष्ठातो न भवति यङ्ङत्तान्नित्यमिति प्रतिषेधात् ॥

गार्हपत्याहवनौययोः परस्परसंसर्गे विहितस्य हविषो

याज्या यो अग्निं देवव्रीतये इत्येषा । अथाग्नेय्य इष्टय इति
खड सूत्रितं । यो अग्निं देवव्रीतये कुर्वितु ना गविष्टये ।
आ० ३. १३. । इति । तामेतां याज्यां सूक्तगतां नवमो-
मृचमाह ॥

यो अग्निं देवव्रीतये हविषां आविवासति ।

तस्मै पावक मृलय ॥ ८ ॥

यः । अग्निं । देवव्रीतये । हविषान् । आविवासाति ॥

तस्मै । पावक । मृलय ॥ ८ ॥

हविषान् हविर्युक्तो यो यजमानो देवव्रीतये देवानां
हविर्भक्षणहेतुयागार्थमग्निमाविवासाति । अग्नेः समीपे विशे-
षेणागत्य परिचर्यां कराति । हे पावकाग्ने तस्मै मृलय ।
तं यजमानं सुखय ॥ देवव्रीतये । वो गतिप्रजननकांल्यशन-
खादनीष्वल्पादशनादार्थात् क्तिन् । देवानां वीतिर्यान्मन्यार्गे
स देवव्रीतिः । बहुब्रूही पूर्वपदप्रज्ञातिस्वरत्वं । नाव्यय-
स्यानिसंतस्येति पर्युदासाद्दविःशब्दोऽतोदात्तः । मतुपः सर्वा-
नुदात्तत्वात् एव शिष्यते । आविवासाति । वा गतिगंधनयोः ।
अस्मादंतर्भाविताख्यार्थादागमयितुमिच्छतौत्यर्थे सन् । आह्वा-
नेच्छा परिचर्यायां पर्यवस्यतीति विवासातिशब्दः परिचर्यार्थं
निघटौ पाठतः । हिर्भावः । अभ्यासस्य क्लृप्त्वात् । सन्धतः ।
पा० ७. ४. ७८. । इतीत्वं । त्रित्वादिर्नित्वात्तदुदात्तत्वं ।
तिङ्ङितिङ् इति निघातो न भवति यदृत्तान्नास्तीति प्रति-
षेधात् । तिङि चोदात्तवति । पा० ८. १. ७१. । इत्याङो
निघातः । सह सुपा । पा० २. १. ४. । इत्यत्र सहेति योगाव-
भागादाङास्तडा सह समासे समासांतोदात्तत्वं प्राप्ते परादि-

श्रुदंसि बहुलमित्युत्तरपदाद्युदात्तत्वं । तस्मै । क्रियाग्रहणं
कर्तव्यमिति संप्रदाने चतुर्थी ॥

पवमानेष्टावग्नः पावकस्यानुवाक्या स नः पावक दौदिव
इति पौर्णमासेर्नाष्टपशुसोमा उपादिष्टा इति खडि सूचितं । स
नः पावक दौदिवोऽग्ने पावक रोचिषा । आ० २. १. । इति ।
तामेतामनुवाक्यां सूक्तगतां दशमोमृचमाह ॥

स नः पावक दौदिवोऽग्ने देवा इहा वह ।

उप यज्ञं हविश्च नः ॥ १० ॥

सः । नः । पावक । दौदिवः । अग्ने । देवान् । इहा । अह । वह ।

उप । यज्ञं । हविः । च । नः ॥ १० ॥

हे दौदिवो दीप्यमान पावक शाधकाग्ने स त्वं नोऽस्म-
दर्थमिह देवयजनदेशे देवानावह । ततो नोऽस्मदौयं यज्ञं
तत्तत्त्वं हविश्चाप देवसमौपे प्रापयेति शेषः ॥ दौदिवः । दिवु
क्राडादौ । श्रुदंसि लुङ्लङ्लिठ इति वर्तमाने लिट् । कसुः ।
दिर्भावा हलादिशेषः । तुजादौनां दीर्घोऽभ्यासस्येत्यभ्यासस्य
दार्घ्यत्वं । कस्वेकाजादृघसामिति नियमादसोरिट्प्रतिषेधः ।
उत्तरवकारस्य लोपो व्योर्वलौति लोपः । कसुः । किच्चाङ्गुणा-
भावः । संवुद्धागिदचारमित्यादिना तुम् । हल्ङादिलोपः
संयागांतलोपः । नकारस्य तु मतुवसोरिति रुत्वं । विसर्गः ।
अग्ने । पादादित्वान्न निघातः । देवा इहेत्यत्र दीर्घादाट्
समानपाद इति रुत्वं । आतोऽटि नित्यामित्याकारस्यानु-
नासिकः । भाभगोअघोअपूर्वस्य योऽशौति रोर्यकारः । लोपः
शाकल्यस्यति यकारलोपः । तस्यारुद्धत्वाङ्गुणो न भवति ।
इह । इदमो ह इति सप्तम्यंतादप्रत्ययः । इदम इश् । तद्धि-

तांतत्वात्प्रातिपदिकत्वे सुपो धातुप्रातिपदिकयोः । पा० २. ४. ७१. । इति सप्तम्या लुक् । तद्धितश्चासर्वविभक्तिः । पा० १. १. ६८. । इत्यव्ययादाप्पुपः । पा० २. ४. ८२. । इत्युत्तरस्याः सप्तम्या लुक् । अकारः प्रत्ययस्वरिणोदात्तः ॥

एकादशीमृचमाह ॥

स नः स्तवान आ भर गायत्रेण नवीयसा । रयिं
वीरवतीमिषं ॥ ११ ॥

सः । नः । स्तवानः । आ । भर । गायत्रेण । नवीयसा ।
रयिं । वीरवतीं । इषं ॥ ११ ॥

हे अग्ने नवीयसा नवतरेण पूर्वकैरप्यसंपादितेन गायत्रेण गायत्रीच्छंदस्केनानेन सूक्तेन स्तवानः स्तूयमानः स त्वं नोऽस्मदर्थं रयिं धनं वीरवतीं शूरपुत्रप्रभृत्यपत्ययुक्तामिषमन्नं चाभर । संपादय ॥ स्तवानः । ष्ट्ज् स्तुतौ । धात्वादेः षः सः । स्वरितजित इत्यात्मनेपदं । लटः शानच् । कर्तरि शप् । बहुलं छंदसीति लुगभावः । गुणावादेशौ । आने मुक् । पा० ७. २. ८२. । इति मुग्न भवत्यनित्यमागमशासनमित्यागमानुशासनस्यानित्यत्वात् । शपः पित्त्वादनुदात्तत्वं । शानचश्चित्त्वादनुदात्तस्यादुपदेशाच्छपः परत्वात्तसार्वधातुकानुदात्तत्वं । धातुस्वर एव शिष्यते । भर । ह्यग्रहोर्भश्छंदसीति भत्वं । गायत्रेण । गायत्र्याः संबंधि गायत्रं । तस्मेदं । पा० ४. ३. १२० । इत्यणप्रत्ययः । प्रत्ययस्वरः । नवीयसा । नवशब्दादतिशायनिक इत्यसुनप्रत्ययः । निच्त्वादाद्युदात्तः । वीरवतीं । मतुब्ङोपोः पित्त्वादनुदात्तत्वं । अकारः प्रातिपदिकस्वरिणोदात्तः ॥

द्वादशोऽमृतमाह ॥

अग्ने शुक्रेण शोचिषा विश्वाभिर्देवहूतिभिः । इमं स्तोमं

जुषस्व नः ॥ १२ ॥

अग्ने । शुक्रेण । शोचिषा । विश्वाभिः । देवहूतिभिः ।

इमं स्तोमं । जुषस्व । नः ॥ १२ ॥

हे अग्ने शुक्रेण शोचिषा त्वदीयश्वेतवर्णदीप्त्या विश्वाभि-
र्देवहूतिभिस्त्वत्कृतसर्वदेवताह्वानसाधनस्तोत्रैश्च युक्तस्त्वं नोऽस्म-
दीर्यामिमं स्तोमं स्तोत्रविशेषं जुषस्व । सेवस्व ॥ विश्वशब्दो
विशेः क्लृप्तो नित्त्वादाद्युदात्तः । देवहूतिभिः । देवशब्दः
पचाद्यजंतः । चित्त्वादंतोदात्तः । देवानां हृतय आह्वानान्यासु
स्तुतिष्विति देवहृतयः स्तुतयः । बहुव्रीहौ पूर्वपदप्रकृतिस्वरत्वं ।
स्तूयतेऽनेनेति स्तोमः । अतिस्तुस्त्वित्यादिना मम् । नित्त्वा-
दाद्युदात्तः ।

॥ इति प्रथमस्य प्रथमे त्रयोविंशो वर्गः ॥

सुसमिद्ध इत्यादिकं द्वादशचं द्वितीयमाप्रौसूक्तं । तस्य
काण्वो मेधातिथिर्ऋषिः । गायत्रं छंदः । प्रत्यृचं प्रतीयमानाः
सुसमिद्धतनूनपादादिका द्वादश देवताः । तथा चानुक्रम-
णिकायामृक्काव्यामृषिं छंदश्चानुवृत्तिबलात्सिद्धवत्कृत्य देवता
उदाहृताः । सुसमिद्ध इतोष्मः समिद्धो वाग्निस्तनूनपान्नराशंस
इला बर्हिर्देवोर्दार उषासानक्ता दैव्यौ होतारौ प्रचेतमौ तिस्रो
दैव्यः सरस्वतीलाभारत्यस्वष्टा वनस्पतिः स्वाहाकृतय इति
प्रत्यृचं देवता । एतदाप्रौसूक्तमिति । विनियोगस्तु पशौ सुस-
मिद्धो न आवहेति काण्वमाप्रौसूक्तं । एकादशप्रयाजा इति

खंडे सूत्रितं । समिद्धो अद्यति सर्वेषां यथर्षि वा । आ० ३, १. । इति । तस्मिन्सूक्ते प्रथमामृचमाह ॥

सुसमिद्धो न आ वह देवा अग्ने हविष्यते ।

होतः पावक यक्षि च ॥ १ ॥

सुसमिद्धः । नः । आ । वह । देवान् । अग्ने ।

हविष्यते । होतरिति । पावक । यक्षि । च ॥ १ ॥

हे अग्ने सुसमिद्धनामकस्त्वं नाऽस्मादौयाय हविष्यते यजमानाय तदनुग्रहार्थं देवानावह । हे पावक शोधक होतर्हामिनिष्पादकान्ने यक्षि च । यज च । सुसमिद्धः । समः क्रियाविशेषणत्वेन गतिसंज्ञकत्वात्प्रादिसमासः । शोभनवाचिनः सुशब्दस्य तु विशेषणं विशेष्यण बहुलं । पा० २. १, ५७. । इति समिद्धपदेन कर्मधारयसमासः । सुशब्दः प्रातिपदिकस्वरणादात्तः । कर्मधारयेऽनिष्ठा । पा० ६. २. ४६. । इति पूर्वपदप्रकृतिस्वरत्वं । क्रियाविशेषणत्वे हि सुशब्दस्य गतित्वात्प्रादिसमासे गतिरनंतर इति समो यदुदात्तत्वं तदेव क्तदुत्तरपदप्रकृतिस्वरत्वेन स्थास्यतीति सुशब्दोऽनुदात्तः स्यात् । देवां अग्ने । पूर्ववद्गुत्वानुनासिके । हविष्यते । हविष्यत्यास्तौति मतुप् । तसौ मत्वर्थः । पा० १. ४. १८. । इति भत्वेन पदत्वस्य बाधितत्वान्न रुत्वं । होतःपावकशब्दयोरामंत्रितयोः पृथक्पृथगेव क्रियान्वये परस्परमस्मात्पर्यात्परांगवद्भावान्न तन्निबन्धनमैकस्वर्यं । न च द्वितीयस्यामंत्रितस्याष्टमिक्रानिघातिनैकस्वर्यं । आमंत्रितं पूर्वमविद्यमानवर्दाति पूर्वस्याविद्यमानवत्त्वेन पदात्परत्वाभावात्प्रादादित्वाच्च परस्परसामानाधिकरण्येऽपि होतरित्यस्य विशेषणत्वे समानमेवाविद्यमान-

वेत्त्वं । अत एवाविद्यमानवत्त्वात्सामर्थ्येऽपि न परांगवद्भावे
इति नैकस्वर्यसिद्धिः । अतो होतरिति विशिष्यं । अतः
पुनातीति पावक इत्यवयवप्रसिद्धिस्वीकारेण विशेषणत्वाद्धोत-
रिति विशिष्यं । तच्च सामान्यवचनमिति नामन्त्रिते समानाधि-
करणे इत्यविद्यमानवत्त्वप्रतिषेधात्पदात्परत्वादपादादित्वाच्च
द्वितीयामन्त्रितस्याष्टमिकनिघातेन च परांगवद्भावे सति शेष-
निघातेन वा सर्वानुदात्तत्वसिद्धिः । यच्चि । यजोर्लोऽः सिपि
बहुलं ब्रुदसौति शपो लुक् । ब्रथादिना षत्वं । षटोः कः
सोति कत्व । सेर्हिंरादेश्छांदसत्वान्न भवति । सिंपः पित्वे-
नानुदात्तत्वाद्वातुस्वर एव शिष्यते । न च तिङ्ङितिङ् इति
निघातः । पूर्वकस्य पावकेत्यामन्त्रितस्याविद्यमानवत्त्वेन
पदादपरत्वात् । अतएव तस्याव्यवधायकत्वेन होतरित्यपेक्ष्य
निघातः स्यादिति चेत् । न । यच्चिषदापेक्षया होतरित्यस्यापि
पूर्वत्वेनाविद्यमानवत्त्वात् । ननु नामन्त्रिते सामानाधिकरण
इति तस्य निषिद्धमविद्यमानवत्त्वं । न च पावकपदस्या-
विद्यमानवत्त्वेन समानाधिकरणपरत्वाभावः । यच्चिपदस्यैव
हि कार्यं प्रणि पावकपदं पूर्वत्वादविद्यमानवत्त्वात् । होतः-
पदकार्यमविद्यमानत्वप्रतिषेधं प्रति तु परत्वाद्विद्यमानव-
देवेति भवत्येवेति भवत्येव होतरित्यस्याविद्यमानवत्त्वप्रति-
षेधः । अतस्तस्य विद्यमानवत्त्वात्तदपेक्षया यच्चौत्यस्य निघातः
प्राप्नोत्येव । सत्यं । अत्र यच्चौत्यस्य चशब्दपरत्वाच्चादिषु चेति
निघातप्रतिषेधो भविष्यतौत्यदोषः ॥

द्वितीयामृचमाह ॥

मधुमन्तं तनूनपाद्यज्ञं देवेषु नः कवे ।

अद्या कृणुहि वोतये ॥ २ ॥

मधुमन्तं । तनूनपात् । यज्ञं । देवेषु । नः । कवे ।

अद्य । कृणुहि । वोतये ॥ २ ॥

हे कवे मेधाविन् अग्ने तनूनपादेतन्नामकरस्त्वमद्यास्मिन्दिनै
नोऽस्मदीयं मधुमन्तं रसवंतं यज्ञं हविर्वीतये भक्षणार्थं देवेषु
कृणुहि । कुरु प्रापयेत्यर्थः ॥ मधुमन्तं । फलिपाटिनमिमनि-
जनां गुकपटिनाकिधतश्च । उ० १. १८. । इति मन्यतेरु-
प्रत्ययो धकारश्चांतादेशः । निदित्यनुवृत्तेः प्रत्ययस्य नित्वा-
दाद्युदात्तो मधुशब्दः । तनूनपात् । आमन्त्रितनिघातः ।
अद्या । सद्यःपरुदित्यादिनास्मिन्काल इत्यर्थे व्यप्रत्ययांतो
न्निपातितः । प्रत्ययस्वरिणांतोदात्तः । तद्धितश्चासर्वविभक्तिरि-
त्यश्रयत्वादव्ययादाप्पुप इत्युपरि सप्तम्या लुक् । संहिताया-
मन्येषामपि दृश्यत इतिर्दौर्घत्वं । कृणुहि । कृति हिंसाकरण-
योश्च । इदितो नुम् धातोरिति नुम् । लोटः सेहिरादेशः ।
धिन्विक्रय्योरच्चेति शपोऽपवादो विकरण उप्रत्ययः । तत्सन्नि-
योगेन वकारस्याकारः । तस्यातो लोप इति लोपः । तस्य
स्थानिवद्भावात्तद्धूपधगुणो न भवति । उतश्च प्रत्ययादसंयोग-
पूर्वात् । पा० ६. ४. १०६. । इति हेर्लुग्न भवत्युतश्च प्रत्यया-
च्छंदो वावचनं । पा० ६. ४. १०६. १. । इति वचनात् ।
तिङ्ङितिङ् इति निघन्तः । वोतये । मंत्रे वृषेपचमनविद-
भूवोरा उदात्त इति क्तिन्नुदात्तः ॥

तृतीयामृचमाह ॥

नराशंसमिह प्रियमस्मिन्यज्ञ उप ह्वये ।

मधुजिह्वं हविष्कृतं ॥ ३ ॥

नराशंसं । इह । प्रियं । अस्मिन् । यज्ञे । उप । ह्वये ।

मधुजिह्वं । हविःकृतं ॥ ३ ॥

इह देवयजनदेशेऽस्मिन्प्रवर्तमाने यज्ञे नराशंसमेतन्नामक-
मग्निमुपह्वये आह्वयामि । कीदृशं । प्रियं । देवानां प्रतिहेतुं ।
मधुजिह्वं । मधुरभाषिजिह्वोपेतं । माधुर्यरसास्वादकजिह्वोपेतं
वा । हविष्कृतं । हविषो निष्पादकं ॥ नराशंसः । नरशब्दो
नृ नय इत्यस्मादबन्तः । प्रत्ययस्य षित्त्वाद्वातुस्वर एव शिष्यते ।
शंसत्यस्मिन्निति शंसः । हलश्चेत्यधिकरणे घञ् । नराणां शंस
इति समासे कदुत्तरपदप्रकृतिस्वरत्वे प्राप्त उभे वनस्पत्यादिषु
युगपत् । पा० ६. २. १४०. । इति पूर्वोत्तरपदे प्रकृतिस्वरे
भवतः । अत एव वनस्पत्यादिषु पाठान्नरशब्दस्य दौर्घत्वं ।
इह । इदमो ह इति हप्रत्ययः । इदम इति तीशादेशः ।
प्रत्ययस्वरः । प्रियं । प्रीणातीति प्रियः । इगुपधञ्चाप्रीकिरः क
इति कः । प्रत्ययस्वरः । अस्मिन् । ऊडिदमित्यादिना विभक्ते-
रुदात्तत्वं । ह्वये । निघातः । मधुजिह्वं । मधुशब्दस्याद्यु-
दात्तत्वमुक्तं । बहुव्रीहौ पूर्वपदप्रकृतिस्वरेण स एव शिष्यते ।
हविष्कृतं । हविः करोतीति हविःकृत् । क्विपि ऋस्वस्य तुक् ।
नित्यं समासेऽनुत्तरपदस्थस्येति षत्वं । कदुत्तरपदप्रकृतिस्वरत्वं ॥

चतुर्थीमृचमाह ॥

अग्ने सुखतमे रथे देवा ईलित आ वह ।

असि होता मनुर्हितः ॥ ४ ॥

अग्ने । सुखतमे । रथे । देवान् । ईलितः । आ । वह ।

असि । होता । मनुःहितः ॥ ४ ॥

इदृशब्दाभिधेय हे अग्ने । ईलितोऽस्माभिः स्तुतः सन्
सुखतमेऽतिशयेन सुखहेतौ कस्मिंश्चिद्रथे देवान्स्थापयित्वा
कर्मभूमावावह । इदृशब्दाभिधेयत्वमत्र सूचयितुमीडित इति
विशेषणं । मनुर्हितः । मनुना मंत्रेण मनुष्येण वा यजमानादि-
रूपेण हितोऽत्र स्थापितस्त्वं होता देवानामाह्वातासि ॥
सुखतमे । सुखमस्मिन्नस्तौति मतुप् । तस्य गुणवचनेभ्यो मतुपो
लुग्वक्तव्यः । पा० ५. २. ८४. १. । इति लुक् । अतिशयेन
सुखः सुखतमः । तमपोऽनुदात्तत्वात्पदिक्स्वरः । रथे ।
रमु क्रौडायां । रमंतेऽस्मिन्निति रथः । हनिकुपिनीरमिका-
शिभ्यः कथन् । उ० २. २. । इति कथन् । एकाच उपदेशेऽनु-
दात्तात् । पा० ७. २. १०. । इतीदृप्रतिषेधः । अनुदात्तोप-
देशेत्यादिना । पा० ६. ४. ३७. । मकारलोपः । निच्वादाद्यु-
दात्तत्वं । ईडितः । ईड स्तुतौ । निष्ठेति क्तः । इडागमः ।
तस्यागमा अनुदात्ता इत्यनुदात्तः । प्रत्ययस्वरः । देवानिति
नकारस्य संहितायां दीर्घादटि समानपाद इति कृत्वं । अतो-
ऽटि नित्यमित्याकारस्यानुनासिकभावः । भोभगो इत्यादिना
रोर्यत्वं । तस्य लोपः शाकल्यस्येति लोपः । तस्यासिद्धत्वाद्गुणो
न भवति । आ । निपातत्वादाद्युदात्तः । असि । असु भुवि ।
लटः सिप् । अतिप्रभृतिभ्यः शप् इति शपो लुक् । तासस्योर्लोप
इति सकारस्य लोपः । होता । ताच्छीत्ये ढन् । सौ ऋदुशन
इत्यादिना । पा० ७. १. ८४. । अनङ् । ङित्त्वादन्तादेशः ।
अमृन्नित्यादिना । पा० ६. ४. ११. । उपधादीर्घः । हरङ्यादि-

लोपनलोपौ । निच्वादाद्युदात्तः । मनुर्हितः । मन्यत इति
मनुः । मन ज्ञाने । शृस्वृस्त्रिहितप्यसिवसिहनिक्लिदिबन्धिस-
निभ्यश्च । उ० १. १०. । इत्युप्रत्ययः । तत्र निदित्यनुवृत्तेर्नि-
च्वादाद्युदात्तः । हितः । दधातेर्निष्ठेति कर्मणि क्तः । दधा-
तेर्हिरिति हिरादेशः । मनुना हित इति समासे तृतीयायाः
स्थाने सुपां सुलुगित्यादिना स्त्रित्वादेशः । तस्य रुत्वं । लुग-
भावश्चादसः । तृतीया कर्मण्येति पूर्वपदप्रकृतिस्वरत्वं ॥

पञ्चमीसृचमाह ॥

स्तृणीत बर्हिरानुषगृहृतपृष्ठं मनौषिणः ।

यत्रामृतस्य चक्षणं ॥ ५ ॥

स्तृणीत । बर्हिः । आनुषक् । गृहृतऽपृष्ठं । मनौषिणः ।

यत्र । अमृतस्य । चक्षणं ॥ ५ ॥

हे मनौषिणो बुद्धिमंत ऋत्विजः । बर्हिर्दभं स्तृणीत ।
वेदेरुपर्याच्छादयत । अत्रापि बर्हिर्नामकोऽग्निः सूचते ।
कौटुशं बर्हिरास्तरणीयं । आनुषक् । अनुक्रमेण सक्तं । परस्परं
संबद्धं । गृहृतपृष्ठं । गृहृतपूर्णानां सुचां बर्हिषासादितत्वादगृहृतं
पृष्ठ उपरिभागे यस्य बर्हिषस्तद्गृहृतपृष्ठं । यत्र यस्मिन्बर्हिष-
मृतस्यामृतसमानस्य गृहृतस्य चक्षणं शर्शनं भवात् । यद्वा ।
मरणरहितस्य देवस्य बर्हिर्नामकस्याग्नेर्दर्शनं भवति । तद्बर्हिः
स्तृणीतेति पूर्वत्रान्वयः ॥ स्तृणीत । स्तृज् आच्छादने ।
लोण्मध्यमपुरुषस्य बहुवचनं । लोटो लङ्ङत् । पा० ३. ४.
८५. । तस्यस्यमिपां । पा० ३. ४. १०१. । इति यस्य तादेशः ।
क्रादिभ्यः ञ् । ई हल्यघोः । पा० ६. ४. ११३. । इतीत्वं
ऋयर्णाञ्चेति वक्तव्यं । पा० ८. ४. ११. । इति णत्वं ।

प्वादीनां ऋस्वः । पा० ७. ३. ८०. । इति धातोर्ऋस्वत्वं ।
 सति शिष्टस्वरबलीयस्त्वमन्वत्र विकरणेभ्यः । अर्तस्तिङ् एव
 प्रत्ययस्वरेणोदात्तत्वं । बर्हिः । वृंहैर्नलोपश्च । उ० २. १०५. ।
 इतीस्प्रत्ययनलोपौ । प्रत्ययस्वरः । आनुषक् । आ समंतादनु-
 षजतीत्यानुषक् । षंज संगे । धात्वादेः षः सः । क्तिप्चेति
 क्तिप् । अनदितां । पा० ६. ४. २४. । इति लोपः । आङ्-
 न्वोरुपसर्गयोः प्राक्प्रयोगः । गतिसमासः । उपसर्गात्सुनोती-
 त्यादिना षत्वं । घृतपृष्ठं । घृ रक्षणदीप्त्योः । निष्ठेति क्तः ।
 प्रत्ययस्वरेणोदात्तः । घृतयुक्तं पृष्ठमस्येति बहुव्रीहौ पूर्वपद-
 प्रकृतिस्वरत्वं । मनीषिणः । आमंत्रितनिघातः । अमृतस्य ।
 न विद्यते मृतं मरणमस्मिन्नित्यमृतं । बहुव्रीहौ पूर्वपदप्रकृति-
 स्वरत्वं बाधित्वा नञ्सुभ्यामित्युत्तरपदांतोदात्तत्वे प्राप्ते नञो
 जरमरमित्मृताः । पा० ६. २. ११६. । इत्युत्तरपदाद्युदात्त-
 त्वं । चक्षणं । चक्षिङ् व्यक्तायां वाचि । वागभिव्यक्तिवाचि-
 धातुरिहामिव्यक्तिमात्रं लक्षयति । ल्युट् च । पा० ३. ३.
 ११५. । इति भावे ल्युट् । योरनादेशः । तस्यार्द्धधातुकत्वाच्च-
 क्षिङ् ल्याञ् । पा० २. ४. ५४. । इति ल्याजादेशे प्राप्तेऽस-
 नयोश्च । पा० २. ४. ५४. ३. । इति प्रतिषेधः ॥

षष्ठीमृचमाह ॥

वि अयंतामृतावधो हारो देवीरमश्चतः ।

अद्या नूनं च यष्टवे ॥ ६ ॥

वि । अयंतां । ऋतऽवधः । हारः । देवीः । असश्चतः ।

अद्य । नूनं । च । यष्टवे ॥ ६ ॥

हारो यज्ञस्य शसलाहारारणि विश्रयंतां कपाटोद्घाटनेन

वित्रियेतां । कीदृश्यः । ऋतावधः । ऋतस्य सत्यस्य यज्ञस्य वा
वर्धयित्रः । देवोः । द्यौतमोनाः । असञ्चतः । असञ्चन्त्यः ।
उदघाटनेन प्रवेष्टृपुरुषसंगरहिताः । यद्वा । असञ्चतः । प्रवेष्टृपुरु-
षरहितान्यज्ञगृहान्तपुरुषवेशाय द्वाराभिमानिन्य एतत्संज्ञकां
अग्निविशेषमूर्तयो विश्रयन्तां । विशेषेण सेवन्तां । द्वारसेवेया
तत्र पुरुषप्रवेशेन वा किं प्रयोजनमिति तदुच्यते । अद्यास्मि-
न्दिने नूनमवश्यं यष्टवे यष्टुं । चकारादिनांतरेष्वपौति द्रष्टव्यं ॥
ऋतावधः । ऋतं वर्धयन्तौत्यर्थे वृधेरन्तर्भावितर्थात्किप्चेति
किप् । उपपदसमासः । अन्येषामपि दृश्यत इति पूर्वपदस्य
दोर्घत्वं । वृधिरधातुस्वरेणोदात्तः । समासे कदुत्तरपदप्रकृति-
स्वरत्वेन स एव शिष्यते । देवोः । वा छंदसौति पूर्वसवर्णदोर्घत्वं ।
देवशब्दात्प्रचाद्यजन्तात्पुंयोगादाख्यायां । पा० ४. १. ४८. ।
इति ङोष् । प्रत्ययस्वरेणोदात्तः । विभक्त्या सहैकादेश उदात्ते-
नोदात्त इत्युदात्तः । असञ्चतः । ग्लुञ्चु पस्ज गती । जकारस्य
व्यत्ययेन चकारः । लटः शत्रादेशः । द्वाराभावे न विद्यन्ते
सञ्चन्तो गच्छन्तो येषु प्राग्वंशादिषु तानसञ्चतः । अद्या ।
सद्यःपरुदित्यादिना व्यप्रत्ययांतो निपातितः । तद्धितश्चां-
सर्वविभक्तिरित्यव्ययसंज्ञकत्वात्परस्या विभक्तेर्लुक् । प्रत्यय-
स्वरेणांतोदात्तः । संहितायामन्येषामपि दृश्यत इति दीर्घत्वं ।
नूनं । एवमादौनामन्त इत्यंतोदात्तत्वं । यष्टवे । यजेस्तुमर्थे
सेसेनित्यादिना । पा० ३. ४. ८. । तवेऽप्रत्ययः । व्रश्चादिनां
धत्वं । नित्वादाद्युदात्तः ॥

॥ इति प्रथमस्य प्रथमे चतुर्विंशो वर्गः ॥

सूक्ते सप्तमीमृचमाह ॥

नक्तोषसां सुपेशसास्मिन्यज्ञ उप ह्वये । इदं नो
वर्हिरासदे ॥ ७ ॥

नक्तोषसां । सुपेशसा । अस्मिन् । यज्ञे । उप ।
ह्वये । इदं । नः । वर्हिः । आसदे ॥ ७ ॥

नक्तशब्द उषःशब्दश्च लोके कालविशेषवाचिनौ । इह तु
तत्कालाभिमानिवक्त्रिभूतिद्वये प्रयुज्येते । नक्तोषसा नक्तो-
षोनामिके वक्त्रिभूती अस्मिन्प्रवर्त्तमाने यज्ञकर्मण्युपह्वये ।
आह्वयामि । किमर्थं । नोऽस्मदीयमिदं वेद्यामास्तौणं वर्हि-
र्दभमासदे । आसत्तु । प्राप्तुं । कौटुष्यौ । सुपेशसा । शोभन-
रूपयुक्ते ॥ नक्तं चोषाश्च नक्तोषसा । द्वितीयादिवचनस्य सुपां
सुलुगित्याकारः । मलोप उपधादौर्घ्यच्छांदसी । देवताद्वे
च । पा० ६. २. १४१. । इति पूर्वोत्तरपदयोर्युगपद्व्यक्तिस्वरत्वं ।
सुपेशसा । शोभनं पेशो रूपं ययोस्ते । पूर्ववदाकारः ।
पेशःशब्दो नव्विषयत्वादाद्युदात्तः । बहुव्रीहौ नञ्सुभ्यामि-
त्युत्तरपदांतोदात्तत्वस्यापवादत्वेनाद्युदात्तं द्वयच् छंदसि । पा०
६. २. ११६. । इत्युत्तरपदाद्युदात्तत्वं । अस्मिन् । ऊडिदमि-
त्यादिना विभक्तिरुदात्ता । आसदे । षट् विशरणगत्यवसादनेषु ।
धात्वादेः षः सः । आङ्पूर्वादस्मात्संपदादिभ्यो भावे क्तिप् ।
प्रादिसमासः । छंदुत्तरपदप्रकृतिस्वरत्वं ॥

अष्टमीमृचमाह ॥

तां सुजिह्वा उप ह्वये होतारा दैव्या कवौ । यज्ञं नो
यक्षतामिमं ॥ ८ ॥

ता । सुप्रजिह्वी । उप । ह्वये । होतारा । दैव्या । कवी

इति । यज्ञं । नः । यक्षतां । इमं ॥ ८ ॥

तच्छब्दोऽत्र सर्वनामत्वात्प्रसिद्धार्थवाची । ता तौ याज्ञि-
कानां प्रसिद्धौ द्वावग्नी उपह्वये । आह्वयामि । नोऽस्मदीयमिमं
यज्ञं यक्षतां । तावुभौ यजतामनुतिष्ठतां । कीदृशी । सुजिह्वा ।
शोभनजिह्वोपेतौ । प्रियवचनौ शोभनज्वाली वेत्यर्थः । होतारा ।
होमनिष्पादकौ । दैव्या । दैव्ये देवसंबन्धिनौ । अत एवेमा-
वग्नी दैव्यहोतृनामकौ । कवी । मेधाविनौ ॥ ता तौ ।
द्वितीयादिवचनस्य सुपां सुलुगित्याकारः । एकादेश उदात्तेनो-
दात्त इत्युदात्तः । सुजिह्वी । शोभना जिह्वा ययोस्ती ।
नञ् सुस्थामित्युत्तरपदांतोदात्तत्वं । पूर्ववदेकादेशस्वरः । संहि-
तायामावादेशः । वस्य लोपः शाकल्यस्येति लोपः । होतारा ।
जुहोतेस्तृन् । द्विवचने ऋतो ङि । पा० ७. ३. ११०. । इति
गुणः । अमृन्त्रित्युपधादौर्ध्वः । पूर्ववदाकारः । निच्चादाद्यु-
दात्तः । दैव्या । देवानामिसौ । देवाद्यञौ । पा० ४. १. ८५.
३. । इति यञ् । यस्येति चेत्यकारलोपः । जित्यादिर्नित्य-
मित्याद्युदात्तः । पूर्ववदाकारः । यक्षतां । यजतां । लोटि
शपि परतः सिव्यहुलं लेटोति बहुलग्रहणात्सिप् । कुत्वचत्वं
षत्वानि ॥

नवमौभृचमाह ॥

इला सरस्वती मही तिस्रो देवीर्मयोभूवः ।

बर्हिः सौदंत्वस्निधः ॥ ९ ॥

इला । सरस्वती । मही । तिस्रः । देवीः । मयःऽभूवः ।

बर्हिः । सौदंतु । अस्निधः ॥ ९ ॥

अत्र महीशब्दो महत्त्वगुणयुक्तां भारतीमाचष्टेऽन्येष्वप्री-
 क्षुक्तेषु सदृशोष्विला सरस्वती भारतीत्यान्नातत्वात् । इलादि-
 शब्दाभिधेया वह्निभूर्तयस्तिष्ठो देवीर्दीप्यमाना वह्निर्वेद्या-
 मास्तोर्णं सौदंतु । प्राप्नुवंतु । कौटुश्यः । मयोभुवः । सुखोत्पा-
 दकाः । अस्त्रिधः । शोषेण क्षयेण वा रहिताः ॥ इला । ईडं
 स्तुतौ । छादसं ङ्गस्त्वत् । क्षिप् । धातुस्वरः । टाप् चापि हलं-
 तानां यथा वाचा दिशा निशेति टाप् । सरस्वती । सरोऽमुनंतो
 निच्चादाद्युदात्तः । तदस्यास्तीति मतुप् । अदुपधाहत्वं । तसौ
 मत्वर्थ इति भत्वेन पदत्वस्य बाधितत्वाद्गुत्वाद्यभावः । उगि-
 तश्चेति डीप् । मतुप्डीपौ पिच्चादनुदात्तो । मही । महती-
 शब्दे तकारलोपश्छांदसः । यस्येति चेत्यकारलोपः । उदात्त-
 निवृत्तिस्वरिण डीप् उदात्तत्वं । तिस्रः । त्रिशब्दाज्जसि
 त्रिचतुरोः स्त्रियां तिसृचतसृ । पा० ७. २. ८८. । इति तिस्रा-
 देशः । अचि र ऋतः । पा० ७. २. १००. । इति रेफादेशः ।
 तिसृभ्यो जसः । पा० ६. १. १६६. । इति जस उदात्तत्वं ।
 देवैः । देवानां पत्न्यो देव्यः । पुंयौगादास्व्यायामिति डीप् ।
 यस्येति चेत्यकारलोपः । प्रत्ययस्वरिण डीप् उदात्तत्वं । जसि
 दीर्घाज्जसि चेति निषिद्धं दीर्घत्वं वा छंदसीति पक्षेऽभ्यनुज्ञा-
 यते । मयोभुवः । मौज् हिंसायां । हिनस्ति दुःखमिति सुखं
 मयः । तद्भावयंत्येति मयोभुवः । अंतर्भावितण्यर्थाद्भुवः क्षिप् ।
 कृदुत्तरपदप्रकृतिस्वरत्वं । वह्निः । बृंहर्नलोपश्चेतीसिप्रत्ययः ।
 प्रत्ययस्वरः । सौदंतु । षट् विशरणादौ । पाप्नेत्यादिना
 लोदादेशः । अस्त्रिधः । स्त्रिधेर्हिंसार्थस्य शोषणार्थस्य वा संप्र

दादिभ्यो भावे क्तिपि नञा बहुव्रीहिः । पूर्वपदप्रकृतिस्वरं
वाधित्वा नञ् सुभ्यामित्युत्तरपदात्तत्वं ॥

पत्नीसंयाजे त्वष्टुः पुरनुवाक्येह त्वष्टारमग्रियमिति । शं
युवाकाय संप्रेषित इति खंडे सूचितं । सं ते पयांसि समु यंतु
वाजा इह त्वष्टारमग्रियं आ० १. १०. । इति । तामेतां
पुरोनुवाक्यां सूक्ते दशमौमृचमाह ॥

इह त्वष्टारमग्रियं विश्वरूपमुप ह्वये ।

अस्माकमस्तु केवलः ॥ १० ॥

इह । त्वष्टारं । अग्रियं । विश्वरूपं । उप । ह्वये ।

अस्माकं । अस्तु । केवलः ॥ १० ॥

त्वष्टारं त्वष्ट्र नामकमग्निमिह कर्मण्यप ह्वये । कौटुशं ।
अग्रियं । अष्ट्रं । विश्वरूपं । बहुविधरूपोपेतं । सोऽस्माकं
केवलोऽसाधारणोऽस्तु । इतरयजमानेभ्योऽप्यधिकमनुग्रहं करो-
त्वित्यर्थः ॥ त्वष्टारं । तच्च त्वच्च तनूकरणे । ढन् । स्वरति-
सूतिसूयतिधूञ्जुदितो वा । पा० ७. २. ४४. । इतीडभावपक्षे
स्कोः संयोगाद्योरन्ते च । पा० ८. २. २६. । इति ककारलोपः ।
ष्टुत्वं । द्वितीयैकवचने ऋतो डि सर्वनामस्थानयोरिति गुणे-
ऽतन्नित्यादिनोपधाया दीर्घः । ढनो निच्वादाद्युदात्तत्वं ।
अग्रियं । अथादित्यनुवृत्तौ घच्छौ च । पा० ४. ४. ११७. ।
इति घच् । आयनेयीत्यादिना । पा० ७. १. २. । घकारस्य
इयादेशः । यस्येति लोपः । आयनादिषूपदेशिवद्वचनं । स्वर-
सिद्धयर्थं । पा० ७. १. २. १. । इत्युपदेशिवद्भावात्तत्वाद्यु-
दात्तत्वाद्घवच्चित्त्वादन्तोदात्तत्वं । विश्वरूपं । विश्वानि रूपाणि
त्वष्टृत्यन्तत्वेन यस्य । त्वष्टा वै पशूनां मिथुनानां रूपकदिति श्रुतेः ।

विश्वशब्दस्याद्युदान्नत्वात्पूर्वपदप्रकृतिस्वरत्वे प्राप्ते बहुव्रीहौ विश्वं
 संज्ञायां । पा० ६. २. १०६. । इति पूर्वपदांतोतात्तत्वं ।
 अस्माकं । असु क्षेपणे । युष्यसिभ्यां मदिक् । उ० १. १३७. ।
 प्रत्ययस्वरेणांतोदात्तः । षष्ठौबहुवचनमाम् । अत्र परमपि
 योऽचि । पा० ७. २. ८६. । इति यत्वं बाधित्वा नित्यत्वात्प्र-
 तिपदविधित्वाच्चास्य आकस्मादेशे कृतेऽनादेश इति निषेधेन ।
 पा० ७. २. ८६. । यत्वाभावाच्छेषे लोप इति दकारलोपे-
 ऽकारांतत्वेन । पश्चात्प्राप्तस्यापि सुटः । पा० ७. १. ५२. ।
 साम इति निर्देशे स्थानिन्यंतभावेन । पा० ७. १. ३३. ।
 निवृत्तिः । एवमर्थ एव हि साम इति ससुट्कस्य निर्देशः ।
 केवलः । वृषादेराकृतिगणत्वादाद्युदात्तः ॥

एकादशीष्टचमाह ॥

अव सृजा वनस्पते देव देवेभ्यो हविः ।

प्र दातुरस्तु चेतनं ॥ ११ ॥

अव । सृज । वनस्पते । देव । देवेभ्यः । हविः ।

प्र । दातुः । अस्तु । चेतनं ॥ ११ ॥

हे वनस्पते । एतन्नामकाम्ने देव हविर्भुग्भ्यो देवेभ्योऽस्म-
 दीयं हविरवसृज । समर्पयेत्यर्थः । प्र दातुर्यजमानस्य चेतनं
 परलोकविषयं विज्ञानं त्वत्प्रसादादस्तु ॥ वनस्पते । आमंत्रित-
 निघातः । देव । पादादित्वान्न निघातः । षाष्ठिकमामंत्रि-
 ताद्युदात्तत्वं । हविः । इसः प्रत्ययस्वरः । दातुः । ददातिस्तृच् ।
 चित इत्यंतोदात्तः । डसि ऋत उत् । पा० ६. १. १११. ।
 इत्युत्वं । एकादेशः । रपरत्वं च । रात्स्य । पा० ८. २. २४. ।
 इति सलोपः । एकादेशस्वरेणोकार उदात्तः । चेतनं । चितौ

संज्ञाने । करणे ल्युट् । योरनादेशः । लघूपधगुणः । लितौति
प्रत्ययात्पूर्वस्योदात्तत्वं ॥

द्वादशैश्वर्यमाह ॥

स्वाहा यज्ञं कृणोतनेन्द्राय यज्वनो गृहे ।

तत्र देवां उप ह्वये ॥ १२ ॥

स्वाहा । यज्ञं । कृणोतन । इन्द्राय । यज्वनः । गृहे ।

तत्र । देवान् । उप । ह्वये ॥ १२ ॥

स्वाहाशब्दो हविःप्रदानवाचो सन् एतन्नामकमग्निविशेषं
लक्षयति । तदग्निःसंपादितं यज्ञमिन्द्रायेंद्रतुष्ट्यर्थं यज्वनो यज-
मानस्य गृहे ऋत्विजः कृणोतन । कुरुत । तत्र यज्ञे देवानुप-
ह्वये ॥ कृणोतन । हविः हिंसाकरणयोश्च । इतित्तात्तुम् ।
लोपमध्यमबहुवचनस्य तस्यस्त्वमिपामिति तादेशः । तमनमनय-
नाश्च । पा० ७. १. ४५. । इति तनवादेशः । अपि प्राप्ते
धिन्विक्तगव्योरच्चेत्युप्रत्ययः । तत्संनियोगेन वकारस्य चाकारः ।
तस्यातो लोप इति लोपः । अचः परस्मिन्निति स्थानिवद्भावाद्-
कारस्य लघूपधगुणो न भवति । तनपः पित्वेनाडित्त्वादुकारस्य
गुणः । इन्द्राय । ऋजेंद्रेत्यादिना रन् । निष्वादाद्युदात्तः ।
यज्वनः । यज देवपूजासंगतिकरणदानेषु । सुयजोर्ङ् निप् ।
पा० ३. २. १०३. । डसि भसंज्ञायामलोपे प्राप्ते न संयोगाह-
मंतात् । पा० ६. ४. १३७. । इति निषेधः । वनिपः पित्वेन
धातुस्वर एव शिष्यते । गृहे । ग्रह उपादाने । गेहे कः । पा०
३. १. १४४. । इति कप्रत्ययः । ग्रहिज्येत्यादिना संप्रसारणं ।
परपूर्वत्वं । प्रत्ययस्वरः । तत्र । तल् । लितौति प्रत्ययात्पूर्व-
स्योदात्तत्वं । देवां उपेत्यत्र संहितायां दीर्घादटीति नकारस्य

रुत्वं । आतोऽटि नित्यमित्याकारस्यानुनासिकादेशः । भोभगो
इति यत्वं । तस्य लोपः शाकल्यस्येति लोपः ॥

॥ इति प्रथमस्य प्रथमे पंचविंशो वर्गः ॥

ऐभिरग्ने इत्यादिकस्य द्वादशचर्चस्य तृतीयसूक्तस्य ऋषि-
च्छंदसी पूर्ववत् । तच्च सूक्तं बहुदेवताकं । अत एवानुक्रस्यते ।
ऐभिवैश्वदेवमिति । विनियोगस्तु व्यूढद्वादशाहस्य प्रथमे छंदोमे
तृतीयसवने वैश्वदेवशस्त्रे । ऐभिरग्ने दुवो गिर इति सूक्तं ।
तथा च सूचितं । अथ छंदोमाः समुद्रादूर्मिरित्युपक्रम्यैभिरग्ने
दुवो गिर इति वैश्वदेवं । आ० ८. ८. । तच्च प्रथमाष्टचमाह ॥

ऐभिरग्ने दुवो गिरो विश्वेभिः सोमपीतये ।

देवेभिर्याहि यक्षि च ॥ १ ॥

आ । एभिः । अग्ने । दुवः । गिरः । विश्वेभिः । सोमऽपीतये ।

देवेभिः । याहि । यक्षि । च ॥ १ ॥

हे अग्ने । ऐभिरस्मिन्त्यज्ञे संभावितैर्विश्वेभिर्देवेभिः सर्वैर्देवैः
सह सोमपीतये सोमपानोपेतयागार्थं दुवोऽस्मदीयां परिचरणं
गिरोऽस्मदीयाः स्तुतीश्च प्रत्यायाहि । आगच्छ । यक्षि च ।
आगत्य यज च ॥ एभिः । पूर्वनिर्दिष्टानां देवानामिदमा परा-
मर्शादिदमोऽन्वादेशेऽशनुदात्तस्तृतीयादौ । पा० २. ४. ३२. ।
इत्यशनुदात्तः । शित्वात्सर्वादेशः । नेदमदसोरकोः । पा० ७.
१. ११. । इति भिस ऐसादेशाभावः । विभक्तिरनुदात्तैव । न
चोडिदमित्यादिना विभक्तेरुदात्तत्वं तत्रांतोदात्तादित्यधिका-
रात् । दुवः । नन्विषयस्यानिसंतस्येत्याद्युदात्तत्वं । विश्वेभिः ।
विश्वशब्दो विशेः क्लान्तो निच्वादाद्युदात्तः । बहुलं छंदसीति
भिस ऐस् न भवति । बहुवचने च्छल्येत् । पा० ७. ३. १०३. ।

इत्येत्वं । सोमपीतये । सोमशब्दोऽतिस्तुस्त्रित्यादिना मनन्तो
नित्त्वादाद्युदात्तः । सोमस्य पीतिर्यस्मिन्यागै स सोमपीतिः ।
तस्मै । तादर्थ्यं चतुर्थी । देवेभिः । बहुलं छंदसोति भिस
ऐसादेशाभावः । बहुवचने च्छल्येदित्येत्वं । यच्चि । यजेर्लोऽटः
सिप् । बहुलं छंदसोति शपो लुक् । ब्रह्मादिना षत्वं । षटोः
कः सीति कत्वं । सेर्हिरादेशश्छांदसत्वान्न भवति । सिपः
पितृत्वेनानुदात्तत्वाच्चातुस्वर एष ॥

द्वितीयाष्टकमाह ॥

आ त्वा कण्वा अह्वषत गृणन्ति विप्र ते धियः ।

देवेभिरग्ने आ गहि ॥ २ ॥

आ । त्वा । कण्वाः । अह्वषत । गृणन्ति । विप्र । ते ।

धियः । देवेभिः । अग्ने । आ । गहि ॥ २ ॥

हे विप्र मेधाविन् अग्ने कण्वा मेधाविन ऋत्विजंस्त्वा
यज्ञनिष्पादकं त्वामह्वषत । आह्वयन्ति । तथा ते धियस्त्वदौयानि
कर्माणि गृणन्ति कथयन्ति । ततो हे अग्ने देवेभिर्देवैः
सहागहि । आगच्छ ॥ विप्र इत्यादिषु चतुर्विंशतिसंख्याकेषु
मेधाविनामसु कण्वा ऋभुरिति पठितं । त्वा । त्वामौ द्वितीयाया
इति त्वादेशः । सर्वानुदात्तः । कण्वाः । कण् शब्दार्थः ।
अशिप्रुषिलटिकणिखटौत्यादिना क्वन् । नित्त्वादाद्युदात्तः ।
अह्वषत । ह्वेञ् स्रद्धायां शब्दे च । छंदसि लुङ्लङ्लिट इति
वर्तमाने लुङ् । जित्त्वादात्मनेपदं । च्छ आत्मनेपदेष्वनत
इत्यदादेशः । च्छेः सिच् । एकाच्च इतौट्प्रतिषेधः । पा० ७,
२, १० । बहुलं छंदसोति संप्रसारणं परपूर्वत्वं । हलः ।
पा० ६, ४, २ । इति दीर्घत्वं । आदेशप्रत्ययोरिति षत्वं ।

छांदसत्वादूकारस्य न गुणः । अडागमः । गृणंति । गृ शब्दे ।
 लट् । च्छि । च्छोऽंतः । त्वादिभ्यः आ । आदीनां ऋस्
 इति धातोर्ऋस्त्वं । आभ्यस्तयोरातः । पा ६. ४. ११२. ।
 इत्याकारलोपः । ऋवर्णाच्चेति वक्तव्यमिति णत्वं । तिङः
 स्वर एव शिष्यते । विप्र । आमंत्रितनिघातः । ते । अनुदात्त-
 मित्तनुवृत्तौ तेमयावेकवचनस्य । पा० ८. १. २२. । इति
 षष्ठ्यास्ते इत्यादेशः । देवेभिः । छांदस ऐस अभावः । गहि ।
 गन्त सृष्ट गतौ । लोटः सिप् । सेर्हि रपिच्च । कर्तरि शप् ।
 सस्य बहुषं छंदसीति लुक् । अनुदात्तोपदेशेत्यादिना म्कार-
 लोपः । तस्यासिद्धवदत्राभादित्यसिद्धत्वादतो हेरिति हेर्लुग्न
 भवति ॥

तृतीयासृचमाह ॥

इंद्रवायू बृहस्पतिं मित्राग्निं पूषणं भगं । आदित्यान्मारुतं
 गणं ॥ ३ ॥

इंद्रवायू इति । बृहस्पतिं । मित्रा । अग्निं । पूषणं ।
 भगं । आदित्यान् । मारुतं । गणं ॥ ३ ॥

इंद्रादिदेवान्मारुतं मरुतां वायूनां संवंधिनः गणं च हे
 अग्ने यच्चौति पदद्वयमनुवर्तते ॥ इंद्रश्च वायुश्चंद्रवायू ।
 देवताद्वंद्वे च । पा० ६. ३. २६. । इति प्राप्तस्यानङ् उभयत्र
 वायोः प्रतिषेधो वक्तव्यः । पा० ६. ३. २६. १. । इति
 प्रतिषेधः । देवताद्वंद्वे च पा० ६. २. १४१. । इति प्राप्तस्योभय-
 पदप्रकृतिस्वरस्य नोत्तरपदेऽनुदात्तादौ । पा० ६. २. १४२. ।
 इति निषेधः समासांतोदात्तत्वमेव । बृहस्पतिं ॥ तद्बृहतोः
 करपत्योश्चोरदेवतयोरभिधेययोः सुट् तलोपो वक्तव्यः । पा० ६.

१. १५७ । इति तलोपः सुडागमश्च । बृहच्छब्दमाद्युदात्तं
 केचिद्वर्णयन्तीति वामनः । पा रक्षणे । पालीनि पतिः ।
 पातेर्ङितिः । उ० ४. ५८. । प्रत्ययस्वरैणाद्युदात्तः । समास उभे
 वनस्यत्यादिषु युगपदित्युभयपदप्रकृतिस्वरत्वं । मित्रा । द्विती-
 यायाः सुपां सुलुगित्यादिना विभक्तो राजादेशः । आदित्यान् ।
 अदितेरपत्यान्यादित्याः । दित्यदित्यादित्यपत्युत्तरपदान् ण्यः ।
 पा० ४. १. ८५. । प्रत्ययस्वरः । मारुतं मरुतां विकारः ।
 अनुदात्तादेशः । पा० ४. ३. १४०. । इत्यञ् । जित्वादाद्यु-
 दात्तः ॥

चतुर्थीष्टचमाह ॥

प्र वो भ्रियन्त इंदवो मत्सरा मादयिष्णवः ।

द्रप्सा मध्वश्चमूपदः ॥ ४ ॥

प्र । वः । भ्रियन्ते । इंदवः । मत्सराः । मादयिष्णवः ।

द्रप्साः । मध्वः । चमूऽसदः ॥ ४ ॥

हे इन्द्रादिदेवाः । वो युष्मदर्थमिंदवः सोमाः प्रभ्रियन्ते ।
 प्रकर्षेण संपाद्यन्ते । कौटुशाः । मत्सराः । तृप्तिकराः । मत्सरः
 सोमो मंदतेस्तृप्तिकर्मणः । नि० २. ५. । इति यास्कः । माद-
 यिष्णवः । हर्षहेतवः । द्रप्साः । विंदुरूपाः । मध्वः । मधुराः ।
 चमूपदः । चमूषु चमसादिपात्रेष्ववस्थिताः ॥ प्र । प्राग्व्य-
 वहिताश्चेति व्यवहितप्रयोगः । भ्रियन्ते । भृजो याक रिङ्
 शयन्तिङ् । पा० ७. ४. २८. । इति रिङादेशः । हृजो वा ।
 हृयहोर्मश्छंदसीति हकारस्य भकारः । इंदवः । उंदौ क्लेदने ।
 उंदन्ति पात्राणीति । निदित्यनुवृत्तावुंदेरिच्चादेः । उ० १. १२. ।
 इत्युप्रत्ययः । आदिरिकारश्च नित्वादाद्युदात्तः । मत्सराः ।

मद ऋषियोगे । चिदित्यनुवृत्तौ कृधूमदिभ्यः कित् । उ० १, ७२ । इति सरप्रत्ययः । तितुल्लतथसिसुसरकसेषु चेतोदप्रतिषेधः । चित्त्वादंतोदात्तः । मादयिष्णवः । मदी ह्यग्नयनयोः । मदेर्ण्यंताणेच्छंदसि । पा० ३, २, १३० । इतीष्णुच् । णेरनिटीति णिलोपे प्राप्तेऽयामंतास्त्रायेत्त्विष्णुषु । पा० ६, ४, ५५ । इत्ययादेशः । चित्त्वादंतोदात्तः । मध्वः । मधुशब्द आद्युदात्त उक्तः । मधुशब्दस्य व्यत्ययेन गुह्यिङ्गत्वं । संज्ञापूर्वको विधिरनित्य इति जसि च । पा० ७, ३, १०८ । इति गुणो न भवति । चमूषदः । चमु क्नु जमु च्छमु अदने । चम्यते भक्ष्यते येषु चमसेषु ते चम्वः । कृषिचमोत्यादिना । उ० १, ८१ । जः । तत्र सौदंतोति चमूषदः । सस्मद्विषेत्यादिना । पा० ३, २, ६१ । क्षिप् । सुषामादेराकृतिगणत्वात्पत्वं । कृदुत्तरपदप्रकृतिस्वरत्वं ॥

पंचमीनृचमाह ॥

ईलते त्वामवस्यवः कण्वासो वृक्तवर्हिषः ।

हविष्मंतो अरंक्ततः ॥ ५ ॥

ईलते । त्वां । अवस्यवः । कण्वासः । वृक्तवर्हिषः ।

हविष्मंतः । अरंक्ततः ॥ ५ ॥

हे अग्ने त्वामीलते । ऋत्विजः स्तुवंति । कीदृशाः । अवस्यवः । अवनं रक्षणं तद्धेतून्देवानिच्छंतः । कण्वासः । मेधाविनः । वृक्तवर्हिषः । आस्तरणार्थं छिन्नदर्भाः । हविष्मंतः । हविर्युक्ताः । अरंक्ततः । अलंकर्तारः ॥ ईलते । ईड स्तुतौ । अनुदात्तेस्वाकृतो च्छः । अदिप्रभृतिभ्यः शप इति शपो लुक् । च्छस्यादादेशः टेरेत्वं । तास्यनुदात्तेदित्यादिना लसार्वधातु-

कस्यानुदात्तत्वाद्वातुस्वर एव शिष्यते । अवस्यवः । अवंतीत्यवा
 देवाः । तानतिशयेनेच्छन्ति । सुप आत्मनः क्यच् । क्यचि
 चेतौत्वं न भवति । न छंदस्यपुत्रस्य । पा० ७. ४. ३५ ।
 इति निषेधात् । सर्वप्रातिपदिकेभ्यो लालसायां सुग्वक्तव्यः ।
 पा० ७. १. ५१. ३. । इति सुक् । क्वाच्छंदसीत्युप्रत्ययः ।
 अतो लोपः । प्रत्ययस्वरैणांतोदात्तत्वं । कण्ठासः । कण
 शब्दार्थः । कणन्ति ध्वनन्ति स्तोत्रादिपाठेनेति कण्ठा ऋत्विजः ।
 अशिप्रुषीत्यादिना क्कन् । निच्चादाद्युदात्तः । आज्ञसेरसुक् ।
 पा० ७. १. ५०. । इत्यसुक् । वृक्तवर्हिषः । वृक्तमुक्तं । बहु-
 ब्रीहौ पूर्वपदप्रकृतिस्वरत्वं । हविष्मंतः । हविरेषामस्तीति
 हविष्मंतः । तसौ मत्वर्थ इति भत्वेनापदत्वान्न रुत्वं । अरंक्ततः ।
 अलंकुर्वतीत्यरंक्ततः । क्षिप् चेति क्षिप् । ऋस्वस्य तुक् ।
 कपिलकादीनां संज्ञाच्छंदसोर्वा लो रत्वमापद्यते । पा० ८. २.
 १८. ३. । इति लकारस्य रेफादेशः ॥

षष्ठीभूचमाह ॥

घृतपृष्ठा मनोयुजो ये त्वा वहन्ति वज्रयः ।

आ देवान्सोमपीतये ॥ ६ ॥

घृतऽपृष्ठाः । मनःऽयुजः । ये । त्वा । वहन्ति । वज्रयः ।

आ । देवान् । सोमऽपीतये ॥ ६ ॥

हे अग्ने त्वा त्वां येऽश्वा रथेन वहन्ति । कीदृशाः । घृत-
 पृष्ठाः । पुष्टांगत्वेन दौमपृष्ठाः । मनोयुजः । मनःसंकल्पमात्रेण
 रथे युज्यमानाः । वज्रयः । षोडारः । तैरश्वैः सोमपानहेतु-
 यागार्थं देवानावहेति शेषः ॥ घृतपृष्ठाः । घृ चरणदीप्त्योः ।
 घृतं दौमं पृष्ठं येषां ते घृतपृष्ठाः । घृतशब्दः प्रत्ययस्वरैणांतो-

दात्तः । बहुव्रीहौ पूर्वपदप्रकृतिस्वरत्वं । मनसा युंजत इति
मनोयुजः । ऋत्विग्दृष्टिगित्वादिना क्तिन् । कदुत्तरपदप्रकृति-
स्वरत्वं । त्वा । त्वामौ द्वितीयाया इत्यनुदात्तस्वादेशः ।
वहन्ति । शप्तिपोरनुदात्तत्वाच्चातुस्वरः । यद्धृत्तयोगान्निघाता-
भावः । वङ्गयः । निरित्यनुवृत्तौ वहिन्त्रिशुयुद्रग्लाहात्वरिभ्यो
नित् । उ० ४. ५२. । इति निप्रत्ययः । तस्य निच्चादाद्यु-
दात्तत्वं । सोमपीतये । उक्तं । सकारे परतो नकारस्य संहि-
तायां नञ् । पा० ८. ३. ३०. । इति धुगागमः । खरि चेति
चत्वं । चयो द्वितीयाः शरि पौष्करसादेः । पा० ८. ४. ४८.
३. । इति द्वितीयस्थकारः ॥

॥ इति प्रथमस्य प्रथमे षड्विंशो वर्गः ॥

सूक्ते सप्तमोऽष्टमोऽहः ॥

तान्यजत्रां ऋतावधोऽग्ने पत्नीवतस्कधि ।

मध्वः सुजिह्व पायय ॥ ७ ॥

तान् । यजत्रान् । ऋतावधः । अग्ने । पत्नीवतः । कधि ।

मध्वः । सुजिह्व । पायय ॥ ७ ॥

हे अग्ने तानिन्द्रादीन्देवान्यजत्रान्यजनीयान् ऋतावधः
सत्यस्य यज्ञस्य वा वर्षकान् पत्नीवतः पत्नीयुक्तान्कधि । कुरु ।
हे सुजिह्व शोभनजिह्वोपेत मध्वो मधुरस्य सोमस्य भागं
देवान्पायय ॥ यजत्रान् । अमिनक्षियजिबन्धपतिभ्योऽवन् ।
उ० ३. १०४. । इति यजेरत्रन्प्रत्ययः । ऋतावधः । वधु वधौ ।
अंतर्भावितस्यार्थात् क्तिप् चेति क्तिप् । अन्येषामपि दृश्यत
इति पूर्वप्रदस्य दीर्घत्वं । वधेर्धातुस्वरः । समासे कदुत्तरपद-
प्रकृतिस्वरत्वं । अग्ने । पादादित्वान्नामन्त्रितनिघातः । पाठि-

कमाद्युदात्तत्वं । पत्नीवतः । पत्युर्नो यज्ञसंयोगे । पा० ४. १. ३३. । इति ङीप् । इकारस्य च नकारः । ता एषां संतौति मतुप् । छंदसीर इति वत्त्वं । पतिशब्दे ङतिप्रत्ययांतत्वादाद्युदात्तः । डौम्रतुपोरनुदात्तत्वात् एव शिष्यते । कधि । कजो लोटः सिः । सुहृत्पिप्पेति हिः । बहुलं छंदसीति विकरणलुक् । शुश्रूषुपृक्तवृभ्यश्छंदसि । पा० ६. ४. १०२. । इति हेर्धिरादेशः । डित्वाङ्गुणाभावः । मध्वः । उक्तं । सुजिह्व । आमंत्रितनिघातः । पायय । पा पाने । पिबंतं प्रयुंक्त इति हेतुमति चेति णिच् । शास्त्रसाहचर्यावेपां युक् । पा० ७. ३. ३८. । इति युक् । पूर्वस्यामंत्रितस्याविद्यमानवत्त्वं । अत एवाव्यवधायकत्वान्मध्व इत्यपेक्ष्य तिङ्ङितिङ् इति निघातः ॥

अष्टमौष्ठमाह ॥

ये यजत्रा य ईडास्ते ते पिबंतु जिह्वया ।

मधोरग्ने वषट्कृति ॥ ८ ॥

ये । यजत्राः । ये । ईडाः । ते । ते । पिबंतु । जिह्वया ।

मधोः । अग्ने । वषट्कृति ॥ ८ ॥

ये देवा यजत्रा यष्टव्याः । तथा ये देवा ईडाः स्तुत्याः । ते सर्वेऽपि वषट्कृति वषट्कारकाले वषट्कारयुक्ते यागे वा हे अग्ने ते त्वदीयया जिह्वया मधोर्मधुरस्य सोमस्य भागं पिबंतु ॥ ये यजत्राः । गतं । ईडाः । ईड स्तुतौ । ऋह-लोर्णत् । तित्स्वरिते प्राप्त ईडवंदवृशंसदुहां ख्यत इत्याद्युदात्तत्वं । द्वितीयस्य बेशब्दस्य युष्मदादेशस्य सर्वानुदात्तत्वं । मधोः । उपत्ययस्य नित्त्वादाद्युदात्तत्वमुक्तं । अग्ने । आमंत्रित-निघातः । वषट्कृति । करोतेः संपदादिभ्यो भावे क्तिप् । वष-

डित्यस्य करणं यस्मिन्त्याग इति बहुव्रीहिः । वषडित्यस्य
निपातत्वादाद्युदात्तत्वं । बहुव्रीहौ पूर्वपदप्रकृतिसंस्वरत्वं ॥

नवमीष्टचमाह ॥

आकीं सूर्यस्य रोचनाद्विज्ञान्देवां उषर्बुधः ।

विप्रो होतेह वक्षति ॥ ८ ॥

आकीं । सूर्यस्य । रोचनात् । विज्ञान् । देवान् । उषः । बुधः ।

विप्रः । होता । इह । वक्षति ॥ ८ ॥

विप्रो मेधावी होता होमनिष्पादकोऽग्निरुषर्बुध उषः काले
यागगमनाय बुध्यमानान्विज्ञान्देवान्सूर्यस्य संबंधिनो रोच-
नात्स्वर्गलोकादिह कर्मण्याकीं वक्षति । आवहत् ॥ आकीं ।
निपात आद्युदात्तः । सूर्यस्य । सूर्यशब्दो राजसूयसूर्येत्यादिना ।
पा० ३. १. ११४. । क्यप्प्रत्ययांतो निपातितः । क्यपः पित्त्वाद्वा-
तुस्वरेणाद्युदात्तः । रोचनात् । रोचमानात् । रुच दीप्तौ ।
अनुदात्तेतश्च हलादेः । पा० ३. २. १४८. । इति कर्तरि
युच् । चित इत्वंतोदात्तत्वं । विज्ञान् । विज्ञेः क्कनंतो नित्त्वा-
दाद्युदात्तः । उषर्बुधः । उषर्बुध्यंत इत्युषर्बुधः । क्तिप् चेति
क्तिप् । धातुस्वरेणोकार उदात्तः । समासे क्कदुत्तरपदप्रकृति-
स्वरत्वं । विप्रः । ऋज्वेद्रेत्यादिना रन् । नित्त्वादाद्युदात्तः ।
होता । ह्ययतेस्ताच्छील्ये ढन् । बहुलं बृंदसीति संप्रसारणं ।
परपूर्वत्वं । गुणः । नित्त्वादाद्युदात्तः । इह । इदमो ह इति
हप्रत्ययः । इदम इशितौश् । शित्त्वात्सर्वादेशः । प्रत्ययस्वरः ।
वक्षति । वहेः प्रार्थनायां लिङर्थे लेट् । तस्य तिप् । कर्तरि
शप् । शपि परतः सिव्वहुलं लेटौति सिप् । ढत्वकत्वषत्वानि ।
तिङ्ङितिङ् इति निघातः ॥

अग्निष्टोमे प्रङ्गशस्त्रस्य याज्या विश्वेभिः सोम्यं मध्वति
स्त्रीचमये शस्त्रादिति खंडे सूत्रितं । विश्वेभिः सोम्यं मध्वति
याज्या । आ० ५. १०. । इति । तामेतां याज्यां सूक्ते दशमौ-
चमाह ॥

विश्वेभिः सोम्यं मध्वन्न इंद्रेण वायुना । पिबा
मित्तस्य धामभिः ॥ १० ॥

विश्वेभिः । सोम्यं । मधु । अग्ने । इंद्रेण । वायुना ।
पिब । मित्तस्य । धामभिः ॥ १० ॥

हे अग्ने त्वं विश्वेभिः सर्वैः पूषभगादिभिर्देवैरिंद्रेण वायुना
मित्रस्य संबंधिभिर्धामभिस्तेजोभिर्मूर्तिविशेषरूपैश्च सह सोम्यं
सोमसंबंधि मधु मधुरं भागं पिब ॥ विश्वेभिः । बहुलं
खंडन्तीति भिन्न ऐसादेशाभावः । सोम्यं । सोममर्हति य
इत्यनुवृत्तौ मये च । पा० ४. ४. १३८. । इति यप्रत्ययः
सोमस्य विकार इत्यर्थे । यस्येति चेत्यकारलोपः । प्रत्ययस्वरः ।
मधु । फलिपाटिनमिमनीत्यादिना । उ० १. १८. । उप्रत्ययः ।
निदित्यनुवृत्तेर्निच्चादाद्युदात्तः । वायुना । कृवापाजीत्यादिना
उण् । आतो युक् चिण्कृतोः । पा० ७. ३. ३३. । इति
युक् । प्रत्ययस्वरः । पिबा । पा पाने । लोटः सेर्हिरादेशः ।
अपि प्राप्तेत्यादिना पिबादेशः । अतो हेरिति हेर्लुक् । शपः
पित्वाद्वातुस्वरः । पादादित्वान्न निघातः । इत्यचोऽतस्तिङ्
इति संहितायां दीर्घः । धामभिः । धाञ् । आतो मर्निन्निति
मनिन् । नित्स्वरः ॥

एकादशीत्युच्यते ॥

त्वं होता मनुर्हितोऽग्ने यज्ञेषु सीदसि ।

सेमं नो अध्वरं यज ॥ ११ ॥

त्वं । होता । मनुःऽहितः । अग्ने । यज्ञेषु । सीदसि ।

सः । इमं । नः । अध्वरं । यज ॥ ११ ॥

हे अग्ने मनुर्हितो मनुषा होत्रादिरूपेण मनुष्येण हितः
संपादितो होता होमनिष्पादको यस्त्वं यज्ञेषु सीदसि ।
तिष्ठसि । स त्वं नोऽस्मदौयमिममध्वरं यज्ञं यज । निष्पादय ॥
मनुर्हितः । मन्यत इति मनुः । जनेरुसिरित्यनुवृत्तौ बहुल-
मन्यत्रापि । उ० २. ११६. । इत्युस् । अतिपूर्वपीत्यादिना
निदित्यनुवृत्तौ निच्वादाद्युदात्तः । हितः । धाञो धातोर्निष्ठेति
क्तप्रत्ययः । दधातेर्हिरिति हिरादेशः । मनुषा हितो
मनुर्हितः । कर्तृकरणे कृता बहुलमिति समासः । कृत्स्वराप-
वादेन तृतीया कर्मणीति पूर्वपदप्रकृतिस्वरत्वं । सीदसि ।
षट् विशरणगत्यवसादनेषु । लटः सिप् । शपि पात्राभ्येत्यादिना
सीदादेशः । निघातः । सेममित्यत्र संहितायां सोऽचि लोपे
चेत्यादपूरणं । पा० ६. १. १३४. । इति सेलोपे गुणः ।
अध्वरं । न विद्यते धवरो हिंसा यस्मिन्स अधवरः । नञ्सु-
भ्यामित्युत्तरपदांतोदात्तत्वं । नो अध्वरमित्यत्र संहितायामेङ्
षदांतादति । पा० ६. १. १०८. । इति पूर्वरूपं प्राप्तं प्रकृत्यांत-
यादमव्यपर इति प्रकृतिभावान्निवर्तते ॥

द्वादशीत्युच्यते ॥

युक्त्वा ह्यरुषौ रथे हरितो देव रोहितः ।

ताभिर्देवाँ इहा वह ॥ १२ ॥

युक्ष । हि । अरुषोः । रथे । हरितः । देव । वोहितः ।
ताभिः । देवान् । इह । आ । वह ॥ १२ ॥

हे देवान् रोहितो रोहिच्छब्दाभिधेयास्वदीया बडवा
रथे युक्ष । युज योजय । हिशब्दः पादपूरणार्थः । कौटुशीः ।
अरुषोः । गतिमतौ । हरितः । हर्तुं रथारूढान्पुरुषान्नेतुं
समर्थाः । ताभिर्वडवाभिरिहास्मिन्कर्मणि देवानावह ॥ युक्ष ।
युजिर् योगि । लोट् । स्वरितेत्त्वादात्मनेपदं । यासः से ।
सवाभ्यां वामौ । रुधादिभ्यश्च अम् । तस्य बाहुलकान्मुक् ।
कुत्वषत्वे । प्रत्ययस्वरिणांतादात्तः । संहितायां ह्यचोऽतस्तिङ्
इति दीर्घः । अरुषोः । ऋ गतौ । रन्ति गच्छन्तीत्यरुषो
बडवाः । ऋहनिभ्यामुषन् । उ० ४. ७४. । धातोर्गुणो
रपरत्वं । निच्वादाद्युदात्तोऽरुषशब्दः । तस्मात्तिस्त्रियां क्वांदसौ
डोप् । शसि प्रथमयोः पूर्वसवर्ण इति दीर्घः । रथे । रसेरौ-
णादिकः कथनप्रत्ययः । निच्वादाद्युदात्तः । हरितः । हृष्टरुहि-
युषिभ्य इति । उ० १. ८७. । इति हरतेरितिप्रत्ययः । इकारः
प्रत्ययस्वरिणोदात्तः । रोहितः । रुहेरपि तेनैव सूत्रेणेति ।
इकारः प्रत्ययस्वरिणोदात्तः । ताभिः । सावेकाच इति विभक्तेः
प्राप्तमुदात्तत्वं साववर्णेति निषिध्यते । देवानित्यत्र पूर्ववद्रुत्वानु-
नासिकौ ॥

॥ इति प्रथमस्य प्रथमे सप्तविंशो वर्गः ॥

इंद्र सोममित्यादिकस्य द्वादशर्चस्य चतुर्थस्य सूक्तस्य ऋषि-
च्छंदसौ पूर्ववत् । यद्यप्येतत्सुक्तं ह्यस्मृतुदेवताकं तथापि
प्रत्यृचमिंद्रादिदेवतांतराणि मिलितानि । तथा चनुक्रम्यते ।
इंद्र सोममृतव्यं तच्चैद्री मारुती त्वाष्ट्राग्नेय्यैद्री मैत्रावरुणी

चतस्रो द्रविणोदस आश्विन्याग्ने यृतुदेवताः सर्वत्रेति । विनि-
योगस्तु स्मार्तो द्रष्टव्यः । तस्मिन्मूक्ते प्रथमासृचमाह ॥

इन्द्र सोमं पिब ऋतुना त्वा विशंत्विंदवः ।

मत्सरासस्तदोकसः ॥ १ ॥

इन्द्र । सोमं । पिब । ऋतुना । आ । त्वा । विशंतु ।

इंदव । मत्सरासः । तत्ऽओकसः ॥ १ ॥

हे इन्द्र ऋतुना सह सोमं पिब । इंदवः पीयमानाः
सोमास्त्वा त्वामाविशंतु । कौटुशाः । मत्सरासः । तदोकसः ।
तदोकसः । तद्विवासाः । सर्वदा त्वदुदरस्थायिन इत्यर्थः ॥
इन्द्र । षाष्टिकसामंत्रिताद्युदात्तत्वं । सोमं । अतिस्तुतिः । ऋ-
दिना मन् । निष्वादाद्युदात्तः । पिब । पिबा मित्रस्येत्यतोक्तं ।
अस्या त्वा विशंत्वित्युत्तरवाक्यगताख्यातार्थेन सह समुच्चयार्थ-
श्चशब्दो लुप्तः । अतश्चादिलोपे विभाषेतीयं प्रथमा तिङ्भिभक्तिर्न
निह्न्यते । विशंत्विति चलोपसाम्येऽपि द्वितीयात्वाभिह्न्यत
एव । संहितायामाहुण इति प्राप्तस्य गुणस्य ऋत्वकः । पा०
६. १. १२८. इति शाकल्यमते प्रकृतिभावादभावः । इंदवः ।
प्र वो भ्रियंत इत्यतोक्तं । मत्सरासः । तद्वैवोक्तं । आज्ञसर-
सुगित्यशुक् । तदोकसः । तदेवौकः स्थानं येषां ते तथोक्ताः ।
बहुव्रीहौ पूर्वपदप्रकृतिस्वरत्वं ॥

द्वितीयासृचमाह ॥

मरुतः पिबत ऋतुना पोचाद्यज्ञं पुनीतन ।

यूयं हि ष्ठा सुदानवः ॥ २ ॥

मरुतः । पिबत । ऋतुना । पोचात् । यज्ञं । पुनीतन ।

यूयं । हि । ष्ठ । सुऽदानवः ॥ २ ॥

हे मरुतः ऋतुना सह पोवात्पोतनामकस्य ऋत्विजः
 पात्रात्सोमं पिबत । ततोऽस्मदीयं यज्ञं पुनौतन । शोधयत ।
 हे सुदानवः । शोभनदातारो मरुतः । हि यस्माद्ययं स्थ ।
 युष्माकं शोधयित्वं प्रसिद्धं । तस्माच्छोधयतेत्यर्थः ॥ पिबत ।
 अत्र तिङोऽदुपदेशाच्छपः परत्वात्सर्वधातुकानुदात्तत्वं । धातु-
 स्वरः । पूर्वामंत्रितस्याविद्यमानवत्त्वेन पदादपरत्वान्निघाता-
 भावः । पूर्ववत्प्रकृतिभावः । पोतात् । पोतुः संबन्धि पात्रं
 पोतं । तस्येदमित्यण् । तद्धितेष्वचामादेः । पा० ७. २. ११७. ।
 इति प्राप्ता वृद्धिः सर्वे विधयश्छांदसि विकल्प्यन्त इति न
 भवति । नन्वेवमंत्यस्य ऋकारस्याचो ज्ञिति । पा० ५. २.
 ११५. । इति वृद्धिः प्राप्नोति । त्वाद्यो जागत इत्यत्र हि विप्रति-
 पेधे परं कार्यमिति पर्यादिहृद्ग्रांत्योपधलक्षणा वृद्धिर्बाध्यत
 इत्युक्तं । इह तु परस्या आदिहृद्देशादसत्त्वेन निवृत्तत्वादंत्य-
 वृद्धिः प्राप्नोत्येवेति । एवं तर्ह्यत्राप्यादिहृद्विरोकारः क्रियतां ।
 तस्य तु छांदस ओकारो भविष्यति । पुनौतन । पूज् पवने ।
 लोट् । लोटो लङुदिति लङुङ्गावात्तस्य तस्यस्थमिपामिति
 तादेशः । त्रादिभ्यः आ । ई हल्यघोरितौकारः । तमनमनय-
 नाश्चेति तनादेशः । प्वादीनां ऋस्व इति ऋस्वः । प्रत्ययद्वय-
 स्यापि सार्वधातुकमपिदिति ङित्वात्स्वस्वपूर्वयोरिकोर्गुणा-
 भावः । यूयं । युष्मद् परस्य जसो ङेप्रथमयोरम् । पा० ७. १.
 २८. । इत्यमादेशः । न विभक्तौ तुस्माः । पा० १. ३ ४. ।
 इति मकारस्येत्वंज्ञाप्रतिषेधः । यूयवयौ जसि । पा० ७. २.
 ८३. । इति मपर्यंतस्य यूयादेशः । शेषे लोपः । अत्र यया-
 देशाग्रागिवांतरंगत्वात्प्रातिपदिकस्यांतोदात्तत्वं । शेषनिघातः ।

ततो यूयादेशः स्थानेऽन्तरतमः । पा० १. १. ५०. । इति सर्वा-
नुदात्तः । तत्र शेषलोपोऽन्त्यलोप इति पचे पूर्वसवर्णदीर्घत्वं
बाधित्वा योऽयममि पूर्वं इति प्रातिपदिकांतेनोदात्तेन सहा-
नुदात्तस्य सुप्र एकादेशः स एकादेश उदात्तेनोदात्त इत्युदात्तः ।
टिलोपपचे तूदात्तनिवृत्तिस्त्वरेण विभक्तेरुदात्तत्वं । स्थ । अम
भुवि । लटो मध्यमबहुवचनं थ । अदिप्रभृतिभ्यः शप इति
शपो लुक् । असोरलोप इत्यकारलोपः । व्यत्ययेन पत्वं । हि
चेति निषेधात्तिङ्ङितिङ्ङ इति निघातो न भवति । संहिता-
यामन्येषामपि दृश्यत इति दीर्घत्वं । अत्र हे सुदानवो
यूयं हि स्थेति विवक्षितं । सुदानवः । दाभाभ्यां नुः । उ०
३. ३२. । सोः प्रादिसमासः । आसंक्षितनिघातः । अत्र यूय-
मित्युद्दिश्य सुदानवः स्थेति न विधीयते येनानामंक्षित्वान्नि-
घातो न स्यात् । किंतु सुदानव इति सिद्धवद्वाक्यत्वेन
संबोधान्येषु मारुतसूक्तेषु मरुतां प्रसिद्धात्प्रभवातिशयाद्यर्थं
स्थेति युष्मच्छब्देन प्रतिनिर्दिश्य पुनीतनेति प्रार्थने पवने
तेषां हेतुत्वं हिशब्देनोच्यते ॥

तृतीयाश्रुचमाह ॥

अभि यज्ञं गृणीहि नो ग्नावो नेष्टः पिब ऋतुना ।

त्वं हि रत्नधा असि ॥ ३ ।

अभि । यज्ञं । गृणीहि । नः । ग्नावः । नेष्टरिति ।

पिब । ऋतुना । त्वं । हि । रत्नधाः । असि ॥ ३ ॥

ग्नाशब्दः स्त्रीवाची । तथा च यास्क आह । मेना ग्ना
इति स्त्रीणां मेना मानयंत्येना ग्ना गच्छंत्येनाः । नि० ३.
२१. । इति । ग्ना अस्य संतीति ग्नावान् । नेष्टृशब्दोऽल

त्वष्टारं देवमाह । कस्मिंश्चिद्देवसत्त्वे नेष्टृत्वेन त्वष्टृवृत्तत्वात् ।
हे ग्नावः पत्नौयुक्त नेष्टः । त्वष्टः । नोऽस्मदौयं यज्ञमभि-
गृणोहि । अभितो देवानां समीपे स्तुहि । ऋतुना सह त्वं
सोमं पिब । हि यस्मात्त्वं रत्नधा असि । रत्नानां दातासि ।
दाता भवसि । तस्मात्सोमं पातुमर्हस्येत्यर्थः ॥ अभि ।
उपसर्गाश्चाभिवर्जमिति पर्युदासादभेरन्तोदात्तत्वं । गृणोहि ।
गृ शब्दे । लोटि सिपो हिः । त्थादिभ्यः आ । हेर्ङित्वादी
हल्यघोरितीत्वं । आप्रत्ययस्य ङित्वाङ्गुणाभावः । ष्वादीनां
ऋस्वः । तिङ्ङितिङ् इति निघातः । ग्ना अस्य संतीति
मतुप् । व्यत्ययेन वत्वं । संबुद्धौ मतुवसो रुरिति रुत्वं ।
विसर्गः । पादादित्वेनामंत्रितनिघाताभावात् षाष्टिकमामं-
त्रिताद्युदात्तत्वं । ग्नाव इत्यस्य विशेषणतया विशेषवचन-
त्वान्नामंत्रिते समानाधिकरण इति निषेधाभावादविद्यमान-
वत्त्वेनोत्तरस्य नेष्टृशब्दस्य षाष्टिकमाद्युदात्तत्वं । पिब । शपः
पित्वाङ्गातुस्वरः । पूर्वयोरामंत्रितयोरविद्यमानवत्त्वेन निघाता-
भावः । रत्नानि दधातीति रत्नधाः । क्विप् चेति क्विप् ।
धातुस्वरः । समासे क्लृप्ततरपदप्रकृतिस्वरत्वेन स एव शिष्यते ।
असि । सिपः पित्वाङ्गातुस्वरः । तिङ्ङितिङ् इति निघातो न
भवति हि चेति प्रतिषेधात् ॥

चतुर्थीमृचमाह ॥

अग्ने देवां इहा वह सादया योनिषु त्रिषु ।

परि भूष पिब ऋतुना ॥ ४ ॥

अग्ने । देवान् । इहा । आ । वह । सादय । योनिषु ।

त्रिषु । परि । भूष । पिब । ऋतुना ॥ ४ ॥

हे अग्ने देवानिहास्मिन्कर्मण्यावह । ततो योनिषु स्थानेषु
 त्रिषु सवनेषु सादया । देवानुपवेशय । ततस्तान्परिभूष ।
 अलंकुरु । ऋतुना सह त्वं सोमं पिब ॥ अग्ने देवानित्यपं
 पादो गतः । योनिषु । यु मिश्रणे । वहिःश्रीत्यादिना । ड० ४.
 ५२. । निप्रत्ययः । निच्वादाद्युदात्तः । त्रिषु । पदात्रिचतुर्भ्यो
 हलादिः । पा० ६. १. १७८. । इति विभक्तेरुदात्तत्वं । भूष
 अलंकारे । तिङ्ङितिङ् इति निघातः । पिब । ऋतुना ।
 गतौ ॥

पंचमीमृचमाह ॥

ब्राह्मणादिन्द्र राधसः पिबा सोममृतूरनु ।

तवेहि सख्यममृतृतं ॥ ५ ॥

ब्राह्मणात् । इन्द्र । राधसः । पिब । सोमं । ऋतून् ।

अनु । तव । इत् । हि । सख्यं । अमृतृतं ॥ ५ ॥

हे इन्द्र ब्राह्मणाद्ब्राह्मणाच्छंसि संबद्धाद्राधसो धनभूतात्मा-
 ब्राह्मसोमं पिब । किं ज्ञत्वा । ऋतूननु । ऋतुदेवाननुसृत्य ।
 ऋतवोऽपि पिबन्त्वित्यर्थः । हि सस्मात्तवेत्तव सख्यममृतृतमृतु-
 नामविच्छिन्नं । तस्मादृतुभिः सह पानं युक्तं ॥ ब्राह्मणात् ।
 ब्रह्मशब्देनात्र ब्रह्मवर्गे द्वितीयो ब्राह्मणाच्छंसो कथ्यते । स च
 पुष्टिर्गो शेषनिघातेनानुदात्तादिः । तस्य संबध्युच्छिष्टश्चमसः ।
 स च तस्यैवावयववन्नियत इत्यवयवविवक्षायामनुदात्तादेरञ् ।
 पा० ४. २. ४४. । तेन निच्वादाद्युदात्तश्चमसपरोऽत्र ब्राह्मण-
 शब्दः । राधसः । सर्वधातुभ्योऽसुन् । निच्वादाद्युदात्तः ।
 पिब । पादादित्वादाद्युदात्तत्वं । ह्यचोऽतस्तिङ् इति दीर्घत्वं ।
 ऋतूरन्वित्यत्र दीर्घादटि समानपाद इति नकारस्य कृत्वं ।

अत्रानुनासिकः पूर्वस्य तु वा । पा० ८. ३. २. । इत्थंकारस्या-
नुनासिकत्वं । तव । युष्मदस्मद्भां ङसोऽश् । पा० ७. १. २७. ।
शित्वात्सर्वादेशः । तत्रसमी ङसोति तवादेशः । युष्मदस्म-
दोङ्सोत्याद्यङात्तत्वं । सख्यं । सख्युः कर्म सख्यं । सख्युः ।
यस्येति लोपः । प्रत्ययस्वरः । अस्तृत् । स्तृणातेहिंसार्थस्य
क्तः । नञसमासः । अन्ययपूर्वपदप्रकृतिस्वरत्वं ॥

षठीऽष्टकमाह ॥

युवं दक्षं घृतव्रत मित्रावरुण दूलभं ।

ऋतुना यज्ञमाशायि ॥ ६ ॥

युवं । दक्षं । घृतव्रता । मित्रावरुणा । दुःऽदुर्लभं ।

ऋतुना । यज्ञं । आशायि इति ॥ ६ ॥

हे घृतव्रता स्वीकृतकर्माणौ मित्रावरुणा हे मित्रनामक-
वरुणनामौ देवौ युवसुभौ युवाऽऋतुना सहास्मदीयं यज्ञ-
माशायि । व्याप्रुथः । कौटुशं यज्ञं । दक्षं । प्रवृद्धं । दूलभं ।
दुर्दृढं । शत्रुभिर्दग्धं विनाशयितुमशक्यमित्यर्थः ॥ युवं ।
प्रथमाद्विवचनस्य ङे प्रथमयोरमित्यभादेशः । युवावौ द्विवचने ।
पा० ७. २. ८२. । इति मपर्यंतस्य युवादेशः । शेषे लोप इति
टिलोपऽन्त्यलोपो वा । अमि पूर्वत्वं । भाषायामेव ह्यात्वं ।
टिलोपपक्ष उदात्तनिवृत्तिस्वरिणाम उदात्तत्वं । अन्त्यलोपपक्ष
एकादेश उदात्तः । दक्षं । दक्ष वृद्धौ । दक्षन्त्यनेनेति करणे
घञ् । एवं हि पुस्तिंगत्वनियमः । अन्यस्यानियम इति
नपुंसकत्वं । घृतव्रता मित्रावरुणा । घृतानि व्रतानि याभ्यां
तौ घृतव्रतौ । मित्रश्च वरुणश्च मित्रावरुणौ । उभयत्र सुपां
सुलुगित्यादिना विभक्तेराकारः । मित्रशब्दस्य देवताद्वहे

चैत्यानडादेशः । प्रथमस्यामंत्रितनिघातः । द्वितीयस्य पादा-
दित्वादाद्युदात्तत्वं । संहितायां छान्दसं ऋग्वत्त्वं । दूलभं ।
दह भस्मोकरणे । दुःखेन दह्यत इति दुर्दहं । ईषद्दुःसुषि-
त्यादिना । पा० ३. ३. १२६. । दुर्युपपदे दग्धे खल् । व्यत्ययो
बहुलमित्युकारस्य ऊकारो रेफस्य लोपो दकारस्य डकारो
हकारस्य भकारः । लितौति प्रत्ययात्पूर्वमुदात्तं । कदुत्तर-
पदत्वेन स एव शिष्यते । आशायि । अशू व्याप्तौ । छन्दसि लुङ्-
लङ् लिट् इति वर्तमाने लिट् । मध्यमद्विवचनमाथां । टेरेत्वं ।
अत आदेः । पा० ७. ४. ७०. । इत्यभ्यासस्य दीर्घः । अग्नोतेष्व ।
पा० ७. ४. ७२. । इति प्राप्तौ नुडागमोऽनित्यमागमशासन-
मिति निवर्तते ॥

॥ इति प्रथमस्य प्रथमेऽष्टाविंशो वर्गः ॥

सूक्ते सप्तमीष्टचमाह ॥

द्रविणोदा द्रविणसो यावहस्तासो अध्वरे ।

यज्ञेषु देवमौलते ॥ ७ ॥

द्रविणःऽदाः । द्रविणसः । यावऽहस्तासः । अध्वरे ।

यज्ञेषु । देवं । ईलते ॥ ७ ॥

अध्वरेऽग्निष्टोमे प्रकृतिरूपे यज्ञेषु विकृतिरूपेषूक्त्यादिषु
च देवमग्निमौलते । ऋत्विजः स्तुवंति । कीदृशा ऋत्विजः ।
द्रविणसः । धनार्थिनः । यावहस्तासः । अभिषवसाधनपाषाण-
धारिणः । कीदृशं देवं । द्रविणोदाः । धनप्रदं । यद्वा धन-
प्रदोऽग्निः सोमं पिबत्विति शेषः । तमेतं मंत्रं यास्क एवं
निर्वक्ति । नि० ८. १. । द्रविणोदाः कस्माद्धनं द्रविणमुच्यते
यदेनदभिद्रवंति बलं वा द्रविणं यदेनेनाभिद्रवंति तस्य दाता

द्रविणोदास्तस्येषा भवति । द्रविणोदा द्रविणस इत्यादि ।
 सोऽयं यास्कोक्तो निर्वचनप्रपञ्चस्तस्मिन्नेव ग्रंथेऽवशंतव्यः ॥
 द्रविणोदाः । द्रदक्षिभ्यामिनन् । उ० २. ५२. । निच्चादाद्यु-
 दात्तो द्रविणशब्दः । तद्दातीति द्रविणोदाः । क्तिप् चेति
 क्तिप् । पूर्वपदस्य सकारोपजनश्छांदसः । रुत्वोत्वे । क्तुत्तर-
 पदप्रकृतिस्वरत्वं । देवविशेषणत्वेनैकवाक्यतापक्षे द्वितीयायाः ।
 स्वादेशः । अथवा द्रविणमात्मन इच्छन्ति द्रविणस्यन्ति । सुप
 आत्मनः क्यच् । सर्वप्रातिपदिकेभ्यो लालसायां सुग्वक्तव्यः ।
 पा० ७. १. ५१. ३. । इति क्यचि परतः सुगागमः । द्रविणस्यतेः
 संपदादित्वाद्भावे क्तिप् । अतो लोपः । कौ लुप्तं न स्थानिव-
 द्भवति । पा० १. १. ५८. २. । इति तस्य स्थानिवत्त्वप्रति-
 षेधाद्यलोपः । एवं द्रविणस्यशब्दो धनेच्छावचनः । द्रविणेच्छां
 दस्यति यथेष्टधनप्रदानेनोपचपयतीत्यर्थे दसु उपचय इत्य-
 स्मादंतर्भावितव्यर्थ्यात्क्तिप् चेति क्तिप् । एवं द्रविणोदःशब्दः
 सकारांतो भवति । तथा द्राविणोदसाः प्रवादा भवंतीति ।
 नैरुक्ता व्यवहार उपपद्यते । नि० ८. २. । अतो द्रविणोदस्-
 शब्दो भिन्नवाक्यत्वे स्वार्थे प्रथमा । एकवाक्यत्वे तु व्यत्ययेन
 द्वितीयार्थो भवति । द्रविणस इत्यत्रापि वाक्यभेदपक्षे द्रविणसः
 सोमस्येत्यर्थे सकारोपजनश्छांदसः । आद्युदात्तत्वं तु नियमेन
 स्थितं । ऋत्विग्विशेषणत्वेनैकवाक्यत्वपक्षे तु क्यजन्तात्क्तिप् ।
 अतो लोपादि पूर्ववत् । अत्र तु पक्षे क्यचश्चित्त्वेनांतोदात्तत्वे
 प्राप्ते व्यत्ययेनाद्युदात्तत्वं । ग्रावयुक्ता हस्ता येषां ते ग्राव-
 हस्तासः । आज्ञसेरसुकं । ग्रावशब्दो वृषादित्वादाद्युदात्तः ।
 बहुव्रीहौ पूर्वपदप्रकृतिस्वरत्वं । अध्वरे । न विद्यते ध्वरो हिंसा

यस्मिन् । नञ्सुभामित्युत्तरपदांतोदात्तत्वं । ईलतै । अनुदात्तै-
त्वादात्मनेपदं । अदिप्रभृतिभ्य इति शपो लुक् । ऋसा-
दादेशः ॥

अष्टमौष्ठमाह ॥

द्रविणोदा ददातु नो वसूनि यानि शृग्विरे । देवेषु
ता वनामहे ॥ ८ ॥

द्रविणःऽदाः । ददातु । नः । वसूनि । यानि । शृग्विरे ।
देवेषु । ता । वनामहे ॥ ८ ॥

द्रविणोदा देवो नोऽस्मभ्यं वसूनि धनानि ददातु यानि
धनानि शृग्विरे हविरुपयुक्तत्वेन श्रुयन्ते । तानि च सर्वाणि
धनानि देवेषु निमित्तभूतेषु वनामहे । संभजामः । धनैर्देवा-
न्यष्टं तानि स्त्रौकुर्म इत्यर्थः ॥ द्रविणोदाः । गतं । वसूनि ।
शृस्त्रस्त्रिहीत्यादिना । उ० १. १०. । उपत्ययः । निदित्यनु-
वृत्तेराद्युदात्तः । शृग्विरे । श्रु श्रवणे । छंदसि लुङ्लङ्लिट्
इति वर्तमाने लिट् । ऋ इरेच् । पा० ३. ४. ८१. । छंदस्युभ-
यथेति सार्वधातुकत्वे व्यत्ययेन श्रुः । तत्संनियोगेन शृभावश्च ।
उवङि प्राप्ते हुश्रुवोः सार्वधातुके । पा० ६. ४. ८७. । इति
यणादेशः । चित इत्यंतोदात्तत्वं । यदृत्तान्नित्यमिति निघात-
प्रतिषेधः । ता । श्रेष्ठं दसि बहुलमिति श्रेर्लोपः । नलोपः
प्रातिपदिकांतस्य । पा० ८. २. ७. । इति नलोपः । वनामहे ।
वनं षण् संभक्तौ । व्यत्ययेनात्मनेपदं ॥

नवमौष्ठमाह ॥

द्रविणोदाः पिपौषति जुहोत प्र च तिष्ठत ।

नेष्ट्रादृतुभिरिष्यत ॥ ९ ॥

द्रविणःऽदाः । पिपौषति । जुहोत । प्र । च । तिष्ठत ।

नेष्ट्रात् । ऋतुभिः । इथत ॥ ८ ॥

द्रविणोदा देव ऋतुभिः सह नेष्ट्रान्नेष्ट्रसंबन्धिपात्रात्पि-
पौषति । सोमं पातुमिच्छति । ततो हे ऋत्विज इथत ।
होमस्थाने गच्छत । गत्वा च जुहोत । होमं कुरुत । हुत्वा
प्रतिष्ठत च । होमस्थानात्स्थानान्तरं प्रति प्रस्थानमपि कुरुत ॥
द्रविणोदाः । गतं । पिपौषति । पा पाने । पातुमिच्छतीति
सन् । क्वांदस ईकारः । तिङ्ङतिङ इति निघातः । जुहोत ।
लोण्मध्यमबहुवचनं । तस्य लङ्ङावात्तादेशः । तस्य तप्तनप्त-
नयनाच्चेति तवादेशः । तस्य पित्त्वाङ्गुणः । अभ्यस्तानामादि-
रित्यनुवृत्तावनुदात्ते च । पा० ६. १. १८०. । इत्याद्युदात्तत्वे
प्राप्ते भौक्त्रीभृद्भुमदजनधनदरिद्राजागरां प्रत्ययात्पुर्वं पिति
पा० ६. १. १८२. । इत्योकार उदात्तः । तिष्ठत । ष्टा
गतिनिवृत्तौ । लोण्मध्यमबहुवचनस्य यस्य लङ्ङावात्तादेशः ।
शपि पात्राभ्येत्यादिना तिष्ठादेशः । समवप्रविभ्यः स्थः । पा०
१. ३. २२. । इत्यात्मनेपदं न भवति । तत्रानुवृत्तस्य निर्दिष्ट-
ग्रहणस्यानन्तर्यार्थत्वात् । अत्र चशब्देन व्यवधानान्ते प्राग्घातो-
रित्युपसर्गत्वेन प्राक्प्रयोक्तव्यस्यापि प्रशब्दस्य व्यवहिताच्चेति
क्वांदसि व्यवहितप्रयोगः । अत्र चशब्दो जुहोतेति पूर्वेण सह
समुच्चयार्थः । न पुनरिष्यतेत्युत्तरेण । तेनाप्रथमत्वाच्चवायोगे
प्रथमा । पा० ८. १. ५८. । इति निषेधाभावात्तिङ्ङतिङ
इति निघातः । नेष्ट्रात् । पोत्राद्यन्नं पुनी तनेत्यत्र पोत्रशब्देन
यदुक्तं तदत्र द्रष्टव्यं । इथत । इष गतौ । लोण्मध्यम-
बहुवचनं ॥

दशमौष्ठमाह ॥

यत्त्वा तुरीयमृतुभिर्द्रविणोदो यजामहे । अध

स्मा नो ददिर्भव ॥ १० ॥

यत् । त्वा । तुरीयं । ऋतुऽभिः । द्रविणऽदः । यजामहे ।

अध । स्मा । नः । ददिः । भव ॥ १० ॥

हे द्रविणोदो देव यद्यस्मात्कारणादृतुभिः सह त्वां यजामहे । अधेत्ययं निपातस्तच्छब्दार्थः । तस्मात्कारणान्नोऽस्मभ्यं ददिर्धनस्य दाता भव स्मा । अवश्यं भव ॥ तुरीयं । चतुर्णां पूरणं । चतुरश्चयतावाद्यक्षरलोपश्च । पा० ५. २. ५१. १. । इति छप्रत्ययः । तस्य प्रत्ययस्वरणेणोदात्तात्ताव्यागेवायनेयीनित्यादिना । पा० ७. १. २. । ईयादेशः । आयनादिषूपदेशिवहचनं स्वरसिद्धयर्थमिति वचनात्कृत आदेशे प्रत्ययस्वरणेकार उदात्तः । द्रविणोदः । उक्तं । पादादित्वादामन्त्रिताद्युदात्तत्वं । यजामहे । अत्र शपः पित्त्वेन तिङश्च लसार्वधातुकस्वरधातुस्वर एव । पूर्वस्यामन्त्रितस्याप्यविद्यमानवत्त्वाद्यदृत्तयोगाद्वा न निघातः । व्यवहितयोगेऽपि हि स निषेध इत्युक्तं । अध । छान्दसो धकारः । स्मा । चादिरनुदात्तः । संहितायां निपातस्य चेति दीर्घः । ददिः । डुदाञ् दाने । आदृगमहनजनः किकिनौ लिट् च । पा० ३. २. १७१. । इति किप्रत्ययः । लिङ्ङावाह्विर्वचनादि । आतो लोप इटि च । पा० ६. ४. ६४. । इत्याकारलोपः । प्रत्ययस्वरः ॥

एकादशौष्ठमाह ॥

अश्विना पिबतं मधु दीद्यग्नौ शुचिघ्नता । ऋतुना

यज्ञवाहसा ॥ ११ ॥

अश्विना । पिवतं । मधु । दौद्यग्नी इति दौदिऽअग्नी ।

शुचिऽव्रता । ऋतुना । यज्ञऽवाहसा ॥ ११ ॥

हे अश्विनौ मधु माधुर्यपितं सोमं पिवतं । कौटुशौ ।
दौद्यग्नी । द्योतमानाहवनीयाद्यग्नियुक्तौ । शुचिव्रता ।
शुद्धकर्माणौ । ऋतुना । ऋतुदेवतया सह । यज्ञवाहसा ।
यज्ञस्य निर्वाहकौ ॥ अश्विना । संबोधनद्विवचनस्य सुपां सुलु-
गित्याकारः । आमंत्रिताद्युदात्तः । पिवतं । शपः पित्त्वादनु-
दात्तत्वं । तिङश्च लसार्वधातुकस्वरेण धातुस्वर एव शिष्यते ।
मधु । फलिपाटीत्यादिना उप्रत्ययः । निदित्यनुवृत्तेर्निच्वा-
दाद्युदात्तः । दौद्यग्नी । दिवु क्रीडादौ । अन्येभ्योऽपि दृश्यंत
इति विच् । वरपृक्तलोपाहलि लोपो बलीयानिति प्रथम-
वकारस्य लोपः । पा० ६. १. ६६. ६७. । प्रथमं प्रत्ययलोपेऽहि
वर्णाश्रयविधौ प्रत्ययलक्षणं नास्त्येति निषेधाहलि लोपो न
स्यात् । छान्दसं द्विवचनं । तुजादित्वादभ्यासस्य दीर्घत्वं ।
यङ्लुगंताहा संज्ञापूर्वको विधिरनित्य इत्यभ्यासस्य गुणाभावः ।
दौदिरग्निर्ययोस्तौ दौद्यग्नी । आमंत्रिताद्युदात्तत्वं । पादा-
दित्वान्न निघातः । शुचिव्रता । शुचि व्रतं ययोस्तौ । सुपां
सुलुगित्याकारः । दौद्यग्निशब्दस्य सामान्यवचनत्वेन नामंत्रित
इत्यविद्यमानवत्त्वप्रतिषेधादाष्टमिकनिघातत्वं । पूर्वस्य परां-
गवद्भावाद्देकस्वर्यं । यज्ञवाहसा । वह प्रापणे । यज्ञं वहत इति
यज्ञवाहसौ । वहिहाधाञ्भ्यश्छंदसि । उ० ४. २२० ।
इत्यसुन् । तत्र हि गतिकारकयोरपि पूर्वपदप्रकृतिस्वरत्वं
चेति वचनात्सोपपदानामपि भवति । उ० ४. २२६. । इत्युक्तं ।
निदित्यनुवृत्तेरुपधावृद्धिः । सुपां सुलुगित्यादिना विभक्ते-

राकारः । आमंत्रितनिघातः । असामर्थ्यात्पूर्वस्य न परांगवद्भावः ॥

द्वादशीमृचमाह ॥

गार्हपत्येन संत्य ऋतुना यज्ञनीरसि ।

देवान्देवयते यज ॥ १२ ॥

गार्हपत्येन । संत्य । ऋतुना । यज्ञनीः । असि ।

देवान् । देवयते । यज ॥ १२ ॥

हे संत्य फलप्रदाग्निदेव गार्हपत्येन गृहपतिसंबन्धिना रूपेण युक्तः सन् ऋतुना ऋतुदेवेन सह यज्ञनीर्यज्ञस्य निर्वाहकोऽसि । तस्मात्त्वंदेवयते देवविषयकामनायुक्ताय यजमानाय देवान्यज ॥ गार्हपत्येन । गृहपतिना संयुक्ते जगः । पा० ४. ४. ८०. । यस्येति लोपः । जिह्वादादिहृदिराद्युदात्तत्वं च । गृहपतित्वमित्यर्थे पत्यंतपुरोहितादिभ्यः । पा० ५. १. १२८. । इति यकि त्वंतोदात्तत्वं स्यात् । संत्य । सनने भव । षण दाने । क्तिचत्तौ चेति क्तिच् । न क्तिचि दीर्घश्च । पा० ६. ४. ३८. । इति दीर्घनलोपाभावः । भवे कृंदसौति यत् । तच्च साधुरिति वा । निघातः । यज्ञं नयतीति यज्ञनीः । तस्मै द्विषेत्यादिना क्तिप् । कृदुत्तरपदप्रकृतिस्वरः । देवयते । देवानात्मन इच्छतौति देवयन् । तस्मै । क्वचि चेतौत्वं न भवति । न कृंदस्यपुत्रस्येति निषेधात् । अश्वाघस्येत्यात्वविधानादात्वनिषेधे प्राप्तस्य दीर्घस्याप्येष निषेध इत्युक्तं । शतुरनुमो नद्यजादौ इति विभक्त्युदात्तत्वं । अत्र क्वचश्चित्त्वादंतोदात्तत्वं । शपः पित्त्वादनुदात्तत्वं । शतुश्च लसार्वधातुकस्वरेणोभयोः क्वचा सहैकादेश

एकादेश उदात्तेनोदात्त इत्युदात्तः । तस्मादन्तोदात्तत्वात्परस्मा
विभक्तेः शतुरनुमो नद्यजादौ इत्युदात्तत्वं ॥

॥ इति प्रथमस्य प्रथम एकोनविंशो वर्गः ॥

आ त्वा वहंत्विति पंचमं नवचं सूक्तं । ऋषिच्छंदसी
पूर्ववत् ॥ अनुवर्तते विशेषादेशाभावादिंद्रो देवता । विनि-
योगस्तु प्रातःसवने मैत्रावरुणस्योन्नोयमाने सूक्तमा त्वा वहंतु
हरय इति । तथा च द्विदेवत्वैश्चरंतौति खंडे सूत्रितं ।
उन्नोयमानेभ्योऽन्वाहा त्वा वहंतु । आ० ५. ५. इति । तथा
षोडशिशस्त्र आ त्वा वहंतु हरय इति तिस्रः । तथा सूत्रितमथ
षोलशौति खंडे । आ त्वा वहंतु हरय इति तिस्रो गायत्रयः ।
आ० ६. २. इति । तस्मिन्सूक्ते प्रथमाष्टचमाह ॥

आ त्वा वहंतु हरयो वृषणं सोमपीतये । इंद्र

त्वा सूरचक्षसः ॥ १ ॥

आ । त्वा । वहंतु । हरयः । वृषणं । सोमऽपीतये ।

इंद्र । त्वा । सूरऽचक्षसः ॥ १ ॥

हे इंद्र वृषणं कामानां वर्षितारं त्वां सोमपीतये सोम-
पानार्थं हरयस्त्वदीया अश्वा आवहंतु । अस्मिन्कर्मस्थानयंतु ।
तथा सूरचक्षसः सूर्यसमानप्रकाशयुक्ता ऋत्विजस्त्वां मन्त्रैः
प्रकाशयंत्विति शेषः ॥ हरंतौति हरयः । इन् सर्वधातुभ्य ।
उ० ४. ११८. इतौन् । नित्त्वादाद्युदात्तः । वृषणं ।
कनिन्युवृषितक्षोत्यादिना कनिन् । कित्त्वात्तद्धूपधगुणाभावः ।
वा षपूर्वस्य निगमे । पा० ६. ४. ८. इति विकल्पितमुपधा-
दीर्घत्वं । सोमपीतये । ऐभिरग्न इत्यत्रोक्तं । सूरचक्षसः ।
चक्षिङ् व्यक्तायां वाचि । सर्वधातुभ्योऽसुन् । चक्षिङ्

स्थायिति न भवति । अनसोः प्रतिषेधो वक्तव्यः । पा० २. ४. ५४. ३. । इति निषेधात् । घू प्रेरणे । सवतीति सूरः । सुसूधागृधिभ्यः क्रन् । उ० २. २५. । इति क्रन् । कित्त्वाद्गुणाभावः । नित्त्वादाद्युदात्तः । सूरवत्स्थानं प्रकाशो येषां । बहुव्रीहौ पूर्वपदप्रकृतिस्वरत्वं ॥

द्वितीयामृचमाह ॥

इमा धाना घृतस्रुवो हरी इहोप वक्षतः । इंद्रं

सुखतमे रथे ॥ २ ॥

इमाः धानाः । घृतस्रुवः । हरी इति । इह । उप ।

वक्षतः । इंद्रं । सुखतमे । रथे ॥ २ ॥

हरिशब्द इंद्ररथस्य वोढारावश्चावाचष्टे । तथा च श्रुत्यंतरं हर्योः स्थातेति । हरिभ्यां त्वेद्रो देवतां गमयत्विति च । एतदेवाभिप्रेत्य निबंटुकार आह । हरी इंद्रस्येति । तादृशौ हरौ इमा यागार्थं वेद्यामासादितत्वेन पुरोवर्तिनीर्धाना भष्टयवतंडुलानुद्दिश्य सुखतमे रथे इंद्रं स्थाप्यास्मिन्कर्मण्युपवक्षतः । वेदिसमोपे वहतां । कौटृशौर्धानाः । घृतस्रुवः । अलंकरणोपस्तरणाभिघरणेन घृतस्त्राविणौः ॥ धीयंत इति धानाः । धापृवस्यज्यतिभ्यो नः । उ० ३. ६. । इति नः । प्रत्ययस्वरः । घृतस्रुवः । घृतं स्रुवंतीति घृतस्रुवः । किपि तुगभावश्छांदसः । धातुस्वरः । समासे कृदुत्तरपदप्रकृतिस्वरत्वं । स्रोः संयोगपूर्वत्वेन यणभावादुवडादेशः । हरी । हृज् हरणे । सर्वधातुभ्य इन् । नित्त्वादाद्युदात्तः । प्रगृह्यत्वात्संहितायां प्रकृतिभावः । वक्षतः । प्रार्थनाख्ये लिङर्थे लेट् । तस्य प्रथमपुरुषद्विवचनं तस् । लेटोऽडाटावित्यडागमः । शपि प्राप्ते

सिन्धुलं लेटीति सिप् । ढत्वकुत्वषत्वानि । तिङ्ङितिङ् इति
निघातः । सुखतमे । गतं ॥

तृतीयामृचमाह ॥

इंद्रं प्रातर्हवामहे इंद्रं प्रयत्यध्वरे । इंद्रं सोमस्य
पीतये ॥ ३ ॥

इंद्रं । प्रातः । हवामहे । इंद्रं । प्रयति । अध्वरे ।

इंद्रं । सोमस्य । पीतये ॥ ३ ॥

प्रातः कर्मरंभे प्रातःसवन इंद्रं हवामहे । आह्वयामः ।
तथैवाध्वरे सोमयागे प्रयति प्रगच्छति प्रारभ्य वर्तमाने सति
माध्यंदिने सवने तमिंद्रं हवामहे । तथा यज्ञस्य समाप्त्यवसरे
तृतीयसवने सोमस्य पीतये सोमपानार्थं हवामहे ॥ प्रातः ।
स्वरादिष्वंतोदात्तो निपातितः । हवामहे । ह्वेजो लटि
शपि परतो द्वः संप्रसारणमित्यनुवृत्तौ बहुलं छंदसौति संप्र-
सारणं । परपूर्वत्वं । गुणावादेशौ । प्रयति । इण् गतौ ।
लटः शट् । अदिप्रभृतिभ्यः शप् इति शपो लुक् । शतुर्द्धित्वा-
द्गुणाभावः । प्रादिसमासः । कृद्गुहणे गतिकारकपूर्वस्यापि
अहणमिति वचनात्प्रत्ययग्रहण इति नियमाभावात् शतुरनुमो
नद्यजादौ इति विभक्तोरुदात्तत्वं । अध्वरे । उक्तं । संहिताया-
मुदात्तस्वरितयोर्यणः स्वरितोऽनुदात्तस्य । पा० ८. २. ४. ।
इत्यकारस्य स्वरितत्वं । पीतये । पा पाने । क्तिनि छंदसमं-
तोदात्तत्वं ॥

चतुर्थामृचमाह ॥

उप नः सुतमा गहि हरिभिरिंद्रं केशिभिः । सुते हि
त्वा हवामहे ॥ ४ ॥

उप । नः । सुतं । आ । गहि । हरिऽभिः । इन्द्र ।

केशिऽभिः । सुते । हि । त्वा । हवामहे ॥ ४ ॥

हे इन्द्र केशिभिः केशरयुक्तैर्हरिभिरण्वैस्त्वं नोऽस्मदीयं
सुतमभिषुतं सोमं प्रत्युप समीप आगहि । आगच्छ । सुतेऽभि-
सुते सोमे निमित्तभूते सति यस्मात्कारणात्त्वां हवामहे ।
त्वामाह्वयामः । तस्मादागच्छेति पूर्वचान्वयः ॥ गहि । गमे-
लोऽः सिद्धिः । शप इत्यनुवृत्तौ बहुलं छंदसोति शपो लुक् ।
इषुगमियमां छः । पा० ७, ३, ७७ । इति कृत्वं न भवति ।
न लुमतांगस्येति प्रतिषेधात् । अनुदात्तोपदेशेत्यादिनानु-
नामिकलोपः । तस्यासिद्धवदत्रा भादित्यसिद्धत्वादतो हेरिति
हेतुर्लुङ् भवति । केशिभिः । क्लिशेरन् लो लोपश्च । उ० ५,
३३ । इत्यम् । मत्वर्थीय इनिः । प्रत्ययस्वरः । हवामहे ।
ह इत्यनुवृत्तौ बहुलं छंदसोति संप्रसारणं । शपः पित्वादनु-
दात्तत्वं । तिङश्च लसार्वाधातुकस्वरेण धातुस्वर एव ।
तिङ्तिङ इति न निघातो हि चेति प्रतिषेधात् ॥

पंचमीमृचमाह ॥

सोमं नः स्तोममा गच्छुपेदं सवनं सुतं । गौरो न

द्विषितः पिब ॥ ५ ॥

सः । इमं । नः । स्तोमं । आ । गहि । उप । इदं । सवनं ।

सुतं । गौरः । न । द्विषितः । पिब ॥ ५ ॥

हे इन्द्र स त्वं नोऽस्मदीयमिमं स्तोमं स्तुतिं प्रत्यागहि ।
आगच्छ । आगमने हेतुरुच्यते । उप देवयजनसमीपे सुत-
मभिषुतसोमयुक्तमिदमिदानीमनुष्ठीयमानं सवनं प्रातःसव-
नादिरूपं कर्म वर्तते । तस्मान्गौरो न गौरमृग इव द्विषितः

सन्निभं सोमं पिब ॥ सः इममित्यत्र संहितायां सोऽचि लोपे
चेत्पादपूरणमिति सुलोपः । गहि । गतं । मवनं । सूयते-
ऽस्मिन्सोम इत्यधिकरणे ल्युट् । लितौति प्रत्ययात्पूर्वस्योदात्तत्वं ।
ल्युङ्गतात्सम्याः सुपां सुपो भवन्तौति वक्तव्यमिति वचना-
द्वितीया । अभिषुतसोमयुक्तमिदं सघनमिति कमण्येव वा
द्वितीया । तदा सुतशब्दादर्शनादित्वाद्च् । पा० ५. २.
१२०. । ढधितः । जिह्व पिपासायां । निष्ठेति क्तः । प्रत्यय-
स्वरेणोदात्तः । पश्चादिट् । आगमा अनुदात्ता इत्यनुदात्तत्वं ॥

॥ इति प्रथमस्य प्रथमे त्रिंशो वर्गः ॥

सूक्ते षष्ठोऽष्टकमाह ॥

इमे सोमास इंदवः सुतासो अधि बर्हिषि । तां इंद्र सहसे
पिब ॥ ६ ॥

इमे । सोमासः । इंदवः । सुतासः । अधि । बर्हिषि । तान् ।
इंद्र । सहसे । पिब ॥ ६ ॥

इंदुगव्द उंदौ क्लेदन इति धातोरुत्पन्नः । इंदवः क्लेदन-
युक्ता इमे वेद्यामवस्थिताः सोमासस्तत्तत्पात्रगताः सोमा
बर्हिषि यज्ञेऽध्याधिक्येन सुतासोऽभिषुताः । हे इंद्र सहसे
बलार्थं तान्सोमान्पिब ॥ सोमासः । आज्ञसेरसुगिति जसो-
ऽसुगागमः । इंदवः । उक्तं । सुतासः । पूर्ववदसुक् । संहितायां
प्रकृत्यांतःपादमव्यपर इति प्रकृतिभावात्परपूर्वत्वं न भवति ।
बर्हिषि । बर्हिर्नलोपश्चेतीस्प्रत्ययस्वरः । तां इंद्रेत्यत्र दीर्घा-
दटि समानपाद इति क्त्वं । यत्वयलोपो । अनुनासिकः ।
सहसे । षह मर्षणे । असुनंतो निच्चादाद्युदात्तः ॥

सप्तमीमृचमाह ॥

अयं ते स्तोमो अग्नियो हृदिस्पृगस्तु शंतमः । अथा सोमं सुतं
पिब ॥ ७ ॥

अयं । ते । स्तोमः । अग्नियः । हृदिस्पृक् । अस्तु । शम्शतमः ।
अथ । सोमं । सुतं । पिब ॥ ७ ॥

हे इन्द्र । अयमस्माभिः क्रियमाणः स्तोमः स्तोत्रविशेषो-
ऽग्नियः श्रेष्ठः सन् ते तव हृदिस्पृक् मनस्यंगीकृतः शंतमः
सुखतमोऽस्तु । अथ स्तुतेरनंतरं सुतमभिषुतं सोमं पिब ॥
अग्नियः । अग्रादित्यनुवृत्तौ घच्छौ चेति घच् । चित्त्वादंतो-
दाक्तः । हृदि स्पृशतीति हृदिस्पृक् । स्पृशोऽनुदके क्तिन् ।
पा० ३. २. ५८. । तत्पुरुषे कति बहुलमित्यलुक् । क्तिन्प्रत्य-
यस्य कुः । पा० ८. २. ६२. । इति शकारस्य कुत्वं । कृदुत्तर-
पदप्रकृतिस्वरत्वं । शंतमः । सुखकरद्रव्यवचनोऽत्र शम्शब्दः ।
ततस्तमप् । अत्र सुखप्रकर्षस्य गुणद्वारा गुणनिष्ठद्रव्ये संक्रां-
तत्वादद्रव्यप्रकर्ष इति निषेधात् । पा० ५. ३. ५५. २. ।
किमेत्तिङ्ङव्ययेत्यादिना । पा० ५. ४. ११. । आम् न भवति
द्रव्यस्य स्वतः प्रकर्षाभावात् । ईदृगर्थ एव हि स निषेधः ।
अथा सोमं । संहितायां निपातस्येति दीर्घः ॥

अष्टमीमृचमाह ॥

विश्वमित्सवनं सुतमिन्द्रो मदाय गच्छति । इत्तहा सोमपो-
तये ॥ ८ ॥

विश्वं । इत् । सवनं । सुतं । इन्द्रः । मदाय । गच्छति ।
इत्तहा । सोमऽपोतये ॥ ८ ॥

वृत्रहा शत्रुघातक इन्द्रः सोमपौतये सोमपानाय मदाय
तत्पानजन्यहर्षाय च विश्वमित्सर्वमपि सुतमभिषुतसोमयुक्तं
सवनं प्रातःसवनादिरूपं कर्म गच्छति ॥ विश्वं । अशिप्रुषी-
त्यादिना क्वन् । निष्वादाद्युदात्तः । सवनं सुतं । पूर्ववत् ।
मदाय । मदोऽनुपसर्ग इत्यप्रत्ययः । निष्वादात्तुस्वरः ।
गच्छति । इषुगमियमां छः । वृत्रहा । वृत्रं हतवान् । ब्रह्म-
भूणवृत्रेषु क्तिप् । पा० ३. २. ८७. । इन्द्रनित्यादिना निवृत्तं
दीर्घत्वं सौ च । पा० ६. ४. १२. १३. । इति प्रतिप्रसंवाङ्ग-
वति । क्कदुत्तरपदप्रकृतिस्वरत्वं । सोमपौतये । व्यधिकरण-
बहुव्रीहिरित्युक्तं । तत्पुरुषे वा दासीभारादित्वात् । पा० ६.
२. ४२. । पूर्वपदप्रकृतिस्वरत्वं ॥

नवमीमचमाह ॥

सेमं नः काममा पृण गोभिरश्वैः शतक्रतो । स्तवाम त्वा
स्वाध्यः ॥ ८ ॥

सः । इमं । नः । कामं । आ । पृण । गोभिः । अश्वैः । शतक्रतो
इति शतऽक्रतो । स्तवाम । त्वा । सुऽआध्यः ॥ ८ ॥

हे शतक्रतो स त्वं नोऽस्मदीयमिमं कामं काम्यमानं फलं
गोभिरश्वैश्च सहापृण । सर्वतः पूरय । वयमपि स्वाध्यः सुष्टु
सर्वतो ध्यानयुक्ताः संतस्त्वां स्तवाम ॥ सेमं । संहितायां
सोऽचि लोपे चेत्यादपूरणमिति सुलोपः । कामं । कामेर्वाञि
कर्षात्वतो घञोऽन्त उदात्तः । पा० ६. १. १५८. । इत्यन्तो-
दात्तत्वे प्राप्ते वृषादिषु पाठादाद्युदात्तत्वं । पृण । पृण प्रीणने ।
लोऽटः सेर्हिः । तुदादिभ्यः शः । इतस्य ङित्वाङ्गुणाभावः । अतो
हेरिति हेर्लुक् । गोभिः । सावेकाच इति प्राप्तं विभक्ते-

रुदात्तत्वं न गोश्वन्साववर्णेति प्रतिषिध्यते । अश्वैः । क्वानंत
इत्युक्तं । असामर्थ्यान्न परांगवद्भावः । स्तवाम । ऋञ् सुतौ ।
धात्वादेः षः सः । लोङ् उत्तमबहुवचनस्य लोटो लङ्ङदिति
लङ्ङङ्गावान्नित्यं ङितः । पा० ३. ४. ८८. । इति सकारस्य
लोपः । आङ् उत्तमस्य पिच्च । पा० ३. ४. ८२. । इत्याडागमः ।
प्रत्ययस्य पित्वादनुदात्तत्वं । धातुस्वर एव । स्वाध्यः । ध्ये
चिंतायां । स्वाङोरुपसर्गयोः प्राक्प्रयोगः । अन्येभ्योऽपि
दृश्यंत इति क्तिप् । दृशिग्रहणस्य विध्यंतरोपसंग्रहणार्थत्वादत्र
संप्रसारणे सति परपूर्वत्वं । हल इति दीर्घः । जस्वेरनेकाचः ।
पा० ६. ४. ८२. । इति यणादेशः । गतिकारकोपपदात्कृदि-
त्युत्तरपदप्रकृतिस्वरत्वं । उदात्तयणो हल्पूर्वादिति जम उदा-
त्तत्वं न भवति तत्रासर्वनामस्थानमित्यनुवृत्तेः । अत उदात्त-
स्वरितयोर्यणः स्वरितानुदात्तस्येति स्वरितत्वमेव भवति ॥

॥ इति प्रथमस्य प्रथम एकत्रिंशो वर्गः ॥

इन्द्रावरुणयोरित्यादिकं नवचं षष्ठं सूक्तं । अत एव
नवशब्दानुवृत्तावनुक्रम्यते । इन्द्रावरुणयोरिन्द्रावरुणं युवाकु
पादनिचृताविति । अत्र देवता विस्पष्टा । ऋषिच्छंदसौ तु
पूर्ववदनुवर्तते । अयं तु विशेषः । युवाकु हीत्यादिके हे ऋचौ
पादनिचृन्नामकच्छंदीयुक्ते । विनियोगस्तु स्मार्त्तो लैंगिको
वा कश्चिदवगंतव्यः । तस्मिन्सूक्ते प्रथमामृचमाह ॥

इन्द्रावरुणयोरहं सम्राजोरव आ वृणे । ता नो

मृलात ईदृशे ॥ १ ॥

इन्द्रावरुणयोः । अहं । संऽराजोः । अवः । आ । वृणे ।

ता । नः । मृलातः । ईदृशे ॥ १ ॥

अहमनुष्ठाता सस्राजोः समीचीनराज्योपेतयोः सस्यग्दीप्य-
मानयोर्विद्रावरुणयोर्देवयोः संबन्धवो रक्षणमावृणो । सर्वतः
प्रार्थये । ता तौ देवावीदृशे एवंविधेऽस्मदौयवरणे निमित्तभूते
सति मृलातः । अस्मान्मुखयतः ॥ इन्द्रशब्दो रन्प्रत्ययांतः ।
वरुणशब्द उन्नन्प्रत्ययांतः । उभौ निच्चादाद्युदात्तौ ।
समासे देवताद्वंद्वे चेति पूर्वपदस्थानडादेशः । उभे युग-
पदित्यनुवृत्तौ देवताद्वंद्वे चेति युगपदुभयपदप्रकृतिस्वरत्वं ।
सस्राजोः । राजृ दौमौ । सत्सू द्विषेत्यादिना क्तिप् ।
समोमोऽनुस्वारः । पा० ८, ३, २३ । इत्यनुस्वारे प्राप्ते
मो राजि समः क्वौ । पा० ८, ३, २५ । इति मकारा-
देशः । क्तुत्तरपदप्रकृतिस्वरत्वं । कर्तृकर्मणोः कृति । पा० २,
३, ६५ । इति कर्तरि षष्ठौ । अव रक्षणादिषु । भावेऽसुन् ।
निच्चादाद्युदात्तः । ता । सुपां सुलुगित्यादिना द्विवचनस्य
डादेशः । टिलोपे विभक्तेरुदात्तनिवृत्तिस्वरः । मृलातः ।
मृड सुवने । प्रार्थनायां लिङर्थे लेट् । द्विवचनं तस् ।
लेटाऽडाटावित्याडागमः । तुदादिभ्यः शः । ङित्त्वाल्लघूपध-
गुणाभावः । ईदृशे । त्यदादिषु दृशोऽनालोचने कञ् च ।
पा० ३, २, ६० । इतीदम्शब्दो उपपदे दृशेः कञ् । उपपद-
समास इदंकिमोरीशकी । पा० ६, ३, ८० । इतीदम ईश् ।
शित्त्वात्सर्वादेशः । कञः कित्त्वाङ्गुणाभावः । ङित्त्वादुत्त-
रपदस्याद्युदात्तत्वं । उपपदसमासे क्तुत्तरपदप्रकृतिस्वरत्वेन
तदेव शिष्यते ॥

द्वितीयामृचमाह ॥

गंतारा हि स्थोऽवसे हवं विप्रस्य मावतः । धर्तारा
चर्षणीनां ॥ २ ॥

गंतारा । हि । स्थः । अवसे । हवं विप्रस्य । माऽवतः ।
धर्तारा । चर्षणीनां ॥ २ ॥

हे इंद्रावरुणौ । अवसेऽवितुमनुष्ठातारं रक्षितुं मावतो
मद्विषस्य विप्रस्य ब्राह्मणत्विजो हवमाह्वानं गंतारौ स्थौ हि ।
प्राप्तशीलौ भवथः खलु । कीदृशौ । चर्षणीनां मनुष्याणां
धर्तारौ । योगक्षेमसंपादनेन धारयितारौ ॥ गंतारा । गमेस्ता-
च्छीत्ये ढन् । द्विवचनस्य सुपां सुलुगित्वादिनाकारादेशः ।
ऋदृशोऽडि गुणः । अमृन्नित्यादिनोपधादौर्ध्वत्वं । ढनो
नित्त्वादाद्युदात्तत्वं । स्थः । अस भुवि । लङ्मध्यमपुरुष-
द्विवचनं यस् । अदिप्रभृतिभ्यः शप् इति शपो लुक् । हि
चेति निघातप्रतिषेधः । अवसे । अव रक्षणे । तुमर्थे सेसेन्नित्य-
सेन् । नित्त्वादाद्युदात्तः । हवं । ह्वेजो बहुलं छंदसौत्य-
नैमित्तिके संप्रसारणे परपूर्वत्वे च ऋदोरबित्यप् । गुणावादेशौ ।
अपः पित्त्वादनुदात्तत्वं । धातुस्वर एव । विप्रस्य । टुवप्
बीजतंतुसंताने । अस्य ऋजेंद्रेत्यादिना रन् निपातितः ।
नित्त्वादाद्युदात्तः । मावतः । वतुप्प्रकरणे युष्मदस्मद्भा-
वो छंदसि सादृश्य उपसंख्यानं । पा० ५. २. ३८. १. । कतुप् ।
प्रत्ययोत्तरपदयोरस्मदो मपर्यंतस्य मादेशः । पा० ७. २. ८८. ।
आ सर्वनाम्नः । पा० ६. ३. ८१. । इति दकारस्याकारः ।
सवर्णदौर्ध्वः । मतुपः पित्त्वादनुदात्तत्वं । प्रातिपदिकां-
तोदात्तत्वे स एव शिष्यते । धर्तारा । धृज् धारणे । रुल्त-

दी । पा० ३. १. १३३. । इति त्वच् । एकाच उपदेश
इतीदृप्रतिषेधः । गुणो रपरत्वं । अमृन्नित्यादिनोपधादीर्घः ।
सुपां सुलुगित्याकारः । त्वच्चित्त्वादन्तोदात्तत्वं । चर्षणीनां ।
कृषेरादेश चः । उ० २. १००. । इत्यनिप्रत्ययः । तत्संनियोगेन
ककारस्य चकारः । प्रत्ययाद्युदात्तत्वं बाधित्वा क्वांसम-
न्तोदात्तत्वं । अत एव नामन्यतरस्यामिति विभक्तेरुदात्तत्वं ।
तत्र हि मतुपि यो ऋस्वांतस्तत उत्तरस्य नाम उदात्तत्वमिति
व्याख्यातं ॥

तृतीयामृचमाह ॥

अनुकामं तर्पयेथामिन्द्रावरुण राय आ । ता वां
नेदिष्ठमौमहे ॥ ३ ॥

अनुकामं । तर्पयेथां । इन्द्रावरुणा । रायः । आ ।
ता । वां । नेदिष्ठं । ईमहे ॥ ३ ॥

इन्द्रावरुण हे इन्द्रावरुणौ । अनुकाममस्मदीयाभिलाषमनु
रायो धनस्य प्रदानेनातर्पयेथां । सर्वतोऽस्मांस्तृप्तान् कुरुतं ।
वयं यदा यदा धनं कामयामहे तदा तदा प्रयच्छतमित्यर्थः ।
ता वां तादृशी युवां नेदिष्ठमतिशयेन सामौष्यं यथा भवति
तथा ईमहे । याचामहे । कालविलंबमंतरेण धनं दातव्य-
मित्यर्थः ॥ सप्तदशसु याच्ञाकर्मस्वीमहे पठितं । अनुकामं ।
कामस्य पश्चादनुकामं । अथवा कामे कामेऽनुकामं । अनुरिह
पश्चादर्थे । अथवा वौष्णालक्षणे यथार्थे । योग्यता वौष्ण
पदार्थानतिवृत्तिः सादृश्यं चेति चत्वारो हि यथार्था गृहीताः ।
अव्ययं विभक्तौत्यादिना । पा० २. १. ६. । अव्ययीभावसमासः ।

अव्ययीभावश्च । पा० १. १. ४१. । इत्यव्ययसंज्ञायामव्ययादा-
 स्तुपः । पा० २. ४. ८२. । इति प्राप्तस्य लुकोऽपवादो
 नाव्ययीभावादतोऽम् त्वपंचम्याः । पा० २. ४. ८३. । इति
 विभक्तेरमादेशः । समासस्येत्यंतोदात्तत्वं । तर्पयेथां । तृपेक्षं-
 ताज्जोटो णिचश्च । पा० १. ३. ७४. । इत्यात्मनेपदं । मध्यमहि-
 वचनमाथां । टेरेत्व आनेतः । पा० ३. ४. ८०. । इत्यामादेशः ।
 शपि सत्यतो येयः । पा० ७. २. ८०. । इत्यनुवृत्तावातो
 डितः । पा० ७. २. ८१. । इत्याकारस्येयादेशः । आद्गुणो
 यलोपश्च । इंद्रावरुणा । सुपां सुलुगिति द्विवचनस्माकारः ।
 आमंत्रिताद्युदात्तत्वं । संहितायामाकारस्य द्रष्टृत्वं । रायः ।
 ऊडिदमित्यादिना विभक्तेरुदात्तत्वं । ता । सुपां सुलुगिति
 विभक्तेराकारः । पदात्परत्वाद्युवामित्यस्य वामादेशोऽनुदात्तः ।
 नेदिष्ठं । अतिशयेनांतिकं । अतिशायन इष्टन् । अंतिकया-
 ढयोर्नेदसाधौ । पा० ५. ३. ६३. । इति नेदादेशः । यस्येति
 लोपः । इष्टनो नित्त्वादाद्युदात्तत्वं । ईमहे । ईङ् गतौ ।
 डित्त्वादात्मनेपदं । बहुलं कंदसौति श्यनो लुक् । निघातः ॥

चतुर्थीमृचमाह ॥

युवाकु हि शचीनां युवाकु सुमतीनां । भूयाम
 वाजदाव्रां ॥ ४ ॥

युवाकु । हि । शचीनां । युवाकु । सुऽसतीनां ।
 भूयाम । वाजऽदाव्रां ॥ ४ ॥

हि यस्माकारणाच्छचीनामस्मदीयकर्मणां संबंधि सोमरूपं
 हविर्युवाकु वसतीवर्येकधनात्मकैरुदकैः पयःसन्नादिद्रव्यांतरैश्च

मिश्रितं । तथा सुमतीनां शोभनबुद्धियुक्तानामृत्विजां स्तोत्र-
रूपं वचनमपि युवाकु नानाविधैः स्तुत्यगुणैर्मिश्रितं ।
तस्मात्कारणात् हे इन्द्रावरुणौ तथाविधं हविः स्वीकुर्वतोर्युवयोः
प्रसादादयं वाजदाव्रामन्नप्रदानां पुरुषाणां मध्ये मुख्या
भूयाम । भवेम ॥ अपोऽप्य इत्यादिषु षड्विंशतिसंख्याकेषु
कर्मनामसु शची शमीति पठितं । युवाकु । यु मिश्रणे ।
कटिकुषिभ्यां काकुः । उ० ३. ७६. । इत्यत्र बाहुलकाद्यौते-
रपि काकुः प्रत्ययः । कित्त्वेन गुणाभावादुकारस्योवडादेशः ।
प्रत्ययस्वरणे मध्योदात्तत्वं । शचीशब्दः केषांचिन्मते शार्ङ्गर-
वादिः । डीनंतो नित्त्वादाद्युदात्तः । पा० ४. १. ७३. ।
इत्युभे वनस्पत्यादिषु युगपदित्यत्र । पा० ६. २. १४०. ।
वृत्तिहृतोक्तं । सुमतीनां । विद्याम सुमतीनामित्यत्रोक्तं ।
भूयाम । प्रार्थनायां ङिङ् । उत्तमबहुवचने नित्यं ङित इति
सकारलोपः । यासुट् परस्मैपदेषूदात्तो ङिङ् । पा० ३. ४.
१०३. । इत्युदात्तो यासुडागमः । लिङः सलोपोऽनंत्यस्य ।
पा० ७. २. ७६. । इति सकारलोपः । बहुलं वृंदसीति शपो
लुक् । सति शिष्टत्वाद्यासुडुदात्त एव शिष्यते । वाजदाव्रां ।
वाजं ददातीति वाजदावानः । आतो मनिन्नित्यादिना वनिप् ।
तस्य पित्वाद्वातुस्वर एव शिष्यते । समासे कृदुत्तरपदप्रकर्त-
स्वरत्वेन स एव शिष्यते । आम्बल्लोपोऽनः । पा० ६. ४. १३४. ।
इत्यकारलोपः । तस्याचः परस्मिन्निति स्थानिवद्भावालोपो
व्योर्वलीति वकारलोपो न भवति ॥

पंचमौष्ठचमाह ॥

इंद्रः सहस्रदावां वरुणः शंखानां । क्रतुर्भवत्युक्थः ॥ ५ ॥

इंद्रः । सहस्रदावां । वरुणः । शंखानां । क्रतुः । भवति ।

उक्थः ॥ ५ ॥

अयमिंद्रः सहस्रदावां सहस्रसंख्याकधनप्रदानां मध्ये क्रतुर्धनदानस्य कर्ता भवति । प्रभूतं ददातीत्यर्थः । तथा वरुणः शंखानां स्तुत्यानां मध्य उक्थः स्तुत्यो भवति । अतिशयेन स्तुत्य इत्यर्थः ॥ वरुणः । उन्प्रत्ययो निच्वादाद्युदात्तः । शंखानां शंसु स्तुतौ । ऋहलोर्ण्यत् । तित्स्वरितमिति प्राप्त ईडवंदवृशंसदुहां ण्यत इत्याद्युदात्तः । क्रतुः । कृजः कतुरिति कतुः । किच्वाहुणाभावे यणादेशः । प्रत्ययस्वरिणाद्युदात्तः । उक्थः । उक्थं शस्त्रं । तेन स्तुत्यत्वेन तत्र भव उक्थः । भवे कंदसीति यत् । यस्येति लोपः । अत्र तित्स्वरितमित्येतद्वाधित्वा तीर्थाय कूप्यायेत्यादिवद्द्व्यच्त्वाद्यतोऽनाव इति प्राप्तमाद्युदात्तत्वं सर्वे विधयश्चंदसि विकल्पांत इति न क्रियते । ननु यस्येति लोपात्प्रागेव तित्स्वरितत्वमस्तु । न हि तदा यतोऽनाव इत्येतदस्ति द्व्यच्त्वाभावात् । अत एव ह्यूर्ध्वाय च सूर्ध्वाय चेत्यादौ स्वरितत्वं दृश्यते । न च परत्वान्नित्यत्वाच्च यस्येति लोपेन प्रथमतो भाव्यमिति वाच्यं । प्रकृतिप्रत्ययाश्रयाह्रिवंग्गाद्यस्येति लोपात्प्रत्ययमात्राश्रयतयांतरंगत्वेन तित्स्वरितमित्येतस्य प्राबल्यात् । अत ऊर्ध्वायेत्यादिवदुक्थ इत्यत्रापि लक्षणत एव स्वरितत्वं भविष्यतीति । किं छांदस्येन । यत्र हि लोपमंतरणैव द्व्यच्त्वं तत्र यतोऽनाव इत्येतद्भवति । यथा चेयं येयमिति । लोपनिबन्धनद्व्यच्त्व-

प्रदेशेषु तु स्वरितेनैव भवितव्यमिति । एवं तर्हि तीर्थ्याय
कूप्यायेत्यादौ यदाद्युदात्तत्वं तदेव छान्दसमस्तु । अथात्र तु
वर्णादांगं बलीय इत्यन्तरंगत्वेऽपि स्वरितत्वं बाधित्वा लोप एव
भविष्यति । तर्ह्युक्त्य ऊर्स्याय सूस्यायेत्यादौ च छान्दस्यमस्तु ।
सर्वथैकत्र छान्दस्यान्न मुच्यते ॥

॥ इति प्रथमस्य प्रथमे द्वात्रिंशो वर्गः ॥

सूक्ते षष्टीमृचमाह ॥

तयोरिदवसा वयं सनेम नि च धीमहि । स्यादुत
प्ररेचनं ॥ ६ ॥

तयोः । इत् । अवसा । वयं । सनेम । नि । च । धीमहि ।
स्यात् । उत । प्ररेचनं ॥ ६ ॥

तयोरित्पूर्वोक्तयोरिन्द्रावरुणयोरेवावसा रक्षणेन वयमनुष्ठा-
तारः सनेम । संभजेम धनमिति शेषः । निधीमहि च । प्राप्ते
धने यावदपेक्षितं तावद्भुक्ता ततोऽवशिष्टं धनं क्वचिन्निधिरूपेण
स्थापयामश्च । उत । अपि च परेचनं भुक्तान्निहिताच्च प्रकर्षे-
णाधिकं धनं स्यात् । संपद्यतां ॥ अवसा । असुन् । नित्वा-
दाद्युदात्तः । वयं । यूयं हि स्थेत्यत्र यदुक्तं तदत्र द्रष्टव्यं ।
सनेम । आशिषि लिङ् । तस्य मस् । नित्यं डित इति
सकारलोपः । किदाशिषीति यासुट् । छन्दस्युभयथेति सार्व-
धातुकमप्यस्तौति लिङ् । सलोपोऽनन्त्यस्येति सकारलोपः । अतो
येय इतीयादेशः । लोपो व्योर्वलोति यलोपः । लिङ्याशिष्यङ् ।
पा० ३. १. ८६. । इत्यङ् । आहुणः । पादादित्वान्न निघातः ।
धीमहि । डुधान् धारणपोषणयोः । अशिषि लिङो महिङ् ।

तस्य छंदस्युभयथेति सार्वधातुकार्धधातुकसंज्ञे । तत्र सार्व-
धातुकत्वेन लिङः सलोपोऽन्यस्येति संकारलोपः । सार्वधातु-
कमपिदिति ङित्वं शप् च । बहुलं छंदसीति जुहोत्यादेरपि
शपो लुक् । आर्धधातुकत्वादातो लोप इटि च । पा० ६. ४.
६४. । इत्याकारलोपः । निघातः । सनेमेत्यपेक्षया द्वितीय-
त्वादत्र चवायोगे प्रथमेति न निषेधः । स्यात् । अस्तेः प्रार्थ-
नायां लिङ् । तिप् । इतश्चेतीकारलोपः । यासुट् परस्मैपदप्र-
दात्तो ङित्वेति यासुङ्ङित्वे । अदिप्रभृतिभ्यः शप इति शपो
लुक् । असोरङ्गोप इत्यकारलोपः । पादादित्वादनिघातः ।
उत । एवमादीनामंत इत्यंतोदात्तः । प्ररेचनं । रिचिर् विरेचने ।
भावे ल्युट् । योरनादेशः । क्षितीति प्रत्ययात्पूर्वस्योदात्तत्वं ।
प्रादिसमासः । कृदुत्तरपदप्रकृतिस्वरत्वं ॥

सप्तमीमृचमाह ॥

इंद्रावरुण वामहं हुवे चित्राय राधसे । अस्मान्त्सु
जिग्युषस्ततं ॥ ७ ॥

इंद्रावरुणा । वां । अहं । हुवे । चित्राय । राधसे । अस्मान् ।
सु । जिग्युषः । कृतं ॥ ७ ॥

इंद्रावरुण हे इंद्रावरुणौ वां युवामुभावहं हुवे । आह्व-
यामि । किमर्थं । चित्राय मणियुक्तादिरूपेण विविधाय राधसे
धनाय । तत आहुतौ युवामस्माननुष्ठातृन् सुजिग्युषः शत्रु-
विषये सुष्ठु जययुक्तान् कृतं । कुरुतं ॥ इंद्रावरुण । सुपां
सुलुगित्यादिना संबोधनस्याकारः । देवताद्वन्द्वे चेति पूर्वपदस्या-
नङ् । आमंत्रिताद्युदात्तत्वं । संहितायां छंदसं । हुवे ।
ह्वयतेर्लङ्कुत्तमैकवचनं मिप् । शप इत्यनुष्ठत्तौ बहुलं छंदसीति

लुक् । ह इत्यनुवृत्तौ बहुलं कृन्दसौति संप्रसारणं परपूर्वत्वं ।
अचि शुधात्वित्यादिनोवङ् । न च हुश्चवोरित्यादिना यणा-
देशः । जुहोतेरेव हि प्रतिपदोक्तस्य तत् । न पुनरस्य लाक्षणि-
कत्वात् । इटः प्रत्ययस्वरणोदात्तत्वं । पादादित्वान्न निघातः ।
राधसे । असुन् । नित्वादाद्युदात्तत्वं । अस्मान् । शसि द्वितौ-
यायां चेत्यात्वं । शसो न । पा० ७. १. २८. । इति नत्वं ।
जिग्युषः । जि जये । लिटः क्सुञ्चेति क्सुः । द्विर्भावः ।
सज्जितोर्जः । पा० ७. ३. ५७. । इति द्वितीयस्य कुत्वं । क्सोः
क्विप्वाङ्गुणाभावः । क्रादिनियमात्प्राप्तस्वेटो वस्त्रेकाजादुघसा-
मिति नियमेन निवृत्तिः । द्वितीयाबहुवचनं शस् । भसंज्ञायां
वसोः संप्रसारणमिति संप्रसारणं । परपूर्वत्वं । एरनेकाच इति
यणादेशः । शासिवसिघसोनां चेति षत्वं । प्रत्ययस्वरणोकार
उदात्तः । कृतं । डुकृज् करणे । लोऽन्धमद्विवचनस्य लङ्ङा-
वात्तमादेशः । शपो बहुलं कृन्दसौति लुक् । तिङ्ङितिङ् इति
निघातः ॥

अष्टमोऽष्टकमाह ॥

इन्द्रावरुण नू नु वां सिषासंतौषु धीष्वा । अस्मभ्यं

शर्म यच्छतं ॥ ८ ॥

इन्द्रावरुणा । नु । नु । वां । सिषासंतौषु । धीषु । आ ।

अस्मभ्यं । शर्म । यच्छतं ॥ ८ ॥

इन्द्रावरुण हे इन्द्रावरुणौ धीष्वस्मादीयवुद्धिषु वां युवां
सिषासंतौषु सनितुं संभक्तुं सम्यक् सेवितुमिच्छंतौषु तदानीमा
समंतादस्मभ्यं शर्म सुखं नू नु । अतिशयेन क्षिप्रं प्रयच्छतं ।
दत्तं ॥ षड्विंशतिसंख्याकेषु क्षिप्रनामसु नु मच्चिति पठितं ।

तस्य द्विरावृत्तिबलादतिशयो लभ्यते । इन्द्रावरुण ॥ उक्तं ।
 नू नु । ऋचि तुनुधमक्षुतङ्कचोरुष्याणां । पा० ६. ३. १३३ ।
 इति पूर्वस्य दीर्घत्वं । सिषासंतौषु । वन षण् संभक्तौ । धात्वादेः
 षः सः । इच्छायां सन् । द्विर्भावो हलादिशेषः । सन्धत
 इतौत्वं । आदेशप्रत्यययोरिति षत्वं । सनीवंतेत्यादिना । पा०
 ७. २. ४८. । विकल्पादिडभावः । जनसनखनां सजच्छलोः ।
 पा० ६. ४. ४२. । इति नकारस्याकारः । उपरि लटः शट् ।
 कर्तरि शप् । उगितश्चेति डीप् । शपश्यनोर्नित्यमिति तुम् ।
 डीपः शपश्च पित्वाच्छतुश्च लसार्वाधातुकत्वेनानुदात्तत्वं । मनो
 नित्वादाद्युदात्तत्वं ॥ तदेव शिष्यते । धीषु ॥ सावेकाच इति
 विभक्तेरुदात्तत्वं । अस्मभ्यं । अस्मभ्यमप्रतिष्कृत इत्यत्रोक्तं ।
 यच्छतं । दाण् दाने । शपि पाप्नेत्यादिना यच्छादेशः ॥

नवमौष्टमाह ॥

प्र वामश्रोतु सुष्टुतिरिन्द्रावरुण यां हुवे । यामृधाथे
 सधस्तुतिं ॥ ८ ॥

प्र । वां । अश्रोतु । सुऽस्तुतिः । इन्द्रावरुणा । यां । हुवे ।
 यां । ऋधाथे इति । सधऽस्तुतिं ॥ ८ ॥

इन्द्रावरुण हे इन्द्रावरुणौ यामस्मत्कर्तृकां शोभनस्तुतिं
 प्रति हुवे । युवामुभावाह्वयामि । किञ्च सधस्तुतिं युवयोरुभयोः
 साहित्वेन क्रियमाणया स्तवक्रियया युक्तां यां सुष्टुतिं प्रतिलभ्य
 युवामृधाथे । वर्थाथे । तादृशी सुष्टुतिः शोभनस्तुतिर्हेतुभूत
 ऋक्समूहो वामश्रोतु । युवां व्याप्नोतु ॥ अश्रोतु । अशू व्याप्तौ ।
 लोटो व्यत्ययेन तिप् । स्वादिभ्य श्रुः । सुष्टुतिः । न विंधे
 अस्य सुष्टुतिमित्यत्रोक्तं । इन्द्रावरुण । हुवे । उक्ते । अत्र तु

यद्वक्तृयोगान्न निघातः । ऋधाथे । ऋधु वृद्धौ । लट् ।
 व्यत्ययेनात्मनेपदं । मध्यमद्विवचने शोर्वहुलं छंदसीति लुक् ।
 प्रत्ययस्वरणाकार उदात्तः । यच्छब्दयोगान्न निघातः । सध-
 स्तुतिं । सह स्तुतिर्यस्यां सुष्टुतौ सा सधस्तुतिः । अत्र
 सुष्टुतिरित्यन्यपदार्थे स्तुतिशब्दस्य स्तूयतेऽनयेति करणसाधन-
 त्वेन ऋक्परत्वेऽयं स्तुतिशब्दो भावसाधनतया स्तवनक्रियापरः ।
 तस्मिन्भावसाधनत्वेन क्रियापरिऽयं करणसाधनतया ऋक्पर
 इति समस्यमानपदार्थादन्यः । सहेत्यत्र हकारस्य व्यत्ययेन
 धकारः । सहशब्द एवमादित्वादंतोदात्तः । बहुव्रीहित्वेन
 पूर्वपदप्रकृतिस्वरत्वं ॥

॥ इति प्रथमस्य प्रथमे त्रयस्त्रिंशो वर्गः ॥

॥ इति प्रथममंडले चतुर्थोऽनुवाकः ॥

पंचमेऽनुवाके षट् सूक्तानि । तत्र सोमानमित्यादिकं
 नवर्चे प्रथमं सूक्तं । ऋषिच्छंदसी पूर्ववत् । देवताविशेषस्त्वेव-
 मनुक्रम्यते । सोमानमिति पंच ब्राह्मणस्यत्याश्चतुर्थ्यामिंद्रश्च
 सोमश्च पंचग्यां दक्षिणा चान्याः सादसस्यत्या नाराशंसौ
 वांत्येति । सूक्तगता आद्याः पंचर्चो ब्राह्मणस्यतिदेवताकाः ।
 तासां मध्ये स घा वीर इत्येतस्याश्चतुर्थ्या ऋचो ब्राह्मणस्यति-
 रिंद्रश्च सोमश्चेति तिस्रो देवताः । त्वं तमित्येतस्याः पंचम्या
 दक्षिण्या सह पूर्वोक्तास्त्रिस्रो देवताः । षष्ठीमारभ्य तिसृणां
 सदसस्यतिर्देवता । नाराशंसमित्येतस्या नवम्याः सदसस्यति-
 र्नाराशंसो वा विकल्प्यते । विनियोगस्तु पूर्ववत् ॥ तस्मिन्क्षेत्रे
 प्रथमामृचमाह ॥

सोमानं खरणं कृणुहि ब्रह्मणस्यते । कक्षीवंतं य
 औशिजः ॥ १ ॥

सोमानं । खरणं । कृणुहि । ब्रह्मणः । पते । कक्षीवंतं ।
 यः । औशिजः ॥ १ ॥

हे ब्रह्मणस्यते । एतन्नामकदेव सोमानमभिषवस्य कर्तारं
 मासनुष्ठातारं खरणं देवेषु प्रकाशनवंतं कृणुहि । कुरु । अत्र
 दृष्टान्तः । कक्षीवंतमेतन्नामकक्षिपिं । इवशब्दोऽत्राभ्याहर्तव्यः ।
 कक्षीवान्यथा देवेषु प्रसिद्धस्तद्वदित्यर्थः । यः कक्षीवानृषीरो-
 शिजः । उशिजः पुत्रः । तस्मिन्नेति पूर्वयोजना । कक्षीवतो-
 ऽनुष्ठातृषु मुनिषु प्रसिद्धिस्तैत्तिरीयैरान्नायते । एवं वै पर
 आहारः कक्षीवानौशिजो वीतहव्यः आयसस्तसदस्युः पौरु-
 कुत्स्यः प्रजाकामा अचिन्वतेति । ऋगन्तरिऽप्यृषित्वकथनेना-
 नुष्ठातृत्वप्रसिद्धिः सूच्यते । अहं कक्षीवां ऋषिरस्मि विप्र इति ।
 तस्मादस्यानुष्ठातारं प्रति दृष्टान्तत्वं युक्तं । सोऽयं मन्त्रो यास्के-
 नेवं व्याख्यातः । नि० ६. १०. । सोमानं सोतारं प्रकाशनवंतं
 कुरु ब्रह्मणस्यते कक्षीवंतमिव य औशिजः । कक्षीवान्कक्ष्या-
 वानौशिज उशिजः पुत्र उषिग्वष्टेः कांतिकर्मणोऽपि त्वयं मनु-
 थकच एवाभिप्रेतः स्यात्तं सोमानं सोतारं मा प्रकाशनवंतं कुरु
 ब्रह्मणस्यते इति । अस्मिन्नां त्वे सोमानामिति पादेन कृणुहि
 ब्रह्मण इति पादेन सूचितं तात्पर्यं तैत्तिरीया आमनन्ति ।
 सोमानं खरणमित्याह सोमपौत्रमेवावरुंधे । कृणुहि ब्रह्मण-
 स्यते इत्याह ब्रह्मवर्चसमेवावरुंध इति ॥ सोमानं । सुनोतीति ।
 पुञ् अभिषवे । अन्येभ्योऽपि दृश्यंत इति मनिन् । दृशिग्रहणस्य

विध्यन्तरोपसंग्रहणार्थत्वान्नित्वेऽपि नाद्युदात्तत्वं किंतु प्रत्यय-
स्वर एव । उच्छादिषु वा सोमन्शब्दो द्रष्टव्यः । पा० ६. १.
१६०. । बहुलग्रहणादौणादिको वा मनिर्द्रष्टव्यः । स्वरणं ।
प्रस्थातं । स्तृ शब्दोपतापयोः । कृत्यल्युटो बहुलं । पा० ३.
३. ११३. । इति कर्मणि ल्युट् । लितीत्यकार उदात्तः ।
कणुहि । कवि हिंसाकरणयोश्च । इदितो नुम् धातोरिति
नुम् । लोटः सिपो हिः । शपि प्राप्ते धिन्विक्कुण्ठ्योरच्चेत्यु-
प्रत्ययः । तत्संनियोगेन वकारस्य चाकारः । तस्यातो लोप
इति लोपः । तस्य स्थानिवद्भावाच्च पूर्वस्य लघूपधगुणः ।
हेर्ङित्वादुकारस्य न गुणः । उतश्च प्रत्ययाच्छंदो वावचनं ।
पा० ६. ४. १०६. १. । इति हेर्लुक् न । सति शिष्टस्वर-
वलीयस्वमन्यत्र विकरणेभ्य इति वचनाद्देरेव प्रत्ययस्वरेणो-
दात्तत्वं । पादादित्वाच्च निघातः । ब्रह्मणः । षष्ठ्याः पति-
पुत्रेत्यादिना । पा० ८. ३. ५३. । संहितायां विसर्जनीयस्य
सकारः । सुवासंनिवितपरगवद्भावात्पदद्वयस्यामंनिवितनिघातः ।
कक्षीवतं । कक्षे भवा कक्ष्या । अश्वादेरसंबन्धिनी रज्जुः ।
भवे क्खंदसि । पा० ४. ४. ११०. । इति यत्प्रत्ययः । सास्या-
स्तोत्यर्थ आसंदौवदष्टौवच्चक्रौवत्कक्षीवत् । पा० ८. २. १२. ।
इत्यृषिविशेषनाम कक्षीवच्छब्दो निपातितः । पा० ६. १. ३७.
३. । क्खंदसीर इति वत् । यत्प्रत्ययस्वरेण तदादेशो निपातित
ईकार उदात्तः । मनुस्सुपो पिच्चादनुदात्तौ । औशिजः ।
वश कांतौ । इजोत्यनुवृत्तौ वशेः क्खि । उ० २. ७० ।
इतीजिप्रत्ययः । तस्य कित्वाङ्गहिज्येत्यादिना संप्रसारणं
परपूर्वत्वं गुणाभावः । स तस्यापत्यं । पा० ४. १. ७२. । इति

प्राग्दोष्यतोऽण् । पा० ४. १. ८३. । आदिद्विः । प्रत्यक्ष-
स्वरणांतोदात्तत्वं ॥

द्वितीयासृचमाह ॥

यो रेवान्यो अमीवहा वसुवित्पुष्टिवर्धनः । स नः

सिषक्तु यस्तुरः ॥ २ ॥

यः । रेवान् । यः । अमीवहा । वसुवित् । पुष्टिवर्धनः ।

सः । नः । सिषक्तु । यः । तुरः ॥ २ ॥

यो ब्रह्मणस्यती रेवान्यनवात्यश्वामीवहा रोगाणां हंता
वसुविहनलब्धा पुष्टिवर्धनः पुष्टेर्वर्धयिता यश्च तुरस्वरोपेतः
शौघफलदः स ब्रह्मणस्यतिर्नोऽस्मान् सिषक्तु । सेवतां । परि-
गृह्यानुगृह्यात्वित्यर्थः ॥ अत्र सिषक्तुशब्दस्य सेवार्थत्वं यास्क
आह । सिषक्तु सचत इति सेवसानस्येति प्रत्यायकौ शब्दाविति
शेषः । रेवान् । रयिरस्यास्तोति मतुप् । रयेर्मतौ बहुलं ।
पा० ६. १. ३८. २. । इति यकारस्य संप्रसारणं परपूर्वत्वं ।
छंदसौर इति वत्त्वं । आङ्गुणः । ननु वत्वस्यासिद्धत्वाद्द्वि-
रंगताच्च प्रागेव गुणे कृत इवर्णाभावान्न वत्त्वं । न चांतादिवच्च ।
पा० ६. १. ८५. । इत्यादिवद्भावेनेवर्णसंपादनं वर्णाश्रयविधौ
तत्प्रतिषेधात् । अन्यथा खल्वाभिरित्यत्र सवर्णदौर्घस्यांतव-
द्भावेन अकारत्वादतो भिस ऐस् । पा० ७. १. ८. । इत्यै-
सादेशः स्यात् । न च निरवकाशत्वेन वत्वस्यानवकाशत्वं ।
अग्निवान्वैदर्भ स्तंभः । उप ब्रह्माणि हरिव इत्यादाववकाश-
लाभात् । सत्य । अत्र गुणप्रवृत्तेः प्रागिकारात्परो मतुप् ।
कदाचिदिवर्णात्परस्य मतुपः पञ्चादेकारादेशेनेवर्णाभावेऽपि
भवति वत्वमिति छंदसौर इति सूत्रकृता विवक्षितं ।

अमुनैवाभिप्रायेण हरिव इत्यादिकमुदाहृत्याप्यन्ते वृत्तिकृता
 रेवानित्यप्युदाहृतं । ऋस्वनुङ्भ्यामित्यत्रारिशब्दान्मतुप इत्यु-
 दात्तत्वं वक्तव्यं । पा० ६. १. १७६. १. । इत्यत्रारिशब्दो
 रेशब्दस्याप्युपलक्षणं । अत एव हि रेवां इन्द्रेत्यादौ मतुप
 उदात्तत्वं दृष्टं । अथवा ऋस्वनुङ्भ्यामित्यत्रापि कदाचिद्भ्र-
 खात्परस्य मतुप उदात्तत्वमित्येव व्याख्येयं । एवं च संप्रसारण-
 परपूर्वत्वयोः कृतयोर्गुणाभ्यभ्रखात्परो मतुविति रेवानारेवानि-
 त्यादौ सर्वत्रोदात्तत्वं सिध्यति । अयमेव सूत्रकृतोऽभिप्रायो
 वार्तिककृता व्याख्यात इति । अमौवहा । अस रोग इत्येत-
 स्माहन्प्रत्ययेनामौवशब्दो निपातितः । तं हंतौति बहुलं
 छंदसौति क्षिप् । क्तुत्तरपदप्रकृतिस्वरत्वं । वसुवित् । वसु
 विंदतौति वसुवित् । क्षिप् चेति क्षिप् । उत्तरपदप्रकृतिस्वरत्वं ।
 पुष्टिर्वर्धनः । वर्धयतेनंद्यादित्वाङ्ग्युः । पा० ३. १. १३४. ।
 लितौति प्रत्ययात्पूर्वस्योदात्तत्वं । पुष्टेर्वर्धन इति कर्मणि षष्ठ्या
 समासः । क्तुत्तरपदप्रकृतिस्वरत्वं । सिषक्तु । षच समवाये ।
 लोटि बहुलं छंदसौति शपः श्रुः । श्लाविति द्वित्वे हलादिशेषे
 बहुलं छंदसौत्यभ्यासस्याकारस्येकारः । पा० ७. ४. ७८. ।
 तुर त्वरणे । इगुपधन्नाप्रौकिरः कः । प्रत्ययस्वरः ॥

द्वितीयाष्टकमाह ॥

मा नः शंसो अररुषो धूर्तिः प्रणङ्गर्थस्य । रक्षा णो
 ब्रह्मणस्यते ॥ ३ ॥

मा । नः । शंसः । अररुषः । धूर्तिः । प्रणक् । मर्थस्य ।
 रक्ष । नः ब्रह्मणः । पते ॥ ३ ॥

अररुषो मर्थस्योपद्रवं कर्तुमस्मत्समोपं प्राप्तस्य शत्रुरूपस्य

**SRI JAGADGURU VISHWARADHYA
 JNANA BHASANA JNANAMANDIR
 LIBRARY**

मनुष्यस्य धूर्तिर्हिंसकः शंसः शंसनमधिक्षेप इत्यर्थः । तादृशो
वाग्विशेषो नोऽस्मान्मा प्रणक् । मा संपृणक्तु । शत्रूणां प्रयुक्तो-
ऽधिक्षेपः कदाचिदस्मान्मा प्राप्नोत्वित्यर्थः । तदर्थं हे ब्रह्मण-
स्यते नोऽस्मावक्ष । पालय ॥ मा । निपातः । शंसनं शंसः ।
भावे घञ् । जित्त्वादाद्युदात्तः । अरक्षः । अर्तेरक्षः । उ० ४,
८० । इत्यंतर्भावितव्यथाट्ट गतावित्यस्मादक्षम् । गुणो
रपरत्वं । प्रत्ययस्वरि प्राप्ते ह्रस्वादित्वादाद्युदात्तः । धूर्ति । धुर्वि
हिंसायां । क्तिच्क्त्तौ च संज्ञायामिति क्तिच् । तितुव्रतथसि-
सरकसेषु चेतीट्प्रतिषेधः । उपधायाश्च । पा० ७, १, १०१ ।
इत्युपधादीर्घत्वं । वलि लोपं बाधित्वोऽटि प्राप्ते । पा० ६, ४,
१६ । राक्षोपः । पा० ६, ४, २१ । इति वकारलोपः । प्रणक् ।
पृचौ संपर्कौ । लङ्स्तिप् । इतश्चेतीकारलोपः । ह्रस्वादि-
लोपः । । कुत्वं । रुधादिभ्यः शम् । तस्य व्यत्ययो बहुलमित्य-
डागमः । यणादेशः । अकारस्यागमानुदात्तत्वं बाधित्वा
व्यत्ययेनोदात्तत्वं । चादिलोपे विभाषेति निघाताभावः ।
मर्त्यस्य । मृड् प्राणत्यागे । असिहसिमृ इत्यादिना । उ० ३,
८५ । औणादिकस्तन्प्रत्ययः । मर्तेषु भव इत्यर्थे भवे छंदसौति
यत् । यतोऽनाव इत्याद्युदात्तत्वं । रक्ष । रक्ष पालने । शपः
पिच्छादनुदात्तत्वं । धातुस्वर एव शिथ्यते । पादादित्वान्न
निघातः । रक्षा णः । इयचोऽतस्तिङ् इति दीर्घः । उपसर्गाद्ब-
हुलं । पा० ८, ४, २८, १ । इति बहुलग्रहणादनुपसर्गादपि
नसो णत्वं । ब्रह्मणस्यते । षष्ठ्याः पतिपुत्रेति संहितायां
विसर्गस्य सकारः । सुवामंत्रिते परांगवद्वावात्पदद्वयस्यामंत्रित-
निघातः ॥

चतुर्थीष्टचमाह ॥

स घा वीरो न रिष्यति यमिंद्रो ब्रह्मणस्पतिः । सोमो
हिनोति मर्त्यं ॥ ४ ॥

सः । घा । वीरः । न । रिष्यति । यं । इंद्रः । ब्रह्मणः ।

पतिः । सोमः । हिनोति । मर्त्यं ॥ ४ ॥

इंद्रो देवो यं मर्त्यं यज्यमाणं हिनोति । प्राप्नोति वर्धयति
घा । तथा ब्रह्मणस्पतिर्देवो हिनोति । तथा सोमो हिनोति ।
स घ स एव यजमानो वीरो वीर्ययुक्तः सन् न रिष्यति । न
विनश्यति ॥ घा । चादिरनुदात्तः । संहितायामृचि तुनुव-
मक्षुतङ्गचोरुष्याणां । पा० ६. ३. १३३. । इति दीर्घः ।
ब्रह्मणस्पतिः । उक्तं । हिनोति । हि गतो वृद्धौ च । स्वादिभ्यः
श्रुः । तिपः पित्वात् श्रुप्रत्ययस्वर एव शिष्यते ॥

पंचमौष्टचमाह ॥

त्वं तं ब्रह्मणस्पते सोम इंद्रश्च मर्त्यं । दक्षिणा पातृंहसः ॥ ५ ॥

त्वं । तं । ब्रह्मणः । पते । सोमः । इंद्रः । च । मर्त्यं । दक्षिणा ।

पातु । अंहसः ॥ ५ ॥

हे ब्रह्मणस्पते त्वं तं मर्त्यमनुष्ठातारं मनुष्यमंहसः पापा-
त्याहीति शेषः । तथा सोमः पातृंहश्च पातु दक्षिणाख्या
देवता च पातु ॥ दक्षिणा । दक्ष वृद्धौ । द्रुदक्षिभ्यामिनन् ।
उ० २. ५१. । निच्वादाद्युदात्तः । अंहसः । नव्विषयस्येत्या-
दिराद्युदात्तः ॥

॥ इति प्रथमस्य प्रथमे चतुस्त्रिंशो वर्गः ॥

अनुप्रवचनौयत्तरोर्होमे सदस्पतिमित्येषा विनियुक्ता । तथा
च गृह्ये मेखलाभाबध्येति खंडे पठ्यते । आचार्यः समन्वारब्धे

बुहुयात्सदसस्यतिमद्भुतं । ऋ० १. २२. । इति । तामेतां सूक्ते
षष्ठौमृचमाह ॥

सदसस्यतिमद्भुतं प्रियमिन्द्रस्य काम्यं । सनिं

मेधामयासिषं ॥ ६ ॥

सदसः । पतिं । अद्भुतं । प्रियं । इन्द्रस्य । काम्यं । सनिं ।

मेधां । अयासिषं ॥ ६ ॥

मेधां लब्ध्वं सदसस्यतिमेतन्नामकं देवमयासिषं । प्राप्त-
वानस्मि । कौटुशं । अद्भुतं । आश्चर्यकरं । इन्द्रस्य प्रियं ।
सोमपाने सहचारित्वात् । काम्यं । कमनीयं । सनिं । धनस्य
दातारं ॥ सदसः । षट् विहरणादौ । सर्वधातुभ्योऽसुन् ।
निच्वादाद्युदात्तः । पतिं । पातेर्ङितिः । टिलोपः । प्रत्ययस्वरः ।
प्रियं । इगुपधज्ञाप्रौकिरः कः । इयडादेशः । प्रत्ययस्वरः ।
काम्यं । कामयतेरचो यत् । णेरनिटौति णिलोपः । यतो-
ऽनाव इत्याद्युदात्तत्वं । सनिं । षणु दाने । धात्वादेः षः सः ।
अच इरित्यनुवृत्तौ खनिकथ्यज्यसिवसिवनिसनिध्वनिग्रंथिच-
रिभ्यश्च । उ० ४. १४१. । इति इप्रत्ययः । प्रत्ययस्वरः ।
अयासिषं । या प्रापणे । लुङ् । मिपोऽमादेशः । यमरसन-
मातां सक् च । पा० ७. २. ७३. । इति सिच इडागमः ।
धातोः सगागमः । निघातः ॥

सप्तमौमृचमाह ॥

यस्मादृते न सिध्यति यज्ञो विपश्चितश्चन । स धौनां

योगमिन्वति ॥ ७ ॥

यस्मात् । ऋते । न । सिध्यति । यज्ञः । विपःचितः ।

चन । सः । धौनां । योगं । इन्वति ॥ ७ ॥

यज्ञोऽयमनुष्ठातव्यो विपश्चितश्च न विदुषोऽपि यजमानस्य
यस्मात्सदसस्यतिदेवाहृते न सिध्यति । सोऽयं सदसस्यतिर्देवो
धोनां मनोऽनुष्ठानविषयाणामस्मद्बुद्धीनामनुष्ठेयकर्मणां वा
योगं संबंधमिन्वति । व्याप्नोति । यजमानमनुगृह्य तदौयं यज्ञं
निष्पादयतीत्यर्थः ॥ यस्मात् । अन्यारादित्यादिना । पा० २.
३. २६. । ऋतयोगात्पंचमी । सावेकाच इति विभक्तेरुदात्तत्वे
प्राप्ते न गोश्चन्साववर्णेति प्रतिषेधः । सिध्यति । पिधु संसिद्धौ ।
श्यनो निष्पादाद्युदात्तत्वं । यद्दृत्तानित्यमिति निघात-
प्रतिषेधः । धोनां । सावेकाच इति विभक्तेरुदात्तत्वं । योगं ।
युजिर् योगे । घञो जिष्वादाद्युदात्तत्वं । इन्वति । इवि
व्याप्तौ । शप् । इदितो नुम् धातोरिति नुम् । निघातः ॥

अष्टमोऽष्टकमाह ॥

आहृप्नोति हविष्कृतिं प्राचं कृणोत्यध्वरं । होत्रा
देवेषु गच्छति ॥ ८ ॥

आत् । ऋहृप्नोति । हविःकृतिं । प्राचं । कृणोति ।

अध्वरं । होत्रा । देवेषु । गच्छति ॥ ८ ॥

आदनंतरमेव हविष्कृतिं हविःसंपादनयुक्तं यजमान-
मृह्णाति । सदसस्यतिर्देवो वर्धयति । हविर्धानानंतरमेव फलं
प्रयच्छतीत्यर्थः । तथाविधफलसिद्धयेऽध्वरं यजमानेनानुष्ठेय-
मानं यज्ञं प्राचं प्रकर्षेण गच्छंतमविघ्नेन परिसमाप्तियुक्तं
कृणोति । करोति । होत्रा ह्ययमाना देवता तुष्टा सती
यजमानं प्रस्थापयितुं देवेषु गच्छति । यद्वा होत्रास्मदीय-
स्तुतिरूपा वाक् देवान्परितोषयितुं देवेषु गच्छति ॥ श्लोको
धारेत्यादिषु सप्तपंचाशब्दु वाङ्मसु होत्रा गौरिति पठितं ।

हविष्कृतिं । हविषः कृतिः संपादनं यस्य यजमानस्य सोऽयं
हविष्कृतिः । बहुव्रीहौ प्रकृत्येति पूर्वपदप्रकृतिस्वरत्वं । प्राचं ।
अनिगंतौ वप्रत्यये । पा० ६. २. ५२. । इति गतेः प्रकृति-
स्वरत्वं । पश्चादेकादेशस्वरः । अध्वरं । न विद्यते ध्वरो हिंसा
यस्मिन् । नञ्सुभ्यामित्युत्तरपदांतोदात्तत्व । ह्यतेऽस्यामिति
होत्रा देवता । हुयामाशुभ सिभ्यस्तन् । उ० ४. १६६. ।
इति तन् । नित्वादाद्युदात्तः ॥

नवमौष्टचमाह ॥

नराशंसं सुष्टुष्टममपश्यं सप्रथस्तमं दिवो न

सद्यमस्तमं ॥ ८ ॥

नराशंसं । सुष्टुष्टमं । अपश्यं । सप्रथः । तमं । दिवः ।

न । सद्यमस्तमं ॥ ८ ॥

नराशंसमेतन्नामकं देवविशेषं । यद्वावयवार्थव्युत्पत्त्या सद-
सस्यतिदेवपरोऽयं शब्दः । व्युत्पत्तिं च यास्को दशयति ।
नराशंसो यन्न इति कात्यक्यो नरा अस्मिन्नासौनाः शंसंत्यग्नि-
रिति शाकपूणिर्नरैः प्रशस्यो भवति । नि० ८. ६. । इति ।
अत्राग्निवत्सदस्यतेरपि नरैः प्रशस्यमानत्वान्नराशंसत्वं । एव-
मेवाभिप्रायं हृदि निधाय ब्राह्मणमेवमान्नायते । प्रजा वै
नरो वाक् शंस इति । अतो मनुष्यैः शस्यमानो यः सद-
सस्यतिर्यो वा नराशंसनामको देवस्तमपश्यं । शास्त्रदृष्ट्या
दृष्टवानस्मि । कौटुशं । सुष्टुष्टमं । अत्याधिक्येन धाष्ट्र्ययुक्तं ।
सप्रथस्तमं । अतिशयेन प्रख्यातं । सद्यमस्तमं । प्राप्ततेजस्कं ।
तत्र दृष्टांतः । दिवो न । द्यलोकानिव । आदित्यचंद्रादिभि-
रधिष्ठिता द्यलोकविशेषा यथा तेजस्विनस्तद्वदयं नराशंसस्तोत्र-

स्त्रीत्वर्थः ॥ सुधृष्टम् । शोभनं धृष्टोतीति सुधृक् । क्विप् चेति
 क्विप् । आतिशायनिकस्त्वम् । षकारस्य जश्त्वाभावश्चादिसः ।
 क्तदुत्तरपदप्रकृतिस्वरत्वेन ऋकार उदात्तः । अपश्यं । पात्राक्षे-
 त्यादिना पश्यादेशः । लुङ्लङ्लृच्ञडुदात्तः । पा० ६. ४.
 ८१. । इत्यट उदात्तत्वं । पादादित्वान्न निघातः । सप्रथस्तम् ।
 प्रथ प्रख्याने । प्रथं प्रथः । सर्वधातुभ्योऽसुन् । नित्वादाद्यु-
 दात्तत्वं । सह प्रथमा वर्तते इति तेन सहेति तुल्ययोगे ।
 पा० २. २. २८. । इति बहुव्रीहिसमासः । वोपसर्जनस्य ।
 पा० ६. ३. ८२. । इति सादेशः । पूर्वपदप्रकृतिस्वरत्वे प्राप्ते
 परादिच्छंदसि बहुलमित्युत्तरपदाद्युदात्तत्वं । दिवः । ऊडिद-
 मित्यादिना विभक्तेरुदात्तत्वं । सद्गमस्त्वसं । सीदतीति सद्ग ।
 षट् विगणनादौ । अन्येभ्योऽपि दृश्यंत इति मनिन् । नित्वा-
 दाद्युदात्तः । सद्ग महो यस्येति बहुव्रीहौ हकारस्य व्यत्ययेन
 खकारः ॥

॥ इति प्रथमस्य प्रथमे पंचत्रिंशतितमो वर्गः ॥

प्रति त्यमिति नवचं द्वितीयं सूक्तं । ऋषिच्छंदसौ पूर्ववत् ।
 देवता त्वनुक्रस्यते । प्रति त्यमग्निमाकृतमिति । कारीरीष्टौ
 प्रति त्यमित्येषा ध्याया । तथा सूत्रितं । वर्षकामेष्टिः कारीरौ
 तस्यां प्रति त्यं चारुमध्यरमौले अग्निं स्ववसं नमोभिरिति
 ध्याये । अ० २. १३. । इति तामेतां सूक्तगतां प्रथमावृचमाह ॥

प्रति त्यं चारुमध्वरं गोपौथाय प्र ह्यसे । मरुद्भिर्गन्

आ गहि ॥ १ ॥

प्रति । त्यं । चारुं । अध्वरं । गोऽपौथाय । प्र । ह्यसे ।

मरुत्भिः । अग्ने । आ । गहि ॥ १ ॥

त्यच्छब्दः सर्वनाम तच्छब्दपर्यायः । हे अग्ने यो यज्ञ-
 स्धारुंगवेकत्वरहितः । त्वं तथाविधं चारुमध्वरं प्रतिलभ्य
 गोपीथाय सोमपानाय प्रह्वयसे । प्रकर्षेण त्वं ह्वयसे । तस्मा-
 दस्मिन्नध्वरे त्वं मरुद्भिः सह देवविशेषैः सहागच्छ । आगच्छ ॥
 सेयमृग्यास्केनैवं व्याख्याता । तं प्रति चारुमध्वरं सोमपानाय
 प्रह्वयसे सोऽग्ने मरुद्भिः सहागच्छ । नि० १०. ३६. ॥ इति ।
 प्रति । निपात आद्युदात्तः । त्वं । त्यदादौनामः । पा० ७. २.
 १०२. । प्रातिपदिकस्वरः । चारुं । दृसनिजनिचरीत्यादिना ।
 उ० १. ३. । जुण् । अत उपधाया इति वृद्धिः । जित्त्वादाद्यु-
 दात्तः । गोपीथाय । निशीथगोपीथावगथाः । उ० २. ८. ।
 इति थक्प्रत्ययांतो निपातितः । प्र । निपातस्वरः ॥

द्वितीयामृचमाह ॥

नहि देवो न मर्त्यो महस्तव क्रतुं परः । मरुद्भिरग्न

आ गहि ॥ २ ॥

नहि । देवः । न । मर्त्यः । महः । तव । क्रतुं । परः ।

मरुत्भूभिः । अग्ने । आ । गहि ॥ २ ॥

हे अग्ने महो महतस्तव संबंधि क्रतुं कर्मविशेषमुत्तमं
 परो नहि । उत्कृष्टो देवो न भवति खलु । तथा मर्त्यो
 मनुष्यश्च परो न भवति । ये मनुष्यास्त्वदीयं क्रतुमनुतिष्ठन्ति
 ये च देवास्त्वदीये क्रताविज्यन्ते त एवोत्कृष्टा इत्यर्थः ।
 मरुद्भिरित्यादि पूर्ववत् ॥ नहि । एवमादौनामंत इत्यंतोदात्तः ।
 देवः । पचाद्यजंतश्चित्त्वादंतोदात्तः । महः । महतस्तलोप-
 ष्छादसः । बृहन्नहतोरुपसंख्यानमिति विभक्तेरुदात्तत्वं ।
 तव । युष्मदस्मदोडसोत्याद्युदात्तत्वं । क्रतुं । कजः कतुः ।

उ० १. ७. ७. । प्रत्ययाद्युदात्तत्वं । गहि । गम् सृप् गतो ।
लोठः सेहिः । बहुलं छंदसीति शपो लुक् । अनुदात्तोपदेशे-
त्यादिनानुनासिकलोपः । तस्यासिहवदत्रा भादित्यसिहत्वादतो
हेरिति लुङ् भवति । निघातः ॥

तृतीयामृचमाह ॥

ये महो रजसो विदुर्विश्वे देवासो अद्रुहः । मरुद्भिरग्न

आ गहि ॥ ३ ॥

ये । महः । रजसः । विदुः । विश्वे । देवासः । अद्रुहः ।

मरुत्ऽभिः । अग्ने । आ । गहि ॥ ३ ॥

हे अग्ने ये मरुतो महो रजसो महत उदकस्य वर्षण-
प्रकारं विदुस्तैर्मरुद्भिरित्यन्वयः । कौटुशा मरुतः । विश्वे ।
सर्व सप्तविधगणोपेताः । सप्तगणा वै मरुत इति श्रुतेः ।
देवासः । द्योतमानाः । अद्रुहः । द्रोहरहिताः । वर्षणेन
सर्वभूतोपकारित्वात् । तथा चोपरिष्ठादान्नायते । उदीरयथा
मरुतः समुद्रतो यूयं वृष्टिं वर्षयथा पुरौषिण इति । शाखांतर-
ऽपि मंत्रांतरस्य ब्राह्मणमेवमान्नायते । मरुतं पृषयंत स्येत्याह
मरुतो वै वृष्ट्या ईशत इति । रजःशब्दो यास्कोन बहुधा
व्याख्यातः । रजो रजतेर्ज्योती रज उच्यत उदकं रज उच्यते
लोका रजांस्युच्यंतेऽसृगहनौ रजसौ उच्येते । नि० ४. १६.
१. इति ॥ रजसः । नव्विषयस्यानिसंतस्येत्याद्युदात्तः । विदुः ।
विद ज्ञाने । विदो लटो वा । पा० ३. ४. ८३. इति
च्छेरुसादेशः । प्रत्ययस्वरः । यद्वृत्तयोगान्निघाताभावः । विश्वे ।
विश्वेः कर्तव्यं नित्वादाद्युदात्तत्वं । देवासः । आज्ञासेरसुक् ।
देवशब्दः पचाद्यजंतः । चित्त्वादंतोदात्तः । अद्रुहः । संपदादि-

त्वाङ्गावे क्विपि बहुब्रोहो नञ्सुभ्यामित्यन्तोदात्तत्वं । कर्तरि
वा क्विप् । तत्पुरुषे ह्यव्ययपूर्वपदप्रकृतिस्वरत्वं स्यात् । न च
कदुत्तरपदप्रकृतिस्वरत्वं । यतो नञ् न गतिर्न च कारक
इति । पा० ६. २. १३८. ।

चतुर्थीभूचमाह ॥

य उग्रा अर्कमानृचुरनाष्टष्टास ओजसा । मरुद्भिरग्न
आ गहि ॥ ४ ॥

ये । उग्राः । अर्कं । आनृचुः । अनाष्टष्टासः । ओजसा ।
मरुत्भिः । अग्ने । आ । गहि ॥ ४ ॥

ये मरुत उग्रास्तीव्राः संतोऽर्कमुदकमानृचुः । अर्चितवन्तः ।
वर्षणेन संपादितवन्त इत्यर्थः । तैर्मरुद्भिरित्यन्वयः । कौटुशा
मरुतः । ओजसा बलेनानाष्टष्टासोऽतिरस्कृताः । सर्वेभ्योऽपि
प्रबला इत्यर्थः ॥ अर्कशब्दस्योदकवाचित्वं वाजसनेयिन आम-
नन्ति । आपो वा अर्क इति । तन्निर्वचनं च त एवामनन्ति ।
सोऽर्चन्नचरत्तस्यार्चत आपोऽजायन्तार्चतो वै मे कमभूदिति
तदेवार्कस्यार्कत्वमिति । जगत्सृष्ट्वा हिरण्यगर्भं उदकं स्रष्टुमुद्यु-
क्तोऽर्चन् उदकसत्यसंकल्पमहिमप्रस्थापनेन स्वात्मानं पूजयन्न-
चरत् । तथा पूजयतो हिरण्यगर्भस्य सकाशादुदकमुत्पन्नं ।
तदानौमर्चतो मत्तः कमभूदित्यवोचत् । तेनोदकस्यार्कनाम
निष्पन्नमित्यर्थः । आनृचुः । अर्चते । अपसृष्ट्वेयामित्यादिना ।
पा० ६. १. ३६. । निपातः । प्रत्ययस्वरः । यदृत्तयोगान्न
निघातः । अनाष्टष्टासः । अव्ययपूर्वपदप्रकृतिस्वरत्वं । ओजसा ।
उज्जेर्बली बलोपस्येत्यसुन् । निष्वादाद्युदात्तः ॥

पंचमौमृचमाह ॥

ये शुभ्रा घोरवर्षसः सुक्षत्रासो रिशादसः । मरुद्भिरग्न
आ गहि ॥ ५ ॥

ये शुभ्राः । घोरऽवर्षसः । सुऽक्षत्रासः । रिशादसः ।
मरुत्ऽभिः । अग्ने । आ । गहि ॥ ५ ॥

ये मरुतः शुभ्रत्वादिगुणोपेतास्तैर्मरुद्भिरित्यन्वयः । शुभ्राः ।
शोभमानाः । योरवर्षसः । उग्ररूपधराः । सुक्षत्रासः । शोभन-
धनोपेताः । रिशादसः । हिंसकानां भक्षकाः ॥ मघमित्या-
दिष्वष्टाविंशतिसंख्याकेषु धननामसु चत्रं भग इति पठितं ।
शुभ्राः । स्फुरितंचौत्यादिना शुभे रौणादिको रक्प्रत्ययः ।
प्रत्ययस्वरः । घोरवर्षसः । घोरं वर्षो येषां च बहुव्रीहौ
पूर्वपदप्रकृतिस्वरत्वं । सुक्षत्रासः । बहुव्रीहौ नञ् सुभ्यामि-
त्युत्तरपदांतोदात्तत्वं । आद्युदात्तं द्वयच् छंदमि । पा० ६.
२. ११८. । इत्येव तु न भवति चत्रशब्दस्यांतोदात्तात् ।
रिशंति हिंसंतीति रिशाः । तानदंतीति रिशादसः । सर्व-
धातुभ्योऽसुनप्रत्ययः । नित्स्वरेणोत्तरपदमाद्युदात्तं । कदुत्तर-
पदप्रकृतिस्वरेण स एव शिष्यते ॥

॥ इति प्रथमस्य प्रथमे षट्त्रिंशो वर्गः ॥

सूक्ते षष्ठीमृचमाह ॥

ये नाकस्याधि रोचने दिवि देवास आसते । मरुद्भिरग्न
आ गहि ॥ ६ ॥

ये । नाकस्य । अधि । रोचने । दिवि । देवासः । आसते ।
मरुत्ऽभिः । अग्ने । आ । गहि ॥ ६ ॥

ये मरुतो नाकस्याधि दुःखरहितस्य सूर्यस्योपरि दिवि
 द्युलोके रोचने दीप्यमाने ये देवासः स्वयमपि दीप्यमाना
 आसते । तैर्मरुद्भिरित्यन्वयः ॥ नाकस्य । कं सुखं । तद्यस्मि-
 न्नास्यसावक इति बहुव्रीहिं कृत्वा पञ्चानज् । न अको नाक
 इति नञ्त्तत्पुरुषः । नलोपो नजः । पा० ६. ३. ७३. । इति
 लोपो न भवति । नभ्राणनपादित्यादिना । पा० ६. ३. ७५. ।
 प्रकृतिभावात् । तत्पुरुषे तुल्यार्थेत्यादिना । पा० ६. २. २. ।
 अथयपूर्वपदप्रकृतिस्वरत्वे नोदात्तत्वं । प्रथमतस्तत्पुरुषं कृत्वा
 पञ्चाद्वह्व्रीहावुत्तरपदांतोदात्तत्वं स्यात् । अधिशब्द उपर्यर्थः ।
 उपसर्गप्रतिरूपको निपातः । रोचने । रुच दीप्तौ । अनुदात्ते-
 तश्च हलादेरिति युच् । चित इत्थंतोदात्तत्वं । दिवि । ऊडि-
 दमित्यादिना विभक्तेरुदात्तत्वं । देवासः । आज्ञसेरसुगित्यसुक् ।
 आसते । आस उपवेशने । अनुदात्तेत्वादात्मनेपदं । च्छस्या-
 दादेशः । अदिप्रभृतिभ्यश्च इति शपो लुक् । अरुदोत्वात्त-
 सार्वधातुकानुदात्तत्वं । यदृत्तयोगान्न निघातः ॥

सप्तमीसूचमाह ॥

य ईंखयंति पर्वतां तिरः समुद्रमर्णवं । मरुद्भिरग्न

आ गहि ॥ ७ ॥

ये ईंखयंति । पर्वतान् । तिरः । समुद्रं । अर्णवं ।

मरुत्भिः । अग्ने । आ । गहि ॥ ७ ॥

ये मरुतः पर्वतान्नेघानींखयंति । चालयंति । तथार्णव-
 मुदकयुक्तं समुद्रं तिरः कुर्वतीति शेषः । निचलस्य जलस्य
 तरंगाद्युत्पत्तये पालनं तिरस्कारः । तैर्मरुद्भिरित्यन्वयः ॥
 ईंखयंति । उख ऊखीत्यादावीखिर्गत्यर्थः । हेतुमति चेति

णिच । इदितो नुम् धातोरिति नुम् । णिजन्तधातोश्चित
इत्थन्तोदात्तत्वं । शपः पित्त्वादनुदात्तत्वं । तिङश्च लसाव-
धातुकस्वरण धातुस्वर एव शिष्यते । पर्वतान् । पूर्वपर्व सर्व
पूरणे । औणादिको भृमुदशोल्यादिनातच्प्रत्ययः । प्रत्ययस्वरः ॥

अष्टमौष्टचमाह ॥

आ ये तन्वन्ति रश्मिभिस्तिरः समुद्रमोजसा । मरुद्भिरग्न
आ गहि ॥ ८ ॥

आ । ये । तन्वन्ति । रश्मिभिः । तिरः । समुद्रं । ओजसा ।
मरुत्भिः । अग्ने । आ । गहि ॥ ८ ॥

ये मरुतो रश्मिभिः सूर्यकिरणैः सहातन्वन्ति । आप्र-
त्याकाशमिति शेषः । किञ्च । ओजसा स्वकीयबलेन समुद्रं
तिरस्कुर्वन्ति । तैर्मरुद्भिरित्यन्वयः ॥ तन्वन्ति । तनु विस्तारे ।
लटो चोऽन्तः । तनादिक्कञ्भ्य उः । पा० ३. १. ७६. । सति
शिष्टस्वरबलोयस्त्वमन्यत्र विकरणेभ्य इति तिङ् एवाद्युदात्तत्वं ।
समुद्रं । उदौ ल्लेदने । स्फायितंचोति रक् । समासे कदुत्तर-
पदप्रकृतिस्वरत्वं ॥

नवमौष्टचमाह ॥

अभि त्वा पूर्वपीतये सृजामि सोम्यं मधु ।

मरुद्भिरग्न आ गहि ॥ ९ ॥

अभि । त्वा । पूर्वपीतये । सृजामि । सोम्यं । मधु ।

मरुत्भिः । अग्ने । आ । गहि ॥ ९ ॥

हे अग्ने पूर्वपीतये पूर्वकाले प्रवृत्ताय पानाय त्वां प्रति
सोम्यं मधु सोमसंबन्धिनं मधुरसमभिसृजामि । सर्वतः संपा-
दयामि । अतस्त्वं मरुद्भिः सहात्वागच्छ ॥ अभि । एवमादौ-

नामंत इत्यंतोदात्तत्वं । त्वामौ द्वितीयाया [इति त्वादेशः
 सर्वानुदात्तः । पूर्वपौतये । पूर्वा चासौ पीतिश्च । पुंवल्कर्म-
 धारथेत्यादिना । पा० ६. ३. ४२. । पुंवङ्गावः । सृजामि ।
 सृज वितर्गे । मिपः पित्त्वादनुदात्तत्वं । विदारणस्वरः ।
 सोम्यं । सोममर्हति यः । प्रत्ययस्वरिणांतोदात्तः । सधु ।
 फलिपाटिनमीत्यादिना उप्रत्ययः । निदित्यनुवृत्तेराद्युदात्तत्वं ।
 अन्यङ्गतं । अत्र यास्त्रः । अभि सृजामि त्वा पूर्वपौतये
 पूर्वपानाय सोम्यं सधु सोममयं सोऽग्ने मरुद्भिः सहागच्छ ।
 नि० १०. ३८. । इति ॥

वेदार्थस्य प्रकाशेन तमो हार्दं निवारयन् ।

पुमार्थाश्चतुरो देयाद्विद्यातीर्थमहेस्वरः ॥

इति श्रीमद्राजाधिराजपरमेश्वरवैदिकमार्गप्रवर्तकश्रीवीर-
 वक्त्रभूपालसाम्राज्यधुरंधरेण सायणाचार्येण विरचिते माधवीये
 वेदार्थप्रकाशे ऋक्संहितायां प्रथमोऽध्यायः समाप्तः ॥

॥ श्रीगणेशाय नमः ॥

यस्य निःश्वसितं वेदा यो वेदेभ्योऽखिलं जगत्
निर्ममे तमहं वंदे विद्यातीर्थमहेश्वरं ॥

अत्र प्रथमाष्टके द्वितीयोऽध्याय आरभ्यते । तत्रायं
देवायैत्यष्टचं सूक्तं । तस्य ऋषिच्छंदसौ पूर्ववत् । ऋभुदेवता-
कत्वमनुक्रमते । अयमष्टावार्भदमिति । विनियोगस्तु सूक्तस्य
लैंगिकः स्मार्तो वा द्रष्टव्यः । व्युत्पत्त्यप्रथमे छंदोमे वैश्वदेवश-
खेऽयं देवाय जन्मन इत्यार्भवस्तृचः । अथ छंदोमा इति खंडे
सूत्रितं । अभि त्वा देव सवितः प्रेतां यज्ञस्य शंभुवायं देवाय
जन्मन इति तृचाः । आ० ८. ८. । इति । बस्मिन्सूक्ते
प्रथमाष्टकमाह ॥

अयं देवाय जन्मने स्तोमो विप्रे भिरासया । अकारि
रत्नधातमः ॥ १ ॥

अयं देवाय । जन्मने । स्तोमः । विप्रेभिः । आसया ।
अकारि । रत्नधातमः ॥ १ ॥

ऋभवो हि मनुष्याः संतस्तपसा देवत्वं प्राप्ताः । ते चात्र
सूक्ते देवताः । तत्त्वधा जायमानवाचिना जन्मशब्देनैक-
वचनांतेनात्र निर्दिश्यते । जन्मने जायमानाय ऋभुसंघरूपाय
देवाय तत्पीत्यर्थमयं स्तोमः स्तोत्रविशेषो विप्रेभिर्मेधा-
विभिर्ऋत्विभिर्भिरासया स्वकीयेनास्येनाकारि । निष्पादितः ।
कौटुशः स्तोमः । रत्नधातमः । अतिशयेन रमणीयमणिमुक्ता-
दिधनप्रदः । स्तोत्रेण तुष्टा ऋभवो धनं प्रयच्छंतीत्यर्थः ॥
आसया । आस्यशब्दान्तृतौयैकवचनस्य सुपां सुलुगित्यादिना

याजादेशः । व्यत्ययेन प्रकृतियकारस्य लोपः । चित इत्थं-
तोदात्तः । रत्नधानमः । रत्नानि दधातीति रत्नधाः । कदुत्तर-
पदप्रकृतिस्वरत्वं ॥

द्वितीयामृचमाह ॥

य इन्द्राय वचोयुजा ततक्षुर्मनसा हरी । शमीभिर्यज्ञ-
माशत ॥ २ ॥

ये इन्द्राय । वचःऽयुजा । ततक्षुः । मनसा । हरी इति ।
शमीभिः । यज्ञं । आशत ॥ २ ॥

ये ऋभव इन्द्रायेंद्रप्रौढ्यर्थं वचोयुजा नाडनादिकं विना
वाङ्मात्रेण रथे युज्यमानौ सुशिक्षितौ हरी एतन्नामकावस्थौ
मनसा ततक्षुः । संपादितवन्तः । ऋभूणां सत्यसंकल्पत्वात्तत्सं-
कल्पमात्रेणेंद्रस्याश्वौ संपन्नावित्यर्थः । ते ऋभवः शमीभिर्यज्ञ-
चमसादिनिष्पादनरूपैः कर्मभिर्यज्ञमस्मदीयमाशत । व्याप्तवन्तः ॥
अपोऽग्न इत्यादिषु षड्विंशतिसंख्याकेषु कर्मनामसु शमी-
शमीति पठितं । वचोयुजा । वचसा युंजाते । सत्सूक्ष्मि-
त्यादिना क्षिप् । सुपां सुलुगित्यादिना विभक्तेराकारः ।
कदुत्तरपदप्रकृतिस्वरः । ततक्षुः । तक्षू त्वक्षू तनूकरणे । लिटि
च्छेकसादेशः । पादादित्वादनघातः । शमीभिः । शमयन्ति
पापानीति शम्यः कर्माणि । औणादिक इन् । षादिकाराद-
क्तिनः । पा० ४. १. ४५. इति डौष् । वृषादित्वादाद्युदात्तः ।
आशत । अशू व्याप्तौ । लङि च्छस्यादादेशः । स्यादिभ्यः श्रुः ।
तस्य बहुलं कंदसौति लुक् । आडागमः । तिङ्ङितिङ्ङ इति
निघातः ॥

तृतीयामृचमाह ॥

तच्चन्नासत्याभ्यां परिज्मानं सुखं रथं । तच्चन्धेनुं

सबर्दुघां ॥ ३ ॥

तच्चन् । नासत्याभ्यां । परिज्मानं । सुखं । रथं ।

तच्चन् । धेनुं । सबःऽदुघां ॥ ३ ॥

नासत्याभ्यामश्विदेवप्रीत्यर्थं रथं तच्चन् । ऋभवो देवाः
 कंचिद्रथमतच्चन् । तच्चणेन संपादितवंतः । कोट्टशं रथं ।
 परिज्मानं । परितो गंतारं । सुखं । उपर्युपवेशने सुखकरं ।
 किंच । धेनुं कांचिन्नां तच्चन् । धातूनामनेकार्थत्वात्तच्चतिरत्न
 संपादनवाचो । कोट्टशीं धेनुं । सबर्दुघां । सबरः क्षीरस्य
 दोग्ध्रीं ॥ तच्चन् । बहुलं कृंदसीत्यडभावः । नासत्याभ्यां । न
 विद्यते सत्यं ययोस्तावसत्यौ । न असत्यौ नासत्यौ । नभ्राण-
 पादित्यादिना नलोपाभावः । परिज्मा । अजिः परिपूर्वस्य
 श्वन्नुच्चन्नित्यादिना । उ० १. १४८. । सप्रत्ययेऽकारलोपः
 आद्युदात्तत्वं च निपातनात् । सबर्दुघां । सबः पयो दोग्धौति
 सबर्दुघा । दुहः कबघश्च । पा० ३. २. ७०. । इति कप् ।
 सवरिति रेफांतं प्रातिपदिकं क्षीरवाचीति संप्रदायविदः ॥
 कपः पिप्त्वादनुदात्तत्वं । धातुस्वर एव शिष्यते । समासे
 क्तदुत्तरपदप्रकृतिस्वरः ॥

द्वितीये कृंदोमे वैश्वदेवशस्त्रे युवाना पितरा पुनरित्या-
 भवस्तृचः । द्वितीयस्याग्निं वो देवमिति खंडे सूचितं ।
 मही द्योः पृथिवी च नो युवाना पितरा पुनरिति तृचौ ।
 आ० ८. १०. । इति । तस्मिंस्तृचे प्रथमां सूक्ते चतुर्थी-
 मृचमाह ॥

युवाना पितरा पुनः सत्यमंत्रा ऋजूयवः । ऋभवो

विष्ट्यक्रत ॥ ४ ॥

युवाना । पितरा । पुनरिति । सत्यऽमंत्राः । ऋजुऽयवः ।

ऋभवः । विष्टी । अक्रत ॥ ४ ॥

ऋभव एतन्नामका देवा पितरौ स्वकीयौ मातापितरौ पर्व
ह्रद्वावपि पुनर्युवाना तरुणावक्रत । कृतवंतः । कौटुशाः ।
सत्यमंत्राः । अवितथमंत्रसामर्थ्योपेताः । पुरश्चरणाद्यनुष्ठानेन
सिद्धमंत्रत्वाद्यद्यत्फलमुद्दिश्य मंत्राः प्रयुज्यन्ते तत्रत्फलं तथैव
संपद्यते । तस्माज्जीर्णयोः पित्रोर्युवत्वं संपादयितुं समर्था
इत्यर्थः । ऋजूयवः । ऋजुतामात्मन इच्छन्तः । छलरहिता
इत्यर्थः । अत एवैतेषामनुष्ठिता मंत्रा सिध्यन्ति । विष्टी
विष्टयो व्याप्तिशुक्ताः । सर्वेषु कार्येष्वेतदीयस्य मंत्रसामर्थ्यस्था-
प्रतिघातोऽत्र व्याप्तिरुच्यते ॥ ऋभुशब्दं यास्क एवं निर्वक्षति ।
ऋभव उर भांतौति वर्तेम भांतौति वर्तेन भवंतौति वा ।
नि० ११. १५. । इति । युवाना । युवन्शब्दो यौतेः कनिनंतो
निस्वादाद्युदात्तः । सुपां सुलुगित्यादिना विभक्तोराकारः ।
पितरा । पूर्ववदाकारः । सत्यमंत्राः । बहुव्रीहौ पूर्वपदप्रकृति-
स्वरः । ऋजुशब्दो भावपरः । ऋजुत्वमात्मन इच्छन्ति । वयच् ।
अकृत्वार्वाधातुकयोर्दीर्घः । पा० ७. ४. २५. । इति दीर्घः ।
व्याच्छंदसौत्युप्रत्ययः । प्रत्ययस्वरः । विष्टी । विष्णु व्याप्ती ।
क्लिच्क्लौ च संज्ञायामिति क्लिच् । तितुत्रेत्यादिनेट्प्रतिबंधः ।
तस्माज्जस इयाडियाजीकाराणामुपसंख्यानं । पा० ७. १. ३८.
३. । इति तस्यैकारादेशः । स चालोऽत्यस्य । पा० १. १.
५२. इति सकारस्य भवति । तत आङ्गुण इति गुणे कृते

प्रथमयोः पूर्वसवर्णः । पा० ६. १. १०२. । इति पूर्वसवर्णदौर्घः ।
तं वाधित्वा परत्वाज्जसि च । पा० ७. ३. १०६. । इति
ऋक्स्य गुणेन भवितव्यमिति चेत् । न । संज्ञापूर्वकस्य
विधेरनित्यत्वात् । अकृत । वृत्तौ लुङ् । आत्मनेपदं । च्छस्या-
दादेशः । मन्त्रे घसेत्यादिना च्चेर्लुक् । यणादेशः । अडागमः ।
निघातः ॥

पञ्चमौष्ठचमाह ॥

सं वो मदासो अगमतेन्द्रेण च मरुत्वता । आदित्येभिश्च
राजभिः ॥ ५ ॥

सं । वः । मदासः । अगत । इन्द्रेण । च । मरुत्वता ।

आदित्येभिः । च । राजभिः ॥ ५ ॥

हे ऋभवो युष्माकं संबन्धिना मदासो मदहेतवः सोमा
इन्द्रेण चादित्येभिरादित्यैश्च समगमत । संगताः । ऋभूणा-
मिन्द्रादित्यैः सह सोमपानं तृतीयसवनेऽस्ति । अत एवा-
वाहनानगद आश्वलायनेनैवं पठितः । इन्द्रमादित्यवंतमृभुमंतं
विभुमंतं वाजवंतं बृहस्पतिमंतं विश्वदेव्यावंतमाहवेति ।
कौटुशेनेन्द्रेण । मरुत्वता । मरुद्भिर्युक्तेन । अत एव मन्त्रांतरमेव-
मान्नायते । मरुद्भिरिन्द्र सख्यं ते अस्त्विति । कौटुशैरादित्येभिः ।
राजभिः । दौष्यमानैः ॥ मदासः । माद्यंत्येभिरिति मदाः
सोमाः । मदोऽनुपसर्गे । पा० ३. ३. ६७. । इत्यप् । तस्य
पित्वादनुदात्तत्वं । धातुस्वर एव शिष्यते । आज्ञासेरसुगिति
जसोऽसुगागमः । अगमत । गमेः संपूर्वाल्लुङ् । समो गम्यच्छी-
त्यादिना । पा० १. ३. २८. । आत्मनेपदं । च्छस्यादादेशः ।
मन्त्रे घसेत्यादिना च्चेर्लुक् । गमहनेत्यादिना । पा० ६. ४.

६८. । उपधालीपः । व्यवहृताश्चेति समो व्यवहितप्रयोगः ।
निघातः । मरुत्वता । मरुतोऽस्य संतीति मरुत्वान् । तसौ
मत्वर्थ इति भसंज्ञया पदसंज्ञाया बाधितत्वाज्जगत्त्वाभावः ।
च्छयः । पा० ८. २. १०. । इति मतुपो वत् । आदित्येभिः ।
बहुलं छंदसौति भिस ऐसादेशाभावे बहुवचने च्छत्येदित्येत्वं ।
राजभिः । राजन्शब्दस्य कनिनंतत्वेन निच्चादाद्युदात्तत्वं ॥

॥ इति प्रथमस्य द्वितीये प्रथमो वर्गः ॥

सूक्ते षष्ठौमृचमाह ॥

उत त्वं चमसं नवं त्वष्टुर्देवस्य निष्कृतं । अकृतं

चतुरः पुनः ॥ ६ ॥

उत । त्वं । चमसं । नवं । त्वष्टुः । देवस्य । निःऽकृतं ।

अकृतं । चतुरः । पुनरिति ॥ ६ ॥

उतापि च त्वष्टुरेतन्नामकस्य देवस्य । देवसंबन्धी तक्षण-
व्यापारः । नवं नूतनं त्वं चमसं तं सोमधारणक्षमं काष्ठपात्र-
विशेषं निष्कृतं निःशेषेण संपादितमकरोदिति शेषः । तक्षण-
व्यापारकुशलस्य त्वष्टुः शिष्या ऋभवस्तेन निर्मितं तमेकं
चमसं पुनरपि चतुरोऽकर्त । चतुर्धा विभक्तांश्चमसान्कृतवन्तः ।
एकस्य चतुर्विधत्वकरणरूपोऽयमर्था मंत्रांतरेऽपि विस्मष्टः ।
एकं चमसं चतुरः कृणोतनेति ॥ नवं । णु स्तुतौ । नूयत इति
नवं । कर्मणि अप्रत्ययः । स हि घञोऽपवादत्वाद्घञर्थे
सर्वत्र भवति । पा० ३. ३. ५६. ५७. । घञ्प्रत्ययश्चाकर्तरि च
कारके संज्ञायां । पा० ३. ३. १६. । इति कर्तृव्यतिरिक्ते
सर्वत्र कारके भवति । यद्यपि तत्र संज्ञायामित्युक्तं तथापि
चकारस्य संज्ञाव्यभिचारार्थत्वादसंज्ञायामपि भवत्वेव । संब-

ध्यत इति संबंधः । कर्मणि घञित्युक्तं । त्वष्टः । तच्च त्वच्च
तनूकरणे । औणादिकस्तृन् । ऊदित्वात्पक्ष इडभावः ।
पा० ७. २. ४४. । स्कोः संयोगाद्योरंते च । पा० ८. २. २६. ।
इति ककारलोपः । निष्कृतं । कञो निरुपष्टात्कर्मणि क्तः ।
प्रादिसमासे नित्यं ममासेऽनुत्तरपदस्थस्य । पा० ८. ३. ४५. ।
इति षत्वं । अत्र कर्तृकर्मणोः क्ति । पा० २. ३. ६५. । इति
प्राप्ता षष्ठी यद्यपि न लोकाव्ययेति निषिद्धा । पा० २. ३.
६६. । तथापि कर्तुः शेषत्वेन विवक्षितत्वात्कर्तृकरणयोस्तृ-
तोया । पा० २. ३. १८. । इत्येतस्याः प्राप्तेः शेषिकौ षष्ठी ।
यथा कर्मणि शेषत्वेन विवक्षिते । पा० २. ३. ५२. । माषाणा-
मग्नोयादिति । गतिरनंतर इति निस उदात्तत्वं । अकर्तं ।
अकृपत । कञो लुङि च्छस्य व्यत्ययेन तादेशः । मंत्रे घसे-
त्यादिना चर्लुक् । छंदस्युभयथेति तिङ् आर्धधातुकत्वादिङ्-
त्वाभावेन गुणः । चतुरः शसि । पा० ६. १. १६७. । इत्युकार
उदात्तः । पुनः । खरादिष्वायुदात्तः पाठितः ॥

तृतीये छंदोमे वैश्वदेवशस्त्रे ते नो रत्नानि धत्तनेति द्वे
ऋचावार्भव्यौ । तृतीयस्यागन्म महेति खंडे सूत्रितं । इन्द्र इषे
ददातु नस्ते नो रत्नानि धत्तनेत्येका द्वे च । आ० ८. ११. ।
इति । तयोराद्यां सूक्ते सप्तमोऽष्टकमाह ॥

ते नो रत्नानि धत्तन त्विरा साप्तानि सुन्वते । एकमेकं
सुशस्तिभिः ॥ ७ ॥

ते । नः । रत्नानि । धत्तन । त्विरः । आ । साप्तानि । सुन्वते ।
एकंऽएकं । सुशस्तिभिः ॥ ७ ॥

पूर्वास्तृचु ये प्रतिपादिना ऋभवस्ते यूयं सुशस्तिभिः
 शोभनैरस्वदीयशंसनैर्युक्ताः संतो नोऽस्माकं संबन्धिने सुन्वते
 सोमामिषवं कुर्वते यजमानाय रत्नानि रमणीयानि सुवर्ण-
 मणिमुक्तादौनि धनान्येकमेकं क्रमेण प्रत्येकं धत्तन । प्रयच्छत ।
 सुवर्णादौनां मध्ये प्रतिद्वयं यावदपेक्षितं तावदिति विवक्षयै-
 कमेकमित्युक्तं । कौट्टशानि रत्नानि । त्रिरा । त्रिवारमा-
 वृत्तानि । उत्तमानि मध्यमान्यधमानि चेत्येवं रत्नानां त्रिरा-
 वृत्तिः । किञ्च साप्तानि । सप्तसंख्यानिष्पन्नवर्गरूपाणि कर्माणि
 च धत्तन । संपादयत । कौट्टशानि साप्तानि । त्रिरा । त्रिषा-
 रमावृत्तानि । अग्न्याधेयं दर्शपूर्णमासादौनां सप्तानां
 हविर्यज्ञानामेको वर्गः । औपासतष्टोमो वैश्वदेवमित्यादौनां
 सप्तानां पाकयज्ञानां वर्गो द्वितीयः । अग्निनष्टोमोऽत्यग्नि-
 ष्टोम इत्यादौनां सप्तानां सोमसंस्थानां वर्गस्तृतीयः ॥ रत्नानि ।
 रमु कौट्टायां । निदित्यनुवृत्तौ रमेस्तु च । उ० ३. १४. ।
 इति नप्रत्ययः । तत्संनियोगिन मकारस्य तकारः । निच्वा-
 दाद्युदात्तः । धत्तन । धत्त । तप्तनप्तनथनाञ्चेति तशब्दस्य
 तनादेशः । सप्तानां वर्गः साप्तं । सप्तनोऽञ् कृन्दसि । पा० ५.
 १. ६१. । इति वर्गेऽञ्प्रत्ययः । नस्तद्धिते । पा० ६. ४.
 १४४. । इति टिलोपः । जिच्वादादिहृद्विराद्युदात्तत्वं च ।
 अत्र वर्गप्रवचनेन वर्गिणो लक्ष्यते । तेन बहुवचनं । अन्यथा
 ह्येक एव वर्गस्त्रिरावृत्त इत्येकवचनमेव स्यात् । सुन्वते । शतु-
 रनुम इति विभक्तेरुदात्तत्वं एकमेकं । नित्यवोषयोरिति
 वोषायां द्विर्भावः । एकशब्द इणः कर्तव्यो नित्यादाद्युदात्तः ।
 द्वितीयस्यैकशब्दस्य तस्य परमास्त्रेडितमित्यास्त्रेडितसंज्ञाया-

मनुदात्तं चेत्यनुदात्तत्वं । सुशस्तिभिः । शस्यत आभिरिति
शस्तय ऋचः । शंसु स्तुतौ । करणे क्तिन् । तस्य किञ्चान्न-
लोपः । शोभनाः शस्तय इति प्रादिसमासे यद्यपि च क्तिनो
नित्वादाद्युदात्तत्वेन कृदुत्तरपदप्रकृतिस्वरत्वेन तदेव प्राप्तं तत्तु
परेण मन्क्तिव्याख्यानेत्यादिनोत्तरपदांतोदात्तत्वेन बाध्यते ।
पा० ६. २. १५१. ॥

अष्टमौऽष्टमाह ॥

अधारयंत वङ्गयोऽभजंत सुकृत्यया । भागं देवेषु

यज्ञियं ॥ ८ ॥

अधारयंत । वङ्गयः । अभजंत । सुऽकृत्यया । भागं ।

देवेषु । यज्ञियं ॥ ८ ॥

वङ्गयश्चमसादिसाधननिष्पादनेन यज्ञस्य वोढार ऋभवो-
ऽधारयंत । पूर्वं मनुष्यत्वेन मरणयोग्या अप्यमृतत्वलाभेन
प्राणान्धारितवंतः । तथा च मंत्रांतरमाप्नायते । मर्तासः संतो
अमृतत्वमानश्चरिति । किञ्चैते सुकृत्यया यज्ञसाधनद्रव्यसं-
पादनरूपेण शोभनव्यापारेण देवेषु मध्ये स्थित्वा यज्ञियं यज्ञार्हं
भागं हविलक्षणमभजंत । सेवितवंतः । अयमर्थः सौधन्वना
यज्ञियं भागमानशेत्यादिमंत्रांतरे विस्पष्टः । ब्राह्मणेऽप्यभवो
वै देवेषु तपसा सोमपीथमभ्यजयन्नित्याद्यपाख्यानं विस्पष्टं ॥
वङ्गयः । निदित्यनुवृत्तौ वहिश्चौत्यादिना निप्रत्ययः । अभजंत ।
पादादित्वादिनिघातः । सुकृत्यया । विभाषा कृत्तृषोः । पा०
३. १. १२०. । इति कजः कर्मणि क्यप् । शोभनं कृत्यं
यस्या भजनक्रियायाः सा सुकृत्या । बहुव्रीहौ पूर्वपदप्रकृति-
स्वरत्वं बाधित्वा नञ्सुभ्यामित्युत्तरपदांतोदात्तत्वं । ननु

कृत्यशब्दे क्यपः पित्वेनानुदात्तत्वाद्वातुस्वरणादिरुदात्तः ।
 ततश्चाद्युदात्तं द्व्यच्छंदसौत्यनेनाद्युदात्तत्वेन भवितव्यं । तेन
 हि पुरस्तादपवादेन परमपि नञसुभ्यामित्युत्तरपदांतोदात्तत्वं
 बाध्यत इत्युक्तं । एवं तर्हि कृजः श च । पा० ३. ३. १००. ।
 इति स्त्रियां भावे क्यप्प्रत्ययांतः कृत्याशब्दः । क्यपः पित्वेऽपि
 व्यत्ययेनोदात्तत्वं । प्रादिसमासे कृदुत्तरपदप्रकृतिस्रस्वरत्वेन
 तदेव शिष्यते । भागः कर्षात्त्वत् इत्यंतोदात्तः । यज्ञियं ।
 यज्ञमर्हंतौत्यर्थं यज्ञात्विभ्यां घञञौ । पा० ५. १. ७१. ।
 इति घः । तस्य इयादेशः । प्रत्ययस्वरः ॥

॥ इति प्रथमस्य द्वितीये द्वितीयो वर्गः ॥

इहेन्द्राग्नी इत्यादिकं षलृचं चतुर्थं सूक्तं । तस्य ऋषि-
 च्छंदसी पूर्ववत् । देवता त्वनुक्रम्यते । इह षलेंद्राग्निमिति ।
 विनियोगस्त्वग्निष्टोमेऽच्छावाकशस्त्र इहेन्द्राग्नी उपह्वय इति
 सूक्तं । स्तोत्रमग्रे शस्त्रादिति खंड इहेन्द्राग्नी उपेयं वामस्य
 मन्त्रन इति नव । आ० ५. १०. । इति सूत्रितत्वात् ।
 तथाभिप्लवषडहे प्रातःसवनेऽच्छावाकशस्त्रे स्तोमातिशंसनार्थ-
 मेतदेव सूक्तं । तथा च सूत्रितं । अभिप्लवपृष्ठग्राहनीत्युपक्र-
 म्येहेन्द्राग्नी इन्द्राग्नी आगतं । आ० ७. ५. । इति । तस्मिन्सूक्ते
 प्रथमाष्टचमाह ॥

इहेन्द्राग्नी उप ह्वये तयोरित्स्तोममुश्मसि । ता सोमं
 सोमपातमा ॥ १ ॥

इह । इन्द्राग्नी इति । उप । ह्वये । तयोः । इत् । स्तोमं ।
 उश्मसि । ता । सोमं । सोमऽपातमा ॥ १ ॥

इहास्मिन्कर्मणीन्द्राग्नी देवावुपह्वये । आह्वयामि । तयो-
रिदिन्द्राग्न्योरेव स्तोमं स्तोत्रमुष्मसि । कामयामहे । सोम-
पातमा । अतिशयेन सोमं पातुं क्षमौ तौ द्वौ देवौ सोमं
पिबतामिति शेषः ॥ इन्द्राग्नी । अत्र देवताद्वन्द्वेऽपि पूर्वपद-
स्यानङ् न भवति । तत्र हि द्वंद्व इत्यनुवृत्तौ पुनर्द्वन्द्वग्रहणात्लो-
कप्रसिद्धसाहचर्यानामेव द्वंद्व आनङित्युक्तं । पा० ६. ३. २६. ।
तस्मादत्रावग्रहे ऋस्व इन्द्रशब्दः । समासस्येत्यंतोदात्तत्वं ।
देवताद्वन्द्वे चेत्युभयपदप्रकृतिस्वरत्वं तु न भवति । अग्निशब्दस्या-
नुदात्तादित्वेन नोत्तरपदेऽनुदात्तादौ । पा० ६. २. १४२. ।
इति प्रतिषेधात् । उष्मसि । वशं कांतौ । लटो मसं । इदंतौ
मसिरितीकारोपजनः । अदादित्वाच्छपो लुक् । मसेर्दिच्चा-
द्ब्रह्मिज्येत्यादिना संप्रसारणं । ता सोमपातमा । उभयत्र सुपां
सुलुगित्याकारः ॥

द्वितीयाष्टकमाह ॥

ता यज्ञेषु प्र शंसतेन्द्राग्नी शुभता नरः । ता गायत्रेषु

गायत ॥ २ ॥

ता । यज्ञेषु । प्र । शंसत । इन्द्राग्नी इति । शुभता ।

नरः । ता । गायत्रेषु । गायत ॥ २ ॥

हे नरो मनुष्या ऋत्विजः । ता पूर्वोक्तौ ताविन्द्राग्नी
यज्ञेष्वनुष्ठेयमानकर्मसु प्रशंसत शस्त्रैः । तथा शुभता । नाना-
विधैरलंकारैः शोभितौ कुरुत । तथा ता पूर्वोक्ताविन्द्राग्नी
गायत्रेषु गायत्रोच्छंदस्केषु मंत्रेषु सामरूपेण गायत ॥ ता ।
सुपां सुलुगित्याकारः । शुभता । अस्य संहितायामन्येषामपि
दृश्यत इति दीर्घः ॥

तृतीयाष्टचमाह ॥

ता मित्रस्य प्रशस्तये इंद्राग्नी ता हवामहे । सोमया
सोमपीतये ॥ ३ ॥

ता । मित्रस्य । प्रशस्तये । इंद्राग्नी इति । ता ।
हवामहे । सोमऽपा । सोमऽपीतये ॥ ३ ॥

मित्रस्य स्नेहविषयस्य ममानुष्ठातुः प्रशस्तये ता पूर्वाक्ता
देवौ संपद्येतामिति शेषः । यद्वा मित्रस्य मम संबंधिनौ
ताविंद्राग्नी प्रशस्तये प्रशंसितुमिच्छाम इति शेषः । सोमपा
सोमपानचमौ ता पूर्वोक्ताविंद्राग्नी सोमपीतये सोमपानार्थं
हवामहे । आह्वयामः ॥ प्रशस्तये । तुमर्थाच्च भाववचनात् ।
पा० २. ३. १५. । इति चतुर्थी । क्कदुत्तरपदप्रकृतिस्वरत्वं
बाधित्वा तादौ च निति कृत्यतौ । पा० ६. २. ५०. । इति
गतेः प्रकृतिस्वरत्वं । सोमपीतये । सोमस्य पीतिर्यस्मिन्कर्मणि
तस्मै । बहुव्रीहौ पूर्वपदप्रकृतिस्वरत्वं । सोमस्य पीतिरिति
तत्पुरुषे वा दासीभारादित्वात्पूर्वपदप्रकृतिस्वरत्वं ॥

चतुर्थीष्टचमाह ॥

उग्रा संता हवामह उपेदं सवनं सुतं । इंद्राग्नी
एह गच्छतां ॥ ४ ॥

उग्रा । संता । हवामहे । उप । इदं । सवनं । सुतं ।
इंद्राग्नी इति । आ । इह । गच्छतां ॥ ४ ॥

सुतमभिषवोपेतमिदमनुष्ठीयमानं सवनं प्रातःसवनादिरूपं
कर्मापि सामौष्येन प्राप्तुमुग्रा संता वैरिबधादिषु क्रूरी संतौ
देवौ हवामहे । आह्वयामः । इंद्राग्नी देवाविह कर्मण्या-

गच्छतां ॥ संता । अस्त्रैः शतरि अशोरहोपः । सवनं सुत-
मिति द्वयं सेमं नः स्तोममा गहीत्यन्वोक्तं ॥

पंचमौल्यमाह ॥

ता महांता सदस्यती इन्द्राग्नी रक्ष उज्जतं । अप्रजाः

संत्वन्निणः ॥ ५ ॥

ता । महांता । सदस्यती इति । इन्द्राग्नी इति । रक्षः ।

उज्जतं । अप्रजाः । संतु । अत्रिणः ॥ ५ ॥

तौ पूर्वोक्ताविन्द्राग्नी रक्षो राक्षसजातिमुज्जतं । ऋजु-
कुरुतं । कौथं परित्याजयतमित्यर्थः । कौटुशौ । महांता ।
महांतौ गुणैरधिकौ । सदस्यती । सभापालकौ । तयोः प्रसा-
दादत्रिणो भक्षका राक्षसा अप्रजा अनुत्पन्नाः संतु ॥ महांता ।
सांतमहतः संयोगस्य । पा० ६. ४. १०. । इति दीर्घः । सद-
स्यतो । सदस्यतौ इति समासे षष्ठ्या लुकि प्रातिपदिक-
सकारस्य कृत्वाभावश्छांदसः । उभे वनस्पत्यादिषु युगपदित्यु-
भयपदप्रकृतिस्वरत्वं । इन्द्राग्नी । आमंत्रिताद्युदात्तत्वं ।
अप्रजाः । प्रजायंत इति प्रजाः । अन्येष्वपि दृश्यते । पा० ३.
२. १०१. । इति जनेर्ङप्रत्ययः । न प्रजा अप्रजाः । प्रजाशब्दस्य
बहुव्रीहौ हि नित्यमसिच् प्रजामेधयोः । पा० ५. ४. १२२. ।
इत्यसिजादेशः स्यात् । अव्ययपूर्वपदप्रकृतिस्वरः । अत्रिणः ।
लज्जंतस्यालशब्दस्य जसश्छांदस इनुङागमः । चित इति
ऋकार उदात्तः । तस्य यणादेश उदात्तयणो हल्पूर्वादितोकार
उदात्तः ॥

षष्ठीमृचमाह ॥

तेन सत्येन जागृतमधि प्रचेतुने पदे । इन्द्राग्नी शर्म
यच्छतं ॥ ६ ॥

तेन । सत्येन । जागृतं । अधि । प्रचेतुने । पदे । इन्द्राग्नी
इति । शर्म । यच्छतं ॥ ६ ॥

हे इन्द्राग्नी सत्येनावश्यफलप्रदानादवितथेन तेनास्माभिर-
नुष्ठितेन कर्मणा प्रचेतुने प्रकर्षेण फलभोगज्ञापके पदे स्वर्ग-
लोकादिस्थानेऽधि जागृतं । आधिक्येन सावधाना भवतं ।
ततोऽस्मभ्यं शर्म यच्छतं । सुखं गृहं वा दत्तं ॥ गयः कृदर
इत्यादिषु द्वाविंशतिसंख्याकेषु गृहनामसु शर्म वर्मत्युक्तं ।
जागृतं । जागृत निद्राक्षये । अदिप्रभृतिभ्यः शप इति शपो
लुक् । तिङ्ङतिङ इति निघातः । प्रचेतुने । चिती संज्ञान
इत्यस्माश्चरंताच्छकेरुनीत । उ० ३. ४८. । इति विहितत्वा-
द्बहुलकादौणादिक डनप्रत्ययः । समासे कृदुत्तरपदप्रकृति-
स्वरत्वं । इन्द्राग्नौ । इहेन्द्राग्नौ इत्यत्रोक्तं । आमंत्रितत्वादायु-
दात्तमत्र विशेषः । शृणाति हिनस्ति दुःखमिति शर्म । शृ
हिंसायां । अन्येभ्योऽपि दृश्यंत इति मनिन् । यच्छतं । इषु-
गमियमां छ इति छः ॥

॥ इति प्रथमस्य द्वितीये तृतीयो वर्गः ॥

प्रातर्युजेत्यादिकमेकविंशत्यृचं पंचमं सूतं । तस्य ऋषि-
च्छंदसौ पूर्ववत् । देवताविशेषस्त्वनुक्रम्यते । प्रातर्युजा सैका
चतस्र आश्विन्यस्तथा सावित्र आग्नेय्यौ हे देवौनामेकैकै-
न्द्राणौवरुणान्यग्नायीनां द्यावापृथिव्ये पार्थिवी षडैणव्योऽतो

देवा देवी वेति । सूक्तसंख्यानुवर्तत इत्यस्मिन्खण्डेऽनिरुक्ता संख्या विंशतिरिति परिभाषितत्वात् प्रातर्युजेति सूक्ते संख्या-विशेषस्यानिरुक्ता संख्या विंशतिसंख्या द्रष्टव्या । सा च विंशतिरेकयाधिकया सह वर्तत इति सैका । तत्रादौ चतस्र ऋचोऽश्विदेवताकाः । पंचमौमारभ्याष्टम्यन्ताश्चतस्रः सवितृदेव-ताकाः । नवमौ दशमौ चोभे अग्निदेवताके । एकादश्या ऋचो देवसंबन्धिन्यो देव्यो देवताः । द्वादश्या इन्द्रवरुणाग्नि-पत्न्य इन्द्राणीवरुणान्यग्न्याथो देवताः । त्रयोदशीचतुर्दश्यौ द्यावापृथिव्योदेवताके । पंचदशी पार्थिवी पृथिवीदेवीदेव-ताका । षाडशौमारभ्यैकविंशत्याः षड्विंशुदेवताकाः । अतो देवा इत्येतस्याः षोडश्यास्तु कृत्स्ना देवा विष्णुर्वा विकल्पेन देवता । अत्र सूक्तविनियोगो लैंगिकः । प्रातरनुवाक आश्विने क्रतौ प्रातर्युजा विबोधयेति चतस्र ऋचः । सूत्रितं च । अथाश्विन एषो उषा प्रातर्युजेति चतस्रः । आ० ४. १५. । इति । आश्विनग्रहस्य प्रातर्युज्येका पुरोनुवाक्या द्विदेवत्वैश्च-रन्तीति खण्डे सूत्रितं । आश्विनस्य प्रातर्युजा विबोधय । आ० ५. ५. । इति । तत्र प्रथमाऋचमाह ॥

प्रातर्युजा वि बोधयाश्विनावेह गच्छतां । अस्य

सोमस्य पोतये ॥ १ ॥

प्रातःऽयुजा । वि । बोधय । अश्विनौ । आ । इह ।

गच्छतां । अस्य । सोमस्य । पोतये ॥ १ ॥

अत्र होताध्वर्युमुद्दिश्य ब्रूते । हे अध्वर्यो प्रातर्युजा प्रातः-सवनग्रहेण संयुक्तावश्विनौ देवौ विबोधय । विशेषेण प्रबुद्धौ कुरु । अश्विनौ प्रबुद्धौ चाश्विनौ देवावस्याभिषवसंस्कारयुक्तस्य

सोमस्य पीतये पानायैह कर्मण्यागच्छतां ॥ प्रातर्युजाते
 गृह्यमाणेन ग्रहेण सहेति प्रातर्युजा । सत्सूद्विषेत्यादिना क्षिप् ।
 सुपां सुलुगित्याकारः । कृदुत्तरपदप्रकृतिस्वरत्वं । अस्य ।
 ऊडिदमित्यादिना विभक्तेरुदात्तत्वं । पीतये । व्यत्ययेन क्तिन्न
 उदात्तत्वं ॥

द्वितीयामृचमाह ॥

या सुरथा रथोत्तमोभा देवा दिविस्थशा । अश्विना

ता हवामहे ॥ २ ॥

या । सुऽरथा । रथिऽतमा । उभा । देवा । दिविऽस्थशा ।

अश्विना । ता । हवामहे ॥ २ ॥

योभाश्विना देवा यावुभावश्विनौ देवौ सुरथा शोभनरथ-
 युक्ता रथोत्तमा रथीनां मध्येऽतिशयेन रथिनौ । दिविस्थशा
 द्युलोकनिवासिनौ । ता हवामहे । तादृशावश्विनावह्वया-
 महे ॥ येत्यादिष्वष्टसु पदेषु सुपां सुलुगिति द्विवचनस्याकारः ।
 सुरथा । शोभनो रथो ययोस्तौ सुरथौ समासांतोदात्तत्वा-
 पवादं बहुव्रीहौ पूर्वपदप्रकृतिस्वरं बाधित्वा नङ्सुभ्यामित्युत्तर-
 पदांतोदात्तत्वे प्राप्त आद्युदात्तं ह्यच्छंदसौत्युत्तरपदाद्युदात्तत्वं ।
 रथोत्तमा । अन्येषामपि दृश्यत इति संहितायामिकारस्य
 दीर्घत्वं । दिविस्थशा । दिवि स्थशत इति दिविस्थशौ । क्षिप्
 चेति क्षिप् । तस्य रूपे क्तिन्न बहुलमित्यलुक् । गतिकारकोय
 पदात्कृदिति कृदुत्तरपदप्रकृतिस्वरत्वं ॥

तृतीयामृचमाह ॥

या वां कशा मधुमत्यश्विना सूनृतावतौ । तथा यज्ञं

मिमिक्षत ॥ ३ ॥

या । वां । कशा । मधुमती । अश्विना । सूनृताऽवती ।

तया । यज्ञं । मिमिक्षतं ॥ ३ ॥

अश्विना हे अश्विनौ देवौ वां युवयोः संबन्धिनी या कशाश्वताडनौ विद्यते तया सहागत्य यज्ञमस्मदीयं मिमिक्षतं । सोमरसेन सेक्तुमिच्छतं । कशयाश्वान्दृढं ताडयित्वा सहसा समागत्य सवद्विषयां सोमरसाहुतिं निष्पादयितुमुद्युक्तौ भवतमित्यर्थः । कौट्टशौ कशा । मधुमती । अर्णः क्षोद इत्यादिष्वेकशतसंख्याकेषूदकनामसु मधु पुरीषमिति पठितं । तस्मादुदकवतीत्युक्तं भवति । अश्वस्य शीघ्रगत्या यत्स्वेदोदकं भवति तेनेयं कशा क्लिप्नेत्यर्थः । सूनृतावती । प्रियसत्यवाग्युक्ता तीव्रेण कशाताडनेन यो ध्वनिर्निष्पद्यते । ताडनवेलायामश्वारूढेन च य आक्रोशः क्रियते । तदुभयं शीघ्रगमनहेतुत्वेन यजमानस्य च प्रियं । यद्वा । श्लोको धारित्यादिषु सप्तपंचाशद्भागसु कशा धिषणिति पठितं । अश्विनोर्या वाक्मधुमती माधुर्योपेता पारुष्यरहिता सूनृतवती प्रियत्वसत्यत्वोपेता फलप्रदानविषयेत्यर्थः । तया वाचा युक्तौ यज्ञं मिमिक्षतमिति योजनीयं ॥ कशा । कश गतिशास्त्रनयोः । पचाद्यच् । वृषादित्वादाद्युदात्तः । सूनृतवती । जन परिहाणे । सुष्ठु नयत्यप्रियमिति सून् । तथाविधमृतं सत्यं यस्यां वाचि सा सूनृता । नञ्सुभ्यामित्युत्तरपदांतोदात्तत्वं बाधित्वा परादिश्छंदसि बहुलमिति ऋकार उदात्तः । सा यस्या अस्ति सा कशा सूनृतवतीति कशायाः संज्ञा । एवंनामा कशेत्यर्थः । संज्ञायां । पा० ८. २. ११. इति मतुपो वत्त्वं । मिमिक्षतं । मिहेः सन् । हलन्ताच्चेति कित्वाद्गुणाभावः । ढत्वकत्वप्रत्वानि ॥

चतुर्थीमृचमाह ॥

नहि वामस्ति दूरके यत्रा रथेन गच्छथः । अश्विना
सोमिनो गृहं ॥ ४ ॥

नहि वां । अस्ति । दूरके । यत्र । रथेन । गच्छथः ।
अश्विना । सोमिनः । गृहं ॥ ४ ॥

अश्विना हे अश्विनौ देवौ युवां सोमिनः सोमवतो
यजमानस्य गृहं प्रति रथेन गच्छथः । स मार्गं वां युवयो-
र्दूरके दूरदेशे न ह्यस्ति । न वर्तते खलु । यद्वा । यत्र गृहे
गच्छथस्तच्च गृहं दूरे न भवति ॥ नहि । एवमादौनामंत
इत्यंतोदात्तः । अस्ति । चादिलोपे विभाषेति निघाताभावः ।
अत्र हि गृहं दूरे च नास्ति युवां च रथेन गच्छथ इति
समुच्चयश्चार्थो गम्यते । चशब्दो न प्रयुज्यत इति चलोपे
प्रथमा तिङ्भिर्भाक्तरस्तोति । यत्र । निपातस्य चेति संहितायां
दीर्घत्वं । गच्छथः । इयं यद्यपि न प्रथमा तथापि यत्रेति
यद्बृत्तयोगान्न निघातः ॥

व्यूढस्य द्वितीये कंदोमे वैश्वदेवशस्त्रे हिरण्यपाणिमूतय
इति सावित्रप्रश्नतस्तः । । द्वितीयस्येति खंडे सूत्रितं । हिरण्य-
पाणिमूतय इति चतस्रो मही द्यौः पृथिवी च नः । आ०
८. १०. । इति । तत्र प्रथमां सूक्ते पंचमीमृचमाह ॥

हिरण्यपाणिमूतये सवितारमुप ह्वये । स चेत्ता
देवता पदं ॥ ५ ॥

हिरण्यऽपाणिं । ऊतये । सवितारं । उप । ह्वये ।

सः । चेत्ता । देवता । पदं ॥ ५ ॥

ऊतयेऽस्यद्रव्यार्थं सवितारं देवमुपह्वये । आह्वयामि ।

स च सविता देव एतन्मंत्रप्रतिपाद्यदेवता भूत्वा पदं यजमानेन
 प्राप्य स्थानं चेत्ता । ज्ञापयिता भवति । कोट्टशं सवितारं ।
 हिरण्यपाणिं । यजमानाय दातुं हस्ते सुवर्णधारिणं । यद्वा ।
 देवकर्तृके यागे सविता स्वयमृत्विग्मूत्वा ब्रह्मत्वेनावस्थितः ।
 तदानीं कस्यांचिदिष्टावध्वर्यवस्तस्मै सवित्रे ब्रह्मणे प्राशित्र-
 नामकं पुरोडाशभागं दत्तवन्तः । तच्च प्राशित्रं हस्ते सवित्रा
 गृह्णीतं सत्तदौयपाणिं चिच्छेद । ततः प्राशित्रस्य दातारो-
 ऽध्वर्यवः सुवर्णमयं पाणिं निर्माय प्रक्षिप्तवन्तः । सोऽयमर्थः
 कौशेतकीब्राह्मणे समाम्नातः । सवित्रे प्राशित्रं प्रतिजङ्घु-
 स्तत्तस्य पाणी चिच्छेद तस्मै हिरण्ययौ प्रतिदधुस्तस्माद्द्विरण्य-
 पाणिरिति स्तुत इति । हिरण्यशब्दं पाणिशब्दं च यास्क
 एवं निर्वक्ति । हिरण्यं कस्माद्वियत आयम्यमानमिति वा
 क्रियते जनाज्जनमिति वा हितरमणं भवतीति वा हृदय-
 रमणं भवतीति वा ह्यर्हतेर्वा स्यात्प्रेसाकर्मणः । नि० २.
 १०. । इति । तथा पाणिः । पणायतेः पूजाकर्मणः । नि०
 २. २६. । इति । हिरण्यशब्दो नव्विषयत्वादाद्युदात्तः ।
 बहुव्रीहौ पूर्वपदप्रकृतिस्वरः । ऊतये । उदात्त इत्यनुवृत्ता-
 वृत्तियूतिजुतिसातोल्यादिना क्लृप्तोऽतोदात्तो निपातितः ।
 सवितारं । ढचश्चित्त्वादंतोदात्तत्वं । चेत्ता । चितौ संज्ञाने ।
 अस्मादंतर्भावितव्यर्थोत्ताच्छोभ्ये ढन् । अनित्यमागमशासन-
 मितौडभावः । निच्चादाद्युदात्तः । देवता । देवात्तल् । पा०
 ५. ४. २७. । इति स्वार्थे तल् । लितौति प्रत्ययात्पूर्वमुदात्तं ।
 पदशब्दः पञ्चाद्यजन्तः । चित इत्यंतोदात्तः ॥

॥ इति प्रथमस्य द्वितीये चतुर्थो वर्गः ॥

सूक्ते षष्ठीश्चमाह ॥

अपां नपातमवसे सवितारमुप स्तुहि । तस्य

व्रतान्युश्मसि ॥ ६ ॥

अपां । नपातं । अवसे । सवितारं । उप । स्तुहि ।

तस्य । व्रतानि । उश्मसि ॥ ६ ॥

अत्र होता सामगमृत्वजमन्यं वा शस्त्रिणं ब्रूते । अवसे-
ऽस्मान्नुद्धितुं सवितारमुपस्तुहि । तस्य सवितुः संबंधीनि
व्रतानि कर्माणि सोमयागादिरूपाण्युश्मसि । कामयामहे ।
कौटुशं सवितारं । अपां नपातं । जलस्य न पालकं । संतापेन
शोषकमित्यर्थः ॥ अपां । ऊडिदमित्यादिना विभक्तेरुदात्तत्वं ।
नपातं । पा रक्षणे । अस्य शत्रुतः पाच्छब्दः । तस्य नञा
समासे नभ्राणनपादित्यादिना नलोपप्रतिषेध इति वृत्तिकरः ।
अग्निर्ह्यपो न पाति तच्छोषकत्वात् । तर्हि कथमपामिति
षष्ठी । न लोकाव्ययनिष्ठाखलर्येति । पा० २. ३. ६८. ।
कर्मणि षष्ठ्याः प्रतिषेधादिति चेत् । तर्ह्येषा शेषलक्षणास्तु ।
अग्न्यादित्यावपां करणतया संबंधिनावगनेराप इति श्रुतेः ।
आदित्याज्जायते वृष्टिरिति स्मृतेश्च । अस्मिन्पक्ष उगिद-
चामिति नुमभावोऽपि निपातनादेवेति संतव्यं । पातेः
क्विबंतस्य तुग्वा निपातनाद्ब्रष्टव्यः । अथवा न पातयतीति
नपात् । यत्न गताविति धातोर्ण्यंतात्किप । अग्न्यादित्यौ
ह्यपां न प्रापकौ प्रत्युत तच्छोषकौ । अव्ययपूर्वपदप्रकृति-
स्वरत्वं । अवसे । तुमर्थे सेसेनित्यादिना असेन् । निच्वा-
दाद्युदात्तः । उश्मसि । वश कांतो । अदिप्रभृतिभ्य इति
शपो लुक् । इदंतो मसिरितीकारोपजनः ॥

सप्तमीष्टकमाह ॥

विभक्तारं हवामहे वसोश्चित्रस्य राधसः । सवितारं

नृचक्षसं ॥ ७ ॥

विऽभक्तारं । हवामहे । वसोः । चित्रस्य । राधसः ।

सवितारं । नृऽचक्षसं ॥ ७ ॥

वसोर्निवासहेतोश्चित्रस्य सुवर्णरजतादिरूपेण बहुविधस्य राधसो धनस्य विभक्तारं । अस्य यजनानस्यैतावन्नदानमुचितमिति विभागकारिणं । नृचक्षसं । मनुष्याणां प्रकाशकारिणं सवितारं हवामहे ॥ कौशौतकिन एतस्या ऋचो व्याख्यानरूपे ब्राह्मणे सवितुर्विभागहेतुत्वमेव समामनन्ति । यदेतद्वसोश्चित्रं राधस्तदेष सविता विभक्ताभ्यः प्रजाम्यो विभजतीति ॥ विभक्तारं । नृचक्षित्त्वादन्तोदात्तत्वं । कदुत्तरपदप्रकृतिस्वरत्वेन तदेव शिष्यते । हवामहे । ह्यतेर्बहुलं कृदसीति संप्रसारणं । वसोः । वस निवासे । शृस्वृस्त्रिहोत्यादिना उः । निदित्यनुवृत्तेर्नित्त्वादाद्युदात्तः । राधसः । असुनन्तो नित्त्वादाद्युदात्तः । नृचक्षसं । नृश्चष्ट इति नृचक्षाः । तं नृचक्षसं । चक्षेर्बहुलं शिञ्च । उ० ४. २३२. इत्यसुन् । शित्वादनार्द्धधातुकत्वेन ख्याजादेशाभावः । कदुत्तरपदप्रकृतिस्वरत्वं ॥

अष्टमीष्टकमाह ॥

सखाय आ नि षीदत सविता स्तोम्यो नु नः ।

दाता राधांसि शुभति ॥ ८ ॥

सखायः । आ । नि । षीदत । सविता । स्तोम्यः । नु ।

नः । दाता । राधांसि । शुभति ॥ ८ ॥

सखिभूता हे ऋत्विजः । आनिषोदत । सर्वत्रोपविशत ।
 नोऽस्माकमयं सविता नु क्षिप्रं स्तोम्यः स्तुतियोग्यः । राधांसि
 धनानि दाता प्रदातुमुद्युक्तः । एष सविता शृंभति । शोभते ॥
 ममानाः संतः ख्यांति प्रकाशंत इति सखायः । खया प्रकथने ।
 समाने ख्यश्चादात्तः । उ० ४. १३८. । इतीणप्रत्ययः । तत्सं-
 नियागेन डित्वं यलोपश्च । डित्त्वादाकारलोपः । समानस्य
 छंदसौत्यादिना समानशब्दस्य सादेशः । इण्संनियोगिनोदात्तत्वं
 च । जसि सख्युरसंबुद्धाविति णित्त्वाद्द्विरायादेशः । निषोदत ।
 सदेरप्रतेः । पा० ८. ३. ६६. । इति षत्वं । स्तोमेषु प्रति-
 पाद्यत्वेन भवः स्तोम्यः । भवे छंदसीति यत् । यतोऽनाव
 इत्याद्युदात्तत्वं । दाता । दानशौलः । ताच्छील्ये ढन् ।
 नित्त्वादाद्युदात्तः । राधांसि । गतं । कर्त्तृकर्मणोः कृतीति
 प्राप्तायाः षष्ठ्या न लाकाव्ययेति प्रतिषेधः ॥

अग्निष्टोमे प्रातःसवनेऽग्ने पत्नीरिहावहेति नेष्टुः प्रस्थित-
 याज्यप्रशास्ता । ब्राह्मणाच्छंसीति खंडे सूत्रितं । अग्ने
 पत्नीरिहावहोक्षां नाय वशां नायेति ॥

तामेतां सूक्ते नवमीमृचमाह ॥

अग्ने पत्नीरिहा वह देवानामुशतौरुप । त्वष्टारं
 सोमपीतये ॥ ८ ॥

अग्ने । पत्नीः । इह । आ । वह । देवानां । उशतौः ।
 उप । त्वष्टारं । सोमऽपीतये ॥ ८ ॥

हे अग्ने उशतौः कामयमाना देवानां पत्नीरिंद्राण्याद्या
 इह देवयजनदेशे आवह । तथा त्वष्टारं देवं सोमपीतये
 सोमपानार्थमुप समौप आवह ॥ पत्नीः । इत्यंतः प्रतिशब्द

आद्युदात्तः । पत्युर्ना यज्ञसंयोगे । पा० ४. १. ३३. । इति
डोप् । तत्संनियोगेन नकारश्च डोपः पित्वाङ्ङितिस्वर एव ।
उगतौ । वग कांतौ । लटः शब्द । अदिप्रसृतिभ्यः शप इति
शपो लुक् । शतुर्ङित्वाङ्ङिज्यादिना संप्रसारणं । उगितश्चेति
डोप् । शतुरनुम इति डोप् उदात्तः ॥

दशमौचमाह ॥

आ ग्ना अग्न इहावसे होत्रां यविष्ठ भारतीं । वरुणीं
धिषणां वह ॥ १० ॥

आ । ग्नाः । अग्न । इह । अवसे । होत्रां । यविष्ठ ।
भारतीं । वरुणीं । धिषणां । वह ॥ १० ॥

हे अग्ने । अवसेऽस्नानवितं ग्ना देवपत्नीरिहावह । तथा
हे यविष्ठ युवत्तमाग्ने होत्रां होमनिष्पादकाग्निपत्नीं भारतीं
भरतनामकस्यादित्यस्य पत्नीं वरुणीं वरणीयां धिषणां वाग्देवीं
चावह ॥ वाग्वै धिषणेति वाजसनेयकं । भरत आदित्य इति
यास्केनोक्तत्वात्तस्य पत्नी भारतीत्युच्यते । गम्यंत इति ग्नाः ।
गन्त सृष्ट गतौ । औणादिको डूप्रत्ययः । ङित्त्वङित्त्वोपः ।
प्रत्ययस्वरः । होत्रां । दुयामाशुभसिभ्यस्तन् । उ० ४. १६६. ।
इति त्रनंतो निच्चादाद्युदात्तः । अतिशयेन युवा यविष्ठः ।
अतिशयने तमविष्ठनी । स्थूलदूरेत्यादिना यणादिपरस्य लोपः
पूर्वस्य च गुणः । भारतीं । शार्ङ्गवादेरहृत्युत्तत्वात् डोनंतो
निच्चादाद्युदात्तः । वरुणीं । अक्षितस्काभितेत्यादौ । पा०
२. ३४. । यद्यपि वरुणशब्दस्तृजंत इत्युक्तं तथाप्यंत इति
करणस्य प्रदर्शनार्थत्वाद्वरुणशब्दस्तृनंतोऽपि द्रष्टव्यः । तन्
निच्चादाद्युदात्तत्वं । शेषनिघातेन ऋकारस्यानुदात्तत्वादुदात्तः

यणो हल्पूर्वादित्यपि न डोप उदात्तत्वं । धिषणां । क्युप्रत्ययाः
 नुवृत्तौ धृषेर्धिप् च संज्ञायां । उ० २. ८०. । इति क्युः ॥

॥ इति प्रथमस्य द्वितीये पंचमो वर्गः ॥

सूक्त एकादशीऋचसांह ॥

अभि नो देवोरवसा महः शर्मणा नृपत्नीः । अच्छिन्नपत्नाः
 सचंतां ॥ ११ ॥

अभि । नः । देवोः । अवसा । महः । शर्मणा । नृपत्नीः ।
 अच्छिन्नपत्नाः । सचंतां ॥ ११ ॥

देवोर्देव्यो देवपत्न्योऽवसा रक्षणेन महो महता शर्मणा च
 सुखेन च सह नोऽस्मानभि सचंतां । आभिसुख्येन सेवतां ।
 कौटुम्बो देव्यः । नृपत्नीः । मनुष्याणां पालयित्रः । अच्छिन्न-
 पत्नाः । अच्छिन्नपत्नाः । न हि पक्षिरूपाणां देवपत्नीनां पक्षाः
 केनचिच्छिद्यन्ते ॥ देवोः । पुंयोगादाख्यायां । पा० ४. १.
 ४८. । इति डोषन्तः । प्रत्ययस्वरणांतोदात्तः । दौर्घाज्जसि
 चेति प्रतिषेधस्य वा कृदसोति पाक्षिकस्योक्तेः पूर्वसवर्णदौर्घत्वं ।
 अवसा । अव रक्षणे । असुन् । निच्वादाद्युदात्तः । महः । मह
 पूजायां । क्तिप् । सुपां सुपो भवन्तीति तृतीयैकवचनस्य
 डसादेशः । सावेकाच इति विभक्तेरुदात्तत्वं । नृपत्नीः । समा-
 सांतोदात्तत्वे प्राप्ते परादिम्बृहदसि बहुलमित्युत्तरपदाद्यु-
 दात्तत्वं । अच्छिन्नपत्नाः । न छिन्नान्यच्छिन्नानि । अव्ययपूर्व-
 पदप्रकृतिस्वरत्वं । अच्छिन्नानि पत्नाणि यासां ताः । बहुव्रीहौ
 पूर्वपदप्रकृतिस्वरत्वं ॥

द्वादशीसूचमाह ॥

इहेंद्राणीमुप ह्वये वरुणानीं स्वस्तये । अग्नार्यीं
सोमपोतये ॥ १२ ॥

इह । इंद्राणीं । उप । ह्वये । वरुणानीं । स्वस्तये ।
अग्नार्यीं । सोमऽपोतये ॥ १२ ॥

इहास्मिन्कर्मणि स्वस्तयेऽस्माकमविनाशाय सोमपोतये
सोमपानाय चंद्रवरुणाग्नीनां पत्नीराह्वयामि ॥ इंद्राणीं ।
वरुणानीं । इंद्रवरुणेत्यादिना । पा० ४. १. ४८. । पुंयोगे
डीप्प्रत्यय आनुगागमश्च । प्रत्ययस्वरः । अग्नार्यीं । वृषाक-
ष्यग्निकुसितकुसिदानामुदात्तः । पा० ४. १. ३७. । इति
डोप् । तत्संनियोगिनेकारस्यैकार उदात्तः । सोमपोतये ।
असक्तपूर्वोक्तं ॥

द्वितीये छंदोमे वैश्वदेवशस्त्रे मही द्यौः पृथिवी च न इति
द्यावापृथिव्यो निविद्वानीयस्तृचः । द्वितीयस्याग्निं व इति
खंडे सूत्रितं । मही द्यौः पृथिवी च नो युवाना पितरा पुनः ।
आ० ८. १०. । इति ॥ आग्रयणेष्टौ मही द्यौरित्येषा द्यावा-
पृथिव्यैककपालस्यानुवाक्या । आग्रयणं ब्रौहिण्यामाकेति खंडे
सूत्रितं । ये के च उमामहिनो अहिमाया मही द्यौः पृथिवी
च नः । आ० २. ८. । इति ॥ अग्निमंथनेऽप्येषा विनियुक्ता ।
प्रातर्वैश्वदेव्यामिति खंडे सूत्रितं । अभि त्वा देव सवितर्महौ
द्यौः पृथिवी च नः । आ० २. १३. । इति ॥ विष्यंदमानं
सान्नाय्यमनयैवाहवनोयदेशे निनयेत् । विध्यपराध इति खंडे
तथैव सूत्रितं । विष्यंदमानं मही द्यौः पृथिवी च न इत्यंतः-
परिधिदेशे निनयेयुः । आ० ३. १०. । इति ॥ आश्विन-

शस्त्रेऽप्येषा संस्थितेष्वग्निनायेति खंडे सूत्रितं । मही द्यौः
पृथिवी च नस्ते हि द्यावापृथिवी विश्वशंभुवा । आ० ६. ५. ।
इति ॥ तामेतां सूक्ते त्रयोदशीष्टुचमाह ॥

मही द्यौः पृथिवी च न इमं यज्ञं मिमिक्षतां । पिपृतां नो
भरौमभिः ॥ १३ ॥

मही । द्यौः । पृथिवी । च । नः । इमं । यज्ञं । मिमिक्षतां ।
पिपृतां । नः । भरौमभिः ॥ १३ ॥

मही महतो द्यौर्युक्तोक्तदेवता पृथिवी भूमिदेवता च
नोऽस्मदीयमिमं यज्ञं मिमिक्षतां । स्वकौयसारभूतेन रसेन
मिमिक्षतां । सेक्तुमिच्छतां । दद्या भरौमभिर्भरणैः पोषणेर्नो-
ऽस्मान्पिपृतां । उमे देव्यो पूरयतां ॥ मही । महच्छब्दादु-
गितश्चेति ङीप् । अच्छब्दलोपश्छांदसः । बृहन्महतोरुपसंख्या-
नमिति ङो । उदात्तत्वं ॥ द्यौः । दिव्शब्दः प्रातिपदिकस्वर-
णांतोदात्तः । गोतो णित् । पा० ७. १. ८०. । इति ततः
प्ररस्य सोर्णिद्वद्वावाह्वंतो वृद्धिरपि स्थानिवद्वावेनोदात्ता ।
पृथिवी । प्रथ प्रखगानि । प्रथेः पिवन्संप्रसारणं च । उ० १.
१४८. । इति पिवन्प्रत्ययः । पिहोरादिभ्यश्च । पा० ४. १.
४१. । इति ङीप् । प्रत्ययस्वरः । मिमिक्षतां । मिह सेचने ।
सनि द्विर्भावहलादिशिषौ । ढत्वकत्वषत्वानि । पिपृतां । पृ
पालनपूरणयोः । ऋस् इत्येके । शपः झः । अर्तिपिपत्योश्च ।
पा० ७. ४. ७७. । इत्यभ्यासस्याकारस्य इकारः । तिङः प्रत्यय-
स्वरः । भरौमभिः । डुभृज् धारणपोषणयोः । दुस्तृभृष्टृ-
स्तृभ्य ईमन्नितीमन् । निच्वादाद्युदात्तः ॥

चतुर्दशीसूचमाह ॥

तयोरिदृष्टवत्पयो विप्रा रिहंति धीतिभिः । गंधर्वस्य
ध्रुवे पदे ॥ १४ ॥

तयोः । इत् । दृष्टवत् । पयः । विप्राः । रिहंति । धीति-
भिः । गंधर्वस्य । ध्रुवे । पदे ॥ १४ ॥

गंधर्वस्य ध्रुवं पदमंतरक्षं । तथा च तापनीयशाखार्या
समाम्नायते । यच्चगंधर्वाप्सरोगणसेवितमंतरिक्षमिति । तेनां-
तरिक्षेणोपलक्षित आकाशे वर्तमानयोरित्यावपृथिव्योरिव
संबन्धि पयो जलं दृष्टवद्दृष्टसदृशं विप्रा मेधाविनः प्राणिनो
धीतिभिः कर्मभौ रिहंति । लिहंति । यद्वा । दृष्टवद्दृष्टं
सारं तेनोपेतं रिहंति ॥ लिहैर्व्यत्ययेन रेफः । गंधर्वस्य । दृष्ट-
धारणे । गवि गं दृष्टो व इति वप्रत्ययः । तत्संनियोगेन
गोशब्दस्य च गमादेशः ॥

स्योना पृथिवीत्येषा महानाज्जीवते भूमिस्पर्शने विनि-
युक्ता । एतद्विदं ब्रह्मचारिणमिति खंडे सूत्रितं । स्योना
पृथिवि भवेति समाप्य । आ० ८. ४. । इति ॥ स्मार्त्ते हेमंत-
प्रत्यवरोहणेऽप्येषा जय्या । मार्गशीर्षां प्रत्यवरोहणमिति
सूचितं । तस्मिन्नुपविश्य स्योना पृथिवि भवेति जपित्वा ।
आ० गृ० २. ३. । इति । तामेतां सूक्ते पंचदशीसूचमाह ॥

स्योना पृथिवी भवानृक्षरा निवेशनी । यच्छा नः शर्म
सप्रथः ॥ १५ ॥

स्योना । पृथिवी । भव । अनृक्षरा । निवेशनी । यच्छ ।
नः । शर्म । सप्रथः ॥ १५ ॥

हे पृथिवी स्योनत्वादिगुणयुक्ता भव । स्योनशब्दो विस्तोर्ण-

वाची । तथा च वाजसनेयब्राह्मणे स्योनशब्दोपेतं कंचिच्छब्द-
मुदाहृत्य व्याख्यातं । इंद्रस्योरुमाविश स्योन स्योनमिति
विस्तीर्णं विस्तीर्णमित्येव तताह । यद्वा । स्योनशब्दः सुख-
वाची । तथा च यास्कवाक्यमुदाहरिष्यते । अनृचरा । कंट-
करहिता । निवेशनी । निवासस्थानभूता । सुप्रथो विस्तार-
युक्तं शर्म शरणं नोऽस्मभ्यं यच्छ । हे पृथिवि देहि ॥ तामेता-
मृचमुदाहृत्य यास्क एवं व्याचष्टे । सुखा नः पृथिवी भवानृचरा
दिवैशन्यचरः कंटक ऋच्छतेः कंटकः कंतपो वा कृततेर्वा
कंटतेर्वा स्यान्नतिकर्मण उद्गततमो भवति यच्छ नः शर्म शरणं
सर्वतः पथु । नि० ८. ३२. । इति ॥ स्योना । प्रिवु तंतु-
संताने । सिवेष्टेर्यो च । उ० ३. ८. । इति नप्रत्ययः । टेष्व
यो इत्यादेशः । प्रत्ययस्वरः । स्योना पृथिवीत्यनयोर्भवेत्या-
ख्यातेनैवान्वयो न परस्परं । अतोऽसामर्थ्येनैव परांगवद्भावा-
भावादोकारस्य नामंत्रिताद्युदात्तत्वं । अनृचरा । ऋषि गतौ ।
गच्छत्यंरित्यृचरः कंटकः । तन्यृषिभ्यां कसरन् । उ० ३. ७४. ।
षढोः कःसौति कत्वं । आदेशप्रत्यययोरिति षत्वं । नजा
बहुव्रीहिः । तस्मान्नुडचि । पा० ६. ३. ७४. । इति नुडागमः ।
नञ्सुभ्यामित्युत्तरपदांतोदात्तत्वं । निविशत्यस्यामिति निवे-
शनो । करणाधिकरणयोश्चेति ल्युट् । लिटीति प्रत्ययात्पूर्व-
स्योदात्तत्वं । यच्छ । दाण् दाने । पाप्नेत्यादिना यच्छादेशः ।
इग्रचोऽतस्तिड इति दीर्घः । सप्रथः । प्रथ प्रख्याने । असुन् ।
प्रथसा सह वर्तत इति तेन सहेति तुल्ययोगे । पा० २. २.
२८. । इति समासः । वोपसर्जनस्य । पा० ६. ३. ८२. । इति
सभावः । कृत्स्वरः ॥ इति प्रथमस्य द्वितीये षष्ठो वर्गः ॥

प्रातःसवने सोमातिरेक एकं शस्त्रं शंसनीयं । अनातो
देवा इत्याद्याः षडृचः सोमातिरेक इति खंडे सूत्रितं । महा
इंद्रो य आजसातो देवा अवंतु न इत्येन्द्रोभिर्वैष्णवोभिश्च । आ०
६. ७. । इति ॥ आप्तोर्यामेऽच्छावाकातिरिक्तोक्थेऽप्येताः
षडृचः स्तोत्रियानुरूपार्थाः । तथा च यस्य पशव इति खंडे
सूत्रितं । अतो देवा अवंतु न इति स्तोत्रियानुरूपौ । आ०
८. ११. । इति ॥ दर्शपूर्णमासयोः प्रायश्चित्तहोमेऽप्याद्ये विनि-
युक्ते । तथैव वैदं पतन्या इति खंडे सूत्रितं । अतो देवा अवंतु
न इति द्वाभ्यां व्याहृतिभिश्च । आ० १. ११. । इति ॥
याज्यानुवाक्ययोर्मध्ये लौकिकभाषणेऽतो देवा इत्येषा जप्या ।
सूत्रितं हि । आपद्यतो देवा अवंतु न इति जपेदिति ॥
तामेतां सूक्ते षोडशीमृचमाह ॥

अतो देवा अवंतु ना यतो विष्णुर्विचक्रमे । पृथिव्याः सप्त
धामभिः ॥ १६ ॥

अतः । देवाः । अवंतु । नः । यतः । विष्णुः । विऽचक्रमे ।
पृथिव्याः । सप्त । धामऽभिः ॥ १६ ॥

विष्णु परमेश्वरः सप्त धामभिः सप्तभिर्गायत्र्यादिभिश्छं-
दोभिः साधनभूतैर्यतः पृथिव्या यस्माद्भूप्रदेशाद्विचक्रमे । विविध-
पादक्रमणं कृतवान् । अतोऽस्मात्पृथिवीप्रदेशान्नोऽस्मान्देवां
अवंतु ॥ विष्णोः पृथिव्यादिलोकेषु छंदोभिः साधनैर्जयं
तैत्तिरीया आसनंति । विष्णुमुखा वै देवाश्छंदोभि-
रिमान् लोकाननपजय्यमभ्यजयान्ति विष्णोस्त्रिविक्रमाव-
तारे पादत्रयक्रमणस्य पृथिव्यपादानं । पृथिवीप्रदेश-
द्रवणं नाम भूलोके वर्तमानानां पापनिवारणं ॥ अतः ।

एतच्छब्दात्प्रचम्यास्तसिलिति तसिल । एतदोऽश् । पा०
 ५, ३, ५, । इत्यशादेशः । लिट्स्वरणाकार उदात्तः । यतः ।
 तसिलः प्राग्दिगा विभक्तिः । पा० ५, ३, १, । इति विभक्ति-
 संज्ञायां त्यदाद्यत्वं । लिट्स्वरः । विष्णुः । विषेः क्तिञ्च ।
 उ० ३, ३८, । इति नुप्रत्ययः । विच्छाच्च गुणः । निर्दित्यनु-
 वृत्तेराद्युदात्तत्वं । विचक्रमे । सुवित्यत्र योगविभागाद्विशब्दस्य
 समासः । समाप्तोदात्तत्वं । यद्वृत्तयागान्न निघातः । सप्त ।
 सुपां सुलुगिति भिसा लुक् । धामाभिः । दधातैरातो मनिर्नाति
 मनिन् । नित्स्वरः ॥

वैष्णवापांशुयाजस्येदं विष्णुरित्येषानुवाक्या । उक्ता देवता
 इति खंडे सूत्रितं । इदं विष्णुर्विचक्रमे त्रिर्देवः पृथिवोमेप
 एतां । आ० १, ६, । इति ॥ गार्हपत्याहवनोययोर्मध्ये
 स्वातिक्रमणेऽनयेव श्वपदेषु भस्म प्रक्षिपेत् । विध्यपराध इति
 खंडे सूत्रितं । भस्मना शुनः पदं प्रतिवपेदिदं विष्णुर्विचक्रमे ।
 आ० ३, १०, । इति ॥ आतिथ्यायां प्रधानस्य हविष एषैवानु-
 वाक्या । अथातिथ्येलांतेति खंडे सूत्रितं । इदं विष्णुर्विचक्रमे
 तदस्य प्रियमभि पाथो अश्यां । आ० ४, ५, । इति ॥ उपसत्सु
 वैष्णवस्यैषैवानुवाक्या । अथोपसदिति खंडे सूत्रितं । गयस्कानो
 अमीवहेदं विष्णुर्विचक्रमे । आ० ४, ८, । इति ॥ तामेतां
 सूक्ते सप्तदशौमृचमाह ॥

इदं विष्णुर्वि चक्रमे त्रेधा निदधे पदं । समूलहमस्य
 पांसुरे ॥ १८ ॥

इदं विष्णुः । वि । चक्रमे । त्रेधा । नि । दधे । पदं ।
 संजलहं । अस्य । पांसुरे ॥ १८ ॥

विष्णुस्त्रिविक्रमावतारधारीदं प्रतीयमानं सर्वं जगदुद्दिश्य
विचक्रमे । विशेषेण क्रमणं कृतवान् । तदा त्रेधा त्रिभिः
प्रकारैः पदं निदधे । स्वकीयं पादं प्रक्षिप्तवान् । अस्य
विष्णोः पांसुरे धूलियुक्ते पादस्थाने समूढमिदं सर्वं जगत्स-
म्यगंतर्भूतं ॥ सेयमृग्यास्केनेवं व्याख्याता । विष्णुर्विशतेर्वा
व्यश्रान्तेर्वा । यदिदं किंच तद्विक्रमते विष्णुस्त्रेधा विधत्ते
पदं त्रेधाभावाय पृथिव्यामंतरिक्षे दिवौति शाकपूणिः
समारोहणे विष्णुपदे गयशिरसौत्थौर्णवाभः समूलहमस्य
पांसुरेऽप्यायनेऽन्तरिक्षे पदं न दृश्यतेऽपि वोपमार्थे स्यात्समूलह-
मस्य पांसुर इव पदं न दृश्यत इति पांसवः पादैः सूर्यंत इति
वा पद्मा शिरत इति वा पंसनोया भवन्तीति वा । नि० १२,
१८ । इति ॥ त्रेधा । एधाश्च । पा० ५, ३, ४६ । इत्येधाच्-
प्रत्ययः । चितोऽंतोदात्तः । समूलहं । वह प्रायणे । निष्ठेति
क्तः । वचिस्त्रपोत्यादिना । पा० ६, १, १५ । संप्रसारणं ।
ढत्वधत्वष्टुत्वढलोपदौर्धत्वानि । गतिरनंतर इति गतेः प्रकृति-
स्वरत्वं । अस्य । इदमोऽशादेश ईत्यशनुदात्तः । प्रत्ययश्च
सुप्स्वरेण । पांसुरे । नगपांसुपांडभ्यश्चति वक्तव्यं । पा० ५,
२, १०७, २ । इति मत्वर्थीयो रप्रत्ययः । प्रत्ययस्वरः ॥

उपसर्दि वैष्णवयागस्य प्रातःकाले याज्या सायंकालेऽनु-
वाक्या त्रौणि पदेत्येषा । सूत्रितं च । त्रौणि पदा विचक्रम
इति स्त्रिष्टकदालुप्यते । आ० ४, ८ । इति ॥ तामेतामष्टादशी-
मृचमाह ॥

त्रौणि पदा वि चक्रमे विष्णुर्गोपा अदाभ्यः । अतो
धर्माणि धारयन् ॥ १८ ॥

त्रोणि । पदा । वि । चक्रमे । विष्णुः । गोपाः ।

अदाभ्यः अतः । धर्माणि । धारयन् ॥

अदाभ्यः केनापि हिंसितुमशक्यो गोपाः सर्वस्य जगतो रक्षका विष्णुः पृथिव्यादिस्थानेष्वत एतेषु त्रीणि पदानि विचक्रमे । किं कुर्वन् । धर्माण्यग्निहोत्रादीनि धारयन् । पोषयन् ॥ पदा । सुपां सुलुगित्यादिना विभक्तेर्डादेशः । तस्य स्थानिवद्भावेनानुदात्तत्वे प्राप्त उदात्तनिवृत्तिस्वरणोदात्तत्वं । गोपाः । गोपामृतस्येत्यत्रात् । अदाभ्यः । दमेऋ हलोर्ध्यादिति स्थत् । नञ्समासः । अव्ययपूर्वपदप्रकृतिस्वरत्वं । धारयन् । शपः पित्त्वादनुदात्तत्वं । शतुश्च लसार्वधातुकस्वरण णिच् एव स्वरः शिष्यते ॥

एकोनविंशौमृचमाह ॥

विष्णोः कर्माणि पश्यत यतो ब्रतानि पश्यथे । इन्द्रस्य

युज्यः सखा ॥ १८ ॥

विष्णोः । कर्माणि । पश्यत । यतः । ब्रतानि । पश्यथे ।

इन्द्रस्य । युज्यः । सखा ॥ १८ ॥

हे ऋत्विगादयः । विष्णोः कर्माणि पालनादीनि पश्यत । यता यैः कर्मभिर्ब्रतान्याग्निहोत्रादीनि पश्यथे । सर्वो यजमानः स्पृष्टवान् । विष्णोरनुग्रहादनुतिष्ठतीत्यर्थः । तादृशो विष्णुरिन्द्रस्य युज्यो योज्यऽनुकूलः सखा भवति । विष्णोरिन्द्रानुकूल्यं त्वष्टा हतपुत्र इत्यनुवाकेऽथ वै तर्हि विष्णुरित्यादिना प्रपञ्चेन तैत्तिरीया आमनन्ति ॥ पश्यथे । स्पृश बाधनस्पर्शनयोः । लिट् । द्विर्भावे शर्पूर्वा खयः । पा० ७, ४, ६१, इति प्रकारः शिष्यते । सकारो लुप्यते । यद्वृत्तयोगादनिघातः । युज्यः ।

युजेर्वाङ्गलकात्क्यप् । कित्वाङ्गणाभावः । क्यपः पित्त्वादनु-
दात्तत्वं । धातुस्वरः ॥

विंशीमुचमाह ॥

तद्विष्णो परमं पदं सदा पश्यन्ति सूरयः । दिवोव
चक्षुराततं ॥ २० ॥

तत् । विष्णोः । परमं । पदं । सदा । पश्यन्ति ।

सूरयः । दिविऽइव । चक्षुः । आऽततं ॥ २० ॥

सूरयो विद्वांस ऋत्विगादयो विष्णोः संबंधि परममुत्कृष्टं
तच्छास्त्रप्रसिद्धं पदं स्वर्गस्थानं शास्त्रदृष्ट्या सर्वदा पश्यन्ति ।
तत्र दृष्टान्तः । दिवोव । आकाशे यथाततं सर्वतः प्रसृतं
चक्षुर्विरोधाभावेन विशदं पश्यति तद्वत् ॥ सदा । सर्व-
कान्येति । पा० ५. ३. १५. । दाप्रत्ययः । सर्वस्य सोऽन्यतरस्यां
दि । पा० ५. ३. ६. । इति सर्वशब्दस्य सभावः । व्यत्ययेना-
द्युदात्तत्वं । दिवि । ऊडिदमित्यादिना विभक्तेरुदात्तत्वं ।
इवेन विभक्त्यलोपः पूर्वपदप्रकृतिस्वरत्वं चेति तदेव शिष्यते ।
चक्षुः । नव्विषयस्येत्याद्युदात्तत्वं । आततं । तनोतेः कर्मणि
क्तः । यस्य विभाषेतौटप्रतिषेधः । अनुदात्तोपदेशेत्यादिना
नलोपः । क्लृदुत्तरपदप्रकृतिस्वरत्वे प्राप्ते गतिरनंतर इति
गतेरुदात्तत्वं ॥

एकविंशीमुचमाह ॥

तद्विप्रासो विपन्यवो जागृवांसः समिंधते । विष्णोर्यत्प
रमं पदं ॥ २१ ॥

तत् । विप्रासः । विपन्यवः । जागृवांसः । सं । इंधते ।
विष्णोः । यत् । परमं । पदं ॥ २१ ॥

पूर्वोक्तं विष्णोर्यत्परमं पदमस्ति तत्पदं विप्रासो मेधाविनः
समिधते । सम्यक् दीपयन्ति । कौटुशाः । विपन्यवः । विशे-
षेण स्तोतारः । जागृवांसः । शब्दार्थयोः प्रमादराहित्येन
जागरूकाः ॥ विप्रासः । आज्ञासेरसुक् । विपन्यवः । स्तुत्य-
र्थस्य पनेर्बाहुन्नक औणादिको युप्रत्ययः । तत्र प्रत्ययस्वरः ।
जागृवांस । जागृ निद्राक्षये । लिटः कसुः । क्रादिनियमा-
त्प्राप्तस्येटी वस्त्रेकाजादघसामिति नियमान्निवृत्तिः ॥

॥ इति प्रथमस्य द्वितीये सप्तमो वर्गः ॥

तौत्रा इति चतुर्विंशत्यृचं षष्ठं सूक्तं । अत्रेयमनुक्रम-
णिका । तौत्राश्चतुर्विंशतिर्वायव्यैकैर्द्रवायव्यौ मैत्रावरुणमरुत्व-
तौयवैश्वदेवपौष्णास्तृचाः शेषा आप्योऽत्याध्यर्द्धान्येयपस्वन्तः
पुरउष्णिक् परानुष्टुप्सिद्ध्यान्त्या एकविंशो प्रतिष्ठेति । ऋषि-
श्चान्यस्मादिति परिभाषयानुवर्तनान्मेधातिथिः काण्व ऋषिः ।
अपस्वन्तरित्येषा पुरउष्णिक् । प्रथमपादस्य द्वादशाक्षरेणाद्यष्टे-
त्युरउष्णिगिति लक्षणसद्भावात् । अप्सु मे सोम इत्येषानुष्टुप् ।
इदमाप इत्याद्यास्तिस्रोऽनुष्टुभः । शिष्टा एकोनविंशति-
संख्याका ऋचो गायत्रयः । आदौ गायत्रमिति परिभाषित-
त्वात् । आद्या वायुदेवताका । ततो द्वे ऋचाविंद्रवायूदेवताके ।
तत एकस्तृचो मित्रावरुणदेवतयः । तत उत्तरद्वचस्य मरुद्गण-
विशिष्टेन्द्रो देवता । तत एकस्तृचो वैश्वदेवः । तदनन्तरभावी
पौष्णः । शिष्टा ऋचोऽब्देवताकाः । पयस्वानग्न इत्यर्धैर्चयुक्ता
सं माग्न इत्येषा त्वग्निदेवताका ॥ सूक्तविनियोगो लिंगाद-
वगन्तव्यः । अमिष्ववषडङ्गस्य द्वितीयेऽहति प्रउगशस्त्रे वायव्य-
द्वचस्य तौत्राः सोमास इत्येषा तृतीया । द्वितीयस्य चतुर्विंशे-

नेति खंडे सूत्रितं । तौत्राः सोमास आगहीत्येका । आ० ७.
६. । इति । पृष्ठपडहेऽपि द्वितीयेऽहनि प्रउग एषा । तामेतां
सूक्ते प्रथमाभ्युचमाह ॥

तौत्राः सोमास आ गङ्गाशीर्वंतः सुता इमे । वायो
तावप्रस्थितान्पिब ॥ १ ॥

तौत्राः । सोमासः । आ । गङ्गा । आशीःऽवंतः । सुताः ।
इमे । वायो इति । तान् । प्रऽस्थितान् । पिब ॥ १ ॥

हे वायो । इमे सोमास ऐन्द्रवायवग्रहादिरूपाः सोमाः
सुता अभिषुताः । ते च तौत्राः । प्रभूतत्वात्तर्पयितुं समर्थाः ।
आशीर्वंतः । आशिर्युक्ताः । अनस्त्वमागङ्गा । अस्मिन्कर्मुणा-
गच्छ । प्रस्थितातुत्तरवेदिं प्रत्यानीतान्तन्सोमान्पिब ॥ तौत्राः ।
तिज निशाने । रक् दौर्घत्वं जस्य व इति ऋज्वेद्रेत्यत्र मनो-
रमा । सोमासः । अर्तिस्त्वित्यादिना मन् । मित्वादाद्युदात्तः ।
आज्जसेरसुक् । गङ्गा । महङ्गिरग्न आगहीत्यचोक्तं । आशी-
र्वंतः । शीञ् पाके । अपसृधेयामित्यादिसूत्रे । पा० ६. १.
३६. । आङ्पूर्वस्य क्षिपि शिरादेशो निपातितः । करणस्यापि
अयणद्रव्यस्य स्वव्यापारे कर्तृत्वविवक्षया कर्तरि क्षिप् न
विरुध्यते । आशीरेषामस्त्रीत्याशीर्वंतः । छंदसीर इति वत्वं ।
वायो । आमंत्रिताद्युदात्तत्वं । प्रस्थितान् । प्रादिसमासे
छन्दुत्तरपदप्रकृतिस्वरत्वं बाधित्वा व्यत्ययेनाव्ययपूर्वपदप्रकृति-
स्वरत्वं ॥

पूर्वोक्त एव शस्त्र उभा देवा दिविस्पृशेति हे ऐन्द्रवायव-
हचस्य प्रथमाद्वितीये । तथा च द्वितीयस्येति खंडे सूत्रितं ।

उभा देवा दिविस्मृशेति द्वे । आ० ७. ६. । इति । तयोः प्रथमां
स्मृते द्वितीयामृचमाह ॥

उभा देवा दिविस्मृशेन्द्रवायू हवामहे । अस्य सोमस्य
पीतये ॥ २ ॥

उभा । देवा । दिविऽस्मृशा । इन्द्रवायू इति । हवामहे ।
अस्य । सोमस्य । पीतये ॥ २ ॥

दिविस्मृशा द्युलोकवर्तिनावुभां देवा द्वौ देवादिन्द्रवायू
हवामहे । आह्वयामः । किमर्थं । अस्य सोमस्य पीतये ।
असकृद्व्याख्यातं ॥ उभा देवा । सुपां सुलुगित्याकारः । दिवि-
स्मृशा । हृदयभ्यां ङेरुपसंख्यानं । पा० ६. ३. ८. १. । इति
सप्तम्या अलुक् । क्तदुत्तरपदप्रकृतिस्वरत्वं । इन्द्रवायू । इन्द्रश्च
वायुश्चेति द्वंद्वः । उभयत्र वायोः प्रतिषेधो वक्तव्यः । पा० ६.
३. २६. १. । इत्यानङो निषेधः । देवताद्वंद्वे चेति प्राप्तस्योभ-
यपदप्रकृतिस्वरत्वस्य नोत्तरपदेऽनुदात्तादौ । पा० ६. २.
१४२. । इति निषेधात्समासांतोदात्तत्वमेव शिष्यते । हवामहे ।
ह्वेञ् स्पर्धायां शब्दे च । बहुलं कृदसीति संप्रसारणं । संप्र-
सारणाच्चेति परपूर्वत्वं । शप् । गुणावादेशौ । शपः पित्त्वा-
दनुदात्तत्वं । तिङश्च लसार्वधातुकस्वरणे पदस्याद्युदात्तत्वे
प्राप्ते तिङ्ङितिङ् इत्याष्टमिको निघातः । अस्य । उडिदमि-
त्यादिना षष्ठ्या उदात्तत्वं । पीतये । पा पानि । स्थागा-
पापचः । पा० ३. ३. ८५. । इति भावे क्तिन् । घुमास्थेतीत्वं ।
व्यत्ययेनांतोदात्तत्वं ॥

तृतीयाष्टकमाह ॥

इंद्रवायू मनोजुवा विप्रा हवंत ऊतये । सहस्राक्षा
धियस्यतौ ॥ ३ ॥

इंद्रवायू इति । मनःऽजुवा । विप्राः । हवते । उतये ।
सहस्रऽअक्षा । धियः । एतौ इति ॥ ३ ॥

विप्रा मेधाविन ऋत्विग्यजमाना ऊतये रक्षणार्थमिंद्रवायू
हवन्ते । आह्वयन्ति । कौटुशौ । मनोजुवौ । मन इव वेगयुक्तौ ।
सहस्राक्षा । सहस्रनयनयुक्तौ । यद्यपींद्र एव सहस्राक्षस्तथापि
कृत्रिन्यायेन वायुरपि तथोच्यते । धियस्यतौ । कर्मणो बुद्धेर्वा
पालकौ । मनोजुवा । जवतिर्गतिकर्मा । मनोवज्यवत इति
मनोयुवा मन इव वेगयुक्तौ । छदुत्तरपदप्रकृतिस्वरत्वं । सुपां
सुलुगित्याकारः । विप्राः । औणादिको रन् । रन्प्रत्ययांत
आद्युदात्तः । ऊतये । ऊतियूतौत्यादिना क्तिन उदात्तत्वं ।
सहस्राक्षा । सहस्रमक्षौणि ययास्तौ बहुव्रीहौ । सक्थ्यक्षोः ।
पा० ५. ४. ११३. । इति षष्ठममासांतः । बहुव्रीहिस्वर
प्राप्ते समासांतप्रत्ययस्य सति शिष्टत्वाच्चित इत्यंतोदात्तत्वं ।
धियः । सावेकाव इति डम उदात्तत्वं । षष्ठ्याः पतिपुत्रेति
संहितायां विमर्जनीयस्य सकारः । पतौ । उत्यत आद्युदात्तः ॥

चतुर्विंशकेऽहनि प्रातःसवने मैत्रावरुणशस्त्रे मित्रं वयं
हवामहे इति त्वचः षलहस्ताद्वियः । चतुर्विंश इति खंडे
सूत्रितं । आ नो मित्रावरुणा मित्रं वयं हवामहे । आ०
७. २. । इति ॥ अभिप्लवषडहेऽपि प्रातःसवने मैत्रावरुणस्यायं
त्वच आवापार्थः । अभिप्लवषष्ठ्याहानीति खंडे सूत्रितं ।

परिशिष्टानावापानुद्धृत्य मित्रं वयं हवामहे । आ० ७. ५. ।
इति ॥ मैत्रावरुणस्य मित्रं वयं हवामहे इत्येषा प्रातःसवने
प्रस्थितयाज्या । प्रशास्ता ब्राह्मणाच्छंसौत्युपक्रम्येदं ते सौम्यं
मधु मित्रं वयं हवामहे इति सूत्रितं ॥ तामेतां सूक्ते चतुर्थो-
मृचमाह ॥

मित्रं वयं हवामहे वरुणं सोमपीतये । जज्ञाना
पूतदक्षसा ॥ ४ ॥

मित्रं वयं हवामहे । वरुणं । सोमपीतये । जज्ञाना ।
पूतऽदक्षसा ॥ ४ ॥

वयमनुष्ठातारः सामपीतये सोमपानार्थं मित्रं वरुणं
चाभावाह्वयामः । कौटुशाबुभो । जज्ञाना । कर्मप्रदेशे प्रादुर्भ-
वतो । पूतदक्षसा । शुद्धबलौ ॥ वरुणं । वृज् करणे ।
कृत्वादरिभ्य उनन् । उ० ३. ५३. । निच्चादाद्युदात्तः ।
सामपीतये । दासौभारादित्वात्पूर्वपदप्रकृतिस्वरत्वं । जज्ञाना ।
जनो प्रादुर्भावे । छंदसि लिट् । पा० ३. २. १०५. । तस्य
लिटः कानज्वा । पा० ३. २. १०६. । इति कानजादेशः ।
गमहनेत्यादिना । पा० ६. ५. ८८. । उपधालापः । तस्याचः
परस्मिन्निति स्थानिवद्भावाज्जनशब्दस्य द्विवचनं । स्तो शुना
शुः । पा० ८. ४. ४०. । इति नकारस्य जकारः । चित
इत्थंतोदात्तत्वं । पूर्ववदाकारः । पूतदक्षसा । पूज् पवने ।
तिष्ठेति क्तः । अयुक्तः किति । पा० ७. २. ११. । इतौद्-
प्रतिषेधः । पूतं दक्षा ययांस्ती । बहुव्रीहौ प्रकृत्येति पूर्वपद-
प्रकृतस्वरत्वं ॥

पंचमीमृचमाह ॥

ऋतेन यावतावृधावृतस्य ज्योतिषस्यती । ता

मित्रावरुणा हुवे ॥ ५ ॥

ऋतेन । यौ । ऋतऽवृधौ । ऋतस्य । ज्योतिषः ।

पती इति । ता । मित्रावरुणा । हुवे ॥ ५ ॥

यो मित्रावरुणावृतेन सत्यवचनेन याजमानानुग्रहकारिणा
ऋतावृधौ । ऋतमवश्यंभावितया सत्यं कर्मफलं तस्य वर्धकौ ।
ऋतस्य सत्यस्य प्रशस्तस्य ज्योतिषः प्रकाशस्य पतौ पालकौ ।
श्रुत्यंतरे मित्रावरुणयोरदितिपुत्रत्वेन श्रुतत्वाद्वाद्दशादित्येष्वल-
भूतत्वेन ज्योतिःपालकत्वं युक्तं । श्रुत्यंतरे चाष्टौ पुत्रासौ
अदितेरित्युपक्रमस्य मित्रस्य वरुणश्चेत्यादिक्कमान्नातं । ता मित्रा-
वरुणा तथाविधौ मित्रावरुणौ हुवे । आह्वयामि ॥ ऋतावृधौ ।
वृधु वृद्धौ । क्षिप् चेति क्षिप् । अन्येषामपि दृश्यत इति
दौर्घः । कदुत्तरपदप्रकृतिस्वरत्वं । ज्योतिष । द्युत दीप्तौ ।
द्युतेरितिच्चादेश जः । उ० २. १०६. । इतीसिन्प्रत्ययः ।
नित्वादाद्युदात्तः । षष्ठ्याः पतिपुत्रेति संहितायां विसर्ज-
नीयस्य सत्यं । मित्रावरुणा । देवताद्वंद्वे चेत्यानङ् । देवताद्वंद्वे
चेत्युभयपदप्रकृतिस्वरत्वं । सुपां सुलुगिति पूर्वसवर्णदौर्घ
आकारः । हुवे । द्वेज् । आत्मनेपदोत्तमपुरुषैकवचने संप्र-
सारणे परपूर्वत्वे च कृते बहुलं छंदसीति शपो लुक् । टेरेत्वं ।
गुणे प्राप्ते विडति च । पा० १. १. ५. । इति प्रतिषेधः ।
उवडादेशः । तिङ्ङतिङ् इति निघातः ॥

॥ इति प्रथमस्य द्वितीयेऽष्टमो वर्गः ॥

षष्ठोऽमृतमाह ॥

वरुणः प्राविता भुवन्मित्रो विश्वाभिरुतिभिः । करतां
नः सुराधसः ॥ ६ ॥

वरुणः । प्रऽअविता । भुवत् । मित्रः । विश्वाभिः ।
ऊतिऽभिः । करतां । नः । सुराधसः ॥ ६ ॥

अयं वरुणोऽस्माकं प्राविता भुवत् । प्रकर्षेण रचको
भवतु । मित्रश्च विश्वाभिरुतिभिः सर्वाभौ रक्षाभिः प्राविता
भुवत् । तावुभावपि नोऽस्मात्सुराधसः प्रभूतधनयुक्तान्करतां ।
कुरुतां ॥ अविता । त्वच्चित्त्वादंतोदात्तत्वं । प्रादिसमासे
ह्रदुत्तरपदप्रकृतिस्वरत्वेन तदेव शिष्यते । भुवत् । भू सत्तायां ।
लेटस्तिप् । लेटोऽडः टावित्यडानसः । इतश्च लोप इतीकार-
लोपः । बहुलं ह्रदसौति शपो लुक् । गुणे प्राप्तं भूबुवोस्तिडि ।
पा० ७. ३. ८८. । इति प्रतिषेधः । उवडादेशः । तिङ्ङितिङ्
इति निघातः । विश्वाभिः । अग्निप्रुषौत्यादिना क्वानंतो
विश्वशब्द आद्युदात्तः । टाप्पुपोरनुदात्तत्वात्तदेव शिष्यते ।
ऊतिभिः । ऊतियूतौत्यादिना क्तिन्नुदात्तः । करतां । कृज्
करथि । भौवादिकः । लोटस्तिप् । तसस्तां । कर्तरि शप् ।
गुणो रपरत्वं । शपः प्रित्त्वादनुदात्तत्वं । तिङ्ङश्च लसार्वधातु-
कस्वरेण धातुस्वरः शिष्यते । सुराधसः । राध साध संसिद्धौ ।
राधोत्यनेनेति राधो धनं । शोभनं राधो येषां ते । बहुव्रीहौ
पूर्वपदप्रकृतिस्वरत्वे प्राप्तं नञ्सुभ्यामित्युत्तरपदांतोदात्तत्वं
प्राप्तं सार्जनसौ अतोऽनोषसौ । पा० ६. २. ११७. । इत्युत्तर-
पदाद्युदात्तत्वेन बाध्यते ॥

सप्तमीमृचमाह ॥

मरुत्वंतं हवामहे इन्द्रमा सोमपीतये । सजृग्णेन
तुंपतु ॥ ७ ॥

मरुत्वंतं । हवामहे । इन्द्र । आ । सोमऽपीतये ।
सजृजूः । गणेन । तुंपतु ॥ ७ ॥

मरुत्वंतं मरुद्भिर्युक्तमिन्द्रं सोमपीतये सोमपानाय हवामहे ।
आह्वयामः । स चेन्द्रो गणेन मरुत्समूहेन सजूः सह त्वंपतु ।
त्वप्तो भवतु ॥ मरुत्वंतं । मरुतोऽस्य संतीति मरुत्वान् ।
च्छयः । पा० ८. २. १०. । इति मतुपो वत्वं । तसौ सत्वर्थे ।
पा० १. ४. १८. । इति भसंज्ञायां पदसंज्ञाया बाधित-
त्वाज्जशत्वाभावः । मतुष्पुषौ पित्वादनुदात्तौ । ननु ऋस्वनुङ्भ्यां
मनुप् । पा० ६. १. १७६. । इति मतुप उदात्तत्वेन भधितव्यं
स्वरविधौ व्यंजनमविद्यमानवदिति तत्कारस्याविद्यमानवत्त्वेन
ऋस्वात्परत्वात् । न । ऋस्वनुङ्भ्यामित्यत्र नुङग्रहणसामर्थ्या-
दविद्यमानपरिभाषा नाश्रयित इति वृत्तावुक्तं । अतो मरु-
च्छब्दस्य स्वर एव शिष्यते । सजूः । जुषौ प्रौतिसेवनयोः ।
संपदादिलक्षणः क्लिप् । समाना प्रौतिर्यस्येति बहुव्रीहिः ।
समानस्य वृद्धसौति सभावः । ससजुषो रुः । पा० ८. २. ६६. ।
इति कृत्वं । स वोरूपधायाः । पा० ८. २. ७६. । इत्युपधा-
दौर्घः । बहुव्रीहिस्वरि प्राप्ते त्रिचक्रादीनां वृद्धसि । पा० ६.
२. १८८. १. । इत्युत्तरपदांतोदात्तत्वं । त्वंपतु । त्वप त्वंप
त्वप्तौ । तुदादिभ्यः शः । शे मुचादीनामिति नुमागमः ॥

अष्टमौष्ठमाह ॥

इंद्रज्येष्ठा मरुद्गणा देवासः पूषरातयः । विश्वे

मम श्रुता हवं ॥ ८ ॥

इंद्रज्येष्ठाः । मरुत्गणाः । देवासः । पूषरातयः ।

विश्वे । मम । श्रुत । हवं ॥ ८ ॥

हे देवास इंद्रमरुद्रूपा विश्वे सर्वे यूयं मम हवमाह्वानं
श्रुत । श्रुणुत । कौटुशाः । इंद्रज्येष्ठाः । इंद्रो ज्येष्ठो मुख्यो
येषु ते तथाविधा मरुद्गणाः मरुत्समूहरूपाः । पूषरातयः ।
पूषाख्यो देवो रातिर्दाता येषामिंद्रमरुतां ते पूषरातयः ॥
इंद्रज्येष्ठाः । आमंत्रिताद्युदात्तत्वं । पादादित्वादनित्यातः ।
मरुद्गणाः । विभाषितं विशेषवचने बहुवचनं । पा० ८. १.
७४. । इति पूर्वस्याविद्यमानवत्त्वादनित्यातः । देवासः पूष-
रातयः । पूर्ववत् । श्रुत । श्रु श्रवणे । लोपमध्यमबहुवचनं
य । तस्यस्यमिपां । पा० ३. ४. १०१. । इति तादेशः ।
व्यत्ययेन शप् । बहुलं कंदसीति शपो लुक् । सार्वधातु-
कार्धधातुकयोरिति गुणे प्राप्ते किञ्छति चेति प्रतिषेधः ।
ह्यचोऽतस्तिङ इति दीर्घः । हवं । ह्वेज् स्पर्द्धायां शब्दे च ।
भावेऽनुपसर्गस्येत्यप् । संप्रसारणं परपूर्वत्वं गुणावादेशौ ।
पितृणादनुदात्तत्वं । धातुस्वरः शिष्यते ॥

नवमौष्ठमाह ॥

हृत हव्रं सुदानव इंद्रेण सहसा युजा । मा नो

दुःशंस ईशत ॥ ९ ॥

हृत । हव्रं । सुदानवः । इंद्रेण । सहसा । युजा ।

मा । नः । दुःशंसः । ईशत ॥ ९ ॥

हे सुदानवः शोभनदानयुक्ता मरुद्वणाः सहसा बलवता
 युजा योग्येनेन्द्रेण सह वृत्रं शत्रुं हत । नाशयत । दुःशंसो
 दुष्टेन शंसनेन कीर्तनेन युक्तो वृत्रो नोऽस्मान्प्रति मेशत ।
 समर्थो मा भूत् ॥ हत । हन द्विसागत्योः । लोटश्च । तस्य
 त । अदिप्रभृतिभ्य शप इति शपो लुक् । अनुदात्तोपदेशे-
 त्यादिनानुनासिकलोपः । सुदानवः । डुदाञ् दाने । दाभाभ्यां
 नुः । उ० २. ३२. । इत्यौणादिको नुप्रत्ययः । प्रादिसमास
 आसंत्वितत्वान्निघातः । युजा । युजिर् योगे । ऋत्विगित्यादिना
 क्तिन् । सावेकाच्च इति तृतीयैकवचनस्योदात्तत्वं । दुःशंसः ।
 ईषदुःसुध्विति खल् । लितौति प्रत्ययात्पूर्वस्योदात्तत्वं ।
 ईशत । ईश ऐश्वर्ये । माङ्लिङि प्राप्ते क्दसि लुङ्लङ्लिट्
 इति व्यत्ययेन लङ् । तस्य बहुलं क्दसौति शपो लुगभावः ।
 न माङ्योग इत्याडागमाभावः । तिङ्ङितिङ् इति निघातः ॥

दशमीमृचमाह ॥

विश्वान्देवान्हवामहे मरुतः सोमपीतये । उग्रा हि

पृश्निमातरः ॥ १० ॥

विश्वान् । वेवान् । हवामहे । मरुतः । सोमऽपीतये ।

उग्राः । हि । पृश्निऽमातरः ॥ १० ॥

मरुतो मरुत्संज्ञकान्विश्वान्सर्वान्देवान्सोमपीतये हवामहे ।
 सोमपानार्थमाह्वयामः । ते मरुत उग्राः शत्रुभिरसह्यवलाः ।
 पृश्निमातरः पृश्नेर्नानावर्णयुक्ताया भूमेः पुत्राः । हिशब्दः
 प्रसिद्धार्थः । सा च प्रसिद्धिः पृश्नेः पुत्राः इति मन्त्रांतराद-
 वगंतव्या ॥ पृश्निमातरः । पृश्निर्माता येषां ते । पृश्निशब्दो

धृणिष्टश्रिरित्यणादावाद्युदात्तो निपातितः । उ० ४. ५३. ।
बहुव्रीहौ पूर्वपदप्रकृतिस्वरत्वं ॥

॥ इति प्रथमस्य द्वितीये नवमो वर्गः ॥

एकादशीमृचमाह ॥

जयतामिव तन्यतुर्मरुतामेति धृष्णया । यच्छुभं

याथना नरः ॥ ११ ॥

जयतांऽइव । तन्यतुः । मरुतां । एति । धृष्णुया ।

यत् । शुभं । याथन । नरः ॥ ११ ॥

मरुतां देवानां तन्यतुः शब्दो धृष्णुया धार्ष्ट्ययुक्तः सन्नेति ।
गच्छति । केषामिव । जयतां विजययुक्तानां शूराणां भटाना-
मिव । हे नरो नेतारो मरुतो यूयं यद्यदा शुभं शोभनं
देवयजनं याथन । प्राप्नुय । तदा त्वदीयः शब्दो गच्छतीति
पूर्वत्रान्वयः ॥ तन्यतुः । तनु विस्तारि । ऋतन्यंजीत्यादिना ।
उ० ४. २. । यतुचप्रत्ययः । धृष्णुया । जिधृषा प्रागल्भ्ये ।
चसिगृधिधृषिचिपे क्लुः । पा० ३. २. १४०. । सुपां सुनुगिति
सोर्याच्चादेशः । चित्त्वादंतोदात्तः । याथन । तप्तनप्तनथनाश्चेति
थनादेशः । यच्छब्दयोगान्निधाताभावः ॥

द्वादशीमृचमाह ॥

हस्काराद्विद्युतस्पर्यतो जाता अवंतु नः । मरुतो

मृलयंतु नः ॥ १२ ॥

हस्कारात् । विद्युतः । परि । अतः । जाताः । अवंतु ।

नः । मरुतः । मृलयतु । नः ॥ १२ ॥

हस्काराद्दीप्तिकराद्विद्युतो विशेषेण दीप्यमानात् । अतो-
ऽंतरिक्षाव्यरि जाताः सर्वत उत्पन्ना मरुतो नोऽस्मानवंतु ।

रञ्चतु । तथाविधा मरुतो नोऽस्मान्मलयंतु । सुखयंतु ॥
हस्कारात् । हसे हसने । अत्र तु प्रकाशमात्रे वर्तते ।
अस्मात्संपदादिलक्षणः क्तिप् । अस्मिन्नुपपदे डुकृज् करण
इत्यस्मात्कर्मण्यण् । पा० ३. २. १. । इत्यणप्रत्ययः । तत्पुरुषे
तुल्यार्थेत्यादिना पूर्वपदप्रकृतिस्वरत्वे प्राप्ते गतिकारकेत्यादिना
लुङ्गुत्तरपदप्रकृतिस्वरत्वं । अतः कृकमोत्यादिना । पा० ८,
१. ४६. । विसर्जनौयस्य सत्वं ॥

त्रयोदशौष्ठमाह ॥

आ पूषन् चित्रवर्हिषमाघृणे धरुणं दिवः । आज्ञा
नष्टं यथा पशुं ॥ १३ ॥

आ । पूषन् । चित्रवर्हिषं । आघृणे । धरुणं । दिवः ।
आ । अज । नष्टं । यथा । पशुं ॥ १३ ॥

हे पूषन् चित्रवर्हिषं विचित्रैर्दर्मैर्युक्तं धरुणं यागस्य धारकं
सोमं दिव आ द्युलोकादा हरति शेषः । पूषा विशेयते ।
आघृणे । आगतदौर्गन्धियुक्त । तत्र दृष्टांतः । हे अज गमन-
शाल । यथा लोके नष्टं पशुं महारण्यादावन्वीक्ष्य कश्चिदा-
हरति तद्वत् ॥ आघृणे । घृ चरणदौर्गन्धोरित्यस्माद्घृणिपृश्नि-
रिति निप्रत्ययो निपातितः । ऋवर्णाच्चेति वक्तव्यमिति णत्वं ।
प्रादिसमासः । आसंविताद्युदात्तत्वं । धरुणं । घृज् धारणे ।
अस्मात् ण्यंताच्चातोरर्जेर्णिलुक् च । उ० ३. ५८. । इति
चकारणाद्घृधातोरप्युनन्प्रत्ययः । व्यत्ययेन नितस्वराभावे
प्रत्ययस्वरः । दिवः । ऊडिदमित्यादिना षष्ठ्या उदात्तत्वं ।
अत्रा । अज गतिचेपण्योः ॥

चतुर्दशीमृचमाह ॥

पूषा राजानमाष्टणिरपगूलहं गुहा हितं । अविंदक्षि-
त्रवर्हिषं ॥ १४ ॥

पूषा । राजानं । आष्टणिः । अपगूलहं । गुहा । हितं ।
अविंदत् । चित्रवर्हिषं ॥ १४ ॥

आष्टणिः पूषा राजान सोममविंदत् । अलभत । कीदृशं ।
अपगूलहं । अत्यंतगूढं । तत्र हेतुः । गुहा हितं । गुहासदृशे
दुर्गमे द्यलोके स्थितं । तथा चित्रवर्हिषं ॥ अपगूलहं ।
गुह्य संवरणे । निष्ठेति कर्मणि क्तः । हो ढ इति ढत्वं ।
च्छपस्तथोर्धोऽधिः । पा० ८. २. ४०. । इति धकारः । द्रुत्व-
ढलोपदौर्धाः । समासे गतिरनंतर इति गतेः प्रकृतिस्वरत्वं ।
गुहा । सुपां सुलुगिति सप्तम्या लुक् । हितं । निष्ठायां
दधातेहिः ॥

पंचदशीमृचमाह ॥

उतो स मघ्नामिंदुभिः षड्युक्तां अनुसेषिधत् । गोभिर्यवं
न चर्कषत् ॥ १५ ॥

उतो इति । सः । मघ्नां । इंदुभिः । षट् । युक्ताब् ।
अनुसेषिधत् । गोभिः । यवं । न । चर्कषत् ॥ १५ ॥

उतो । अपि च स पूषा मघ्नां यजमानायेंदुभिर्यागहेतुभिः
सोमैर्युक्तान् षड्संतादीन्तूतूननुसेषिधत् । अनुक्रमेण पुनः
पुनर्नयन्वर्तत इति शेषः । तत्र दृष्टांतः । गोभिर्बलीवर्देयवं न
चर्कषत् । नशब्द उपमायः । यथा यवमुद्दिश्य भूमिं प्रति-
सवत्सरं पुनः पुनः कृषति तद्वत् ॥ मघ्नां । डयि च । पा० ६.
१. २१२. । इत्याद्युदात्तत्वं । इंदुभिः । उंदी क्लेदने ।

उदेरिच्चादेः । उ० १. १२. । इत्यप्रत्ययः । उकारस्यकारा-
देशश्च । निदित्यनुवृत्तेराद्युदात्तत्वं । युक्तान् । दीर्घादटि
समानपाद इति संहितायां नकारस्य कृत्वं । आतोऽटि
नित्यमिति सानुनासिक आकारः । अनुसेषिधत् । विधु
गत्यां । धातोरेकाचः । पा० ३. १. २२. । इति यङ् ।
यङोऽचि च । पा० २. ४. ७४. । इति तस्य लुक् । प्रत्यय-
लक्षणेन सन्यङोः । पा० ६. १. ८. । इति द्विर्भावः । हला-
दिशेषः । गुणो यङ्लुकोः । पा० ७. ४. ८२. । इत्यभ्यासस्य
गुणः । इयकोः । पा० ८. ३. ५७. । इति षत्वं । सनादित्वा-
द्यातुमंज्ञायां लटः शब्दः । कर्तरि शप् । अदादिवच्चेति वचना-
त्तस्य लुक् । नाभ्यस्ताच्छतुः । पा० ७. १. ७८. । इति
नुम्प्रतिषेधः । प्रत्ययस्वरे प्राप्तेऽभ्यस्तानामादिरित्याद्युदात्तत्वं ।
गोभिः । सावेकाच इति भिस उदात्तत्वे प्राप्ते न. गोश्चन्निति
प्रतिषेधः । चर्कृषत् । कृष विलेखने । यङ्लुकि द्विर्भावः ।
हलादिशेषोरच्चवर्त्तानि । ऋषिकौ च लुकि । पा० ७. ४.
८१. । इत्यभ्यासस्य ऋगागमः । अस्माद्यङ्लुगंतास्तेऽटिस्तिप् ।
इतश्च लोपः । लेटोऽडाटावित्यडागमः । अदिप्रभृतिभ्य शप
इति शपो लुक् । लघूपधगुणे प्राप्ते नाभ्यस्तस्याचि पिति ।
पा० ७. ३. ८७. । इति निषेधः । तिङ्ङितिङ् इति निघातः ॥

॥ इति प्रथमस्य द्वितीये दशमो वर्गः ॥

अपोनध्वौय एकधनासूपानीतासु स्वयमनुगच्छन्बय
इति द्वे अनुव्रूयात् । तृतीययापो देवीरित्यनयैकधनासु
हविर्धानं प्रविष्टासु स्वयमनुप्रविशेत् । तथैव सूत्रितं । अंबयो

यंत्यध्वभिरिति तिस्र उत्तमयानुप्रपद्येतेति । अस्मिंस्तृचे प्रथमां
सूक्ते षोडशीमृचमाह ॥

अंबयो यंत्यध्वभिर्जामयो अध्वरीयतां । पृंचतीर्मधुना

पयः ॥ १६ ॥

अंबयः । यंति । अध्वभिः । जामयः । अध्वरिऽयतां ।

पृंचतीः । मधुना । पयः ॥ १६ ॥

अध्वरीयतामध्वरमात्मन इच्छतामस्माकमंबयो माह-
स्थानीया आपः । तथा च कौशोतकिब्राह्मणे समाज्जायते ।
अंबयो यंत्यध्वभिरित्यापो वा अंबय इति । ता आपोऽध्वभि-
र्देवयजनमार्गेर्यति । गच्छंति । कौटुष्य आपः । जामयः ।
हितकारिण्यो बंधवः । तथा मधुना माधुर्यरसेन युतां पयः
पृंचतीः । गवादिषु योजयंत्यः ॥ अंबयः । रवि लवि अवि
शब्दे । एतस्मादच इः । उ० ४. १४०. । इति प्रकरणे
बाहुलकादिः । प्रत्ययस्वरः । अध्वभिः । अदेर्व च । उ० ४.
११७. । इति कनिप् । पित्वात्प्रत्ययस्यानुदात्तत्वे धातुस्वरः ।
जामयः । जमु अदने । बाहुलकादिः । अध्वरीयतां ।
अध्वरशब्दात्सुप आत्मनः क्यजिति क्यच् । क्यचि चेतीत्वं ।
अपुत्रादौनामिति वक्तव्यमिति वचनान्न छंदस्यपुत्रस्येतीत्वनि-
षेधाभावः । सर्वे विधयश्छंदसि विकल्प्यन्त इति कव्यध्वर-
पुतनस्य । पा० ७. ४. ३८. । इत्यकारलोपोऽपि न भवति ।
क्यच्प्रत्ययांतधातोर्लटः शब्दः । शपः पित्वादनुदात्तत्वं । शतुश्च
लसार्वधातुकस्वरिण तयोः क्यचा सङ्घेकादेशः । एकादेश
उदात्तेनोदात्त इत्यंतोदात्तत्वे सति शतुरनुमा नद्यजादौ
इति षष्ठ्या उदात्तत्वं । पृंचतोः । पृची संपर्के । लटः शब्दः ।

रुधादिभ्यः शुम् । श्रुसोरहोपः । अनुस्वारपरसवर्णौ । उगित-
श्चेति ङीप् । वा ङदस्येति पूर्वसवर्णदीर्घत्वं । शतुरनुम
इति ङीप् उदात्तत्वं ॥

सप्तदशौमृचमाह ॥

अमूर्या उप सूर्ये याभिर्वा सूर्यः सह । ता नो
ह्रिन्वंत्वध्वरं ॥ १७ ॥

अमूः । याः । उप । सूर्यः । याभिः । वा । सूर्यः । सह ।
ताः । नः । ह्रिन्वंतु । अध्वरं ॥ १७ ॥

या अमूरापः सूर्य उप समीपेनावस्थिताः । आपः सूर्ये
समाहिता इति श्रुत्यन्तरात् । वा । अथवा सूर्यो याभिरङ्गिः
सह वर्तते । पूर्वत्रापां प्राधान्यमुत्तरत्र सूर्यस्येति विशेषः ।
तास्तादृश्य आपो नोऽस्मादीयजध्वरं यागं ह्रिन्वंतु । प्रौण-
यंतु ॥ प्रक्रिया स्पष्टा । याभिः । सावेकाच इति विभक्त्यु-
दात्तस्य न गोश्चन्साववर्णेति प्रतिषेधः ॥

अष्टादशौमृचमाह ॥

अपो देवीरुप ह्वये यत्र गावः पिबन्ति नः । सिंधुभ्यः
कल्वं हविः ॥ १८ ॥

अपः देवीः । उप । ह्वये । यत्र । गावः । पिबन्ति । नः ।
सिंधुभ्यः । कल्वं । हविः ॥ १८ ॥

नोऽस्मादीया गावो यत्र यास्वसु पिबन्ति । पानं कुर्वन्ति ।
ता अपो देवीरुपह्वये । आह्वयामि । सिंधुभ्यः स्यंदनशी-
लाभ्योऽङ्गो देवताभ्यो हविः कल्वं । अस्माभिः कल्वं ॥ अपः ।
ऊडिदमित्यादिना शस उदात्तत्वं । पिबन्ति । पात्रत्यादिनां
पिवादेशः । अपः पित्वादनुदात्तत्वं । तिङ्श्च लसार्वधातु-

कस्त्ररेण धातुस्त्ररेणाद्युदात्तत्वं । निपातेर्यद्यदीत्यादिना निघा-
ताभावः । कत्वं । डुक्कञ् करणि । कृत्यार्थं तवैकेकेन्यत्वनः ।
पा० ३. ४. १४. । इति कर्मणि त्वन्प्रत्ययः । गुणः । निस्त्ररे-
णाद्युदात्तत्वं ॥

एकोनविंशौष्टचमाह ॥

अप्स्वन्तरमृतमप्सु, भेषजमपासुत प्रशस्तये । देवा भवत
वाजिनः ॥ १८ ॥

अप्सु । अंतः । अमृतं । अप्सु । भेषजं । अपां । उत ।
प्रशस्तये । देवाः । भवत । वाजिनः ॥ १८ ॥

अप्सु, जलेश्वन्तर्मध्येऽमृतं पीयूषं वर्तते । तस्याविकार-
त्वात् । अमृतं वा आप इति श्रुत्यंतराच्च । तथेवाप्सु, भेषज-
मौषधं वर्तते । क्षुद्रोगनिघर्तकस्यान्नस्यापकार्यत्वात् । उत ।
अपि च तादृशीनामपां देवतानां प्रशस्तये प्रशंसार्थं हे देवा
ऋत्विजादयो ब्राह्मणाः । एते वै देवाः प्रत्यक्षं यद्वाह्मणा इति
श्रुत्यंतरात् । वाजिनो वेगवंतो भवत । शीघ्रं स्तुतिं कुरु-
तेत्यर्थः ॥ अप्सु । ऊडिदमित्यादिना सप्तम्या उदात्तत्वं ।
संहितायामुदात्तस्वरितयोर्यणः स्वरित इति स्वरितत्वं ।
अमृतं । नजो जरमंमित्रमृताः । पा० ६. २. ११६. । इत्यु-
त्तरपदाद्युदात्तत्वं । प्रशस्तये । तादौ च निति । पा० ६. २.
५०. । इति गतेः प्रकृतिस्वरत्वं । भवत । आमंत्रितं पूर्वम-
विद्यमानवदिति पूर्वस्यामंत्रितस्याविद्यमानवत्त्वेन पादादित्वाच्च
निघातः ॥

कारीयांमुत्तमस्याज्यभागस्याप्सु म इत्येषानुवाक्या । वर्ष-
कामेष्टिरिति खड्डेऽप्सु सधिष्टवाप्सु मे सोमो अब्रवीत् ।
आ० २. १३. । इति सूत्रितं ॥ विंशीमचमाह ॥

अप्सु मे सोमो अब्रवीदंतर्विश्वा नि भेषजा ।

अग्निं च विश्वशंभुवमापश्च विश्वभेषजीः ॥ २० ॥

अप्सु । मे । सोमः । अब्रवीत् । अंतः । विश्वानि । भेषजा ॥

अग्निं । च । विश्वशंभुवं । आपः । च । विश्वभेषजीः ॥ २० ॥

अप्सु जलेष्वंतर्मध्ये विश्वानि भेषजा सर्वास्त्रीषधानि
संतौति मे मच्छं मंत्रदर्शिने मुनये सोमो देवोऽब्रवीत् । तथा
विश्वशंभुवं सर्वस्य जगतः सुखकरमेतन्नामकं अग्निं चाप्सु
वर्तमानं सोमोऽब्रवीत् । तथा च तैत्तिरीया । अग्ने-
स्त्रयो ज्यायांस इत्यनुवाके सोऽपः प्राविशदित्यग्नेरप्सु प्रवेश-
मामनन्ति । लतागुल्मवृक्षमूलादौनामौषधानां वृष्टिजन्यत्वेन
जलवर्तित्वं प्रसिद्धं । विश्वभेषजीः । विश्वानि भेषजानि
यासु तथाविधा अपोऽप्यब्रवीत् ॥ भेषजा । सुपां सुलुगि-
त्याकारः । विश्वशंभुवं । भवतेरंतर्भावितव्यर्थात् क्विप् ।
व्यत्ययेन पूर्वपदप्रकृतिस्वरत्वं । यद्वा । विश्वे सर्वेऽपि व्यापाराः
सुखकरा यस्य । बहुब्रीहौ विश्वं संज्ञायां । पा० ६. २. १०६. ।
इति पूर्वपदांतोदात्तत्वं । आपः । कर्मणि शसि प्राप्ते व्यत्ययेन
जस् । अमृन्त्रित्यादिनोपधादौर्घः । विश्वभेषजीः । विश्वशंभु-
रितिवत् ॥

॥ इति प्रथमस्य द्वितीय एकादशो वर्गः ॥

एकविंशीष्टचमाह ॥

आपः पृणीत भेषजं वरूथं तन्वे मम । ज्योक् च
सूर्यं दृशे ॥ २१ ॥

आपः । पृणीत । भेषजं । वरूथं । तन्वे । मम ।
ज्योक् । च । सूर्यं । दृशे ॥ २१ ॥

हे आपो मम तन्वे शरीरार्थं वरूथं रोगनिवारकं भेषज-
मौषधं पृणीत । पूरयत । किञ्च ज्योक् चिरं सूर्यं दृशे द्रष्टुं
नो रोगा वयं शक्नुवामेति शेषः ॥ पृणीत । पृ पालनपूरणयोः ।
लोपलध्यमबहुवचनं । यस्य तस्यस्यमिपामिति तादेशः ।
त्रादिभ्यः आ । स्वादीनां ऋस्व इति ऋस्वः । ई हल्यघो-
रितौत्वं । ऋवर्णाच्चेति णत्वं । सति शिष्टस्वरबलीयस्त्वमन्यत्र
विकरणेभ्य इति तिङः स्वरः शिष्यते । आप इत्यस्यामंत्रितं
पूर्वमविद्यमानवदित्यविद्यमानवत्त्वे पादादित्वान्निघाताभावः ।
वरूथं । वृज् वरणे । जृवृज्भ्यामूथन् । उ० २. ६. । निस्त्वा-
दाद्युदात्तः । तन्वे । ङिति ऋस्वश्च । पा० १. ४. ६. । इति
नदीसंज्ञा पात्तिकीत्याडागमाभावः । उदात्तयणोर्हल्पूवादिति
विभक्त्युदात्तत्वे प्राप्ते व्यत्ययेनोदात्तस्वरितयोरिति स्वरितत्वं ।
दृशे । दृशे वित्ये च । पा० ३. ४. ११. । इति तुमर्थे
निपात्यते ॥

पशौ मार्जन इदमापः प्रवहतेऽपि विनियुक्ता । हुतायां
वपायामिति खंडे सूत्रितं । इदमापः प्रवहत । आ० ३. ५.
इति ॥ एषैवावभृथेष्टौ स्नाने विनियुक्ता । पत्नीसंयाजैश्चेति
खंड इदमापः प्रवहत सुमित्वा न आप ओषधयः संतु ।
आ० ६. १३. । इति सूत्रितं ॥ तामेतां सूक्ते द्वाविंशीष्टचमाह ॥

इदमापः प्र वहत यत्किं च दुरितं मयि ।

यद्वाहमभिदुद्रोह यद्वा शेष उतानृतं ॥ २२ ॥

इदं आपः । प्र । वहत । यत् । किं । च । दुःइतं । मयि ।

यत् । वा । अहं । अभिदुद्रोह । यत् । वा । शेषे । उत ।

अनृतं ॥ २२ ॥

मयि यजमाने यत्किंच दुरितमज्ञानान्निष्पन्नं । वा ।
अथवाहं यजमानोऽभिदुद्रोह । सर्वतो बुद्धिपूर्वकं द्रोहं
कृतवानस्मि । वा । अथवा शेषे । साधुजनं शप्तवानस्मीति
यदस्ति । उत । अपि चानृतमुक्तवानिति यदस्ति । तदिदं
सर्वमपराधजातं प्रवहत । मत्तोऽपनीय प्रवाहेनान्यतो नयत ॥
मयि । मपर्यंतस्य त्वमावेकवचन इति मादेशे कृतेऽतो गुण
इति पररूपे च सति योऽचीति दकारश्च यकारादेशः ।
एकादेशस्वरैण मकारात्परस्याकारस्योदात्तत्वं । दुद्रोह । द्रुह
जिघांसायां । णलि गुणे द्विर्वचनऋखहलादिशेषाः । लितीति
प्रत्ययात्पूर्वस्योदात्तत्वं । यद्दत्तयोगान्निघाताभावः । शेषे ।
शप आक्रोशे । लिटि व्यत्ययेन तङ् । उत्तमैकवचनमिद् ।
टेरेत्वं । अत एकहल्मध्ये । पा० ६. ४. १२०. । इत्येत्वाभ्यास-
लापी । प्रत्ययस्वरैणांतोदात्तत्वं । पूर्ववन्निघाताभावः ॥

पशावाहवनीयोपस्थान आपो अद्यान्वचारिषमित्येषा ।
मनोतायै संप्रेषित इति खंडे सूचितं । एत्योपतिष्ठंत आपो
अद्यान्वचारिषं । आ० ३. ६. । इति । तामेतां सूक्ते त्रयोविंशो-
मृचमाह ॥

आपो अद्यान्वचारिषं रसेन समगस्महि ।

पयस्वानग्ने आ गहि तं मा सं सृज वर्चसा ॥ २३ ॥

आपः । अद्य । अग्नौ । अचारिषं । रसेन । सं । अगस्महि ।

पयस्वान् । अग्ने । आ । गहि । तं । मा । सं । सृज ।
वर्चसा ॥ २३ ॥

अद्यास्मिन्दिनेऽवभृथार्थमापोऽन्वचारिषं । जलान्यनुप्रवि-
ष्टोऽस्मि । प्रविश्य च रसेन जलसारेण समगस्महि । संगताः
स्मः । हे अग्ने पयस्वान् जले वर्तमानत्वेन पयोयुक्तस्व-
मागहि । अस्मिन्कर्मस्यागच्छ । तं मा तादृशं द्वातं मां
वर्चसा तेजसा संसृज । संयोजय ॥ आपः । कर्मणि शसि
प्राप्ते व्यत्ययेन जस् । अचारिषं । चर गत्यर्थः । लुङि च्वेः
सिच । आर्घधातुकस्येड्गुलादेः । पा० ७. २. ३५. । इतौट् ।
नेटि । पा० ७. २. ४. । इति वृद्धिप्रतिषेधे प्राप्ते तदपवादत-
यातो ल्रांतस्य । पा० ७. २. २. । इत्युपधाया वृद्धिः ।
अगस्महि । समो गमच्छिभ्यां । पा० १. ३. २८. । इत्यात्म-
नेपदं । च्वेः सिच् । मंचे घसेत्यादिना च्वेर्लुगभावश्चांदसः ।
एकाच उपदेशेऽनुदात्तादितौट्प्रतिषेधः । वा गमः । पा० १.
२. १३. । इति सिचः कित्त्वादनुदात्तोपदेशेत्यादिनानुनासिक-
लोपः । गहि । लोटि गमैः सिपो हिः । अपित्वेन ङित्त्वादनु-
दनुदात्तोपदेशेत्यादिनानुनासिकलोपः । अतो हेरिति लुग्न
भवति । असिचवदन्ना भादिति मलोपस्यासिचत्वात् ॥

चतुर्विंशौमृचमाह ॥

सं माग्ने वर्चसा सृज सं प्रजया समायुषा ।

विद्यमं अस्य देवा इंद्री विद्यात्तह ऋषिभिः ॥ २४ ॥

सं । मा । अग्ने । वर्चसा । सृज । सं । प्रजया । सं । आयुषा ।
विद्युः । मे । अस्य । देवाः । इंद्रः । विद्यात् । सह ।

ऋषिभिः ॥ २४ ॥

हे अग्ने वर्चःप्रजायुर्भिर्मा संयोजय । देवाः सोमपाता-
रोऽस्य मे यजमानस्य विद्युः । अनुष्ठानं जानीयुः । किंच ।
इंद्रश्च ऋषिगणैः सह ममानुष्ठानं विद्यात् । जानीयात् ॥
विद ज्ञाने । लिङि च्छेर्जुस् । पा० ३. ४. १०८. । यासुट् ।
लिङः सलोपः । पा० ७. २. ७८. । इति सकारलोपः ।
उस्यपदांतात् । पा० ६. १. १६. । इति पररूपत्वं । यासुट्
उदात्तत्वेनैकादेश उकारोऽप्युदात्तः । अस्य । इदमोऽन्वादेश
इत्यनुदात्तः । विभक्तिरपि सुप्त्वेनानुदात्ता । सह ऋषिभि-
रित्यत्र ऋत्यकः । पा० ६. १. १२८. । इति प्रहतिभावः ॥

॥ इति प्रथमस्य द्वितीये द्वादशो वर्गः ॥

॥ इति ऋक्संहितायां प्रथमे मंडले पंचमोऽनुवाकः ॥

प्रथममंडलस्य षष्ठेऽनुवाके सप्त मूक्तानि । तत्र कस्य
नूनमिति पंचदशर्चं प्रथमं सूक्तं । अजौगर्तपुत्रस्य शुनःशेष-
स्यापि । त्रैष्टुभं । अभि त्वा देवेति ढचो गायत्रः । आद्याया
अनिरुक्तत्वात्प्रजापतिर्देवता । अग्नेर्वयमित्यस्याग्निः । अभि
त्वा देवेत्यस्य ढचस्य सविता । भगभक्तस्येत्येषा भगदेवताका
वा । शेषा वारुण्यः । तथा चानुक्तांतं । कस्य पंचोनाजिगर्तिः
शुनःशेषः स ह्यत्रिमो वैश्वामित्रो देवरातो वारुणं तु त्रैष्टुभ-
मादौ काव्याग्नेय्यौ सावित्रस्तृचो गायत्रोऽस्यांता भागौ
वेति ॥ राजसूयेऽभिषेचनौयेऽहनि मरुत्वतीये परिसमाप्ते
सत्येतदादिकं सूक्तसप्तकमभिषिक्तस्य पुत्रादिभिः परिवृतस्य

राज्ञः पुरस्ताद्धोत्राख्यातव्यं । तथा च सूत्रेऽभिहितं । संस्थिते मरुत्वतोये दक्षिणत आहवनीयस्य हिरण्यकशिपावासीनोऽभिषिक्ताय पुत्रापत्यपरिवृताय राज्ञे शौनःशेषमाचक्षीत । आ० ८. ३. । इति । ब्राह्मणं च भवति । तदेतत्परञ्च व्रतगाथं शौनःशेषमाख्यानं तद्धोत्रा राज्ञेऽभिषिक्तायाचष्टे हिरण्यकशिपावासीनः प्रतिगृणातीति ॥ तस्मिन्सूक्ते प्रथमाजृचमाह ।

कस्य नूनं कतमस्यामृतानां मनामहे चारु देवस्य नाम ।

को नो मध्वा अदितये पुनर्दात्पितरं च दृश्यं मातरं च ॥१॥

कस्य । नूनं । कतमस्य । अमृतानां । मनामहे । चारु ।

देवस्य । नाम ।

कः । नः । मध्वे । अदितये । पुनः । दात् । पितरं । च ।

दृश्यं । मातरं । च ॥ १ ॥

कस्येत्यनयर्चा शुनःशेषो यूपे बद्धः कांदिशीकः कं देवमुपधावानीति विचिकित्सति । तथा चान्नायते । हंताहं देवता उपधावानीति । स प्रजापतिमेव प्रथमं देवतानामुपससारिति । वयं शुनःशेषनामका अमृतानां देवतानां मध्ये कतमस्य किंजातीयस्य कस्य देवस्य चारु शोभनं नाम मनामहे । उच्चारयामः । को देवो मां मुमूर्षु पुनरपि मध्वै महत्यै अदितये पृथिव्यै दात् । दद्यात् । तेन दानेनाहममृतः सन् पितरं मातरं च दृश्यं । पश्येयं । को ह वै नाम प्रजापतिरिति श्रुतेः कस्येति शब्दसामान्यादनया प्रजापतिरेवोपसृत इति गम्यते ॥ कतमस्य । किंशब्दाद्वा बहूनां जातिपरिग्रहेऽतमच । पा० ५. ३. ८३. । चित इत्यंतोदात्तत्वं । अमृतानां । नजसुभ्यमित्युत्तरपदांतोदात्तत्वे प्राप्ते नजाऽजरमरमित्यमृता इत्यु-

त्तरपदाद्युदात्तत्वं । मनामहे । मन ज्ञाने । व्यत्ययेन शप् ।
पादादित्वादनित्यातः । मन्त्रे । उदात्तयणो हल्पूर्वादिति
विभक्तेरुदात्तत्वं । दात् । गतिस्था । पा० २. ४. ७७. । इति
सिचो लुक् । बहुलं छंदस्यमाद्योगेऽपीत्यडागमाभावः । दृशेयं ।
दृशिर् प्रेक्षणे । आशीर्लिङि सिचोऽम् । दृशेरग्वक्तव्यः । पा०
३. १. ८६. ३. । इत्यक्प्रत्ययः । अतो येयः । आहुषः ।
यामुटः स्वरणैकार उदात्तः । मातरं चेत्यत्र च शब्दाद्दृशेय-
मित्यनुपच्यते । अतस्तदपेक्षयैवातिङ्गिभक्तिः प्रथमेति चवा-
योगे प्रथमेति न निहन्त्यते ॥

द्वितीयामृचमाह ॥

अग्नेर्वयं प्रथमस्यामृतानां मनामहे चारु देवस्य नाम ॥
स नो मन्त्रा अदितये पुनर्दात्पितरं च दृशेयं मातरं च ॥२॥
अग्नेः । वयं । प्रथमस्य । अमृतानां । मनामहे । चारु ।
देवस्य । नाम ।

सः । नः । मन्त्रे । अदितये । पुनः । दात् । पितरं च ।
दृशेयं । मातरं । च ॥ २ ॥

इत्थं प्रथमयर्चा विचिकित्सां कृत्वा प्रजापतेः सकाशात्तं
देवमग्निं निश्चित्यानया तुष्टाव । तथा च श्रूयते । तं प्रजापति-
त्वाचाग्निर्वै देवानां नेदिष्ठस्तमेवो धावेति । सोऽग्निमुपससा-
रग्नेर्वयं प्रथमस्यामृतानामित्येतयर्चति । पूर्ववद्योजना । दाह-
दातु दृशेयं पश्यानीत्येवमाशौपरत्वेन पदद्वयं योज्यं ॥

प्रथमे छंदोमे वैश्वदेवस्य अभि त्वा देव सवितरिति
सावितस्तृचः सूक्तस्थानीयः । अथ छंदोमा इति गंडेऽभि त्वा
देव सवितः प्रेतां यज्ञस्य शंभुवा । आ० ८. ६. । इति सूत्रितं ॥

अभि त्वेत्येषाग्निमंथनेऽपि विनियुक्ता । प्रातर्वैश्वदेव्यामिति
 खंडेऽभि त्वा देव सवितर्मही द्यौः पृथिवी च नः । आ० २,
 १६ । इति सूत्रितं । श्रूयते च । अभि त्वा देव सवितरिति
 सावित्रीमन्वाहेति ॥ तथा प्रवर्ग्येऽप्येषा विनियुक्ता । अथो-
 त्तरमिति खंडेऽभि त्वा देव सवितः समी वत्सं न मादृभिः ।
 आ० ४, ७ । इति सूत्रितं ॥ तथा ग्रावस्तोत्रेऽपि ग्रावस्तु-
 दिति खंडे मध्यमस्वरेणेदं सवनमभि त्वा देव सवितः । आ०
 ५, १२ । इति सूत्रितं । तामेतां सूक्ते तृतीयासृचमाह ॥

अभि त्वा देव सवितरीशानं वार्याणां । सदावन्भागमी-
 महे ॥ ३ ॥

अभि । त्वा । देव । सवितः । ईशानं । वार्याणां । सदा ।
 अवन् । भागं । ईमहे ॥ ३ ॥

अथाग्निना प्रेरितः सन्सवितारमभि त्वेत्यनेन वृत्तेन प्रार्थ-
 यते । तथैव श्रूयते । तमग्निरुवाच । सविता वै प्रसवानामीशे
 तमेवोपधावेति । स सवितारमुपससाराभि त्वा देव सवितरित्ये-
 तेन वृत्तेनेति । हे सदावन् सदा सर्वदा रक्षक हे सवितर्देव
 वार्याणां वरणीयानां धनानामीशानं स्वामिनं त्वां प्रति भागं
 भजनीयं धनमभि सर्वत ईमहे । याचामहे ॥ ईशानं । ईश
 ऐश्वर्यं । लटः शानच् । तास्यनुदात्तेदिति लसार्वधातकानु-
 दात्तत्वे धातुस्वरः । वार्याणां । वृद्ध संभक्तौ । ऋहलोर्णत् ।
 ईड्वंदेत्यादिनाद्युदात्तत्वं । अवन् । आमन्त्रितनिघातः । भागं ।
 कर्षात्वत इति घञोऽंत उदात्तः ॥

चतुर्थीष्टचमाह ॥

यश्चिद्धि त इत्या भगः शशमानः पुरा निदः । अद्वेषो
हस्तयोर्दधे ॥ ४ ॥

यः । चित् । हि । ते । इत्या । भगः । शशमानः । पुरा ।
निदः । अद्वेषः । हस्तयोः । दधे ॥ ४ ॥

हे सवितर्यो भगो भजनीयो धनविशेषस्ते तव हस्त-
योर्दधे । धृतोऽभूत्तं धनविशेषमीमह इति पूर्वत्रान्वयः ।
चिच्छब्दः पूजार्थे हिशब्दः प्रसिद्धौ । धनस्य पूज्यत्वं सर्वत्र
प्रसिद्धं । तामेव पूज्यत्वप्रसिद्धिं विशदयति । इत्या शशमानः ।
अनेन प्रकारेण शशमानः । स्तूयमानः । धनस्तुतिप्रकारं च
सर्वे जानन्ति । ननु स्वकीये धने वैरिभिरपहृते सति वैरि-
गृहीतं धनं सर्वो लोको निन्दति द्वेष्टि च । अतो धनस्तुतिर्न
नियतेत्याशङ्क्याह । निदः पुरा अद्वेषः । निन्दायाः पूर्वं स्वकीय-
त्वेन व्यवस्थिते सति तदानीं द्वेषरहितः । तस्मात्स्वकीयत्वा-
भिप्रायेण स्तूयमानत्वमुक्तमित्यर्थः ॥ इत्या । प्रकारवचन इद-
मस्यमुः । पा० ५. ३. २४. । सुपां सुलुगिति व्यत्ययेन
विभक्तोर्डादेशः । टिलोप उदात्तनिवृत्तिस्वरिणाकार उदात्तः ।
शशमानः । शश म्लतगतौ । इह तु स्तुत्यर्थः । ताच्छील्यवयो-
वचनेति । पा० ३. २. १२८. । ताच्छीलिकश्चानश् । कर्तरि
शप् । चित इत्थन्तोदात्तत्वं । निदः । णिदि कुत्सायां । संप-
दादिलक्षणः क्लिप् । सावेकाच इति पंचम्या उदात्तत्वं ।
अद्वेषः । न विद्यते द्वेषोऽस्येति बहुव्रीहौ नञ्मुभ्यामित्युत्तर-
पदांतोदात्तत्वं । दधे । कर्मणि लिट् । तस्यार्द्धधातुकत्वेनाभ्य-

ACC NO 332

स्तानामादिरित्याद्युदात्तो न भवति । प्रत्ययस्वर एव शिष्यते ।
यद्वृत्तयोगान्निघाताभावः ॥

पंचमीमृचमाह ॥

भगभक्तस्य ते वयमुदशेम तवावसा । मूर्धानं राय
आरभे ॥ ५ ॥

भगभक्तस्य । ते । वयं । उत् । अशेम । तव । अवसा ।
मूर्धानं । रायः । आरभे ॥ ५ ॥

हे सवितः ते त्वदीया वयं शुनःशेषनामानः भगभक्तस्य
धनेन संयुक्तस्य तवावसा रक्षणेनोदशेम । उत्कर्षेण व्याप्नुमः ।
किं कर्तुं । रायो धनस्य मूर्धानमुत्कर्षमारभे । प्रारब्धुं ।
धनिकत्वप्रसिद्ध्या व्याप्ता भूयामेत्यर्थः ॥ भगशब्दो हृषादित्वा-
दाद्युदात्तः । तृतीया कर्मणोति पूर्वपदप्रकृतिस्वरत्वं । अशेम ।
अशू व्याप्ती । लिङ् । व्यत्ययेन परस्मैपदं । शप् । रायः ।
ऊडिदमिति षष्ठ्या उदात्तत्वं । आरभे । कृत्यार्थे तवैकेनिति
तुमर्थे केनप्रत्ययः । नित्स्वरेणाद्युदात्तत्वं ॥

॥ इति प्रथमस्य द्वितीये त्रयोदशो वर्गः ॥

षष्ठीमृचमाह ॥

नहि ते चव्रं न सहो न मन्युं वयश्चनामी पतयंत आपुः ।
नेमा आपो अनिमिषं चरंतौर्न ये वातस्य प्रमिनंत्यश्वं ॥ ६ ॥
नहि । ते । चव्रं । न । सहः । न । मन्युं । वयः । चन ।

अमी इति । पतयंतः । आपुः ।

न । इमाः । आपः । अनिमिषं । चरंतौः । न । ये ।

वातस्य । प्रमिनन्ति । अश्वं ॥ ६ ॥

अथ सवित्रा प्रेरितः शुनःशेष एतदादिसूक्तशेषेणोत्तरेण
च सूक्तेन वरुणं तुष्टाव । तथा च श्रूयते । तं सवितोवाच ।
वरुणाय वै राज्ञे नियुक्तोऽसि तमेवोपधावेति स वरुणं राजान-
मुपससारात् उत्तराभिरेकत्रिंशतेति । हे वरुण पतयंतः
प्रौढे वियत्युत्पतंतोऽमी दृश्यमाना वयश्चन श्येनादयः पक्षिणो-
ऽपि ते क्षत्रं त्वदीयं शरौरवलं न ह्यापुः । नैव प्राप्ताः ।
त्वत्सदृशं शरौरवलं पक्षिणामपि नास्तीत्यर्थः । तथा सहस्व-
दीयं पराक्रमं तव सामर्थ्यमपि न प्रापुः । तथा मन्युं त्वदीयं
कोपमपि न प्रापुः । त्वयि क्रुद्धे सति सोढुमशक्ता इत्यर्थः ।
अनिमिषं सर्वदा चरंतोः प्रवाहरूपेण गच्छंत्य आपस्त्वदीयं
बलं न प्रापुः । वातस्य वायोर्ये गतिविशेषास्त्वदीयमभवं वेगं
न प्रमिनंति । न हिंसंति । अतिक्रमं कर्तुं न शक्ता इत्यर्थः ।
तेऽपि न प्रापुरिति पूर्वत्रान्वयः ॥ पतयंतः । पत गतौ ।
चुरादिरदंतः । जटः शट् । शप् । गुणयादेशौ । अदुपदेशाल्ल-
सार्वधातुकानुदात्तत्वे णिचः स्वरः । आपुः । आप् व्याप्तौ ।
लित्युसि द्विर्भावहलादिशेषौ । अत आदेः । पा० ७. ४. ७०. ।
इत्यात्वं । अत्र न सहो न मन्युमित्यादिभिरापु रित्यस्य संबं-
धात्तदपेक्षया प्राथम्याच्चादिलोपे विभाषेति प्रथमा तिङ्-
भक्तिर्न निहन्यते । चरंतोः । वा छंदसोति पूर्वसवर्णदीर्घः ।
प्रमिनंति । मौञ् हिंसायां । त्रयादिभ्यः आ । आभ्यस्तयोरातः ।
पा० ६. ४. ११२. । इत्याकारलोपः । मौनातेर्निगमे । पा०
७. ३. ८१. । इति ऋस्त्वं । प्रत्ययस्वरः । तिङि चोदात्तवति ।
पा० ८. १. ७१. । इति गतिरनुदात्तः । यद्वत्तयोगादनिघातः ॥

सप्तमौष्ठचमाह ॥

अबुध्ने राजा वरुणो वनस्योर्ध्वं स्तूपं ददते पूतदक्षः ।

नौचीनाः स्थुरपरि बुध्न एषामस्मे अंतर्निहिताः

केतवः स्युः ॥ ७ ॥

अबुध्ने । राजा । वरुणः । वनस्य । ऊर्ध्वं । स्तूपं । ददते ।

पूतऽदक्षः ।

नौचीनाः । स्थुः । उपरि । बुध्नः । एषां । अस्मे इति ।

अंतः । निऽहिताः । केतवः । स्युरिति स्युः ॥ ७ ॥

पूतदक्षः शुद्धबलो वरुणो राजाबुध्ने मूलरहितेऽन्तरिक्षे तिष्ठन्वनस्य वननीयस्य तेजसः स्तूपं संघमूर्ध्वमुपरिदेशे ददते । धारयति । नौचीनाः स्थुः । ऊर्ध्वदेशे वर्तमानस्य वरुणस्य रश्मय इत्यध्याहार्यं । ते ह्यधोमुखास्तिष्ठन्ति । एषां रश्मौनां बुध्नो मूलमुपरि तिष्ठतीति शेषः । तथा सति केतवः प्रज्ञापकाः प्राणा अस्मेऽस्मास्वतर्निहिताः स्थापिताः स्युः । मरणं न भविष्यतीत्यर्थः । अबुध्ने । न विद्यते बुध्नो मूलमस्येति बहुव्रीहौ नञ्सुस्थामित्युत्तरपदांतोदात्तत्वं । स्तूपं । स्थै शब्दसंघातयोः । स्थः संप्रसारणमूङ् चेति पप्रत्ययः । तत्संनियोगिन यकारस्य संप्रसारणं परपूर्वत्वं ऊकारादेशश्च । निदित्यनुवृत्तेराद्युदात्तत्वं । ददते । भौवादिकः । नौचीनाः । निपूर्वादंचतेर्ऋत्विगित्यादिना क्तिन् । अनिदितामिति नलोपः । न्यच्-शब्दात्स्वार्थे विभाषाच्चेरदिक् स्त्रियां । पा० ५, ४, ८ । इति स्त्रः । आयन्नित्यादिना तस्येनादेशः । आयनादिद्रूपदेशिवद्बचनं स्वरसिद्धार्थमिति वचनादौकार उदात्तः । अच इत्यकारलोपे चाविति दीर्घत्वं । स्थुः । गातिस्थेत्यादिना । पा० २, ४, ७७ ।

सिचो लुक् । आतः । पा० ३. ४. ११०. । इति च्छेर्जुसादेशः ।
उख्यपदांतात् । पा० ६. १. ८६. । इति पररूपत्वं । बहुलं
ह्रस्वमाङ्गोऽपौल्यडागमाभावः । अस्ते । सुगं सुलुगिति
सप्तम्याः शे आदेशः । स्युः । अस्ते लिङि असोरक्तोपः ॥

अष्टमौमृचमाह ॥

उत् ह्रि राजा वरुणश्चकार सूर्याय पंथामन्वेतवा उ ।

अपदे पादा प्रतिघातवेऽकारतापवक्ता ह्रदयाविधश्चित् ॥ ८ ॥

उत् । हि । राजा । वरुणः । चकार । सूर्याय । पंथां ।

अनुऽएतवे । जं इति ।

अपदे । पादा । प्रतिऽधातवे । अकः । उत । अपऽवक्ता ।

ह्रदयऽविधः । चित् ॥ ८ ॥

वरुणो राजा सूर्याय सूर्यस्य पंथां मार्गमुरुं विस्तीर्णं
चकार । हिशब्दः प्रसिद्धौ । उत्तरायणदक्षिणायणमार्गस्य
विस्तारः प्रसिद्धः । किमर्थमेवं कृतवानिति तदुच्यते । अन्वेतवा
उ । अनुक्रमेणोदयास्तमयौ गंतुमेव । तथापदे पादरहिते-
ऽन्तरिक्षे पादा प्रतिधातवे । पादौ प्रक्षेप्तं । अकः । मार्गं
कृतवान् । पूर्वत्र रथस्य मार्गः अत्र पादयोरिति विशेषः ।
यद्वा । अपदे यूपे बह्वेन मया गंतुमशक्ये भूप्रदेशे पादौ प्रक्षेप्ते-
मुपायं बंधविमोचनरूपं करोत्वित्यर्थः । उत अपि च ह्रदया-
विधश्चिदस्मदीयवेधकस्य शत्रोरप्यपवक्तापवदिता निराकर्ता
भवतु ॥ चकार । लिट्स्वरेणाकार उदात्तः । हि चेति
निघातप्रतिषेधः । पंथां । पथिमथ्यभुञ्जामात् । पा० ७. १.
८५. । इति द्वितीयायामपि व्यत्ययेनात्वं । पथिशब्दस्य पतस्य
च । उ० ४. १२. । इति प्रत्ययांतत्वेनांतोदात्तत्वे प्राप्ते पथि-

मथोः सर्वनामस्थाने । पा० ६. १. १८८. । इत्याद्युदात्तत्वं ।
 अन्वेतवै । अनुपूर्वादेतेस्तुमर्थे सेसेनिति तवैप्रत्ययः । तवै
 चांतश्च युगपत् । पा० ६. २. ५१. । इत्याद्यंतयोरुदात्तत्वं ।
 पादा । सुपां सुलुगित्याकारः । प्रतिधातवे । दधातेस्तुमर्थ
 इति सूत्रेणैव तवेप्रत्ययः । तादौ च निति । पा० ६. २.
 ५०. । इति गतेः प्रकृतिस्वरत्वं । अकः । करोतिश्छंदास
 लुङ्लिट् इति लोट् इति लोट् । तस्य तिप् । मन्त्रे घसे-
 त्यादिना चर्लुक् । गुणो रपरत्वं । हल्ङ्घ्यावस्थः । पा० ६. १.
 ६८. । इति तिपो लोपः । अडागमः । हृदयाविधः । हृज्
 हरणे । हृजोः पुकदुको च । उ० ४. १०३. । इति कयन् ।
 व्यध ताडने । क्षिप् । नहिहृतीत्यादिना । पा० ६. ३. ११६. ।
 पूर्वपदस्य दीर्घत्वं । कटुत्तरपदप्रकृतिस्वरत्वं ॥

नवमोऽष्टमाह ॥

शतं ते राजग्भिषजः सहस्रसुर्वी गभीरा सुमतिष्ठे अस्तु ।
 बाधस्व दूरे निःऽऋतिं पराचैः कृतं चिदेनः प्र मुमुग्ध्यस्मत् ॥ ८ ॥
 शतं । ते । राजन् । भिषजः । सहस्रं । उर्वी । गभीरा ।
 सुमतिः । ते । अस्तु ।

बाधस्व । दूरे । निःऽऋतिं । पराचैः । कृतं । चित् ।

एनः । प्र । मुमुग्धि । अस्मत् ॥ ८ ॥

हे राजन्वरुण ते तव शतं भिषजो बंधनिवारकाणि
 शतसंख्याकान्यौषधानि वैद्या वा संति । ते एव सुमतिरस्म-
 दनुग्रहबुद्धिर्वी विस्तोर्णा गभीरा गांभीर्येपिता स्थिरास्तु ।
 निःऽऋतिमस्मदनिष्टकारिणीं निःऽऋतिं पापदेवतां पराचैः
 पराङ्मुखं कृत्वा दूरेऽस्मत्प्रो व्यवहिते देशे स्थापयित्वा तां

बाधस्व । कृतं चिदस्माभिरनुष्ठितमप्येनः पापमस्मत्तः प्रमु-
मुग्धि । प्रकर्षेण सुक्तं नष्टं कुरु ॥ सुमतिः । तादौ चेति
पूर्वपदप्रकृतिस्वरत्वे प्राप्ते मन्त्रिन्नित्यादिनोत्तरपदांतोदात्तत्वं ।
संहितायां विसर्जनौयसकारस्य युष्मत्तत्तच्छ्रुतः पादं । पा०
८. ३. १०३. । इति पत्वं । बाधस्व । बाधु विलोडने । शपः
पित्वादनुदात्तत्वं । तिङश्च लसार्वधातुकस्वरिण धातुस्वर एव
स्थिते । निऋति । तादौ चेति गतेः प्रकृतिस्वरत्वं ।
मुमुग्धि । मुचु माचणे । बहुलं छंदसोति श्लुः । हुच्छल्भ्यो
हेधिः । पा० ६. ४. १०१. । तस्यापित्वेन ङित्वाङ्गुणाभावः ।
चोः कुः । पा० ८. २. ३०. । इति कुत्वं ॥

दशमोऽष्टकमाह ॥

अमौ य ऋक्षा निहितास उच्चा नक्तं ददृशे कुह चिद्वेयुः ।
अदध्यानि वरुणस्य व्रतानि विचाकशच्चंद्रमा नक्तमेति ॥ १० ॥
अमौ इति । ये । ऋक्षाः । निऽहितासः । उच्चा । नक्तं ।
ददृशे । कुह । चित् । दिवा । ईयुः ।
अदध्यानि । वरुणस्य । व्रतानि । विऽचाकशत् । चंद्रमाः ।
नक्तं । एति ॥ १० ॥

अमौ रात्रावस्माभिर्दृश्यमाना ऋक्षाः सप्त ऋषयः । तथा
च वाजसनेयिन आमनन्ति । ऋक्षा इति ह स्म वै पुरा सप्त
ऋषीणाचक्षत इति । यद्वा । ऋक्षाः सर्वेऽपि नक्षत्रविशेषाः ।
ऋक्षाः स्तृभिरिति नक्षत्राणां । नि० ३. २०. । इति
यास्केनोक्तत्वात् । उच्चा उच्चरूपरिद्युप्रदेशे निहितासः स्थापिता
ये संति ते ऋक्षा नक्तं रात्रौ ददृशे । सर्वेऽपि दृश्यन्ते ।
दिवाहनि कुह चिदीयुः । कापि गच्छेयुः । न दृश्यन्त इत्यर्थः ।

वरुणस्य राज्ञो व्रतानि कर्माणि नक्षत्रदर्शनादिरूपाश्च-
 दम्भानि । केनाप्यहिंसितानि । किञ्च वरुणस्याज्ञयैव चंद्रमा
 नक्तं राज्ञो विचाकशत् । विशेषेण दीप्यमान एति । गच्छति ॥
 निहितासः । आज्ञसेरसुक् । याथादिस्वरेणोत्तरपदांतोदात्तत्वे
 प्राप्ते गतिरनंतर इति गतेः प्रकृतिस्वरत्वं । दृष्टये । दृष्टेर्लिटि
 इरयो रे । पा० ६. ४. ७६. । इति रे आदेशः । व्यत्ययेना-
 द्युदात्तत्वं । यद्वृत्तयोगादनिघातः । कुह । वा ह चच्छंदसि ।
 पा० ५. ३. १३. । इति किंशब्दादुत्तरस्य त्रलो हादेशः ।
 कु तिहोः । पा० ७. २. १०४. । इति किंशब्दस्य कु आदेशः ।
 स्थानिवद्भावात्स्वित्स्वरेणाद्युदात्तत्वं । विचाकशत् । कशेर्दीर्घ-
 र्शाद्यङ्गताच्छट्प्रत्ययः । अभ्यस्तानामादिरित्याद्युदात्तत्वं ।
 समासे कृत्स्वरः । यद्वा । काशतेर्वा व्यत्ययेनोपधाङ्गस्वत्वं ।
 चंद्रमाः । चंद्रे सो ङित् । उ० ४. २२७. । इत्यसिप्रत्ययः ।
 कृदुत्तरपदप्रकृतिस्वरत्वे प्राप्ते दासीभारादित्वात्पूर्वपदप्रकृति-
 स्वरत्वं ॥

॥ इति प्रथमस्य द्वितीये चतुर्दशो वर्गः ॥

एकादशिनस्य वारुणस्य पशोर्वपापुरोलाशयोस्तत्त्वा
 यामौति हे ऋचौ याज्ये । सूत्रितं च । तत्त्वा यामि ब्राह्मणा
 वंदमान इति हे अस्तभाह्यां । आ० ३. ७. । इति । वरुण-
 प्रघासेषु वारुणस्य हविषो याज्या तत्त्वा यामौत्वेण पंचम्यां
 पौर्णमास्यामित्यत्र सूत्रितं । इमं मे वरुण शुधि तत्त्वा यामि
 ब्राह्मणा वंदमान । आ० ३. १७. । इति । तामेतां सूक्त
 एकादशीमृचमाह ॥

तत्त्वा यामि ब्रह्मणा वंदमानस्तदा शास्ते यजमान
हविर्भिः ।

अहेलमानो वरुणेह बोध्युरुशंस मा न आयुः प्र
मोषीः ॥ ११ ॥

तत् । त्वा । यामि । ब्रह्मणा । वंदमानः । तत् । आ ।
शास्ते । यजमानः । हविःभिः ।

अहेलमानः । वरुण । इह । बोधि । उरुशंस । मा ।
नः । आयुः । प्र । मोषीः ॥ ११ ॥

हे वरुण सुसूषुरहं त्वां प्रति तदायुर्यामि । याचे ।
कीदृशः । ब्रह्मणा प्रौढेन स्तोत्रेण वंदमानः । स्तुवन् । सर्वत्र
यजमानोऽपि हविर्भिस्तदायुराशास्ते । प्रार्थयते । त्वं चेह
कर्मण्यहेलमानोऽनादरमकुर्वन्बोधि । अस्मदपेक्षितं बुध्यस्य ।
हे उरुशंस । बहुभिः स्तुत्य नोऽस्मदीयमायुर्मा प्रमोषीः ।
प्रमुषितं मा कुरु ॥ सप्तदशसंख्याकेषु याच्चाकर्मस्वीमहे
यामोति पठितं । चाशब्दलोपश्छांदसः । अहेलमानः । हेडू
अनादरे । अदुपदेशाल्लसार्वधातुकानुदात्तत्वे शपथ्य पित्वाद-
नुदात्तत्वे सति धातुस्वरः शिष्यते । ततो नञ्समासेऽव्ययपूर्व-
पदप्रकृतिस्वरत्वं । बोधि । बुध अवगमने । लोटः सेहिः ।
बहुलं छंदसीति विकरणस्य लुक् । वा छंदसि । पा० ३. ४.
८८ । इत्यपित्वाभावेन डित्वाभावाल्लघूपधगुणः । हुच्छलभ्यो
हेर्धिरिति हेर्धिरादेशः । धातोर्गत्यलोपश्छांदसः । मोषीः ।
सुष स्तोत्रे । लोटर्थे छांदसो लुङ् । वदत्रजेति प्राप्ताया
वृद्धेर्नेटि । पा० ७. २. ४. । इति प्रतिषेधे सति लघूपधगुणः ।
बहुलं छंदस्यमाद्योगोऽपीत्यडभावः ॥

वादशीष्टचमाह ॥

तदिन्नक्तं तद्दिवा मच्छमाहुस्तदयं केतो हृद आ वि चष्टे ।

शुनःशेषो यमह्वङ्गभूतः सो अस्मान् राजा वरुणो

सुमोक्तु ॥ १२ ॥

तत् । इत् । नक्तं । तत् । दिवा । मच्छं । आहुः । तत् ।

अयं । केतः । हृदः । आ । वि । चष्टे ।

शुनःशेषः । यं । अह्वत् । गृभूतः । सः । अस्मान् । राजा ।

वरुणः । सुमोक्तु ॥ १२ ॥

तदित्तदेव वरुणविषयं स्तोत्रं नक्तं रात्रौ मच्छं शुनःशेषा-
याहुः । कर्तव्यत्वेनाभिज्ञाः कथयन्ति । तथा दिवापि तदेवाहुः ।
हृदो मदीयमनसो निष्पन्नोऽयं केतः प्रज्ञाविशेषोऽपि तदेव
कर्तव्यत्वेनाविचष्टे । सर्वतो विशेषेण प्रकाशयति । गृभूतो
गृहीतो रूपे बद्धः शुनःशेष एतन्नामको जनो यं वरुणमह्वत् ।
आह्वतवान् । स वरुणो राजास्मान् शुनःशेषान्सुमोक्तु ।
बन्धान्मुक्तान्करोतु ॥ मच्छं । उडिय चेत्याद्युदात्तत्वं । आहुः ।
ब्रुवः पञ्चानां । पा० ३. ४. ८४. । इति ब्रूजो लुटि च्छेरु-
सादेशः । धातोराहादेशश्च । हृदः । पद्मादित्यादिना । पा०
६. १. ६३. । हृदयशब्दस्य हृदादेशः । ऊडिदंपदादौति पञ्चम्या
उदात्तत्वं । शुनःशेषः । शुन इव शेषो यस्येति समासे शुनः
शेषपुच्छलांगुलिषु संज्ञायां षष्ठ्या अलुग्वक्तव्यः । पा० ६. ३.
२१. ५. । इत्यलुक् । पूर्वप्रदप्रकृतिस्वरत्वे प्राप्ते उभे वनस्-
त्यादिषु । पा० ६. २. १४०. । इति पूर्वोत्तरपदयोर्युगपत्प्रकृति-
स्वरत्वं । अह्वत् । ह्वेजो लुडि लिपिसिचिह्नश्च । पा० ३. १.
५३. । इति च्छेरडादेशः । आतो लोप इष्टि च । पा० ६. ४.

६४. । इत्याकारलोपः । अडागम उदात्तः । यद्वत्तयोगादनि-
घातः । गृभोतः । ह्यग्रहोभे इति भत्वं । सो अस्मान् ।
प्रकृत्यातः पादमिति प्रकृतिभावः । सुमोक्तः । बहुलं छंदसीति
विकरणस्य श्रुः ॥

तयोदशीमृचमाह ॥

शुनःशेषो ह्यहङ्गभौतस्त्रिष्वदित्यं द्रूपदेषु बद्धः ॥

अथैनं राजा वरुणः ससृज्याद्विद्वाँ अदब्धो वि सुमोक्तु

पाशान् ॥ १३ ॥

शुनःशेषः हि । अहङ्गत् । गृभोतः । त्रिषु । आदित्यं ।

द्रूपदेषु । बद्धः ।

अव । एनं । राजा । वरुणः । ससृज्यात् । विद्वान् ।

अदब्धः । वि । सुमोक्तु । पाशान् ॥ १३ ॥

गृभोतो बंधनाय गृहोतस्त्रिसंख्याकेषु द्रूपदेषु द्रोः काष्ठस्य
ग्रूपस्य पदेषु प्रदेशविशेषेषु बद्धः शुनःशेष आदित्यमदितेः पुत्रं
यं वरुणमहङ्गत् । अहङ्गतवान् । हि यस्मादेवं तस्मात्स वरुणो
राजैनं शुनःशेषमवसृज्यात् । अवसृष्टं बंधनाद्विमुक्तं करोतु ।
विमोक्तप्रकार पव स्पष्टोक्रियते । विद्वान् । विमोक्तप्रकारा-
भिज्ञः । अदब्धः । केनाप्यहंसितो वरुणः पाशान्वंधनरज्जु-
विशेषान्विमुक्तु । विच्छिद्यैनं मुक्तं करोतु ॥ त्रिषु । षट्त्रिच-
तुर्थ्यां हलादिः । पा० ६. १. १७८. । इति विभक्तेरुदात्तत्वं ।
संहितायासुदात्तस्वरितयोर्यण इति पर आकारः स्वर्यते ।
ससृज्यात् । सृज विसर्गे । प्रार्थनायां लिङ् । बहुलं छंदसीति
विकरणस्य श्रुः । विद्वान् । विद ज्ञाने । विदेः शतुर्वसु ।
पा० ७. १. ३६. । उगिनचामिति नुम् । हल्ङ्यादिसंयोगांत-

लोपो । संहितायां दीर्घादटि समानपाद इति नकारस्य
रुत्वं । आतोऽटि नित्यमिति सानुनासिक आकारः । अदव्यः ।
दंभु दंभे । निष्ठायामनिदितामिति नलोपे ऋषस्तथोर्धोऽधः ।
पा० ८. २. ४०. । इति धत्वं । अव्ययपूर्वपदप्रकृतिस्ररत्वं ॥

अवभृथेऽव ते हेल इति द्वं ऋचौ वारुणस्य हविषो याज्या-
नुवाक्ये । पत्नोसंयाजैश्चरित्वेति खंडे सूत्रितं । अव ते हेलो
वरुण नमोभिरिति द्वे । आ० ६. १३. । इति । तयोराद्यां
सूक्ते चतुर्दशौष्ठ्यमाह ॥

अव ते हेलो वरुण नमोभिरव यज्ञेभिरीदहे हविर्भिः ।

क्षयन्नस्मभ्यमसुर प्रचेता राजन्नेनांसि शिष्यथः कृतानि ॥ १४ ॥

अव । ते । हेलः । वरुण । नमःऽभिः । अव । यज्ञेभिः ।

ईमहे । हविःऽभिः ।

क्षयन् । अस्मभ्यं । असुर । प्रचेत इति प्रऽचेतः । राजन् ।

एनांसि । शिष्यथः । कृतानि ॥ १४ ॥

हे वरुण ते तव हेलः क्रोधं नमोभिर्नमस्कारैरवेमहे ।
अवनयामः । तथा यज्ञैः सांगानुष्ठानेन पूज्यैर्हविर्भिरवेमहे ।
वरुणं परितोष्य क्रोधमपनयामः । हे असुर । अनिष्टचेपण-
शील । प्रचेतः । प्रकर्षेण प्रज्ञायुक्त । राजन् । दीप्यमान
वरुण । अस्मभ्यमस्मदर्थं क्षयन्नस्मिन्कर्मणि निवसन्कृतान्य-
स्माभिरनुष्ठितान्येनांसि पापानि शिष्यथः । अथितानि शिषि-
लानि कुरु ॥ हेलः । असुनो नित्वादाद्युदात्तत्वं । यज्ञेभिः ।
बहुलं कंदसीत्येसभावः । ईमहे । ईड् गतौ । विकरणस्य
लुक् । क्षयन् । क्षि निवासगत्योः । लटः शब्द । व्यत्ययेन शप् ।
आमंत्रितत्वादाद्युदात्तत्वं । असुर । असेरुरन् । उ० १. ४२. ।

आमंत्रितनिघातः । शिथिलः । अथ दीर्घः । चुरादिरदंतः ।
 छांदसे लुङि णिश्चिद्रुसुभ्यः । पा० ३. १. ४८. । इति च्छेड् ।
 द्विर्भावहलादिशेषौ । अग्लोपित्वात् । पा० ७. ४. २. ।
 सत्वज्ञावाभावेऽपि । पा० ७. ४. ७३. । बहुलं छंदसि । पा०
 ७. ४. ७८. । इत्यभ्यासस्येत्वं । पूर्ववदडभावः ॥

पंचदशीसूचमाह ॥

उदुत्तमं वरुण पाशमस्मदवाधमं वि मध्यमं अथाय ।

अथा वयमादित्य व्रते तवानागसो अदितये स्याम ॥ १५ ॥

उत् । उत्तमं । वरुण । पाशं । अस्मत् । अव ।

अधमं । वि । मध्यमं । अथाय ।

अथ । वयं । आदित्य । व्रते । तव । अनागसः ।

अदितये । स्याम ॥ १५ ॥

हे वरुण उत्तममुत्कृष्टं शिरसि बद्धं पाशमस्मदस्मत्त
 उच्छ्रयाय । उत्कृष्टं शिथिलं कुरु । अधमं निकृष्टं पादेऽ-
 वस्थितं पाशमवश्रयाय । अवज्ञायाधस्तादवक्त्राय वा शिथि-
 लीकुरु । मध्यमं नाभिप्रदेशगतं पाशं विश्रयाय । विरुज्य
 शिथिलीकुरु । अथानंतरं हे आदित्य अदितेः पुत्र वरुण
 वयं शनःशेषास्तव व्रते त्वदीये कर्मस्थदितये खंडनराहित्याया-
 नागसोऽपराधरहिताः स्याम । भवेम ॥ उत्तमं । तमपः
 पिप्त्वादनुदात्तत्वेनाद्यदात्तत्वे प्राप्त उत्तमशशतमौ सर्वत्रे-
 त्युज्जादिषु पाठादंतोदात्तत्वं । अधमं । अवद्यावमाधमार्वरेफाः
 कुस्तिते । उ० ५. ५४. । इत्यवतेरमच् । वस्य धः । अथाय ।
 अथ दीर्घः । संहितायां छांदसो दीर्घः । तव । युष्मदस्मा-
 दोर्द्धसीत्याद्युदात्तत्वं । अनागसः । बहुव्रीहौ पूर्वपदप्रकृति-

स्वरत्वं । नञ्सुभ्यामिति तु व्यत्ययेन प्रवर्तते । यद्वा । आगस्-
शब्दादस्त्रायामेधेति । पा० ५, २, १२१ । मत्वर्थीयो विनिः ।
तस्य विन्मतोर्बुगिति लुक् । नञ्समाप्तेऽव्ययपूर्वपदप्रकृति-
स्वरत्वं ॥

॥ इति प्रथमस्या द्वितीये पंचदशो वर्गः ॥

यच्चिदित्येकविंशत्युचं द्वितीयं सूक्तं । तथा चानुक्रांतं ।
यच्चिदित्येति । ऋषिश्चान्यस्मादिति परिभाषया शुनःशेष एव
ऋषिः । आदौ गायत्रमिति परिभाषितत्वाद्गायत्रो छंदः ।
वारुणं त्विति पूर्वाक्तत्वात्तुष्ट्यादिपरिभाषया वरुणो देवता ।
विनियोग उक्त शौनःशेषाख्याने । विशेषविनियोगस्तु । अभि-
प्लवषडह इदं सूक्तं होत्रकशस्त्रे स्तोमनिमित्तमावापायं ।
अभिप्लवषष्ट्याहानामिति खंडे तथैव सूत्रितं । यच्चिद्वि ते
विश इति वारुणमेतस्य लक्षमावपेत मैत्रावरुणः । आ० ७, ५, १
इति ॥ तस्मिन्सूक्ते प्रथमाष्टचमाह ॥

यच्चिद्वि ते विशो यथा प्र देव वरुण व्रतं । मिनीमसि
द्यविद्यवि ॥ १ ॥

यत् । चित् । हि । ते । विशः । यथा । प्र । देव ।

वरुण । व्रतं । मिनीमसि । द्यविऽद्यवि ॥ १ ॥

हे वरुण यथा लोके विशः प्रजाः कदाचित्प्रमादं कुर्वन्ति
तथा वयमपि ते तव संबंधि यच्चिद्वि यदेव किञ्चिद्व्रतं कर्म
द्यवि द्यवि प्रतिदिनं प्रमिनीमसि । प्रमादेन हिंसितवन्तः ।
तदपि व्रतं प्रमादपरिहारेण सांगं कुर्वन्ति शेषः ॥ यथा ।
लित्स्वरेणाद्युदात्तत्वे प्राप्ते यथेति पादांते । फि० ४, १५, १
इति सर्वानुदात्तत्वं । मिनीमसि । मौञ् हिंमायां । इदंती

मसिः । त्रादिभ्यः आ । मौनातेर्निगमे । पा० ७. ३. ८१. ।
इति ऋस्त्वत् । ई हल्यधोरितौकारः । सति शिष्टस्वरबली-
यस्त्वमन्यत्र विकरणेभ्य इति वचनात्तिङ् एव स्वरः शिष्यते ।
यदृत्तयोगान्निघाताभावः ॥

द्वितीयानुचमाह ॥

मा नो वधाय हन्वे जिह्वीलानस्य रौरधः । मा
हृणानस्य मन्यवे ॥ २ ॥

मा । नः । वधाय । हन्वे । जिह्वीलानस्य । रौरधः ।
मा । हृणानस्य । मन्यवे ॥ २ ॥

हे वरुण जिह्वीलानस्यानादरं कृतवतो हन्वे हंतुः
पापहननशीलस्य तव संबन्धिने त्वत्कर्तृकस्य वधाय नोऽस्मान्मा
रौरधः । संसिद्धान्वित्रयभूतान्मा कुरु । हृणानस्य हृणीय-
मानस्य ब्रुहस्य तव मन्यवे क्रोधाय मा अस्मान् रौरधः ॥
वधाय । हनश्च वध इत्यवंतो वधशब्दः । उज्छादिषु पाठादं-
तोदात्तः । हन्वे । हन हिंसागत्याः । कहनिभ्यां क्तुः ।
उ० ३. ३०. । इति क्तुप्रत्ययः । धातोर्नकारस्य तकारः ।
जिह्वीलानस्य । हेडृ घनादरे । अस्माक्ष्णिटः कानच् । द्विर्भाव-
हलादिशेषऋस्त्वचुत्वजश्त्वानि । एकारस्य ईकारादेशश्छांदसः ।
चित इत्यंतोदात्तत्वं । रौरधः । राध साध संसिद्धौ । चडि
णिलीप उपधाऋस्त्वत्वं । द्विर्वचनहलादिशेषः । ऋस्त्वत्वं सन्वज्ञा-
वेत्वाभ्यासदौर्घाः । न माऽयोग इत्यङ्भावः । हृणानस्य ।
हृणोङ् लज्जायां । अस्माच्छानचि पृथोदरादित्वादभिमतारूप-
सिद्धिः ॥

तृतीयामृचमाह ॥

वि मृलीकाय ते मनो रथौरखं न संदितं । गीर्भिर्वरुण
सौमहि ॥ ३ ॥

वि मृलीकाय । ते । मनः । रथीः । अखं । न । संदितं ।
गोऽभिः । वरुण । सौमहि ॥ ३ ॥

हे वरुण मृलीकाययास्मत्सुखाय ते तव मनो गीर्भिः
स्तुतिभिर्विसौमहि । विशेषेण बध्नीभः । प्रसादयाम इत्यर्थः ।
तत्र दृष्टान्तः । रथीः रथस्वामी संदितं सम्यक् खंडितं दूर-
गमनेन आंतमखं न । अखमिव । यथा स्वामी आंतमखं
घासप्रदानादिना प्रसादयति तद्वत् ॥ रथीः । मत्वर्थीय
ईकारः । संदितं । दो अवखंडने । निष्टेति क्तः । द्यतिस्थति-
मास्थामि ति किति । पा० ७. ४. ४०. । इतीकारांतादेशः ।
गतिरनंतर इति गतेः प्रकृतिस्वरत्वं । गीर्भिः । सावेकाच इति
भिस उदात्तत्वं । सौमहि । पितु तंतुसंताने व्यत्ययेनात्मनेपदं ।
बहुलं छंदसीति विकरणस्य लुक् । वलि लोपः । पा० ६.
१. ६६. । यद्वा पिञ् बंधन इत्यस्माद्विकरणस्य लुक् । दीर्घ-
श्छांदसः ॥

चतुर्थीमृचमाह ॥

परा हि मे विमन्यवः पतन्ति वस्यदृष्टये । वयो न
वसतीरूप ॥ ४ ॥

परा । हि । मे । विऽमन्यवः । पतन्ति । वस्यऽदृष्टये
वयः । न । वसतीः । उप ॥ ४ ॥

हे वरुण मे मम शुनःशेपस्य विमन्यवः क्रोधरहिता बुध्ययो
वस्यदृष्टये वसीयसोऽतिशयेन वसुमतो जीवनस्य प्राप्तये परा

पतन्ति । पराङ्मुखाः पुनरावृत्तिरहिताः प्रसरन्ति । हिशब्दो-
ऽस्मिन्नर्थे सर्वजनप्रसिद्धिमाह । परापतने दृष्टान्तः । वयो न ।
पक्षिणो यथा वसतौर्निवासस्थानान्युप सामीप्येन प्राप्नुवन्ति
तद्वत् ॥ पतन्ति । पादादित्वान्निघाताभावः । वस्यदृष्टये ।
वसुमच्छब्दाद्विन्मतीर्लुगिति मतुपो लुकि टिलोप ईयसुनो
यकारलोपश्छांदसः । वसतौः । शतुरनुम इति ङीष्
उदात्तत्वं ॥

पंचमीमृचमाह ॥

कदा चक्षत्रियं नस्मा वरुणं करामहे । मृलीकायो-
रुचक्षसं ॥ ५ ॥

कदा । चक्षत्रियं । नरं । आ । वरुणं । करामहे ।

मृलीकाय । उरुचक्षसं ॥ ५ ॥

मृलीकायास्मत्सुखाय कदा कस्मिन्काल आकरामहे ।
अस्मिन्कर्मस्थानगतं करवाम । कीदृशं । चक्षत्रियं वलसेविनं
नरं नेतारं । उरुचक्षसं । बहूनां द्रष्टारं ॥ चक्षत्रियं । चक्षत्राणि
श्रयतीति चक्षत्रीः । क्षिप् । वचीत्यादिना । पा० ३. २.
१७८. । क्षिप् दीर्घश्च । कृदुत्तरपदप्रकृतिस्वरत्वं । नरं ।
ऋदोरबित्यबन्त आद्युदात्तः । करामहे । करोतेर्व्यत्ययेन शप् ।
उरुचक्षसं । चक्षेर्वहुलं शिञ्च । उ० ४. २३२. । इत्यसुन् ।
शिद्धज्ञावाग्व्याजादेशाभावः ॥

॥ इति प्रथमस्य द्वितीये षोडशो वर्गः ॥

षष्ठीमृचमाह ॥

तदित्समानमाशते विनंता न प्र युच्छतः । धृतव्रताय
दाशुषे ॥ ६ ॥

तत् । इत् । समानं । आशाते इति । वेनंता । न ।

प्र । युच्छतः । धृतऽव्रताय । दाशुषे ॥ ६ ॥

धृतव्रतायानुष्ठितकर्मणे दाशुषे हविर्दत्तवते यजमानाय
वेनंतौ कामयमानौ मित्रावरुणाविति शेषः । तावुभौ समानं
साधारणं तदिदस्माभिर्दत्तं तदेव हविराशाते । अश्रुवाते ।
न प्रयुच्छतः । कदाचिदपि प्रमादं न कुरुतः ॥ आशाते ।
अश्रोतेर्लिटि द्विर्भावह्लादिशेषौ । अत आदेः । पा० ७, ४,
७०, । इत्यात्वं । अनित्यमागमशासनमिति वचनादश्रोतेश्च ।
पा० ७, ४, ७२, । इति नुडभावः । वेनंता । वेनतिः कांति-
कर्मा । सुपां सुलुगित्याकारः । प्रयुच्छतः । युच्छ प्रमादे ।
दाशुषे । दाशु दान इत्यस्माद्दाश्वान् साह्वानिति कसुप्रत्ययो
निपातितः । वसोः संप्रसारणमिति संप्रसारणं । शासिव-
सिघसीनां चेति षत्वं ॥

सप्तमीसृचमाह ॥

वेदा यो वीनां पदमंतरिक्षेण पततां । वेद नावः

समुद्रियः ॥ ७ ॥

वेद । यः । वीनां । पटं । अंतरिक्षेण । पततां ।

वेद । नावः । समुद्रियः ॥ ७ ॥

अंतरिक्षेण पततामाकाशमार्गेण गच्छतां वीनां पक्षिणां
पदं यो वरुणो वेद । तथा समुद्रियः समुद्रेऽवस्थितो वरुणो
नावो जले गच्छंत्याः पदं वेद । जानाति । सोऽस्मान्बन्धना-
न्मोचयत्विति शेषः ॥ वेद । विद ज्ञाने । विदो लटो वा ।
पा० ३, ४, ८३, । इति तिपो णल् । लिट्स्वरेणाद्युदात्तत्वं ।
अथोऽतस्तिष्ठ इति संहितायां दीर्घः । वीनां । नामन्यत-

इस्यामिति नाम उदात्तत्वं । पततां । शपः पित्त्वादनुदात्तत्वं ।
 शतुश्च लसार्वधातुकस्वरिणं धातुस्वरः । नावः । सावेकाच
 इति षष्ठ्या उदात्तत्वं । समुद्रियः । भवार्थे समुद्राभ्नाद्धः ।
 पा० ४. ४. ११८. । इति घप्रत्ययः ॥

अष्टमौमृचमाह ॥

वेद मामो धृतव्रतो द्वादश प्रजावतः । वेदा य
 उपजायते ॥ ८ ॥

वेद । मासः । धृतऽव्रतः । द्वादश । प्रजाऽवतः ।
 वेद । यः । उपऽजायते ॥ ८ ॥

धृतव्रतः स्त्रोक्तकर्मविशेषो यथोक्तमहिमोपेतो वरुणः ।
 प्रजावतस्तदा तदोत्पद्यमानप्रजायुक्तान्द्वादश मासश्चैत्रान्फाल्गु-
 नांतान्वेद । जानाति । यस्त्वयोदशोऽधिकमास उपजायते
 सम्बत्सरसमौपे स्वयमेवोत्पद्यते तमपि वेद । वाक्यशेषः पूर्व-
 वत् ॥ मासः । पृष्टदित्यादिना । पा० ६. १. ६३. । मास-
 शब्दस्य मासित्यादेशः । उडिदमित्यादिना शस उदात्तत्वं ।
 द्वादश । द्वौ च दश चेति द्वंद्वः । द्वाष्टनः संख्यायां । पा०
 ६. ३. ४७. । इत्यात्वं । संख्या । पा० ६. २. ३५. । इति
 सूत्रेण पूर्वपदप्रकृतिस्वरत्वं । प्रजा एषां संतीति तदस्यास्थ-
 स्मिन्निति मतुप् । पा० ५. २. ८४. । मादुपधाया इति मतुपो
 वत्त्वं । उपजायते । जनेः कर्मकर्तरि लट् । कर्मवद्भावादात्म-
 नेपदं यक् । पा० ३. १. ८७. । जनादीनामुपदेश एवात्वं
 बक्तव्यं । पा० ६. १. १८५. १. । इति वचनादचः कर्तृयकि ।
 पा० ६. १. १८५. । इत्याद्युदात्तत्वं । तिङि चोदात्तवति ।

पा० ८. १. ७१. । इत्युपसर्गस्य निघातः । न च तिङ्ङितिङ्ङ
इति निघातः । यद्वृत्तान्नित्यमिति प्रतिषेधात् ॥

नवमौचमाह ॥

वेद वातस्य वर्तनिमुरोऋषस्य बृहत्तः । वेदा ये
अध्यासते ॥ ८ ॥

वेद । वातस्य । वर्तनिं । उरोः । ऋषस्य । बृहत्तः ।
वेद । ये । अधिऽआसते ॥ ८ ॥

उरोर्विस्तोर्णस्य ऋषस्य दर्शनोयस्य बृहत्तो गुणैरधिकस्य
चातस्य वायोर्वर्तनिं मार्गं वेद । वरुणो जानाति । ये वेदा
अध्यासते । उपरि तिष्ठन्ति तानपि वेद । जानाति ॥ वातस्य ।
असिहसोत्यादिना तन्प्रत्ययांतो वातशब्दो निच्वादाद्युदात्तः ।
वर्तनिं । वर्तन्तेऽनेनेति वर्तनिः स्तोत्रं । पा० ६. १. १६०. ।
इति स्तोत्रवाचकस्य वर्तनिशब्दस्यांतोदात्तत्वसिद्ध्यर्थमुञ्छा-
दिषु पाठान्तस्य प्रत्ययस्वरेण मध्योदात्तत्वे प्राप्तेऽंतोदात्तत्वं ।
बृहत्तः । बृहन्नहत्तोरुपसंख्यानमिति ङस उदात्तत्वं । अध्या-
सते । लसार्वाधातुकानुदात्तत्वे सति धातुस्वरः ॥

दशमौचमाह ॥

नि षसाद घृतव्रतो वरुणः पस्थ्यासु । साम्राज्याय
सुक्रतुः ॥ १० ॥

नि । ससाद । घृतऽव्रतः । वरुणः । पस्थ्यासु । आ ।
सांऽराज्याय । सुऽक्रतुः ॥ १० ॥

घृतव्रतः पूर्वोक्तो वरुणः पस्थ्यासु दैवीषु प्रजास्त्रानिषसाद ।
आगत्य निषण्वान् । किमर्थं । प्रजानां साम्राज्यसिद्ध्यर्थं
सुक्रतुः शोभनकर्मा ॥ निषसाद । सदेरप्रतेर्गिति षत्वं ।

साम्राज्याय । साम्राजो भावः साम्राज्यं । गुणवचनत्रयणा-
दिभ्य इति षञ् । अित्यादिर्नित्यमित्याद्युदात्तत्वं । सुक्रतुः ।
क्रत्वादयश्चेत्युत्तरपदाद्युदात्तत्वं ॥

॥ इति प्रथमस्य द्वितीये सप्तदशो वर्गः ॥

षकादशौमृचमाह ॥

अतो विश्वान्यद्भुता चिकित्वा अभि पश्यति । कृतानि
या च कर्त्वा ॥ ११ ॥

अतः । विश्वानि । अद्भुता । चिकित्वान् । अभि । पश्यति ।

कृतानि । या । च । कर्त्वा ॥ ११ ॥

अतोऽस्माद्वरुणाद्विश्वान्यद्भुता सर्वाण्यश्चर्याणि चिकित्वान्
प्रज्ञावानभिपश्यति । सर्वतोऽवलोकयति । या कृतानि ।
वान्याश्चर्याणि पूर्वं वरुणेन संपादितानि । चकारादन्यानि
यान्याश्चर्याणि कर्त्वा । इतः परं कर्त्तव्यानि तानि सर्वाण्य-
भिपश्यतीति पूर्वद्वान्वयः ॥ अद्भुता । श्रेष्ठंदसि बहुलमिति
श्रेर्लोपः । प्रत्ययलक्षणेन नपुंसकस्य च्छलचः । पा० ७. १.
७२. । इति नुम् । नलोपः । चिकित्वान् । कित ज्ञाने ।
लिटः कसुः । अभ्यासहलादिशेषचुत्वानि । वस्त्रेकाजादघ-
सामिति नियमादिडभावः । रुत्वानुनासिकावुक्तौ संहितायां ।
पश्यति । पात्रेत्यादिना दृशेः पश्चादेशः । कर्त्वा । कृत्यार्थे
तवैकेकेन्यत्वनः । पा० ३. ४. १४. । इति करोतेस्त्वन् ।
नित्वादाद्युदात्तत्वं । पूर्ववच्छेर्लोपः ॥

द्वादशौमृचमाह ॥

स नो विश्वाहा सुक्रतुरादित्यः सुपथा धरत् । प्र ण

आयूषि तारिषत् ॥ १२ ॥

सः । नः । विष्वाहा । सुऽक्रतुः । आदित्यः । सुऽपथा ।

करत् । प्र । नः । आयूँषि तारिषत् ॥ १२ ॥

सुक्रतुः शोभनपथः स आदित्यो वरुणो विष्वाहा सर्वेष्व-
 ऋःसु नाऽऽज्ञान् सुपथा शोभनमार्गेण सहितान्करत् । करोतु ।
 किंच नोऽस्माकमायूँषि प्रतारिषत् । प्रवर्धयतु ॥ सुपथा ।
 स्वती पूजायासिति समासे न पूजनात् । पा० ५. ४. ६८. ।
 इति समासांतप्रतिषेधः । अव्ययपूर्वपदप्रकृतिस्वरं प्राप्ते परादि-
 ण्यच्छंदसि बहुलमित्युत्तरपदाद्युदात्तत्वं । यद्वा द्वतीयाया
 आलादेशः । पा० ७. १. ३८. । अव्ययपूर्वपदप्रकृतिस्वरत्वं
 नितस्वरेण बाध्यते । ऋत्वादयस्तेतन्न भवति । अबहुव्रीहित्वात् ।
 बहुव्रीहौ हि तद्विधीयते । आयुदात्तं इच्छंदसि । पा० ६.
 २. ११८. । इत्यतदपि न भवति । पथिन्गच्छन्त्यांतोदात्तत्वात् ।
 कारत् । करोतेर्लेटि व्यत्ययेन शप् । शपो लुकि लेटोऽडाटा-
 वित्यडागमः । इतश्च लोप इतोकारलोपः । यद्वा क्छंदसे लुङि
 कर्मट्ठरुद्भिभ्यः । पा० ३. १. ५८. । इति चेरङ् । ऋट्ठशोऽङि
 गुणः । पा० ७. ४. १६. । इति गुणः । बहुलं क्छंदस्यमाद्योगि-
 पोत्यडभावः । प्र णः । उपसर्गाद्बहुलं । पा० ८. ४. २८. १. ।
 इति नसो णत्वं । तारिषत् । तारयतेर्लेट्यडागमः । बहुलं
 लेटोति सिप् । आदेशप्रत्यययोरिति षत्वं ॥

त्रयोदशौमृचमाह ॥

बिभ्रद्वापिं हिरण्यं वरुणो वस्त निर्णिजं । परि स्मशो
 नि पेदिरे ॥ १३ ॥

बिभ्रत् । द्रापिं । हिरण्यं । वरुणः । वस्त । निऽनिजं ।
 परि । स्मशः । नि । पेदिरे ॥ १३ ॥

हिरण्यं सुवर्णमयं द्रापिं कवचं विभ्रज्जारयन्वक्तुणो
निर्णिजं पुष्टं खशरौरं वस्तु । आच्छादयति । स्पशो हिरण्य-
स्पर्शिनो रश्मयः परिनिषेदिरे । सर्वतो निपन्थाः ॥ विभ्रत् ।
विभर्तेः शतरि नाभ्यस्ताच्छतुः । पा० ७. १. ७८. । इति
नुमभावः । अभ्यस्तानामादिरित्याद्युदात्तत्वं । द्रापिं । द्रा-
कुत्सायां गतौ । द्रुपयतीत्युत्पत्तितां गतिं प्रापयतीति द्रापिः
कवचं । अतिङ्गीत्यादिना । पा० ७. ३. ३६. । पुगागमः ।
औणादिक इत्येते णिलोपः । हिरण्यं । ऋत्वास्त्व-
वास्त्वमाध्वीहिरण्ययानि छंदसीति हिरण्यशब्दाद्विकारार्थे
विहितस्य मयटो मशब्दलोपो निपातितः । वस्तु । वस आच्छा-
दने । लङ्गादादित्वाच्छपो लुक् । पूर्ववदडभावः । निर्णिजं ।
णिजिर शौचपोषणयोः । स्पशः । स्पश बाधनस्पर्शनयोः । क्षिप्
चेति क्षिप् । निषेदिरे । षट् विशरणगत्यवसादनेषु । अस्मान्न-
त्यर्थात्कर्मणि लिट्येत्वाभ्यासलोपो । सदेरप्रतेरिति षत्वं ॥

चतुर्दशौमृचमाह ॥

न यं दिप्संति दिप्सवो न द्रुह्वाणो जनानां । न

देवमभिमातयः ॥ १४ ॥

न । यं । दिप्संति । दिप्सवः । न । द्रुह्वाणः ।

जनानां । न । देवं । अभिमातयः ॥ १४ ॥

दिप्सवो हिंसितुमिच्छन्तो वैरिणो यं वदुषं न दिप्संति ।
भोताः संतो हिंसितुमिच्छन्ति परित्यजन्ति । जनानां प्राणिनां
द्रुह्वाणो दोग्धारोऽपि यं वदुषं प्रात न द्रुह्वांति । अभिमातयः
पापानः । पाप्मा वा अभिमातिरिति श्रुत्यन्तरात् । देवं तं
वदुषं न स्पृशन्ति ॥ हिंसन्ति । दंभु दंभे । अस्मात्सनि

समीवंतर्धेत्यादिना । पा० ७. २. ४८. । इडमावः । ह्यंताच्च ।
 पा० १. २. १०. । इत्यत्र हलप्रहणस्य जातिवाचित्वात्मनः
 किच्चाहंभ इच्च । पा० ७. ४. ५६. । इति दकारात्परस्या-
 कारस्येकारः । अनदितामिति नलोपः । भष्भावाभाव-
 ष्छांदसः । पा० ८. २. ३८. । अत्र लोपोऽभ्यासस्य । पा०
 ७. ४. ५८. । इत्यभ्यासलोपः । शपः पित्वादनुदात्तत्वं ।
 तिङश्च लसार्वाधातुस्वरिण सनो निष्त्वान्निस्वरिणाद्युदात्तत्वं ।
 यदृत्तयोगादनिघातः । दिप्सवः । सनंताहंमे सनाशंसभिच्च
 छः । पा० ३. २. १६८. । इत्युप्रत्ययः । प्रत्ययस्वरः । कुक्ताणः ।
 कुह जिघांसायां । अन्वेभ्योऽपि दृश्यंत इति क्तिप् । प्रत्ययस्य
 पित्वादनुदात्तत्वे धातुस्वरिणाद्युदात्तत्वं ॥

पंचदशीनृचमाह ॥

उत यो मानुषेष्वा यशश्चक्रे असाभ्या । अस्माकमु-
 दरेष्वा ॥ १५ ॥

उत । यः । मानुषेषु । आ । यज्ञः । चक्रे । असामि ।

आ । अस्माकं । उदरेषु । आ ॥ १५ ॥

उत अपि च यो वरुणो मानुषेषु यशोऽस्माचक्रे । सर्वतः
 कृतवान् । स वरुणः कुर्वन्नप्या सर्वत असामि । संपूर्णं चक्रे
 न तु न्यूनं कृतवान् । विशेषतोऽस्माकमुदरेष्वा सर्वतश्चक्रे ॥
 मानुषेषु । मनोजातावजप्रतौ युक् च । पा० ४. १. १६१. ।
 इत्यञ् । जित्वादिर्नित्यमित्याद्युदात्तत्वं । चक्रे । प्रत्ययस्वरः ।
 असामि । अभ्यये नञ्कुनिपातानामिति वक्तव्यं । पा० ६.
 २. १. १. । इत्यव्ययपूर्वपदप्रकृतिस्वरत्वं । यशः । अशेर्युद्-
 चेत्समुन् । उदरेषु । उदि दृष्टातिरजली पूर्वपदांत्यलोपश्च ।

छ० ५, १६, । इत्यल् । तित्स्वरः । गतिकारकोषपदादित्यु-
त्तरपदप्रकृतित्स्वरत्वं ॥

॥ इति प्रथमस्य द्वितीयेऽष्टादशो वर्गः ॥

षोडशीमृचमाह ॥

परा मे यन्ति धीतयो गावो न गव्यूतीरनु । इच्छन्तीरु-
रुचचसं ॥ १६ ॥

परा । मे । यन्ति । धीतयः । गावः । न । गव्यूतीः ।

अनु । इच्छन्तीः । उरुचचसं ॥ १६ ॥

उरुचचसं बहुभिर्द्रष्टव्यं वरुणमिच्छन्तीर्मे धीतयः शुनः-
श्लेषस्य बुद्धयः परा यन्ति । पराङ्मुखा निवृत्तिरहिता गच्छन्ति ।
तत्र दृष्टान्तः । गावो न । यथा गावो गव्यूतीरनु गोष्ठान्यनुलक्ष
गच्छन्ति तद्वत् ॥ गव्यूतीः । गावोऽन्न यूयंत इत्यधिकरणे
क्तिन् । गोयूती छंदसि । पा० ६, १, ७६, २, । इत्यवादेशः ।
दासीभारादित्वात्पूर्वपदप्रकृतित्स्वरत्वं । यद्वा यूतियंवनं । गवां
यवनमचेति बहुव्रीहौ पूर्वपदप्रकृतित्स्वरत्वं । इच्छन्तीः । इषु
इच्छायां । लटः शब्द । तुदादिभ्यः शः । इषुगमियसां छ इति
श्रुत्वं । अदुपदेशात्सर्वधातुकानुदात्तत्वे विकरणस्वरः शिष्यते ॥

सप्तदशीमृचमाह ॥

सं नु वोचावहै पुनर्यतो मे मध्वाभृतं होतेव क्षदसे
प्रियं ॥ १७ ॥

सं । नु । वोचावहै । पुनः । यतः । मे । मधु । आभृतं ।
होताऽइव । क्षदसे । प्रियं ॥ १७ ॥

यतो यस्मात्कारणान्मे मज्जीवनार्थं मधुरं हविसभृतं ।
अंजःसवाख्ये कर्मणि संपादितं । अतः कारणाद्धोतेव होमकर्तेषु

त्वमपि प्रियं हवि क्षदसे । अग्रासि । पुनर्हविःस्वीकाराद्ब्रू-
 ष्वस्त्वं जीवन्नहं च नु अवश्यं संवोचावहे । संभूय प्रियवार्ता
 करवावहे ॥ वोचावहे । लोट्थं छांदसे लुङि ब्रुवो वचिः ।
 अस्थतिवक्तोति च्चेरडादेशः । वच उमित्युमागमे गुणः ।
 व्यत्ययेन टेरैत्वं । यद्वा लोट एव लुङादेशः । स्थानिवद्भा-
 वादैत्वं । आभृतं । ह्यग्रहोर्भः । गतिरनंतर इति गते प्रकृति-
 स्सरत्वं ॥

अष्टादशौचमाह ॥

दर्शं नु विश्वदर्शतं दर्शं रथमधि क्षमि । एता जुषत मे
 गिरः ॥ १८ ॥

दर्शं । नु । विश्वदर्शतं । दर्शं । रथं । अधि । क्षमि ।

एताः । जुषत । मे । गिरः ॥ १८ ॥

विश्वदर्शतं सर्वैर्दर्शनीयमस्मदनुग्रहार्थमत्राविर्भूतं वरुणं
 दर्शं नु । अहं दृष्टवान्स्वतु । क्षमि क्षमायां भूमौ रथं वरुण-
 संबंधिनमधिदर्शं । आधिक्येन दृष्टवानस्मि । एता उच्यमाना
 मे गिरो मदीयाः स्तुतीर्जुषत । वरुणः सेवितवान् ॥ दर्शं ।
 दृशेरिरितो वा । पा० ३. १. ५७. । इति च्चेरडादेशः ।
 ऋदृशोऽङि गुणः । पा० ७. ४. १६. । इति गुणः । विश्व-
 दर्शतं । दृशेर्भृच्दृशौत्यादिना । उ० ३. १०८. । अतच्प्रत्य-
 यांतो दर्शतशब्दः । मरुद्बधादित्वात्पूर्वपदांतोदात्तत्वं । यद्वा
 विश्वं दर्शदीयमस्येति बहुव्रीहौ विश्वं संज्ञायां । पा० ६. २.
 १०६. । इति पूर्वपदांतोदात्तत्वं । क्षमि । आतो धातोः ।
 पा० ६. ४. १४०. । इत्यस्मात् इति योनविभागाटाकार-
 लोपः ॥

वरुणप्रधासेष्विमं मे वरुणेति वारुणस्य हविषोऽनुवाक्या ।
पंचम्यां पौर्णमास्यामिति खंडे सूत्रितं । इमं मे वरुण शुधि
तत्त्वा यामि ब्रह्मणा वंदमानः । आ० २. १७. । इति ।
तामेतां सूक्त एकोनविंशीमृचमाह ॥

इमं मे वरुण शुधी हवमद्या च मृत्युय । त्वामवस्युरा
चके ॥ १८ ॥

इमं । मे । वरुण । शुधि । हवं । अद्य । च । मृत्युय । त्वां ।
अवस्युः । आ । चके ॥ १८ ॥

हे वरुण मे मदीयमिमं हवमाह्वानं शुधि । शृणु । किंच ।
अद्यास्मिन्दिने मृत्युय । अस्मान्स्वय । अवस्युः रक्षणेच्छुरहं
त्वां वरुणमाभिमुख्येन चके । शब्दयामि । स्तौमीत्यर्थः ॥
शुधि । अ अवणे । लोटो हिः । शुशृणुपृक्तवृक्षश्चंदसीति
हेर्धिरादेशः । बहुलं चंदसीति विकरणस्य लुक् । अन्येषामपि
दृश्यत इति संहितायां दीर्घः । अवस्युः । अवस्शब्दात्सुप
आत्मनः क्यच् । क्वाच्छंदसीत्युप्रत्ययः । आचके । कै गै शब्दे ।
अस्मास्मिन्दिनादेचः । पा० ६. १. ४५. । इत्यात्वं । द्विर्भावचुत्वे ।
आतो लोप इटि च । पा० ६. ४. ६४. । इत्याकारलोपः ।
तिङ्ङितिङ्ङ इति निघातः ॥

विंशीमृचमाह ॥

त्वं विश्वस्य मेधिर दिवश्च गमश्च राजसि । स यामनि प्रति
शुधि ॥ २० ॥

त्वं । विश्वस्य । मेधिर । दिवः । च । गमः । च । राजसि ।
सः । यामनि । प्रति । शुधि ॥ २० ॥

हे मेधिर मेधाविन्वरुण त्वं दिवश्च द्युलोकस्यापि गन्ध
भूलोकस्यापि । एवमात्मकस्य विश्वस्य सर्वस्य जगतो मध्ये
राजसि । दौष्यसे । स तादृशस्त्वं यामनि क्षेमप्रापणेऽस्मदीये
प्रतिश्रुधि । प्रतिश्रवणमाज्ञापनं कुरु । रक्षिष्याम्येति प्रत्युत्तरं
देहोत्तर्यः ॥ दिवः । ऊडिदमित्यादिना पष्ठया उदात्तत्वं ।
ग्भः । ग्मेत्येतद्गूनामसु पठितं । आतो धातोरित्यत्रात इति
योगविभागादातो लोप इति प्रतिषेधेऽपि व्यत्ययेनाकार-
लोपः । उदात्तनिवृत्तिस्वरूपेण विभक्तेरुदात्तत्वं । यामनि । या
प्रापणे । आतो मनिन्मनिव्वनिपद्येति मनिन् । निच्वादाद्य-
दात्तत्वं श्रुधि । उक्तं ॥

एकविंशीमृचमाह ॥

उदुत्तमं सुमुग्धि नो वि पाशं मध्यमं चृत । अवाधमानि
जीवसे ॥ २१ ॥

उत् । उदुत्तमं । सुमुग्धि । नः । वि । पाशं । मध्यमं ।
चृत । अव । अधमानि । जीवसे ॥ २१ ॥

नोऽस्माकमुत्तमं शिरोगतं पाशमुन्मुग्धि । उत्कृष्ट
मोचय । मध्यममुदरगतं पाशं विचृत । विरुज्य नाशय ।
जीवसे जीवितुमधमानि मदीयान्पादगतान्पाशानवचृत ।
अवहृष्य नाशय ॥ उत्तमं । उज्ज्वादिषु पाठादंतोदात्तत्वं ।
सुमुग्धि । मुचु मोचणे । बहुलं कंदसीति विकरणस्य श्रुः ।
द्विर्भावः । हलादिशेषः । हुच्छल्भ्यो हेर्धिः । पा० ६. ४.
१०१. इति हेर्धिरादेशः । तिङ्ङतिङ् इति निघातः ।
चत । चतौ द्विसाग्रंथनयोः । लोटो द्विः । तुदादिभ्यः शः ।

अतो हैरिति हेर्लुक् । जीवसे । जीव प्राणधारणे । तुमर्थे
सैर्सेनित्यसेप्रत्ययः । प्रत्ययस्वरः ॥

॥ इति प्रथमस्य द्वितीय एकोनविंशो वर्गः ॥

वसिष्वेति दशचं तृतीयं सूक्तं । अचानुक्रस्यते । वसिष्वा
दृशान्नेयं त्विति । शुनःशेष ऋषिः । गायत्री छंदः । इदमुत्तरं
च सूक्तमाग्नेयं । प्रातरनुवाक आग्नेये क्रतौ गायत्रे छंदस्येत-
दादिसूक्तद्वयमनुवक्तव्यं । तथा च सूक्तितं । वसिष्वा हीति
सूक्तयोरुत्तमामुद्धरेदिति ॥ अस्मिन्सूक्ते प्रथमामृचमाह ॥

वसिष्वा हि मियेध्य वस्त्राण्यूर्जां पते । सप्तं नो अध्वरं
यज ॥ १ ॥

वसिष्व । हि । मियेध्य । वस्त्राणि । ऊर्जां । पते । सः ।

इमं । नः । अध्वरं । यज ॥ १ ॥

वरुणेनाग्निस्तुतौ प्रेरितः शुनःशेष एतदादिसूक्तद्वयेनाग्नि-
मस्तौत् । तथा चान्नायते । तं वरुण उवाचाग्निर्वे देवानां
मुखं सुहृदयतमः । तं नु स्तुह्यथ त्वोत्स्रक्ष्यामीति सोऽग्निं
तुष्टावात उत्तराभिर्द्वाविंशत्येति ॥ हे मियेध्य मेघस्य यज्ञस्य
योग्य । ऊर्जां पते । अन्नानां पालकाग्ने वस्त्राण्याच्छादकानि
तेजांसि वसिष्व । आच्छादय । प्रज्वलितस्तेजसा भवेत्यर्थः ।
हि यस्मात्प्रज्वलितस्तस्मात्स तादृशस्त्वं नोऽस्मदीयसिममध्वरं
यज । निष्पादय ॥ वसिष्वा । वस आच्छादने । लोटि थासः
से । सवाभ्यां वासौ । छंजस्युभयर्थेत्यार्धधातुकत्वादार्धधातु-
कस्येङ्ङादेरितौडागमः । लसावधातुकानुदात्तत्वे धातुस्वरः ।
अन्येषामपि दृश्यत इति संहितायां दीर्घः । मियेध्य ।
मकारैकारयोर्मध्य इयागमश्छांदसः । ऊर्जां पते । सुवामां त्रित

इति परांगवद्भावात् षष्ठ्यामन्त्रितस्य समुदायस्याष्टमिकी
निघातः । सप्तमं । सोऽचि लोपे चेत्यादपूरणमिति सोर्लोपः ॥

द्वितीयामृचमाह ॥

नि नो होता वरेण्यः सदा यविष्ठ मन्मभिः । अग्ने
दिवित्मता वचः ॥ २ ॥

नि । नः । होता । वरेण्यः । सदा । यविष्ठ । मन्मभिः ।
अग्ने । दिवित्मता । वचः ॥ २ ॥

सदा यविष्ठ सर्वदा युवतम हे अग्ने वरेण्यो वरणीयस्त्वं
नोऽस्माकं होता होमनिष्पादको भूत्वा दिवित्मता दीप्तिमता
वचो वचसा स्तयमानः सन् निषीदेति शेषः । क्रीडशस्त्वं ।
मन्मभिर्ज्ञापकैस्तेजोभिर्युक्त इति शेषः ॥ यविष्ठ । युवशब्दा-
दिष्ठनि स्थूलदूरेत्यादिना यणादिपरस्य लोपः । पूर्वस्योकारस्य
गुणश्च । अवादेशः । आमन्त्रितनिघातः । मन्मभिः । मन
ज्ञाने । अन्येभ्योऽपि दृश्यन्त इति मनिप्रत्ययः । निष्पादाद्यु-
दात्तत्वं । दिवित्मता । दिवु क्रीडादौ । इक्षितपौ धातुनिर्देश
इतौक्प्रत्ययः । तेन च धातुवाचिना दिविशब्देन धात्वर्थो
दीप्तिर्लक्ष्यते । यद्वा । औणादिको भावे किप्रत्ययः । दिवि-
शब्दान्मतुपि तकारोपजनश्रृङ्गादसः । यद्वा । बाहुलकाद्विवेर्भाव
इतक् । मतुपि तसौ मत्वर्थ इति भत्वाज्जशत्वाभावः । वचः ।
सुपां सुलुगिति तृतीयैकवचनस्य लुक् ॥

तृतीयामृचमाह ॥

आ हि आ सूनवे पितापिर्यजत्यापये । मन्वा सख्ये
वरेण्यः ॥ ३ ॥

आ । हि । स्म । सूनवे । पिता । आपिः । यजति ।

आपये । सखा । सख्ये । वरेण्यः ॥ ३ ॥

हे अग्ने वरेण्यो वरणीयः पितापि पितृस्थानीयस्त्वं
सूनवे पुत्रस्थानीयाय मन्त्रमभीष्टं देहीति शेषः । हि षेति
निपातद्वयं सर्वथेत्यमुमर्थमाचष्टे । अभीष्टदाने दृष्टान्तद्वय-
मुच्यते । यथापिर्बधुरापये बंधव आयजति हि स्म । सर्वथा
ददातीति शेषः । सखा प्रियः सख्ये प्रियायाभीष्टं सर्वथा
ददाति तथा त्वमपि देहि ॥ स्मा सूनवे । निपातस्य चेति
दीर्घः । यजतीत्यस्य सखा सख्य इत्यत्राप्यनुषंगात्तदपेक्षयं
प्रथमेति चादिलोपे विभाषेति न निह्नव्यते । यद्वा हि चेति
निघातप्रतिषेधः । सख्ये । समाने स्यद्बोदात्त इति सखिशब्द
इणप्रत्ययांत आद्युदात्तः । सुपः पित्वादनुदात्तत्वे स एव
शिष्यते ॥

चतुर्थीमृचमांह ॥

आ नो बर्हिं रिशादसो वरुणो मित्रो अर्यमा । सीदंतु

मनुषो यथा ॥ ४ ॥

आ । नः । बर्हिः । रिशादसः । वरुणः । मित्रः । अर्यमा ।

सीदंतु । मनुषः । यथा ॥ ४ ॥

हे अग्ने वरुणादयो देवास्त्वद्वंधवस्त्वया प्रेरिता रिशादसो
हिंसकानदंतो नोऽस्मदीयं बर्हिर्यज्ञमासीदंतु । तत्र दृष्टान्तः ।
यथा मनुषः प्रजापतेर्यज्ञमासीदति । तद्वत् ॥ बर्हिं रिशादसः ।
विसर्जनीयस्य रुत्वे कृते रो रि । पा० ८. ३. १४. । इति
रेफलोपः । ड्रलोपे पूर्वस्य दीर्घोऽणः । पा० ६. ३. १११. ।
इतीकारस्य दीर्घत्वम् । रिशादसः । रिश हिंसायां । रिशति

हिसंतौति रिशाः शत्रवः । इगुपधज्ञाप्रोक्तिरः कः । तान-
 दंतौति रिशादसः । सर्वधातुभ्योऽसुन् । छदुत्तरपदप्रकृति-
 स्वरत्वं । सौदंतु । षट् विशरणगत्ववसादनेषु । पाघ्रेत्यादिना
 सीदादेशः । शपः पित्वादनुदात्तत्वं । शतुश्च लसार्वधातु-
 कस्वरण धातुस्वरः शिष्यते । मनुषः । मन ज्ञाने । मन्यते
 जानातीति मनुः प्रजापतिः । जनेरुसिर्निच्च । उ० २. १११.
 ११२. । इत्यनुवृत्तौ बहुलमन्यत्रापीत्यौणादिक उसिप्रत्ययः ।
 निष्वादाद्युदात्तत्वं । यथा । यथेति पादांति । फि० ४. १५. ।
 इति सर्वानुदात्तत्वं ॥

पंचमोऽष्टचमाह ॥

पूर्व्यं होतरस्य नो मंदस्व सख्यस्य च । इमा उ पु

शुधी गिरः ॥ ५ ॥

पूर्व्यं । होतः । अस्य । नः । मंदस्व । सख्यस्य । च ।

इमाः । ऊं इति । सु । शुधि । गिरः ॥ ५ ॥

हे पूर्व्यं । अस्मदादेः पूर्वमुत्पन्न होतर्होमनिष्पादकान्ते
 नोऽस्मदीयस्यास्य प्रवर्तमानस्य यज्ञस्य सख्यस्य चास्मदनुग्रहस्य
 च सिद्धाय मंदस्व । त्वं हृष्टो भव । इमा अस्माभिः प्रयुज्य-
 माना गिर उ पु स्तुतिरूपा वाचोऽपि शुधि । शृणु ॥ आमं-
 त्रिणाद्युदात्तत्वं । होतरित्यस्य नामंत्रिते समानाधिकरण
 इति पूर्वस्य विद्यमानत्वादाष्टमिको निघातः । अस्य । ऊडिद-
 मिति षष्ठ्या उदात्तत्वं । मंदस्व । मदि स्तुतिमोदमदस्वप्न-
 कांतिगतिषु । शपः पित्वादनुदात्तत्वं । तिङश्च लसार्वधातुक-
 स्वरण धातुस्वरः । अपादादाविति पर्युदासादाष्टमिकनिघाता-
 भावः । सख्यस्य । सख्युः कर्म सख्यं । सख्युर्यः । पा० ५.

१. १२६. । इति यप्रत्ययः । यस्येति लोपे प्रत्ययस्वरः । उ
 पु । सुजः । पा० ८. ३. १०७. । इति षत्वं । शुधि । शु
 यवणे । शुशृणुपृक्तवस्यम्बुदंसीति हेर्धिरादेशः । बहुलं बृंह-
 सीति शपो लुक् ॥

॥ इति प्रथमस्य द्वितीये विंशो वर्गः ॥

षष्ठौ नृचमाह ॥

यच्चिद्धि शश्वता तना देवं देवं यजामहे । त्वे

इह्यते हविः ॥ ६ ॥

यत् । चित् । हि । शश्वता । तना । देवं देवं । यजामहे ।

त्वे इति । इत् । ह्यते । हविः ॥ ६ ॥

हे अग्ने यच्चिद्धि यद्यापि शश्वता शाश्वतेन नित्येन तना
 विस्तृतेन हविषा देवं देवमन्यमन्यं वरुणं द्रादिरूपं नानाविधं
 देवताविशेषं यजामहे । तथापि तद्द्विः सर्वं त्वे इत्त्वय्येव
 ह्यते । अतो देवांतरविषयो यागोऽपि त्वदीयैव सेवेत्यर्थः ॥
 तना । तनु विस्तारि । क्तिप् चेति क्तिप् । यद्वा पचाद्यच् ।
 सुपां सुलुगिति तृतीयाया आकारः । देवं देवं । नित्यवोष्-
 योरिति द्विर्भावः । तस्य परमाज्जेडितमित्युत्तरस्याम्नेडित-
 संज्ञायामनुदात्तं चेति सर्वानुदात्तत्वं । यजामहे । निपातै-
 र्यद्यदिहन्तेति निघातप्रतिषेधः । त्वे । युष्मच्छब्दात्समस्येक-
 वचनस्य सुपां सुलुगिति शि आदेशः । त्वमावेकवचन इति
 सपर्यन्तस्य त्वादेशः । शिप्रलोपेऽतो गुण इति परपूर्वत्वं । शि
 इति प्रगृह्यसंज्ञायां झ् तप्रगृह्या अचि । पा० ६. १. १२५. ।
 इति प्रकृतिभावः । ह्यते । अकृत्सार्वधातुकयो । पा० ७. ४.
 २५. । इति दीर्घः ॥

सप्तमीष्टचमाह ॥

प्रियो नो अस्तु विश्वपतिर्होता मंद्रो वरेण्यः । प्रिया
स्वग्नयो वयं ॥ ७ ॥

प्रियः । नः । अस्तु । विश्वपतिः । होता । मंद्रः । वरेण्यः ।

प्रियाः । सुऽअग्नयः । वयं ॥ ७ ॥

विश्वपतिर्विंशं प्रजानां पालको होता होमनिष्पादको
मंद्रो हृष्टो वरेण्यो वरणीयोऽग्निर्नोऽस्माकं प्रियोऽस्तु ।
वयमपि स्वग्नयः शोभनाग्नियुक्ताः संतस्तव प्रिया भूयास्मेति
शेषः ॥ विश्वपतिः । पत्यावैश्वर्यं इति पूर्वपदप्रकृतिस्वरे प्राप्ते
परादिच्छंदसि बहुलमित्युत्तरपदाद्युदात्तत्वं । वरेण्यः । वृज् ।
एण्यः । वृषादित्वादाद्युदात्तत्वं । स्वग्नयः । बहुव्रीहौ नञ्सु-
भ्यामित्युत्तरपदांतोदात्तत्वं ॥

अष्टमीष्टचमाह ॥

स्वग्नयो हि वार्यं देवासो दधिरे च नः । स्वग्नयो
मनामहे ॥ ८ ॥

सुऽअग्नयः । हि । वार्यं । देवासः । दधिरे । च । नः ।

सुऽअग्नयः । मनामहे ॥ ८ ॥

स्वग्नयः शोभनाग्नियुक्ता देवासो दोष्यमाना ऋत्विजो
नोऽस्मदौयं वार्यं वरणीयं हविर्हि यस्माद्दधिरे । धृतवंतः ।
तस्माद्दयं स्वग्नयः शोभनाग्नियुक्ताः संतो मनामहे । त्वां
याचामहे ॥ वार्यं । वृज् वरणे । वृड् संभक्तौ । ऋहलोर्णत् ।
ईडवंदेत्यादिनाद्युदात्तत्वं । दधिरे । इरेचश्चित्त्वादंतोदात्तत्वं ।
हि चेति निघातप्रतिषेधः । मनामहे । मन ज्ञाने । व्यत्ययेन
शप् ॥

नवमीमृचमाह ॥

अथा न उभयेषाममृत मर्त्यानां । मिथः संतु

प्रशस्तयः ॥ ७ ॥

अथ । नः । उभयेषां । अमृत । मर्त्यानां । मिथः ।

संतु । प्रशस्तयः ॥ ७ ॥

हे अग्ने अमृत मरणरहिताग्ने । अथ कर्मानुष्ठानान्तरं मर्त्यानां मनुष्याणां नोऽस्माकमस्मत्स्वामिनस्तव चोभयेषां मिथः परस्परं प्रशस्तयः प्रशंसारूपा वाचः संतु । सम्यगनुष्ठितमिति यजमानविषया प्रशंसा । सम्यगनुगृहीतमित्यग्निविषया ॥ अथ । निपातस्य चेत् संहितायां दीर्घः । अमृत । अपादादाविति पर्युदासात्षाष्टिकमाद्युदात्तत्वं । मर्त्यानां । मृड् प्राणत्यागे । असिहसोत्यादिना तन्प्रत्ययांतो मर्तशब्दः । तस्माद्भवे छंदसि । पा० ४. ४. ११०. । इति यत् । यतोऽवाव इत्याद्युदात्तत्वं । संतु । असोरलोपः । प्रशस्तयः । तादौ चेति गतेः प्रकृतिस्वरत्वं ॥

दशमीमृचमाह ॥

विश्वेभिरग्ने अग्निभिरिमं यज्ञमिदं वचः । चनो धाः

सहसो यज्ञो ॥ १० ॥

विश्वेभिः । अग्ने । अग्निभिः । इमं । यज्ञं । इदं । वचः ।

चनः । धाः । सहसः । यज्ञो इति ॥ १० ॥

सहसो बलस्य यज्ञो पुत्र हे देवतारूपाग्ने विश्वेभिरग्निभिः सर्वैराहवनौयादिभिर्युक्तस्वमिममस्मदीयं यज्ञमिदमस्मदीयं वचः स्तोत्रं च सेवमानश्चनोऽन्नं धाः । अस्मभ्यं धेहि ॥ विश्वेभिः । बहुलं छंदसीति भिस ऐसादेशाभावः । चनः ।

चायू पूजानिशामनयोः । चायेरन्ने ऋस्वयेत्यसुन् । तस्मै-
नियोगेन नुडागमश्च । निच्वादाद्युदात्तत्वं । धाः । लुङि
गातिस्थेति सिचो लुक् । बहुलं छंदस्यमाद्योगेऽपीत्यडभावः ।
सहसो यज्ञो इति सुवामंत्रित इति परांगवद्भावादामंत्रितस्य
चेति षष्ठ्यामंत्रितसमुदायो निहन्त्यते ॥

॥ इति प्रथमस्य द्वितीय एकविंशो वर्गः ॥

अश्वं न त्वेति त्रयोदशचं चतुर्थं सूक्तं । पूर्ववद्व्यादयः ।
त्रयोदश्या नमो महद्भ्य इत्यस्यास्त्रिष्टुप् छंदः । विश्वे देवा
देवता । तथा चानुक्रांतं । अश्वं समोना गायत्रेऽत्या देवी
त्रिष्टुप्ति । प्रातरनुवाक्राश्विनशस्त्रयोरुत्तमावर्जितस्य सूक्तस्य
विनियोग उक्तः । तस्मिन्सूक्ते प्रथमामृचमाह ॥

अश्वं न त्वा वारवंतं वंदध्या अग्निं नमोभिः ।

सम्भ्राजंतमध्वराणां ॥ १ ॥

अश्वं । न । त्वा । वारऽवंतं । वंदध्वै । अग्निं । नमःऽभिः ।

संभ्राजंतं । अध्वराणां ॥ १ ॥

अध्वराणां यज्ञानां सम्भ्राजंतं सम्भ्राट्स्वरूपं स्वामिनमग्निं
त्वां नमोभिः स्तुतिभिवंदध्वै वंदितुं प्रवृत्ता इति शेषः । अत्र
दृष्टांतः । वारवंतं वालयुक्तमश्वं न । अश्वमिव । अश्वो यथा
वालैर्वाधकान्मशकमक्षिकादौन्परिहरति तथा त्वमपि ज्वाला-
भिरस्मद्धिरोधिन परिहरसौत्यर्थः ॥ वारवंतं । मतुपः पित्वा-
दनुदात्तत्वं । घञो जिच्वादाद्युदात्तो वारशब्दः । कर्षात्वत
इत्यंतोदात्तत्वं व्यत्ययेन न प्रवर्तते । यद्वा वारयति दंशका-
निति वारः । पचाद्यच् । कपिलादित्वात्त्वविकल्पः । वृषादिः ।
वंदध्वै । वदि अभिवादनस्तुत्योः । इदितो नुम् धातोरिति

नुम् । तुमर्थे सैसेनित्यध्वेप्रत्ययः । प्रत्ययस्वरः । सन्नाजन्तं ।
शयः पित्वादनुदात्तत्वं । शतुश्च लसार्वधातुकस्वरेण धातुस्वरः
शिष्यते । समासे कृदुत्तरपदप्रकृतिस्वरेण स एव । अध्वराणां ।
नञ्सुभ्यामित्युत्तरपदांतीदात्तत्वं ॥

द्वितीयावृचमाह ॥

स घा नः सूनुः शवसा पृथुप्रगामा सुशेवः । मौढान्

अस्माकं बभूयात् ॥ २ ॥

सः । घ । नः । सूनुः शवसा । पृथुऽप्रगामा । सुऽशेवः ।

मौढान् । अस्माकं । बभूयात् ॥ २ ॥

स घ स एवाग्निर्नोऽस्माकं सुशेवः सुसुखो भवत्विति शेषः ।
कौटुशः । शवसा बलस्य सूनुः पुत्रः । पृथुप्रगामा । पृथुप्रगमनः ।
किञ्च । अस्माकं मौढान् कामानां वर्षिता बभूयात् । भवतु ॥
घा नः । ऋचि तुनुघमचुतङ्कुत्रोरुष्याणां । पा० ६. ३. १३३. ।
इति दीर्घः । शवसा । सुपां सुपो भवन्तीति ङसष्टादेशः ।
पृथुप्रगामा । प्रकर्षेण गमनं प्रगागः । हलश्चेति घञ् । पृथुः
प्रगामा यस्यासौ पृथुप्रगामा । सुपां सुनुगिति पूर्वसवर्ण
आकारः । बहुव्रीहौ पूर्वपदप्रकृतिस्वरत्वं । सुशेवः । इयशौङ्भ्यां
वन् । उ० १. १५१. । इति शेषशब्दो वन्प्रत्ययांत आद्युदात्तः ।
ततो बहुव्रीहौ नञ्सुभ्यामित्युत्तरपदांतीदात्तत्वे प्राप्त आद्यु-
दात्तं द्व्यच्छंदसीत्युत्तरपदाद्युदात्तत्वं । मौढान् । मिह् सेचन
इत्यस्मात्कसुप्रत्ययांतो दाश्चान् साह्वान् मौढान्श्चेति निपातितः ।
बभूयात् । भवतेऽच्छांदसस्य लिटस्तिङां तिङो भवन्तीति
बिडादेशः । यासुट्स्थानिवद्भावादार्द्धधातुकत्वाच्छबभावः ।
द्विवचने भवतेरः । पा० ७. ४. ७३. । इत्यत्वं । तिङ्ङितिङ्

इति निघातः । यद्वा । एतस्मादेव लिङि क्त्वांसः श्रुः ।
भुवतेर इति लिटि विहितमभ्यासस्य सर्वे विधयश्चंदसि
विकल्प्यन्त इत्यत्वं ॥

तृतीयाष्टचमाह ॥

स नो दूराच्चासाच्च नि मर्त्यादघायोः । पाहि सदमिदि-
श्वायुः ॥ ३ ॥

सः । नः । दूरात् । च । आसात् । च । नि । मर्त्यात् ।

अघऽयोः । पाहि । सदं । इत् । विश्वऽआयुः ॥ ३ ॥

हे अग्ने विश्वायुर्व्यासगमनः स त्वं दूराच्च दूरेऽपि ।
आसाच्चासनदेशेऽपि । अघायोरघं पापमनिष्टं कर्तुमिच्छतो
मर्त्यान्सनुष्याद्वैरिणो नोऽस्मान्सदमित् सर्वदैव निपाहि ।
नितरां पालय ॥ अघायोः । सुप आत्मनः क्यच् । अश्वाघस्या-
दित्यात्वं । पाहि पादादित्वादनघातः । विश्वायुः । इण्
गतावित्यस्माद्भावे एतेर्णिच् । उ० २. ११४. । इत्यसिः ।
विश्वमयनं गमनं यस्येति बहुव्रीहिः । बहुव्रीहौ विश्वं संज्ञा-
यामिति पूर्वपदांतोदात्तत्वं ॥

चतुर्थीभृचमाह ॥

इमसू षु त्वमस्माकं सनिं गायत्रं नव्यांसं । अग्ने
देवेषु प्र वोचः ॥ ४ ॥

इमं । ऊं इति । सु । त्वं । अस्माकं । सनिं । गायत्रं ।

नव्यांसं । अग्ने देवेषु । प्र । वोचः ॥ ४ ॥

हे अग्ने त्वमस्माकमस्मत्संबन्धिनमिमसू षु पुरोदेशेऽनु-
ष्ठेयमानमपि सनिं हविर्धानं नव्यांसं नवतरं गायत्रं स्तुतिरूपं
वचोऽपि देवेषु देवानामग्रे प्रवोचः । प्रब्रूहि ॥ ऊ पु । निपातस्य

चेति संहितायां दीर्घत्वं । मुञ्ज इति षत्वं नव्यांसं । नवशब्दा-
दीयसुनीकारलोपश्छांदसः । ईयसुनो निष्ठादाद्यदात्तत्वं ।
वोचः । छंदसि लुङ्लङ्लिट इति लोट्ये प्रार्थनायां लुङ्य-
स्यतिवक्तृतीति चुरडादेशः । वचः उम् ॥

पंचमौष्ठमाह ॥

आ नो भज परमेष्वामाजेषु मध्यमेषु । शिञ्चा वस्त्रो
अंतमस्य ॥ ५ ॥

आ । नः । भज । परमेषु । आ । वामाजेषु । मध्यमेषु ।

शिञ्च । वस्त्रः । अंतमस्य ॥ ५ ॥

हे अग्ने परमेष्वमृष्टेषु द्युलोकवर्तिषु वामाजेष्वनेषु नोऽस्मा-
नामज । सर्वतः प्रापय । मध्यमेष्वंतरीक्षलोकवर्तिषु वामा-
जेष्वामज । अंतमस्यांतिकतमस्य भूलोकस्य सर्वधीनि वस्त्रो
वस्त्रं शिञ्च । देहि ॥ शिञ्च विद्यापादाने । शपः पितृवादा-
तुस्वरः । इत्यचोऽतस्तिङ् इति संहितायां दीर्घः । अंतमस्य ।
अंतिकतमस्य तमे तादेशेति तिकशब्दलोपः ॥

॥ इति प्रथमस्य द्वितीये द्वाविंशो वर्गः ॥

षष्ठौष्ठमाह ॥

विभक्तासि चित्रभानो सिंधोरुर्मा उपाक आ । सद्यो
दाशुषे चरसि ॥ ६ ॥

विभक्ता । असि । चित्रभानो इति चित्रभानो । सिंधोः ।

ऊर्मौ । उपाके । आ । सद्यः । दाशुषे । चरसि ॥ ६ ॥

हे चित्रभानो विचित्ररश्मियुक्ताग्ने विभक्ता । विशिष्टस्य
धनस्य प्रापयितासि । तत्र दृष्टांत उच्यते । आकार उपमार्थः ।
यथा सिंधोर्नद्या उपाके समौप ऊर्मौवृक्षतरंगोपलक्षितं

कुल्यादिरूपं प्रवाहं विभजंति तद्वत् । दाशुषे हविर्दत्तवते
 यजमानाय सद्यस्तदानीमेव क्षरसि । कर्मफलभूतां वृष्टिं
 करोषि ॥ सिंधोः । स्यंदू प्रसवणे । स्यंदेः संप्रसारणं धश्च ।
 उ० १. ११. । इत्युप्रत्ययः । निदित्यनुवृत्तेराद्युदात्तत्वं ।
 ऊर्मिः । अर्तेरुच्च । उ० ४. ४५. । इति मिः । प्रत्ययस्वरः ।
 दाशुषे । धृतव्रताय दाशुष इत्यत्रोक्तं ॥

सप्तमीमृचमाह ॥

यमग्ने पृत्सु मर्त्यमवा वाजेषु यं जुनाः । स यंता

शश्वतीरिषः ॥ ७ ॥

यं अग्ने । पृत्सु । मर्त्यं । अवाः । वाजेषु । यं जुनाः ।

सः । यंता । शश्वतीः । इषः ॥ ७ ॥

हे अग्ने पृत्सु संग्रामेषु यं मर्त्यं यजमानमवाः । अवसि ।
 रक्षसि । यं पुरुषं वाजेषु संग्रामेषु जुनाः । प्रेरयसि । स नरो
 यजमानः शश्वतीरिषो नित्यान्यन्नानि यंता । नियंतुं समर्थो
 भवति ॥ पृत्सु । पदादिषु मांसपृत्स्नूनामुपसंख्यानं । पा०
 ६. १. ६३. १. । इति पृतनाशब्दस्य पृदादेशः । सावेकाच
 इति विभक्तेरुदात्तत्वं । अवाः । आक् । अकाराकारयो-
 र्विपर्ययः । यद्वा लेव्याडागमः । इतश्चेति सिप् इकारस्य
 लोपः । जुनाः । जू इति गत्यर्थः सौत्रो धातुः । लङः सिप् ।
 अगादिभ्यः आ । बहुलं छंदस्यमाद्योगेऽपीत्यडागमाभावः ।
 बहुक्तयोगादनिघातः । यंता । त्वनो निष्वादाद्युदात्तत्वं ।
 शश्वतोः । उगितश्चेति ङौप् ॥

अष्टमौमृचमाह ॥

नकिरस्य सहंत्य पर्येता कयस्य चित् । वाजो अस्ति
अवाय्यः ॥ ८ ॥

नकिः । अस्य । सहंत्य । परिऽएता । कयस्य । चित् ।
वाजः । अस्ति । अवाय्यः ॥ ८ ॥

हे सहंत्य श्रूणामभिभवनशीलाग्ने । अस्य त्वङ्गत्तस्य
यजमानस्य कयस्य चित्कस्यापि पर्येता नकिः । आक्रमिता
नास्ति । किंचास्य यजमानस्य अवाय्यः अवणोयो वाजोऽस्ति ।
बलविशेषोऽस्ति ॥ कयस्य । यकारोपजनश्छांदसः । अवाय्यः ।
श्रुदक्षिस्मृहिगृहिभ्य आय्यः । उ० ३, ८५, । इत्याय्यप्रत्ययः ॥

नवमौमृचमाह ॥

स वाजं विश्वचर्षणिरर्वङ्गिरस्तु तरुता । विप्रेभिरस्तु
सनिता ॥ ९ ॥

सः । वाजं । विश्वऽचर्षणिः । अर्वत्ऽभिः । अस्तु । तरुता ।
विप्रेभिः । अस्तु सनिता ॥ ९ ॥

विश्वचर्षणिः सर्वैर्मनुष्यैरुपेतः । सोऽग्निरर्वङ्गिरश्खैर्वाजं
संग्रामं तरुता तारयितास्तु ॥ विश्वचर्षणिः । विश्वे चर्षणयो
यस्य । बहुव्रीहौ विश्वं संज्ञायामिति पूर्वपदांतोदात्तत्वं ।
अर्वङ्गिः । ऋ गतौ । अन्येभ्योऽपि दृश्यंत इति वनिप् ।
भिस्यर्वणस्त्वमावनजः । पा० ६, ४, १२७, । इति नकारस्य
ह इत्ययमादेशः । तरुता । ह भ्रवनतरणयोः । अस्मान्नसित-
स्त्वभितेत्यादौ हनंतो निपातितः । निपातनादेवेकारस्योत्वं ॥

अमोर्यामि होतुरतिरिक्तोक्थे जराबोध तद्विविद्धीति
 स्तोत्रियस्तृचः । यस्य पशवो नोपधरेरन्निति खंडे सूत्रितं ।
 अतिरिक्तोक्त्यानि जराबोध तद्विविद्ध । आ० ८. ११. । इति ।
 तस्मिन्तां सूक्ते दशमोमृचमाह ॥

जराबोध तद्विविद्धि विशेविशे यज्ञियाय । स्तोमं रुद्राय
 दृशीकं ॥ १० ॥

जराबोध । तत् । विविद्धि । विशेविशे । यज्ञियाय ।
 स्तोमं । रुद्राय । दृशीकं ॥ १० ॥

हे जराबोध जरया स्तुत्या बोधमानाग्ने विशे विशे
 तत्तद्यजमानरूपप्रजानुग्रहार्थं यज्ञियाय यज्ञसंबन्धनुष्ठानसिद्धर्थं
 तदेव यजनं विविद्धि । प्रविश । यजमानोऽपि रुद्राय क्रूरा-
 याग्नये तुभ्यं दृशीकं दर्शनौयं समीचीनं स्तोमं स्तोत्रं करो-
 तीति शेषः । अत्र यास्क एवं व्याख्यातवान् । जरा स्तुतिर्जरतेः
 स्तुतिकर्मणस्तां बोध तया बोधयितरिति वा तद्विविद्धि तत्कुरु
 मनुष्यस्य मनुष्यस्य यज्ञियाय स्तोमं रुद्राय दर्शनौयं । नि०
 १०. ८. । इति ॥ जराबोध । जृष् वयोहानौ । अत्र तु
 स्तुत्यर्थः । पिङ्गिदादिभ्योऽङ् । पा० ३. ३. १०४. । इत्यङ्-
 प्रत्ययः । ततष्टाप् । जरया स्तुत्या बोधो यस्यासौ जराबोधः ।
 यद्वा जरया बाध्यत इति जराबोधः । कर्मणि घञ् । आसं-
 त्रिताद्युदात्तत्वं । विविद्धि । विश प्रवेशने । लोटो हि ।
 बहुलं छंदसोति शपः श्लः । अभ्यासहलादिशिषौ । हुच्छ्लभ्यो
 हेर्धिरिति हेर्धिरादेशः । षत्वष्टुत्वे । यद्वा विष्णु व्याप्तावित्य-
 स्मात्तोणमध्यमैकवचनेऽभ्यासस्य गुणाभावः । विशे विशे ।
 सावेकाच इति चतुर्थ्या उदात्तत्वं । अनुदात्तं चेत्याश्रयिता-

नुदात्तत्वं । यञ्जियाय । यञ्जत्विग्भ्यां घञ्जौ । पा० ५. १.
७१. । इति घः । दृशीकं । अनिट्शिभ्यां च । उ० ४. १७. ।
इति कीकन्प्रत्ययः । नित्वादाद्युदात्तः ॥

॥ इति प्रथमस्य द्वितीये त्रयोविंशो वर्गः ॥

एकादशीमृचमाह ॥

स नो महां अनिमानो धूमकेतुः पुरुश्चंद्रः । धिये वाजाय
ह्रिन्वतु ॥ ११ ॥

सः । नः । महान् । अनिमानः । धूमकेतुः । पुरुश्चंद्रः ।
धिये । वाजाय । ह्रिन्वतु ॥ ११ ॥

सोऽग्निर्नोऽस्मान्धिये कर्मणे वाजायान्नाय च ह्रिन्वतु ।
प्रीणयतु । कौटशः । महान् । गुणाधिकः । अनिमानः ।
निमानवर्जितः । अपरिच्छिन्न इत्यर्थः । धूमकेतुः धूमेन
ज्ञाप्यमानः । पुरुश्चंद्रः । बहुदोषिः ॥ महां अनौत्यत्र संहि-
तायां नकारस्य कृत्वानुनासिकावुक्तौ । अनिमानः । न विद्यते
निमानोऽस्येति बहुव्रीहौ नञ्सुभ्यामित्युत्तरपदांतोदात्तत्वं ।
धूमकेतुः । इषियुधीं धिदसिष्याधूसूभ्यो मक् । उ० १. १४३. ।
चायः णिः । उ० १. ७३. । बहुव्रीहौ पूर्वपदप्रकृतिस्वरत्वं ।
पुरुश्चंद्रः । चदि आह्लादने दीप्तौ च । अस्मात्स्फायितंचौत्या-
दिना कर्तरि रक् । पुरुश्चासौ चंद्रश्चेति समासांतोदात्तत्वं ।
ऋखाच्चंद्रोत्तरपदे मंत्रे । पा० ६. १. १५१. । इति सुट् ।
तस्य शुत्वेन शकारः । धिये । सावेकाच इति चतुर्थ्या
उदात्तत्वं । ह्रिन्वतु । ह्रिवि प्रीणनार्थः । उदितो नुम् धातो-
रिति नुम् ॥

द्वादशीमृचमाह ॥

स रेवाँ इव विशपतिर्दैव्यः केतुः शृणोतु नः ।

उक्त्यैरग्निर्बृहद्भानु ॥ १२ ॥

सः । रेवान्ऽइव । विशपतिः । दैव्यः केतुः । शृणोतु । नः ।

उक्त्यैः । अग्निः । बृहत्ऽभानुः ॥ १२ ॥

सोऽग्निरुक्त्यैः स्तोत्रैर्युक्तान् नोऽस्मान् शृणोतु । तत्र
दृष्टान्तः । रेवानिव । यथा लोके धनवान् राजा वंदिनां
स्तोत्रं शृणोति तद्वत् । कीदृशः । विशपतिः । प्रजापालकः ।
दैव्य देवानां संबन्धी । अग्निर्वै देवानां होतेति श्रुत्यन्तरात् ।
केतुः । दूतवज्ज्ञापकः । अग्निर्वै देवाणां दूत आसीदिति
श्रुतेः । बृहद्भानुः । प्रौढरश्मिः ॥ स रेवान् । एतत्तदोः । पा०
६. १. १३२. । इति सोर्लोपः । रयेर्मतौ बहुलमिति संप्र-
सारणं । परपूर्वत्वं । आद्गुणः । छंदसौर इति मतुपो वत्वं ।
आरेशब्दाच्च मतुप उदात्तत्वं वक्तव्यं । पा० ६. १. १७६. १. ।
इति मतुप उदात्तत्वं । विशपतिः । परादिष्छंदसि बहुल-
मित्युत्तरपदाद्युदात्तत्वं । बृहद्भानुः । बहुव्रीहौ पूर्वपदप्रकृति-
स्वरत्वं ॥

दर्शपूर्णमासयोः सुगादापनात्पूर्वभाविनि जपे नमो महद्भ्यो
इत्येषा । ब्राह्मदीदने प्राशिष्यमाण इति खंडे सूर्यो नो दिवस्पातु
नमो महद्भ्यो नमो अर्भकेभ्यः । आ० १. ४. । इति सूत्रितं ।
तामितां त्रयोदशीमृचमाह ॥

नमो महद्भ्यो नमो अर्भकेभ्यो नमो युवभ्यो

नम आशिनेभ्यः ।

यजाम देवान्यदि शक्नवाम मा ज्यायसः शंसमा

वृक्षि देवाः ॥ १३ ॥

नमः । महत्भ्यः । नमः । अर्भकेभ्यः । नमः । युवभ्यः ।

नमः । आशिनेभ्यः ।

यजाम । देवान् । यदि । शक्नवाम । मा । ज्यायसः ।

शंसं । आ । वृक्षि । देवाः ॥ १३ ॥

अग्निना प्रेरितः शुनःशेषो विश्वान्देवाननया तुष्टाव ।
तथा चान्नायते । तमग्निरुवाच विश्वान् देवान् स्तुह्यथ
त्वोत्सन्न्यामौति स विश्वान्देवांस्तुष्टाव नमो महद्भ्यो नमो
अर्भकेभ्य इत्येतयर्चेति ॥ महान्तो गुणैरधिकाः । अर्भका
गुणैर्न्यूनाः । युवानस्तरुणाः । आशिना वयसा व्याप्ता वृद्धाः ।
यथोक्तचतुर्विधदेहयुक्तेभ्यो देवेभ्यो नमोऽस्तु । यदि शक्नवाम ।
कथंचिद्वनादिसंपत्त्या शक्ताश्चेत्तदानीं देवान्यजामहे । देवा
ज्यायसो ज्येष्ठस्य देवताविशेषस्य आ सर्वतः प्रसृतं शंसं स्तोत्रं
मा वृक्षि । अहं विच्छिन्नं मा काषे ॥ आशिनेभ्यः । अशू
व्याप्तौ । बहुलमन्यत्रापीत्यौणादिक इनच्प्रत्ययः । चित इत्यं-
तोदात्तत्वं । यजाम । शपः पित्वादनुदात्तत्वं । तिङश्च लसार्व-
धातुकस्वरिण धातुस्वरः । शक्नवाम । शक्न शक्तौ । आडुत्तमस्य
पिञ्चेति तिङ् पिङ्गवादानुदात्तत्वे सति विकरणस्वरः ।
निपातैर्यद्यदिहन्तेति निघातप्रतिषेधः । ज्यायसः । प्रशस्यशब्दा-
दीयसुनि ज्य च । पा० ५, ३, ६१, । इति ज्यादेशः ।
ज्यादादीयसः । पा० ६, ४, १६०, । इतीयसुन ईकारस्यात्वं ।
निष्वादाद्युदात्तत्वं । शंसं । हलश्चेति घञ् । वृक्षि । ओत्रश्च
छेदने । व्यत्ययेनात्मनेपदोत्तमपुरुषैकवचनमिट् । ज्ञे सिच् ।

स्वरतिसूतीत्यादिना इडभावः । स्कोः संयोगाद्योरित्युपधास-
कारलोपः । व्रश्वादिना षत्वम् । षढोः कः सीति कत्वम् ।
आदेशप्रत्यययोरिति षत्वम् । न माङ्योग इत्यडभावः ॥

॥ इति प्रथमस्य द्वितीये चतुर्विंशो वर्गः ॥

यत्र ग्रावेति पंचमं सूक्तं नवचम् । आदितः षडनुष्टुभः ।
आयजो इत्याद्यास्तिस्रो गायत्रयः । आदितश्चतसृणामिंद्रो
देवता । ततो द्वे उलूखलदेवत्ये । तदनंतरभाविन्याबुलूखल-
मुसलदेवताके । अंत्याया उच्छिष्टमित्यस्या हरिश्चंद्राधिषवण-
चर्मसोमानामन्यतमो देवता । तथा च बृहद्देवतायामुक्तं ॥
चर्माधिषवणीयं वा सोमं वांत्या प्रशंसतीति । तदुक्तमनु-
क्रमण्यां । यत्र ग्रावा नव षलनुष्टुबादि यच्चिद्वयौलूखल्यौ
परे मौसल्यौ च प्रजापतेर्हरिश्चंद्रस्यांत्या चर्मप्रशंसा वेति ॥
आद्याश्चतस्रोऽजःसवे होमे विनियुक्ताः । पंचम्याद्याश्चतस्रोऽ-
भिषवे ॥ अंत्या द्रोणकलशे सोमावनयने । तथा च ब्राह्मणं ।
अथ हैनं शुनःशेपोऽजःसवं ददर्श तमेताभिश्चतसृभिरभिसुषाव
यच्चिद्वि त्वं गृहे गृह इत्यथैनं द्रोणकलशमभ्यवनिनायोच्छिष्टं
चम्वाभरेत्येतयर्चाय हास्मिन्नन्वारख्ये पूर्वाभिश्चतसृभिः सखा-
हाकाराभिर्जुह्वां चकारेति । तत्र प्रथमाष्टचमाह ॥

यत्र ग्रावा पृथुबुध ऊर्ध्वो भवति सीतवे

उलूखलसुतानामवेहिंद्र जलगुलः ॥ १ ॥

यत्र । ग्रावा । पृथुबुधः । ऊर्ध्वः । भवति । सीतवे ।

उलूखलसुतानां । अव । इत् । ऊं इति । इंद्र ।

जलगुलः ॥ १ ॥

हे इन्द्र यत् यस्मिन्नजःसर्वकर्मणि सोतवेऽभिषवार्थं आवा
पाषाणः पृथुबुध्नः स्थूलमूल ऊर्ध्वं उन्नतो भवति तस्मिन्कर्मण्यु-
लूखलसुतानामुलूखलेनाभिषुतानां रसमवेत् स्वकौयत्वेनाव-
गत्येव जलगुलः । भक्षय ॥ पृथुबुध्नः । बहुव्रीहौ पूर्वपदप्रकृति-
स्वरत्वं । भवति । तिपातैर्यद्यदिहन्तेति निघातप्रतिषेधः ।
सोतवे । षुञ् अभिषवे । तुमर्थे सेसेनिति तवेन्द्रप्रत्ययः ।
नित्वादाद्युदात्तत्वं । उलूखलसुतानां । उलूखलेन सुतानां ।
द्वतोया कर्मणोति पूर्वपदप्रकृतिस्वरत्वं । जलगुलः । गल
अदने । अस्मद्यङो लुकि लेणमध्यमैकवचने लेटोऽडाटावित्य-
डागमः । इतश्च लोप इतीकारलोपः । उपधाया उत्वं च
ह्लादिशेषाभावश्च पृषोदरादित्वात् ॥

द्वितीयामृचमाह ॥

यत् हाविव जघनाधिषवण्या कृता ।

उलूखलसुतानामवेहिन्द्र जलगुलः ॥ २ ॥

यत् । द्वौऽइव । जघना । अधिऽसवन्या । कृता ।

उलूखलऽसुतानां । अव । इत् । ऊं इति । इन्द्र ।

जलगुलः ॥ २ ॥

यस्मिन्कर्मण्यधिषवण्या उभे अधिषवणफलके हाविव
जघना । द्वौ जघनप्रदेशाविव । जघनं जघन्यतेरिति यास्कः ।
नि० ८, २० । कृता । विस्तौर्णं कृते संपादिते । अन्यत्पूर्व-
वत् ॥ जघना । हन्तेः शरीरावयवे हे च । उ० ५, ३२ । इति
हन्धातोरच् । द्वित्वं । कर्दमादित्वान्मध्योदात्तः । सुपां
सुलुगित्याकारः । अधिषवण्या । षुञ् अभिषवे । ल्युट् । भवे
छन्दसीति यत् । उपसर्गात्सुनोतीति षत्वं । तिरस्वरित इति

स्वरितः । न च यतोऽनाव इत्याद्युदात्तत्वं । तत्र हि निष्ठा च
द्वयजनात् । पा० ६. १. २०५. । इत्यस्यानुवृत्तेऽत्र च्कस्यैव
तदिति । कृता । पूर्ववदाकारः ॥

तृतीयाष्टचमाह ॥

यत्र नार्यपच्यवमुपच्यवं च शिञ्चते ।

उलूखलसुतानामवेहिन्द्र जलुलः ॥ ३ ॥

यत्र । नारी । अपऽच्यवं । उपऽच्यवं । च । शिञ्चते ।

उलूखलऽसुतानां । अव । इत् । ऊं इति । इन्द्र ।

जलुलः ॥ ३ ॥

यत्र यस्मिन्कर्मणि नारी पत्न्यपच्यवं शालाया निर्गमन-
मुपच्यवं च शालाप्राप्तिं च शिञ्चते । अभ्यासं करोति ।
अन्यत्पूर्ववत् ॥ अपच्यवं । चुङ् गतौ । ऋदोरवित्यप् ।
गुणावादेशौ । याथादिना । पा० ६. २. १४४. । उत्तरप-
दांतोदात्तत्वं । शिञ्चते । शिञ्च विद्योपादाने । अदुपदेशा-
सार्वधातुकानुदात्तत्वे धातुस्वरः । निपातैर्यद्यदिहंतेति निघात-
प्रतिषेधः ॥

चतुर्थोष्टचमाह ॥

यत्र मंथां विबध्नते रश्मोन्यमितवा इव ।

उलूखलसुतानामवेहिन्द्र जलुलः ॥ ४ ॥

यत्र । मंथां । विऽबध्नते । रश्मोन् । यमितवैऽइव ।

उलूखलऽसुतानां । अव । इत् । ऊं इति । इन्द्र ।

जलुलः ॥ ४ ॥

यत्र यस्मिन्कर्मणि मंथामाशिरमथनहेतुं मंथानं विबध्नंति ।
तत्र दृष्टांतः । रश्मौनश्चबंधनार्थान्प्रग्रहान्यमितवा इव ।

नियंतुमिव । अन्यत्पूर्ववत् ॥ मंथा । पथिमथ्यचामात् । पा०
७. १. ८५. । इति द्वितीयायामपि व्यत्ययेनात्वं । प्राति-
पदिकस्वरेणांतीदात्तत्वे पथिमथोः सर्वनामस्थाने । पा० ६. १.
१८८. । इत्याद्युदात्तत्वं । यद्वा मथ्यतेऽनयेति मंथा । मथि
विलोडन इत्यस्मादलयेति करणे घञ् । ततश्चाप् । जित्त्वा-
दाद्युदात्तत्वं । विवध्नते । बंध बंधने । क्रदिभ्यः आ ।
अनिदितामिति नलोपे आभ्यस्तयोरात् इत्याकारलोपः ।
प्रत्ययस्वरः । तिङि चोदात्तवतौति गतेर्निघातः । यमितवै ।
यम उपरमे । तुमर्थे सेसेनिति तवैप्रत्ययः । इडागमश्छांदसः ।
यद्वा ख्यंतात्तवैप्रत्ययस्येडागमे सति णिलोपश्छांदसः । अंतश्च
तवै युगपत् । पा० ६. १. २००. । इत्याद्यंतयोरुदात्तत्वं ॥

अभिषवे विनियुक्तासु चतसृषु मध्ये प्रथमा सूक्ते पंचमी-
सृचमाह ॥

यच्चिद्धि त्वं गृहेगृह उलूखलक युज्यसे ।

इह द्युमत्तमं वद जयतामिव दंदुभिः ॥ ५ ॥

यत् । चित् । हि । त्वं । गृहेऽगृहे । उलूखलक । युज्यसे ।

इह । द्युमत्ऽतमं । वद । जयतांऽइव । दंदुभिः ॥ ५ ॥

हे उलूखलक यच्चिद्धि यद्यपि त्वमवघातार्थं गृहे गृहे
युज्यसे तथापौह वैदिके कर्मणि तौत्रमुसलप्रहारेण द्युमत्तम-
मतिशयेन दीप्तं प्रभूतध्वनियुक्तं शब्दं वद । तत्र दृष्टांतः ।
जयतामिव दंदुभिः । यथा युद्धे जयं प्राप्नुवतां राज्ञां दंदुभि-
र्महान्तं ध्वनिं करोति तद्वत् ॥ उलूखलशब्दं यास्क एवं
व्याख्यातवान् । उलूखलमुरुकरं वोर्करं वोर्ध्वं वोरु मे
कुर्वित्यब्रवीत्तदुलूखलमभवदुरुकरं वै तदुलूखलमित्याचक्षते

परोक्षेणेति च ब्राह्मणं । नि० ८. २०. । इति ॥ उलूखलक ।
 अपादादाविति पर्युदासादाष्टमिकनिघाताभावे षाष्टिकमाद्यु-
 दात्तत्वं । युञ्जसे । अदुपदेशान्नसार्वधातुकानुदात्तत्वे यक्स्वरः
 शिष्यते । न च तिङ्ङातिङ् इति निघातः । निपातैर्यद्यदिहं-
 तेति प्रतिषेधात् । द्युमत्तमं । दीव्यतेर्दीप्त्यर्थस्य संपदादि-
 लक्षणः क्तिप् । दिव उत् । पा० ६. १. १३१. । इत्युत् ।
 यणादेशे ऋस्वनुङ्भ्यां मतुबिति मतुप उदात्तत्वं । ननु दिव
 उदित्यत्र प्रातिपदिकं गृह्यते न धातुरित्युक्तत्वात् । अचद्यूरि-
 त्यादाववात्राप्यूटा भवितव्यं । पा० ६. ४. १८. । एवं तर्हि
 दौमिमत्स्वर्गवाचकेन दिवप्रातिपदिकेन दौमिर्लक्ष्यत इत्युत्
 भविष्यति ॥

॥ इति प्रथमस्य द्वितीये पंचविंशो वर्गः ॥

षष्ठौ चमाह ॥

उत स्म ते वनस्यते वातो वि वात्यग्रमित् ।

अथो इन्द्राय पातवे सुनु सोममुलूखल ॥ ६ ॥

उत । स्म । ते । वनस्यते । वातः । वि । वाति । अग्रं । इत् ।

अथो इति । इन्द्राय । पातवे । सुने । सोमं । उलूखल ॥ ६ ॥

उत अपि च हे वनस्यते उलूखलरूपं वृक्षं तेऽग्रमित्तव
 पुरत एव वातो विवाति स्म । त्वरोपेतमुसलप्रहारैर्वायुर्विशेषेण
 प्रसरति खलु । अथोऽनंतरं हे उलूखल इन्द्रायेंद्रोपकारार्थं
 पातवे पातुं सोमं सुनु । सोमाभिषवं कुरु ॥ वनस्यते । पार-
 स्करादित्यास्तु । कार्ये कारणशब्दः । पातवे । पा । पाने ।
 तुमर्थे सेसेनिति तवेन्प्रत्ययः । जित्यादिर्नित्यमित्याद्युदात्तत्वं ।

सुनु । उतश्च प्रत्ययादसंयोगपूर्वादिति हेर्लुक् । विकरणस्वर-
णांतोदात्तत्वं । पादादित्वादनघातः । उल खल । उध्वं
खमस्येत्युलूखलः । पृषोदरादिः ॥

सप्तमीमृचमाह ॥

आयजौ वाजसातमा ता ह्युच्चा विजर्भतः । हरी ।

इवांधांसि वप्सता ॥ ७ ॥

आयजौ इत्याऽयजौ । वाजऽसातमा । ता । हि

उच्चा । विऽजर्भतः । हरी इवेति हरीऽइव ।

अंधांसि । वप्सता ॥ ७ ॥

हे उलूखलमुसले आयाजौ सर्वतो यज्ञसाधने वाजसातमा
अतिशयेनान्नप्रदे ता हि ते खलूच्चा प्रौढध्वनिर्यथा भवति तथा
विजर्भतः । विशेषेण पुनः पुनर्विहारं कुरुतः । तत्र दृष्टान्तः ।
अंधांस्यन्नानि चणकादौनि खाद्यानि वप्सतौ भक्षयंतौ हरी
इव । इन्द्रस्याश्वाविव ॥ अत्र यास्क एवं व्याचख्यौ । आयाजौ
आयष्टव्ये अन्नानां संभक्तृतमे ते ह्युच्चेर्विक्रियेते हरी इवान्नानि
भक्षयंतौ । नि० ८, ३६, । इति ॥ आयजौ । यजेरौणादिकः
करण इप्रत्ययः । क्तुत्तरपदप्रकृतिस्वरत्वं । वाजसातमा ।
वाजं सनोतीति वाजसाः । षण् दाने । जनसनेत्यादिना
विट्प्रत्ययः । विड्नुनोरनुनासिकस्यादित्यात्वं । क्तुत्तरपद-
प्रकृतिस्वरत्वं । आतिशायनिकस्तमप् । सुपां सुलुगिति पूर्व-
सवर्णदीर्घः । विजर्भतः । ह्रज् हरणे । अस्माद्यङ्लुक्कभ्यास-
हलादिशेषोरत्जश्वेषे क्तेषु रुगिकौ च लुकि । पा० ७, ४,
८१, । इति रुगागमः । ततः प्रत्ययलक्षणेन धातुसंज्ञायां

लिटि द्विवचनं तम् । अदादिवच्चेति वचनाच्छपो लुक् । गुण
प्राप्ते किङिति चेति प्रतिषेधः । ह्यग्रहोर्भ्रं दसौति भत्वं ।
प्रत्ययस्वरः । हि चेति निघातप्रतिषेधः । वसुता । भस भक्षण-
दोपत्योः । लटः शट् । जुहोत्यादिभ्यः झुः । घसिभसोर्हलि
च । पा० ६. ४. १००. । इत्यपधालोपः । नाभ्यस्ताच्छतुः ।
पा० ७. १. ७८. । इति नुमप्रतिषेधः । अभ्यस्तानामादि-
रित्याद्युदात्तत्वं ॥

अष्टमोऽध्यायः ॥

ता नो अद्य वनस्पतौ ऋष्याहृष्वेभिः सोढभिः ।

इन्द्राय मधुमत्सुतं ॥ ८ ॥

ता । नः । अद्य । वनस्पतौ इति । ऋष्वौ । ऋष्वेभिः ।

सोढभिः । इन्द्राय । मधुमत् । सुतं ॥ ८ ॥

अद्यास्मिन्कर्मणि हे वनस्पतौ उलूखलमुसलरूपौ तौ
युवामष्वेभिर्दर्शनौयैः सोढभिरभिषवहेतुभिः सह ऋष्वौ तौ
दर्शनौयौ भूत्वेन्द्रायेंद्रायं मधुमत् माधुर्योपितं सोमद्रव्यं नोऽस्म-
दौयं सुतं । अभिषुणुतं ॥ ता । सुपां सुलुगित्याकारः । नो
अद्य । प्रकृत्यातःपादमिति प्रकृतिभावः । वनस्पतौ उभयपद-
प्रकृतिस्वरे प्राप्त आमंत्रितस्येति सर्वानुदात्तत्वं । मृतप्रगृह्या
अचौति प्रकृतिभावः । सुतं । शुञ् अभिषवे । बहुलं छंदसौति
विकरणस्य लुक् । निघातः ॥

सोमावनयने विनियुक्तां सूक्ते नवमोऽध्यायः ॥

उच्छिष्टं चम्वोर्भर सोमं पवित्र आ सृज । नि धेहि

गोरधि त्वचि ॥ ९ ॥

असिष्ठसंहिता ।

प्रथमोऽध्यायः ।

अथातः पुरुषनिःश्रेयसार्थं धर्मजिज्ञासा । ज्ञात्वा चानु-
तिष्ठन् धार्मिकः प्रशस्यतमो भवति लोके प्रेत्य वा, विहितो
धर्मः । तदलाभे शिष्टाचारः प्रमाणम् । दक्षिणेन हिमवत
उत्तरेण विन्ध्यस्य ये धर्मा ये चाचारास्ते सर्वे प्रत्येतव्या, न
तन्ये, प्रतिलोमकल्पधर्माः । एतदार्यावर्त्तमित्याचक्षते ।
गङ्गायमुनयोरन्तराप्येके । यावद्वा कृष्णवृद्धो विचरित तावद्दु-
व्रह्म वर्त्तसमिति । अथापि भ्रातृविनो निदाने गाथासुदा-
हरन्ति ।

पश्चात् सिन्धुविहरिणी सूर्यस्योदयनं पुरा ।

यावत् कृष्णोऽभिधावति तावद्दे ब्रह्मवर्त्तसम् ॥

त्रैविद्यवृद्धा यं ब्रुयुर्धर्मं धर्मविदो जनाः ।

पवने पावने चैव स धर्मो नात्र संशयः ॥ इति

देशधर्मजातिधर्मकुलधर्मान् श्रुत्यभावादन्नवीक्षतुः ।

सूर्याभ्युदितः सूर्याभिनिर्मुक्तः कुनखो श्यावदन्तः परिवित्तिः

परिवित्ता अग्रेदिधिषुः दिधिषुः पतिर्वीजहा ब्रह्मघ्न इत्येत

एनस्त्रिनः । पञ्च महापातकान्याचक्षते गुरुतल्पं सुरापानं

भ्रूणहत्यां ब्राह्मणसुवर्णहरणं पतितसम्प्रयोगञ्च ब्राह्मेण वा

यौनेन वा ।

अथाप्युदाहरन्ति ।

संवत्सरेण पतति पतितेन सहाचरन् ।

राजनाध्यापनाद् यौनादन्नपानासनादपि ॥

अथाप्युदाहरन्ति ।

विद्याविनाशे पुनरभ्युति

जाति प्रणशे त्विह सर्वनाशः ।

कुलपदेशेन ह्योऽपि पूज्य-

स्वस्मात् कुलीनां स्त्रियमुब्रह्मन्ति । इति

तयो वर्णा ब्राह्मणस्य वशि वत्तरन्, तेषां ब्राह्मणो धर्मं
यदब्रूयात् तत् राजा चानुतिष्ठेत् । राजा तु धर्मेणानुशासन्
षष्ठं षष्ठं धनस्य हरेदन्यत्र ब्राह्मणात् । इष्टापूर्तस्य तु षष्ठ-
मंशं भजति । इति ह ब्राह्मणा वेदमाद्यं कराति, ब्राह्मण
आपद उद्हरति, तस्माद्ब्राह्मणाऽनाद्यः, सामोऽस्य राजा
अवतौतोह प्रेत्य चाभ्युदयिकमिति ह विज्ञायते ॥

इति वासिष्ठे धर्मशास्त्रे प्रथमोऽध्यायः ॥ १ ॥

द्वितीयोऽध्यायः ।

चचारो वर्णा ब्राह्मणक्षत्रियवैश्यशूद्राः । तयो वर्णा
द्विजातयो ब्राह्मणक्षत्रियवैश्याः । तेषां मातुरग्रेऽधिजननं,
द्वितीयं मौज्जिवन्धने । तत्रास्य माता मावित्रो पिता त्वाचार्य
उच्यते । वेदप्रदानात् पितेत्याचः स्यामाचक्षते ।

अथाप्युदाहरन्ति ।

द्वयमिह वै पुरुषस्य रेतो ब्राह्मणस्योर्द्ध्वं नाभेरर्वाचीनं
मन्यत । तद्वदूर्द्ध्वं नाभेस्तेनास्यानौरसौ प्रजा जायते
यदुपनयति यत् साधु करोति । अथ यदर्वाचीनं नाभेस्तेना-
स्यौरसौ प्रजा जायते, जनन्यां जनयति, तस्माच्छोत्रियमनचान-
मपृत्रोऽसौति न वदन्तीति

हारीताः अथाप्यदाहरन्ति ।

न त्वस्य विद्यते कर्म किञ्चिदा मौञ्जिवन्धनात् ।
हृत्स्य शूद्रसमो ज्ञेयो यावदेते न जायते । इति
अन्यत्रादकर्मस्वधापितृसंयुक्तेभ्यः ।

विद्या ह वै ब्रह्मणमाजगाम
गोपाय मां शेषाधस्तोऽहमस्मि ।
असूयकायानृजवैऽनताय
न मां ब्रूय। वीर्यवतो तथा स्याम् ॥
य आह्वणान्यधितथेन कर्माणा
बहदुःखं कुर्वन्स्वमृतं वा संपद्यच्छन् ।
नन्मन्येत पितरं मातरञ्च
तस्मै न द्रुहेत कतमञ्च नाहम् ॥
अध्यापिता ये गुरुं नाद्रियन्ते
विप्रा वाचा मनसा कर्माणा वा ।
यथैव ते न गुरोर्भाजनोया
स्तथैव तान् न युनक्ति श्रुतं तत् ॥
यमेव विद्याच्छदिसप्रसृतं
मेधाविनं ब्रह्मचर्योपपन्नम् ।
यस्त्वेतद्द्रुह्येत कतमञ्च नाहं
तस्मै मां ब्रूयान्निधिपाय ब्रह्मन् ॥ इति

दहत्यन्निर्यशा कर्त्तुं ब्रह्म त्वद्धमनाहतम् ।

न ब्रह्म तस्मै प्रब्रूयाच्छक्यमानलहन्तत ॥ इति

षट् कर्माणि ब्राह्मणस्याध्ययनमध्यापनं यजनं याजनं दानं
प्रतिग्रहश्चेति । त्रीणि राजन्यस्याध्ययनं यजनं दानं प्राश्नेन

अथ प्रजापालनं स्वधर्मस्तेन जीवेत् । एतान्येव त्रीणि वैश्यस्य
 कृषिवाणिज्यपाशुपाल्यकुसीदश्च । एतेषां परिचर्या शूद्रस्य ।
 अनियता हस्तिरनियतकेश-वैशाः सर्वेषां मुक्तशिखावर्जन् ।
 अजोवतः स्वधर्मणान्यतरामपापीयसीं हस्तिमातिष्ठेरन्, न
 तु कदाचित् पापीयसौम् । वैश्यजीविकामास्थाय पखेन
 जीवतोऽश्मलवणमपण्यं पाषाणकौषक्षौमाजिनानि च तान्तवश्च
 रक्तं सर्व्वञ्च कृतान्नं पुष्पमूलफलानि च गन्धरसा उदकक्षौ-
 षधीनां रसः सोमश्च शस्त्रं विषं मांसञ्च क्षीरं सविकारं अपस्तपु
 जतु सीसञ्च ।

अथाप्युदाहरन्ति ।

सद्यः पतति मांसेन लाक्षया लवणेन च ।

ब्राह्मेण शूद्रीभवति ब्राह्मणः क्षोरविक्रयात् ॥

ग्राम्यपशूनामेकशफलाः, केशिनश्च सर्वे, चारण्याः पशवो
 वयंसि दंष्ट्रिणश्च । धान्यानां तिलानाहुः ।

अथाप्युदाहरन्ति ।

भोजनाभ्यञ्जनादानादयहान्यत् कुरुते तिलैः ।

कृमिभूतः स विष्टायां पिष्टभिः सह मज्जति ॥

कामं वा स्वयं कृष्योत्पाद्य तिलान् विक्रीणीरन् अन्यत्
 धान्यविक्रयात् । रसारसैः समतो हानतो वा निमातव्या न
 त्वेव लवणं रसैस्तिलतण्डूलपक्वान्नं विद्यान्नुष्णश्च विहिताः ।
 परिवर्त्तकेन ब्राह्मणराजन्यौ वार्द्धपान्नं नाद्याताम् ।

अथाप्युदाहरन्ति ।

समघं धान्यमुद्धृत्य महाघं यः प्रयच्छति ।

स वै वार्द्धुषिको नाम ब्रह्मवादिषु गर्हितः ॥

हृदिच्च भ्रूणहत्याच्च तुलया समतोलयन् ।
 अतिष्ठदभ्रूणह । काव्यां वार्द्धि, विन्यक्पपात ह ॥ इति
 कामं वा परितुल्यकृत्याय पापीयसे दद्याद् द्विगुणं हिरण्यं
 क्षिगुणं धान्यं, धान्येनैव रसा व्याख्याताः, पुष्पमूलफलानि च ।
 तुलावृतमष्टगुणम् ।

अथाप्युदाहरन्ति ।

राजानुमतभावेन द्रव्यवृद्धिं विनाशयेत् ।
 पुन राजाभिषेकेण द्रव्यवृद्धिश्च वर्जयेत् ॥
 द्विकं त्रिकं चतुष्कञ्च पञ्चकञ्च शतं स्मृतम् ।
 मासस्य वृद्धिं गृह्णीयाद्वर्णानामनुपूर्वशः ॥
 कसिष्ठवचनप्रोक्तां वृद्धिं वार्द्धि, पिके शृणु ।
 पञ्चमाषांस्तु विंशत्या एवं धर्मी न ह्येत ॥ इति
 इति वामिष्टे धर्मीग्रास्ते द्वितीयाऽध्यायः ॥ २ ॥

तृतीयोऽध्यायः ।

अश्रोत्रियाननुवाका अनग्नयः शूद्रधर्मीणो भवन्ति ॥
 नानृग्राह्यणो भवति । मानवञ्चात् शोकमुदाहरन्ति ।
 योऽनधौत्य द्विजो वेदमन्थत् कुरुते श्रमम् ।
 स जीवन्नेव शूद्रत्वमाशु गच्छति सान्वयः ॥
 न वणिक् न कुसीदजौवी । ये च शूद्रप्रेषणं कुर्वन्ति ॥
 न स्तेनो न चिकित्सकः ।
 अव्रता ह्यनधौयाना यत्र भैक्षचरा द्विजाः ।
 तं ग्रामं दण्डयेदुराजा चौरभुक्तप्रदो हि सः ॥

चत्वारोऽपि त्रयो वापि यं ब्रूयुर्वेदपारगाः ।
 स धर्म इति विज्ञेयो नेतरपः सहस्रशः ॥
 अन्नतानाममन्त्राणां जातिमात्रापजौविनाम् ।
 सहस्रशः समेतानां पर्यत्त्वं नैव विद्यते ॥
 यददन्त्यन्यथा भूत्वा मूर्खा धर्ममतदुषिदः ।
 तत्पापं शतधा भूत्वा तदुवक्तृष्वनुगच्छति ॥
 श्रान्तियायैव देयानि हव्यकथानि नित्यशः ।
 अश्रान्तियाय दत्तानि तृप्तिं नायान्ति देवताः ॥
 यश्च चैव गृहे मूर्खा दूरे चैव बहुश्रुतः ।
 बहुश्रुताय दातव्यं नास्ति मूर्खे व्यतिक्रमः ॥
 ब्राह्मणातिक्रमो नास्ति विप्रे वेदविवर्जिते ।
 ज्वलन्तमग्निमुत्सृज्य न हि भस्मानि ह्रयते ॥
 यय काष्ठमया हस्तौ यश्च चर्ममयो मृगः ।
 यश्च विप्रोऽनधौयानस्त्रयस्ते नामधारकाः ॥
 विद्वद्भोज्यानि चान्नानि मूर्खा राष्ट्रेषु भुञ्जते ।
 तदन्नं नाशमायाति महद्वा जायते भयम् ॥

अप्रज्ञायमानवृत्तं योऽधिगच्छेदुराजा तद्धरेत् अधिगन्ते
 षष्ठं रंगं प्रदाय । ब्राह्मणश्चेदधिगच्छेत् षट्कर्मसु वर्त्तमानो
 न राजा हरेत् । आततायिनं हत्वा नात्र त्राणमिच्छीः
 किञ्चित् किण्विषमाहुः । षड्विधाश्चाततायिनः ।

अथाप्युदाहरन्ति ।

अग्निदो गश्दश्चैव शस्त्रगणिधनापहः ।
 क्षेत्रदारहरश्चैव षडेते आततायिनः ॥

आततायिनमायान्तमपि वेदान्तपारगम् ।

जिघांसन्तं जिघांसियान्न तेन ब्रह्महा भवेत् ॥

स्वाध्यायिनं कुले जातं यो हन्यादाततायिनम् ।

न तेन भ्रूणहा स स्यान्नन्यस्तन्नन्यमृच्छति ॥

त्रिणाचिकेतः पञ्चाग्निस्त्रिमुपण्वान् चतुर्मेधा वाजमनेयी
षडङ्गविद् ब्रह्मदेयानुसन्तानश्छेदागो ज्येष्ठामगो मन्त्र-
ब्राह्मणविद् यस्य धर्मानधीते यस्य च पुरुषमाहपितृवंशः
आत्रिणो विज्ञायते विद्वांसः स्नातकोद्येति पङ्क्तिपावनाः ।

चातुर्विद्यो विकल्पो च अङ्गविद्वर्मापाठकः ॥

आश्रमस्यास्तयो मुख्या परिषत् स्यादशावरा ॥

जपनीय तु यः कृतश्च वेदमध्य पयेत् स आचार्यो,
यस्त्वेकदेशं स उपाध्यायो यस्य वेदाङ्गानि । आत्मब्राह्मे वर्ण-
संस्कारे वा ब्राह्मण-वैश्यौ शस्त्रमाददीयाताम् । क्षत्रियश्च तु
तन्निग्रमेव रक्षणाधिकारात् । प्राग्बोद्ध्वासीनः प्रक्षान्त्य
पादौ पाणी चामणिवन्धनात् । अङ्गठमूनस्योत्तरतो रेखा
ब्राह्म तौर्यं तेन त्रिराचामेदशब्दवत् । द्विः परिरुज्यात्
खान्यद्भिः संस्पृशेत् मूर्धन्यपो निनयेत् । सव्ये च पाणी ।
व्रजंस्तिष्ठन् शयानः प्रणतो वा नाचामेत् । हृदयङ्गमाभिरङ्गिर-
वुद्वुदाभिरङ्गेनाभिर्ब्राह्मणः, कण्ठगाभिः क्षत्रियः शुचिः ।
वैश्याऽङ्गि प्रागिताभिस्तु, स्त्रीशूद्रौ स्पृष्टाभिरिव च । पुत्रहारापि
यागास्तपणानि स्युः । न वर्णगन्धरसदृष्टाभिः । याश्च स्युर-
शुभागमाः । न मुख्या विप्रस्य उच्छिष्टं कुर्वन्त्यनङ्गक्षिष्टाः ।
सुखा भुक्त्वा पौत्रा स्नात्वा वाचान्तः पुनराचामेत् ।

वासश्च परिधाय चोष्ठौ संस्पृश्य यावत्तोमकौ न श्मश्रुगता-

लेपः दन्तवदन्तगतेषु यच्चान्तस्युल्ले भवेदाचान्तस्यावशिष्टं
स्यान्निगिरन्नेव तच्छुचिः ॥

परानथाचामयतः पादौ या विप्रयो गताः ।
भूम्य तास्तु ममाः प्रोक्तास्ताभिर्नोच्छिष्टभाग् भवेत् ॥
प्रचरन्नभ्यवहार्येषु उच्छिष्टं यदि संस्पृशेत् ।
भूमौ निक्षेप्य यदद्रव्यमाचान्तः प्रचरेत् पुनः ॥
यदयन्मोमांस्त्र्यं स्यात् तत्तदङ्गिस्तु संस्पृशेत् ।
स्वहताश्च शृगा वन्या घातितश्च खगैः पक्षम् ॥
वालेरनुपविद्वान्त स्त्रीभिराचरितश्च यत् ।
परिमङ्गलाय त्वान् सर्वान् शुचीनाह प्रजापतिः ॥
प्रसारितश्च यत् पथं न दोषाः क्षौमुखानि च ।
मशकैर्मक्षिकाभिश्च विलीनो नोपहन्यते ॥
क्षितिस्थैश्चैव या आपो गवां प्रीतिकराश्रयाः ।
परिमङ्गलाय तान् सर्वान् शुचीनाह प्रजापतिरिति ॥
लेपगन्धापकर्षणं शौचममेध्य लिप्तस्याङ्गिभृदा च ।

तेजसमृन्मयदारवतान्तधानां भस्मपरिमार्जनप्रदाहतक्षणनिर्ण-
जनानि । तेजसवदुपलमणौनां मणिवच्छङ्कुशुक्तीनां दारु-
वदङ्गां रज्जुविदलचर्मणां चैलवच्छौचम् । गौवालैः फलचम-
नानां गौरसर्पपक्ष्मणेन क्षौमजानाम् । भूम्यास्तु समार्जन-
प्रक्षणोपलेपनोक्ते स्वनैर्यथास्थाने दोषविशेषात् प्राजापत्यमुपैति ।

अथाप्युदाहरन्ति ।

स्वननाहहनाहर्षाङ्गोभिराक्रमणादपि ।
अतुर्भिः शुष्यते भूमिः पञ्चमाक्षोपलेपनात् ॥

क्लिप्यपसृश्यामित्यादावाशोरादेशो निपातितः । बहुव्रीहौ
पूर्वपदप्रकृतिस्वरत्वं । रीयते । रोङ् । अवणे । दिवादिभ्य
श्चन् ॥

तृतीयामृचमाह ॥

सं यन्मदाय शुष्णिण एना ह्यस्योदरे । समुद्रो न
व्यचो दधे ॥ ३ ॥

सं । यत् । मदाय । शुष्णिणे । एना । हि । अस्य । उदरे
समुद्रः । न । व्यचः । दधे ॥ ३ ॥

यत्पूर्वोक्तं शतं सहस्रं वा शुष्णिणे बलवत् इन्द्रस्य मदाय
मदायै संगतं भवति । एना ह्यनेनैव शतेन सहस्रेण चास्येन्द्र-
स्योदरे व्यचो व्याप्तिर्दधे । घृताभवति । तत्र दृष्टान्तः । समुद्रो
न । समुद्र इव । यथा समुद्रमध्ये जलं व्याप्तं तद्वत् ॥ एना ।
सुपां सुलुगिति तृतीयाया उादेशः । व्यचः । व्यचेः कुटादि-
त्वमनसि । पा० १. २. १. १. । इति डिङ्झावस्य प्रतिषिद्ध-
त्वाद्, हिज्येत्यादिना संप्रसारणं न भवति । असुनो नित्वा-
दाद्युदात्तत्वं । दधे । दधातेः कर्मण्यभ्यासकृत्स्वजश्लेष, कृते-
ष्वातो लोप इटि चेत्याकारलोपः । प्रत्ययस्वरिणांतोदात्तत्वं ।
।ह चेति प्रतिषेधान्नघाताभावः ॥

चतुर्थीमृचमाह ॥

अयमु ते समतसि कपोत इव गर्भधिं । वचस्तच्चिन्न
ओहसे ॥ ४ ॥

त्रयं । ऊं इति । ते । सं । अतसि । कपोतः इव । गर्भऽधिं ।
वचः । तत् । चित् । नः । ओहसे ॥ ४ ॥

हे इन्द्र अयसु । अयमपि दृश्यमानः सोमस्ते त्वदर्थं
संपादितः । यं सोमं समतसि । सम्यक् सातत्येन प्राप्नोषि ।
तत्र दृष्टान्तः । कपोत इव । यथा कपोताख्यः पक्षी गर्भधिं
गर्भधारिणीं कपोतीं प्राप्नोति तद्वत् । तच्चित्तस्मादेव कार-
णान्नोऽस्मदौयं वच ओहसे । प्राप्नोषि ॥ अतसि । अत सातत्य-
गमने । कपोत इव । कवेरोतच् पश्च । उ० १. ६२. ।
इत्योतच् । व्यत्ययेन मध्योदात्तः गर्भधिं । गर्भोऽस्यां धीयत
इति गर्भधिः । कर्मण्यधिकरणे चेति किप्रत्ययः । द्वाटुत्तरपद-
प्रकृतिस्वरत्वं । ओहसे । तुहिर् दुहिर् उहिर् अर्दने । व्यत्य-
येनात्मनेपदं ॥

पंचमौमचमाह ॥

स्तोत्रं राधानां पते गिर्वाहो वीर यस्य ते । विभूतिरस्तु
सूनुता ॥ ५ ॥

स्तोत्रं । राधानां । पते । गिर्वाहः । वीर । यस्य । ते ।

विऽभूतिः । अस्तु । सूनुता ॥ ५ ॥

हे इन्द्र राधानां पते धनानां पालक गिर्वाहो गीर्भिरुह्य-
मान वीर शौर्योपेत । यस्य ते तव स्तोत्रमौदृशं भवति तस्य
तव विभूतिरुह्योः सूनुता प्रियमत्यरूपास्तु ॥ स्तोत्रं । दान्नो-
शसेति ण् । पा० ३. २. १८२. । पश्चादर्शनाद्यच् । अथवा
स्तोतुरिदमित्यर्थेऽण् । संज्ञापूर्वको विधिरनित्य इति वृद्धिर्न ।
राधानां पते । राधुवंत्येभिगिति राधानि धनानि । सुवा-
मन्वित इति परांगवद्भावात्षष्ठ्यामन्वितसमुदायस्य निघातः ।
गिर्वाहः । वह प्रापणे । वहिहाधाञ्भ्याश्छंदसौति कारक-
पूर्वस्यापि वहतेरसुप्रत्ययः । गतिकारकयोरपि पूर्वपदप्रकृति-

स्वरत्वं चेत्युक्तत्वात् । णिदित्यनुवृत्तेरुपधावृद्धिः । पूर्वपदस्वरवो-
रुपधाया इति दीर्घस्याभावश्चादसः । षाष्ठिकमामं द्वितायु-
दात्तत्वं । विभूतिः । तादौ च नितौति गतेः प्रकृतिस्वरत्वं ॥

इति प्रथमस्य द्वितीयेऽष्टाविंशो वर्गः ॥

षष्ठौ मृचमाह ॥

ऊर्ध्वं स्तिष्ठा न ऊतयेऽस्मिन्वाजे शतक्रतो । समन्येषु
ब्रवावहे ॥ ६ ॥

ऊर्ध्वः । तिष्ठ । नः । ऊतये । अस्मिन् । वाजे । शतक्रतो
इति शतऽक्रतो । सं । अन्येषु । ब्रवावहे ॥ ६ ॥

हे शतक्रतो शतसंख्याककर्मोपेत । अस्मिन्प्रसक्ते वाजे
संग्रामे नोऽस्माकमूतये रक्षणायोर्ध्वं उन्नत उत्सुकस्तिष्ठ ।
भव । त्वं चाहं च मिलित्वान्येषु कार्यातरेषु संब्रवावहे ।
सम्यक् विचारयावः ॥ तिष्ठा । इत्युच्यतेऽतस्तिष्ठ इति संहितायां
दीर्घः । ऊतये । उत्तिष्ठूतोत्यादिना क्तिन् उदात्तत्वं । अस्मिन् ।
ऊर्ध्वमिदमित्यादिना समन्या उदात्तत्वं ॥

सप्तमौ मृचमाह ॥

योगीयोगे तवस्तरं वाजे वाजे हवामहे । सखाय
इन्द्रमूतये ॥ ७ ॥

योगेऽयोगे । तवऽतरं । वाजेऽवाजे । हवामहे ।
सखायः । इन्द्र । ऊतये ॥ ७ ॥

योगे योगे प्रवेशे प्रवेशे तत्तत्कर्मोपक्रमे वाज वाजे कर्म-
विधातिनि तस्मिंस्तस्मिन्संग्रामे तवस्तरमतिशयेन बलिन-
मिन्द्रमूतये रक्षायं सखायः सखिर्वाग्विया वयं हवामहे ।
आह्वयामः ॥ योगे योगे । युजिर् योगे । हलश्चेति घञ् ।

चजोः कु घिण्यतोरिति कुत्वं । घजो जित्वादाद्युदात्तत्वं ।
नित्यवौष्पयोरिति वौष्पायां द्विभावे सत्यास्त्रेडितानुदात्तत्वं ।
तवस्तरं । तवसः शब्दादस्त्रायामेधेति । पा० ५. २. १२१ ।
मत्वर्थीयो विनिः । तस्य छान्दसो लोपः ॥

अष्टमीमृचमाह ॥

आ घा गमद्यदि अवत्सहस्रिणीभिरुतिभिः ।

वाजेभिरुप नो ह्वं ॥ ८ ॥

आ । घ । गमत् । यदि । अवत् । सहस्रिणीभिः ।

जतिऽभिः । वाजेभिः । उप । नः । ह्वं । ८ ॥

यद्ययसिङ्गो नाऽस्मदीयं हवमाह्वानं शृणुयात् । तदानीं
स्वयमेव सहस्रिणीभिरुतिभिर्बहुभिः पालनैर्वाजेभिरनैश्च
सहोप समीप आ घ । अवश्यमागमत् । आगच्छेत् ॥ घ ।
ऋचि तुनुघेत्यादिना संहितायां दीर्घः । गमत् । लिघर्थं
लेट् । लेटोऽडाटावित्यडागमः । इतश्च लोप इतौकारलोपः ।
यद्वा छान्दसे लुङि पुष्पादियुताद्युदितः परस्मैपदोऽस्ति चरेडा-
देशः । बहुलं छन्दस्यमाङ्गोऽपौत्यडभावः । अवत् । शु
अवणे । पूर्ववत्पठ्यडागमः । वाजेभिः । बहुलं छन्दसौति भिस
ऐसादेशाभावः । ह्वं । भावेऽनुपसर्गस्येति द्वयतेरप् संप्रसारणं
च । अपः पित्वादनुदात्तत्वे धातुस्वरण्याद्युदात्तत्वं ॥

नवमीमृचमाह ॥

अनु प्रत्नस्योक्सो हुवे तुविप्रतिं नरं । यं ते पूर्वं पिता
हुवे ॥ ९ ॥

अनु । प्रत्नस्य । ओक्सः । हुवे । तुविऽप्रतिं । नरं । यं ।
ते । पूर्वं । पिता । हुवे ॥ ९ ॥

प्रत्नस्य पुरातनस्यौकसः स्थानस्य स्वर्गरूपस्य सकाशात्तु-
विप्रतिं बह्वन्यजमानान्प्रतिगन्तारं नरं पुरुषमिन्द्रमनु हुवे ।
अनुक्रमेण कर्मस्त्राह्वयामि । यं ते त्वामिन्द्रं पितास्मदीयो
जनकः पूर्वं पुरा स्वकीयानुष्ठानकाले हुवे । आह्वतवान् ।
तमाह्वयामीति पूर्वज्ञान्वयः ॥ ओकसः । नव्विषयस्येत्याद्यु-
दात्तत्वं । हुवे । ह्वेज् स्रद्धायां शब्दे च । इटि बहुलं छन्दसीति
संप्रसारणं परपूर्वत्वं । गुणे प्राप्ते किङिति चेति प्रतिषेधः ।
उवडादेशः । प्रत्ययस्वरैणांतोदात्तत्वं । पादादित्वादनघातः ।
तुविप्रतिं । तुवीनां बह्वनां प्रतिगन्तारं । अत्र प्रतिशब्दो
भौमसेनो भौम इतिवत् प्रतिगन्तृशब्दं लक्षयित्वा तद्वारा
तदर्थं लक्षयति । अतः प्रतिः प्रतिनिधिप्रतिदानयोः । पा० १.
४. ८१. । इतिवत्सत्त्ववचनत्वेनानिपातत्वादनव्ययत्वे पूरण-
गुणेत्यादिना । पा० २. २. ११. । न षष्ठौसमासनिषेधः ।
हुवे । ह्वेजो लिटि बहुलं छन्दसीति पूर्ववत्संप्रसारणपरपूर्वत्वे ।
द्विर्वचनप्रकरणे छन्दसि वेति वक्तव्यं । पा० ६. १. ८. ३. ।
इति द्विर्वचनाभावः । यद्वृत्तयोगादनघातः ॥

दशमोऽमृचमाह ॥

तं त्वा वयं विश्ववारा शास्महे पुरुहूत । सखे वसो
जरितभ्यः ॥ १० ॥

तं । त्वा । वयं । विश्ववार । आ । शास्महे । पुरुहूत ।
सखे । वसो इति । जरितभ्यः ॥ १० ॥

हे विश्ववार सर्वैर्वरणीय पुरुहूत बहुभिः स्वस्वकर्म स्थाह्वत
सखे सखिवात्प्रिय वसो निवासहेतो इन्द्र तं पूर्वोक्तगुणयुक्तं त्वां
जरितभ्यः स्तोतृणामनुग्रहार्थमाशास्महे । प्रार्थयामहे ॥

आशास्महे । आङ्शासु इच्छायां । अदिप्रभृतिभ्यः शप् इति
 शपो लुक् । वसो । नामन्त्रिते समानाधिकरण इति पूर्वस्या-
 विद्यमानवत्त्वनिषेधात्परांगवङ्गवेऽपि सति शेषनिघातेन वामं-
 त्रितस्य चेति सर्वानुदात्तत्वं । जरिष्ठभ्यः । जरति स्तुतिकर्मा ।
 षचश्चिच्चादन्तोदात्तत्वं ॥

॥ इति प्रथमस्य द्वितीये एकोनत्रिंशो वर्गः ॥

एकादशीमृचमाह ॥

अस्माकं शिप्रिणीनां सोमपाः सोमपाव्रां । सखे

वज्रिन्सखीनां ॥ ११ ॥

अस्माकं । शिप्रिणीनां । सोमऽपाः । सोमऽपाव्रां । सखे ।

वज्रिन् । सखीनां ॥ ११ ॥

हे सोमपाः सोमस्य पातः सखे सखिवत्प्रिय वज्रिन्वज्र-
 युक्तेन्द्र सखीनां सखिवत्प्रियाणां सोमपाव्रां सोमस्य पातृणाम-
 स्माकं शिप्रिणीनां दीर्घाभ्यां हनूभ्यां नासिकाभ्यां वा युक्तानां
 गवां समूहस्त्वत्पसादादस्त्विति शेषः ॥ शिप्रिणीनां । ऋन्नेभ्यो
 ङीबिति ङीप् । तस्य पित्त्वादनुदात्तत्वे सति प्रत्ययस्वरः
 शिष्यते । सोमपाः । आमन्त्रितस्य सति शिष्टत्वादामन्त्रिताद्यु-
 दात्तत्वं । सोमपाव्रां । आतो मन्त्रित्यादिना वनिप् । अस्मो-
 पोऽनः । पा० ६. ४. १३४. । इत्यनोऽकारस्य लोपः ॥

द्वादशीमृचमाह ॥

तथा तदस्तु सोमपाः सखे वज्रिन्तथा कृणु । यथा त

उश्मसोष्टये ॥ १२ ॥

तथा । तत् । अस्तु । सोमऽपाः । सखे । वज्रिन् । तथा ।

कृणु । यथा । ते उश्मसि । इष्टये ॥ १२ ॥

हे सोमपाः सखे वज्रिन् इष्टयेऽभिलषितार्थं ते तवानुग्रहं
 यथा येन प्रकारेणोष्मसि । वयं कामयामहे । त्वं तथा कुरु ।
 त्वग्रसादात्तदभीष्टं तथास्तु ॥ कणु । कृवि हिंसाकरणयोश्च ।
 इदित्वान्नम् । धिन्विक्कणव्योरञ्चेत्युप्रत्ययः । तत्संनियोगेन
 वकारस्य चाकारः । अतो लोप इति तस्य लोपः । तस्य
 स्थानिवद्भावात्तद्वूपधगुणाभावः । उतश्च प्रत्ययादसंयोगपूर्वा-
 दिति हेर्लुक् । उष्मसि । वयं कांतौ । इदंतो मसिः । अदादि-
 त्वाञ्छपो लुक् । ग्रहिज्यादिना संप्रसारणं । प्रत्ययस्वरः ।
 यद्वृत्तयोगादनिघातः । इष्टये । इषु इच्छायां । क्तिनि तितु-
 त्वेत्यादिनेट्प्रतिषेधः । यद्वा यजतेः क्तिनि वचिस्वपीत्यादिना
 संप्रसारणं । ब्रथादिना षत्वे ष्टुत्वं । पूर्वस्मिन्पक्षे मंत्रे वृषेति
 क्तिन उदात्तत्वं । द्वितीये तु व्यत्ययेन ॥

तयोदशीमृचमाह ॥

रेवतीभिः सधमाद इंद्रे संतु तुविवाजाः । क्षुमंतो
 याभिर्मंदम ॥ १३ ॥

रेवतीः । नः । सधऽमादे । इंद्रे । संतु । तुविऽवाजाः ।
 क्षुऽमंतः । याभिः । मंदम ॥ १३ ॥

क्षुमंतोऽन्नवंतो वयं याभिर्गोभिः सह मंदम । हृथेम ।
 इंद्रे सधमादेऽस्माभिः सह हर्षयुक्ते सति नोऽस्माकं ता गावो
 रेवतीः क्षीराज्यादिधनवत्यः तुविवाजाः प्रभूतबलाश्च संतुः ॥
 रेवतीः । रयिशब्दान्मतुपि रयिमंतौ बहुलमिति संप्रसारणं
 परपूर्वत्वं । क्दंसौर इति मतुपा वत्व । वा क्दंसोति
 पूर्वमवर्णदौर्घः । आरिशब्दाच्च मतुप उदात्तत्वं वक्तव्यमिति
 रेशब्दादुत्तरस्यापि भवतीति पूर्वमेवोक्तं । सधमादे । सह

हसियोगे । चौरादिकः । सधमादे । सह मादयतीति सध-
मादः । पचाद्यच् । सध मादस्योच्छंदसि । पा० ६. ३.
८६. । इति सहशब्दस्य सधादेशः । याथादिनोत्तरपदांतो-
दात्तत्वे प्राप्ते परादिच्छंदसि बहुलमित्युत्तरपदाद्युदात्तत्वं ।
तुविवाजाः । तु इति सौत्तो धातुर्वह्यर्थः । अच इरिति इः ।
संज्ञापूर्वकत्वाद्गुणो न भवति । बहुव्रीहौ पूर्वपदप्रकृतिस्वरत्वं ।
क्षुमंतः । टुक्षु शब्दे । अस्मात्किंपि तुगभावश्छांदसः । ऋ-
नुडभ्यां मतुविति मतुप उदात्तत्वं । मदेम । मदौ हर्षे ।
व्यत्ययेन शप् । अदुपदेशात्सर्वधातुकानुदात्तत्वे शपः निच्चा-
दनुदात्तत्वं । ततो धातुस्वरः शिष्यते ॥

चतुर्देशौष्टचमाह ॥

आ घ त्वावान्त्सनासः स्तोत्रभ्यो धृणवियानः ।

ऋणोरचं न चक्रयोः ॥ १४ ॥

आ । घ । त्वाऽवान् । त्सना । आसः । स्तोत्रभ्यः ।

धृणो इति । इयानः । ऋणोः । अचं । न ।

चक्रयोः ॥ १४ ॥

हे धृणो धार्ष्ट्ययुक्तेन्द्र त्वावान् त्वत्सदृशो देवताविशेष-
त्सनासस्त्वदनुग्रहवशात्स्वयमेवाप्तः सन् इयानोऽस्माभिर्याच्य-
मानः स्तोत्रभ्यः स्तोत्राणामनुग्रहाय तदभौष्टमर्थं घ अवश्यमा-
ऋणोः । आनौय प्रक्षिपतु । तत्र दृष्टांतः । चक्रयोः रथस्य
चक्रयोरचं न । यथाचं प्रक्षिपन्ति तद्वत् ॥ त्वावान् वतुष्प्रकरणे
युष्मदस्मद्भ्यां छंदसि सादृश्य उपसंख्यानमिति वतुप् । प्रत्ययो-
त्तरपदयोश्चेति मपर्यंतस्य त्वादेशः । आ सर्वनाम्नः । पा० ६.
३. ८१. । इति दकारस्यात्वं । वतुपः पित्त्वादनुदात्तत्वे

प्रातिपदिकस्वरः शिष्यते । कना । मंघेष्वाद्यादेरात्मनः ।
 पा० ६. ४. १४१. । इत्याकारलोपः । धृष्णो । अिधृष्ठा
 प्रागल्भ्ये । असिद्धिधृषिचिपेः क्लुः । पा० ३. २. १४०. ।
 आमंत्रितानुदात्तत्वं । इयानः । ईङ् गतौ । छंदसि लिट् ।
 पा० १. २. १०५. । तस्य लिटः कानज्वेति कानजादेशः ।
 अचि श्रुधात्वित्यादिना । पा० ६. ४. ७७. । इयडादेशः ।
 द्विर्वचनप्रकरणे छंदसि वेति वक्तव्यमिति वचनादभ्यासी न
 क्रियते । चित् इत्यंतोदात्तत्वं । ऋणोः । ऋण गतौ । ऋडि
 व्यत्ययेन तिपः सिपीतश्चेतौकारलोपः । तनादिज्ञञभ्य उः ।
 पा० ३. १. ७२. । सार्वधातुकगुणः । बहुलं छंदस्यमाध्योगेऽ-
 पीत्यडागमाभावः । विकरणस्वरैणोदात्तत्वं । अच् । अचस्या-
 देवनस्य । फि० २. १२. । इत्याद्युदात्तत्वं । चक्रागोः ।
 चक्रियोः । अकारस्येकारश्छांदसः ॥

पंचदशीष्टचमाह ॥

आ यदुवः शतक्रतवा कामं जरितृणां । ऋणोरचं
 न शचीभिः ॥ १५ ॥

आ । यत् । दुवः । शतक्रतो इति शतऽक्रतो । आ । कामं ।
 जरितृणां । ऋणोः । अच् । न । शचीभिः ॥ १५ ॥

हे शतक्रतो इन्द्र यदुवो धनं कामितार्थरूपमा स्तोत्रमि-
 राप्तव्यमस्ति तं कामं जरितृणां स्तोत्राणामनुग्रहाय आ ऋणोः ।
 आनीय प्रक्षिपसि । तत्र दृष्टान्तः । शचीभिः कर्मभिः शकटो-
 चितव्यापारविशेषैरचं न । यथाचं प्रक्षिपन्ति तद्वत् ॥ शचीभिः ।
 शचीशब्दः शार्ङ्गरवादिङीनन्त आद्युदात्तः ॥

॥ इति प्रथमस्य द्वितीये त्रिंशो वर्गः ॥

घोड़शीलचमाह ॥

शश्वदिंद्रः पोपुथञ्जिर्जिगाय नानदङ्गिः शाश्वसञ्जिघ्नानि ।

स नो हिरण्यरथं दंसनावान् स नः सनिता सनये स

नोऽदात् ॥ १६ ॥

शश्वत् । इंद्रः । पोपुथत्ऽभिः । जिगाय । नानदत्ऽभिः ।

शाश्वसत्ऽभिः । घनानि ।

सः । नः । हिरण्यरथं । दंसनाऽवान् । सः । नः । सनिता ।

सनये । सः । नः । अदात् ॥ १६ ॥

तुष्टेनेंद्रेण दत्तं हिरण्यरथमनया प्रतिजग्राह । तथा च
ब्राह्मणं । तस्मा इंद्रः स्तूयमानः प्रीतो मनसा हिरण्यरथं
ददौ । तमेतयर्चा प्रतीयाय शश्वदिंद्र इतीति ॥ इंद्र शश्वत्-
वर्षदा धनानि वैरिसंबंधीनि जिगाय । जितवान् । अश्वैरिति
शेषः । कौटुशैः । पोपुथञ्जिः । घासभक्षणानंतरभाविनमोष्ठ-
शब्दं कुर्वङ्गिः । नानदङ्गिः । नादसाख्यगतं हेष्वाशब्दं कुर्वङ्गिः ।
शाश्वसङ्गिः । पुनः पुनर्भृशं वा श्वसङ्गिः । दंसनावान् कर्मवान्
सनिता दाता स इंद्रो नोऽस्माकं सनये संभजनार्थं हिरण्यरथं
सुवर्णेन निमित्तं रथमदात् । दत्तवान् । स नः स न इति
द्विरुक्तिरादरार्थं ॥ पोपुथञ्जिः । प्रोथृ पर्याप्तौ । अस्माद्यङ्लुक्-
भ्यासहलादिशेषौ । ऋस्व इति ऋस्वले ह्यते गुणो यङ्लुकोः ।
पा० ७, ४, ५२, । इति गुणः । धातोरुपधाया उत्वं छांदसं ।
अस्माद्यङ्लुगंताच्छतयंभ्यस्तानामादिरित्याद्युदात्तत्वं । जिगाय ।
जि जये । लिटो णलि वृद्धिर्द्विर्वचनेऽचीति स्थानिवद्भावाज्जि
इत्यस्य द्विर्वचनं । सनिटोर्जेः । पा० ७, ३, ५७, । इत्यभ्यासा-
दुत्तरस्य कुलं । नानदङ्गिः । णद अव्यक्तो शब्दे । पूर्ववद्यङ्लुकि

दीर्घोऽकित इत्यभ्यासस्य दीर्घः । पूर्ववदाद्युदात्तत्वं । शाश्व-
सङ्गिः । श्वस प्रायने । अन्यत्सर्वे पूर्ववत् । हिरण्यरथं । समास-
स्थेत्वंतोदात्तत्वं । अदात् । गातिस्थेति सिचो लुक् । दंसना-
दान् । दंसशब्द अप्रो दंसो वेध इति कर्मनाम्नसु पठितः ।
दंस एव दंसना । तदस्यास्तीति मतुप् । दस्यतेऽनेनेति
दंसना ॥

प्रातरनुवाक आश्विने क्रतौ गायत्रे छंदसाश्विनाश्चाव-
त्येति ढवः । अथाश्विन इति खंडेऽश्विना यज्वरीरिष
आश्विनावश्चावत्या । आ० ४. १५. । इति सूत्रितं । ढचे
प्रथमां सूक्ते सप्तदशोऽयमवमाह ॥

आश्विनावश्चावत्येना यातं श्ववीरया । गोमहस्रा

हिरण्यवत् ॥ १७ ॥

आ । अश्विनौ । अश्वऽवत्या । इषा । यातं । श्ववीरया ।

गोऽमत् । दस्रा । हिरण्यऽवत् ॥ १७ ॥

इंद्रेण प्रेरितः शुनःशेपोऽश्विनौ तुष्टाव । तथा च ब्राह्मणं ।
तमिंद्र उवाचाश्विनौ तु स्तुह्यथ लोत्सच्यामीति सोऽश्विनौ
तुष्टावात् उत्तरेण ढचेनेति । हे अश्विनौ । अश्वनावत्या बहु-
भिरश्वैर्युक्तया श्ववीरया प्रेर्यमाणेष्वेष्टान्नेन सह आयातं ।
अस्मिन्कर्मस्थानागच्छतं । हे दस्रा । अश्विनौ युवयोः प्रसादा-
द्गोमहद्विभिर्गोभिर्युक्तं हिरण्यवद्वहुना हिरण्येन युक्तमस्मदीयं
गृहमस्त्विति शेषः ॥ अश्वनावत्या । मंत्रे सामाश्वेन्द्रियविश्व-
देवस्य मतौ । पा० ६. ३. १३१. । इति दीर्घत्वं । इषा ।
सावेकात् इति ढतौयाया उदात्तत्वं । यातं । या प्रापणे ।
लोठि तसस्तु । अदादित्वाच्छपो लुक् । श्ववीरया । शु गतौ ।

बृशुपृकटिपटिशौटिभ्य ईरन् । उ० ४. ३०. । इतीदमप्रत्ययो
बहुलघचनादस्मादपि भवति । निस्वादाद्युदात्तत्वं ॥

अष्टादशीष्टचमाह ॥

समानयोजनो हि वाँ रथो दस्त्रावमर्त्यः । समुद्रे
अश्विनेयते ॥ १८ ॥

समानऽयोजनः । हि । वां । रथः । दस्त्रौ । अमर्त्यः ।
समुद्रे । अश्विना । ईयते ॥ १८ ॥

हे दस्त्रावश्विनौ वां युवयोः संबंधी रथः समानयोजन-
स्तुल्ययोजनः । युवयोर्द्वयोरेकरथारूढत्वादुभयार्थं सकृदेव
युज्यते । युक्तः स रथोऽमर्त्यो विनाशरहितः । अप्रतिहत-
गतिरित्यर्थः । अत एवाश्विनौ हि यस्मात्समुद्रेऽन्तरिक्ष ईयते ।
गच्छति । समुद्र इत्यन्तरिक्षनामसु पठितं । समुद्रशब्दं यास्म
एवं व्याचख्यौ । समुद्रः कस्मात्समुद्रवन्त्यस्मादापः समभिद्र-
वन्त्येनमापः संमोदन्तेऽस्मिन्भूतानि समुद्रको भवति समुनत्तीति
वा । नि० २. १०. । इति । समानयोजनः । बहुव्रीहौ पूर्व-
पदप्रकृतिस्वरत्वं । अमर्त्यः । अव्ययपूर्वपदप्रकृतिस्वरत्वं ।
ईयते । ईङ् गतौ । अदुपदेशात्सर्वधातुकानुदात्तत्वे श्वनो
निस्वादाद्युदात्तत्वं । हि चेति निघातप्रतिषेधः ॥

एकोनविंशौष्टचमाह ॥

न्यऽघ्नप्रस्य मूर्धनि चक्रं रथस्य येमधुः । परि
द्यामन्यदीयते ॥ १९ ॥

नि । अघ्नप्रस्य । मूर्धनि । चक्रं । रथस्य । येमधुः । परि ।
द्यां । अन्यत् । ईयते ॥ १९ ॥

हे अश्विनो युवामन्नप्रस्य हंतुं विनाशयितुमशक्यस्य दृढस्य
पर्वतस्य मूर्धन्युपरि चक्रं भवदौयरथसंबन्धेकं चक्रं नियेमथुः ।
नियमितवन्तौ । अन्यच्चक्रं परि स्यां द्युलोकस्य परित ईयते ।
गच्छति ॥ अन्नप्रस्य । अहननमन्नः । घञर्थे कविधानं स्थाञ्जा-
पाव्यधिहनिष्यर्थे । पा० १, २, ५८, ४, । इति हन्ते कप्रत्ययः ।
अन्नमर्हत्यन्नः । छंदसि च । पा० ५, १, ६७, । इति यप्रत्ययः ।
प्रत्ययस्वरेणांतोदात्तत्वं । येमथुः । यम उपरमे । किति
लित्यत एकहल्प्रथम इत्येत्वाभ्यासलोपी ॥

प्रातरनुवाक आश्विनशस्त्र उपस्ये कृतौ गायत्रे छंदसि
कस्त उष इति दृचः । अथोषस्य इति खंडे कस्त उष इति
तिस्रः । आ० ४, १४, । इति सूत्रितं । अस्मिंस्तृचे प्रथमां सूक्ते
विंशौष्टचमाह ॥

कस्त उषः कधप्रिये भुजे मर्तो अमर्त्ये । कां नक्षसे
विभावरि ॥ २० ॥

कः । ते । उषः । कधऽप्रिये । भुजे । मर्तः । अमर्त्ये । कां ।
नक्षसे । विभाऽवरि ॥ २० ॥

अश्विभ्यां प्रेरितः शुनःश्रेष्ठ उषसं तुष्टाव । तेषां च
ब्राह्मणं । तमश्विना ऊचतुरुषसं नु स्तुष्टय त्वोवस्रश्चाव इति
स उषसं तुष्टावात उत्तरेण दृचेन तस्य च सार्चुक्तायां वि
पाशो मुमुचे कनीय ऐक्षाकस्योदरं भवत्युत्तमस्थामेवार्चुक्तायां
वि पाशो मुमुचेऽगद ऐक्षाक आसेति । हे कधप्रिये स्तुति-
प्रिये । अमर्त्ये मरणरहित उष एतच्छब्दाभिधेय उषःकाला-
भिमानिनि देवते । भुजे तव भोगाय मर्तो मनुष्यः को विद्यते ।
हे विभावरि विशेषप्रभावयुक्त उषो देवि कां पुरुषं नक्षसे ।

प्राप्नोषि । तवोचितं भोगं दातुं न कोऽपि मनुष्यः समर्थः ।
 अत एव त्वं कमपि पुरुषं भोगापेक्षया न प्राप्नोषि । ईदृशस्तु
 महिमेत्यर्थः ॥ ते । तेमयावेकवचनस्य । पा० ८. १. २२. ।
 इति युष्मच्छब्दस्य ते आदेशः सर्वानुदात्तः । कधप्रिये । कथ
 वाक्यप्रबंधे । चुरादिरदंतः । णावतो लोपस्य स्थानिद्वद्वावादु-
 पधावृद्धभावः । चिंतिपूजिकथिकंविचर्चञ्च । पा० ३. ३.
 १०५. । इत्यङ्प्रत्ययः । णेरनिटौति णिलोपः । ततष्टाप् ।
 षष्ठोसमासे व्यापोः संज्ञाच्छंदसोर्बहुलं । पा० ६. ३. ६३. ।
 इति ऋस्त्वत्वं । यकारस्य धकारश्छांदसः । आमंत्रितानुदात्तत्वं ।
 भुजे । भुज पालनाभ्यवहारयोः । संपदादिलक्षणः क्षिप् ।
 सावेकाच इति विभक्तेरुदात्तत्वं । मर्तः । असिद्धसौत्यादिना
 तन्प्रत्ययांत आद्युदात्तः । नक्षसे । ढञ्च घृञ्च णञ्च गतौ ।
 विभावरि । भा दौसौ । विपूर्वादस्मादातो मनिङ्कनिष्कनि-
 पञ्चेति वनिप् । वनो र च । पा० ४. १. ७. । इति ङीप् ।
 तत्संनियोगेन नकारस्य रेफादेशः । अस्वार्थनद्योङ्गत्वं ।
 पा० ७. ३. १०७. । इति ऋस्त्वत्वं ॥

एकविंशीमुचमाह ॥

वयं हि ते अमन्मह्यांतादा पराकात् । अश्वे न चित्रे

अरुषि ॥ २१ ॥

वयं । हि । ते । अमन्महि । आ । अंतात् । आ । पराकात् ।

अश्वे । न । चित्रे । अरुषि ॥ २७ ॥

अश्वे व्यापनशीले । चित्रे चायनीये । अरुषि आरोह-
 मान उषःकालाभिमानिनि देवते तव स्वरूपमांतात्समीप-
 पर्यंतमापराकाद्वरपर्यंतं वयं मनुष्यानामन्महि । न बोद्धं

समर्थाः । हिशब्दः प्रसिद्धौ । देवतामहिम्नः पारावारयोर-
विज्ञानमस्मासु प्रसिद्धमित्यर्थः ॥ अमन्महि । मन ज्ञाने ।
बहुलं क्वंदसौति बहुलवचनात् श्यनो लुक् । लुङ्लङ्लृङ्-
ल्लङ्गदात्तः । हि चेति निघातप्रतिषेधः । अश्वे । अशू व्यासौ ।
अग्निप्रुषोत्वादिना कन्प्रत्ययः । आमंत्रिताद्युदात्तत्वं ॥

द्वाविंशोऽमृतमाह ॥

त्वं त्वेभिरा गहि वाजेभिर्दुहितर्दिवः । अस्मे रयिं
नि धारय ॥ २२ ॥

त्वं त्वेभिः । आ । गहि । वाजेभिः । दुहितः । दिवः ।
अस्मे इति । रयिं नि । धारय ॥ २२ ॥

हे दिवो दुहितर्द्युदेवतायाः पुत्रि । उषो देवि त्वेभिर्वाजे-
भिस्तैरश्वैः सह त्वमागहि । अत्रामच्छ । अस्मे अस्मासु रयिं
धनं निधारय । नितरां स्थापय ॥ त्वेभिः । बहुलं क्वंदसौति
त्यदृशब्दाद्भिन्न ऐसादेशाभावः । गहि । असक्तदुक्तं । दुहित-
र्दिवः । परस्यापि दिव इत्यस्य दिवो दुहितरित्यन्वये सति
पूर्ववत्त्वात्सुवामंत्रित इति परांगवद्भावेन षष्ठ्यामंत्रितसमुदायस्य
सर्वानुदात्तत्वं । यद्वा कायकालं हि संज्ञापरिभाषमिति
न्यायेन सुवामंत्रित इत्यस्यामंत्रितस्य चेत्याष्टमिकेन योगेनैक-
वाक्यत्वे सति परत्वात् परांगवद्भावे सति सर्वानुदात्तत्वं ।
कृतस्वरयोः षष्ठ्यामंत्रितयोः पञ्चाद्व्यत्ययो बहुलमिति व्यत्यस्त-
प्रयोगः । अस्मे । सुपां सुलुगिति सप्तम्याः श्रे आदेशः ॥

॥ इति प्रथमस्य द्वितीये एकत्रिंशो वर्गः ॥

॥ इति प्रथममंडले षष्ठोऽनुवाकः ॥

सप्तमेऽनुवाके पंच सूक्तानि । तत्र त्वमग्ने प्रथम इति प्रथमं सूक्तमष्टादशच । आंगिरसो हिरण्यसूप ऋषिः । अष्टमीषोडशष्टादशस्त्रिष्टुभः । शिष्टास्त्रिष्टुवंतपरिभाषया जगत्थः । अग्निदेवता । तथा चानुक्रमणिका । त्वमग्ने हूना हिरण्यसूप आग्नेयं त्रिष्टुवंत्याष्टमीषोलश्वौ चेति ॥ प्रातरनुवाक आग्नेये क्रतावाश्चिनशस्त्रे च त्वमग्ने प्रथम इति सूक्तं । अथैतस्या रात्रेरिति खंडे त्वमग्ने प्रथमो अंगिरा ऋषिर्नू चिब्रह्मजा अमृतो नितुंदत । आ० ४. २३. । इति सूत्रितं ॥ अभिप्लवण्डहस्य ढतीयेऽहन्त्याग्निमारुते शस्त्र इदं सूक्तं जातवेदस्यनिविद्धानौयं । तथा च ढतीयस्य त्रयमेति खंडे सूत्रितं । त्वमग्ने प्रथमो अंगिरा इत्याग्निमारुतं । आ० ७. ७. । इति ॥ वाजपेय आग्निमारुत एतत्सूक्तं जातवेदस्य निविद्धानौयं ढतीयेनाभिप्लविकेनोक्तं ढतीयसवनमित्यतिदिष्टत्वात् ॥ तस्मिन्सूक्ते प्रथमामृचमाह ।

त्वमग्ने प्रथमो अंगिरा ऋषिर्देवो देवानामभवः

शिवः सखा ।

तव व्रते कवयो विद्वानापसोऽजायंत मरुतो

भ्राजदृष्टयः ॥ १ ॥

त्वं । अग्ने । प्रथमः । अंगिराः । ऋषिः । देवः देवानां ।

पभवः । शिवः । सखा ।

तव । व्रते । कवयः । विद्वानाऽपसः । अजायंत । मरुतः ।

भ्राजत्ऽदृष्टयः ॥ १ ॥

हे अग्ने त्वं प्रथम आद्य आंगिरसानामृषीणां सर्वेषां जनकत्वात् । तादृशाऽंगिरोनामक ऋषिरभवः । तथा च

ब्राह्मणं । योऽगारा आसंस्तेऽंगिरसोऽभवन्निति । तथा खयं
 देवो भूत्वा देवानामन्येषां शिवः शोभनः सुखाभवः । तव
 व्रते त्वदोये कर्मणि कवयो मेधाविनो विद्वन्नापसो ज्ञानेन
 व्याप्नुवाना ज्ञातकर्मानो वा भ्राजदृष्टयो दोष्यमानाबुधा
 मरुता मरुत्सेजका देवा अजायंत ॥ विद्वन्नापसः । विद
 ज्ञानि । विद्या वेदनं । बहुवचनहणादोणादिको सकप्रत्ययः ।
 तदस्यास्त्वोति पासादिलक्षणो नः । पा० ५, २, १०० ।
 प्रत्ययस्वरैणांतीदात्तत्वं । विद्वन्नान्येषांसि येषां ते विद्वन्नापसः ।
 पूर्वपदस्यान्येषामपि दृश्यत इति दृशिवहणादवग्रहसमयेऽपि
 दीर्घत्वं । अजायंत । जनो प्रादुर्भावे तस्य स्थानि ज्ञाजनीर्जा ।
 पा० ७, १, ७८ । इति जादेशः । भ्राजदृष्टयः । भ्राज दीप्तौ ।
 व्यत्ययेन शट् । तस्य लसार्वधातुकाद्गुदात्तत्वे धातुस्वरः ।
 ऋषो गतावित्यस्मात् क्तिच्त्तौ च संज्ञायामिति क्तिजंत
 ऋष्टिशब्दः । ततो बहुव्रीहौ पूर्वपदप्रकृतिस्वरत्वं ॥

द्वितीयामृचमाह ॥

त्वमग्ने प्रथमो अंगिरस्तमः कविर्देवानां परि भूषसि व्रतं ।
 विभुर्विश्वस्मै भुवनाय मेधिरो द्विमाता शयुः कतिधा
 चिदायवे ॥ २ ॥

त्वं । अग्ने । प्रथमः । अंगिरःऽतमः । कविः । देवानां ।
 परि । भूषसि । व्रतं ।

विऽभुः । विश्वस्मै । भुवनाय । मेधिरः । द्विऽमाता । शयुः ।
 कतिधा । चित् । आयवे ॥ २ ॥

हे अग्ने त्वं प्रथम आद्य अंगिरस्तमोऽतिशयेनांगिरा भूत्वा

कविर्मेधावी सन् देवानामन्येषां व्रतं कर्म परिभूषभि ।
 परितोऽलंकारोषि । कौटुशस्त्वं । विश्वस्मै भुवनाय समस्त-
 लोकानुग्रहाय विभुः । बहुविधः । आहवनीयाद्यनेकरूपधा-
 रीत्यर्थः । मेधिरौ मेधावान् । द्विमाता । द्वयोरन्योरुत्पन्नः ।
 यद्वा द्वयोर्लोकयोर्निमाता । आयवे मनुष्याय कतिधा चित्
 कतिभिः प्रकारैः सर्वत्र शयुः शयानः । तत्तन्मनुष्यगृहेऽवस्थि-
 तस्य तव प्रकारा इयंत इति न केनापि ज्ञायत इत्यर्थः ॥
 भूर्वास । भूप अलंकारे । भौवादिकः । विभुः । विप्रसंभ्यो
 दुसंज्ञायां । पा० ३. २. १८०. । इति विपूर्वाद्भवतेऽुप्रत्ययः ।
 कदुत्तरपदप्रकृतिस्वरत्वं । भुवनाय । भूशूधूभ्रस्त्रिभ्यश्चंदसि ।
 उ० २. ७८. । इति क्युन् । योरनादेशे नितस्वरिणाद्युदात्तत्वं ।
 मेधिरः । मेधु संगमे च । अस्माद्वाहुलक इरन्प्रत्ययः । नितस्वरः ।
 द्विमाता । द्वौ मातारौ यस्यासौ द्विमाता । नद्युतश्च । पा०
 ५. ४. १५३. । इति कप्प्रत्ययो न भवति मादृमादृकयोर्भेदे-
 नोपादानान्नद्युतश्चेति कवपि विभाष्यत इति तस्य मादृशब्द-
 विषये पाक्षित्वोक्तिः । त्रिचक्रादित्वादुत्तरपदांतोदात्तत्वं ।
 यद्वा द्वयोर्माता द्विमाता । समासस्येत्यंतोदात्तत्वं । शयुः ।
 शौड् स्वप्ने । मृमृशोत्यादिना उप्रत्ययः । कतिधा । उत्यंतस्य
 क्रिमृशब्दस्य बहुमणवतुडति संख्या । पा० १. १. २३. । इति
 संख्यासंज्ञायां संख्यायां विधायै धा । पा० ५. ३. ४२. ।
 इति धाप्रत्ययः । आयवे । कंदसौण इत्येतेरुणप्रत्ययः ॥

तृतीयांश्चमाह ॥

त्वमग्ने प्रथमो मातरिश्चन आविर्भव सुक्रतूया विवस्यते ।

अरेजेतां रोदसौ होतवर्धेऽसन्नोभारमयजो महो वसो ॥३॥

त्वं । अग्ने । प्रथमः । मातरिष्वने । आविः । भव ।

सुक्रतुऽया । विवस्वते ।

अरेजितां । रोदसो इति । होढवूर्ये । असघ्नोः । भारं ।

अयजः । महः । वसो इति ॥ ३ ॥

हे अग्ने त्वं मातरिष्वने प्रथमो सुख्यो भूत्वा वर्तसे ।
अग्निर्वायुरादित्य इति वायुपेक्षया सर्वत्र सुख्यत्वावगमात् ।
तादृशत्वं सुक्रतूया शोभनकर्मेच्छया विवस्वते परिचरते
यजामानायाविर्भव । प्रकटो भव । तव सामर्थ्यं दृष्ट्वा रोदसो
द्यावापृथिव्यावरजितां । अकंपेतां । भ्यसते रजत इति भयवे-
पनयोः । नि० ३. २१. । इति यास्कः । होढवूर्ये होढवरणयुक्ते
कर्मणि भारं भरणमसघ्नोः । ऊढवानसि । हे वसो निवासहेतो
वङ्गे महः पूज्यान्देवानयजः । इष्टवानसि ॥ मातरिष्वने ।
निर्माणहेतुत्वान्मातांतरिचं । तत्र स्वसिति प्राणितौति मात-
रिष्या वायुः । श्वन्नक्षत्रित्यादौ । उ० १. १५८. । मातरिष्वन्-
शब्दः कन्प्रत्ययांतो निपातितः । सुक्रतूया । सुक्रतुमात्मन
इच्छति । सुप आत्मनः क्यच् । अकृत्सार्वधातुकयोरिति दीर्घः ।
पा० ७. ४. ५. । क्यजंतस्य धातुसज्ञायाम् अ प्रत्ययात् । पा०
३. ३. १०२. । इति भावेऽकारप्रत्ययः । ततश्चाप् । सुपां
सुलुगिति तृतीयैकवचनस्य डादेशः । टिलोप उदात्तनिर्वात्त-
स्वरिण तस्योदात्तत्वं । संहितायामन्येषामपि दृश्यत इति
पूर्वपदस्य दीर्घः । विवस्वते । विवासतिः परिचरणकर्मा ।
अस्मात्संपदादिलक्षणः क्विप् । व्यत्ययेनोपधाङ्गस्त्वत्वं । तदस्मा-
त्स्वीति मतुप् । मादुपधाया इति मतोर्वत्वं । तसौ मत्वर्थ
इति भवेन पदत्वाभावाद्वत्वाभावः । मतुपः पित्वादनुदात्तत्वं ।

धातुस्वरः शिष्यते । रोदसी । वा छंदसीति पूर्वसवर्णदीर्घत्वं ।
 होत्ववृत्त्ये । होत्रा त्रियत इति होत्ववृत्त्यो यज्ञः । वृज् वरणे ।
 बहुलग्रहणादौणादिकः क्वप् । उदोष्ठपूर्वस्थेत्युत्वं । हलि
 चेति दीर्घः । यद्वा वृज् वरण इत्यस्मादेतिस्तुशास्त्रित्वादिना ।
 पा० ३. १. १०६. । क्वप् । अनित्यमागमशासनमिति तुम-
 भावः । अकृत्सावंधातुकयोरिति दीर्घत्वे पूर्ववदुत्वदीर्घो ।
 प्रत्ययस्य दित्वादनुदात्तत्वे धातुस्वरः । कृदुत्तरपदप्रकृतिस्र-
 त्वेन स एव शिष्यते । असञ्ज्ञोः । षष् हिंसायामत्र तु बह्वनार्थः ।
 स्त्रादिभ्यः श्रुः । पादादित्वादनिघातः । अयजः । भारमित्यस्य
 पूर्वपदस्य वाक्कांतरगतत्वात्तदपेक्षयाश्च निघातो न भवति ।
 समानवाक्ये निघातबुधदस्मदादेशा वक्तव्याः । या० ८. १.
 १८. १. । इति वचनात् । महः । मह पूजायां । क्विप् चेति
 क्विप् । सुपां सुपो भवंतीति शसो छसादेशः । सावेकाच इति
 बभ्रोदात्तत्वं । यद्वा शशि महच्छब्दस्याच्छब्दलोपश्छांदसः ।
 ब्रह्मसहस्रोपसंख्यानमिति शस उदात्तत्वं ॥

चतुर्थीचमाह ॥

त्वमग्ने मनवे वामवाशयः पुरुरवसे सुकृते सुकृत्तरः ।
 ज्ञात्वेन यत्पित्रोर्मुच्यसे पर्यां त्वा पूर्वमनयन्नापरं पुनः ॥४॥
 त्वं । अग्ने । मनवे । व्यां । अवाशयः । पुरुरवसे ।

सुकृते । सुकृत्तरः ।

ज्ञात्वेन । यत् । पित्रोः । मुच्यसे । परि । आ । त्वा पूर्वं ।

अनयन् । आ । अपरं । पुनरिति ॥ ४ ॥

हे अग्ने त्वं मनवे मनोरनुग्रहार्थं व्यां द्युलोकमवाशयः ।
 शब्दिन्नवानसि । पुण्यकर्मभिः साध्यो द्युलोक इति प्रकाटित-

वानसि । सुकृते तव परिचरणं कुर्वते पुरुरवस एतन्नामकस्य
 राज्ञोऽनुग्रहार्थं सुकृत्तरः । अतिशयेन शोभनफलकार्यभूः ।
 यद्यदा पित्रोररण्योः श्वात्रेण क्षिप्रमथनेन परिमुच्यसे ।
 परितो सुकृतो भवसि । उत्पद्यस इत्यर्थः । तदानीं त्वा अरण्यो-
 रल्पन्नं त्वां पूर्वं वेदेः पूर्वदेशमानयन् । आहवनीयत्वेन
 स्थापितवन्तः । पुनः पश्चादपरं पश्चिमदेशमानयन् । गार्हप-
 त्यरूपेण । प्रापितवन्तः आहवनीयकर्मानुष्ठानादूर्ध्वं गार्हपत्य-
 रूपेण धारितवन्त इत्यर्थः ॥ अवाशयः । वाशु शब्दे । पुरुर-
 वसे । पुरु रौतीति पुरुरवाः । व शब्दे । अस्मादौणादिकेऽ-
 सुनि पुरसि च पुरुरवाः । उ० ४. २३१. । इति पूर्वपदस्य
 दीर्घो निषाद्यते । सुकृते । सुकर्मपापमन्त्रपुण्येषु क्षजः । पा०
 ३. २. ८८. । इति क्षिप् । ततस्तुक् । पित्रोः । उदात्रयणो
 हृत्पूर्वादिति विभक्त्युदात्तत्वं । मुच्यसे । अद्रुपदेशात्तत्त्वा-
 धातुक्कानुदात्तत्वं । यद्यपि सति शिष्टस्वरबलीयस्त्वमन्यत्र
 विकरणेभ्य इति वचनाद्विकरणस्वरः सति शिष्टोऽपि लसाव-
 धातुक्स्वरस्य बाधको न भवति । तथापि धातुस्वरं बाधत एव
 धातुस्वरं आस्वर इत्युक्तत्वात् । अतो यत्र एव स्वरं प्राप्ते
 व्यत्ययेनाद्युदात्तत्वं ॥

षंचमौष्टचमाह ॥

त्वमग्ने वृषभः पुष्टिवर्धन उद्यतसुचे भवसि अवाय्यः ।

य आहुतिं परि वेदा वषट्कृतिमेकायुरग्रे विश

आविवासतिः ॥ ५ ॥

त्वं । अग्ने वृषभः । पुष्टिवर्धनः । उद्यतऽसुचे ।

भवसि । अवाय्यः ।

यः । आऽहुतिं । परि । वेद । वषट्ऽहुतिं । एकऽआयुः ।

अग्ने । विशः । आऽविवासति ॥ ५ ॥

हे अग्ने त्वं वृषभः कामानां वर्षितां पुष्टिवर्धनो यज-
मानस्य धनादिपोषाभिवृद्धिहेतुः । उद्यतसूच उद्धृतया सूचा
युक्ताय यजमानाय तदनुग्रहार्थं अवाय्यो मंत्रैः अवणौयो
भवसि । यो यजमानो वषट्ऽहुतिं वषट्कारयुक्तामाहुतिं परि-
वेद । परितो जानाति । समर्पयतीत्यर्थः । एकायुर्मुखात्त-
स्त्वमग्ने प्रथमं तं यजमानं विशस्तदनुकूलाः प्रजा आवि-
वासति । सर्वत्र प्रकाशयसि ॥ पुष्टिवर्धनः । वृधु वृद्धौ ।
अस्मास्मिजंतान्नंदादित्वात् ल्युः । लिखरेणोत्तरपदस्याद्यदा-
त्तत्वं । कदुत्तरपदप्रकृतिस्वरैण स एव शिष्यते । उद्यतसूचे ।
यम उपरमे । अस्मादुत्पूर्वांनिष्ठेति क्षप्रत्यय अनुदात्तोपदे-
शेत्यादिनानुनासिकलोपः । गतिरनंतर इति गतेः प्रकृति-
स्वरत्वं । उद्यता स्रुक् येनेति बहुव्रीहौ पूर्वपदप्रकृतिस्वरत्वं ।
वेद । ह्यचोऽतस्तिड इति संहितायां दीर्घत्वं ॥

॥ इति प्रथमस्य द्वितीये द्वाविंशो वर्गः ॥

षष्ठौमृचमाह ॥

त्वमग्ने वृजिनवर्तनिं नरं सक्त्वन्पिपर्षिं विदधे
विचर्षणे ।

यः शूरसाता परितक्म्ये धने दम्भेभिश्चिक्समृता हंसि
भूयसः ॥ ६ ॥

त्वं अग्ने । वृजिनऽवर्तनिं । नरं । सक्त्वन् । पिपर्षिं ।
विदधे । विऽचर्षणे ।

यः । शूरऽसाता । परितक्म्ये । धने । दम्भेभिः । चित् ।

संऽकृता । हंसि । भूयसः ॥ ६ ॥

हे विचर्षणे विशिष्टज्ञानयुक्ताग्ने त्वं हजिनवर्तनिं विष्णु-
भागं सदाचाररहितं नरं पुरुषं सक्कन् सचनीये समवेतं योग्ये
विदधे कर्मणि पिपर्षि । पालयसि पूरयसि वा । सत्कर्मानु-
ष्ठानयुक्तं करोषीत्यर्थः । यस्त्वं परितक्म्ये परितो गंतव्यं
धने धनवच्छूराणां प्रियतमे शूरसाता शूरेः संभजनीये युद्धे
दम्भे भिस्त्रिदलैरपि शौर्यरहितैः पुरुषैः । दम्भमर्भकमित्वल्पस्य ।
नि० ३. २०. । इति यास्कः । समृता सम्यक् योद्धं प्राप्ते
मति तदनुग्रहार्थं भूयसः प्रौढाङ्गपतिपक्षिणः शत्रून् हंसि ।
मारयसि । ईदृशस्तव महिमेत्यर्थः ॥ हजिनवर्तनिं । हजिना
वर्तनिर्यस्यति बहुव्रीहौ पूर्वपदप्रकृतिस्वरत्वं । सक्कन् । षच्
समवाये । अन्येभ्यऽपि दृश्यंत इति मनिन् । नेडुशि कृतोतीद्-
प्रतिषेधः । न्यञ्जादित्वात् । पा० ७. ३. ५३. । कुत्वं । सुपां
सुलुगिति सप्तम्या लुक् । पिपर्षि । पू पालनपूरणयोः । सिप्
ज्ञा द्विर्भावङ्गस्त्रोरदत्वहलादिशिषाः । अतिपिपत्योश्चेत्वभ्यास-
स्यत्वं । शूरसाता । शु गतौ । शुषिचिमीनां दीर्घश्चेति
शूरशब्दो रन्प्रत्ययांत आद्युदात्तः । वन षण संभक्तगवित्यस्मात्
क्तिनंतः सातिशब्दः । जनसनखनां सञ्च्छलारित्यात्वं ।
शूराणां सातिः संभजनमत्रेति बहुव्रीहौ पूर्वपदप्रकृतिस्वरत्वं ।
सुपां सुलुगिति सप्तम्या डादेशः । परितक्म्ये । तक् हसने ।
अस्मादौणादिको भावे मक् । तदर्हतौति कृंदसि च । पा०
५ १. ६६. । इति यः । प्रादयो गताद्यर्थे प्रथमयेति समासेऽ-
व्ययपूर्वपदप्रकृतिस्वरत्वं । दम्भेभिः । दंभु दंभे । स्फायितं-

चीत्यादिना रक् । बहुलं कंदमौति भिसः ऐसादेशाभावः ।
 समृता । गतिरनंतर इति गतेः प्रकृतिस्वरत्वं । पूर्ववदाकारः ।
 हंसि । हंतेः सिपि नद्यापदांतस्य च्छलि । पा० ८. ३. २४ ।
 इत्यनुस्वारः । यदृत्तयोगादनिघातः । भूयसः । बहर्लोपो भू
 च बहोरिति बहुशब्दादुत्तरस्येयमुन ईकारलोपो बहोर्भू-
 भावश्च । निच्चादाद्युदात्तत्वं ॥

सप्तमौष्ठचमाह ॥

त्वं तमग्ने अमृतत्वं उत्तमे मर्तं दधासि अवसे दिवेदिवे ।
 यस्तावत्षाण उभयाय जन्मने मयः कृणोषि प्रय आ च
 सूरये ॥ ७ ॥

त्वं । तं । अग्ने । अमृतत्वे । उत्तमे । मर्तं । दधासि ।
 अवसे । दिवेदिवे ।

यः । तवत्षाणः । उभयाय । जन्मने । मयः । कृणोषि ।
 प्रयः । आ । च । सूरये ॥ ७ ॥

हे अग्ने त्वं तं मर्तं तथाविधं त्वत्सेविं मनुष्यं दिवे
 दिवे प्रतिदिनं अवसेऽन्वार्थमुत्तमेऽमृतत्वं उत्कृष्टे मरणरहिते
 पदे दधासि । धारयसि । यो यजमान उभयाय जन्मने द्वाव-
 धजन्मार्थं । द्विपदां चतुष्पदां लाभायेत्यर्थः । तावत्षाणोऽति-
 शयेन त्वणाशुक्तो भवति तस्मै सूरयेऽभिज्ञाय यजमानाय मयः
 सुख । यद्वै सुखं तन्मय इति श्रुत्यंतरात् । प्रयश्चान्नमप्या-
 कृणोषि । सर्वतः करोषि ॥ तावत्षाणः । चित्वा पिपासायां ।
 लिटः कानच् । चित्वादंतोदात्तत्वं । संहितायां दीर्घश्चांदसः ।
 कृणोषि । क्वावि हिंस्रकरण्याश्च । धिन्विक्कण्वोरङेत्युप्रत्ययः ।
 चादिलोपे विभाषेति निघातप्रतिषेधः ॥

अनन्ताः पुत्रिणां लोकाः, नापुत्रस्य लोकोऽश्नोति श्रुयते,
प्रजाः सन्त्वपुत्रिण इत्यपि शापः । प्रजामिरग्नेस्त्वमृतत्व-
मस्यामित्यपि नियमो भवति ।

पुत्रेण लोकान् जयति पौत्रेणानन्त्यमश्नुते ।

अथ पुत्रस्य पौत्रेण ब्रह्मत्याग्रीति पिष्टपमिति ॥

क्षेत्रिणः पुत्री जनयितुः पुत्र इति विवक्ष्यन्ते ।

तस्मीभ्यथाप्सुदाहरन्ति ।

यद्यन्यो गोष्ठे वृषभो वत्सान् जनयते सुतान् ।

मीमिनामेव ते वत्सा मीघं स्यान्नमोक्षणमिति ॥

अप्रमत्ता रक्षन्तु वैजं मा च क्षेत्रे परे वीजानि वासी
जनयितुः पुत्री भवति । सम्परायो मीघं रेतोऽकुरुत तन्तु-
मेतमिति ।

बह्वनामेकजातानामेकश्रेत् पुत्रवान् नरः ।

सर्वे ते तेन पुत्रेण पुत्रवन्त इति श्रुतिः ॥

बह्वीनां द्वादश ह्येव पुत्राः पुराणदृष्टाः स्वयमुत्पादितः
स्वक्षेत्रे संस्कृतायां प्रथमः, तदलाप्ते नियुक्तायां क्षेत्रजोऽद्वितीयः,
तृतीयः पुत्रिका विजायते, अभ्राष्टका पुंसः पितृलभ्येति
प्रतिचौनं गच्छति पुत्रत्वम् । श्लोकः ।

अभ्राष्टकां प्रहास्यामि तुभ्यं कन्यामलङ्घिताम् ।

अस्यां यो जायते पुत्रः स मे पुत्री भवेदिति ॥

पौनर्भवश्चतुर्थः पुनर्भूः कौमारं भर्तारमुत्सृज्यान्धैः सह
चरित्वा तस्यैव कुटुम्बमाश्रयति सा पुनर्भू भवति या च
क्षेत्रे पतितमुत्ततं वा भर्तारमुत्सृज्यान्धं पतिं विन्दते मृते

वा सा पुनर्भू भवति । कानौणः पञ्चमी, या पितृगृहेऽसंप्लृता
कामादुत्पादयेन्मातामहस्य पुत्री भवतीत्याहुः ।

अथाप्युदाहरन्ति ।

अप्रप्ता दुहिता यस्य पुत्रं विन्दति तुल्यतः ।

पुत्री मातामहस्तेन दद्यात् पिण्डं हरेन्नमिति ॥

गूढे च गूढोत्पन्नः षष्ठ इत्येते दायादा बान्धवास्त्रातारो
महती भयादित्याहुः । अथादायादास्तत्र सहोद एव प्रथमी
या गर्भिणी संस्क्रियते तस्यां जातः सहोदः पुत्री भवति ।
दत्तकी द्वितीयो यं मातापितरौ दद्याताम् । क्रीतस्तृतीय-
स्तच्छुनःशेफेन व्याख्यातं हरिश्चन्द्रो ह वै राजा सोऽजीगर्तस्य
सोपवत्सैः पुत्रं विक्राय्य स्वयं क्रीतवान् । स्वयमुपागत-
श्चतुर्थस्तच्छुनःशेफेन व्याख्यातं शुनःशेफो ह वै यूपे नियुक्तो
देवतास्तुष्टाव तस्येह देवताः पाशं विमुमुचुस्तृत्वज
ऊचुर्ममेवायं पुत्रोऽस्त्विति तानाह न सम्पदे ते सम्पादया-
मासुरेष एव यं कामयेत तस्य पुत्रोऽस्त्विति तस्येह विश्वा-
मित्रो होतासीत् तस्य पुत्रत्वमियाय । अपविहः पञ्चमो यं
मातापितृभ्यामपाशं प्रतिगृह्णीयात् । शूद्रापुत्र एव षष्ठी
भवतीत्याहु रित्येतेऽदायादा बान्धवाः ।

अथाप्युदाहरन्ति ।

यस्य पूर्वेषां वर्णानां न कश्चिद्दायादः स्यादेते तस्यापहरन्ति ।
अथ भातृणां दार्याविभागो द्वंशं जेष्ठी हरेद्भवाश्वस्य चानु-
सदृशमजावयो गृहञ्च कनिष्ठस्य काष्ठं गां यवसं गृहीपकरणाणि
च मध्यमस्य मातुः पारिण्येयं स्त्रियो विभजेरन् । यदि ब्राह्मणस्य
ब्राह्मणीनत्रियावैश्यासु पुत्राः स्युस्तंशं ब्राह्मण्याः पुत्री

हरेद्द्वंशं राजन्यायाः पुत्रः सममितरे विभजेरन्नन्येन चैषां
स्वयमूत्पादितः स्यात् द्वंशमेव हरेदन्येषान्त्वाम्यमान्तरगताः
क्षौवीन्मत्तपतिताश्च भरणम् । क्षौवीन्मत्तान्यं प्रेतपत्नी षण्मासं
व्रतचारिण्यचारलवणं भुञ्जाना शयौतोर्ध्वं षड्भ्यो मासेभ्योः
स्नात्वा आदन्नं पत्ये दत्त्वा विद्याकर्मगुरुयोऽनिसम्बन्धान्
सन्निपात्य पिता भ्राता वा नियोगं कारयेत् तपसे बोधत्ताम-
वशां व्याधितां वा नियुञ्जात् ज्यायसिमपि षोडशवषां
नवेदामयाविनौ स्यात् प्राजापत्ये मुहूर्ते पाणिन ग्रहणवदु-
पचारोऽन्यत्र संस्थाप्य वाकपाकृत्यादृण्डपाकृत्याच्च ग्रासाच्छाद-
नस्नानलेपनेषु प्राग्यामिनी स्यादनियुक्तायामुत्पन्न उत्पाद-
यियतुः पुत्रो भवतौत्साहः स्याच्चेन्नियोगिनो दृष्ट्वा लोभन्नास्ति
नियोगः । प्रायश्चित्तं वाप्युपनिशुञ्जरादित्येके । कुमार्यृतुमती
त्रिवर्षाण्युपासीतोर्ध्वं त्रिभ्यो वर्षेभ्यः पतिं विन्देत् तुल्यम् ।

अथाप्युदाहरन्ति ।

पितु प्रदानात् तु यदा हि पूर्वं
कन्यावयो यः समतीत्य दीयते ।
सा हन्ति दातारमपीक्षमाणा
कालातिरिक्ता गुरुदक्षिणे च ॥
प्रयच्छेन्नग्निकां कन्यामृतुकालमयात् पिता ।
ऋतुमत्यां हि तिष्ठन्त्यां दीपः पितरमृच्छति ॥
यावच्च कन्यामृतवः स्पृशन्ति
तुल्यैः सकामाभिमयाचमानाम् ।
भ्रूणानि तावन्ति हतानि ताभ्याम्
मातापितृभ्यामिति धर्मवादः ॥

अग्निर्वाचा च दत्तायां म्रियेताथो वरो यदि ।

न च मन्त्रीपनीता स्यात् कुमारौ पितुरेव सा ॥

यावच्चेदाहता कन्या मन्त्रैर्यदि न संस्कृता ।

अन्यस्मै विधिवद्देया यथा कन्या तथैव सा ॥

पाणिग्रहे मृते बाला केवलं मन्त्रसंस्कृता ।

सा च त्वक्षतयोनिः स्यात् पुनः संस्कारमर्हतीति ॥

प्रोक्षितपत्नी पञ्चवर्षा प्रवसेद्यद्यकामा यथा प्रेतस्य एव च वर्तितव्यं सात्, एवं पञ्च ब्राह्मणो प्रजाता, चत्वारि राजन्या प्रजाता, त्रौणि वैश्या प्रजाता, द्वे शूद्रा प्रजाता, अत ऊर्ध्वं समानोदकपिण्डजन्मविंशतीनां पूर्वः पूर्वो गरौयान् नखलु कुलीने विद्यमाने परमाग्निनी स्यात् । यस्य पूर्वेषां प्रसां न कश्चिद्वायदः स्यात् सपिण्डाः पुत्रस्थानीया वा तस्य धनं विभजे-
रंस्तेषामलाभे आचार्यान्तेवासिनीं हरेयातां, तयोरलाभे राजा हरेत्, न तु ब्राह्मणस्य राजा हरेद् ब्रह्मसन्तु विषं घोरम् ।

न विषं विषमित्याहुर्ब्रह्मसं विषमुच्यते ।

विषमेकाकिनं हन्ति ब्रह्मसं पुत्रपौत्रकमिति ॥

त्रैविद्यसाधुभ्यः संप्रयच्छेदिति ।

इति वसिष्ठे धर्मशास्त्रे सप्तदशोऽध्यायः ॥ १७ ॥

अष्टादशोऽध्यायः ।

शूद्रेण ब्राह्मण्यासुतपन्नश्चाण्डालो भवतीत्याहुः, राजन्यायां वैश्यायामन्यावसायी । वैश्येन ब्राह्मण्यासुतपत्नी रामकी भवति इत्याहुः, राजन्यायां पुक्लशः, राजन्येन ब्राह्मण्यासुतपन्न सूतो भवतीत्याहुः ।

अथाप्युदाहरन्ति ।

छिन्नोत्पन्नास्तु ये केचित् प्रातिलोम्यगुणाश्रिताः ।

गुणाचारपरिभ्रंशात् कर्मभिस्तान् विजानीयुरिति ॥

एकान्तरद्वान्तरत्रयान्तरानुजाता ब्राह्मणक्षत्रियवैश्यैर-
वच्छिन्ना निषादा भवन्ति । शूद्रायां पारश्रवः पारयन्नेव
जीवन्नेव श्रवो भवतौत्याहुः श्रव इति स्मृताख्या । एतच्छावं
यच्छूद्रस्तस्माच्छूद्रसमौपे तु नाध्येतव्यम् ।

अथापि यमगीतान् श्लोकानुदाहरन्ति ।

श्रमग्रानमेतत् प्रत्यक्षं ये शूद्राः पापचारिणः ।

तस्माच्छूद्रसमौपे च नाध्येतव्यं कदाचन ॥

न शूद्राय मतिं दद्यान्नीच्छिष्टं न हविष्कृतम् ।

न चास्योपदिशेद्धर्मं न चास्य व्रतमादिशेत् ॥

यस्यास्योपदिशेद्धर्मं यस्यास्य व्रतमादिशेत् ।

सोऽसंहृतं तमो घोरं सह तेन प्रपद्यत इति ॥

व्रणद्वारे कर्मिर्यस्य सन्धवेत कदाचन ।

प्राजापत्येन शुध्येत हिरण्यं गौर्वासो दक्षिणेति ॥

नाग्निचित् शूद्रासुपेयात्, कृष्णवर्णा सा सरमा इव, न
धर्मायिति ।

इति वासिष्ठे धर्मशास्त्रेऽष्टादशोऽध्यायः ॥ १८ ॥

एकोनविंशोऽध्यायः ।

धर्मो राज्ञः पालनं भूतानां तस्यानुष्ठानात् सिद्धिः ।
भयकारणं ह्यपालनं वै एतत् सूत्रमाहुर्विद्वांसस्तस्मादुगार्हस्य-

नैयमिकेषु । पुरोहिते दद्याद् विज्ञायते ब्राह्मणः पुरोहिती
 राष्ट्रं दधातीति । तस्य भयमपालनादसामर्थ्याच्च । देशधर्म-
 जातिधर्मकुलधर्मान् सर्वान् वेदाननुप्रविश्य राजा चतुरो
 वर्णान् स्वधर्मं स्थापयेत् तेष्वधर्मपरिषु दण्डन्तु देशकाल-
 धर्माधर्मवयोविद्यास्थानविशेषैर्दिशेत् । आगमादुष्टाभावात्
 पुष्पफलोपगान्यदेयानि हिंस्यात्, कर्षणकरणार्थञ्चोपहृत्या
 गार्हस्थ्यं गाञ्च मानोन्माने रक्षिते स्यातां, अधिष्ठानान्नो
 नौहारसार्थानामस्नानमूल्यमात्रं नैहारिकं स्यान्नहामहस्यः
 स्यात्, सम्मानयेद्वाहवाहनीयद्विगुणकारिणी स्यात् प्रत्येकं
 प्रयास्यः पुमान् । शतं वा राष्ट्रं वा तदेतत्प्रियाः स्त्रियः
 कराष्टौ मानधारमध्यमाः पादः कार्यापणस्य निरक्तोऽन्तरो
 मानाकरः श्रोत्रियो राजपुमानथ प्रव्रजितवालहृदतरुण-
 प्रदाता प्रागामिकाः कुमार्या भृतापत्यश्च बाहुभ्यामुत्तरं
 शतगुणं दद्यान्नदौकचवन शैलोपमाङ्गा निष्कराः स्युस्तदुप-
 जीविनो वा दद्युः प्रतिमासमुद्वाहकरैस्त्वागमयेद्राजनि च प्रेते
 दद्यात् । प्रासङ्गिकं तेन मातृवृत्तिर्व्याख्याता राजमहिष्याः
 पितृव्यमातुलांशजा पितृव्यान् राजा विभृयात् तद्वन्धु-
 स्यान्त्यांश्च राजपत्न्यो आसाच्छादनं लभेरन् । अनिच्छन्तो वा
 प्रव्रजेरन् क्लौवीन्मत्तांश्च वापि । मानवं श्लोकमुदाहरन्ति ।

न रिक्तकार्षापणमस्ति शुल्कं

न शिल्पवृत्तौ न शिशौ न धर्मो

न भैचवृत्तौ न हृतावशे

न श्रोत्रिये प्रव्रजिते न यज्ञे ॥ इति

स्तेनाभिश्चस्तदुष्टशस्त्रधारिसहोदमणसम्पन्नव्यपदेष्ट्रेष्वे केषां

दण्डोत्सर्गे राजैकरात्रमुपवसेत् त्रिरात्रं पुरोहितः कच्छ-
मदण्डप्रदण्डने पुरोहितस्त्रिरात्रं वा ।

अथाप्युदाहरन्ति ।

अन्नादे भ्रूणहा मार्षिं पतौ भार्यापचारिणी ।
गुरौ शिष्यस्तु याज्यश्च स्तेनो राजनि किल्बिषम् ॥
राजभिर्धृतदण्डास्तु कृत्वा पापानि मानवाः ।
निर्मलाः स्वर्गमायान्ति सन्तः सुकृतिनो यथा ॥
एनोराजानमृच्छत्यप्युत्सृजन्तं सकिल्बिषम् ।
तच्चेन्न घातयेद्भ्राजा राजधर्मेण दुष्यतीति ॥
राज्ञामन्येषु कार्येषु सद्यःशौचं विधेयते ।
तथा तान्यपि नित्यानि काल एवात्र कारणमिति ॥

यमगौतमश्चात्र श्लोकमुदाहरन्ति ।

नात्र दोषोऽस्ति राज्ञां वै व्रतिनां न च मन्त्रिणाम् ।
ऐन्द्रस्थानमुपासीना ब्रह्मभूता हि ते सदेति ॥

इति वसिष्ठे धर्मशास्त्रे एकोनविंशोऽध्यायः ॥ १८ ॥

विंशोऽध्यायः ।

अनभिसन्धिक्रते प्रायश्चित्तमपराधे सविक्रतेऽप्येके ।

गुरुरात्मवतां शास्ता राजा शास्ता दुरात्मनाम् ।

इह प्रच्छन्नपापानां शास्ता वैवस्वतो यम ॥ इति

तत्र च सूर्याभ्युदयिकः सन्नहस्तिष्ठेत् सावित्रीञ्च जपेदेवं
सूर्याभ्यनिर्मुक्तो रात्रौवासीत् । कुनखी श्यावदन्तस्तु कच्छं
द्वादशरात्रं चरित्वा पुनर्निर्विण्णोत् । अथ दिधिषुपतिः कच्छं

द्वादशरात्रं चरित्वा निर्विशेत् । ताञ्चैवोपयच्छेद्दिधिपूपतिः
 कच्छातिक्कच्छी चरित्वा निर्विशेत् । चरणभ्रमहरहस्त इत्यामो
 ब्रह्मपुत्रः कच्छं द्वादशरात्रं चरित्वा पुनरुपनीतो वेदमा-
 चार्य्यात् । गुरुतल्पगः सवृषणं शिश्रमुत्कल्याञ्जलावाधाय
 दक्षिणामुखी गच्छेद् यत्रैव प्रतिहन्यात् तत्र तिष्ठेदा
 प्रलयान्निष्कालको वा घृताक्तस्तमां सूर्मिं परिष्वजेन्नरणान्मुक्ती
 भवतीति विज्ञायते । आचार्य्यपुत्रशिष्यभार्य्यासु चैवं योनिषु
 च गुर्वीं सखीं गुरुसखीञ्च गत्वा कच्छाब्दं चरेत् । एतदेव
 चाण्डालपतितान्नभोजनेषु ततः पुनरुपनयनं वपनादीनान्तु
 निवृत्तिः ।

मानवञ्चात्र श्लोकानुदाहरन्ति ।

वपनं मेखला दण्डो भैक्षचर्या व्रतानि च ।

निवर्तन्ते द्विजातीनां पुनसंस्कारकर्मणीति ॥

मद्यपाने क्लौव्यवहारेषु चैवम् । मद्यभाण्डे स्थिता आपो
 यदि कश्चिद् द्विजोऽर्थवित् । पद्मोद्भुजस्वरविल्लपलाशानामुदकं
 पोत्वा त्रिरात्रेणैव शुष्यति । अभ्यासे सुराया अग्निवर्णां तां
 द्विजः पिवेत् । भ्रूणहनञ्च ब्रह्मामो वाह्यणं हत्वा भ्रूणहा
 भवत्यविज्ञातञ्च गभंम् । अविज्ञाता हि गर्भाः पुमांसो
 भवन्ति तस्मात् पंस्कृत्य जुहुयात् लोमानि मृत्योर्जुहोमि
 लोमभिर्मृत्यं वासय इति प्रथमां त्वचं मृत्योर्जुहोमि त्वचा मृत्यं
 वासय इति द्वितीयां लोहितं मृत्योर्जुहोमि लोहितेन वामय
 इति तृतीयां त्वचं मृत्योर्जुहोमि तावति मृत्यं वासय इति
 चतुर्थीं मांसानि मृत्योर्जुहोमि मांसैर्मृत्यं वासय इति पञ्चमी
 मेदेन मृत्योर्जुहोमि मेदसा मृत्यं वासय इति षष्ठीम् अस्थौनि

मृत्योर्जुहोमि अस्थिभिर्मृत्युं वासय इति सप्तमीं मज्जानं
मृत्योर्जुहोमि मज्जभिर्मृत्युं वासय इति अष्टमीं राजार्थं
ब्राह्मणार्थं वा संग्रामेऽभिमुखमात्मानं घातयेत् त्रिरञ्जितो
वापराद्धः पूतो भवतीति विज्ञायते । द्विरुक्तं कृतः कनौयो
भवतीति ।

तदप्युदाहरन्ति ।

पतितं पतितं त्यक्त्वा चौरं चोरेति वा पुनः ।

वचसा तुल्यदोषः स्यान्मथ्यादिदोषतां व्रजेदिति ॥

एवं राजन्यं हत्वाष्टौ वर्षाणि चरेत् षड्वैश्यं त्रीणि शूद्रं
ब्राह्मणौच्चात्रेयीं हत्वा सवनगतौ च राजन्य वैश्यौ चात्रेयीं
वक्ष्यामो रजस्वलाभृतुस्नातामात्रेय्याहुः । अत्रेती यामपत्यं
भवतीति चात्रेयी । राजन्यहिंसायां वैश्यहिंसायां शूद्रं हत्वा
संवत्सरम् । ब्राह्मणसुवर्णहारात् प्रकीर्य केशान् राजानमभि-
धावेत् स्तेनोऽस्मि भोः शास्तु भवानिति तस्मै राजौदुम्बरं
शस्त्रं दध्यात् तेनात्मानं प्रमापयेन्मरणात् पूतो भवतीति
विज्ञायते । निष्कालको वा घृताक्तो गोमयाग्निना पादप्रभृत्या-
त्मानमतिदाहयेन्मरणात् पुतो भवतीति विज्ञायते ।

अथाप्युदाहरन्ति ।

पुराकालात् प्रमीतानामानाकविधिकर्मणाम् ।

पुनारापन्नदेहानामङ्गं भवति तच्छृणु ॥

स्तेनः कुनखी भवति श्वित्रौ भवति ब्रह्महा ।

सुरापः श्यावदन्तस्तु दुश्चर्मा गुरुतल्पगः ॥ इति

यतितैः सम्प्रयोगे च ब्राह्मेण यौनेन वा तेभ्यो सकाशा-

न्मात्रा उपलब्धास्तासां परित्यागस्तैश्च न संवसेदुदीचीं दिशं
गत्वानश्नन् संहिताध्ययनमधीयानः पूतो भवतीति विज्ञायते ।

अथाप्युदाहरन्ति ।

शरीरपातनाच्चैव तपसाध्ययनेन च । सुच्यते पापकृतं
पापादानाच्चापि प्रमुच्यते ॥ इति विज्ञायते ।

इति वासिष्ठे धर्मशास्त्रे विंशोऽध्यायः ॥ २० ॥

एकविंशोऽध्यायः ।

शूद्रश्चेद् ब्राह्मणोमभिगच्छेद्गोरर्षेर्वैष्टयित्वा शूद्रमग्नौ
प्रास्येद्ब्राह्मण्याः शिरसि वापनं कारयित्वा सर्पिषाभ्यज्य
नग्नां खरमारोप्य महापथमनुव्राजयेत् पूता भवतीति
विज्ञायते । वैश्यश्चेद् ब्राह्मणोमभिगच्छेत्क्षत्रिहितदर्भेर्वैष्टयित्वा
वैश्यमग्नौ प्रास्येद्ब्राह्मण्याः शिरसि वापनं कारयित्वा
सर्पिषाभ्यज्य नग्नां गोरथमारोप्य महापथमनुसंव्राजयेत् पूता
भवतीति विज्ञायते । राजन्यश्चेद् ब्राह्मणोमभिगच्छेच्छर-
पत्रेर्वैष्टयित्वा राजन्यमग्नौ प्रास्येद्ब्राह्मण्याः शिरोवापनं
कारयित्वा सर्पिषाभ्यज्य नग्नां रक्तखरमारोप्य महापथमनु-
व्राजयेत् । एवं वैश्ये राजन्यायां शूद्रश्च राजन्यावैश्वयोर्मनसा
भर्तुरतिचारे त्रिरात्रं यावकं क्षीरं भुञ्जानाधःशयाना त्रिरात्र-
मसु निम्नगायाः सावित्रप्रष्टशतेन शिरोभिर्वाजुहुयात् पूता
भवतीति विज्ञायते ।

इति वासिष्ठे धर्मशास्त्रे एकविंशोऽध्यायः ॥ २१ ॥

वसिष्ठसंहिता सम्पूर्णा ।

स्वादुऽक्षया । यः । वसतौ । स्योनऽक्तत् । जीवऽयाजं ।

यजते । सः । उपऽमा । दिवः ॥ १५ ॥

हे अग्ने त्वं प्रयतदक्षिणं येन यजमानेन ऋत्विग्भ्यो दक्षिणा दत्ता तादृशं नरं पुरुषं यजमानं विश्वतः सर्वतः परिपासि । सम्यक् पालयसि । तत्र दृष्टांतः । स्यूतं निश्छिद्रत्वेन सूचिभिः सम्यक् निष्पादितं वर्मेव यथा कवचं युद्धे पालयति तद्वत् । स्वादुक्षया स्वादन्ना वसतौ निवासभूते स्वगृहे स्थानकत् अतिथीनां सुखकारी यो यजमानो जीवयाजं जीवयजनसहितं यज्ञं यदा जीवनिष्पाद्यं यजते । अनुतिष्ठति । स यजमानो दिवः स्वर्गस्थोपमा दृष्टांतो भवति । यथा स्वर्गोऽनुष्ठातृन्स्रयति तथा त्वमप्यृत्विगादीनित्यर्थः ॥ स्यूतं । पिवु तंतुसंताने । निष्ठेति क्तः । यस्य विभाषेतौट्प्रतिषेधः । च्छोः शूडनुनासिके च । पा० ६. ४. १८. । इति वकारस्योडादेशः । स्वादून्क्षदतीति स्वादुक्षया । क्षदतिरक्तिकर्मा । अन्येभ्योऽपि दृश्यंत इति मनिन् । नित्त्वादाद्युदात्तत्वे कदुत्तरपदप्रकृतिस्वरत्वं बहुव्रीहौ तु व्यत्ययेन । जीवयाजं । जीवा ऋत्विज इज्यते दक्षिणाभिः पूज्यंतेऽचेत्यधिकरणे घञ् । कुत्वाभावश्छांदसः । यदा जीवैः पशुभिर्याजनं जीवयाजः । याजयतेघञ् । णेरनिटीति णिलोपस्याचः परस्थित्तिरिति स्थानिवद्भावाच्चजोः कु घिष्प्रतोरिति कुत्वाभावः । याथादिस्वरेशोत्तरपदांतोदात्तत्वं । सोपमा । सोऽचि लोपे चेत्यादपूरणमिति संहितायां सोर्लोपः । दिवः । ऊडिदमिति विभक्तोऽदात्तत्वं ॥

॥ इति प्रथमस्य द्वितीये चतुस्त्रिंशो वर्गः ॥

इमामग्ने इत्यनयानाहिताग्निरात्विज्यं कृत्वा स्वाग्ना-
वाहुतिं जुहुयात् । ऋत्विजो वृणीतेति खंड एवमनाहिताग्नि-
गृह्य इमामग्ने शरणिं मौमृषो नः । गृ० सू० १. २३. । इति
सूत्रितं । तामेतां सूक्ते षोडशीमचमाह ॥

इमामग्ने शरणिं मौमृषो न इममध्वानं यमगाम दूरात् ।
आपिः पिता प्रमतिः सोम्यानां भूमिरस्यपिक्तमर्त्यानां ॥१६॥
इमां । अग्ने । शरणिं । मौमृषः । नः । इमं । अध्वानं । यं ।
अगाम । दूरात् ।

आपिः । पिता । प्रमतिः । सोम्यानां । भूमिः । असि ।
ऋषिऽकृत् । मर्त्यानां ॥ १६ ॥

हे अग्ने त्वं नोऽस्मात्संबन्धिनीमिमामिदानीं संष्पादितां
शरणिं हिंसां व्रतलोपरूपां मौमृषः । क्षमस्व । तथा त्वदीय-
सेवामग्निहोत्रादिरूपां परित्यज्य दूरादूरदेशं यमिममध्वान-
मगाम । वयं गतवन्तः । तमपि क्षमस्वेति शेषः । सोम्यानां
सोमार्हाणामनुष्ठातृणां मर्त्यानां त्वमाप्यादिगुणयुक्तोऽसि ।
आपिः । प्रापणीयः । पिता । पालकः प्रमतिः । प्रकृष्टमनन-
युक्तः । भूमिः । भ्रामकः कर्मनिर्वाहक इत्यर्थः । ऋषिऽकृत् ।
दर्शनकारी । अनुजिष्टचया प्रत्यक्षो भवसीत्यर्थः ॥ शरणिं ।
शः हिंसायामित्यस्मादौणादिकोऽनिप्रत्ययः । मौमृषः । मृष-
तितिचायां । अस्मात्सौ चडि गुणे प्राप्ते नित्यं छंदसीत्युपधा
ऋकारस्य ऋकारादेशः । णिलोपद्धिर्भावहलादिशेषोरदत्व-
सन्वद्भावेत्वदौर्घत्वानि । तिङ्ङतिङ् इति निघातः । अगाम ।
इण् गतौ । इणो गा लुङि । पा० २. ४. ४५. । इति गादेशः ।
गतित्थेति सिचो लुक् । अडागम उदात्तः । भूमिः । भ्रसु अन-

वस्थानि । भ्रमेः संप्रसारणं च । उ० ४. १२२. । इतीग्रप्रत्ययः ।
संप्रसारणे परपूर्वत्वं । इगुपधात्किदित्यनुवृत्तेः किञ्चाहुणप्रति-
षेधः । निच्चादाद्युदात्तत्वं ॥

सप्तदशीमृचमाह ॥

मनुष्वदग्ने अंगिरस्वदंगिरो ययातिवत्सदने पूर्ववच्छुभे ।

अच्छ याह्या वह्ना दैव्यं जनमा सादय बर्हिषि यज्ञि च

प्रियं ॥ १७ ॥

मनुष्वत् । अग्ने । अंगिरस्वत् । अंगिरः । ययातिऽवत् ।

सदने । पूर्वऽवत् । शुचे ।

अच्छ । याहि । आ । वह् । दैव्यं । जनं । आ । सादय ।

बर्हिषि । यज्ञि । च । प्रियं ॥ १७ ॥

हे शुचे शुद्धियुक्तांगिरः । अंगनशील । हविरादानाय तत्र
तत्र गमनशीलाग्ने । अच्छाभिमुख्येन सदने देवयजनदेशे
याहि । गच्छ । तत्र चत्वारोदृष्टांताः । मनुष्वत् । यथा मनु-
रनुष्ठानदेशे गच्छन्ति । अंगरस्वत् । यथा चांगिरा गच्छति ।
ययातिवत् । यथा ययातिर्नाम राजा गच्छति । पूर्ववत् । अन्ये
च पूर्वपुरुषा यथा गच्छन्ति । यथा मन्वादो यज्ञे गच्छन्ति
तद्वत् । अथवा मन्वादीनां यज्ञे यथा त्वं गच्छसि तद्वत् ।
गत्वा च दैव्यं देवतासमूहरूपं जनमावह । अस्मिकर्मस्थानय ।
अनीय बर्हिष्यास्तौर्णे दर्भं आसादय । तान्देवानुपवेशय ।
उपवेश्य च प्रियमभीष्टं हविर्यज्ञि च । देहि ॥ मनुष्वत् ।
तेन तुल्यमिति प्रथमार्थे वा तत्र तस्येवेति षष्ठ्यर्थे वा वलिः ।
पा० ५. १. ११५. ११६. । अयस्मयादित्वेन भत्वादुत्पाद्य-
भावः । प्रत्ययस्वरः । एवमंगिरस्वदित्यादिषु । वह्ना । इत्यु-

ऽतस्तिड इति संहितायां दीर्घः । यत्ति । लोटि बहुलं कंद-
सीति शपो लुक् । सेर्ध्वपिचेति हेरभावश्छांदसः । पत्वक्त्वे ॥

साग्निचयने आताबुशसंभरणीयायामिष्टावग्नेर्ब्रह्मवृतः
परोनुवाक्यैतेनाग्ने इत्येषा । दर्शपूर्णमासाभ्यामिष्टेति खंड
एतेनाग्ने ब्रह्मणा वावृधस्व ब्रह्म च ते जातवेदो नमश्च । आ०
४. १. । इति सूत्रितं । तामेतां सूक्तेऽष्टादशौमृचमाह ॥

एतेनाग्ने ब्रह्मणा वावृधस्व शक्ती वा यत्ते चक्षम
विदा वा ।

उत प्र णेष्यभि वस्यो अस्मान्त्वं नः सृज सुमत्या
वाजवत्या ॥ १८ ॥

पतेन । अग्ने । ब्रह्मणा । ववृधस्व । शक्ती । वा । यत् । ते ।
चक्षम । विदा वा ।

उत । प्र । नेषि । अभि । वस्यः । अस्मान् । सं । नः । सृज ।
सुऽमत्या । वाजऽवत्या ॥ १८ ॥

हे अग्ने । एतेनास्मत्प्रयुक्तेन ब्रह्मणा मन्त्रेण वावृधस्व ।
अभिहृद्यो भव । शक्ती वा विदा वा । अस्मदीयशक्त्या चास्म-
दीयज्ञानेन च । ते तव यत्सोत्रं चक्षम । वयं कृतवन्तः ।
एतेन ब्रह्मणेति पूर्वत्वान्वयः । उत अपि चास्माननुष्ठानं
वस्यो वसुमत्तरत्वलक्षणं अयः प्रणेषि । प्रकर्षेण प्रापय ।
नोऽस्मान्वाजवत्या प्रभूतान्नयुक्त्या सुमत्यानुष्ठानविषयया
शोभनबुद्ध्या संसृज । संयोजय ॥ वावृधस्व । वृधु वृद्धौ ।
लेव्यडागमः । बहुलं कंदसीति शपः स्तः । द्विर्भावहलादि-
शेषोरदत्वानि । अभ्यासस्य संहितायां दीर्घश्छांदसः । शक्ती ।
सुपां सुलुगित्यादिना तृतीयायाः पूर्वसवर्णदीर्घत्वम् । तिनो

निस्त्रादाद्युदात्तत्वं । विदा । सावेकाच इति तृतीयाया
उदात्तत्वं । नेषि । णीञ् प्रापणे । बहुलं छंदसीति शपो
लुक् । उपसर्गादसमास इति णत्वं । सुमत्या । मन्त्रानित्या-
दिनोत्तरपदांतोदात्तत्वं प्रथमाध्याये प्रपञ्चितं । उदात्तयणो
हल्पूर्वादिति विभक्तोरुदात्तत्वं ॥

॥ इति प्रथमस्य द्वितीये पंचचिंशो वर्गः ॥

इंद्रस्य नु वीर्याणीति पंचदशचं द्वितीयं सूक्तं । आंगिरसो
हिरण्यस्तूप ऋषिः । त्रिष्टुप् छंदः । इन्द्रो देवता । इंद्रस्य
पंचोनेत्यनुक्रमणिका । अग्निष्टोमे माध्वंदिने सवने निष्के-
वल्ग्यस्तु इंद्रस्य नु वीर्याणीति निविज्ञानौयं सूक्तं । निष्के-
वल्ग्यस्येति खंडे इंद्रस्य नु वीर्याणीत्येतस्मिन्नैद्रीं निविदं
दध्यात् । आ० ५. १५. । इति ॥ विषुवत्यापि तस्मिन् शस्त्र
एतद्विनियुक्तं । विषुवान्दिवा कीर्त्य इति खंडे सूत्रितं । इंद्रस्य
नु वीर्याणीत्येतस्मिन्नैद्रीं निविदं शस्त्रात् । आ० ८. ६. । इति ॥
महाव्रते निष्केवल्ग्येऽप्येतदेव विनियुक्तं । राथंतरो दक्षिणः
पक्ष इति खंडे चतस्रः सती षड् बृहतोः करोतींद्रस्य नु
वीर्याणि प्रवोचमिति ॥ तत्र प्रथमाष्टकमाह ॥

इंद्रस्य नु वीर्याणि प्र वोचं यानि चकार प्रथमानि वज्रौ ।

अहन्नहिमन्वपस्ततर्दं प्र वक्षणा अभिनत्पर्वतानां ॥ १ ॥

इंद्रस्य । नु । वीर्याणि । प्र । वोचं यानि । चकार ।

प्रथमानि । वज्रौ ।

अहन् । अहिं । अनु । अपः । ततर्दं । प्र । वक्षणाः ।

अभिनत् । पर्वतानां ॥ १ ॥

षष्ठी वक्ष्युक्त इन्द्रः प्रथमानि पूर्वसिद्धानि मुख्यानि
 वीर्याणि पराक्रमयुक्तानि कर्माणि चकार । तस्येन्द्रस्य तानि
 वीर्याणि नु चिप्रं प्रववौमि । कानि वीर्याण्येति तदुच्यते ।
 अहिं मेघमहन् । हतवान् । तदेतदेकं वीर्यं । अनु पश्चादपो
 जलानि ततर्दं । हिंसितवान् । भूमौ निपातितवानित्यर्थः ।
 इदं द्वितीयं वीर्यं । पर्वतानां संबन्धिनीर्वक्षणाः प्रवहणशैला
 नदोः प्राभिनत् । भिन्नवान् । कूलहयकर्षणेन प्रवाहितवानि-
 त्यर्थः । इदं तृतीयं वीर्यं । एवमुत्तरत्रापि द्रष्टव्यं ॥ वीर्याणि ।
 शूर वीर विक्रांती । ण्यंतादचो यदिति यत् । णेरनिटौति
 णिलोपः । तितस्वरितमिति स्वरितत्वं । यतोऽनाव इत्याद्यु-
 दात्तत्वं न भवति । आद्युदात्तत्वे हि सुशब्देन बहुव्रीहा-
 वाद्युदात्तं इच्छंदसीत्यनेनैवोत्तरपदाद्युदात्तत्वस्य सिद्धत्वाद्दी-
 रघोर्यौ चेति पुनस्तद्विधानमनर्थकं स्यात् । अतोऽवगम्यते
 यतोऽनाव इत्याद्युदात्तत्वं वीरशब्दे न प्रवर्तत इति । अतः
 परिशेषात्तितस्वरितमिति प्रत्ययस्य स्वरितत्वमेव । वोचं ।
 अस्यतिवक्तिव्यातिभ्योऽङिति च्चे सडादेशः । बहुलं छंदस्य-
 माङ्योगेऽपौत्यडभावः । चकार । णलि लितस्वरेण प्रत्यया-
 तपूर्वस्योदात्तत्वं । यदृत्तयागादनिघातः । अहन् । लङौत-
 खेतीकारलोपे हल्ङ्याबुभ्य इति तकारलोपः । अहिं । आङ्-
 पूर्वाङ्तेराङि अहिनिभ्यां ऋस्वश्च । उ० ४. १३८. । इत्यौण-
 प्रत्ययः । आङो ऋस्वत्वं च । चशब्देन वेजो ङित् समाने
 ख्यस्योदात्त इति ङित्वं पूर्वपदोदात्तत्वं चानुक्तव्यते । ततष्टि-
 लोपे पूर्वपदस्योदात्तत्वं । ततर्दं । उद्धदिर् हिंसानादरयोः ।
 तिङ्ङित्तिङ् इति निघातः । वक्षणाः । वक्ष रोषे । क्रुधमंडार्थे-

अथ । पा० १. २. १५१. । इति युच् । चित्स्ररं बाधित्वा
अत्ययेन प्रत्ययस्वरः ॥

द्वितीयामुच्यमाह ॥

अहमहिं पर्वते शिश्रियाणं त्वष्टास्मै वज्रं स्वयं ततच्च ।
वाय्वा इव धेनवः स्यंदमाना अंजः समुद्रमव जग्मुः आपः ॥ २ ॥
अहन् । अहिं पर्वते । शिश्रियाणं । त्वष्टा । अस्मै ।
वज्रं स्वयं । ततच्च ।

वाय्वाऽइव । धेनवः । स्यंदमानाः । अंजः । समुद्रं ।
अव । जग्मुः । आपः ॥ २ ॥

पर्वते शिश्रियाणमाश्रितमहिं मेघमहन् । हतवान् । अस्मा
इन्द्राय स्वयं सुष्ठु प्रेरणीयं यद्वा शब्दनीयं स्तुत्यं त्वष्टा विश्व-
कर्मा वज्रं ततच्च । तनूकृतवान् । तेन वज्रेण मेघे भिन्ने सति
स्यंदमानाः प्रसवणयुक्ता आपः समुद्रमंजः सम्यगवजग्मुः ।
प्राप्ताः । तत्र दृष्टान्तः । वाय्वा वक्ष्यामि प्रति हंभारवोपेता
धेनव इव । यथा धेनवः सहसा वक्ष्यन्ते गच्छति तद्वत् ॥
शिश्रियाणं । शिञ् सेवायां । लिटः कानच् । द्विर्भावहला-
दिशेषेयडादेशाः । चित इत्यंतोदात्तत्वं । स्वयं । ऋ गतौ ।
अस्मात्सु पूर्वाद्वहलोर्णदिति ण्यत् । संज्ञापूर्वको विधिरनित्य
इति वृद्धभावः । यद्वा स्तु शब्दोपतापयोरित्यस्मात् ण्यति
पूर्ववद्वृद्धभावः । तित्स्ररितमिति स्वरितत्वं । वाश्र्यंत इति
वाय्वाः । वायु शब्दे । स्थायितंचौत्वादिना रक् । जग्मुः ।
उसि गमहनेत्युपधालोपः ॥

तृतीयासृचमाह ॥

वृषायमाणोऽवृणीत सोमं त्रिकद्रुकेष्वपिवत्सुतस्य ।

आ सायकं मघवादत्त वज्रमहन्नेनं प्रथमजामहीनां ॥३॥

वृषायमाणः । अवृणीत । सोमं । त्रिकद्रुकेषु । अपिवत् ।
सुतस्य ।

आ । सायकं । मघऽवा । अदत्त । वज्रं । अहन् । एनं ।

प्रथमऽजां । अहीनां ॥ ३ ॥

वृषायमाणो वृष इवाचरन्निन्द्रः सोममवृणीत । हतवान् ।
त्रिकद्रुकेषु । ज्योतिर्गौरायुरित्येतन्नामकास्त्रयो यागास्त्रिकद्रका
उच्यन्ते । तेषु सुतस्याभिषुतस्य सोमस्यांशमपिवत् । पीतवान् ।
मघवा धनवानिन्द्रः सायकं बंधकं वज्रमादत्त । खौह्णतवान् ।
तेन च वज्रेणाहीनां मेघानां मध्ये प्रथमजां प्रथमोत्पन्नं
मेघमहन् । हतवान् ॥ वृषायमाणः । वृष इवाचरन् । कर्तुः
क्यङ् सलोपश्च । पा० ३. १. ११. इति क्यङ् । अक्तत्सर्व-
धातुकयोरिति दीर्घः । अदुपदेशाद्वातोरंतोदात्तत्वे क्यङ्ताद्वा-
तोरंतोदात्तत्वं । सायकं । षिञ् बंधने । सिनोतीति सायकः ।
खुल् । लिट्स्वरेणाद्युदात्तत्वं । प्रथमजां । प्रथमं जायत इति
प्रथमजाः । जनसनखनक्रमगमो विट् । विडुनोरित्यात्वं ॥

चतुर्थीमृचमाह ॥

यदिन्द्राहन्प्रथमजामहीनामाभ्यायिनाममिनाः प्रोत मायाः ।

आत्सूयं जनयन्धामुषासं तादौत्मा शत्रं न किला

विवित्से ॥ ४ ॥

यत् । इन्द्र । अहन् । प्रथमऽजां । अहीनां । आत् । मायिनां ।

अमिनाः । प्र । उत । मायाः ।

आत् । सूर्ये । जनयन् । द्यां । उपसं । तादौत्वा । शत्रं ।

न । किल । विविक्ते ॥ ४ ॥

उत अपि च हे इन्द्र यद्यदाहीनां मेघानां मध्ये प्रथमजां
प्रथमोत्पन्नं मेघमहन् । हतवानसि । आत् तदनंतरं मायिनां
मायोपेतानामसुराणां संबन्धिनौर्मायाः प्राप्तिनाः । प्रकर्षेण
नाशितवानसि । अनंतरं सूर्यमुषासमुषःकालं द्यामाकाशं
च जनयन् उत्पादयन्नावरकमेघनिवारणेन प्रकाशयन् वर्तसे ।
तादौत्वा तदानौमावरकांधकाराभावाच्छत्रं घातकं वैरिणं न
विविक्ते किल । त्वं न लब्धवान्खलु ॥ अहन् । हंतेर्लङि
हृलब्धावभ्य इति सिलोपः । अडागम उदात्तः । यद्वृत्तयोगाद-
निघातः । मायिनां । मायाशब्दस्य ब्रौह्मादिषु पाठाद्वी-
ह्यादिभ्यश्च । पा० ५. २. ११६. । इति सत्वर्थीय इनिः ।
अमिनाः । मौञ् हिंसायां । क्रौयादिकः । मीनातेर्निगमे ।
पा० ७. ३. १७. । इति क्लृप्तत्वं । तादौत्वा । तदानौमित्यस्य
पृषोदरादित्वाङ्गणविपर्ययः । किल । निपातस्येति दीर्घत्वं ।
विविक्ते । विद् लामि । क्रादिनियमात्प्राप्त इट् व्यत्ययेन न
भवति ॥

पंचमीष्टकमाह ॥

अहन्वृचं हततरं व्यंसमिन्द्रो वज्रेण महता वधेन ।

स्कंधांसीव कुलिशेना विवृक्णाहिः शयत

उपपृक्पृथिव्याः ॥ ५ ॥

अहन् । हतं । हततरं । विऽअसं । इन्द्रः । वज्रेण ।

महता । वधेन ।

७०

स्कंधांसिऽहव । कुलिशेन । विऽवृक्णा । अहिः ।

शयते । उपऽपृक् । पृथिव्याः ॥ ५

अयमिन्द्रो वज्रेण संपादितो यो महान्वधस्तेन वज्रेण
 वृत्रतरमतिशयेन लोकानामावरकमंधकाररूपं । यद्वा वृत्रैराव-
 रणैः सर्वाञ्छन्नन्तरति तं वृत्रमेतन्नामकमसुरं व्यंसं विगतांसं
 छिन्नबाहुयंथा भवति तथाहन् । हतवान् । अंसच्छेदने दृष्टांतः ।
 कुलिशेन कुठारेण विवृक्णा विशेषतश्छिन्नानि स्कंधांसीव ।
 यथा वृत्रस्कंधाच्छिन्ना भवंति तद्वत् । तथा सत्यद्विवृत्रः
 पृथिव्या उपर्युपपृक् सामोप्येन संपृक्तः शयते । शयनं करोति ।
 छिन्नकाष्ठवद्भूमौ पततौत्यर्थः ॥ वृत्रतरं । वृत्तु वर्तने ।
 स्फायितंचोत्थादिना भावे रक्प्रत्ययांतो वृत्रशब्दः । वृत्रेणाव-
 रणेन सर्वं तरतौति वृत्रतरः । तरतेः पचाद्यच् । परादि-
 च्छंदसि बहुलमित्युत्तरपदाद्युदात्तत्वं । तरपि तु व्यत्ययेन ।
 व्यंसं । बहुव्रीहौ पूर्वपदप्रकृतिस्वरत्वं उदात्तस्वरितयोर्यण इति
 स्वरितत्वं । वधेन । हनश्च वध इति भावेऽप् । तत्संनियोगेन
 धातोर्वधादेशः । स चांतोदात्तः । अंत्यस्याकारस्यातो लोप
 इति लोप उदात्तनिवृत्तिस्वरेण प्रत्ययस्योदात्तत्वं । विवृक्णा ।
 ओत्रशू क्सेदने । कर्मणि निष्ठा । यस्य विभाजितौट्प्रतिषेधः ।
 आदितश्च । पा० ८. २. ४५. । इति परत्वान्निष्ठानत्वं । ततो
 व्रश्चभ्रस्जेति षुत्वे प्राप्ते निष्ठादेशः षत्वस्वरप्रत्ययेद्विधिषु सिद्धो
 वक्तव्यः । पा० ८. २. ६. ६. । इति नत्वस्य सिद्धत्वेन च्छल्प-
 रत्वाभावात् षत्वं न भवति । कुत्वे तु कर्तव्ये तदसिद्धमेव ।
 पा० ८. २. १. । इति चोः कुरिति कुत्वं । शेष्छंदसि बहुल-
 मिति शैलोपः । गतिरनंतर इति गतेः प्रकृतिस्वरत्वं । शयते ।

बहुलं कंदसीति शपो लुगभावः । पृथिव्याः । उदात्तयणो
इत्युर्वादिति विभक्तेरुदात्तत्वं ।

॥ इति प्रथमस्य द्वितीये षट्त्रिंशो वर्गः ॥

षष्ठीसूचमाह ॥

अयोधेव दुर्मद आ हि जुह्वे महावीरं तुविवाधमृजौषं ।

नातारीदस्य ससृतिं वधानां सं रुजानाः पिपिषे

इंद्रशत्रुः ॥ ६ ॥

अयोद्धाऽइव । दुःसदः । आः । हि । जुह्वे । महाऽवीरं ।

तुविऽवाधं । ऋजौषं ।

न । अतारीत् । अस्य । संऽसृतिं । वधानां । सं ।

रुजानाः । पिपिषे । इंद्रऽशत्रुः ॥ ६ ॥

दुर्मदो दुष्टमदोपेतो दर्पयुक्तो वृत्रोऽयोधेव योद्धुरहित
इवेन्द्रं जुह्वे हि । आहूतवान्खलु । कौटुशमिंद्रं । महावीरं ।
गुणैर्महान्भूत्वा शौर्यपितं । तुविवाधं । बहुनां वाधकं ।
ऋजौषं । शत्रूणांमपार्जकं अस्येष्टशस्त्रस्य संबन्धिनो ये शत्रु-
वधाः संति तेषां वधानां ससृतिं संगमं नातारीत् । पूर्वोक्तो
दुर्मदस्तरातुं नाशकौत् । इंद्रशत्रुः । इंद्रः शत्रुर्घातको यस्य
वृत्रस्य तादृशो वृत्र इंद्रेण हतो नदीषु पतितः सन् रुजाना
नदीः संपिपिषे । सम्यक् पिष्टवान् । सर्वान् लोकानावृणोतो
वृत्रदेहस्य पातेन नदीनां कूलानि तत्रत्यपाषाणादिकं च
चूर्णीभूतमित्यर्थः ॥ अयोद्धा इव । न विद्यते योद्धास्येति
बहुव्रीहौ नञ्सुभ्यामित्युत्तरपदांतोदात्तत्वं । समासांतविधे-
रनित्यत्वान्नयूतश्च । पा० ५, ४, १५३ । इति कवभावः ।

जुह्वे । ज्वेज् स्यर्द्धायां शब्दे च । अभ्यस्तस्य च । पा० ६.
 १. ३३. । इति संप्रसारणं । उवडादेशाभावश्छांदसः । यद्वा
 छंदस्युभययतिः सार्वधातुकसंज्ञायां हुश्च वोः सार्वधातुके । पा०
 ६. ४. ८७. । इति यणादेशः । अत्र लक्षणप्रतिपदोक्तपरिभाषा
 लक्षानुरोधान्नाश्रीयते । इतरथा ह्याजुह्वान इत्यादिषु यणा-
 देशो न स्यात् । न चैवं सति सातये हुवे वामित्यादावपि
 तथा स्यादिति । वाच्यं । अनेकाच्त्वाभावात् । अनेकाच इति
 हि तन्नानुवर्तते । प्रत्ययस्वरणांतोदात्तत्वं । हि चेति निघात-
 प्रतिषेधः । महावीरं । महांश्चासौ वीरश्च महावीरः । आन्ध-
 रतः । पा० ६. ३. ४६. । इत्यात्वं । तुविवाधं । वाध्
 विलोडने । तुवौन्प्रभूतान्वाधत् इति तुविवाधः । पचाद्यच् ।
 कदुत्तरपदप्रकृतिस्वरत्वं । समृतिं । तादौ चेति गतेः प्रकृति-
 स्वरत्वं । रुजानाः । रुजी भंगे । रुजंति कूलानीति रुजाना
 नद्यः । रुजाना नद्यो भवंति रुजंति कूलानि । नि० ६. ४. ।
 इति यास्कः । व्यत्ययेन शानच् । तुदादिभ्यः शः । नुमभाव-
 श्छांदसः । अदुपदेशात्सार्वधातुकानुदात्तत्वे विकरणस्वरः ।
 पिपिषे । पिप् संचूर्णने । व्यत्ययेन लिट् । इंद्रशत्रुः । बहुव्रीहौ
 पूर्वपदप्रकृतिस्वरत्वं ॥

सप्तमीवृचमाह ॥

अपादहस्तो अमृतन्यदिंद्रमास्य वज्रमधि सानौ जघान ।
 वृष्णो वधिः प्रतिमानं बुभूषन्पुरुचा वृचो अशयद्वस्तः ॥७॥
 अपात् । अहस्तः । अमृतन्यत् । इंद्रं । आ । अस्य ।
 वजं । अधि । सानौ । जघान ।

वृष्णः । वभिः । प्रतिऽमानं । वभूषन् । पुरुऽन्ना । वृत्रः ।

अंशयत् । विऽशस्तः ॥ ७ ॥

अपाह्वजेण छिन्नत्वात्पादरहितः । अहस्तो हस्तरहितो
वृत्र इन्द्रमुद्दिश्यापृतन्यत् । पृतनां युद्धमैच्छत् । द्वेषाधिक्येन
बहुधा विद्वोऽपि युद्धं न परित्यक्तवानित्यर्थः । अस्य हस्त-
पादहीनस्य वृत्रस्य सानी पर्वतसानी पर्वतसानुसदृशे पौढ-
स्कंधेऽध्युपरि वज्रमाजघान । इन्द्र आभिमुख्येन प्रक्षिप्तवान् ।
अशक्तस्यापि युद्धेच्छायां दृष्टान्तः । वभिश्छिन्नमुष्कः पुरुषो
वृष्णो रेतःसेचनसमर्थस्य पुरुषांतरस्य प्रतिमानं सादृश्यं
वुभूषन् । प्राप्तुमिच्छन् यथा न शक्नोति तद्वदयमिति शेषः ।
स वृत्रः पुरुषा बहुष्ववयवेषु व्यस्तो विविधं क्षिप्तस्तार्ढितः सन्
अशयत् । भूमौ पतितवान् ॥ अपात् । बहुव्रीहौ पादशब्द-
स्यांत्यलोपश्छांदसः । अहस्तः । बहुव्रीहौ नञ्सुभ्यामित्यु-
त्तरपदांतोदात्तत्वं । अपृतन्यत् । सुप् आत्मनः क्यच् । कव्य-
ध्वरपृतनस्येत्यंत्यलोपः । वुभूषन् । सनि ग्रहगुहोश्च । पा०
७. २. १२. । इतौट्प्रतिषेधः । पुरुषा । देवमनुष्यपुरुषपुरु-
मर्त्येभ्यो द्वितौयासप्तस्योर्वहुलं । पा० ५. ४. ५६. । इति
सप्तम्यर्थे त्नाप्रत्ययः । अशयत् । व्यत्ययेन परस्मैपदं । बहुलं
छंदसौति शपो लुगभावः । व्यस्तः । असु क्षेपण इत्यस्मात्क-
र्मणि क्तः । यस्य विभाषेतीट्प्रतिषेधः । गतिरनंतर इति गतेः
प्रकृतिस्वरत्वं । संहितायामुदात्तस्वरितयोर्यण इति परस्यानु-
दात्तस्य स्वरितत्वं ॥

अष्टमीमचमाहः॥

नदं न भिन्नममुया शयानं मनो रुहाणा अति यंत्वापः ।

याश्चिद्वृत्तो महिना पर्यतिष्ठत्तासामहिः पल्लुतःशौर्वभूव ॥८॥

नदं । न । भिन्नं । अमुया । शयानं । मनः । रुहाणाः ।

अति । यंति । आपः ।

याः । चित् । वृत्तः । महिना । परिऽअतिष्ठत् । तासां ।

अहिः । पल्लुतःऽश्रीः । बभूव ॥ ८ ॥

अमुयामुष्णां पृथिव्यां शयानं पतितं मृतं वृत्रमापो जलान्यतियंति । अतिक्रम्य गच्छंति । तत्र दृष्टान्तः । भिन्नं बहुधाभिन्नकूलं नदं न । सिंधुमिव । तथा वृष्टिकाले प्रभूता आपो नद्याः कूलं भित्त्वातिक्रम्य गच्छंति तद्वत् । कौटुष्य आपः । मनो रुहाणाः । नृणां चित्तमारोहन्त्यः । पुरा वृत्रे जीवति सति तेन निरुद्धा मेघस्थिता आपो भूमौ वृष्टा न भवंति । तदानीं नृणां मनः खिद्यते । मृते तु वृत्रे निरोधरहिता आपो वृत्रशरीरमुल्लंघ्य प्रवहन्ति । तदा वृष्टिलामेन तु मनुष्यास्तुष्यन्तीत्यर्थः । तदेतदुत्तराद्धेन स्पष्टीक्रियते । वृत्रो जीवनदशायां महिना स्वकीयेन महिन्ना याश्चिद्या एव मेघगता आपः पर्यतिष्ठत् । परिवृत्त्य स्थितवान् । अहिर्वृत्रो मेघस्तासामपां पल्लुतःश्रीः पादस्याधःशयानो बभूव । यद्यप्यपां पादो नास्ति तथाप्यद्भिर्वृत्रस्याभिलंघितत्वात्पादस्याधःशयनमुपपद्यते ॥ भिन्नं । रदाभ्यां निष्ठातो नः । पा० ८. २. ४२. । इति नत्वं । अमुया । सुपां । सुलुगिति सप्तम्या याजादेशः । शयानं । शौडः सार्वधातुके गुणः । पा० ७. ४. २१. । धातोर्ङित्वात्सार्वधातुकानुदात्तत्वे धातुस्वरः । रुहाणाः । रुह

वौजजन्मनि प्रादुर्भावे । व्यत्ययेन शानच् । कर्तरि शप् प्राप्ते
 व्यत्ययेन शः । अनित्यमागमशासनमिति वचनान्मुगभावः ।
 अदुपदेशाल्लसार्वधातुकानुदात्तत्वे विकरणस्वरि प्राप्ते व्यत्ययेन
 धातुस्वरः । महिना । मह पूजायां । इन्सर्वधातुस्य इतीन्प्र-
 त्ययः । व्यत्ययेन विभक्तेरुदात्तत्वं । यद्वा महिना महिन्ना ।
 महच्छब्दस्य पृथ्वादिषु पाठात्तस्य भाव इत्येतस्मिन्नर्थे पृथ्वा-
 दिभ्य इमनिज्ज्वंतौमनिच्प्रत्ययः । टेरिति टिलोपः । चित्
 इत्यंतोदात्तत्वं । ढतोयैकवचनेऽङ्गोपे सत्युदात्तनिवृत्तिस्वरेण
 तस्योदात्तत्वं । मकारलोपश्छांदसः । पत्सुतःश्रीः । पादस्याधः
 शेत इति पत्सुतःश्रीः । क्तिप् चेति क्तिप् । तसि पट्टनित्या-
 दिना पादशब्दस्य पदादेशः । शस्यभृतिष्विति प्रभृतिशब्दः
 प्रकारवचन इति शलादोषणौत्वापि दोषनादेशो भवति ।
 पा० ६. १. ६३. । इत्युक्त्वात् । मध्ये सु इति शब्दोपजन-
 श्छांदसः । यद्वा पादशब्दस्य सप्तमौबहुवचने पदादेशे कृत
 इतराभ्योऽपि दृश्यन्ते । पा० ५. ३. १४. । इति सप्तम्यर्थे
 तमिल् । लुगभावश्छांदसः ॥

नवमीमृचमाह ॥

नौचावया अभवद्दृचपुत्रेन्द्रा अस्या अव वधर्जभार ।
 उत्तरा सूरधरः पुत्रः आसौहानुः शये सहवत्सा न धेनुः ॥८॥
 नौचाऽवयाः । अभवत् । दृचऽपुत्रा । इन्द्रः । अस्याः । अव ।
 वधः । जभार ।
 उत्तरा । सूरः । अधरः । पुत्रः । आसौत् । दानुः । शये ।
 सहऽवत्सा । न । धेनुः ॥ ८ ॥

वृत्रपुत्रा वृत्रः पुत्रो यस्या मातुः सेयं माता वृत्रपुत्रा
 नौचावया लुगभावं प्राप्ता हताभवत् । पुत्रं प्रहाराद्रक्षितं
 पुत्रदेहस्योपरि तिरश्चो पतितवतीत्यर्थः । तदानौमयसिंद्रो-
 ऽस्या मातुरवाधोभागे वृत्रस्योपरि वधो हननसाधनमाधुधं
 जभार । प्रहृतवान् । तदानीं सूर्यातोत्तरोपरिस्थितासीत् ।
 पुत्रस्त्वधाभागस्थित आसीत् । सा च दानुर्दानवौ वृत्रमाता
 शये । मृता शयनं कृतवतीति तत्र दृष्टान्तः । धेनुर्लोकप्रसिद्धा
 गौः सहवत्सा न । यथा वत्ससहिता शयनं करोति तद्वत् ॥
 नौचावयाः । वेति खादतीति वयो बाहुः । औणादिकोऽसि-
 प्रत्ययः । न्यंचौ वयसौ यस्याः सा नौचावयाः । न्यंचशब्दादुत्त-
 रस्या विभक्तेः सुपां सुपां भवंतीति तृतीयैकवचनादेशः । अच
 इत्यकारलापे चाविति दीर्घत्वं । अंचेच्छंदस्यसर्वनामस्थान-
 मिति तस्योदात्तत्वं । सन्नासे लुगभावश्छांदसः । बहुव्रीहौ
 पूर्वपदप्रकृतिस्वरत्वं । यदा नौचौ निष्कृष्टौ वयसौ यस्याः सा ।
 पूर्वपदस्य दीर्घश्छांदसः । वधः । हन्यतेऽनेनेति वधः । असुनि
 हतेर्वधादेशः । निष्वादाद्युदात्तत्वं । जभार । ह्यहोर्भ इति
 भत्वं । सूः । षूङ् प्राणिगर्भविमोचने । सूते गर्भे विमुंचतीति
 सूर्माता । क्षिप् चेति क्षिप् । दानुः । दो अवखंडने ।
 दाभाभ्यां नुः । उ० ३. ३२. । शये । लटि लोपस्त आत्मने-
 पदेषु । पा० ७. १. ४. १. इति तलोपः । शौङः सार्वधातुक
 इति गुणेऽयादेशः ॥

दशमीमृचमाह ॥

अतिष्ठं तौनामनिवेशनानां काष्ठानां मध्ये निहितं शरीरं ।
 वृत्रस्य निष्णं वि चरंत्वापो दीर्घे तम आशयदिंद्रशत्रुः ॥१०॥

अतिष्ठंतीनां । अनिवेशनानां । काष्ठानां । मध्ये ।

निऽहितं । शरीरं ।

वृत्तस्य । निष्णं । वि । चरन्ति । आपः । दीर्घं । तमः ।

आ । अश्वत् । इन्द्रशत्रुः ॥ १० ॥

वृत्तस्य शरीरमापो विचरन्ति । विशेषेणोपर्याक्रम्य प्रव-
हन्ति । कोट्टशं शरीरं । निष्णं । निर्नामधेयं । अप्सु मग्नत्वेन
गूढत्वात्तदोयं नाम न केनापि ज्ञायते । एतदेव स्पष्टौक्रियते ।
काष्ठानामपां मध्ये निहितं निक्षिप्तं । कोट्टशानां काष्ठानां ।
अतिष्ठंतीनां । स्थितिरहितानां । अनिवेशनानां । उपवेशन-
रहितानां । प्रवहणस्वभावत्वादेतासां मनुष्यवन्न क्वापि स्थितिः
संभवति । इन्द्रशत्रुर्वृत्तो जलमध्ये शरीरे प्रक्षिप्ते सति दीर्घं
तमो दीर्घं निद्रात्मकं मरणं यथा भवति तथाशयत् । सर्वतः
पतितवान् ॥ अतिष्ठंतीनां । अव्ययपूर्वपदप्रकृतिस्वरत्वं ।
अनिवेशनानां । निविशन्त्यस्मिन्निति निवेशनं स्थानं । कर-
णाधिकरणयोश्चेत्यधिकरणे ख्युट् । तद्गहितानां । बहुव्रीहौ
नञ्सुभ्यामित्युत्तरपदांतोदात्तत्वं । क्रांत्वा स्थिताः काष्ठाः ।
पृषोदरादि । निहितं । गतिरनंतर इति गतेः प्रकृतिस्वरत्वं ।
अत्र यास्कः । अतिष्ठंतीनामनिविशमानानामित्यस्यावराणां
काष्ठानां मध्ये निहितं शरीरं मेघः । शरीरं शृणोतेः शम्ना-
तेर्वा । वृत्तस्य निष्णं निर्णामं विचरन्ति विजानन्त्याप इति
दीर्घं द्राघतेस्तमस्तनोतेराशयदाशेतेरिन्द्रशत्रुरिन्द्रोऽस्य शम-
यिता वा शातयिता वा तस्मादिन्द्रशत्रुः । तत्को वृत्तो मेघ इति
नैरुक्तास्वाप्नोऽसुर इत्येतिहासिका । नि० २. १६. । इति ॥

॥ इति प्रथमस्य द्वितीये सप्तत्रिंशो वर्गः ॥

एकादशीमृचमाह ॥

दासपत्नीरहिगोपा अतिष्ठन्निरुद्धा आपः पणिनेव गावः ।

अपां बिलमपिहितं यदासीदृत्तं जघन्वाँ अप तद्ववार ॥ ११ ॥

दासऽपत्नीः । अहिऽगोपाः । अतिष्ठन् । निऽरुद्धाः ।

आपः । पणिनाऽइव । गावः ।

अपां । बिलं । अपिऽहितं । यत् । आसीत् । दृत्तं ।

जघन्वान् । अप । तत् । ववार ॥ ११ ॥

दासपत्नीः । दासो विश्वोपक्षपणहेतुर्वचः पतिः स्वामी
यासामपां ता दासपत्नीः । अत एवाहिगोपाः । अहिर्वृत्तो
गापा रक्षको यासां ताः । गोपनं नाम स्वच्छंदेन यथा न
प्रवहन्ति तथा निरोधनं । एतदेव स्पष्टीक्रियते । आपो निरुद्धा
अतिष्ठन्निति । तत्र दृष्टान्तः । पणिनेव गावः । पणिनामकोऽ-
सुरो गा अपहृत्य बिले स्थापयित्वा बिलद्वारमाच्छाद्य यथा
निरुद्धवांस्तथेत्यर्थः । अपां यद्विलं प्रवहणद्वारमपिहितं दृत्तेण
निरुद्धमासीत् । तद्विलं प्रवहणद्वारं दृत्तं जघन्वान्हतवानिन्द्रोऽ-
पववार । अपहृतमकरोत् । दृत्तकृतमपां निरोधं परिहृतवान् ।
अत्र यास्कः । दासपत्नीर्दासाधिपत्यो दासो दस्यतेरुपदा-
सयति कर्माण्यहिगोपा अतिष्ठन्नहिना गुप्ताः । अहिरयनादे-
त्यन्तरिक्षेऽयमपौतरोऽहिरेतस्मादेव निर्ऋसितोपसर्ग आहं-
तौति । निरुद्धा आपः पणिनेव गावः । पणिर्वनिग्भवति पणिः
पणनाद्वनिक् पण्यं नेनेक्ति । अपां बिलमपिहितं यदासीत् ।
बिलं भरं भवति विभर्तेदृत्तं जघ्निवानपववार तद्दृत्तो वृणोतेर्वा
वर्ततेर्वा वर्धतेर्वा यदवृणोत्तद्दृत्तस्य दृत्तत्वमिति विज्ञायते ।
यदवर्तत तद्दृत्तस्य दृत्तत्वमिति विज्ञायते । यदवर्धत तद्दृत्तस्य

वृत्त्वमिति विज्ञायते । नि० २. १७. । इति ॥ दासपत्नीः ।
 दसु उपक्षये । दासयतीति दासो वृत्तः । पचाद्यच् । चित
 इत्यन्तोदात्तत्वं । दासः पतिर्यासां विभाषा सपूर्वस्य । पा० ४.
 १. ३४. । इति ङीप् । तत्संनियोगेनिकारस्य नकारः । बहु-
 व्रीहौ पूर्वपदप्रकृतिस्वरत्वं । यद्वा दासस्य पालयित्रः । पत्या-
 वैश्वर्यं इति पूर्वपदप्रकृतिस्वरत्वं । अहिगोपाः । गुपू रक्षणे ।
 गोपायतीति गोपाः । आयादय आर्द्धधातुके वा । पा० ३. १.
 ३१. । इत्यायप्रत्ययः । ततः क्तिप् । अतो लोपः । वीरपृक्त-
 लोपाद्वलि लोपो बलीयानिति पूर्वं यकारलोपः । न चाचः
 परस्मिन्नित्यतो लोपस्य स्थानिवत्त्वं । न पदांतद्विर्वचनेति
 प्रतिषेधात् । अहिर्गोपा यासां । पूर्ववत्स्वरः । निरुद्धाः ।
 रुधिर आवरणे । च्छपस्तथोर्धोऽधः । पा० ८. २. ४०. । इति
 निष्ठातकारस्य धकारः । गतिरनंतर इति गतेः प्रकृतिस्वरत्वं ।
 जघन्वान् । हन्तेर्लिटः क्तसुः । अभ्यासाच्च । पा० ७. ३. ५५. ।
 इत्यभ्यासादुत्तरस्य हकारस्य कुत्वं । क्रादिनियमप्राप्तस्येष्टो
 विभाषा गमहनेत्यादिना । पा० ७. २. ६८. । विकल्पविधाना-
 दभावः । संहितायां नकारस्य क्त्वानुनासिकावुक्तौ ॥

हादशौमृचमाह ॥

अश्वयो वारो अभवस्तदिन्द्र सृके यत्त्वा प्रत्यहन्देव एकः ।
 अजयो गा अजयः शूर सोममवासृजः सर्तवे सप्त सिंधून् ॥ १२ ॥
 अश्वयः । वारः । अभवः । तत् । इन्द्र । सृके । यत् । त्वा ।
 प्रतिऽअहन् । देवः । एकः ।
 अजयः । गाः । अजयः । शूर । सोमं । अव । असृजः ।
 सर्तवे । सप्त । सिंधून् ॥ १२ ॥

सृक्के वज्रे । सृको वृक् इति वज्रनामसु पठितत्वात् ।
 देवो दौष्यमानः सर्वायुधकुशल एकोऽद्वितीयो वृत्रो यद्यदा
 त्वा त्वां प्रत्यहन् । प्रतिकूलत्वेन प्रहृतवान् । तत्तदानीं
 त्वमश्वरो वारोऽश्वसंबंधौ वालोऽभवः । यथाश्वस्य वालोऽना-
 यासेन सत्त्विकादौन्निवारयति तद्वृत्रमगणयित्वा निराकृत-
 वानित्यर्थः । किंच गाः पणिनापहृतात्वमजयः । जितवान् ।
 हे शूर शौर्ययुक्तेन्द्र सोममजयः । जितवान् । तथा च तैत्ति-
 रोयाः । त्वष्टा हतपुत्र इत्यस्मिन्नुपाख्याने समामनन्ति । स
 यज्ञवेशसं कृत्वा प्रास हा सोममपिवदिति । सप्त सिंधून् ।
 इमं मे गंग इत्यस्यासृष्ट्यान्नाता गंगाद्याः सप्तसंख्याका नदीः
 सर्तवे सत्तुं प्रवाहरूपेण गंतुमवास्तुजः । त्यक्तवान् । वृत्रकृतं
 प्रवाहनिरोधं निराकृतवानित्यर्थः ॥ अश्वरः । अश्वे भवः ।
 भवे छंदसौति यत् । यतोऽनाव इत्याद्युदात्तत्वं । वारयति
 दंशमशकानिति वारः । पचाद्यच् । कपिलकादित्वात्तत्त्ववि-
 कल्पः । हृषादित्वादाद्युदात्तत्वं । प्रत्यहन् । यद्वृत्तान्नित्यमिति
 निघातप्रतिषेधः । तिङि चोदात्तवतीति गतेरनुदात्तत्वं ।
 अजयः । गा इत्यस्य वाक्यांतरगतत्वात्तदपेक्षयास्य तिङ्ङितिङ्
 इति निघातो न भवति । समानवाक्ये निघातयुष्मदस्मदादेशा
 वक्तव्या इति वचनात् । सर्तवे । तुमर्थे सेसेनिति तवेन्प्रत्ययः ।
 नित्त्वादाद्युदात्तत्वं ॥

तयोद्दशीष्टचमाह ॥

नास्मै विद्युन्न तन्यतुः सिषेध न यां मिहमकिरद्वाटुनिं च ।
 इन्द्रश्च यद्युयुधाते अहिश्चोतापरीभ्यो मधवा वि जिग्ये ॥१३॥

न अस्मै । विद्युत् । न । तन्यतुः । सिषेध । न । यां ।

मिहं । अकिरत् । क्लादुनिं । च ।

इंद्रः । च । यत् । युयुधाते इति । अहिः । च । उत ।

अपरीभ्यः । मघवा । वि । जिग्ये ॥ १३ ॥

इंद्रं निषेधं वृत्रो यान्विद्यदादौन्मायया निर्मितवान् ते सर्वेऽप्येनं निषेधमशक्ताः । साऽयमर्थोऽनेन मंत्रेणोच्यते । अस्मै इन्द्राय निर्मिता विद्युन् सिषेध । इंद्रं न प्राप्नोत् । तथा तन्यतुर्गर्जनं यां मिहं सेचनं यां वृष्टिमकिरत् । वृत्रो विक्षिप्तवान् । सापि वृष्टिर्न सिषेध । क्लादुनिं चाशनिमपि यां वृत्तः प्रयुक्तवान् सापि न सिषेध । इंद्रश्चाहिश्चंद्रवत्त्वावुभावपि यद्यदा युयुधाते । युद्धं कृतवन्तौ । तदानीं विद्युदादयो न प्राप्ता इति पूर्वत्वान्वयः । उत अपि च मघवा धनवानिंद्रोऽपरीभ्योऽपराभ्योऽन्यासामपि वृचनिर्मितानां मायानां सकाशाद्विजिग्ये । विशेषेण जितवान् ॥ सिषेध । पिधु गत्यां । मिहं । मिहं सेचने । मेहति सिंचतीति मिट् वृष्टिः । क्विप् चेति क्विप् । अकिरत् । कृ विक्षेपे । तुदादिभ्यः शः । ऋत इक्षातोऽरितौत्वं । अडागम उदात्तः । यद्वत्तयोगादनिघातः । युयुधाते । यध संप्रहारे । लिटि प्रत्ययस्वरः । जिग्ये । सन्निटोर्जेः । पा० ७, ३, ५७ । इत्यभ्यासादुत्तरस्य जकारस्य कुलं ॥

चतुर्दशौमृचमाह ॥

अहेर्यातारं कमपश्य इंद्रं हृदि यत्ते जघ्नुषो भौरगच्छत् ।

नव च यन्नवतिं च स्रवंतौः श्येनो न भीतो अतरो

रजांसि ॥ १४ ॥

अहिः । यातारं । कं । अपश्यः । इन्द्र । हृदि । यत् ।

ते । जघ्नुषः । भीः । अगच्छत् ।

नव । च । यत् । नवतिं । च । स्रवंतीः । श्येनः । न ।

भीतः । अतरः । रजांसि ॥ १४ ॥

हे इन्द्र जघ्नुषो वृत्रं हतवतस्तव हृदि चित्ते यद्यदि
भीरगच्छत् । न हतवानस्मीति बुद्ध्या भयं प्राप्नुयात् ।
तर्ह्यहेर्वृत्रस्य यातारं हंतारं कमपश्यः । त्वत्तोऽन्यं कं पुरुषं
दृष्टवानसि । तादृशस्य पुरुषान्तरस्याभावान्मा भूत्तव भयमि-
त्यर्थः । यद्यस्मात्कारणात्त्वं नव च नवतिं च स्रवंतीरेकोन-
शतसंख्याकाः प्रवहंतौर्नदीः प्राप्य रजांसि तत्रत्यान्युदकान्य-
तरः । तीर्णवानसि । तत्र दृष्टांतः । श्येनो न । श्येननामको
बलवान्पक्षीव दूरगमनात्तव भयमासीदिति गम्यते । तद्वयं
मा भूदित्यभिप्रायः । तच्च दूरगमनं ब्राह्मणे समान्नातं । इन्द्रो
वै वृत्रं हत्वा नास्तृषीति मन्यमानः पराः परावतोऽगच्छन्ति ।
तैत्तिरीयाश्चामनन्ति । इन्द्रो वृत्रं हत्वा परां परावतमवगच्छ-
दपराधमिति स मन्यमान इति ॥ हृदि । पृथिव्यादिना
हृदयशब्दस्य हृदादेशः । ऊडिदमित्यादिना विभक्तेरुदात्तत्वं ।
जघ्नुषः । हंतेर्लिटः क्तसुः । षष्ठ्येकवचने वसो संप्रसारणमिति
संप्रसारणपरपूर्वत्वे । शासिवसिघसौनां चेति षत्वं । न च
षत्वतुकोरसिद्धः । पा० ६. १. ८६. । इत्येकादेशस्यासिद्धत्वात्
षत्वं न प्राप्नुयादिति वाच्यं संप्रसारणञ्डीटसु प्रतिषेधो वक्तव्यः ।
पा० ६. १. ८६. ६. । इत्यसिद्धवद्भावस्य प्रतिषिद्धत्वात् ।
गमहनेत्यादिनोपधालोपः । न चासिद्धवदत्राभादिति संप्र-
सारणस्यासिद्धवद्भावः । भिन्नाश्रयत्वात् । संप्रसारणं हि

षष्ठ्येकवचने । उपधालोपस्तु वसाविति भिन्नाश्रयत्वं ।
स्रवंतोः । सु गतौ । शप्श्यनोर्नित्यं । पा० ७. १. ८१. इति
नुमागमः । शपः पित्त्वादनुदात्तत्वं । शतुश्च लसार्वधातुक-
स्वरणाद्युदात्तत्वं । अतरः । यङ्त्तयोगादनिघातः ॥

पंचदशीमृचमाह ॥

इन्द्रो यातोऽवसितस्य राजा शमस्य च शृंगिणो वज्रबाहुः ।
सेदु राजा क्षयति चर्षणीनामरान्न नेमिः परि
ता बभूव ॥ १५ ॥

इन्द्रः । यातः । अवऽसितस्य । राजा । शमस्य । च ।

शृंगिणः । वज्रऽबाहुः ।

सः । इत् । ऊं इति । राजा । क्षयति । चर्षणीनां । अरान् ।

न । नेमिः । परि । ता । बभूव ॥ १५ ॥

वज्रबाहुर्इन्द्रः शत्रौ हते सति निःसपत्नो भूत्वा यातो
गच्छतो जंगमस्यावसितस्यैकत्रैव स्थितस्य स्थावरस्य शमस्य
शांतस्य शृंगराहित्येन प्रहरणादावप्रवृत्तस्याश्वगर्दभादेः
शृंगिणः शृंगोपेतस्योग्रस्य महिषबलीवर्दादिश्च राजाभूत् ।
सेदु स एवेन्द्रश्चर्षणीनां मनुष्याणां राजा भूत्वा क्षयति ।
निवसति । ता तानि पूर्वेक्तानि जंगमादीनि सर्वाणि
परिवभूव । व्याप्तवान् । तत्र दृष्टान्तः । अरान्न नेमिः । यथा
रथचक्रस्य परितो वर्तमाना नेमिररान्नाभौ कौलितान्काष्ठ-
विशेषान्व्याप्नोति तद्वत् ॥ यातः । या प्रापणे । याति गच्छ-
तौति यात् । लट् । शट् । सावेकाच इति विभक्त्युदात्तत्वं ।
सः । सोऽचि लोपे चेदिति संहितायां सोर्लोपः । ता ।
शेच्छंदसि बहुलमिति शैर्लोपः । बभूव । भवतेर्लिटो णलि

भवतेरः । पा० ७. ४. ७३. । इत्यभ्यासस्यात्वं । कृताकृत-
प्रसंगितया वुगागमस्य नित्यत्वाद्बृद्धेः पूर्वं वुगागमः । यहा ।
इंधिभवतिभ्यां च । पा० १. २. ६. । इति लिटः कित्वाद्बृद्धा-
भावः । न चासिद्धवदत्रा भादिति तस्यासिद्धत्वादुवडादेशः
शङ्कनीयः । वुग्युटावुवड्यणोः सिद्धौ भवतः । पा० ६. ४.
८८. १. । इति तस्य सिद्धत्वात् । तिङ्ङतिङ इति निघातः ॥

॥ इति प्रथमस्य द्वितीयेऽष्टात्रिंशो वर्गः ॥

वेदार्थस्य प्रकाशेन तमो हार्दं निवारयन् ।

पुमार्थाश्चतुरो देयाद्विद्यातीर्थमहेस्वरः ॥

इति श्रीमद्राजाधिराजपरमेश्वरवेदिकमार्गप्रवर्तकश्रीवीर-
वृक्षभूपालमास्त्राज्यधुरंधरेण सायणाचार्येण विरचिते माधवौघे
वेदार्थप्रकाशे ऋक्संहिताभाष्येप्रथमाष्टके द्वितीयोऽध्यायः
समाप्तः ॥

॥ श्रीगणेशाय नमः ॥

यस्य निःस्वसितं वेदा यो वेदेभ्योऽखिलं जगत् ।

निर्ममे तमहं वंदे विद्यातीर्थमहेस्वरं ॥

अथ तृतीयाध्याय आरभ्यते । त्वमग्ने प्रथम इति सप्त-
मानुवाके पंच सूक्तानि । तन्नैतायामेति तृतीयं सूक्तं पंच-
दशचं । ऋषिश्चान्यस्मादिति परिभाषयांगिरसो हिरण्यस्तूप
ऋषिः । अनुक्तत्वादिन्द्रो देवता । त्रिष्टुप् छंदः ॥ एतेत्यनुक्रम-
णिका । गोसववौवधयोर्निष्केवत्य एतायामेति सूक्तं विनियुक्तं ।

तथा च सूत्रितं । अतिसूतिना यच्चमाण इति खंडे गोसव-
त्रैवधौ पशुकाम इन्द्र सोममेतायामेति मध्यंदिने । आ० ८,
८ । इति ॥ तत्र प्रथमावृत्तमाह ॥

एतायामोपगम्यंत इन्द्रमस्माकं सु प्रमतिं वाहधाति ।

अनामृणः कुविदादस्य रायो गवां केतं परमावर्जते नः ॥ १ ॥

आ । इत । अयाम । उप । गम्यंतः । इन्द्रं । अस्माकं । सु ।

प्रमतिं । वाहधाति ।

अनामृणः । कुवित् । आत् । अस्य । रायः । गवां । केतं ।

परं । आऽवर्जते । नः ॥ १ ॥

देवाः परस्परमेवं कथयन्ति । हे देवा गम्यंतः पणिनाम-
केनासुरेणापहृता अस्मदीया गाः प्राप्तमिच्छन्तो यूयमेत-
आगच्छत । युष्माभिः सहिता दयमिन्द्रं गवानयनक्षममुपा-
याम । प्राप्नुवाम । स चेन्द्रोऽनामृणो हिंसकरहितः सबस्माकं
देवनां प्रमतिं गोलाक्षिणं हर्षयित्वा प्रकृष्टां बुद्धिं सु वाहधाति ।
सुष्ठु वर्धयति । आत् अनंतरं स इन्द्रोऽस्य रायो धनस्य गवां
गोरूपस्य संबंधि परं केतमुत्कृष्टं ज्ञानं नोऽस्माकं कुविदा-
वर्जते । अधिकं प्रापयति ॥ इत । इण् गतो । अदादित्वा-
च्छपो लुक् । अयाम । एतेर्लोडुत्तमबहुवचन आहुत्तमस्य
पिबेत्याडागमः । पिबद्वावात्सार्वधातुकत्वक्षणे गुणोऽयादेशः ।
न चेणो यण् । पा० ६, ४, ८१ । इति यणादेशः । मध्येऽप-
वादाः पूर्वाब्धिधोन्वाधंत इति षचनात्तस्येयडादेशापवादा-
त्वात् । अतः परत्वाद्गुणेन यणादेशो बाध्यते । पिबद्वावात्तस्य-
स्यानुदात्तत्वे धातुस्वरिणाद्युदात्तत्वं । गम्यंतः । गा आत्मन्
इच्छंतः । सुप आत्मनः क्यजिति गोशब्दात्कार्मणः क्वाच् ॥

वांतो यि प्रत्यय इत्यवादेशः । प्रत्ययांताच्चातोर्लटः शब्दः ।
 तस्यादुपदेशात्सर्वधातुकानुदात्तत्वे धातुस्वरः । प्रसृतिः ।
 मन्त्रतः क्तिन्यनुदात्तोपदेशेत्यादिनानुनासिकलोपः । तादौ
 चिति गतेः प्रकृतिस्वरत्वं । बाह्वधाति । वृधु वृद्धौ । लेव्याडा-
 गमः । बहुलं छंदसीति शपः झुः । संहितायामभ्यासस्य
 दौर्घश्छांदसः । अनामृणः । मृण हिंसायां । मृणंति हिंस-
 तोति मृणाः । इगुपधलक्षणः कः । न संत्यामृणा अस्मेति
 बहुव्रीहौ नज्स्मभ्यामित्युत्तरपदांतोदात्तत्वं । अस्म रायः ।
 ऊडिदमित्युभयत्र विभक्तोरुदात्तत्वं । गवां । सावेकाच इति
 प्राप्तस्य विभक्त्युदात्तस्य न गोश्चन्माववर्णेति प्रतिषेधः । केतं ।
 कित ज्ञाने । वर्जंत आद्युदात्तः । आवर्जते । वृजौ वर्जने ।
 धदादित्वाच्छपो लुकि प्राप्ते बहुलं छंदसीति तदभावः । शपः
 पिप्त्वादनुदात्तत्वं । तिङश्च लसार्वधातुकत्वेन धातुस्वरः ।
 तिङि चोदात्तवतीति गतेरनुदात्तत्वं । कुविद्योगान्निपातैर्यद्य-
 दिहंतेस्मादिना निघातप्रतिषेधः ॥

द्वितीयाष्टचमाह ॥

उपेदहं धनदामप्रतीतं जुष्टां न श्येनो वसतिं पतामि ।

इंद्रं नमस्यन् प्रमेभिरर्केयः स्तोतृभ्यो हव्यो अस्ति

यामन् ॥ २ ॥

उप । इत् । अहं । धनऽदां । अप्रतिऽइतं । जुष्टां । न ।

श्येनः । वसतिं । पतामि ।

इंद्रं । नमस्यन् । उपऽमेभिः । अर्केः । यः । स्तोतृभ्यः ।

हव्यः । अस्ति । यामन् ॥ २ ॥

य इंद्रः स्तोतृभ्यः स्तोतृणामनुष्ठातृणामनुग्रहार्थं यामन्

तदीयशत्रुभिः सह प्रवृत्ते युद्धे हव्योऽस्ति । तैराह्वातव्यो
भवति । तमिंद्रमहमनुष्ठातोपेत्यतामि । उपाप्नोस्येव । किं
कुर्वन् । उपमेभिरुपमानस्थानौयैरुत्तमैरर्कैः स्तोत्रैः सह नम-
स्यन् । पूजयन् । कौटुशमिंद्रं । धनदां । धनप्रदं । अप्रतौतं ।
अप्रतिगतं । बलिभिरतिरस्कृतमित्यर्थः । इन्द्रप्राप्तौ दृष्टान्तः ।
जुष्टां पूर्वैः सेवितां वसतिं स्वकीयनौडरूपां निवासभूमिं
श्येनो न । यथा श्येननामको वेगवान्पक्षौ स्वकीयस्थानं
प्रत्यादरेण धावति तद्वदहमिंद्रं त्वरया प्राप्नोमि ॥ धनदां ।
धनं ददातीति धनदाः । आतो मनिन्नित्यादिना विच् ।
अप्रतौतं । शत्रुभिर्न प्रतिगतं । अव्ययपूर्वपदप्रकृतिस्ररत्वं ।
जुष्टां । जुषौ प्रीतिसेवनयोः । श्वीदितो निष्ठायामितौट्प्रति-
षेधः । नित्यं मंत्र इत्याद्युदात्तत्वं । पतामि । लेव्याडागमः ।
नमस्यन् । नमस्शब्दार्पूजार्थं नमोवरिवः । पा० ३. १. १८ ।
इति क्वच् । प्रत्ययस्वरः । अदुपदेशान्नसार्वधातुकानुदात्त-
स्यैकदेशस्वरेणोदात्तत्वं उपमौयंत एभिरित्युपमा । माङ्-
माने । घञर्थे कविधानमिति कः । बहुलं कंदसौति भिस
ऐसादेशाभावः । कदुत्तरपदप्रकृतिस्ररत्वं । हव्यः । ह्वेजो बहुलं
कंदसौति संप्रसारणं । अचो यदिति यत् । गुणो धातोस्तन्नि-
मित्तस्यैव । पा० ६. १. ८०. । इत्यवादेशः । यतोऽनाथ
इत्याद्युदात्तत्वं । यामन् । या प्रापणे । मनिनो निष्ठादाद्यु-
दात्तत्वं । सुपां सुलुगिति सप्तस्था लुक् ॥

तृतीयामृचमाह ॥

नि सर्वसेन इषुधौ रसक्त समर्यो गा अजति यस्व बहि ।
चोष्णयमाणः इंद्र भूरि वामं मा पणिभूरस्मदधि प्रवृद्ध ॥ ३॥

नि । सर्वसेनः । इषुधोन् । असक्तं । सं । अर्यः ।

गाः । अजति । यस्य । वष्टि ।

चीष्कूयमाणः । इन्द्र । भूरि । वामं । मा । पणिः । भूः ।

अक्षत् । अधि । प्रहृष्ट ॥ ३ ॥

सर्वसेनः क्षत्रसेनायुक्त इषुधोन्वाणानामाधारभूतान्निषे-
नाद्यभक्त । नितरां पृष्ठभागे संयोजितवान् । अर्यः स्वामिरूप
इन्द्रे यस्य देवस्य वष्टि । अशुरेणापहृता गाः प्रदातुं कामयते
तस्य देवस्य वष्टे ता गाः समजति । सम्यक् प्रापयति । हे
प्रहृष्ट प्रकष्टहृदियुक्त इन्द्र भूरि वामं प्रसूतं गौरूपं धनं
चीष्कूयमाणोऽस्यस्य प्रयच्छन् अक्षदध्यक्षासु पणिर्मा भूः ।
व्यवहारो मा भूयाः । गवां मूत्रं मा याचस्वेत्यर्थः ॥ सर्वसेनः ।
इनेन सह वर्तत इति सेना । वीपसर्जनस्येति सभावः । सर्वा
मरणशीला सेना यस्येति बहुव्रीहौ पूर्वपदप्रकृतिस्वरत्वं ।
प्रत्ययलक्षणाम्ययं स्वर इष्यते । पा० ६. १. १८१. । इति
वचनात्प्रत्ययलक्षणेन सर्वस्य सुपीति सर्वशब्द आद्युदात्तः ।
इषुधोन् । इषव एषु धीयंत इतीषधयः । कर्मण्यधिकरणे च ।
पा० ३. ३. ८३. । इति किप्रत्ययः । संहितायां दीर्घाट्टी-
त्यादिनां नकारस्य रुत्वं । अत्रानुनासिकः पूर्वस्य तु वेति
पूर्वस्वरौऽनुनासिकः । असक्त । अच समवाये । बंहुलं छंदसौति
गपो लुक् । अर्यः । अर्यः स्वामिवैश्ययोः । पा० ३. १. १०३. ।
इति यत्प्रत्ययान्तो निपातितः । अर्यस्य स्वाम्याख्या चेत् । फि०
१. १८. । इत्यन्तोदात्तत्वं । अजति । अज गतिक्षेपणयोः ।
वष्टि । वशं कांती । अदादित्वाच्छपो लुक् । ब्रश्वादिषत्वे षृत्वं ।
चीष्कूयमाणः । स्कुञ् आप्रवणे । धातोरिकाच इति यङ् ।

अक्षरार्वाधातुकयोर्दीर्घः । द्विवचने शर्पूर्वाः खयः । पा० ७.
४. ६१. । इति ककारः शिष्यते । सकारो लुप्यते । कुहो-
रुरिति चुत्वे गुणो यङ्लुकोरिति गुणः । सुषामादित्वात्
षत्वं । यङन्ताल्लटः शानच् । अदुपदेशल्लसार्वधातुकानुदात्तत्वे
धातुस्वरः । भूः । गातिस्थेति सिधो लुक् ॥

चतुर्थीमृचमाह ॥

वधोर्हि दस्यं धनिनं घनेन एकश्चरन् पशाकैभिरिन्द्र ।

धनोरधि विषुणक् व्यायन्नयज्वानः सनकाः प्रतिस्त्रीयुः ॥ ४ ॥

वधोः । हि । दस्यं । धनिनं । घनेन । एकः । चरन् ।

उपऽशाकेभि । इन्द्र ।

धनोः । अधि । विषुणक् । ते । वि । आयन् । अयज्वानः ।

सनकाः । प्रऽइति । ईयुः ॥ ४ ॥

हे इन्द्र धनिनं बहुधनोपेतं दस्यं चोरं वृत्तं घनेन कठि-
नेन वज्रेण वधोर्हि । हतवान्खलु । धनित्वं वाजसनेयिनोऽपि
स्पृष्टमामनन्ति । वृत्तस्यांतः सर्वे देवाः सर्वाश्च विद्याः सर्वाणि
हवींषि चासन्निति । उपशाकेभिः समौपवर्तिभिः शक्तियुक्तै-
र्मरुद्भिः सहितो भूत्वेकश्चरन् । प्रहर्तुं स्वयमेक एव गच्छन् ।
यद्यपि मरुतः समौपे वर्तन्ते तथापि ते प्रोत्साहयंत्येव न तु
वृत्तं प्रहरन्ति । प्रहर्ता तु स्वयमेक एव । तथा च ब्राह्मणे
समान्नातं । मरुतो हैनं नोजक्रुः प्रहर भगवो वीरयस्वेत्येवैन-
मेतां वाचं वदन्त उपातिष्ठन्तेति । धनोरधि । इन्द्रसंबन्धिनो
धनुष उपरि विषुणक् विविधं नाशमुद्दिश्य । यद्वा विष्वक्
सर्वतस्ते वृत्रानुचरा व्ययन् । विविधमागच्छन् । आगत्य
आयज्वानो यज्वविरोधिनः संतः सनका एतन्नामका वृत्रानु-

चराः प्रेतिमीयुः । मरणं प्राप्ताः ॥ वधौः । हनः हिंसागत्योः ।
 लुङि च । पा० २, ४, ४३ । इति वधादेशः । स चादंतः ।
 तस्यातो लोप इति लोपे सति स्थानिवद्भावादतो हलादेः ।
 पा० ७, २, ७ । इति वृद्धभावः । इट ईटि । पा० ८, २,
 २८ । इति सिचो लोपः । आगमानुदात्तत्वे धात्वकारस्यो-
 दात्तत्वं । घनेन एकः । ईषा अक्षादिषु छंदसि प्रकृतिभाव-
 म्नात् वक्तव्यं । पा० ६, १, १२७, २ । इति संहितायां
 प्रकृतिभावः । अनुनासिकस्थान्दसः । उपशाकेभिः । उपशक्तं
 कुर्वंतौत्युपशाकाः । शक् शक्तौ । अस्माद्धेतुमस्थंतात्पचाद्यच् ।
 याथादिस्वरणोत्तरपदांतोदात्तत्वं । विष्णक् । विष्णुपूर्वाक्षः
 संपदादिलक्षणः क्तिप् । नक्षेर्वा । पा० ८, २, ६३ । इति
 कुत्वं । यद्वा विष्णुपूर्वस्थांचतेर्नुडागमः । सनका इत्यसुराणां
 नाम । षण्णु दाने । सन्वन्ति ददतीति सना दातारः ।
 पचाद्यच् । सनान्कायन्ति शब्दयन्तीति सनकाः । आतोऽनुपसर्गे
 कः । आतो लोप इटि चेत्याकारलोपः । कृदुत्तरपदप्रकृति-
 स्वरत्वं । प्रेतिं । तादौ च नित्यीति गतेः प्रकृतिस्वरत्वं । ईयुः ।
 एतेरुसिपरत्वादिणो यणिति यणादेशे द्विवचनेऽचीति स्थानि-
 वद्भावादिकारस्य द्विवचनं । दीर्घ इणः कित्यौत्थभ्यासदीर्घत्वं ॥

पंचमीमचमाह ॥

परा चिच्छीर्षा बह्वनुस्त इन्द्रायज्वानो यज्वभिः

स्पर्धमानाः ।

अ यद्विवो हरिवः स्थातरुग्र निरव्रता अधमो

रोदस्योः ॥ ५ ॥

परां । चित् । शीर्षा । ववृजुः । ते । इन्द्र । अजज्वानः ।

यज्वंभिः । स्पर्धमानाः ।

प्र । यत् । दिवः । हरिऽवः । स्थातः । उग्र । निः ।

अव्रतान् । अधमः । रोदस्योः ॥ ५ ॥

हे इन्द्र ते वृत्रानुचराः शीर्षां स्वकीयानि शिरांसि परां
चित् पराङ्मुखान्येव कृत्वा ववृजुः । गतवन्तः । कौटशास्त्रे ।
अयज्वानः । स्वयं यागरहिताः प्रत्युत यज्वभिर्यागानुष्ठादभिः
सह स्पर्धमानाः । हे हरिवः । हरिनामकाश्चयुक्ता । स्थातः ।
स्थितियुक्ता । युद्धे पलायनरहित । उप । शौर्ययुक्तेन्द्र । यद्यदा
दिवोऽन्तरिक्षाद्दोदस्योर्द्यावापृथिव्योः सकाशाच्चाव्रतान्प्रत-
रहितान्वृत्रानुचरान्निष्प्राधमः । निःशेषेण धमनं कृतवानसि ।
तदानीं त्वदीयमुखवायुना नृणां संतो ववृजुरिति पूर्वज्ञान्यः ॥
शीर्षा । शिखरदक्षिं बहुलमिति शिर्षोपः । ववृजुः । वृजौ
वर्जने । असंयोगास्त्रिंशत् कित् । पा० १. २. ५. । इति कित्वा-
ङ्गुणाभावः । अयज्वानः । अजतेः सुयजोर्द्विनिप् । पा० ३.
२. १०३. । इति भूते द्विनिप्पुल्ययस्य पित्त्वादनुदात्तत्वे धातु-
स्वरेणाद्युदात्तत्वं । नज्समासेऽव्ययपूर्वपदप्रकृतिस्वरत्वं । दिवः ।
ऊडिदमिति विभक्तेरुदात्तत्वं । हरिवः । हरी अस्य स्त इति
हरिवान् ऊदसौर इति मतुपो वत्वं । संबुद्धौ मतुवसोरिति
रुत्वं । अव्रतान् । बहुव्रीहौ नज्सुभ्यामित्युत्तरपदांतोदात्तत्वं ।
दोर्घादटौति संहितायां नकारस्य रुत्वं । आतोऽटि नित्य-
मिति सानुनासिक आकारः । अधमः । धां शब्दान्निसंयो-
गयोः । लङि सिपि शपि प्राप्तेत्यादिना धमादेशः ॥

॥ इति प्रथमस्य तृतीये प्रथमो वगः ॥

षष्ठीमृचमाह ॥

अयुयुत्सन्नवद्यस्य सेनामयातयंत चितयो नवग्वाः ।

वृषायुधो न वध्रयो निरष्टाः प्रवह्निरिंद्राचितयंत आयन् ॥ ६ ॥

अयुयुत्सन् । अनवद्यस्य । सेनां । अयातयंत । चितयः ।

नवग्वाः ।

वृषायुधः । न । वध्रयः । निःअष्टाः । प्रवत्भिः ।

इंद्रात् । चितयंतः । आयन् ॥ ६ ॥

अनवद्यस्य गर्हणीयदोषरहितस्येन्द्रस्य सेनां प्रत्ययुयुत्सन् ।
वृषस्यानुचरा योद्धमैच्छन् । तदानीं नवग्वाः । नवनौयगतयः
स्त्रोतव्यचरित्राः । युद्धा । अंगिरसां सत्त्वमासौनानां मध्ये ये
नवभिर्मसैरवासफला उत्थितास्तेषां नवग्वा इति संज्ञा ।
नवग्वासः सुतसोमास इन्द्रमित्यादिषु तथाभिहितत्वात् ।
चितयो मनुष्या अंगिरःप्रभृतयः । चितयः कष्टय इति तन्नामसु
प्राठात् । अयातयंत । युद्धार्थमिंद्रं नानाविधैर्मत्रैः प्रोत्साहित-
वंतः । इंद्रे योद्धुं गते सति निरष्टाः । तेनेन्द्रेण निराकृता
वृक्षानुचराश्चितयंतः स्वकौयामशक्तिं ज्ञापयंत इन्द्रादिन्द्रस्य
सकाशात्प्रवह्निः प्रवणैः पालयितुं सुशकैर्मर्गिरायन् । दूरे
गतवतः । तत्र दृष्टांतः । वृषायुधो वृषेण सेचनसमर्थेन
पुंस्त्वयुक्तेन शूरेण सह युद्धं कुर्वतो वध्रयो नपुंसका इव ।
निसर्गपंडो वध्रिश्चेत्यादिस्मृतिषु प्रयोगात् । ते तथा प्रवलेन
दूरे निराकृता भवन्ति तद्वत् ॥ अयुयुत्सन् । युध रूप्रहारे ।
सर्जि हलंताश्च । पा० १, २, १०. । इति सनः किच्चाङ्गुणा-
भावः । एकाच उपदेशेऽनुदात्तात् । पा० ७, २, १०. । इतोऽ-
प्रतिषेधः । व्यत्ययेन परस्मैपदं । सेनां । इनेन सह वर्तत इति

सेना । वोपसर्जनस्येति सहशब्दस्य सभावः । बहुव्रीहौ पूर्व-
पदप्रकृतिस्वरत्वं । अयातयंत । यतौ प्रयत्ने । हेतुमति चेति
णिच् । क्षितयः । क्षि निवासगत्योः । क्षियंति मच्छंतीति
क्षितयो मनुष्याः । क्षिचक्षौ च संज्ञायामिति क्षिच् । नवग्वाः ।
नवभिर्मासैर्गच्छंतीति नवग्वाः । गमेरौणादिको ङप्रत्ययः ।
यद्वा क्तिप् । गमः कौ । पा० ६. ४. ४०. । इत्यनुनासिक-
लोप ऊङ् च गमादौनामिति वक्तव्यं । पा० ६. ४. ४०. २. ।
इत्यकारस्य ऊकारः । जस्योः सुपि । पा० ६. ४. ८३. । इति
यणादेशः । दीर्घश्छांदसः । वृषायुधः । क्तिप् चेति क्तिप् ।
क्तिप् चेत्यत्र सोपपदभ्यो निरूपपदभ्य इत्युक्तत्वादन सोप-
पदभ्यः क्तिप् । अन्येषामपि दृश्यत इति पूर्वपदस्य संहितायां
दीर्घः । निरष्टाः । अशू व्याप्तौ । भावे निष्ठा । यस्य विभाषे-
तोऽप्रतिषेधः । ब्रह्मादिना षत्वे ण्वत्वं । निष्ठा च बहुव्रीहौ
पूर्वपदप्रकृतिस्वरत्वं । यद्वा निरस्ता इत्यत्र सकारस्य षत्वं
छांदसं । तदानौमस्ता इत्येतत्कर्मणि निष्ठेति गतिरन्तरं
इति गतेः प्रकृतिस्वरत्वं । प्रवद्भिः । वन षण् संभक्तौ । अस्मात्प्र-
पूर्वात् क्तिप् । गमादौनामिति वक्तव्यं । पा० ६. ४. ४०. १. ।
इत्यनुनासिकलोपः । ततस्तुक् । क्त्तुत्तरपदप्रकृतिस्वरत्वं ।
क्षितयंतः । क्षितौ संज्ञाने । अस्मात्स्थिताङ्कटः शट् । ञप् ।
अनित्यमागमशासनमिति वचनाल्लघूपधगुणाभावः ॥

सप्तमौचमाह ॥

त्वमेताव् दत्तो जज्ञतस्त्रायोधयो रजस इन्द्र पारे ।

अवाद्धो दिव आ दस्युस्तुवा प्र सुन्वतः स्तुवतः

शंसमावः ॥ ७ ॥

७७

त्वं । एतान् । रुदतः । जक्षतः । च । अयोधयः ।

रजसः । इन्द्र । पारे ।

अव । अदहः । दिवः । आ । दस्युः । उच्चा । प्र । सुन्वतः ।

स्तुवतः । शंसं । आवः ॥ ७ ॥

हे इन्द्र त्वं रुदतो रोदनं कुर्वतो जक्षतो भक्षणं हसनं वा
कुर्वतश्चेतान् द्विविधानपि वृत्रानुचराव्रजसः पारेऽन्तरिक्षस्य
परभागे । रजःशब्दोऽन्तरिक्षवाचौ लोका रजांस्युच्यन्त इत्युक्त-
त्वात् । अयोधयः । युद्धमकरोः । युद्धेन मारितवानित्यर्थः ।
दस्युमुपक्षयितारं वृत्रं दिव आ व्यलोकादानीयोच्चोत्कर्षणावा-
दहः । दग्धवानसि । वृत्रं सपरिवारं विनश्य तत ऊर्ध्वं सुन्वतः
सोमाभिषव कुर्वतः स्तुवतः स्तोत्रं कुर्वतो यजमानस्य शंसं
स्तुतिं प्रावः । प्रकर्षेण रक्षितवानसि ॥ रुदतः । रुदिर्
अश्रुविमोचने । लोटः षट् । अदादित्वाच्छपो लुक् । प्रत्यय-
स्वरेणांतोदात्तत्वं । शतुरनुम इति शस उदात्तत्वं । जक्षतः ।
जक्ष भक्षहसनयोः । पूर्ववच्छपो लुक् । जक्षित्यादयः षट् ।
पा० ६. १. ६. । इत्यभ्यस्तसंज्ञा । अतोऽभ्यस्तानामादिरित्या-
व्युदात्तत्वं । सुन्वतः । सुनोतेः शतरि स्नादिभ्यः श्रुः । हुश्रु-
वोरित्यादिना यणादेशः । शतुरनुम इति विभक्तेरुदात्तत्वं ।
स्तुवतः । श्रुञ् स्तुतौ । अदादित्वाच्छपो लुक् । उवडादेशः ।
पूर्ववत्स्वरः ॥

अष्टमौमृचमाह ॥

चक्राणासः परीणहं पृथग्या हिरण्येन मणिना शुभमानाः ।
न हि व तासस्तिरहस्त इन्द्रं परि स्रगो अदधात्सर्वेण ॥८॥

चक्राणासः । परिऽनहं । पृथिव्याः । हिरण्येन ।

मणिना । शुभमानाः ।

न । हिन्वानासः । तितिरुः । ते । इन्द्रं । परि । स्यशः ।

अदधात् । सूर्येण ॥

ते वृत्रानुचराः पृथिव्या भूमेः परीणहमाच्छादनं सर्वतो
व्याप्तिं चक्राणासः कुर्वाणा हिरण्येन हिरण्ययुक्तेन मणिना
कांठवाह्यादिगतेन मण्याद्याभरणेन शुभमानाः शोभमाना
हिन्वानासो वर्धमानाः संतो वर्तन्ते । ते तथाविधा वृत्रानुचरा
इन्द्रं युद्धायोद्यन्तं न तितिरुः । जेतुं न समर्था आसन् । तदानीं
स इन्द्रः स्यशो बाधकान्वृत्रानुचरान् सूर्येणादित्येन पर्यदधात् ।
परिहितान् व्यवहितानकरोत् । तथा च ब्राह्मणं । आदित्यो
ह्येवोद्यन् पुरस्ताद्भ्रष्टांस्त्र्यपहन्तीति ॥ चक्राणासः । करोतेच्छंदसि
लिङ्गिति वर्तमाने लिट् । कानच् । ततोऽसुक् । चित इत्थं-
तोदात्तत्वं । परीणहं । परिणहनं । परीणट् । परिपूर्वा-
न्नह्यतेर्भावे क्विपि नहि वृत्तौत्यादिना । पा०. ६. ३. ११६. ।
पूर्वपदस्य दीर्घः । पृथिव्याः । उदात्तस्य इति विभक्त्युदात्तत्वं ।
हिन्वानासः । हि गतौ वृद्धौ च । ताच्छैलिकश्चानश् ।
तितिरुः । तिरतिर्गत्यर्थः ॥

नवमीमृचमाह ॥

परि यदिन्द्र रोदसी उमे अबुभोजीर्महिना विश्वतः सीं ।
अमन्यमानां अभि मन्यमानैर्निर्ब्रह्मभिरधमो दस्युमिन्द्र ॥८॥
परि । यत् । इन्द्र । रोदसी इति । उमे इति । अबुभोजीः ।
महिना । विश्वतः । सीं ।

अमन्यमानान् । अभि । मन्यमानैः । नि । ब्रह्मऽभिः ।

अधमः । दस्यं । इंद्र ॥ ८ ॥

हे इंद्र यद्यदा रोदसी उभे व्युलोकभुलोकावुभौ महिना
त्वदीयेन महिना विश्वतः सीं सर्वतः परिगृह्य पर्यवुभोजीः ।
परितो भुक्तवानसि । तदानीं त्वममन्यमानान् मन्त्रार्थमनुधा-
तुमशक्तानपि केवलपाठकान्यजमानानभि मन्यमानैरन्वदीया
एते यजमाना रक्षणीया इत्यभिमानं कुर्वद्भिर्ब्रह्मभिर्मन्त्रैर्दस्यं
चोरं वृत्रादिरूपमसुरं निरधमः । निःसारितवानसि । धमति-
गतिर्भवेति यास्कः । अवुभोजीः । भुज पालनाभ्यवहारयोः ।
ब्रह्म सिपि बहुलं छंदसीति विकरणविशिष्टस्य स्युः । छंदसि
बहुलमितीडागमः । अडुदात्तः । यहृत्तयोगादनिघातः ।
मंहिका । महिना । महच्छब्दात्पृथ्वादिप्रत्ययानां भावे इम-
निच् । टेरिति टिलोपः । तृतीयैकवचनेऽलोपे सत्युदात्त-
निवृत्तिस्वरणोदात्तत्वं । मलोपश्छांदसः । अमन्यमानान् ।
मन्यन्ते जानन्तीति मन्यमानाः । मन ज्ञाने । दिवादिभ्य श्यन् ।
श्यनो नित्वादाद्युदात्तत्वं । समासेऽव्ययपूर्वपदप्रकृतिस्वरत्वं ।
संहितायां कृत्वाभुनासिकावुक्तौ ॥

दशमौचमाह ॥

न ये दिवः पृथिव्या अंतमापुर्न मायाभिर्धनदां
पर्यभूवन् ।

युजं वर्जं वृषभश्चक्र इंद्रो निजोतिषा तमसो गा
अदुक्षत् ॥ १० ॥

न । ये । दिवः । पृथिव्याः । अंतं । आपुः । न । मायाभिः ।
धनऽदां । परिऽअभूवन् ।

युजं । वज्रं । वृषभः । चक्रे । इंद्रः । निः । ज्योतिषा ।

तमसः । गाः । अधुक्षत् ॥ १० ॥

ये जलविशेषा दिवो द्युलोकात्पृथिव्या अंतं भूमेः स्थानं
नापुः । न प्राप्ताः । मेघरूपमापन्नेन वृत्रेण निरुद्धत्वात् ।
अत एव भूमिप्रापत्यभावाद्धनदां धनप्रदां भूमिं स्मायाभिः
सस्योपकारादिभिः कर्मभिर्न पर्यभूवन् । परितो न व्याप्ताः ।
जलपातसस्याभिवृद्धाद्युपकारं न चक्रुरित्यर्थः । तदानीम-
यमिंद्रो मेघमेदनाय वज्रं युजं स्वहस्तयुक्तं चक्रे । ततो
ज्योतिषा द्योतमानेन वज्रेण तमस अंधकाररूपस्मेघाद्वा
गमनशीलान्युदकानि निरधुक्षत् । निःशेषेण दुग्धवान् ।
मेघं भित्त्वा जलं वृष्टवानित्यर्थः ॥ दिवः । ऊडिदमिति
पंचम्या उदात्तत्वं । आपुः । आप्ल व्याप्तौ । लिख्युसि रूपं ॥
यद्वृत्तयोगादनिघातः । पर्यभूवन् । अत्रापि यच्छब्दस्यानुषंग-
निघाताभावः । युजं । युजिर् योगे । ऋत्विगित्यादिना क्तिन् ।
अनित्यमागमशास्त्रमिति वचनानुसभावः । अधुक्षत् । दुह
प्रपूरणे । लुडि शल इगुपधादनिटः क्तः । पा० ३. १. ४५. ।
इति च्छेः क्त्वादेशः । दादेधातोर्घः । पा० ८. २. ३२. । इति
घत्वं । एकाचो बश इत्यादिना । पा० ८. ३. ३८. । भष्भावः ।
संहितायां भष्भावाभावश्छांदसः ॥

इति प्रथमस्य तृतीये द्वितीयो वर्गः ॥

एकादशीमृचमाह ॥

अनु स्वधामचरन्नापो अस्यावर्धत मध्य आ नाव्यानां ।

सघ्नीचीनेन मनसा तमिंद्र ओलिष्ठेन हन्मनाहन्नभि

दून् ॥ ११ ॥

अनु । स्वधां । अक्षरन् । आपः । अस्य । अवर्धत ।

मध्ये । आ । नाव्यानां ।

सघ्नीचीनेन । मनसा । तं । इन्द्रः । ओजिष्ठेन । हन्मना ।

अहन् । अभि । द्यून् ॥ ११ ॥

आपो जलान्यस्येन्द्रस्य स्वधामन्नं व्रीह्यादिरूपमनुलक्ष-
 चरन् । मेघादृष्टा अभवन् । तदानौमयं वृत्रो नाव्यानां नावा
 तरणयोग्यानां बह्वीनामपां मध्ये आ समन्तादवर्धत । वृद्धिं
 प्राप्तः । प्रभूतजले वर्तमानोऽपि न समार किंत्वभिहृह एव ।
 तदानौमिन्द्र सघ्नीचीनेन सहगच्छता मनसा युक्तं तं वृत्र-
 मोजिष्ठेनातिबलयुक्तेन हन्मना हननसाधनेन वज्रेणाभि द्यून्
 कतिचिद्विवसानभिलक्ष्याहन् । तेषु दिवसेषु हतवान् । जल-
 मध्ये पतितस्यापि वृत्रस्य मनो यत्रेन्द्रस्तिष्ठति तत्रैव सह
 गच्छति तादृशमभिज्ञाय स हतवानित्यर्थः ॥ अक्षरन् । चर
 संचलने । नाव्यानां । नावा तार्याणां । नौवयोधमेत्यादिना ।
 पा० ४. ४. ८१. । यत् । वातो यि प्रत्यये । पा० ६. १. ७८. ।
 इत्यावादेशः । अनाव इति पर्युदासात् । पा० ६. १. २१३. ।
 तित्स्वरितमिति प्रत्ययस्वरितत्वं । सघ्नीचीनेन । सहञ्चतीति
 सध्नुङ् । सहस्य सघ्निः । पा० ६. ३. ८४. । इति सध्नादेशः ।
 विभाषांचेरदिकिस्वर्या । पा० ५. ४. ८. । इति स्वार्थे खप्रत्ययः ।
 तस्यायन्तित्यादिना ईनादेशः । अक्ष इत्यकारलोपे चाविति
 दीर्घत्वं । स्वादेशस्योपदेशिवद्बचनादौकार उदात्तः । ओजि-
 ष्ठेन । ओजोऽस्यास्तौत्योजस्वी । अस्मायामेधेति विनिः । तत
 आतिशायनिक इष्टन् । विन्मतोर्नुगिति विनो लुक् टेरिति
 छिन्नोऽयः । निखादाद्युदात्तत्वं । हन्मना । हन्यतेऽनेनेति

हन्म । अन्येभ्योऽपि दृश्यंत इति दृशिग्रहणात्कारणेऽपि मनिन् ।
निस्त्रादाद्युदात्तत्वं । तृतीयैकवचनेऽल्लोपे प्राप्ते न संयोगाद्द-
मंतात् । पा० ६. ४. १३७. इति प्रतिषेधः ॥

द्वादशीमृचमाह ॥

न्याविध्यदिलीविशस्य दृलहा वि शृंगिणमभिनच्छु-
णामिन्द्रः ।

यावत्तरो मघवन्यावदोजो वज्रेण शत्रुमवधीः
पृतन्युं ॥ १२ ॥

नि । अविध्यत् । इलीविशस्य । दृलहा । वि । शृंगिणं ।
अभिनत् । शुष्णं । इन्द्रः ।

यावत् । तरः । मघवन् । यावत् । ओजः । वज्रेण ।
शत्रुं । अवधोः । पृतन्युं ॥ १२ ॥

इलीविशस्य । इलाया भूमेर्विले शयानस्य वृत्रस्य संब-
धौनि । इलाविलशयस्येति यास्नाः । नि० ६. १८. । दृलहा
दृंहितान्यसुरेण निरुद्धानि प्रभूतान्यदकानीन्द्रो न्यविध्यत् ।
नितरां विद्धवान् । यद्वा दृलहानि प्रवसानि सैन्यानि नितरां
विद्धवान् । तत ऊर्ध्वं शृंगिणं गोमर्हिषादिशृंगसमानैरायुधै-
रुपेतं शुष्णं जगतः शोषकं वृत्रं व्यभिनत् । विविधं ताडित-
वान् । हे मघवन् धनयुक्तेन्द्र तव यावत्तरो यावान्वेगोऽस्ति
यावदोजो यावद्वलमस्ति तेन सर्वेण युक्तस्त्वं पृतन्युं पृतनां
युद्धमिच्छंतं शत्रुं वृत्रं वज्रेणावधीः । हतवानसि ॥ अविध्यत् ।
व्यध ताडने । श्यनि ग्रहिज्येत्यादिना संप्रसारणं । तिङ्ङितिङ्
इति निघात उदात्तस्वरितयोर्यण इति संहितायामाडागमस्य
स्वरितत्वं । इलीविशस्य । पृषोदरादित्वादभिमतकूपस्वर-

सिद्धिः । दृढहा । दृंहिनिष्ठायां दृढः स्थूलबलीयोः । पा० ७.
२. २०. । इति निपात्यते । शिष्टं दसि बहुलमिति शैलीपः ।
अभिनत् । भिदिर् विदारणे । लङि रुधादिभ्यः श्म ।
इतश्चेतीकारलोपे हल्ङ्याब्ध्य इति तिलोपः । शुष्णं । शुष
शोषणे । शोषयतीति शुष्णः । ढपिशुषिरसिभ्यः क्विच्चेति
न प्रत्ययः निदित्यनुवृत्तेराद्युदात्तत्वं । अवधौः । लुङि
चेति हन्तेर्वधादेशः । पृतन्यु । पृतनाशब्दात्क्वचि कव्यध्वर-
पृतनस्थेत्यन्त्यलोपः । क्वाच्छंदसौत्युप्रत्ययः ॥

त्रयोदशोऽष्टचमाह ॥

अभि सिधौ अजिगादस्य शत्रून् वि तिग्मेन वृषभेणा
पुरोऽभेत् ।

सं वज्रेणासृजत् त्वमिन्द्रः प्र स्वां मतिमतिरच्छाशदानः ॥ ११ ॥

अभि । सिधः । अजिगात् । अस्य । शत्रून् । वि ।

तिग्मेन । वृषभेण । पुरः । अभेत् ।

सं वज्रेण । असृजत् । त्वं । इन्द्रः । प्र । स्वां । मतिं ।

अतिरत् । आशदानः ॥ १३ ॥

अस्येन्द्रस्य सिधः साधको वज्रः शत्रून्भि । इन्द्रवैरिणोऽ-
भिलक्ष्याजिगात् । गतवान् । जिगातिर्गतिकर्मा । गाति
जिगातौति गतिकर्मसु पाठात् । स चेन्द्रस्तिग्मेन तीक्ष्णेन
वृषभेण श्रेष्ठेनायुधेन वज्रेण पुरो वृत्रस्य पुराणि व्यभेत् ।
विविधं भिन्नवान् । ततः स इन्द्रो वज्रेण स्वकीयेन वज्रेण
वृत्रं समसृजत् । संयोजितवान् । संयोज्य च आशदानो वृत्रं
ह्रिसेन् स्वां मतिं स्वकीयां हर्षोपितां बुद्धिं प्रातिरत् । प्रकर्षेण
वर्द्धितवान् ॥ सिधः । पिधु संराद्धौ । अस्मादीणादिको

मक् । कित्वादगुणः । प्रत्ययस्वरः । अजिगात् । गा स्तुतो ।
 अत्र तु गत्यर्थः । जुहोत्यादित्वात् झुः । द्विर्भावे बहुलं
 छंदसौत्यभ्यासस्येत्वं । तिग्मेन । युजिरुचितिजां कुय । उ०
 १. १४४. । इति मक् । कुत्वं । वृषभेण । ऋषिहृषिभ्यां
 किदित्यनेनाभच् । अभेत् । भिदिर्विदारणे । अस्मि प्राप्ते
 व्यत्ययेन शप् । तस्य बहुलं छंदसौति लुक् । लवूपधगुणे
 हल्ङावभ्य इति लोपः । यद्वा लुङि चेलुक् । अतिरत् ।
 प्रपूर्वस्तिरतिर्वर्धनार्थः । यद्वा तरतेर्व्यत्ययेन शः । ऋत इहातो-
 रितौत्वं । शाशदानः । शदलृ शातने । अस्माद्यङंताच्छानच् ।
 तस्य छंदस्यभयधेत्यार्धधातुकत्वादलोपयलोपो । सार्वधातुक-
 त्वादभ्यस्तानामादिरित्याद्युदात्तत्वं ॥

चतुर्दशौष्टवमाह ॥

आवः कुत्समिन्द्र यस्मिन्चाकन्प्रावो युध्यंतं वृषभं दशद्युं ।
 शफच्युतो रेणुर्नक्षत द्यामुच्छेत्त्रैयो नृषाह्वाय तस्यौ ॥ १४ ॥

आवः । कुत्सं । इन्द्र । यस्मिन् । चाकन् । प्र । आवः ।

युध्यंतं । वृषभं । दशद्युं ।

शफच्युतः । रेणुः । नक्षत । द्यां । उत् । श्वेत्त्रेयः ।

नृसह्याय । तस्यौ ॥ १४ ॥

हे इन्द्र कुत्समेतन्नामकं गोत्रप्रवर्तकऋषिमावः । रक्षित-
 वानसि । यस्मिन्कुत्से चाकन् । स्तुतिं कामयमानो वर्तसे तं
 कुत्समिति पूर्वत्रान्वयः । तथा दशद्युमेतन्नामकं दशसु दिक्षु
 दौष्यमानमृषिं प्रावः । प्रकर्षेण रक्षितवानसि । कौटुशं ।
 युध्यतं । स्वकीयैः शत्रुभिः सह युद्धं कुर्वतं । वृषभं गुणैः श्रेष्ठं ।

शफच्युतस्त्वदीयाश्च शफात्पतितो रेणुधूर्लिर्द्या द्युलोकं ।
 नक्षत । प्राप्नोति । श्वेत्रेयः श्वित्राख्याया योषितः पुत्रः पुरा
 शत्रुभयाज्जले मग्नः सन् त्वदनुग्रहान्न सन्नाय नृभिः पुरुषैः
 सोढव्यायोत्तस्थौ । जलादुत्थितवान् ॥ चाकन् । चक तप्तौ ।
 अस्मात्प्रताच्छत । कृन्दस्युभयधेत्यार्द्धधातुकत्वाणिलोपः शव-
 भावश्च । प्रत्ययस्वरैणांतोदात्तत्वं । यद्वा । कसु कांतावित्यस्मा-
 द्यङ्लुगंतालङि सिप्यभ्रासस्य नुमभावश्छांदसः । दीर्घोऽकित
 इति दीर्घत्वं । सिलोपे सो नो धातोः । पा० ८. २. ६४. ।
 इति मकारस्य नकारः । धातुस्वरः । यद्वृत्तयोगादनिघातः ।
 युध्यंतं । व्यत्ययेन परस्मैपदं । दशद्युं । दौव्यतेः प्रकाशार्थात्स-
 पदादिलक्षणः क्तिप् । द्यौः शूडित्यूट् । दशसु दिक्षु द्युर्यस्यासौ
 दशद्युः । छांदसं ऋस्वत्वं । यद्वा द्युशब्दोऽहर्नामसु पठितः ।
 तेन प्रवृत्तिनिमित्तभूतः प्रकाशो लक्षते । बहुव्रीहौ पूर्वपद-
 प्रकृतिस्वरत्वं । शफच्युतः । शफेन च्युतः । तृतीया कर्मणोति
 पूर्वपदप्रकृतिस्वरत्वं । नक्षत । नक्ष गतौ । व्यत्ययेनात्मनेपदं ।
 श्वेत्रेयः । श्वित्राया अपत्यं । स्त्रीभगो ढक् । पा० ४. १.
 १२०. । नृसन्नाय । शकिसहोश्च । पा० ३. १. ८८. । इति
 कर्मणि यत् । यतोऽनाव इत्याद्युदात्तत्वं । समासे कृदुत्तर-
 पदप्रकृतिस्वरत्वं । पूर्वपदादिति षत्वं । संहितायां दीर्घ-
 श्छांदसः ॥

पंचदशीमृचमाह ॥

आवः शमं वृषभं तुग्रयासु क्षेत्रजेषे मघवञ्क्वित्त्रं गां ।

ज्योक् चिदत्र तस्थिवांसो अक्रञ्छत्नूयतामधरा

वेदनाकः ॥ १५ ॥

आवः । शमं । वृषभं । तुग्रासु । चैत्रजेषे ।

मघवन् । श्वित्रं । गां ।

ज्योक् । चित् । अत्र । तस्थिवांसः । अक्रन् । शत्रुऽ-

यतां । अधरा । वेदना । अकरित्यकः ॥ १५ ॥

हे मघवन् धनवन्निद्र श्वित्रं श्वित्रायाः पुत्रं पूर्वोक्तं
पुरुषमावः । रक्षितवानसि । किमर्थं । चैत्रजेषे । शत्रुभिः
सह युद्धवेलायां चैत्रप्राप्त्यर्थं । कौटुशं । शमं । त्वदीयपरि-
पालनेन चित्तव्याकुलतां परित्यज्य शान्तं । वृषभं । गुणैः
श्रेष्ठं । तुग्रासु गां । जलेषु गतं निमग्नमित्यर्थः । तुग्रा
बुर्वुरमित्युदकानामसु पठितत्वात् । अत्रास्माभिः सह युद्धे ज्योक्
चित् चिरकालमपि तस्थिवांसोऽवस्थिताः संतोऽक्रन् । ये
वैरिणः शत्रुत्वमकुर्वन् । शत्रूयतां शत्रूनात्मन इच्छतां
तेषामधरा वेदना निष्कृष्टानि दुःखानि त्वमकः । कुरु ॥
तुग्रशब्दोऽन्तरिक्षवचनः । तत्र भवास्तुश्रियाः । तुग्राहन् ।
पा० ४. ४. ११५. । इति घन् । तस्थेयादेशः । इकारलोप-
श्छांदसः । निच्वादाद्युदात्तत्वं । चैत्रजेषे । जेषृ णेषृ एषृ प्रेषृ
गतौ । अस्मात्संपदादिलक्षणः क्तिप् । चैत्रस्य जेट् चैत्रजेट् ।
समासांतोदात्तत्वं । अंतोदात्तादुत्तरपदादित्यादिना । पा०
६. १. १६८. । विभक्तेरुदात्तत्वं । श्वित्रं । श्वित्रायां भवः ।
भवे कृंदसौति यत् । यतोऽनाव इत्याद्युदात्तत्वं । तस्थिवांसः ।
तिष्ठतेः कसुः । वस्त्रेकाजादुघसामितीडागमः । अक्रन् ।
करोतेर्लुङि मंत्रे घसेत्यादिना च्लेर्लुक् । शत्रूयतां । शत्रू-
नात्मन इच्छंतौति शत्रूयंतः । सुप आत्मन क्यजिति क्वच् ।
तदंताच्छट् । तस्य लसार्वधातुकानुदात्तत्वं एकादेशस्वरैणो-

दात्तत्वं । तस्य च पूर्वत्रासिद्धत्वं नेष्यते । पा० ८. २. ६. १ ।
इत्युक्तत्वाच्च त्वं तमंतोदात्तत्वमिति शतुरनुमो नद्यजादी इति
विभक्तेरुदात्तत्वं । अधरा वेदनेत्युभयत्र शेष्वंदसि बहुलमिति
शेर्लोपः । अकः । करोतेर्लुङि मंत्रे घसेत्यादिना च्लुक् ।
गुणः ॥

॥ इति प्रथमस्य तृतीये तृतीयो वर्गः ॥

त्रिष्टिन्नो अद्येति चतुर्थं सूक्तं द्वादशचं । ऋषिश्चान्यस्मा-
दपेरिति परिभाषयांगिरसो हिरण्यस्तूप ऋषिः । अश्विनौ
देवता । कं त्वो चक्रेति नवमी आ नो अश्विनेति द्वादशी
च त्रिष्टुभौ । शिष्टास्त्रिष्टुभंतपरिभाषया जगत्पुत्रः । त्रिष्टिद्वा-
दशाश्विनं नवस्यंते त्रिष्टुभाविष्यनुक्रमणिका । प्रातरनुवाक
आश्विने क्रतौ जागते कंदसीदं सूक्तं । अथाश्विन इति खंडे
सूत्रितं । त्रिष्टिन्नो अद्येति द्यावापृथिवी इति जागतं । आ०
४. १५. । इति ॥ आश्विने शस्तेऽप्येतत्सूक्तं प्रातरनुवाकन्याये-
नेत्यतिदिष्टत्वात् ॥ तत्र प्रथमानुचमाह ॥

त्रिष्टिन्नो अद्या भवतं नवेदसा विभुर्वी याम उत

रातिरश्विना ।

युवोर्हि यंत्रं हिष्येव वाससोऽभ्यायंसेन्या भवतं

मनौषिभिः ॥ १ ॥

त्रिः । चित् । नः । अद्या । भवतं । नवेदसा । विभुः ।

वां । यामः । उत । रातिः । अश्विना ।

युवोः । हि । यंत्रं । हिष्याऽह्व । वाससः । अभिऽआयं-

सेन्या । भवतं । मनौषिभिः ॥ १ ॥

हे नवेदसाश्विना । मेधाविनावश्विदेवो । नवेदा इति
 मेधाविनाम । नवेदाः कविः मनौषीति तन्नामसु पठितत्वात् ।
 तादृशौ युवां त्रिष्वित् त्रिवारमप्यद्यास्मिन्कर्मणि नोऽस्मदर्थं
 भवतं । आगतौ भवतं । अत्र चिरिति वचनं सवनत्रयापेक्षं ।
 आदरातिशयद्योतनाथं वा । त्रिपथा हि देवा इति श्रुत्यंतरात् ।
 व्रां युवयोर्यामो गमनसाधनमूता रथो विभुर्यामः । उत अपि
 च रातिर्दानं विभुरिति शेषः । युवोर्युवयोरुभयोर्यत्र हि
 परस्परनियमरूपः संबंधविशेषोऽस्ति खलु । तत्र दृष्टान्तः ।
 वामसः सूर्यरश्म्याच्छादनयुक्तस्य वासरस्य हिम्येव । हिम-
 युक्तया रात्रयेव । यथा रात्र्या सह दिवसस्य संबंधः कदाचि-
 दपि नापैति तद्वत् । युवामुभौ मनौषिभिर्मेधाविभिर्ऋ-
 त्विग्मिः । मनौषीति मेधाविनाम मनौषी मंधातेति तन्नामसु
 पठितत्वात् । अभ्यायंसेन्याभितो नियंतव्यौ । अनुग्रहवशात्त-
 दधौनौ भवतं ॥ अद्या । निपातस्य चेति संहितायां दीर्घः ।
 नवेदसा । विपरीतं न वित्त इति नवेदसौ । विद ज्ञान
 इत्यस्मादीणादिकोऽसुन् । नञ्समासे नभ्राणनपादित्यादिना
 नकारस्य प्रकृतिभावः । सुपां सुलुगित्याकारः । आमंत्रित-
 निघातः । यामः । यायते गम्यतेऽनेनेति यामो रथः । अर्तिस्तु-
 खित्यादिना मन् । निच्वादाद्युदात्तत्वं । यद्वा यम उपरम
 इत्यस्मात्कर्मणि घञ् । वृषादिषु पाठादाद्युदात्तत्वं । रातिः ।
 रा दान इत्यस्माद्भावे क्तिन् । मंत्रे वृषेत्यादिना तस्योदात्तत्वं ।
 युवोः । सुपां सुपो भवन्तीति षष्ठौद्विवचनस्य षष्ठौद्विवचना-
 देशः । अत आदेशविषयत्वाद्योऽचि । पा० ७. २. ८६. । इति
 यत्वं न भवति । शेषे लोप इति टिलोप उदात्तनिवृत्तिस्वरस्य

विभक्तेरुदात्तत्वं । अन्त्यलोपपक्षे त्वेकादेशस्वरिण । हिम्या इव ।
हिमेति रात्रिनाम । ऊधः पयो हिमेति तन्नामसु पठितत्वात् ।
हनेर्हि च । उ० १. १४५. । इति मक् । हन्ति पद्मानोति
हिमं । अर्शआद्यच् । हिमा रात्रिः । तत उत्तरस्य तृतीयैक-
वचनस्य सुपां सुलुगिति व्यादेशः । ततश्चिलोप उदात्तनिवृत्ति-
स्वरिण तस्योदात्तत्वं । वाससः । वस आच्छादने । वासयति
प्रकाशेनाच्छादयतीत्यर्वाकः । अभ्यायंसेन्या । अभ्याडित्युप-
सर्गद्वयोपसृष्टाद्यम उपरम इत्यस्मादौणादिकः सेन्यप्रत्ययः ।
सुपां सुलुगित्याकारः ॥

द्वितीयामृचमाह ॥

त्रयः पवयो मधुवाहने रथे सोमस्य वेनामनु विश्व इद्विदुः ।

त्रयः स्कंभासः स्कभितास आरभे त्रिर्नक्तं याथस्त्रिर्वश्विना
दिवा ॥ २ ॥

त्रयः । पवयः । मधुवाहने । रथे । सोमस्य । वेनां ।

अनु । विश्वे । इत् । विदुः ।

त्रयः । स्कंभासः । स्कभितासः । आरभे । त्रिः । नक्तं ।

याथः । त्रिः । ऊं इति । अश्विना । दिवा ॥ २ ॥

मधुवाहने मधुवाहनद्रव्याणां नानाविधखाद्यादीनां
वहनेन युक्तेऽश्विनोः संबन्धिनि रथे पवयो वज्रसमाना दृढाश्चक्र-
विशेषास्त्रयस्त्रिसंख्याकाः संति । इत् इत्यं चक्रत्रयसंज्ञाव-
प्रकारं विश्वे सर्वे देवाः सोमस्य चंद्रस्य वेनां कमनीयां भार्या-
मभिलक्ष्य यात्रायां विदुः । जानन्ति । यदा सोमस्य वेनया
सह विवाहसदानि नानाविधखाद्ययुक्तं चक्रत्रयोपेतं प्रौढं
रथमारुह्याश्विनौ गच्छत इति सर्वे देवा जानन्तीत्यर्थः । तस्य

रथस्थोपरि स्कंभासः स्तंभविशेषास्त्रयस्त्रिसंख्याकाः स्कभि-
तासः । स्थापिताः । किमर्थे । आरभे । आरब्धं । अवलंबितुं ।
यदा रथस्वरया याति तदानीं पतनभीतिनिवृत्त्यर्थं हस्तालं-
बनभूताः स्तंभा इत्यर्थः । हे अश्विनौ युवां तादृशेन रथेन
नक्तं रात्रौ त्रिर्याथः । त्रिवारं गच्छथः । तथा दिवा दिवसेऽपि
त्रिर्याथः । रात्रावहनि च रथमारुह्य पुनः पुनः क्रीडथ
इत्यर्थः ॥ मधुवाहने । मधु वाह्यतेऽनेनेति मधुवाहनः । करणे
ल्यट् । विदुः । वेत्तेर्लटि विदो लटो वेति च्छेरुसादेशः ।
स्कंभासः । एभि स्कभि गतिप्रतिबंधे । स्कंभंते प्रतिबद्धा
भवंतौति स्कंभाः । पचाद्यच् । स्कभितासः स्कंभुः सौत्रो
धातुः । अस्मान्निष्ठायां यस्य विभाषेतौट्प्रतिषेधे प्राप्ते असित-
स्कभितेत्यादिनेडागमो निपातितः । आरभे । रभ राभस्ये ।
अस्मादाङ्पूर्वात्संपदादिलक्षणो भावे क्तिप् । कृदुत्तरपदप्रकृति-
स्वरत्वं ॥

तृतीयाष्टकमाह ॥

समाने अहन्निरवद्यगोहना त्रिरवद्य यज्ञं मधुना मिमिक्षतं ।
त्रिर्वाजवतोरिषो अश्विना युवं दोषा अस्मभ्यमुषसश्च
पिन्वतं ॥ ३ ॥

समाने । अहन् । त्रिः । अवद्यऽगोहना । त्रिः । अद्य ।
यज्ञं । मधुना । मिमिक्षतं ।

त्रिः । वाजऽवतौः । इषः । अश्विना । युवं । दोषाः ।

अस्मभ्यं । उषसः । च । पिन्वतं ॥ ३ ॥

हे अश्विना अश्विनौ देवौ युवं युवामुभौ समानेऽहन्ने-
कस्मिन्ननुष्ठानदिने त्रिरवद्यगोहना त्रिवारमनुष्ठानगतानां

दोषाणां संवरणकारिणौ भवतं । अद्यास्मिन्दिने यज्ञं यज्ञगतं
हविर्मधुना मधुररसेन त्रिमिमिक्षतं । त्रिवारं सिंचतं ।
किंच दोषा उपसश्व । रात्रौदिवसांश्च । रात्रिषु दिवसेषु
नैरंतर्येण वाजवतोर्वलकारिणौरिषोऽन्वान्यस्मभ्यं पिब्वतं ।
सिंचतं । प्रयच्छतमित्यर्थः ॥ अहन् । सुपां सुलुगिति सप्तम्या
लुक् । अवद्यगोहना । गुह्यं संवरणे । अवद्यस्य गुह्यधितारौ ।
नद्यादित्वात्तुः । ऊदुपधाया गोहः । पा० ६. ४. ८८. ।
इति प्राप्तस्य ऊत्वस्याभावच्छांदसः । मिमिक्षतं । मिह सेचने ।
सन्धेकाच उपदेशेऽनुदात्तादितौट्प्रतिषेधः । हन्ताच्चेति सनः
कित्वात्तूपधगुणाभावः । द्विर्भावहलादिशिषौ । ङत्वकत्व-
यत्वानि । वाजवतो । उगितश्चेति ङोप् । पिब्वतं । पिवि
मिवि णिवि सेचने । इदित्वात्तुम् । कर्तरि शप् ॥

चतुर्थीसिचमाह ॥

त्रिर्वर्तिर्यातं त्रिरनुव्रतं जने त्रिः सुप्राव्ये चेषेव शिञ्चतं ।

त्रिर्नाद्यं वहतमश्विना युवं त्रिः पृक्षो अस्मे अक्षरेव

पिब्वतं ॥ ४ ॥

त्रिः । वर्तिः । यातं । त्रिः । अनुव्रते । जने । त्रिः ।

सुप्राव्ये । त्रेधाऽइव । शिञ्चतं ।

त्रिः । नाद्यं । वहतं । अश्विना । युवं । त्रिः । पृक्षः । अस्मे

इति । अक्षराऽइव । पिब्वतं ॥ ४ ॥

हे अश्विना युवं त्रिर्वर्तिर्यातं । अस्मदीयवर्तनसाधनं गृहं
त्रिर्यातं । त्रिवारं प्राप्नुतं । तथानुव्रतेऽस्मदनुकूलव्यापार-
युक्ते जने त्रिर्यातं । त्रिवारं तदनुग्रहाय गच्छतं । त्रिः
सुप्राव्ये त्रिवारं सुष्ठु प्रकर्षेण भवद्वां रक्षणीये प्रवर्तमानान-

आन् त्रैधेव त्रिभिरेव प्रकारैः शिञ्जतं । पुनः पुनरनुष्ठान-
मुपदेष्टव्यमित्यर्थः । तथा नाद्यं नन्दनीयं संतोषकरं फलं
त्रिर्वहतं । प्रापयतं । अस्मेऽस्मासु पृचोऽन्नं त्रिः पिन्वतं ।
त्रिवारं प्रयच्छतं । तत्र दृष्टान्तः । अक्षरेव । अक्षराण्युद-
कानि । अक्षरं स्रोतस्तृप्तिरिति तन्नामसु पाठात् । तानि
पञ्चान्यो यथा प्रयच्छति तद्वत् ॥ वर्तितः । वर्ततेऽत्रेति वर्ति-
र्हं । हृदिपिबिबुहिवतौत्यादिना इप्रत्ययः । सुपां सुलुगिति
द्वितौयैकवचनस्य सु आदेशः । सुप्राये । उपसर्गद्वयोपसृष्टा-
दवतेः कर्मणि ण्यत् । संज्ञापूर्वको विधिरनित्य इति वृद्ध-
भावः । तितस्वरितमिति स्वरितत्वं । शिञ्जतं । शिञ्ज विद्यो-
पादानि । नाद्यं । ण्यदन्तः । पृक्षः । पृचौ संपर्कः । असुनि
सुडागमः । अस्मे । सुपां सुलुगिति शि आदेशः । अक्षरा इव ।
अश्रुवते व्याप्नुवंतौत्यक्षराण्युदकानि । औणादिकः क्षरप्रत्ययः ।
शैलीपः ॥

पञ्चमौमृचमाह ॥

चिर्नो रयिं वहतमश्विना युवं त्रिर्देवताता त्रिरुतावतं
धियः ।

त्रिः सौभगत्वं त्रिरुत अवांसि नस्त्रिहं वां सूरि दुहिता-
रुहद्रथं ॥ ५ ॥

त्रिः । नः । रयिं । वहतं । अश्विना । युवं । त्रिः ।

देवऽताता । त्रिः । उत । अवतं । धियः ।

त्रिः । सौभगऽत्वं । त्रिः । उत । अवांसि । नः ।

नः । त्रिऽस्थं । वां । सूरि । दुहिता । आ ।

रुहत् । रथं ॥ ५ ॥

७५

हे अश्विना युवं नोऽस्माद्ययि धनं त्रिवेहतं । त्रिवारं
 प्रापयतं । देवताता देवतातो देवैर्युक्ते कर्मणि त्रिस्त्रिवार-
 मागच्छामिति शेषः । उत अपि च धियोऽस्मद्विद्विषारं
 रक्षतं । सौभाग्यं सोभाग्यं त्रिवेहतमिति शेषः । उत अपि
 च अवांस्यन्नानि नोऽस्माभ्यं त्रिवेहतं । वां युवयोः संवन्धिनं
 त्रिष्टं चक्रवर्गेष्वस्थितं रथं सूरं सूर्यस्य दुहिता पुत्रौ । दुहिता
 दुर्हिता दूरे हिता । नि० ३. ४. । इति यास्कः । सारुढवतौ ॥
 देवताता । सर्वदेवात्तातिल् । पा० ४. ४. १४२. । इति स्वार्थि-
 कस्तातिलप्रत्ययः । तेन देवतातिशब्देन देवसंबन्धो यज्ञो
 लक्ष्यते । देवताता मख इति तन्नामसु पठितत्वात् । लितीति
 प्रत्ययात्पूर्वस्योदात्तत्वं । सुपां सुलुगिति सप्तम्या डादेशः ।
 त्रिष्टं । त्रिषु चक्रषु तिष्ठतीति त्रिष्टः । सुपि स्थः । पा० ३.
 २. ४. । इति कः । अवांस्यत्यादिना । पा० ८. ३. ८७. ।
 सकारस्य षत्वं । सूरं । पू प्ररणे । सुसूधागृध्रिभ्य क्रन् । उ०
 ४. २५. । इति क्रन् । निच्वाढाद्युदात्तः । विभक्तिव्यत्ययः ।
 आरुहत् । कर्मृष्टरुहिभ्यश्छन्दसाति च्चेरडादेशः ॥

षष्ठोऽमुचमाह ॥

त्रिर्ना अश्विना दिव्यानि भेषजा त्रिः पार्थिवानि त्रिरु
 दत्तमद्भ्यः ।

श्रीमानं शंयोर्ममकाय सूनवे त्रिधातु शमं वहतं
 शुभस्यतौ ॥ ६ ॥

त्रिः । नः । अश्विना । दिव्यानि । भेषजा । त्रिः ।

पार्थिवानि । त्रिः । उं इति । दत्तं । अत्ऽभ्यः ।

ओमानं । शंयोः । ममकाय । सूनवे । त्रिधातु । शर्मा ।

वहतं । शुभः । पतो इति ॥ ६ ॥

हे अश्विना अस्मभ्यं दिव्यानि द्यलोकवतीनि भेषजा
ओत्ररानि त्रिदेतं । त ग पाथिवाणि । पृथिव्यामुत्पन्नान्याष-
धानि त्रिदेतं । अद्भ्य उ । अंतरिक्षसकाशादप्योषधानि
त्रिदेतं । आप इत्यंतरिक्षनाम । आपः पृथिवौ भूरिति
तन्नामसु पाठात् । शंयोरेतन्नामकस्य बृहस्पतिपुत्रस्य । ते
शंयं वाहेस्पत्यमवृधन्निति ब्राह्मणांतरात् । तस्य संबन्धिनमोमानं
सुखविशेषं ममकाय सूनवे मदीयाय पुत्राय दत्तं । हे शुभ-
स्पतो । शुभनस्योषधजातस्य पालकौ युवां त्रिधातु वातपित्त-
श्लेष्मधातुत्रयगमनविषयं सुखं वहतं । प्रापयतं ॥ दिव्यानि ।
दंडादित्वाद्यप्रत्ययः । पा० ५. १. ६६. । भेषजा । भिषज्
चिकित्सायां । पतिं संज्ञायामिति घः । शंयोः । शम् उपशमे ।
क्विप् । शम् । यु आसन्नणे । अस्माद्विच् । कृदुत्तरपदप्रकृति-
स्वरः । त्रिधातु । मितनिर्गमिसमसचविधाञ्कृशभ्यस्तुन् ।
उ० १. ६८. । ऊङ्ङमित्यादिना विभक्तकृदात्तत्वं । ओमानं ।
अवतेरन्यभ्योऽपि दृश्यंत इति मनिन् । ज्वरत्वरेत्यादिनाकार-
वकारयोरूट् । सार्वधातुकार्द्धधातुकलक्षणो गुणः । यदि ज्वरत्व-
रेत्यत्रानुनासिके च । पा० ६. ४. १८. । इति नानुवर्तते तर्हि
पूर्वगैश्च सूत्रेण वकारस्य ऊङादेशो भविष्यति । शुभस्पतौ ।
शुभस्पतो । शुभ दोषो । संपदादिलक्षणः क्विप् । षष्ठ्याः
पतिपुत्रेति संहितायां विमर्जनौयस्य मत्वं । सुवामंत्रित इति
परांगवद्भावात् षष्ठ्यामंत्रितसमुदायस्याऽस्मिन् र्वात्तुदात्तत्वं ॥

॥ इति प्रथमस्य तृतीये चतुर्थो वर्गः ॥

सप्तमौष्ठचमाह ॥

त्रिर्नो अश्विना यजता दिवेदिवे परि त्रिधातु
पृथिवौमशायतं ।

तिस्रो नासत्या रथ्या परावत आत्मे व वातः स्वसराणि
गच्छतं ॥ ७ ॥

त्रिः । नः । अश्विना । यजता । दिवेऽदिवे । परि ।
त्रिऽधातु । पृथिवीं । अशायतं ।

तिस्रः । नासत्या । रथ्या । पराऽवतः । आत्माऽइव ।
वातः । स्वसराणि । गच्छतं ॥ ७ ॥

हे अश्विना दिवे दिवे प्रतिदिनं । दिवे दिवे अवि द्यवीत्य-
हर्नामसु पठितत्वात् । यजता । यष्टव्यौ । युवां नोऽस्मदीयां
पृथिीं वेदिरूपां भूमिं परि सर्वतः प्राप्य त्रिधातु कक्ष्यात्रययुक्त
आस्तौर्णे बर्हिस्थाशायतं । शयनं कुरुतं । हे रथ्या रथ-
स्वामिनौ तिस्रस्त्रिसंख्याका ऐष्टिकपाशुकसौमिकरूपा वेदो-
गच्छतं । तत्र दृष्टांतः । स्वसराणि शरीराण्यत्मेव वातः ।
यथा प्राणिनामात्मभूतः प्राणवायुस्तदीयानि शरीराणि गच्छति
तद्वत् ॥ यजता । यजतेर्भृष्टदृशोत्यादिना । उ = १०८ । अतच् ।
चित इत्यंतोदात्तत्वं । त्रिधातु । त्रधा धीयते निधीयत इति
त्रिधातु । सितनिगमौल्यादिना धाजस्तुन् । निच्वादाद्युदात्तत्वं ।
समासे क्लृप्ततरपदप्रकृतिस्वरत्वेन तदेव शिष्यते । सुपां सुलु-
गिति सप्तम्या लुक् । अशायतं । अदादित्वाच्छपो लुक् ।
अशयातामित्यस्य ऋसदीर्घयोर्व्यत्यासः । नासत्या । सत्सु साधु
सत्यौ । न सत्यावसत्यौ । न असत्यौ नासत्यौ । सत्यावेव
नासत्यावित्यौर्णवाभ इति यास्कः । नि० ६. १३ । नभ्राणन-

पादित्यादिना नजः प्रकृतिभावः । रथ्या । रथर्हौ स्वामिना-
वित्यर्थः । छंदसि च । पा० ५. १. ६७ । इति यप्रत्ययः ।
स्वसराणि । सरन्ति गच्छन्तौति सरा इंद्रियाणि । स्वकीयाः
सरा येषां शरीराणां । बहुव्रीहौ पूर्वपदप्रकृतिस्वरत्वं ॥

अष्टमौमृचमाह ॥

चिरश्चिना सिंधुभिः सप्तमापृभिस्त्रय आहावास्तेधा
हविष्कृतं ।

तिस्रः पृथिवोरूपरि प्रवा दिवो नाकं रक्षेथे
द्युभिरक्तुभिर्हितं ॥ ८ ॥

त्रिः । अश्चिना । सिंधुऽभिः । सप्तमाऽभिः । त्रयः ।
आऽहावाः । चेधा । हविः । कृतं ।

तिस्रः । पृथिवीः । उपरि । प्रवा । दिवः । नाकं । रक्षेथे
इति । द्युऽभिः । अक्तुऽभिः । हितं ॥ ८ ॥

हे अश्चिना सप्तमाऽभिः । इमं मे गंग इत्यादिमंत्रोक्ताः
सप्तसंख्याका गंगाद्या नद्यो मातर उत्पादिका येषां जलवि-
शेषाणां ते सप्तमातरः । तैः सिंधुभिः स्थंदनस्वभावैर्जलैर्वसतोव-
रोनामभिस्त्रिः सोमाभिषवः कृत इति शेषः । तथा चान्यत्र
ब्राह्मणे समान्नातं । अष्टौ कृत्वोऽभिषुणोति एकादश कृत्वो
द्वितीयं द्वादश कृत्वस्तृतीयमिति । आहावा यथोक्तजलयुक्तस्य
सोमस्याधारभूताः कूपसदृशास्त्रयस्त्रिसंख्याका द्रोणकलशा
धवनीयपूतभृदाख्या निष्पन्ना इति शेषः । तेषु त्रिषु पात्र-
विशेषेषु त्रेधा त्रिभिः प्रकारैः सवनत्रयगतैर्हविष्कृतं । सोमाख्यं
हविः संपादितं द्रव्यं वर्तत इति शेषः । तिस्रः पृथिवोरूपरि ।
त्रिभ्यः पृथिव्यादिलोकेभ्य ऊह्वं प्रवा प्रवंतौ गच्छन्तौ युवां दिवो

नाकं द्युनोकसंबंधिनमादित्यं रक्षेथे । कीदृशं नाकं । द्युभिर-
होभिरक्तभौ रात्रिभिश्च हितं स्थापितं । अहनि सूर्य उदेति
रात्रावस्तं गच्छतीत्येवमहोरात्राभ्यां सूर्यो व्यवस्थाप्यत
इत्यर्थः ॥ सप्तमाहभिः । वह्नव्रीहिस्वरः । आहावा । निपान-
माहावः । पा० ३. ३. ८४. । इत्याङ्पूर्वाङ्गयतेरप्रत्ययः
संप्रसारणं दृष्टिश्च निपातनात् । थाथादिनोत्तरपदांतोदात्तत्वं ।
प्रवा । च्युङ् प्रङ् गतौ । प्रवेते गच्छत इति प्रवौ । पचाद्यच् ।
सुपां सुलुगित्याकारः । नाकं नास्मिन्नकमस्तौति नाकः ।
नभ्राणनपादित्यादिना नजः प्रकृतिभावः । द्युभिः । ऊडिद-
मित्यादिना प्राप्तस्य विभक्त्युदात्तस्य दिवो च्छल । पा० ६. १.
१८३. । इति प्रतिषेधः ॥

नवमोऽमृतमाह ॥

कवो चक्रा त्रिवृतो रथस्य कवयो वंधुरो ये सनीलाः ।

कदा योगो वाजिनो रासभस्य येन यज्ञं नासत्यापयाथः ॥ ७ ॥

क । त्रौ । चक्रा । त्रिवृतः । रथस्य । क । त्रयः ।

बंधुरः । ये । सनीलाः ।

कदा । यागः वाजिनः । रासभस्य । येन । यज्ञं ।

नासत्या । उपयाथः ॥ ८ ॥

हे नासत्यावश्विनो त्रिवृतस्त्रिसंख्याकरश्चिभिर्रूपेतस्य
भवदौयस्य रथस्य । ईषाद्वयं पूर्वभागे संयुज्यते । सेयमकार्श्वः ।
पृष्ठभागे वियुज्यते । तत्र कोणद्वयं संपद्यते । ईदृशस्य रथस्य
संबंधीनि त्रीणि चक्राणि क्व । कुत्र स्थितानौत्सर्माभिर्न
दृश्यते । ये काष्ठविशेषाः सनीलाः । नीलं गृहसदृशं रथस्यो-
पर्युपवेशस्थानं तेन सह वर्तते इति सनीलास्ते काष्ठविशेषा

बंधुरो नोडबंधनाधारभूतास्तयः । अक्षेण सहितं हे ईषे इत्येवं
त्रिनंश्याकाः क्व । कुत्र स्थिता इत्यस्माभिर्न ज्ञायते । वाजिनो
वत्तवतो रासभस्य भवदौयाश्चस्थानीयस्य गर्दभस्य योगो रथे
योजनं कटा । कस्मिन्काले निष्पन्नमित्यस्माभिर्न दृश्यते ।
येन चक्रत्रयनोडकाष्टत्रयरासभयोजनसहितेन रथेन यज्ञम
स्मदौयं यागस्थानमुपयायः । युवां प्राप्नुथस्तादृशस्य रथस्येति
पूर्वत्रान्वयः ॥ त्रौ चक्रा । उभयत्रापि शिखंदसि बहुलमिति
शेर्नापिः । बंधुरः । बंधुरौणादिक उरन्प्रत्ययः । वत्वं क्वांदसं ।
सनोलाः । वापसर्जनस्येति सभावः ॥

दशमोऽमृतमाह ॥

आ नासत्या गच्छतं ह्ययते हविर्मध्वः पिवतं

मधुपेभिरासभिः ।

युवोर्हि पूर्वं सवितोषसो रथमृताय चित्रं घृतवंत-

मिष्यति ॥ १० ॥

आ । नासत्या । गच्छतं ह्ययते । हविः । मध्वः । पिवतं ।

मधुऽपेभिः । आसऽभिः ।

युवाः । हि । पूर्वं । सविता । उषसः । रथं । ऋताय ।

चित्रं । घृतऽवंतं । इष्यति ॥ १० ॥

हे नासत्यावश्विताविह कर्मणागच्छतं । अत्रास्माभि-
र्हविर्ह्ययते । युवां च मधुपेभिर्मधुरद्रव्यपानयुक्तैरासभिर्भवदौयै-
रास्येमेवा मधुद्रव्याणि हवींषि पिवतं । सविता सूर्य उषसः
पूर्वमुषःकालात्पुरा युवयोरश्विनोः संबन्धिनं रथमृतायास्तद्य-
ज्ञार्थमिष्यति हि । प्रेरयति खलु । कौटुशं । चित्रं । पूर्वोक्तैश्च-
क्रत्रयादिभिर्विचित्रं । घृतवंतं । अक्षांजनसाधनेन घृतेनोपेतं ॥

गच्छतं । अदुपदेशात्सर्वधातुकानुदात्तत्वे शपः पित्त्वादनु-
दात्तत्वं । धातुस्वरः । अत्र गच्छतं पिवतं चेति चार्धप्रतीते-
श्चादिलोपे विभाषेति प्रथमायास्तिङ्विभक्तेर्निघातप्रतिषेधः ।
ह्यते । लसर्वधातुकानुदात्तत्वे यकः स्वरः । मध्वः । लिंग-
व्यत्ययः शसि यणादेशश्छांदसः । मधुपेभिः । मधु पिवन्तीति
मधुपानि । आतोऽनुपसर्गे क इति कप्रत्ययः । आसभिः ।
पहन्नित्यादिनास्यशब्दस्यासनादेशः । युवोः । टुवोर्हि यन्त्रमित्य-
स्रोक्तं । दध्यति । इष गतौ । श्यनो निच्चादाद्युदात्तत्वं । हि
चेति निघातप्रतिषेधः ॥

एकादशीमृचमाह ॥

आ नासत्या त्रिभिरेकादशैरह देवेभिर्यातं मधुपेय-
मश्विना ।

प्रायुस्तारिष्टं नौ रपांसि मृचतं सेधतं द्वेषो भवतं
सचाभुवा ॥ ११ ॥

आ । नासत्या । त्रिऽभिः । एकादशैः । इह । देवेभिः ।
यातं । मधुऽपेयं अश्विना ।

प्र । आयुः । तारिष्टं । निः । रपांसि । मृचतं । सेधतं ।
द्वेषः । भवतं । सचाऽभुवा ॥ ११ ॥

हे नासत्या । असत्येनानृतेन रहितावश्विना । अश्विदेवौ ।
युवां त्रिभिरेकादशैः । ये देवासो दिव्येकादश स्थेत्यादिमंत्रप्र-
तिपादितैस्त्रिसंख्याकैरेकादशात्मकवर्गत्रयगतैर्देवैः सह मधुपेयं
सोमात्मकं मधुरद्रव्यपानमभिलष्येहास्मिन्देवयजनदेश आयातं
आगच्छतं । आयुरस्मदीयमायुष्यं प्रतारिष्टं । प्रवर्धयतं ।
रपांस्सदीयानि पापानि निर्मृचतं । निःशेषेण शोधयतं ।

द्वेषी द्वेषकतृन् सेधतं । प्रतिषेधतं । सचासुवा । अस्माभिः
सहावस्थितौ भवतं ॥ चिभिः । षट्त्रिचतुर्भ्य इति विभक्तो-
रुदात्तत्वं । एकादशैः । एकादशानां पूरणैः । तस्य पूरणे ।
पा० ५. २. ४८. । इति उट् । मधुपेयं । पा पाने । अचो
यदिति कर्त्तुं यत् । ईद्व्यति । पा० ६. ४. ६५. । इत्या-
कारस्य ईकारादेशः । यतोऽनाव इत्याद्युदात्तत्वं ॥ मधु
च तत्प्रेयसिभिति समासे क्लृप्तपदप्रकृतिस्वरत्वं । तारिष्टं ।
तृ प्रवनतरणयोः । छान्दसे प्रार्थनायां लुङि च्चेः सिच् ।
ब्रडागमः । वृत्तो वा । पा० ७. २. ३८. । इति प्राप्तस्येटो
दीर्घस्य सिचि च परस्मैपदेषु । पा० ७. २. ४०. । इति
प्रतिषेधः । बहुषु छन्दस्यमाख्योनेऽपीत्युदात्तभावः । अत्र तारिष्टं
रुद्धतं चेति वशब्दार्थप्रतीतेस्तस्य चाप्रयोगाच्चादिलोपे विभ-
पेति निघातप्रतिषेधः । आदिः सिचोऽन्यतरस्यां । पा० ६. १.
१८७. । इत्याद्युदात्तत्वं । मृद्धतं । रुद्ध आमर्शने । छन्दसि
लुङ्लङ्लिट इति लोडर्थे लुङ् । शल इगुपधादनिरः क इति
क्तादेशः । एकाच उपदेशेऽनुदात्तादितौट्प्रतिषेधः । प्रत्वशुत्वे ।
पूर्ववदडभावः । सेधतं । सिध् गत्यां । अत्र केवल्योऽपि सिधिः
प्रतिपूर्वस्यार्थं वर्त्तते । प्रार्थनायां लोट् । शपः पित्वा-
दनुदात्तत्वं । तिङ्श्च लसार्वधातुकस्वरेण धातुस्वरः । पादादि-
त्वात्तिङ्ः परत्वाच्चा निघाताभावः । द्वेषः । अन्येभ्योऽपि दृश्यंत
इति कर्त्तरि विच् । भवतं । द्वेष इत्यस्य वाक्यांतरगतत्वात्तद-
पेक्षयास्य निघातो न भवति । समानवाक्ये च निघातयुष्म-
दस्मदादेशा वक्तव्या इति वचनात् । सचासुवा । सचेत्ययं
निपातः सहशब्दसमानार्थः । तथा च यास्कः । सचा सहेत्यर्थं

इति । सचा भवत इति सचाभुवौ । क्षिप् । ओः सुपीति
यणादेशस्य न भूसुधियोरिति प्रतिषेधः । सुपांसुलुगिति
विभक्तोराकारः ॥

द्वादशीसूचमाह ॥

आ नो अश्विना त्रिवृता रथेनार्वाचं रयिं वहतं सुवीरं ।

शृण्वंता वामवसे जोह्वौमि हृधे च नो भवतं

वाजसातौ ॥ १२ ॥

आ । नः । अश्विना । त्रिवृता । रथेन । अर्वाचं । रयिं ।

वहतं । सुवीरं ।

शृण्वंता । वां । अवसे । जोह्वौमि । हृधे । च । नः ।

भवतं । वाजसातौ ॥ १२ ॥

हे अश्विना त्रिवृता रथेन । अप्रतिहतगतित्वात् त्रिषु
लोकेषु वर्तमानेन रथेन सह नोऽस्माकमर्वाचमभिमुखं
सुवीरं शोभनैवीरैः पुत्रभृत्यादिभिरुपेतं रयिं धनमावहतं ।
आनीय प्रापयतं । शृण्वंतास्मदीयस्तुतिं शृण्वंतौ वां
युवामवसेऽस्मद्रक्षणार्थं जोह्वौमि । आह्वयामि । नोऽस्माकं
वाजसातौ संग्रामे । वाजसातौ महाधन इति संग्रामनामसु
पाठात् । हृधे वर्धनाय च भवतं ॥ सुवीरं । शोभना
वीरा यस्येति बहुव्रीहौ वीरवीर्या चेत्युत्तरपदाद्युदात्तत्वं ।
शृण्वंता । शृ अवणे । शतरि श्रुवः शृ चेति श्रुवः
शृभावश्च । हुश्रुवोः सार्वधातुक इति यणादेशः । सुपां
सुलुगित्वाकारः । जोह्वौमि । ह्वेज् स्पृहायां शब्दे च । यङ्लु-
क्वभ्यस्तस्य च । पा० ६. १. ३३. । इति कृतसंप्रसारणादस्मा-
ल्लङुत्तमैकवचने यङो वा । पा० ७. ३. ८४. । इतीडागमः ।

वधे । वधु वद्धावित्यस्मात्संपदादिलक्षणी भावे क्तिप् । वाज-
सातौ । षणु दाने । क्तिनि तितुन्नेत्यादिना इदप्रतिषेधः ।
जनसनेत्यादिना आत्वं । वाजानां सातिर्यस्मिन्निति पूर्वप-
दप्रकृतिस्वरत्वं ॥

॥ इति प्रथमस्य तृतीये पंचमो वर्गः ॥

ह्वयाम्यग्निमित्येकादशर्चं पंचमं सूक्तं । हिरण्यस्तूप
ऋषिः । आद्या नवमी च जगतीळंदस्के । शिष्टाक्षिष्टुभः ।
कृत्स्नस्य सूक्तस्य सविता देवता । आद्याया ह्वयाम्यग्नि-
मित्यस्या अग्निमित्तावरुणरात्रिसवितास्या लिंगोक्तदेवताः ।
तथा चानुक्रांतं । ह्वयाम्येकादश सावित्रं नवमी जगत्याद्या
च । लिंगोक्तदेवताः पादास्त्रय इति । अभिप्लवषडहस्य
चतुर्थेऽहनि वैश्वदेवशस्त्र इदं सूक्तं सावित्रं निविहानं ।
तृतीयस्य त्रयमेति खंडे सूत्रितं । ह्वयाम्यग्निमस्य मे द्यावा-
पृथिवी इति तिस्रः । आ० ७. ७. इति ॥ तत्र प्रथमा-
मृचमाह ॥

ह्वयाम्यग्निं प्रथमं स्वस्तये ह्वयामि मित्रावरुणाविहावसे ।

ह्वयामि रात्रीं जगतो निवेशनी ह्वयामि देवं

सवितारभूतये ॥ १ ॥

ह्वयामि । अग्निं । प्रथमं । स्वस्तये । ह्वयामि ।

मित्रावरुणौ । इह । अवसे ।

ह्वयामि । रात्रीं । जगतः । निवेशनीं । ह्वयामि ।

देवं । सवितारं । ऊतये ॥ १ ॥

स्वस्तयेऽस्माकमविनाशाय । स्वस्त्येत्यविनाशनामेति यास्कः ।

प्रथमसादावग्निं ह्वयामि । इहास्मिन्कर्मण्यवसेऽस्माद्रक्षणाय

मित्रावरुणौ ह्वयामि । जगतो जंगमस्यप्राणिजातस्य निवेश-
नोऽनुपवेशनहेतुभूतां रात्रीं रात्रिदेवतां ह्वयामि । जंगमाः सर्वे
प्राणिनां दिवसे स्वस्वव्यापारान्कृत्वा स्वस्वगृहे रात्रावु-
पविशन्तीति प्रसिद्धं । ऊतयेऽस्मद्रजण्यां सविपारं देवं ह्वयामि ॥
मित्रावरुणौ । देवताद्वन्द्वे चेति पूर्वपदस्थानङादेशः । देवताद्वन्द्वे
चेत्युभयपदप्रकृतिस्वरत्वं । रात्रीं । रात्रेश्चाजसौ । पा० ४. १.
३१. इति ङीप् । निवेशनीं । निविशन्त्यस्यामिति निवे-
शनी । करणाधिकरणयोश्चेति । ल्युट् । टिड्ढाणजित्यादिना ।
पा० ४. १. १५. ङीप् । ऊतये । अवतेः क्तिनि ज्वरत्वर-
त्यादिना वकारस्योपधायाश्च ऊट् । ऊतियतौत्यादिना क्तिनि
उदात्तत्वं ॥

द्वितीयामृचमाह ॥

आ कृष्णेन रजसा वर्तमानो निवेशयन्नमृतं मर्त्यं च ।

हिरण्ययेन सविता रथेना देवो याति भुवनानि

पश्यन् ॥ २ ॥

आ । कृष्णेन । रजसा । वर्तमानः । निऽवेशयन् ।

अमृतं । मर्त्यं । च ।

हिरण्ययेन । सविता । रथेन । आ । देवः । याति ।

भुवनानि । पश्यन् ॥ २ ॥

सविता सूर्यः कृष्णेन रजसा कृष्णवर्णेन लोकीन । कृष्णं
कृष्यते निःकृष्टो वर्ण इति यास्कः । लोका रजांस्युच्यन्ते इति च ।
अन्तरिक्षलोको हि सूर्यो गमनात्परा कृष्णवर्णो भवति ।
तेनान्तरिक्षमार्गेणावर्तमानः पुनः पुनरागच्छन् अमृतं देवं
मर्त्यं मनुष्यं च निवेशन् स्वस्वस्थानेऽवस्थापयन् । यद्वा ।

अमृतं मरणरहितं प्राणं मर्त्यं मरणसहितं शरीरं च निवेशयन् । तथा चारण्यकाण्डे । अमर्त्या मर्त्येन सयोनिरित्येतस्य । मंत्रभागस्य व्याख्यानरूपे ब्राह्मणे यथोक्तोऽर्थोऽवगम्यते । मर्त्यानि हौमानि शरीराणि । अमृतैषा देवतेति । यथोक्तगुणोपेतः सविता देवो भुवनानि सर्वान् लोकावपश्यन् अवेक्षमाणः । प्रकाशयन्नित्यर्थः । हिरण्ययेन सुवर्णनिर्मितेन रथेनायाति अस्मत्समीपमागच्छति ॥ अमृतं । मृतं मरणं नास्त्यस्येति बहुव्रीहौ नञो जरमरमित्त्वमृता इत्युत्तरपदाद्युदात्तत्वं । मर्त्यं । मर्तं भवं । भवे छंदसीति यत् । यतोऽनाव इत्याद्युदात्तत्वं । हिरण्ययेन । ऋत्विवास्त्रेत्यादिना मयटो मकारलोपो निपातिबः । यस्येति लोपे प्रत्ययस्वरः । भुवनानि । भू सत्तायां । भूसूधूम्रस्त्रिभ्यश्छंदसीति क्युप्रत्ययः । योरनादेश उवडादेशः । निच्चादाद्युदात्तत्वं ॥

तृतीयानुचमाह ॥

याति देवः प्रवता यात्युद्धता याति शुभ्राभ्यां यजतो हरिभ्यां ।

आ देवो याति सविता परावतोऽप विश्वा दुरिता बाधमानः ॥ ३ ॥

याति । देवः । प्रऽवता । याति । उत्ऽवता । याति । शुभ्राभ्यां । यजतः । हरिऽभ्यां ।

आ । देवः । याति । सविता । पराऽवतः । अप । विश्वा । दुऽद्धता । बाधमानः ॥ ३ ॥

देवो दीप्यमानः सविता प्रवता प्रवणवता मार्गेण याति । गच्छति । तथोद्धतोऽपृष्टेनोर्द्ध्वेक्षयुक्तेन मार्गेण याति । उद-

यानंतरं आ मध्याह्नसूद्धीं मार्गं । तत उपरि आ सायं प्रवणो
 मार्गं इति विवेकः । तथा यजतो यष्टव्यः स देवः शुभाभ्यां
 श्वेताभ्यां हरिभ्यामश्वभ्यां याति । देवयजनदेशे गच्छति ।
 सविता देवो विश्वा दुरिता सर्वाणि पापान्यापवाधमानो
 विनाशयन् परावतो दूरदेशात् । परावत इति दूरनामसु
 पठितत्वात् । तादृशाद्गुलोकादायाति । यागदेश आगच्छति ॥
 प्रवता । वन षण संभक्तौ । अस्मात्पूर्वार्त्तिकप् । गमादीना-
 मिति वक्तव्यमित्यनुनासिकलोपः । ततस्तुक् । कदुत्तरपद-
 प्रकृतिस्वरत्वं । उद्वता । उत्पूर्वादनतेः पूर्ववत्प्रक्रिया । यजतः ।
 ऋष्टदृशीत्यादिना यजतेः कर्मण्यतच्प्रत्ययः । विश्वा दुरिता ।
 उभयत्र श्रेष्ठं दसि बहुलमिति श्रेर्लोपः ॥

चतुर्थीमचमाह ॥

अभौहतं कृशनैर्विश्वरूपं हिरण्यशस्यं यजतो ब्रह्मंतं ।

आस्थाद्रथं सविता चित्रभानुः कृष्णा रजांसि तविषीं

दधानः ॥ ४ ॥

अभिष्टुतं । कृशनैः । विश्वरूपं । हिरण्यशस्यं । यजतः ।

ब्रह्मंतं ।

आ । अस्थात् । रथं । सविता । चित्रभानुः । कृष्णा ।

रजांसि । तविषीं । दधानः ॥ ४ ॥

सविता रथमास्थात् । आस्थितवान् । आरूढवानित्यर्थः ।
 कौटुशं । अभौहतं अभितो वर्तमानं । तथा कृशनैर्विश्वरूपं ।
 सुवर्णेन नानारूपं । कृशनं लोहमिति सुवर्णनामसु पाठात् ।
 क्वचित्सुवर्णनिर्मितगजपंक्तिः क्वचिदश्वपंक्तिः क्वचिन्ननुषपंक्ति-
 रित्येवं बहुरूपत्वं । हिरण्यशस्यं । अश्वानां स्तब्धेषु रथयोजन-

वेलायांनियतं प्रक्षेप्यमाणाः शंकवः शस्याः । ताः सुवर्णमय्यो
 रथे वर्तन्ते । बृहन्तं । प्रौढं । कीदृशः सविता । यजतः । यष्टव्यः ।
 चित्रभानुः । विविधरश्मिभुक्तः । कृष्णः रजांसंधकारयुक्ततया
 कृष्णवर्णन् लोकानुद्दिश्य तमोनिवारणार्थं तविषीं बलं स्वकीयं
 प्रकाशरूपं दधानः ॥ अभीष्टतं । अभितो वर्तत इत्यभीष्टत् ।
 वृत्तु वर्तने । क्षिपि नहिष्ठतौत्यादिना । पा० ६. ३. ११६. ।
 पूर्वपदस्य दीर्घत्वं । विश्वरूपं । विश्वानि रूपाणि यस्यासौ
 विश्वरूपः । बहुव्रीहौ विश्वं संज्ञायामिति व्यत्ययेनासंज्ञाया-
 मपि पूर्वपदांतोदात्तत्वं । हिरण्यशय्यं । हर्यं गतिकान्त्योः ।
 हर्यतेः कन्यन् हिर च । उ० ५. ४४. । इति कन्यन्प्रत्ययो
 धातोर्हिरादेशश्च । निष्वादाद्युदात्तत्वं । बहुव्रीहौ पूर्वपद-
 प्रकृतिस्वरत्वं । आस्थात् । तिष्ठतेर्लुङि गातिस्थेति सिचो
 लुक् । कृष्णा । कृषेर्वर्णं । उ० ३. ४. । इति नक्प्रत्ययः ।
 शेच्छंदसि बहुलमिति शेर्लोपः । तविषीं । तवतिः सौत्रो
 धातुः । तवेर्णिङ् । उ० १. ४८. । इति टिषच् । टित्वाटिट्टा-
 णजित्यादिना डौप् । व्यत्ययेनाद्युदात्तत्वं द्रष्टव्यं । दधानः ।
 शानचभ्यस्तानामादिरित्याद्युदात्तत्वं ॥

पंचमोऽमुचमाह ॥

वि जनाञ्छयावाः शितिपादो अख्यव्रथं हिरण्यप्रउगं वहन्तः ।

शश्वद्विशः सवितुर्देवस्योपस्थे विश्वा भुवनानि तस्युः ॥ ५ ॥

वि । जनान् । श्यावाः । शितिऽपादः । अख्यन् । रथं ।

हिरण्यऽप्रउगं । वहन्तः ।

शश्वत् । विशः । सवितुः । देवस्य । उपऽस्थे । विश्वा ।

भुवनानि । ॥ तस्युः ॥

श्यावा एतन्नामकाः सूर्यस्याश्वाः । श्यावाः सवितुरिति
निघण्टावृत्तत्वात् । ते च शितिपादः । श्वेतैः पादैरुपेताः ।
हिरण्यप्रउगं । रथस्य मुखमौषयो रथं युगबंधनस्थानं प्रउग-
मित्युच्यते । तच्चात्र सुवर्णमयं । तद्युक्तं रथं वहंतो जनान्प्रा-
णिनो व्यस्यन् । विशेषेण प्रकाशितवन्त इत्यर्थः । शश्वत्
सर्वदा विशः प्रजा दैव्यस्येतरदेवसंबन्धिनः सवितुः प्रेरकस्य
सूर्यस्योपस्थे समीपस्थानि तस्युः । स्थितवत्यः । न केवलं प्रजाः
किं तर्हि विश्वा भुवनानि सर्वे च लोकाः प्रकाशाय सूर्यसमीपे
तस्युः ॥ शितिपादः । श्वेतवर्णाः पादा येषां ते शितिपादः ।
सुपां सुलुगिति जसः सु आदेशः । यद्वा शिति श्वेतवर्णः
स्फाटिकादिः । स एव पादो येषां ते । पादस्य लोपोऽहस्ता-
दिभ्यः । पा० ५. ४. १३८. इति समासांतपादशब्दस्यांत्य-
लोपः । उपमानादिति हि तत्रानुवर्तते । पादशब्दस्य वृषा-
दित्यादाद्युदात्तत्वं । तस्य बहुव्रीहौ समासे शितेर्नित्यावङ्गच्
बहुव्रीहावमसत् । पा० ६. २. १३८. इत्युत्तरपदप्रकृति-
स्वरत्वं । अख्यन् । ख्यातेर्लुङ्यस्यतिवक्तौत्यादिना चुरडादेशः ।
हिरण्यप्रउगं । बहुव्रीहौ पूर्वपदप्रकृतिस्वरत्वं । वहंतः । शपः
पित्वादनुदात्तत्वं । शतुश्च लसार्वधातुकस्वरेण धातुस्वरः ।
दैव्यस्य । तस्येदमित्यर्थे देवाद्यजनौ । पा० ४. १. ८५. ३. ।
इति देवशब्दाद्याग्दीव्यतौयो यञ् । तद्धितेष्वचामादेरित्यादि-
वृद्धिः । जूत्यादिर्नित्यमित्याद्युदात्तत्वं । उपस्थे । आतस्योपसर्गं
इति कः । आतो लोप इटि चेत्याकारलोपः । मरुद्वा-
दित्वात्पूर्वपदांतोदात्तत्वं ॥

षष्ठीमृचमाह ॥

तिस्रो द्यावः सवितुर्द्वा उपस्था एका यमस्य भुवने
विराषाट् ।

आणिं न रथ्यममृताधि तस्थुरिह ब्रवीतु य उ
तच्चिकेतत् ॥ ६ ॥

तिस्रः । द्यावः । सवितुः । द्वौ । उपस्था । एका । यमस्य ।
भुवने । विराषाट् ।

आणिं । न । रथ्यं । अमृता । अधि । तस्थु । इह । ब्रवीतु ।
यः । ऊं इति । तत् । चिकेतत् ॥ ६ ॥

द्यावः स्वर्गोपलक्षिताः प्रकाशमाना लोकास्त्रि-
संख्याकाः संति । तत्र द्वौ लोकौ सवितुः सूर्यस्योपस्था समीप-
स्थाने वर्तन्ते । द्युलोकभूलोकयोः सूर्येण प्रकाशितत्वात् । एका-
मध्यमा भूमिरंतरिक्षलोको यमस्य भुवने पितृपतेर्गृहे विरा-
षाट् । विरान् गंतुमसहते । प्रेताः पुरुषा अंतरिक्षमार्गेण
यमलोके गच्छन्तीत्यर्थः । अमृतामृतानि चंद्रनक्षत्रादीनि
ज्योतींषि जलानि वाधितस्थुः । सवितारमधिगम्य स्थितानि ।
तत्र दृष्टान्तः । रथ्यमाणिं न । रथाद्वहिरक्षच्छिद्रे प्रक्षिप्तः
कीलविशेष आणिरित्युच्यते । रथसंबन्धिनमाणिमधिगम्य यथा
रथस्तिष्ठति तद्वत् । यस्तु मानवस्तत्सविष्टरूपं चिकेतत् ।
जानाति । स मानव इहास्मिन्निषये ब्रवीतु । कथयतु ।
केनापि वक्तुमशक्यः सवितुर्महिमेत्यर्थः ॥ तिस्रः । तिसृभ्यो
जस इति विभक्त्येव दत्तत्वं ॥ द्वौ । संहितायामावादेशे लोपः
शाकल्यस्येति वकारलोपः । उपस्था । आड्याजयारां चोप-
संख्यानं । जा० ७. १, ३८, ४. इति सप्तम्या आडादेशः ।

आङोऽनुनासिकश्छंदसि । पा० ६. १. १२६. । इति प्रकृति-
भावः । विराघाट् । वृज् करणे । घञर्थे कविधानमिति
कर्मणि कः । बहुलं छंदसि । पा० ७. १. १०३. । इतीत्वं ।
तथा सति वृयंत इति विरा इत्युक्तं भवति । तान्यहत इति
विराघाट् । छंदसि सहः । पा० ३. २. ६३. । इति सहेर्णिः ।
सहेः साडः सः । पा० ८. ३. ५६. । इति षत्वम् । अन्येषामपि
दृश्यत इति पूर्वपदस्य दीर्घः । रथ्यम् । रथस्येदं रथ्यम् । रथाद्यत् ।
पा० ४. ३. १२१. । इति यत् । यतोऽनाव इत्याद्युदात्तत्वं ।
अमृता । शिश्छंदसि बहुलमिति शिलोपः । चिकेतत् । कित
ज्ञाने । लेव्यडागमः । इतश्च लोप इतौकारलोपः । जुहो-
त्यादित्वात् श्नुः । लघूपधगुणः । अनुदात्ते च । पा० ६. १.
१८०. । इत्यभ्यस्तस्याद्युदात्तत्वं । यद्वृत्तयोगादनिघातः ॥

॥ इति प्रथमस्य तृतीये षष्ठो वर्गः ॥

सप्तमौचमाह ॥

वि सुपर्णा अंतरिक्षाण्यख्यन्नभीरवेपा असुरः सुनीथः ।
द्वेदानीं सूर्यः कश्चिकेत कतमां द्यां रश्मिरस्या ततान ॥७॥
वि । सुऽपर्णाः । अंतरिक्षाणि । अख्यत् । गभीरऽवेपाः ।

असुरः । सुऽनीथः ।

क्व । द्वेदानीं । सूर्यः । कः । चिकेत । कतमां । द्यां ।

रश्मिः । अस्य । आ । ततान ॥ ७ ॥

सुपर्णः शोभनपतनः सूर्यस्य रश्मिः । सुपर्णा इति पंचदश
रश्मिनामान्नीति तन्नामसु पठितत्वात् । अंतरिक्षाण्यंतरिक्षो-
पलक्षितानि लोकत्रयस्थानानि व्यख्यत् । विशेषेण खरापितवान्

प्रकाशितवान् । कीदृशो रश्मिः । गभीरवेपाः । गंभीरकंपनः ।
 रश्मेः प्रकंपनं चलनं केनापि द्रष्टुमशक्यमित्यर्थः । असुरः ।
 सर्वेषां प्राणदः । तथा चान्यत्राज्जायते । सर्वेषां भूतानां
 प्राणानादायोदेतीति । सुनीथः । सुनयनः । गोभनप्रापणः ।
 मार्गप्रकाशनेनाभौष्टदेशं प्रापयतीत्यर्थः । तादृशरश्मियुक्तः सूर्य
 इदानीं रात्रौ वा कुत्र वर्तते । तदेतद्रहस्यं कश्चिकेत । को
 जानाति । न कोऽपीत्यर्थः । अस्य सूर्यस्य रश्मिः कतमां
 द्यामाततान् । कं द्युलोकं रात्रौ व्याप्तवानेतदपि को जानाति ॥
 सुपर्णः । नञ्सुभ्यामित्युत्तरपदांतोदात्तत्वं । गभीरवेपाः ।
 टुवेष्टु कंपने । असुन् । गभीरं वेपो यस्य । पूर्वपदप्रकृतिस्वरत्वं ।
 असुरः । असु ज्ञेपणे । अस्यति शत्रून् इत्यसुरः । असेरुन् ।
 उ० १. ४२. निष्वादाद्युदात्तत्वं । यद्वा । असून्प्राणाव्राति
 ददातीत्यसुरः । आतोऽनुपसर्गे क इति कप्रत्ययः । सुनीथः ।
 गोज् प्रापणे । हनिकुषिनौरमिकाशिभ्यः कथन्निति कथन् ।
 प्रादिसमासे थाथादिनोत्तरपदांतोदात्तत्वं । इदानीं । इदम्-
 शब्दात्सप्तम्यर्थे दानीं च । पा० ५. ३. १८. इति दानौम्-
 प्रत्ययः । इदम् इतितीदम्शब्दस्येष्टादेशः । प्रत्ययाद्युदात्तत्वं ।
 सूर्यः । षू प्रेरणे । सुवतीति सूर्यः । राजसूर्यसूर्येत्यादिना
 रुडागमसहितः क्वप्रत्ययांतो निपातितः । प्रत्ययस्यानुदात्तत्वे
 धातुस्वरैणाद्युदात्तत्वं । चिकेत । कित ज्ञाने । लिट् । कतमां ।
 किंजातीयां । वा बहूनां जातिपरिप्रश्ने उत्तमच् । पा० ५. ३.
 ८१. इति किंशब्दात् उत्तमच् । डिच्चाट्टिलोपः । चित
 इत्यंतोदात्तत्वं ॥

अष्टमीमृचमाह ॥

अष्टौ व्यखरात्ककुभः पृथिव्यास्त्री धन्व योजना सप्त सिंधून् ।
हिरण्याक्षः सविता देव आगाद्दधत्ता दाशुषे वार्याणि ॥ ८ ॥
अष्टौ । वि । अखरात् । ककुभः । पृथिव्याः । त्री । धन्व ।

योजना । सप्त । सिंधून् ।

हिरण्यऽक्षः । सविता । देवः । आ । अगात् । दधत् ।

रता । दाशुषे । वार्याणि ॥ ८ ॥

पृथिव्याः संबन्धिनीरष्टौ ककुभः प्राच्याद्याश्चतस्रो दिश
ग्राम्ने व्याद्याश्चतस्रो विदिश इत्येवमष्टौ दिशो व्यस्यत् ।
सविता प्रकाशितवान् । तथा योजना प्राणिनः स्वस्वभोगेन
योजयितृन्धन्व अंतरिक्षोपलक्षितान् त्री त्रिसंख्याकान्पृथिव्या-
दिलोकान् । सप्त सिंधून् गंगादिनदीः समुद्रान्वा सविता
व्यखरात् । हिरण्याक्षः । हितरमणीयचक्षुर्युक्तो हिरण्यमयाक्षो
वा सविता देव आगात् । इहागच्छतु । किं कुर्वन् । दाशुषे
हविर्दत्तवते यजमानाय वार्याणि वरणीयानि रत्नानि दधत् ।
प्रयच्छन् ॥ अखरात् । खरातेर्लुब्धस्यतिवक्त्रोत्पादिना चुर-
डादेशः । त्री । श्रेष्ठंदसि बहुलमिति श्रेर्लोपः । धन्व । रिवि
रवि धवि गत्यर्थाः । इदितो नुम् धातोरिति नुम् । अस्मात्क-
नित्युत्पन्नितचिराजिधन्विद्युप्रतिदिव इति कनिन् । सुपां सुलु-
गिति विभक्तेर्लुक् । नलोपः । प्रत्ययस्य निच्चादाद्युदात्तत्वं ।
योजना । योजयन्ति प्राणिन उपभोगेनेति योजनानि । नद्या-
दिलक्षणे ल्युः । षेरनिटीति णिलोपः । पूर्ववच्छेर्लोपः ।
हिरण्याक्षः । हिरण्यमयान्यक्षीणि यस्यासौ हिरण्याक्षः ।
बहुव्रीहौ सकथ्यक्षोः । पा० ५, ४, ११३, । इति समासांतः

वृक्षप्रत्ययः । अगात् । एतेर्लुङौणो गा लुङि । पा० २. ४. ४५. । इति गादेशः । गातिस्थेति सिचो लुक् । दधत् । शतरि नाभ्यस्ताच्छतुरिति तुमागमप्रतिषेधः । आभ्यस्तयोरात इत्याकारलोपः । अभ्यस्तानामादिरित्याद्युदात्तत्वं । दाशुषे । दाश्वान्साह्वानित्यादिना कसुप्रत्ययांतो निपातितः । चतुर्थ्येकवचने वसोः संप्रसारणमिति संप्रसारणं परपूर्वत्वं । शासिक्-सिघसीनां चेति षत्वं । वार्याणि । वृड् संभक्तौ । ऋहलोर्ण्यत् । ईडवंदैत्यादिनाद्युदात्तत्वं ॥

नवम्रीष्टचमाह ॥

हिरण्यपाणिः सविता विचर्षणिरुमे द्यावापृथिवी
अंतरीयते ।

अपामौवां बाधते वेति सूर्यमभि कृष्णेन रजसा
द्यामृणोति ॥ ८ ॥

हिरण्यपाणिः । सविता । विचर्षणिः । उमे इति ।

द्यावापृथिवी इति । अंतः । ईयते ।

अप । अपामौवां । बाधते । वेति । सूर्यं । अभि । कृष्णेन ।
रजसा । द्यां । ऋणोति ॥ ८ ॥

हिरण्यपाणिः सुवर्णमयहस्तयुक्तः । यद्वा यजमानेभ्यो दातुं हिरण्यं हस्ते धृतवान् । विचर्षणिः । विविधदर्शनयुक्तः । विचर्षणिः पश्यदित्यर्थः । विचर्षणिर्विश्वचर्षणिरिति तन्नामसु पाठात् । सविता देव उमे द्यावापृथिवी अंतः । उभयोर्लोकयोर्मध्य ईयते । गच्छति । अपामौवां रौगादिबाधामपबाधते । सम्यक् निराकरोति । तथा सूर्यं वेति । गच्छति । यद्यपि सवित्सूर्ययोरैकदेवतात्वं तथापि सूर्तिभेदेन गंतुगंतव्यभावः ।

कण्ठेन तमसः कर्षकेण निवर्तकेन रजसा तेजसा द्यामाकाश-
मभ्युणोति । सर्वतो व्याप्नोति ॥ द्यावापृथिवौ । दिवसश्च
पृथिव्यां । पा० ६. ३. ३०. । इति चशब्दाद्विंशब्दस्य
द्यावादेशः । देवताहं द्वे चतुर्भयपदप्रकृतिस्वरत्वं । नोत्तर-
पदेऽनुदात्तादौ । पा० ६. २. १४२. । इति न निषेधः ।
अपृथिवीरुद्रपूषमंथिष्विति पर्युदस्तत्वात् । ईयते । ईङ् गतौ ।
तिङ्ङतिङ् इति निघातः । बाधते वेति चेति ससुच्चयार्थ-
प्रतीतिश्चशब्दस्याप्रयोगाच्चादिलोपे विभाषेति निघातप्रतिषेधः ।
वेति । वी गतिप्रजननकांत्थशनखादनेषु । अदादित्वाच्छपो
लुक् । तिपः पित्त्वादनुदात्तत्वे धातुस्तरः । यद्यप्येषा द्वितीया
तथापि तिङः परत्वान्निघाताभावः । ऋणोति । ऋण गतौ ।
तनादित्वादुः । तनादिषु करोतेरेव गीणो नान्येषामित्यापि-
शलिमतेन गुणाभावः ॥

दशमीमृचमाह ॥

हिरण्यहस्तो असुरः सुनौथः सुमृलोकः स्ववां यात्वर्वाङ् ।
अपसेधन्नक्षसो यातुधानानस्थाद्देवः प्रतिदोषं गृणानः ॥ १० ॥
हिरण्यहस्तः । असुरः । सुऽनौथः । सुऽमृलोकः ।

स्ववान् । यातु । अर्वाङ् ।

अपऽसेधन् । रक्षसः । यातुऽधानान् । अस्थात् । देवः ।

प्रतिऽदोषं । गृणानः ॥ १० ॥

हिरण्यहस्तोऽसुरः प्राणदाता सुनौथः सुष्ठु नेता प्रशस्य
इत्यर्थः । सुनौथः पाक इति प्रशस्यनामसु पाठात् । सुमृलोकः ।
सुष्ठु सुखयिता । स्ववान् धनवान् । अर्वाङ् अभिमुखः
कर्मदेशे गच्छतु । किंचायं देवः प्रतिदोषं प्रतिरात्रि गृणानः

सूयमानोऽस्थात् । स्थितवान् । किं कुर्वन् । रक्षसो बाधक-
त्वेन रक्षणनिमित्तभूतान् । रक्षो रक्षितव्यमस्मादिति यास्कः ।
नि० ४. १८. । यातुधानानसुरानपसेधन् निराकुर्वन् ॥ हिरण्य-
हस्तादयो गताः । सुमृलौकः । सुहृ मृलौकं सुखं यस्यासौ
तथाक्तः । नञ्सुभ्यामित्युत्तरपदांतोदात्तत्वं । खवान् । खमस्या-
स्तोति खवान् । मादुपधाया इति वत्त्वं । संहितायां नकारस्य
दीर्घादटि समानपाद इति वत्त्वं । आतोऽटि नित्यमित्यनु-
नासिक आकारः । रोयत्वं । यलोपश्च । अपसेधन् । पिधु
गत्यां । शपः पित्वादनुदात्तत्वं । शतुश्च लसार्वधातुकस्वरेण
कदुत्तरपदप्रकृतिस्वरत्वं । रक्षसः । रक्ष पालन इत्यस्मादपादान
औणादिकोऽसिप्रत्ययः । यद्वा रक्षंत्यनेनेति रक्षो वत्त्वं । करणे-
ऽसुन् । तदेषामस्तोति रक्षस्त्रिनः । मत्वर्थप्रत्ययलोपश्छांदसः ।
प्रत्ययस्वरः । यातुधानान् । यत निकारोपसंस्कारयोः । तस्मा-
ख्यंतादौणादिको भाव उप्रत्ययः । यातवो यातना एषु धीयंत
इति यातुधानाः । अधिकरणे ल्यट् । लिटीति प्रत्ययात्पूर्वस्यो-
दात्तत्वं । अस्थात् । गातिस्थेति सिचो लुक् । प्रतिदोषं ।
दोषां दोषां । प्रति वौष्णालक्षणे यथार्थं । अव्ययीभावः ।
गृणानः । गृ शब्दे । कर्मणि लटः शानच् । व्यत्ययेन आ ।
प्वादीनां ऋस्व इति ऋस्वत्वं । चित इत्यंतोदात्तत्वं ॥

एकादशीमृचमाह ॥

ये ते पंथाः सवितः पूर्व्यासोऽरेणवः सुकृता अंतरिक्षे ।

तेभिर्नो अद्य पथिभिः सुगेभौ रक्षा च नो अधि च

ब्रहि देव ॥ ११ ॥

ये । ते । पंथाः । सवितरिति । पूर्यासः । अरेणवः ।

सुक्ताः । अंतरिक्षे ।

तेभिः । नः । अद्य । पथिभिः । सुगेभिः । रक्ष । च ।

नः । अधि । च । ब्रूहि । देव ॥ ११ ॥

हे सवितः ते तव पंथा मार्गाः पूर्यासः पूर्वसिद्धाः ।
अरेणवो घूलिरहिताः । अंतरिक्षे सुक्ताः सुष्ठु, संपादिताः ।
सुगेभिः सुष्ठु, गंतुं शक्यैस्तेभिः पथिभिस्तेर्मार्गैरागत्याद्यास्मि-
न्दिने नोऽस्मान्न च । पालनमपि कुरु । तथा हे देव
नोऽस्माननुष्ठातृन्धि ब्रूहि च । देवानामग्रेऽधिकत्वेन कथय
च ॥ पंथाः । सुषां सुलुगिति जसः सुः । पथिमथोः सर्वनाम-
स्थान इत्याद्युदात्तत्वं । पूर्यासः । पूर्वेः कृताः पूर्याः । पूर्वेः
कृतमिनियौ च । पा० ४. ४. १३३. इति यः । प्रत्ययस्वरः ।
असुगागमः । अरेणवः । नञ्सुभ्यामित्युत्तरपदांतोदात्तत्वं ।
सुक्ताः । कर्मणि क्तः । गतिरनंतर इति गतेः प्रकृतिस्वरत्वं ।
सुगेभिः । सुष्ठु, गच्छत्येविति सुगाः । सुदुरोरधिकरण इति
गमेर्दप्रत्ययः । कदुत्तरपदप्रकृतिस्वरत्वं । रक्षा । द्व्यचोऽतस्तिड
इति संहितायां दीर्घः ॥

॥ इति प्रथमस्य तृतीये सप्तमो वर्गः ॥

॥ इति प्रथमे मंडले सप्तमोऽनुवाकः ॥

अष्टमेऽनुवाकेऽष्टौ सूक्तानि । तत्र प्र वो यज्ञमिति विंश-
त्यृचं प्रथमं सूक्तं । घोरपुत्रः कण्व ऋषिः । अयुजो हृहल्यः ।
तृतीयपादस्य द्वादशाक्षरत्वात् । युजः सतोहृहल्यः । प्रथम-
तृतीययोः पादयोर्द्वादशाक्षरत्वात् । अग्निर्देवता । ऊर्ध्वं ऊ
श्वित्यादिके यूपदेवत्ये । तथा चानुक्रांतं । प्र वो विंशतिः
कण्वो घोर आग्नेयं प्रगाथमूर्ध्वं ऊ पु यौपाविति । नन्वूर्ध्वं
ऊ श्वित्यादिकयोरप्यग्निर्देवतात्वेन भवितव्यमाग्नेये क्रताव-
नयोरनुद्वारात् । तथा हि सूक्ते एना वो अग्निं प्र वो यज्ञं ।
आ० ४. १३. । इति प्रतीकमालस्यैवोपादानात्कृतसूक्त-
माग्नेयमिति गम्यते । यद्येते अन्यदेवत्ये स्यातां वसिष्ठा
होति सूक्तयोक्तमासुद्धरेत् । आ० ४. १३. । इतिवदुद्धारं
ब्रूयात् । न च ब्रूते । अतः कथं यौपाविति नैष दोषः ।
यूपाधिष्ठानस्याग्नेः स्तूयमानत्वादनयोरप्यग्निर्देवतित्याग्नेये
क्रतावुद्धारो न कृतः । अधिष्ठानप्राधान्यविवक्षया यौपावित्ति-
तदपि न विरुध्यते । प्रातरनुवाक आग्नेये क्रतौ बार्हते छंदसि
प्र वो यज्ञमिति सूक्तं । अथैतस्या रात्रेर्विवामकाल इति खंडे
सूचितं । एना वो अग्निं प्र वो यज्ञमिति ॥ तत्र प्रथमा-
ष्टकमाह ॥

प्र वो यज्ञं पुरुषां विशां देवयतीनां ।

अग्निं सूक्तेभिर्वचोभिरीमहे यं सीमिदन्य ईलते ॥ १ ॥

प्र । वः । यज्ञं । पुरुषां । विशां । देवऽयतीनां ।

अग्निं । सुऽउक्तेभिः । वचऽभिः । ईमहे । यं । सीं ।

इत् । अन्ये । ईलते ॥ १ ॥

हे ऋत्विग्यजमानाः । देवयतीनां देवाः कामयमानानां

पुरुषां बहूनां विशां प्रजारूपाणां वो युष्माकमनुग्रहाय यद्वं
महान्तं । यद्वो ववक्षिथ इति महन्नामसु पाठात् । अग्निं
सूक्तं भिर्वचोभिः सूक्तरूपैर्वाक्यैः प्रेमहे । प्रकर्षेण याचामहे ।
ईमहे यामोति याच्ञाकर्मसु पाठात् । अन्य इदन्त्येऽप्यृषयो
यमग्निं सीं सर्वत ईक्षते । स्तुवंति । तमग्निमिति पूर्वत्रान्वयः ॥
पुरुषां । नामन्यतरस्यामिति नाम उदात्तत्वं । विशां ।
सावेकाच इति विभक्तेरुदात्तत्वं । देवयतौनां । देवानात्मन
इच्छन्त्यो देवयन्त्यः । सुप आत्मनः क्यच् । न कंदस्यपुत्रस्येतौ-
त्तस्येव दीर्घस्यापि प्रतिषेधः । अश्वाघस्यादिति पुनरात्व-
विधानाज्ज्ञापकात् । क्यजन्ताल्लटः शब्दः । कर्तरि शप् । शपः
पित्त्वादनुदात्तत्वं । शतुश्च लसार्वधातुकस्वरण क्यचा सहै-
कादेश उदात्तेनोदात्त इति शतुरुदात्तत्वं । उगितस्येति डीप् ।
अनित्यभागमशासनमिति वचनाद्बुभुवःभावः । एकादेशस्वरस्य
पूर्वत्रासिद्धत्वं नैष्यत इति वचनात् । पा० ८, २, ६, १ ।
शतुरुदात्तत्वं सिद्धमेवेति शतुरनुम इति नद्या उदात्तत्वं ।
सूक्तेभिः । वचेः क्तिच्क्ती च संज्ञायामिति क्तः । याथादिनो-
त्तरपदांतोदात्तत्वं । ईक्षते । ईड स्तुतौ । अदादित्वाच्छपो
लुक् । अनुदात्तेस्त्वाल्लसार्वधातुकानुदात्तत्वेन धातुस्वरः । यदृत्त-
योगादनिघातः ॥

द्वितीयासृचमाह ॥

जनासो अग्निं दधिरे सहोहधं हविषान्तो विधेम ते ।

स त्वं ना अद्य सुमना इहाविता भवा वाजेषु संत्य ॥ २ ॥

जनासः । अग्निं । दधिरे । सहःऽहधं । हविषान्तः ।

विधेम । ते ।

सः । त्वं । नः । अद्य । सुमनाः । इह । अविता ।

भव । वाजेषु । संत्य ॥ २ ॥

जनासोऽनुष्ठातारो जनाः सहोवृधं बलस्य वर्धयितार-
मग्निं दधिरे । धृतवतः । हविषंतो हविर्युक्ता वयं हे अग्ने
ते त्वां विधेम । परिचरेम ॥ विधतिः परिचरणकर्म । विधेम
सपर्यतोति परिचरणकर्मसु पठितत्वात् । वाजेष्वन्नेषु संत्य
दानशील हे अग्ने स त्वमद्यास्मिन्दिन इह कर्मणि नोऽस्मा-
म्प्रति सुमनाः शोभनमनस्कोऽविता रचिता भव ॥ सहोवृधं ।
वृधू वृद्धौ । अस्मादंतर्भावितस्वार्थात्किम् । कृदुत्तरपदप्रकृति-
स्वरः । हविषंतः । तसौ मत्वर्थ इति भत्वेन पदत्वाभावाद्गु-
त्वाद्यभावः । विधेम । विध विधाने । तुदादित्वाच्च् ।
सुमनाः । शोभनं मनो यस्मासौ सुमनाः । सोमनसौ अलो-
मोमसौ । पा० ६. २. ११७. । इत्युत्तरपदाद्युदात्तत्वं । भव ।
पादादित्वात्तिङ्ङितिङ् इति निघाताभावः । ह्यचोऽतस्तिङ्
इति संहितायां दीर्घः । संत्य । पण्य दाने । क्तिचि तितुच्चे-
त्यादिना इट्प्रतिषेधः । न क्तिचि दीर्घश्च । पा० ६. ४. ३८. ।
इत्यनुनासिकलोपदीर्घयोर्निषेधः । संतिर्दाता । तन्न भवः
संत्यः । भवे छंदसौति यत् ॥

तृतीयाष्टकमाह ॥

प्र त्वा दूतं वृणीमहे होतारं विश्ववेदसं ।

महस्ते सतो वि चरंत्यर्चयो दिवि स्मृशंति भानवः ॥ ३ ॥

प्र । त्वा । दूतं । वृणीमहे । होतारं । विश्ववेदसं ।

महः । ते । सतः । वि । चरंति । अर्चयः । दिवि ।

स्मृशंति । भानवः ॥ ३ ॥

हे अग्ने होतारं होमनिष्पादकमाह्वतारं वा विश्ववेदसं
 सर्वज्ञं दूतं देवानां दूत्ये प्रवृत्तं । अग्निर्वै देवानां दूत आसी-
 दिति श्रुत्यंतरात् । तादृशं त्वां प्रवृणोमहे । प्रकर्षेण वरणं
 कुर्मः । महो महतः सतो नित्यं वर्तमानस्य ते तवाचंयो
 दौतयो विचरन्ति । विविधं प्रचरन्ति । भानवस्त्वदीया रश्मयो
 दिवि व्युल्लोके स्पृशन्ति । तत्त्वान्प्राणिनः प्रक्ताशयन्तीत्यर्थः ॥
 विश्ववेदसं । विश्वानि वेत्तीति विश्ववेदाः । असुन् । मरु-
 द्ब्रधादित्वात्पूर्वपदांतोदात्तत्वं । यद्वा वेद इति धननाम ।
 विश्वं वेदो धनं यस्य । बहुव्रीहौ विश्वं संज्ञायामिति पूर्व-
 पदांतोदात्तत्वं । महः । मह पूजायां । क्षिप् चेति क्षिप् ।
 सावेकाच इति ङस उदात्तत्वं । यद्वा । महच्छब्दे ऽच्छब्द-
 लोपश्चादसः । सतः । अस्ते शतरि शसोरलोप इत्यकारलोपः ।
 शतुरनुम इति विभक्तेरुदात्तत्वं । दिवि । ऊडिदमिति विभक्ते-
 रुदात्तत्वं ॥

चतुर्थीश्रुचमाह ॥

देवासस्त्वा वरुणो मित्रो अर्यमा सं दूतं प्रत्नमिंधते ।
 विश्वं सो अग्ने जयति त्वया धनं यस्ते ददाश मर्त्यः ॥ ४ ॥
 देवासः । त्वा । वरुणः । मित्रः । अर्यमा । सं । दूतं ।

प्रत्नं इंधते ।

विश्वं । सः । अग्ने । जयति । त्वया । धनं । यः । ते ।

ददाश । मर्त्यः ॥ ४ ॥

हे अग्ने वरुणादयस्त्वयो देवासो देवाः प्रत्नं पुरातनं दूतं
 त्वां समिंधते । सम्यक् दोषयन्ति । यो मर्त्यो मनुष्यो यज-
 मानस्ते तुभ्यं ददाश । हविर्दत्तवान् । स यजमानस्त्वया

सहायभूतेन विश्वं सर्वं धनं जयति ॥ अर्दमा । अर्यान्मिमीत
इत्यर्यमा । श्वनुक्त्रित्यादिना कनिन्प्रत्ययांतो निपातितः ।
इंधते । जिइंधो दीप्तो । अस्माल्लटि च्छस्यादादेशे अम् ।
आन्नलोपः । असोरलोप इत्यकारलोपः । ददाश । दाशु
दाने । लिटि णलि लित्स्वरिण प्रत्ययात्पूर्वस्याकारस्योदात्तत्वं ।
यङुत्तयोगादनिघातः ॥

पंचमौष्ठमाह ॥

मंद्रो होता गृहपतिरग्ने दूतो विश्वामसि ।

त्वे विश्वा संगतानि व्रता ध्रुवा यानि देवा अह्णवत ॥ ५ ॥

मंद्रः । होता । गृहऽपतिः । अग्ने । दूतः । विश्वां
असि ।

त्वे इति । विश्वा । संगतानि । व्रता । ध्रुवा । यामि ।

देवाः । अह्णवत ॥ ५ ॥

हे अग्ने त्वं मंद्रो हर्षहेतुर्हीता देवानामाह्वाता विश्वां
यजमानरूपाणां प्रजानां गृहपतिर्गृहस्य पालको दूतो देव-
दूतोऽसि । त्वे त्वयि विश्वा व्रता सर्वाणि कर्माणि संगतानि ।
व्रतं कर्वरमिति कर्मनामसु व्रतशब्दः पठितः । पृथिव्यादयो
देवा ध्रुवा स्थिराणि यानि कर्माण्यह्णवत । हतवंतः । पृथिवी
धारयति पर्जन्यो वर्षति सूर्यः प्रकाशयति । तान्येतानि त्वयि
संगतानौति पूर्वत्वान्वयः ॥ गृहपतिः । पत्न्यावैश्वर्यं इति
पूर्वपदप्रकृतिस्वरत्वं । त्वे । सुपां सुलुगिति सप्तस्येकवचनस्य
शे आदेशः । त्वमावेकवचन इति सप्तस्येकवचनस्य त्वादेशः । शेपे
लोप इति टिलोपपक्ष उदात्तनिवृत्तिस्वरिण विभक्तौदात्तत्वं ।
अन्त्यलोपपक्षे त्वेकादेशस्वरिण । संगतानि । गमेः कर्माणि

निष्ठायामेकाचः । पा० ७. २. १०. । इतीदृप्रतिषेधः ।
 अनुदात्तोपदेशेत्यादिनानुनासिकलोपः । गतिरनंतर इति गतेः
 प्रकृतिस्वरत्वं । व्रता ब्र वेत्युभयत्र शेलोपः । अक्षगुप्त ।
 कवि हिंसाकरणयोश्च । व्यत्ययेनात्मनेपदं । इदित्वानुम्
 धिन्विक्तव्योरच्चेत्युप्रत्ययः ॥

॥ इति प्रथमस्य ऋतोयेऽष्टमो वर्गः ॥

षष्ठीसूचमाह ॥

त्वे इदग्ने सुभगे यविष्ठय विश्वमा ह्वयते हविः ।

स त्वं नो अद्य सुमना उतापरं यक्षि देवान्स्ववीर्या ॥ ६ ॥

त्वे इति । इत् । अग्ने । सुऽभगे । यविष्ठय । विश्वं ।

आ । ह्वयते हविः ।

सः । त्वं । नः । अद्य । सुऽमनाः । उत । अपरं । यक्षि ।

देवान् । सुऽवीर्या ॥ ६ ॥

हे यविष्ठय युवत्तमाग्ने सुभगे सौभाग्ययुक्ते त्वे इत् त्वय्येव
 विश्वं सर्वं हविराह्वयते । सर्वतः प्रक्षिप्यते । स त्वं नोऽस्मान्प्रति
 सुमनाः शोभनमनस्को भूत्वाद्यास्मिन्दिन उत अपि चापरं
 श्वः । अपरं श्व इत्यादिकमुत्तरं कालं सर्वस्मिन्नपि काले
 नैरंतर्येण । सुवीर्या शोभनवीर्यापेतान्देवान्यक्षि । यज ॥
 सुभगे । शोभनो भगो यस्येति बहुव्रीहावाद्युदात्तत्वं । इच्छं-
 दसीत्युत्तरपदादद्यात्तत्वं । यविष्ठय । युवशब्दादिष्ठन् । स्थूल-
 दूरेत्यादिना यणादेः परस्य लोपः पूर्वस्य च गुणः । छंदसो
 यकारोपजनः । यक्षि । बहुलं छंदसीति शपो लुक् । सुवीर्या ।
 शोभनं वीर्यं येषां । वीरवीर्या चेत्युत्तरपदाद्युदात्तत्वं । सुपां
 सुलुगिति विभक्तेराकारः ॥

अभिष्टवे सायंकालीन उत्तरस्निग्धतले तं घेमित्या
नमस्विन इत्येषा विनियुक्ता । अथोत्तरमिति खंडे सूत्रितं ।
प्रागार्थी पूर्वाह्ने काखोमपराह्ने । आ० ४. ७. । इति ।
तामेतां सप्रमोष्ट्यचमाह ॥

तं घेमित्या नमस्विन उप खराजमासते ।

होत्राभिरग्निं मनुषः समिधते तितिवांसो अति स्निधः ॥७॥

तं । घ । ई । इत्या । नमस्विनः । उप । खराजं आसते ।

होत्राभिः । अग्निं । मनुषः । सं । इंधते । तितिवांसः ।

अति । स्निधः ॥ ७ ॥

हे अग्ने नमस्विनोऽन्नयुक्ता नमस्कारयक्ता वा । नम
आयुः सूनृतेत्यन्ननामसु पाठान्नमःशब्दस्यान्नवाचित्वं । तादृशा
यजमानाः खराजं स्वतो दीप्यमानं तं घं तमेव पूर्वोक्तसर्व-
गुणविशिष्टं त्वामित्थानेन प्रकारेण हविःप्रदानादिरूपेणोपा-
सते । मनुषो मनुष्या यजमाना होत्राभिः सप्तभिर्वषट्कर्तृभिः ।
सप्तहोत्राः प्राचीर्वषट्कुर्वंत्येति श्रुत्यतरात् । अग्निं त्वा
समिधते । सम्यक् दीपयन्ति । कौटुशा मनुष्याः । स्निधः
शत्रून् तितिवांसः । अतिशयेन तरंतः ॥ नमस्विनः । अस्मा-
यामिधेति सत्वर्थीयो विनिः । खराजं । स्वभासा राजत इति
खराट् । सत्सूद्विधेति क्विप् । कृदुत्तरपदप्रकृतिस्वरत्वं । आसते ।
आस उपवेगने । अदादित्वाच्छपो लुक् । तितिवांसः । त
पूवनतरणयोः । छंदसि लिङिति वर्तमाने लिट् । तस्य कसु-
श्चेति कसुः । वस्त्रेकाजाह्वसामिति नियमादिडभावः । ऋत
इडातोरितीत्वं । ऋच्छत्यृतां । पा० ७. ४. ११. । इति गुणो
हलि च । पा० ८. २. ७७. । इति दीर्घत्वं च न भवति ।

संज्ञापूर्वको विधिरनित्य इति तयोरनित्यत्वात् । यद्वा तिरतिः
प्रकृत्यन्तरं द्रष्टव्यं । सिधः । सिधु शोषणे । क्षिप् चेति क्षिप् ॥

अष्टमीचमाह ॥

पुंतो वत्समतरबोदसौ अप उरु क्षयाय चक्रिरे ।

भुवत् । अखे । वृषा । व्युज्जी । आऽहुतः । क्रंदत् ।

घ्नंतः । हंतः । अतरन् । रोदसौ इति । अपः । उरु ।

क्षयाय । चक्रिरे ।

भुवत् । अखे । वृषा । व्युज्जी । आऽहुतः । क्रंदत् ।

अश्वः गोऽष्टिषु ॥ ८ ॥

पुंतो वत्समतरबोदसौ अप उरु क्षयाय चक्रिरे ।
तीर्णवतः । तदनंतरं रोदसौ व्यावाष्टयिव्यावपोऽंतरिचं च
क्षयाय प्रायिना । निरुपार्थमुक्त्वित्सारो यथा भवति तथा
चक्रिरे । अपमब्धोऽंतर्गच्छवाचौ । आपः पृथिवीति तन्नामसु
पठितत्वात् । अमभु अखे कखनामको महर्षौ वृषा कामानां
वर्षिता । व्युज्जी जनवा । आहुतः सर्वतो होमयुक्तश्च भुवत् ।
भवत् । तत्र दृष्टान्तः । गविष्टिषु गोविषयेच्छायुक्तेषु संग्रा-
मेवश्वः क्रंदत् पशुं कुर्वन्त्याभीष्टप्रापकस्तथेति शेषः ॥ घ्नंतः ।
हंतः शतरि गमहनेत्यादिनोपधालोपः । हो हंतर्जिघ्रसेषु ।
पा० ७. ३. ५ ४. । इति वत्सं । अपः । ऊडिदमिति शस
उदात्तत्वं । क्षयाय । क्षि निवासगत्योः । क्षियंति निवसंत्य-
स्मिन्निति क्षयो निवासस्थानं । पुंसि संज्ञायां घः प्रायेणेति
घः । क्षयो निवासे । पा० ६. १. २०१. । इत्याद्युदात्तत्वं ।
भुवत् । भवतेर्लव्यडागमः । इतश्च लोप इतीकारलोपः ।
वहुलं क्रंदसौति शपो लुक् । भूसुवोस्तिडि । पा० ७. ३. ८८.

इति-गुणप्रतिषेधः । अडागमस्यानुदात्तत्वे धातुस्वरः । गविष्टिषु ।
इषु इच्छायां । एषणमिष्टिः । गवामिष्टिर्येषु संग्रामेषु बहुव्रीहौ
पूर्वपदप्रकृतिस्वरत्वं । आहुतः । आह्वयत इत्याहुतः । हुं दाना-
दनयोः । कर्मणि क्तः । गतिरनंतरं इति गतेः प्रकृतिस्वरत्वं ।
क्रांद् । कदि क्तिदि क्तिदि आह्वाने । शतरि नुमभावश्चादतः ।
अदुपदेशाल्लसार्वधातुकानुदात्तत्वे धातुस्वरः ॥

प्रवर्ये महावौरे खरे संसाद्यमाने संसीदस्व महं
असौत्येषा स्पृष्टोदकमिति खडे सूचितं । संसीदस्व महं
असौति संसाद्यमाने । आ० ४. ६. ॥ इति । तामेतां सूक्ते
नवमौचमाह ॥

सं सीदस्व महं अग्नि शोचस्व देववौतसः ।

वि धूममग्ने चरुषं मियेध्य सृज प्रशस्त दर्शतं ॥ ८ ॥

सं । सीदस्व । महान् । अग्नि । शोचस्व । देववौतसः ।

वि । धूमं । अग्ने । चरुषं । मियेध्य । सृज । प्रशस्त ।

दर्शतं ॥ ८ ॥

हे अग्ने संसीदस्व बर्हिष्युपविश । महानसि । गुणाधिको ।
भवसि । देववौतसः । अतिशयं देवाङ्कामयमानः । शोचस्व ।
दोष्यस्व । हे मियेध्य मेधाहं प्रशस्त उत्कृष्टाग्ने । चरुषं
गमनशीलं दर्शतं दर्शनीयं धूमं विसृज । विशेषेण संपादय ॥
सीदस्व । षट् विशरणगत्यवसादनेषु । व्यत्ययेनात्मनेपदं ।
प्रार्थनायां लोटि शपि पाप्मत्यादिना सीदादेशः । महान् ।
संहितायां नकाराकारयोः कत्वानुनासिकानुक्तौ । शोचस्व ।
शुच दीप्तौ । अदुपदेशाल्लसार्वधातुकानुदात्तत्वे धातुस्वरः ।
तिङ् । परत्वान्निघाताभावः । देववौतसः । वौ गतिव्याप्ति-

प्रजननकांत्यशनखादनेषु । देवान्तेति गच्छतीति देववीः ।
 क्षिप् चेति क्षिप् । अतिशयेन देववोर्देववौतमः । तमपः
 पित्वादनुदात्तत्वे कृदुत्तरपदप्रकृतिस्वरत्वं । अरुषं । अरोपणं ।
 रिष रुष हिंसायां । घञर्थे कविधानमिति भावे कप्रत्ययः ।
 नास्ति रूपोऽस्येति बहुव्रीहौ नञ्सुभ्यामित्युत्तरपदांतोदात्तत्वं ।
 मियेध्य । छंदसि चेत्यर्हार्थे यप्रत्ययः । सकारात्पर इयागस-
 ण्छंदसः । सृज । सृज विसर्गे । तुदादित्वाच्छः । विकरण-
 स्वरः । पादादित्वादनिघातः । दर्शतं । भृशदृशीत्यादिना
 दृशेः कर्मण्यतच्प्रत्ययः ॥

दशमौचमाह ॥

यं त्वा देवासो मनवे दधुर्ह यजिष्ठं हव्यवाहन ।

यं कण्वो मेध्यातिथिर्धनस्युतं यं वृषा यमुपस्तुतः ॥ १० ॥

यं । त्वा । देवासः । मनवे । दधुः । इह । यजिष्ठं ।

हव्यवाहन ।

यं । कण्वः । मेध्यऽअतिथिः । धनऽस्युतं । यं । वृषा ।

यं । उपऽस्तुतः ॥ १० ॥

हे हव्यवाहन हविषो वाहकाग्ने मनवे मनोरनुग्रहाय
 देवासः सर्वे देवा यजिष्ठमतिशयेन पूज्यं यष्टुतमं वा यं त्वामिह
 यजनदेशे दधुः । दृतवन्तः । मेध्यातिथिर्मधैरतिथिभिर्युक्तः
 कण्व एतन्नामको महर्षियं त्वां धनस्युतं धनेन प्रीणयितारं
 कृत्वा दध इति शेषः । । तथा वृषेन्द्रा यं त्वां दधे । तथोपस्तु-
 तोऽन्योऽपि स्तोता यजमानो यं त्वां दधे । स त्वं संसौदखेति
 पूर्वत्वान्वयः ॥ दधुः । लित्यसि कित्वा आतो लोप इटि
 चेत्याकारलोपः । प्रत्ययस्वरः । यजिष्ठं । यष्टृशब्दान्तुच्छंदमि ।

पा० ५. ३. ५८. । इत्यगुणवचनादप्यातिशायनिक इष्टम् ।
 तुरिष्ठेमेयःसु । पा० ६. ४. १५४. । इति ढलोपः । निच्चा-
 दाद्युदात्तत्वं । हव्यवाहनः । हव्यं वहतीति हव्यवाहनः ।
 हव्येऽनंतःपादं । पा० ३. २. ६६. । इति वहतेर्ज्युट् ।
 मेध्यातिथिः । मेध्या अतिथयो यस्येति बहुव्रीहौ पूर्वपद-
 प्रकृतिस्वरत्वं । धनस्युतं । धनैरस्मान्पृणोति प्रीणयतीति
 धनस्युत् । स्य प्रीतिबलयोः । क्विप् चेति क्विप् । ततस्तुक् ।
 छदुत्तरपदप्रकृतिस्वरत्वं । उपस्तुतः । क्तिच्त्तौ च संज्ञायामिति
 कर्तरि क्तः । याथादिनोत्तरपदांतोदात्तत्वं ॥

॥ इति प्रथमस्य तृतीये नवमो वर्गः ॥

एकादशीष्टुचमाह ॥

यमग्निं मेध्यातिथिः कण्व ईधे ऋतादधि ।

तस्य प्रेषो दीदियुस्तामसा ऋचस्तमग्निं वर्धयामसि ॥११॥

यं । अग्निं । मेध्यऽतिथिः । कण्वः । ईधे । ऋतात् ।

अधि ।

तस्य । प्र । इषः । दीदियुः । तं । इमाः । ऋचः । तं ।

अग्निं वर्धयामसि ॥ ११ ॥

मेध्यातिथिर्यागयोव्या अतिथय ऋत्विग्गूपा यस्य तादृशः
 कण्व ऋषिर्ऋतादधि । आदित्यादध्याहृत्य यमग्निमीधे ।
 दीप्तवान् । तस्याग्नेरिषो गमनस्वभावा रश्मयः प्रदीदियुः ।
 प्रकर्षणं दीप्यन्ते । तथा तमग्निमिमा अस्माभिः प्रयुज्यमाना
 ऋचो वर्धयन्तीति शेषः । वयमपि तमग्निं वर्धयामसि ।
 स्तोत्रैर्वर्धयामः ॥ ईधे । ईधिभवतिभ्यां च । पा० १. २. ६. ।
 इति लिट् ; कित्त्वादनिदितामिति नकारलोपः । द्विर्भाव-

हलादिशेषयोः कृतयोः सवर्णदीर्घः । प्रत्ययस्वरः । यद्धृतयोः
गादनिधातः । इषः । इष गतौ । इष्यन्ति गच्छन्तोतीषो रश्मयः ।
दौदियुः । दौदतिष्छांदसो धातुर्दीप्तकर्मा । लिख्युसीय-
छादेशः । एरनेकाच इति यणादेशाभावश्छांदसः । वर्धया-
मसि । इदंतो मसिरिति मस इकादागमः ॥

द्वादशौमृचमाह ॥

रायसूधिं स्वधावोऽस्ति हि तेऽग्ने देतेष्वाप्यं ।

त्वं वाजस्य अत्यस्य राजसि स नो मूलं महान् असि ॥ १२ ॥

रायः । पूधिं । स्वधाऽवः । अस्ति । हि । ते । अग्ने ।

देवेषु । आप्यं ।

त्वं । वाजस्य । अत्यस्य । राजसि । सः । नः । मूलं ।

महान् । असि ॥ १२ ॥

हे स्वधावः । अन्नवन्नग्ने ॥ स्वधा अर्क इति तन्नामसु
पाठात् । अस्माकं रायो धनानि पूधिं । पूरय देहि वा । पूधिं
पूरय देह्येति यास्कः । हे अग्ने ते तव देवेष्वाप्यं प्रापणीयं
सख्यमस्ति हि । विद्यते खलु । त्वं अत्यस्य अवणीयस्य
वाजस्यान्नस्य राजसि । ईश्वरो भवसि । स त्वं नोऽस्मान्मूलं ।
सुखय । महान् गुणैरधिकोऽसि ॥ रायः । उडिदमिति विभक्तेः
रुदात्तत्वं । पूधिं । पृ पालनपूरणयो । शुश्रूणुपृक्कृत्वभ्यश्छांद-
सौति हेर्धिरादेशः । बहुलं छंदसीति शपो लुक् । हेरपित्वेन
छित्वाङ्गुणाभाव उदौष्ठपूर्वेस्यत्युत्वं । हलि चेति दीर्घः ।
स्वधावः । संवुद्धौ मतुवसोरिति कृत्वं । आप्यं । अदुपधत्वा-
भावेऽपि व्यत्ययेन पोरदुपधात् । पा० ३. १. ८८. इति
क्रमेण यत् । यतोऽनाव इत्याद्युदात्तत्वं । यद्वा ण्यति छांद-

समाश्रुदात्तत्वं । श्रुत्यस्य । श्रु श्रवणे । औणादिक क्यप् ।
तुगागमः । यद्वा श्रुतिशब्दाद्भवे क्दसीति यत् । मूल । मृड
मुखने । शस्य डित्वाङ्गधूपधगुणाभावः ॥

यूपोच्छ्रयण ऊर्ध्वं ऊ पु ण उतय इति हे पशाविष्टिरिति
खंडे सूत्रितं । ऊर्ध्वं ऊ पु ण उतय इति हे । आ० ३. १. ।
इति ॥ एते एवाभिष्टवेऽपि विनियुक्ते । अथोत्तरमिति खंडे
सूत्रितं । सखे सखायमभ्याहृतस्त्रोर्ध्वं ऊ पु ण उतय इति हे ।
आ० ४. ७. । इति । तयोराद्यां सूक्ते त्रयोदशौष्ठमाह ॥

ऊर्ध्वं उ पु ण उतये तिष्ठा देवो न सविता ।

ऊर्ध्वं वाजस्य सनिता यदंजिभिर्वाघद्विविह्वयामहे ॥ १३ ॥

ऊर्ध्वः । ऊं इति । सु । नः । उतये । तिष्ठ । देवः ।

नः । सविता ।

ऊर्ध्वः । वाजस्य । सनिता । यत् । अंजिभिः ।

वाघत्भिः । विह्वयामहे ॥ १३ ॥

हे यूप यद्वा यूपालकदारुनिष्ठान्गे नोऽस्माकमूतये
इच्छणायोर्ध्वं उन्नतस्तिष्ठ । तच्च दृष्टांतः । सविता देवो न ।
यथा सूर्या देव उन्नतस्तिष्ठति तद्वत् । ऊर्ध्वं उन्नतः सन्
वाजस्यान्नस्य सनिता दाता भविष्यसि । यद्यस्मात्कारणादं-
जिभिराज्येन यूपमंजद्विविह्वयामहे वहद्विह्वयामहे त्विग्भिः सह
विह्वयामहे । अन्नदानाय त्वां विशेषेणाह्वयामः । तस्मादन्नस्य
दाता भवेति पूर्वत्रान्वयः ॥ उ पु णः । इकः सुजि । पा० ६.
३. १३४. । इति संहितायां दौर्घः । सुजः । पा० ८. ३.
१०७. । इति षत्वं । नश्च धातुस्योरुषभ्यः । पा० ८. ४. २७. ।
इति णत्वं । उतये । अवतेः क्तिनि ज्वरत्वरेत्यादिना णट् ।

ऊतियूतोत्यादिना क्तिन उदात्तत्वं । तिष्ठ । अपि पाप्ने-
 त्यादिना तिष्ठादेशः । इरचोऽतस्तिष्ठ इति संहितायां दीर्घः ।
 वाजस्य । क्रियाग्रहणं कर्तव्यमिति कर्मणः संप्रदानत्वाच्च-
 तुर्थ्यर्थे षष्ठी । सनिता । षण्णु दाने । लुटि नासिः । वलादि-
 लक्षण इट् । पा० ७. २. ३५. । तिपो डादेशः । पा० २. ४.
 ८५. । टिलोपः । उदात्तनिवृत्तिस्वरिण तिवादेशस्योदात्तत्वे
 प्राप्ते तास्यनुदात्तेदिति तस्यानुदात्तत्वं । धातुस्वरः । न लुट् ।
 पा० ८. १. २६. । इति निघातप्रतिषेधः । अंजिभिः । अंजू
 व्यक्तिस्रक्षणगतिषु । खनिकथ्यजौत्यादिना । उ० ४. १४७. ।
 इप्रत्ययः । विद्वयामहे । निसमुपविभ्यो ह्वः । पा० १. ३. ३०.
 इत्यकर्त्रेभिप्रायेऽप्यात्मनेपदं । अदुपदेशात्तत्सर्वधातुकानुदात्तत्वे
 धातुस्वरः । तिङि चोदात्तवतीति गतेरनुदात्तत्वं । यदृत्तयो-
 गादनिघातः ॥

चतुर्दशौष्ट्यमाह ॥

ऊर्ध्वं नः पाप्मं हसो नि केतुना विश्वं समन्त्रिणं दह ।
 कधी न ऊर्ध्वान् चरथाय जोवसे विदा देवेषु नो दुवः ॥१४॥
 ऊर्ध्वः । नः । पाहि । अंहसः । नि । केतुना । विश्वं ।
 सं । अन्त्रिणं । दह ।

कधि । नः । ऊर्ध्वान् चरथाय । जोवसे । विदाः । देवेषु ।
 नः । दुवः ॥ १४ ॥

हे यूप यद्वा तन्निष्ठाग्ने ऊर्ध्वं उन्नतः सन् नोऽस्मान्केतुना
 ज्ञानेनांहसः पापान्निपाहि । नितरां पालय । विश्वमन्त्रिणं
 सर्वमन्तारं भक्षकं राक्षसं संदह । सम्यग्भस्मो कुरु । नोऽस्मा-
 नूर्ध्वानुन्नतान्कधि । कुरु । किमर्थं । चरथाय । लोके चरणाय ।

जीवसे जीवनाय च नोऽस्माकं दुर्वो धनं हविःस्वरूपं देवेषु
विदाः । लंभय ॥ अत्रिणं । अह भक्षणे । अदेस्त्रिनिश्च । उ०
४. ६८. । इत्यौणादिकस्त्रिनिप्रत्ययः । यद्वा । अदतस्त्रायंत
इत्यत्राः । आतोऽनुपगं क इति कः । अतो मत्वर्थीय इनिः ।
क्वधि । शुश्रूणुपृञ्जहभ्यश्छदसौति हेर्धिरादेशः । बहलं कृद-
सौति विकरणस्य लुक् । अन्येषामपि दृश्यंत इति संहितायां
दीर्घः । ऊर्ध्वान् । उभययर्च्नु । पा० ८. ३. ८. । इति विकल्प-
विधानान्छ्रव्यप्रश्नान् । पा० ८. ३. ७. । इति नकारस्य
रुत्वाभावः । चरयाय । चरेरौणादिको भावेऽथप्रत्ययः ।
जीवसे । जीव प्राणधारणे । तुमर्थे सेसेन्नित्यस्य सेप्रत्ययः ।
विदाः । विद् लामि । अस्मादंतर्भावितव्यर्थात्तेटि सिपि
लेटोऽडाटावित्याडागमः । तुदादित्वाच्छः । शे मुचादौनामिति
नुम् न भवति । अनित्यमागलशासनमिति वचनेन तस्यानित्य-
त्वात् । इतश्च लोप इतीकारलोपः । आगमानुदात्तत्वे
विकरणस्वरः ॥

पंचदशोऽमुचमाह ॥

पाहि नो अग्ने रक्षसः पाहि धूर्तेररावणः ।

पाहि रीषत उत वा जिघांसतो बृहद्भानो यविष्ठर ॥ १५ ॥

पाहि । नः । अग्ने । रक्षसः । पाहि । धूर्तेः । अरावणः ।

पाहि । रिषतः । उत । वा । जिघांसतः । बृहद्भानो इति

बृहत्भानो । यविष्ठर ॥ १५ ॥

हे अग्ने हे बृहद्भानो बृहंतो भानवो यस्य तादृश हे
यविष्ठर युवत्तम हे अग्ने नोऽस्मान्रक्षसो बाधकाद्राक्षसादेः
पाहि । पालय । तथा अरावणी धनादीनामेदादिरूपाद्वर्ते-

हिंसकात्पाहि । तथा रिषतो हिंसकाद्वाघ्रादेः संक्रो-
शात्पाहि । उत वा अथवा जिघांसतो हंतुमिच्छतः शत्रोः
सकाशात्पाहि ॥ धूर्तेः । धुर्वि हिंसार्थः । क्तिचत्तौ च संज्ञाया-
मिति कर्तरि क्तिच् । तितुल्येत्यादिनेट्प्रतिषेधः । राक्षोप-
इति वकारलोपः । हलि चेति दीर्घत्वं । अरावणः । रा दाने ।
आतो मनिन्नित्यादिना वनिप् । नजसमासेऽव्ययपूर्वपदप्रकृति-
स्वरत्वं । पंचम्यकवचनेऽङ्गापाऽन इत्यनोऽकारस्य लोपः ।
रिषतः । रिष हिंसायां । लट् शत । बहुलं छंदसौति शपो
लुक् । प्रत्ययस्वरं प्राप्तं व्यत्ययेनाद्युदात्तत्वं । जिघांसतः ।
हन्तेरिच्छार्थं सन्यज्च्छनगमां सनि । पा० ६. ४. १६ ।
इत्युपधादोर्ध्वत्वं । अभ्यासाच्च । पा० ७. ३. ५५ । इत्यभ्यामा-
दुत्तरस्य हकारस्य घत्वं । सन्यत इतीत्वं । अदुपदेशात्तत्त्वा-
धातुकानुदात्तत्वे सनो निच्त्वान्निस्वरिण पदस्याद्युदात्तत्वं ।
बृहन्नानो । आमन्त्रितस्य चेति पाणिठकमाद्युदात्तत्वं । पादा-
दित्वादाष्टमिकनिघाताभावः । यविष्य । स्थूलदूरेत्यादिनां
थणादिपरस्य लोपः । पूर्वस्य च गुणः । यकारोपजनश्छांदसः ॥

॥ इति प्रथमस्य तृतीये दशमो वर्गः ॥

षोडशौचमाह ॥

धेनेव विष्वंवि जह्यरावणस्तपुंजंम यो अस्मभूक् ।

यो मर्त्यः शिशीते अत्यक्तुभिर्मा नः स रिपुरीशत ॥ १६ ॥

धेनाऽइव । विष्वक् । वि । जहि । अरावणः । तपुऽजंम ।

यः । अस्मभूक् ।

यः । मर्त्यः । शिशीते । अति । अत्युक्तिभिः । मा । नः ।

सः । रिपुः । ईशत ॥ १६ ॥

हे तपुर्जंभ तप्यमानरश्मियुक्ताग्ने । अरावृणोऽस्मभ्यं
 देयस्य धनस्यादातृन्वैरिणो विष्वक् सर्वतो विजहि । विशेषेण
 मारय । तत्र दृष्टान्तः । घनेव । यथा कठिनेन टंडपाषा-
 णादिना भांडादिभंगं करोति तद्वत् । योऽन्योऽपि रिपुर-
 स्मधुक् । अस्मद्विषयद्रोहकारो भर्त्सनादिना बाधते । यश्चान्यो
 मर्त्यो मनुष्यः शत्रुरक्तभिरायुधैरति शिशौते । तनूकरोति ।
 अस्मान्प्रहरतोत्यर्थः । स रिपुर्भर्त्सनप्रहारकारी द्विविधोऽपि
 शत्रुर्नोऽस्मान्प्रति मेशत । ईश्वरः शक्तो मा भूत् ॥ घनाऽइव ।
 सुपां सुलुगिति तृतीयाया डादेशः । जहि । हंतेर्लोटि हौ
 हंतेर्जः । पा० ६. ४. ३६. । इति जादेशः । तस्यासिद्धत्वाच्चे-
 लुगभावः । तपुर्जंभः । तप संतापे । औणादिकः करण
 उसिन्प्रत्ययांतस्तपुस्शब्दो निष्वादाद्युदात्तः । जभि नाशने ।
 जभ्यते शत्रव एभिरिति जंभान्याद्युधानि । करणे घञ् ।
 तपूष्येव जंभानि यस्यासौ तपुर्जंभः । आमंत्रिताद्युदात्तत्वं ।
 अस्मधुक् । द्रुहि जिघांसायां । सत्सूद्विषेत्यादिना क्षिप् ।
 वा द्रुहसुहसुहस्त्रिहां । पा० ८. २. ३३. । इति हकारस्य
 चत्वं । भष्भावः । शिशौते । शो तनूकरणे । व्यत्ययेनात्म-
 नेपदं । बहुलं कंदसीति विकरणस्य झुः । आदेच इत्यात्वं ।
 ततो द्विर्वचने बहुलं कंदसि । पा० ७. ४. ७८. । इत्यभ्यास-
 स्येत्वं । ई हल्यघोरितौत्वं । व्यत्ययेनाद्युदात्तत्वं । यदृत्तयो-
 गादिनिघातः । ईशत । लङि बहुलं कंदसीति शपो लुगभावः ।
 न माद्योग इत्यडागसाभावः ॥

सप्तदशीमृचमाह ॥

अग्निर्वव्रे सुवीर्यमग्निः कण्वाय सौभगं ।

अग्निः प्रावन्मित्रो मेध्यातिथिमग्निः साता उपस्तुतं ॥ १७ ॥

अग्निः । वव्रे । सुवीर्यं । अग्निः । कण्वाय । सौभगं ।

अग्निः । प्र । आवत् । मित्रा । उत । मेध्यऽतिथिं ।

अग्निः । सातौ । उपस्तुतं ॥ १७ ॥

अग्निर्देवः सुवीर्यं शोभनवीर्योपेतं धनमुद्दिश्य वव्रे ।
याचितः । सोऽग्निः कण्वाय महर्षये सौभगं शोभनधनादिरूपं
भाग्यं प्रायच्छदिति शेषः । तथाग्निर्मित्रास्मन्मित्रास्मि प्रावत् ।
प्रकर्षेण रक्षितवान् । उत अपि च मेध्यातिथिं मेधयोग्यै-
रतिथिभिरूपेतमृषिं प्रावत् । तथोपस्तुतमन्यमपि स्तोतारं
यजमानं सातौ धनादिदाननिमित्तं प्रावदिति शेषः ॥ वव्रे ।
वनु याचने । कर्मणि लिट् । न सप्तददवादिगुणानां । पा०
६. ४. १२६. । इत्येत्वाभ्यासलोपयोः प्रतिषेधः । उपधालोप-
श्छांदसः । सौभगं । सुगभान्मन्त्र इत्युक्तावादिषु पाठात्तस्य
भाव इत्येतस्मिन्नर्थेऽज् । पा० ५. १. १२८. । जित्वादाद्यु-
दात्तत्वं । मित्रा । शिश्छांदसि बहुलमिति शैर्लोपः । उपस्तुतं ।
क्तिवृत्तौ च संज्ञायामिति स्तोतेः कर्त्तरि क्तः । याथादिनो-
त्तरपदांतोदात्तत्वं ॥

अष्टादशीमृचमाह ॥

अग्निना तुर्वशं यदं परावत उग्रादेवं हवामहे ।

अग्निर्नयन्नववास्त्वं बृहद्रथं तुर्वीति दस्यवे सहः ॥ १८ ॥

अग्निना तुर्वशं । यदं । परावतः । उग्रादेवं । हवामहे ।

अग्निः । नयत् । नवऽवास्व । बृहत्ऽरथं । तुर्वीति ।

दस्यवे । सहः ॥ १८ ॥

अग्निना सहावस्थितान्तुर्वशनामकं यदुनामकमुग्रादेव-
नामकं च राजर्षीन्परावतो दूरदेशाद्भवामहे । आह्वयामः । स
चाग्निर्नववास्वनामकं बृहद्रथनामकं तुर्वीतिनामकं च
राजर्षीन्नयत् । इहानयतु । कौटुशोऽग्निः । दस्यवे सहः ।
अस्मदुपद्रवहेतोश्चोरस्याभिभविता ॥ नयत् । णीज् प्रापणे ।
लेव्यडागमः । इतश्च लोप इतीकारलोपः । नववास्व । नवं
वास्तु यस्यासौ नववास्तुः । वा छंदसौत्यनुवृत्तेरमि पूर्वत्वाभावे
यणादेशः । बृहद्रथं । बहुव्रीहौ पूर्वपदप्रकृतिस्वरत्वं ॥

एकोनविंशौमृचमाह ॥

नि त्वामग्ने मनुदधे ज्योतिर्जनाय शश्वते ।

दौदेथ कण्व ऋतजात उक्षितो यं नमस्यति कृष्टयः ॥ १९ ॥

नि । त्वां । अग्ने । मनुः । दधे । ज्योतिः ।

जनाय । शश्वते ।

दौदेथ । कण्वे । ऋतऽजातः । उक्षितः । यं । नमस्यंति ।

कृष्टयः ॥ १९ ॥

हे अग्ने ज्योतिः प्रकाशरूपं त्वां शश्वते बहुविधाय 'जनाय'
'मनुः प्रजापतिर्निदधे । देवयजनदेशे स्थापितवान् । हे अग्ने
त्वमृतजात ऋतेन यज्ञेन निमित्तभूतेनोत्पन्न उक्षितो हवि-
र्भिस्तर्पितः सन् कण्व एतन्नामके महर्षौ दौदेथ । दौप्तवानसि ।
यमग्निं कृष्टयो मनुष्याः । कृष्टयश्चर्षणय इति मनुष्यनामसु
पठितत्वात् । नमस्यंति । नमस्कुर्वन्ति । स त्वमिति पूर्व-
त्वान्वयः ॥ दौदेथ । दौदतिष्छंदसो दौप्तिकर्मा । यलि

द्विर्वचनप्रकरणे छंदसि वेति वक्तव्यमिति द्विर्वचनाभावः ।
 अनित्यमागमशासनमिति वचनादिडभावः । लिट्स्वरेण प्रत्य-
 यात्पूर्वस्योदात्तत्वं । ऋतजातः । ऋतेन जन्यत इत्यृतजातः ।
 श्वोदितो निष्ठायामितौट्प्रतिषेधः । जनसनेत्यादिनात्वं ।
 तृतीयापूर्वपदप्रकृतिस्वरत्वं । नमस्यंति । नमोवरिव इति
 पूजार्थं क्यच् । अदुपदेशाल्लसार्वधातुकानुदात्तत्वे क्यजंतधातु-
 स्वरः । कृष्टयः । कृप् दिलेखने । क्तिच्क्ती च संज्ञायामिति
 क्तिच् ॥

विंशीष्टचमाह ॥

त्वेषासो अग्ने रमवंतो अर्चयो भीमासो न प्रतीतये ।

रक्षस्विनः सदमिद्यातुभावतो विश्वं समन्त्रिणं दह ॥ २० ॥

त्वेषासः । अग्नेः । अमऽवंतः । अर्चयः । भीमासः ।

न । प्रतिऽइतये ।

रक्षस्विनः । सदं । इत् । यातुऽभावतः । विश्वं ।

सं । अन्त्रिणं । दह ॥ २० ॥

अग्नेरर्चयो ज्वालास्त्वेषासो दीप्ता अमवंतो बलवंतो
 भीमासो भयंकराः । अतः प्रतीतयेऽस्माभिः प्रत्येतुं न शक्याः
 इति शेषः । हे अग्ने रक्षस्विनो बलवतो यातुभावतो यातु-
 धानानसुरान् सदमित् सर्वदैव संदह । सम्यग्भस्मीकुरु ।
 तथा विश्वं सर्वमन्त्रिणं भक्षकमस्माद्धाधकं शत्रुं संदह ॥
 त्वेषासः । त्विष दीप्तौ । पचाद्यच् । चित इत्यंतोदात्तत्वं ।
 अमवंतः । अम रोगे । अमति शत्रून्नुजतीत्यमो बलं ।
 पचाद्यच् । हृषादित्वादाद्युदात्तत्वं । तदेषामस्तीत्यमवंतः ।
 प्रतीतये । तादौ च नितीति गतः प्रकृतिस्वरत्वं । रक्षस्विनः ।

रक्षन्त्यनेनेति रक्षो बलं । करणेऽसुन् । अस्मायामेधेति मत्व-
र्थीयो विनिः । यातुमावतः । यातवो यातनाः । तान्निमते
निर्मिमते इति राक्षसत्रयापारा यातुमाः । आतोऽनुपसर्गे क,
इति कः । तदेषामस्तौति मतुप् । मतौ बह्वचोऽनजिरादीनां ।
पा० ६. ३. ११८. । इति दीर्घत्वं । संज्ञायां । पा० ८. २.
११. । इति वत्वं । मतुपः पिप्वादनुदात्तत्वे क्तदुत्तरपदप्रकृति-
स्वरत्वं । अत्रिणं । अदेस्त्रिनिश्चेति कर्तरि त्रिनिप्रत्ययः ॥

॥ इति प्रथमस्य तृतीय एकादशो वर्गः ॥

क्रौलं व इति द्वितीयं सूक्तं पंचदशचं । अत्रेयमनुक्रम-
णिका । क्रौलं पंचोना मारुतं हि गायत्रं त्विति । ऋषि-
श्चान्यस्मादृषेरवाविशिष्ट इति परिभाषया घोरपुत्रः कण्व
ऋषिः । इदमुत्तरं च गायत्रीछंदस्के । इदमादिसूक्तत्रयं
मरुदेवताकं । तुहिहवेति परिभाषितत्वात् ॥ व्यूह्ये द्वितीये
छंदोम आग्निमारुतशस्त्र पतत्सूक्तं निविद्वानीयं । द्वितीय-
स्याग्निं वो देव इति खंडे सूक्तितं । क्रौलं वः शर्धोऽग्ने
मृलेत्याग्निमारुतं । आ० ८. १०. । इति ॥ ब्राह्मणं च क्रौलं
वः शर्धो मारुतामिति मरुद्भ्यः क्रौडिभ्यः पुरोडाशं सप्तकपाल-
मित्यस्यामिष्टौ क्रौलं व इत्येषा प्रधानस्यानुवाक्या । तथा
तत इति खंडे सूक्तितं । क्रौलं वः शर्धो मारुतमत्यासो न
ये मरुतः स्वंचः । आ० २. १८. । इति ॥ तामेतां सूक्ते
प्रथमावृत्तमाह ॥

क्रौलं वः शर्धो मारुतमनर्वाणं रथेशुभं । कण्वा अभि

प्र. गायत ॥ १ ॥

क्रौलं । वः । शर्धः । मारुतं । अनर्वाणं । रथेशुभं ।

कण्वाः । अभि । प्र । गायत ॥ १ ॥

हे कणाः कण्गोत्रोत्पन्ना महर्षयः । यद्वा मेधाविनः
ऋत्विजः । वो युष्मदर्थे मारुतं मरुत्समूहरूपं शर्धो बलमभि-
प्रगायत । अभितः प्रकर्षेण स्तुध्वं । कौटुशं शर्धः । क्रौलं ।
विहरणशौलं । अनर्वाणं । भ्रातृव्यरहितं । अत एव श्रुत्यं-
तरब्राह्मणेन संवांतरमेव व्याख्यातं । अनर्वा प्रेक्षीत्याह ।
भ्रातृव्यो वा अवेति । रथेशुभं । स्वकीये रथेऽवस्थाय शोभ-
मानं ॥ क्रौलं । क्रौडु विहारे । पचाद्यच् । शर्धः । शृधु
प्रसहने । शर्धयत्यनेन शत्रूनि निति शर्धो बलं । असुन् ।
निच्चादाद्युदात्तत्वं । मारुतं । मरुतां संबन्धि । तस्येदमित्यण् ।
व्यत्ययेनाद्युदात्तत्वं । यद्वा समूहार्थेऽनुदात्तादेरञ् । पा०
४. २. ४४. । इत्यनुदात्तादिलक्षणोऽञ्प्रत्ययः । अनर्वाणं ।
व्यत्ययेन पुलिंगता । नञ्सुभ्यामित्युत्तरपदांतोदात्तत्वं ।
रथेशुभं । शुभ दीप्तौ । रथे शोभत इति रथेशुप् । क्तिप् चेति
क्तिप् । तत्पुरुषे कृति बहुलमित्यलुक् । कृदुत्तरपदप्रकृति-
स्वरत्वं । गायत । कै गै शब्दे । तिङ्तिङ इति निघातः ॥

द्वितीयामृचमाह ॥

ये पृषतीभिर्ऋष्टिभिः साकं वाशीभिरंजिभिः ।

अजायंत स्वभानवः ॥ २ ॥

ये । पृषतीभिः । ऋष्टिभिः । साकं । वाशीभिः ।

अंजिभिः । अजायंत । स्वभानवः ॥ २ ॥

ये मरुतः पृषत्यादिभिः साकं स्वभानवः स्वकीयदोषियुक्ता
अजायंत इति संपन्नाः । पृषत्यो विंदुयुक्ता मृग्यो मरुदाहन-

भूताः । पृषत्यो मरुतामिति निघण्टुवृत्तत्वात् । ऋष्टय
आबुधानि । वाश्यः शब्दविशेषः । परकीयसेनाभीतिहेतवः ।
वाशो वाणीति वाङ्मामसु पठितत्वात् । अंजुयोऽलंकरणानि ।
तान् स्तुम इति शेषः ॥ अजायंत । जनौ प्रादुर्भावे । श्यनि
ज्ञाजनोर्जा । पा० ७. ३. ७८. । इति जादेशः । अडागम
उदात्तः । स्वभानवः । स्वकीया भानवो येषां । बहुव्रीहौ
पूर्वपदप्रकृतिस्वरत्वं ॥

तृतीयाष्टकमाह ॥

इहेव शृण्व एषां हस्तेषु यद्वदान् । नि यामञ्चित्रं नृजते ॥ ३ ॥

इहऽइव । शृण्वे । एषां । कशाः । हस्तेषु । यत् । वदान् ।

नि । यामन् । चित्रं । ऋजते ॥ ३ ॥

एषां मरुतां हस्तेषु स्थिताः कशाः स्वस्ववाहनताडनहेतवो
यद्वदान् । यद्वदन्ति । यं ध्वनिं कुर्वन्ति तं ध्वनिमिहेवात्रेव
स्थित्वा शृण्वे । शृणोमि । स ध्वनिविशेषो यामन् संग्रामे
चित्रं विवधं शीघ्रं नृजते । नितरामलंकरोति ॥ ऋजतिः
प्रसाधनकर्मेति यास्कः । नि० ६. २१. । शृण्वं । श्रु श्रवणे ।
व्यत्ययेनात्मनेपदं । श्रुवः श्रु चेति श्रु । इश्रुवोः सार्वधातुकः
इति यणादेशः । वदात् । वद व्यक्तायां वाचि । लेख्याडागमः ।
इतश्च लोप इतौकारलोपे संयोगांतलोपः । आगमानुदात्तत्वे
धातुस्वरः शिष्यते । यद्वृत्तयोगादान्घातः । यामन् । सुपां
सुलुगिति सप्तम्या लुक् । न डिस्वुङ्गोः । पा० ८. २. ८. ।
इति नलोपप्रतिषेधः । ऋजते । ऋजि भृजी भर्जने । अत्र
प्रसाधनार्थः ॥

चतुर्थीमृचमाह ॥

प्र वः शर्धाय हृष्वये त्वेषद्युन्नाय शुष्णिणे । देवत्तं ब्रह्म
गायत ॥ ४ ॥

प्र । वः । शर्धाय । हृष्वये । त्वेषद्युन्नाय । शुष्णिणे ।
देवत्तं । ब्रह्म । गायत ॥ ४ ॥

हे ऋत्विजः । वो युष्माकं संबन्धिने शर्धाय प्रसह्नशीलाय
हृष्वये शत्रुघर्षणयुक्ताय त्वेषद्युन्नाय दौष्यमानयशसे । युक्त्वं
द्योततेयंशो वान्नं वेति यास्कः । नि० ५. ५. । शुष्णिणे
बलवते । शुष्णं शुष्णमिति बलनामसु पाठात् । एवंभूताय
मरुहणाय ब्रह्म हविलक्षणमन्नमुद्दिश्य प्रगायत । स्तुब्धं ।
कीदृशं ब्रह्म । देवत्तं । देवैर्दत्तं । देवतानुग्रहाज्ञत्वं ॥ शर्धाय ।
श्रुधु प्रसह्ने । शर्धयत्यभिभवयीति शर्धो बलं । पचाद्यच् ।
वृषादित्वादाद्युदात्तत्वं । हृष्वये । संघर्षे । कृविष्ट्वीत्यादिना ।
उ० ४. ५७. । क्षिन्प्रत्ययांतो निपातितः । त्वेषद्युन्नाय ।
त्वेष दौसौ । पचाद्यच् । त्वेषं दौसं युक्त्वं यस्य । बहुव्रीहौ
पूर्वपदप्रकृतिस्वरत्वं । देवत्तं । देवैर्दत्तं । क्वांदसो वर्णलोपः ।
उक्तं च । हो चापरौ वर्णविकारनाशाविति । तृतीया कर्मनीति
पूर्वपदप्रकृतिस्वरत्वं ॥

पंचमौमृचमाह ॥

प्र शंस गोषु अन्नं क्लीलं यच्छर्धो मारुतं । जंमे रसस्य
वाहधे ॥ ५ ॥

प्र । शंस । गोषु । अन्नं । क्लीलं । यत् । शर्धः । मारुतं ।
जंमे । रसस्य । वाहधे ॥ ५ ॥

गोषु मरुन्मातृभूतपृश्निप्रभृतिषु धेनुष्ववस्थितं । पृश्नियै वै
 पयसो मरुतो जाता इति श्रुत्यंतरात् । अघ्नमहंतव्यं क्षीलं
 विहारोपेतं मारुतं मरुत्संबन्धि शर्धः प्रसह्नशीलं तेजो
 यदस्ति तत्प्रशंसा । हे ऋत्विक्त्समूह स्तुहि । रसस्य गोक्षीर-
 रूपस्य संबन्धि तत्तेजो जंभे सुख उदरे वा वाहधे । वृद्धमभूत् ॥
 शंस । शंसु स्तुतौ । इत्यचोऽतस्तिङ इति संहितायां दीर्घः ।
 गोषु । सावेकाच इति प्राप्तस्य विभक्त्युदात्तस्य न गोश्चन्साव-
 वर्णेति प्रतिषेधः । अघ्नम् । घ्नो हननं । घञर्थे कविधानं । पा०
 ३. ३. ५८. ४. । इति कः । गमहनेत्यादिनोपधालोपः । सो
 हन्ते । पा० ७. ३. ५४. । इति घत्वं । तदर्हतीति घ्नम् ।
 छंदसि चेति यः । न घ्नमघ्नम् । अव्ययपूर्वपदप्रकृतिस्वरत्वं ।
 क्रौलादयो गताः । जंभे । जम्भि नाशने । जंभ्यते भक्ष्यतेऽमेनेति
 जंभमास्यं । करणे घञ् । वाहधे । वृधु वृद्धौ । लिट् । क्वांसं
 संहितायामभ्यासदौर्घत्वं ॥

॥ इति प्रथमस्य तृतीयोद्वादशो वर्गः ॥

षष्ठोऽष्टकमाह ॥

को वो वर्षिष्ठ आ नरो दिवश्च गमश्च धूतयः । यत्सोमंतं

न धूनुथ ॥ ६ ॥

कः । वः । वर्षिष्ठः । आ । नरः । दिवः । च । गमः । च ।

धूतयः । यत् । सीं । अंतं । न । धूनुथ ॥ ६ ॥

दिवश्च द्यलोकस्यापि गमश्च भूलोकस्यापि । गौः गमेति
 भूनामसु पठितत्वात् । धूतयः कंपनकारिणो हे नरो नेतारो
 मरुतः । वो युष्माकं मध्य आ समन्ताद्वर्षिष्ठो वृद्धतमः कः ।
 यद्यस्मात्कारणात्सीं सर्वतोऽंतं न वृक्षाग्रमिव धनुथ । चाल-

यथ । तस्मात्कारणात्कंपयितृणां युष्माकं मध्ये कः प्रबल इति
 प्रश्नः ॥ वर्जिष्ठः । वृद्धशब्दादिष्ठनि प्रियस्थिरेत्यादिना वर्षा-
 देशः । निश्वादाद्युदात्तः । वसः । वसाशब्दात् पष्ठरेकवचन
 आतो धातोरित्यत्र । पा० ६. ४. १४०. । आत इति
 योगविभागः कर्तव्य इत्युक्तत्वादाकारलोपः । उदात्तनिवृत्ति-
 स्वरेण विभक्तेरुदात्तत्वं । धूतयः । धूञ् कंपने । क्तिच्त्तौ
 च संज्ञायामिति क्तिच् । तितुत्रेत्यादिनेट्प्रतिषेधः । आमं-
 ब्रितस्य चेति सर्वानुदात्तत्वं । धुनुश्च । स्वादिभ्य ञुः । सति
 शिष्टस्वरबलीयस्त्वमन्यत्र विकरणेभ्य इति वचनात्सति शिष्टो-
 ऽपि विकरणस्वरो लसार्वधातुकस्वरं न बाधते । अतस्तिड
 पव स्वरः । यदृत्तयोगादनिघातः ॥

सप्तमीमृचमाह ॥

नि वो यामाय मानुषो दध्रे उग्राय मन्यवे । जिहीत
 पर्वतो गिरिः ॥ ७ ॥

नि । वः । यामाय । मानुषः । दध्रे । उग्राय । मन्यवे ।
 जिहीत । पर्वतः । गिरिः ॥ ७ ॥

हे मरुतः । वो युष्माकं यामाय गमनार्थं मानुषो गृह-
 स्वामी कश्चिन्ननुजो निदध्रे । गृहदाढ्यार्थं दृढं स्तंभं निक्षिप्त-
 वान् । भवदौयममनेन चालितं गृहं पतिष्यतीति भीत्या
 तन्निवारणाय दृढस्तंभप्रक्षेपः । कोट्टशाय यामाय । उग्राय ।
 तीव्राय । मन्यवे । चालनार्थमभिमन्यमानाय । युज्यते हि
 भवद्गमनाद्गीतिः । यतो भवद्गत्या चालितः पर्वतो बहुविध-
 पर्वयुक्तो गिरिः शिखरो जिहीत । गच्छेत् ॥ मानुषः ।
 मनोजातावजग्रतौ शुक् च । पा० ४. १. १६१. । इति मनु-

शब्दादपत्यार्थेऽञ् । धुगागमश्च । जित्वादिर्नित्यमित्याद्य-
दात्तत्वं । दध्ने । धृज् अवस्थान इत्यस्य लिटि कित्वाहुषाभावे
सति यणादेशः । प्रत्ययस्तरः । पादादित्वान्न निघातः ।
जिहीत । ओहाड् गतौ । लिङि जुहोत्यादित्वाच्छपः स्तः ।
भृजामित् । पा० ७. ४. ७६. । इत्यभ्यासस्येत्वं । आभ्यस्त्र-
योरात् इत्याकारलोपे प्राप्त ई ह्रस्वघोरितौत्वं । पर्ववान्
पर्वतः । मत्वर्थीयस्तप्प्रत्ययः ॥

अष्टमीमचमाह ॥

येषामञ्जेषु पृथिवी जुजुर्वी इव विश्पतिः । भिया
यामेषु रेजते ॥ ८ ॥

येषां । अञ्जेषु । पृथिवी । जुजुर्वान् इव । विश्पतिः ।
भिया । यामेषु । रेजते ॥ ८ ॥

हे मरुतः । येषां युष्माकं यामेषु गमनेष्वञ्जेषु जेपकेषु
सक्त, पृथिवी भूमिः रेजते । कंपते । तत्र दृष्टान्तः । जुजुर्वी
इव विश्पतिः । यथा वयोहानिरोगादिना जीर्णः प्रजापालको
राजा वैरिभयात्कंपते तद्वत् ॥ अञ्जेषु । अज गतिक्षेपणयोः ।
बहुलग्रहणादौणादिको मन् । अजेर्व्यघजपोः । पा० २. ४.
५६. । इति वीभावो न भवति । वलादावार्धधातुके विकल्प-
यिष्यते । पा० २. ४. ५६. २. । इति वचनात् । निच्वादाद्यु-
दात्तत्वं । जुजुर्वान् जृष् । वयोहानौ । लिटिः क्तसुः । बहुलं
कंदसि । पा० ७. १. १०३. । इत्युत्वं । अभ्यासहलादिशेषौ ।
वस्त्रेकाजादघसामिति नियमादिडागमाभावः । ऋच्छत्यृतां ।
पा० ७. ४. ११. । इति गुणो हलि चेति दीर्घत्वं च संज्ञा-
पूर्वको विधिरनित्य इति वचनान्न भवति । विशां प्रति-

विंशपतिः । पत्यावैश्वर्यं इति पूर्वपदप्रकृतिस्वरं प्राप्ते परादि-
 ष्छंदसि बहुलमित्युत्तरपदाद्युदात्तत्वं । भिया । सावेकाच
 इति विभक्तेरुदात्तत्वं । यामेषु । यम उपरमे । भावे घञ् ।
 कर्षात्वतो घञ इत्यंतोदात्तत्वे प्राप्ते वृषादिषु पाठादाद्यु-
 दात्तत्वं । रेजते । रेज् कंप्ने । अदुपदेशात्सर्वधातुकानु-
 दात्तत्वे धातुस्वरः । यद्वृत्तयोगादनिघातः ॥

नवमोमृचमाह ॥

स्थिरं हि जानमेषां वयो मातुर्निरेतवे । यत्सीमनु
 हिता शवः ॥ ७ ॥

स्थिरं । हि । जानं । एषां । वयः । मातुः । निःऽएतवे ।
 यत् । सीं । अनु । हिता । शवः ॥ ८ ॥

एषां मरुतां जानं जन्मस्थानमाकाशं स्थिरं हि । चलन-
 रहितं खलु । मातुर्मरुतां जननीस्थानीयादाकाशादयः
 पक्षिणो निरेतवे निर्गतुं समर्था भवन्तीति शेषः । तादृशा-
 दाकाशाद्भवज्जन्मेति मरुतां स्तुतिः । यद्यस्मात्कारणाच्छ्रवो
 भवदीयं बलमनुक्रमेण सीं सर्वतो हिता हित्वेन द्यावापृथिव्यो-
 विभज्य वर्तते । अतो भवदीयं जानं स्थिरं ह्येति पूर्वत्रान्वयः ॥
 जानं । जन्यतेऽस्मिन्निति जानमंतरिच्छं । अधिकरणे घञ् ।
 एषां । इदमोऽन्वादेश इत्यशादेशोऽनुदात्तः । विभक्तिश्च
 सुध्त्वादनुदात्तः । न चोडिदमित्यादिना विभक्त्युदात्तत्वं ।
 अंतोदात्तादिदंशब्दात्तस्य विधानात् । निरेतवे । इण् गती ।
 तुमर्थं सेसेन्निति तवेऽप्रत्ययः । तादौ चेति गतेः प्रकृतिस्वरत्वं ॥

दशमौष्ठमाह ॥

उदु त्वे सूनवो गिरः काष्ठा अज्मेष्मत्त । वाय्वा अभिज्ञु
यातवे ॥ १० ॥

उत् । ऊं इति । त्वे । सूनवः । गिरः । काष्ठाः । अज्मेष्म
अत्मत । वाय्वाः । अभिज्ञु । यातवे ॥ १० ॥

त्वे पूर्वप्रकृता गिरः सूनवो वाच उत्पाटका मरुतः ।
वायवो हि तात्त्वोष्ठादिषु संचरंतो वाचमुत्पादयन्ति । अज्मेष्म
स्वकीयेषु गमनेषु सत्सु काष्ठा अपः । आपोऽपि काष्ठा उच्यन्ते
क्रात्वा स्थिता भवन्ति । नि० २. १५. । इति यास्कः । उदु
उत्कर्षणेवात्मत । अतनिषत । विस्तारितवन्तः । उदकं विस्तार्य
तत्पानार्थं वाय्वा हंभारवोपेता गा अभिज्ञु । जान्वाभिमुख्यं
यथा भवति तथा यातवे गंतुं प्रेरितवन्त इति शेषः ॥ सूनवः ।
षू प्रेरणे । सुवः कित् उ० ३. ३५. । इति नुप्रत्ययः ।
किच्चाङ्गुणाभावः । अद्भतः । तनु विस्तारे । च्छस्यादादेशे
बहुलं छंदसीति विकरणस्य लुक् । तनिपत्योश्छंदसि । पा०
३. ४. ८८. । इत्युपधालोपः । अडागमः । अभिज्ञु । अभिगते
जानुनी यस्य तदभिज्ञु । प्रसंभ्यां जानुनो ज्ञुः । पा० ५. ४.
१२८. । इति व्यत्ययेनाभिपूर्वस्यापि जानुशब्दस्य ज्ञुशब्दादेशः
समासांतः । यातवे । तुमर्थे सेसेन्निति तवेऽप्रत्ययः । निच्चा-
दाद्युदात्तत्वं ॥

॥ इति प्रथमस्य तृतीये त्रयोदशोऽवर्गः ॥

एकादशौष्ठमाह ॥

त्वं चिद्दुषा दीर्घं पृथुं मिहो नपातममृध्नं । प्र
चावयन्ति यामभिः ॥ ११ ॥

त्यं । चित् । घ । दीर्घं । पृथुं । मिहः । नपातं । असृध्रं ।

प्र । च्यवयंति । यामऽभिः ॥ ११ ॥

त्यं चिद्व प्रसिद्धो यो मेघस्तमपि मेघं यामभिः स्वकीय-
गमनैः प्रचावयंति । मरुतः प्रकर्षेण गमयंति । कीदृशं ।
दीर्घं । आयामोपेतं । पृथुं । तिर्यग्विस्तृतं । मिहो नपातं ।
सेचनोयस्य जलस्य न पातयितारं । वृष्टिमकुर्वंतमित्यर्थः ।
असृध्रं । केनाप्यहिंस्यं ॥ घ । ऋचि तुनुघेत्यादिना दीर्घः ।
मिह सेचने । मेहति सिंचतीति मिट् वृष्टि । क्विप् चेति
क्विप् । सावेकाच इति विभक्तोरुदात्तत्वं । नपातं । न पातय-
तीति नपात् । नभ्राणनपादित्यादिना नजः प्रकृतिभावः ।
अव्ययपूर्वपदप्रकृतिस्वरत्वं । असृध्रं । शृधु मधु उदने । मधं-
त्युदकेनोत्तीति मृध्रः । बहुलवचनादौणादिकौ रक्प्रत्ययः ।
नजसमासेऽव्ययपूर्वपदप्रकृतिस्वरत्वं । यद्वा संग्रामवाचिना
मृधशब्देन हिंसा लक्षते । मत्वर्थीयो रः । पूर्ववत्स्वरसमासौ ।
चावयंति । चुङ् गतौ । णिचि वृद्धावादेशौ । पदकाले ङ्स-
म्बन्धः ॥

द्वादशीमृचमाह ॥

मरुतो यद्द वो बलं जनां अचुच्यवीतन । गिरौरचुच्य-
वीतन ॥ १२ ॥

मरुतः । यत् । ह । वः । बलं । जनान् । अचुच्यवीतन ।

गिरौन् । अचुच्यवीतन ॥ १२ ॥

हे मरुतः । यद्द यस्मादेव कारणाद्दो युष्माकं बलमस्ति ।
अस्मादेव कारणान्नान्ग्राणिनोऽचुच्यवीतन । स्वस्वव्यापारेषु
प्रेरयत । तथा गिरौन्मेघान् अचुच्यवीतन । प्रेरयत ॥ मरुतः ।

आमंत्रिताद्युदात्तत्वं । अचुचवीतन । चवतेर्लुङि व्यत्ययेन
परस्मैपदं । तप्तनप्तनथनाश्चेति तस्य तनवादेशः । बहुलं
छंदसौति शपः श्लुः । बहुलं छंदसि । पा० ७. ३. ८७. ।
इतीडागमः । गुणावादेशौ । तिङ्ङितिङ्ङ इति निघातः ।
गिरीन् । दीर्घादटि समानपाद इति संहितायां नकारस्य
रत्वं । अत्रानुनासिक इतीकारस्यानुनासिकः ॥

त्रयोदशीमृचमाह ॥

यद्व यांति मरुतः सं ह ब्रुवतेऽध्वन्वा । शृणोति
कश्चिदेषां ॥ १३ ॥

यत् । ह । यांति । मरुतः । सं । ह । ब्रुवते । अध्वन् ।

आ । शृणोति । कः । चित् । एषां ॥ १३ ॥

यद्व यदा खलु मरुतो यांति । गच्छन्ति । तदानीमध्वन्वा
मार्गे सर्वतः संब्रुवन्ते ह । संभूय ध्वनिमवश्यं कुर्वन्ति । एषां
मरुतां संवन्धिनं शब्दं कश्चित् यः कोऽपि शृणोति ॥ यांति ।
या प्रापणे । अदादित्वाच्छपो लुक् । च्छोऽंत इव्यंतादेशस्यो-
पदेशिवद्भावादांतौत्वेतदाद्युदात्तत्वं । धातुना सहैकादेश एका-
देशस्वरः । यद्वृत्तयौगादनिघातः । ब्रुवते । ब्रूञ् व्यक्तायां
वाचि । च्छस्यादादेशे कृते परत्वात्प्राप्तस्य गुणस्य ङित्वेन
बाधितत्वादुवङादेशः । अध्वन् । सुपां सुलुगिति समस्या लुक् ।
शृणोति । तिपः पिच्चादनुदात्तत्वे विकरणस्वरः ॥

चतुर्दशीमृचमाह ॥

प्र यात शीभमाशुभिः संति कखेषु वो दुवः । तत्रो पु

सादयाध्वै ॥ १४ ॥

प्र । यात । शौभं । आशुभिः । संति । कण्वेषु । वः ।

दुवः । तत्रो इति । सु । मादयाध्वै ॥ १४ ॥

हे मरुतः । आशुभिर्वेगवद्भिः स्वकौयैर्वाहनैः शौभं शौभं ।
शौभं त्वेषु तूयमिति क्षिप्रनामसु पाठात् । प्रयात । प्रकर्षेण
वर्मभूमिं गच्छत । कण्वेषु मेधाविष्वनुष्ठातृषु वो युष्माकं दुवो
दुवांसि परिचरणानि संति । तत्रो यु तेष्वेव परिचारकेषु
कण्वेषु मादयाध्वै । तृप्ता भवत ॥ आशुभिः । अशू व्याप्तौ ।
कृवापाजीत्यादिना उण् । प्रत्ययस्वरः । संति । असोरन्तोप
इत्यकारलोपः । मादयाध्वै । मह तृप्तियोगे । चुरादिः ।
आकुक्षौय आत्मनेपदौ । लेव्याडागमः । टेरेत्वं । वैतोऽन्यत्र ।
पा० ३. ४. ८६. । इत्येकारस्येकारादेशः ॥

पंचदशौमृचमाह ॥

अस्ति हि आ मदाय वः स्मसि आ वयमेषां ।

विश्वं चिदायुर्जीवसे ॥ १५ ॥

अस्ति । हि । स्म । मदाय । वः । स्मसि । स्म । वयं । एषां ।

विश्वं । चित् । आयुः । जीवसे ॥ १५ ॥

हे मरुतः । वो युष्माकं मदाय तृप्तयेऽस्ति हि आ ।
अस्माभिः प्रयुज्यमानं हविर्वो खलु । एषां युष्माकं मृत्यभूता
वयं स्मसि आ । विद्यामहे खलु । जीवसे जीवितुं विश्वं
चिदायुः सर्वमप्यायुः प्रयच्छतेति शेषः ॥ आ । तिपातस्य चेति
संहितायां दीर्घः । स्मसि । इदंतो मसिः । जीवसे । तुमर्थे
सेसेन्नित्यसेप्रत्ययः ॥

॥ इति प्रथमस्य तृतीये चतुर्दशो वर्गः ॥

कच्च नूनमिति पंचदशचं तृतीयं सूक्तं । घोरपुत्रं कण्वं
ऋषिः । ऋषिश्चान्यस्मादिति परिभाषितत्वात् । पूर्वसूक्ते
मारुतं होत्युक्तत्वादित्थमपि मरुदेवताकं । गायत्रं त्वित्युक्त-
त्वादित्थमपि गायत्रीकंदस्कं । कहेत्यनुक्रमणिका । विनियोगो
लैंगिकः ॥ तत्र प्रथमाष्टकमाह ॥

कच्च नूनं कर्धप्रियः पिता पुत्रं न हस्तयोः । दधिध्वे
वृक्तवर्हिषः ॥ १ ॥

कत् । ह । नूनं । कर्धऽप्रियः । पिता । पुत्रं । न ।
हस्तयोः । दधिध्वे । वृक्तऽवर्हिषः ॥ १ ॥

हे मरुतः । कच्च कदा खलु नूनमवश्यं हस्तयोर्दधिध्वे ।
यूयमस्मान्हस्ते धारयथ । तत्र दृष्टान्तः । पिता पुत्रं न
हस्तयोः । यथा लोके पिता हस्तयोः स्वकौयं पुत्रं धारयति
तद्वत् । कौटुशा मरुतः । कर्धप्रियः । स्तुतिप्रौताः । वृक्तवर्हिषः ।
वृक्तं छिन्नं वर्हिर्दधौ येषां मरुतां यजमानाय ते मरुत-
स्तथाविधाः ॥ कत् । कदा । द्वौ चापरौ वर्णविकारनाश-
वित्युक्तत्वादाकारलोपः । कर्धप्रियः । कथा स्तुतिः । तथा
प्रौणतीति कर्धप्रियः । प्रौञ् प्रौतौ । किप् । पूर्वपदस्य ङापोः
संज्ञाकंदसोर्बहुलं । पा० ६. ३. ६३. । इति ऋक्सत्वं ।
धकारश्चकंदसः । आमांत्रतानिघातः । दधिध्व । दधातेश्चकंदस
गुड्लङ्लिट् इति वर्तमाने लिट् । क्रांदांनयमादट् ।
प्रत्ययस्वरः । वृक्तवर्हिषः । आमांत्रतानिघातः ॥

द्वितीयामृचमाह ॥

क्व नूनं कच्चो अर्थं गता दिवा न पृथिव्याः । क्व
गावो न रण्यन्ति ॥ २ ॥

क्व । नूनं । कत् । वः । अर्थं । गंत । दिवः । न । पृथिव्याः ।

क्व । वः । गावः । न । रण्यंति ॥ २ ॥

हे मरुतः । नूनमिदानीं क्व यूयं । कुत्र स्थिताः । कत् कदा वो युष्माकमर्थमरणं देवयजनदेशे गमनं । विलंबं मा कुरुतेत्यर्थः । दिवो गंता । द्युलोकाद्गच्छत । पृथिव्या न गंता । भूलोकान्मा गच्छत । वो युष्मान् क्व रण्यंति । देव-यजनरूपायाः पृथिव्या अन्यत्र कुत्र शब्दयंति । यजमानाः स्तुवंति । तत्र दृष्टान्तः । गावो न । यथा गावो रण्यंति । शब्दयंति तद्वत् ॥ क्व । किंशब्दात्समस्यंतात्किमोऽत् । पा० ५ । ३. १२. । इत्यप्रत्ययः । क्वाति । पा० ७. २. १०५. । इति किमः क्वादेशः । तित्स्वरित इति स्वरितत्वं । अर्थं । ऋ गतौ । उषिकुषिगार्तिभ्यस्थन्निति भावे थन् । निच्चादाद्युदात्तत्वं । गंता । गमेर्लोऽटि बहुलं क्कंदसोति शपो लुक् । यादेशस्य तप्तनप्तनथनाश्चेति तबादेशः । अत एव ङित्त्वाभावादनुदात्तोपदेशेत्यादिनानुनासिकलोपो न भवति । प्रत्ययस्य पिच्चादनुदात्तत्वे धातुस्वरः । इप्रचोऽतस्तिङ इति संहितायां दीर्घत्वं । दिवः । ऊडिदमिति विभक्तेरुदात्तत्वं । पृथिव्याः । उदात्तयणो ह्रस्वपूर्वादिति विभक्तेरुदात्तत्वं । रण्यंति । रणतिः शब्दार्थः । व्यत्ययेन श्यन् ॥

तृतीयामृचमाह ॥

क्व वः सुम्ना नव्यांसि मरुतः क्व सुविता । कोऽविश्वानि सौभगा ॥ ३ ॥

क्व । वः । सुम्ना । नव्यांसि । मरुतः । क्व । सुविता ।

कोऽ इति । विश्वानि । सौभगा ॥ ३ ॥

हे मरुतः । वो युष्माकं संबन्धोनि नव्यांसि नवतराणि
सुम्ना प्रजापशुरूपाणि धनानि । प्रजा वै पशवः सुम्नमिति
श्रुत्यंतरात् । क कुत्र वर्तते । तथा सुविता शोभनानि प्राप्यानि
मणिमुक्तादौनि भवदीयानि क कुत्र वर्तते । विश्वानि सर्वाणि
सौभगा सौभाग्यरूपाणि गजाश्वादौनि को कुत्र वर्तते ।
भवदीयेः सुम्नादिभिः सर्वैः सहागंतव्यमित्यर्थः ॥ सुम्ना ।
श्रेष्ठदसि बहुलमिति श्रेर्लोपः । नव्यांसि । नवशब्दादीय-
सुनोकारलोपश्छांदसः । सुविता । सुष्ठु इतानि सुवितानि ।
तन्वादीनां छांदसि बहुलमुपसंख्यानं । पा० ६. ४. ७७. १. ।
इत्युवडादेशः । सौभगा । सुभगाश्च इति तस्य भाव इत्य-
र्थेऽज् । पूर्ववच्छेर्लोपः ॥

चतुर्थीमृचमाह ॥

यद्यूयं पृश्निमातरो मर्तास स्यातन । स्तोता वो
अमृतः स्यात् ॥ ४ ॥

यत् । यूयं । पृश्निमातरः । मर्तासः । स्यातन । स्तोता ।
वः । अमृतः । स्यात् ॥ ४४ ॥

हे पृश्निनामकधेनुपुत्रा मरुतः । यूयं यद्यपि मर्तासो
मनुष्याः स्यातन । भवेत । तथापि वो युष्माकं स्तोता यज-
मानोऽमृतः स्यात् । देवो भवेत् ॥ पृश्निमातरः । पृश्निमर्ता
येषां ते । समासांतविधेरनित्यत्वान्नवृत्तश्च । पा० ५. ४. १५३. ।
इति कवभावः । मर्तासः । असिंहसौत्यादिना म्रियतेस्त-
ग्रत्ययः । आज्ञसेरसुक् । स्यातन । अस्तेर्लिङि तस्य तप्त-
नप्तनयनाच्चेति तनादेशः । यासुट उदात्तत्वं । अमृतः । नञो
जरमरमित्रमृता इत्युत्तरपदाद्युदात्तत्वं ॥

पंचमोऽमृचसाह ॥

मा वो मृगो न यवसे जरिता भूदजोष्यः । पथा यमस्य

गादुप ॥ ५ ॥

मा । वः । मगः । न । यवसे । जरिता । भूत् । अजोष्यः ।

पथा । यमस्य । गात् । उप ॥ ५ ॥

हे मरुतः । वो युष्माकं जरिता स्तोताजोष्योऽसेष्यो मा
भूत् । तत्र दृष्टान्तः । मृगो न यवसे । यथा तृणे भक्षणीये
मृगः कदाचिदप्यसेष्यो न भवति किंतु सर्वदा तृणं भक्षयति
तद्वत् । किंच स स्तोता यमस्य पथा यमलोकासंबन्धिमार्गेण
मोपगात् । मा गच्छतु । तस्य मरणं मा भूदित्यर्थः ॥ जरिता ।
जृष वयोहानी । स्तुतिकर्मेति यास्कः । तृचीडागमः । चित्वा-
दंतोदात्तत्वं । भूत् । लुङि गातिस्थेति सिचो लुक् । न
माड्योग इत्यडभावः । अजोष्यः । जुषी प्रीतिसेवनयोः ।
ऋहलोर्ण्यदिति कर्मणि ण्यत् । नञ्समासेऽव्ययपूर्वपदप्रकृति-
स्वरत्वं । पथा । तृतीयैकवचने भस्य टेलीपः । पा० ७. १.
८८ । इति टिलोपः । उदात्तनिवृत्तिस्वरेण विभक्तेरुदात्तत्वं ।
गात् । एतेर्लुङौणो गा लुङोति गादेशः । गातिस्थेति सिचो
लुक् । पूर्ववदडभावः ॥

॥ इति प्रथमस्य तृतीये पंचदशो वगः ॥

षष्ठौऽमृचसाह ॥

मो षु णः परापरा निर्ऋतिर्दुहणा वधीत् । पदीष्ट

तृणया सह ॥ ६ ॥

मो इति । सु । नः । पराऽपरा । निःऽऋतिः । दुःऽहना ।

वधीत् । पदीष्ट । तृणया । सह ॥ ६ ॥

हे मरुतः । नोऽस्मान् निर्ऋतिः रक्षोजातिदेवता मो
 षु वधीत् । सर्वथा वधं मा कार्षीत् । कौटुशी । परापरा ।
 उत्कृष्टादप्युत्कृष्टा । अतिवलेत्यर्थः । अत एव दुर्हणा ।
 केनापि हंतुं दुःशक्या । सा निर्ऋतिस्तृष्णाया सह पदोष्ट ।
 पततु । अस्मादौया दृष्ट्या बाधिका निर्ऋतिश्च विनश्य-
 त्वित्यर्थः ॥ मो षु णः । सुज इति षत्वं । नश्च धातुस्थोरुषुभ्य
 इति णत्वं । दुर्हणा । ईषद्दुःसुष्वित्यादिना हंतेः कर्मणि खल ।
 लिङ्स्वरण प्रत्ययान्तपूर्वस्योदात्तत्वं । वधीत् । लुङि हंतेर्लुङि
 चेति वधादेशः । सिचौडागमः । वधादेशस्यादंतत्वादेकाच
 उपदेश इतीदृप्रतिषेधो न भवति । अतो लोपे सति तस्य
 स्थानिवत्त्वादतो हलादेरिति वृद्धभावः । इट ईटि । पा०
 ८. २. २८. । इति सिचो लोपः । पदोष्ट । पद गतौ ।
 आशीर्लिङि कृंदस्युभयथेति सार्वधातुकत्वात्सलोपः । आर्ह-
 धातुकत्वात्सुडागमः । प्रत्ययस्वरः । दृष्ट्या । जिह्वा पिपा-
 सायां । दृषिषुषिरसिभ्यः किञ्चेति नप्रत्ययः । निदित्य-
 नुवृत्तेराद्युदात्तत्वं ॥

सप्तमोऽमृचमाह ॥

सत्यं त्वेषा अमवंतो धन्वश्चिदा रुद्रियासः । मिहं

कण्वं त्यवातां ॥ ७ ॥

सत्यं । त्वेषाः । अमऽवंतः । धन्वन् । चित् । आ ।

रुद्रियासः । मिहं । कण्वंति । अवातां ॥ ७ ॥

धन्वन् चित् मरुदेशेऽपि रुद्रियासो रुद्रेण पालितत्वान्त-
 दीया मरुत आ सर्वतोऽवातां वायुरहितां मिहं वृष्टिं कुर्वति ।
 नदेतत्सत्यं । कौटुशा रुद्रियासः । त्वेषाः । दीप्ताः । अमवंतः ।

बलवन्तः । मरुतां रुद्रपालनमाख्यानेषु प्रसिद्धं ॥ धन्वन् ।
रिवि रवि धवि गत्यर्थाः । इदित्वान्नुम् । कनिन्युवृषितचो-
त्यादिना कनिन् । निच्चादाद्युदात्तत्वं ॥ सुपां सुलुगिति
सप्तम्या लुक् । रुद्रियासः । रुद्रस्येमे रुद्रियाः । तस्येदमित्यर्थं
घः । आज्ञसेरसुक । मिहं । मिह सेचने । क्तिप् चेति कृप् ।
कृण्वन्ति । कृवि हिंसाकरणयोश्च । धिन्विक्तगव्योरञ्चेत्युप्रत्ययः ।
तत्संनियोगेन वकारस्य चाकारादेशः । अतो लोपेन लुप्तस्य
स्थानिवद्भावात्तद्धूपधगुणाभावः ॥

कारौयं मारुतं सप्तकपालमित्यस्य हविषो वाश्वेव
विद्युदित्येषानुवाक्या । वर्षकामेष्टिरिति खंडे सूत्रितं । वाश्वेव
विद्युन्मिमाति पर्वतश्चिन्महिहृद्धो विभाय । आ० २. १३ ।
इति ॥ तामेतामष्टमौमृचमाह ॥

वाश्वेव विद्युन्मिमाति वत्सं न माता सिषक्ति । यदेषां
वृष्टिरसर्जि ॥ ८ ॥

वाश्वेव । विद्युत् । मिमाति । वत्सं । न । माता ।
सिषक्ति । यत् । एषां । वृष्टिः । असर्जि ॥ ८ ॥

वाश्वेव शब्दयुक्ता प्रस्तुतस्तनवती धेनुरिव विद्युन्मेघस्या
दृश्यमाना सती मिमाति । शब्दं करोति । विद्युद्देलायां हि
मेघगर्जनं प्रसिद्धं । माता धेनुर्वत्सं न वत्समिव सिषक्ति । इयं
विद्युन्मरुतः सेवते । सिषक्तिः सेवनार्थः । सिषक्तु सचत इति
सेवमानस्येति यास्कोक्तत्वात् । यद्यस्मात्कारणादिषां मरुतां
संबन्धिनी वृष्टिरसर्जि । गर्जनसहिते विद्युत्काले वृष्टा भवति ।
तस्माद्विद्युतो मरुत्सेवनमुपपन्नं ॥ वाश्वेव । वाश्व शब्दे ।
स्थापितंचौत्यादिना रक् । मिमाति । माङ् माने शब्दे च ।

व्यत्ययेन परस्मैपदं । जुहोत्यादित्वाच्छ्लुः । भृजामिदित्य-
भ्यासस्येत्वं । मिषक्ति । सच समवाये । लटि बहुलं छंदसौति
शपः श्रुः । बहुलं छंदसौत्यभ्यासस्येत्वं । असर्जि । सृज
विसर्गे । कर्मणि लुङ् । चिण् भावकर्मणोः । पा० ३. १.
६६. । इति चिण् । चिणो । लुक । पा० ६. ४. १०४. ।
इति तशब्दस्य लुक् । गुणः । अडागम उदात्तः । यदृत्तयो-
गादनिघातः ॥

नवमौष्टचमाह ॥

दिवा चित्तमः कण्वंति पर्जन्येनोदवाहेन । यत्पृथिवीं
व्यंदन्ति ॥ ८ ॥

दिवा । चित् । तमः । कण्वंति । पर्जन्येन । उदवाहेन ।
यत् । पृथिवीं । विऽउदंति ॥ ८ ॥

हे मरुतः । उदवाहेनोदकधारिणा पर्जन्येन मेघेन
सूर्यमाच्छाद्य दिवा चिदहन्त्यपि तमः कण्वंति । अंधकारं
कुर्वन्ति । यद्यदा पृथिवीं भूमिं व्यंदन्ति । विशेषेण क्लेदयन्ति ।
तदानौमेव वृष्टिकाले तमः कुर्वन्तीति पूर्वत्वान्वयः ॥ उदवाहेन ।
उदकानि वहतीत्युदवाहः । कर्मण्यण् । मेघविशेषस्येयं संज्ञा ।
उदकस्योदः संज्ञायां । पा० ६. ३. ५७. । इत्युदकशब्दस्योद-
भावः । क्लुत्तरपदप्रकृतिस्वरत्वं । व्यंदन्ति । उदौ क्लेदने ।
रुधादित्वात् अम् । आनलोप इति नलोप । यदृत्तयोगाद-
निघातः ॥

दशमौष्टचमाह ॥

अथ स्वनाम्नरुता विश्वमा सन्न पार्थिवं । अरेजंत प्र
मानुषाः ॥ १० ॥

अध । खनात् । मरुतां । निश्वं । आ । सद्य । पार्थिवं ।

अरेजंत । प्र । मानुषाः ॥ १० ॥

मरुतां संबंधिनः खनादध ध्वनेर्गर्जनरूपादनंतरं पार्थिवं
पृथिवीसंबंधि विश्वं सद्यं सवं गृहमासमंतादरेजतेति शेषः ।
तथा मानुषा गृहवर्तिनो मनुष्या अपि प्रारेजंत । प्रकर्षेण
कंपितवंतः ॥ अध । छांदसं धत्वं । सद्य । षट् विशरणगत्य-
वसादनेषु । अन्येभ्योऽपि दृश्यंत इति मनिन् । पार्थिवं ।
पृथिव्याः संबंधि । पृथिव्या जाजौ । पा० ४. १. ८५. २. ।
इति प्राग्दीव्यतीयोऽज्प्रत्ययः । जिच्चादाद्युदात्तत्वं । अरेजंत ।
रेज् कंपने ॥

॥ इति प्रथमस्य तृतीये षोडशो वर्गः ॥

एकादशीमृचमाह ॥

मरुतो वीलुपाणिर्भाश्चित्रा रोधस्वतीरनु । यातेम-

खिद्रयामभिः ॥ ११ ॥

मरुतः । वीलुपाणिर्भाभिः । चित्राः । रोधस्वतीः । अनु ।

यात । ईं । अखिद्रयामर्भाभिः ॥ ११ ॥

हे मरुतः । यूयं वीलुपाणिर्भाभट्टहस्तैः सहिताः संतो
रोधस्वतीरनु कूलयुक्ता नदीरनुलक्ष्याखिद्रयामर्भाभिश्च
गमनेर्याति । गच्छतैव ॥ मरुतः । आर्मात्रताद्युदात्तत्वं । वीलु-
पाणिभिः । वीर्द्धाति बलनाम । वीलु चोर्भाभिर्भाभिः तान्नामसु
पाठात् । तेत च तद्वाङ्मयते । वीलवश्च ते पाणयश्च ।
समासस्येत्यंतोदात्तत्वं । रोधस्वतीः । रोधर् आवरणे । रणाच्च
स्नात इति रोधः कूलं । कूलं निरुणाच्च स्नात इत्युक्तत्वात् ।
अमुनो निच्चादाद्युदात्तत्वं । तदुक्ता रोधस्वत्यः । मादुपधाया

इति मतपो वत्वं । उगितथेति डोप् । मतपडोपोः पिप्त्वादनु-
दात्तत्वेऽसुनः स्वर एव शिष्यते । यात । या प्रापणे ।
अदादित्वाच्छपो लुक् । इ । चादयोऽनुदात्ता इत्यनुदात्तत्वं ।
गुण एकादश उदात्तेनोदात्त इत्युदात्तत्वं । अखिद्रयामभिः ।
खिद्र दैन्य । स्फायितंचौत्यादिना रक् । खिद्रं यांतौति खिद्र-
यामानः । न खिद्रयामानोऽखिद्रयामानः । तैरखिद्रयामभिः ।
अव्ययपूर्वपदप्रकृतिस्वरत्वं ॥

हादशीमृचमाह ॥

स्थिरा वः संतु नेमयो रथा अश्वास एषां । सुसंस्कृता
अभौशवः ॥ १२ ॥

स्थिराः । वः । संतु । नेमयः । रथाः । अश्वासः । एषां ।
सुऽसंस्कृताः । अभौशवः ॥ १२ ॥

हे मरुतः । एषां वो युष्माकं नेमयो रथचक्रवलयः
स्थिरा संतु । तथा रथा अश्वासोऽश्वाश्च स्थिराः संतु । अभौ-
शवोऽंगुलयः । अभौशवो दौधितय इति तन्नामसु पाठात् ।
सुसंस्कृता अश्वबंधनरज्जुपरिग्रहे स्खलंक्षताः सावधानाः
संतु ॥ सुसंस्कृताः । संपूर्वात्क्रांतः कर्मणि क्तः । संपर्त्येभ्यः ।
पा० ६. १. १३७. इति सुट् । पुनः सुशब्देन प्रादिसमासे-
ऽव्ययपूर्वपदप्रकृतिस्वरत्वं । अभौशवः । अभिपूर्वादश्नोतिः
क्षवापाजोत्यादिनाम् । वर्णव्यत्ययेनाकारस्येकारः । उक्तं च ।
वर्णागमो वर्णावपत्यश्चेति । अभौशवोऽस्य श्रुवते कर्माणांति
निरुक्तं । नि० ३. ८. ॥

तयोदशीमृचमाह ॥

अच्छा वदा तना गिरा जरायै ब्रह्मणस्पतिं । अग्निं
मित्रं न दर्शतं ॥ १३ ॥

अच्छ । वद । तना । गिरा । जरायै । ब्रह्मणः । पतिं ।
अग्निं । मित्रं । न । दर्शतं ॥ १३ ॥

हे ऋत्विक्समूह तना तनया देवतास्वरूपं प्रकाशयन्त्या
गिरा वाचा ब्रह्मणस्पतिं मंत्रस्य हविर्लक्षणस्यान्नस्य वा पालकं
मरुद्गणमग्निं दर्शतं दर्शनौयं मित्रं न मित्रमपि जरायै
स्तोतुमच्छाभिमुख्येन वद । ब्रूहि ॥ अच्छा । निपातस्य चेति
संहितायां दीर्घत्वं । वदा । ह्यचोऽतस्तिङ इति संहितायां
दीर्घः । तना । तनु विस्तारे । तनोति देवतामाहात्म्यं
विस्तारयतीति तना । पचाद्यच् । वृषादित्वादाद्युदात्तत्वं ।
तृतीयाया डादेशः । गिरा । सावेकाच इति विभक्तेरुदात्तत्वं ।
ब्रह्मणः । षष्ठ्याः पतिपुत्रेति संहितायां सत्त्वं ॥

चतुर्दशीमृचमाह ॥

मिमौहि श्लोकमास्ये पर्जन्य इव ततनः । गाय
गायत्रमुक्थं ॥ १४ ॥

मिमौहि । श्लोकं । आस्ये । पर्जन्यः इव । तततः । गाय ।
गायत्रं । उक्थं ॥ १४ ॥

हे ऋत्विक्समूह । आस्ये स्वकीयमुखे श्लोकं स्तोत्रं
मिमौहि । निर्मितं कुरु । तं च श्लोकं ततनः । विस्तारय ।
तत्र दृष्टान्तः । पर्जन्य इव । यथा मेघो वृष्टिं विस्तारयति
तद्वत् । उक्थं शस्त्रयोग्यं गायत्रं गायत्रीछंदस्कं सूक्तं गाय ।
पठ ॥ मिमौहि । माङ्गमाने । जीह्वात्यादिकः । व्यत्ययेन

परस्मैपदं । भृजामिदित्यभ्यासस्वेत्वं । आस्ये । असु चेपणे ।
अस्यते क्षिप्यतेऽस्मिन्नित्यास्यं । कृत्यल्युटो बहुलं । पा० ३. ३.
११३. । इत्यधिकरणे ण्यत् । तिस्वरितमिति स्वरितत्वं ।
ततनः । तनु विस्तारे । लेटि सिपि बहुलं कृदसौति वि-
करणस्य श्रुः । लेटोऽडाटावित्यडागमः । इतश्च लोप इती-
कारलोपः । गायत्रं । गायत्राः संबंधि तस्येदमित्यण् । यद्वा
गायतन्नायत इति गायत्रं । आतोऽनुपसर्गे कः ॥

पंचदशोऽष्टकमाह ॥

वंदस्व मारुतं गणं त्वेषं पनस्युर्मर्किणं । अस्ये वृद्धा

असन्निह ॥ १५ ॥

वंदस्व । मारुतं । गणं । त्वेषं । पनस्युं । अर्किणं । अस्ये

इति । वृद्धाः । असन् । इह ॥ १५ ॥

हे ऋत्विक्संध मारुतं मरुत्संबन्धिनं गणं समूहं वंदस्व ।
नमस्कुरु । स्तुहि वा । कीदृशं गणं । त्वेषं । दीप्तं । पनस्युं ।
स्तुतियोग्यं । अर्किणं । अर्चनीयेतं । अस्येऽस्माकमिहास्मिन्क-
र्मणि वृद्धा असन् । मरुतः प्रवृद्धा भवन्तु ॥ वंदस्व । वदि
अभिवादनस्तुत्योः । अदुपदेशाल्लसार्वधातुकानुदात्तत्वे धातु-
स्वरः । पनस्युं । पन चेति स्तुत्यर्थी धातुः । असन् । पनः
स्तोत्रमात्मन इच्छतीति पनस्युः । सुप आत्मनः क्यच् ।
क्याच्छंदसौत्युप्रत्ययः । अर्किणं । ऋच स्तुतौ । पुंसि संज्ञा-
यामिति धः । अर्कोऽस्यास्तीत्यर्को । अत इनिठनौ । असन् ।
बहुलं कृदसौति शपो लुगभावः । इतश्च लोप इतीकारलोपः ।
तिङ्ङतिङ् इति निघातः ॥

॥ इति प्रथमस्य तृतीये सप्तदशो वर्गः ॥

प्र यदित्येति दशचं चतुर्थं सूक्तं । घोरपुत्रस्य कण्वस्यायं ।
मरुद्देवताकं । युजः सतीवृहत् । अयुजो बृहत् । प्र यदृश
प्रगाथं त्वित्यनुक्रमणिका । गतो विनियोगः ॥ तत्र प्रथमा-
नृचमाह ॥

प्र यदित्या परावतः शोचिर्न मानमस्यथ ।

कस्य क्रत्वा मरुतः कस्य वर्षसा कं याथ कं ह धृतयः ॥ १ ॥

प्र । यत् । इत्या । परावतः । शोचिः । न । मा-

अस्यथ ।

कस्य । क्रत्वा । मरुतः । कस्य । वर्षसा । कं । ह ।

धृतयः ॥ १ ॥

हे धृतयः स्थावरादीनां कंपनकारिणो मरुतः । यद्यदा
मानं मननीयं युष्मद्वलं परावतो दूरात् । आरे परावत इति
दूरनामसु पाठात् । इत्यास्मादंतरिक्षात्प्रास्यथ । भूमौ
प्रक्षिपथ । तत्र दृष्टान्तः । शोचिर्न । तेज इव । यथा सूर्यस्य
तेजःंतरिक्षाद्भूमौ प्रक्षिप्यते तद्वत् । तदानीं यूयं कस्य
यजमानस्य क्रत्वा क्रतुना संगच्छध्व इति शेषः । तथा
कस्य यजमानस्य वर्षसा स्तोत्रेण संगच्छध्वे । कं यज-
मानमुद्दिश्य याथ । देवयजनदेशं गच्छथ । कं ह कं खलु
यजमानमनुगृह्णीथेति शेषः ॥ इत्या । या हेतौ च वृंदसि ।
पा० ५. ३. २६. । इतौदंशब्दात्प्रकारवचने थाप्रत्ययः । यदि
तत्रेदंशब्दस्य नानुवृत्तिस्त्वर्हि थमुप्रत्ययांतादिदंशब्दादुत्तरस्या
विभक्त्यर्थेन सुपां सुर्गिति ङादेशः । प्रथमपक्षे प्रत्यय-
स्वरः । द्वितीयपक्षे तूदात्तनिवृत्तिस्वरः । अस्यथ । असु क्षेपणे ।
अदुपदेशात्तत्सर्वधातुकानुदात्तत्वे श्यनो निच्वादाद्युदात्तत्वं ।

यद्वृत्तयोगादनिघातः । क्रत्वा । जसादिषु छंदसि वावचनं ।
पा० ७. २. १०६. १. । इति नाभावस्य विकल्पितत्वादभावः ।
वर्षसा । वृङ् संभक्तौ । वृङ्शौङ्भ्यां रूपस्वांगयोः पुट् च ।
उ० ४. २०२. । इत्यसुन् । तत्संनियोगिनः पुंगागमश्च ।
नित्त्वादाद्युदात्तत्वं । अत्र रूपाभिधायिना वर्षस्यशब्देन देवत-
स्वरूपप्रकाशकं स्तोत्रं लक्ष्यते क्रतुना साहचर्यात् ॥

द्वितीयामृचमाह ॥

स्थिरा वः संत्वायुधा पराणुदे वौलु उप प्रतिष्कमे ।
युष्माकमस्तु तविषौ पनीयसौ मा मर्त्यस्य मायिनः ॥ २ ॥
स्थिरा । वः । संतु । आयुधा । पराऽनुदे । वौलु । उत ।
प्रतिऽस्कमे ।
युष्माकं । अस्तु । तविषौ । पनीयसौ । मा । मर्त्यस्य ।
मायिनः ॥ २ ॥

हे मरुतः । व आयुधा युष्माकमायुधानि पराणुदे शत्रू-
णामपनोदनाय स्थिरा संतु । स्थिराणि भवंतु । उत अपि च
प्रतिष्कमे शत्रूणां प्रतिबंधाय वौलू संतु दृढानि संतु । युष्माकं
तविषौ बलं पनीयसौ । अतिशयेन स्तोतव्यं भवतु । मायिनो-
ऽस्मासु छद्मचारिणो मर्त्यस्य मनुष्यस्य शत्रोर्बलं मा भवतु ॥
स्थिरा । आयुधा । उभयत्र श्रेष्ठं छंदसि बहुलमिति शैलीपः ॥
पराणुदे । शुद्ध प्रेरणे । संपदादिलक्षणः क्तिप् । उपसर्गाद-
समासेऽपि । पा० ८. ४. १४. । इति एत्वं । कटुत्तरपदप्रकृति-
स्वरत्वं । वौलू । सुपां सुलुगिति विभक्तौर्लुक् । ईषाअच्चादित्वात्-
कृतिभावः ॥ प्रतिष्कमे । स्कंभु सौत्रो धातुः । संपदादिलक्षणे

भावे क्तिप् । अनदितामिति नलोपः । पनीयसी । पनति
स्तुत्यर्थः । अस्मादौणादिकः कर्मण्यसुन् । तत ईयसुनि टेरिति
टिलोपः । उगितश्चेति ङीप् । ईयसुनो नित्त्वादाद्युदात्तत्वं ।
मायिनः । मायाशब्दस्य ब्रौह्मादिषु पाठात् ब्रौह्मादिभ्यश्चेति
सत्वर्थाय ङनिः ॥

तृतीयावृचमाह ॥

परा ह यत्स्थिरं ह्यथ नरो वर्तयथा गुरु ।

वि याथन वनिनः पृथिव्या व्याशाः पर्वतानां ॥ ३ ॥

परा । ह । यत् । स्थिरं । ह्यथ । नरः । वर्तयथ । गुरु ।

वि । याथन । वनिनः । पृथिव्याः । वि । व्याशाः ।

पर्वतानां ॥ ३ ॥

हे नरः । नेतारो मरुतः । यद्यदा स्थिरं वस्तु परा ह्यथ ।
वृक्षादिकं पराहतं भग्नं कुरुथ । गुरु पाषाणादिकं गुरुत्वोपेतं
वर्तयथ । प्रेरयथ । तदानीं पृथिव्याः संबंधिनो वनिनो
वनवतो वृक्षान्वियाथन । विद्युज्य मध्ये गच्छथ । अरण्यगतानां
निविडानां वृक्षाणां मध्ये यस्य कस्यापि वृक्षस्य भग्नत्वादितर-
वृक्षाणां परस्परवियोगेन प्रौढो मार्गो भवति । तथा पर्वताना-
माशाः पर्वतपार्श्वदिशो वियाथन । विद्युज्य गच्छथ ॥ ह्यथ ।
हन हिंसागत्योः । अनुदात्तोपदेशेत्यादिनानुनासिकलोपः ।
यहृत्तयोगादनिघातः । नरः । पादादित्वादामन्त्रितनिघाता-
भावः । वर्तयथा । अदुपदेशाह्नसार्वधातुकानुदात्तत्वे णिचः स्वर
एव शिष्यते । यच्छब्दानुषंगान्निघाताभावः । याथन । तप्तनस-
नथनाश्चेति थनादेशः ॥

चतुर्थीष्टचमाह ॥

नहि वः शत्रुर्विविदे अधि द्यवि न भूम्यां रिशादसः ।

यथाकमस्तु तविषी तना युजा रुद्रासो नू चिदाष्टुषे ॥ ४ ॥

नहि । वः । शत्रुः । विविदे । अधि । द्यवि । न । भूम्यां ।

रिशादसः ।

युष्माकं । अस्तु । तविषी । तना । युजा । रुद्रासः । नु ।

चित् । आऽष्टुषे ॥ ४ ॥

हे रिशादसः शत्रुहिंसका मरुतः । अधि द्यवि द्युलोक-
स्यापरि वो युष्माकं शत्रुर्नहि विविदे । न च बभूव । तथा
भूम्यामपि शत्रुर्न बभूव । हे रुद्रासः । रुद्रपुत्रा मरुतः ।
युष्माकमेकोनपंचाशत्संख्यानां भवतां युजा योगेन परस्परै-
कमत्येनाष्टुषे वैरिणां सर्वतो धर्षणाय तविषी बलं नू चित्
क्षिप्रमेव तनास्तु । विस्तृता भवतु ॥ विविदे । विद सत्तायां ।
लिटि प्रत्ययस्वरः । दिवि नहि विविदे भूम्यां च न विविद
इति चशब्दार्थप्रतीतिश्चादिलोपे विभाषेति प्रथमायास्तिङ्घ्रि-
भक्तेर्निघातप्रतिषेधः । प्राथम्यं चानुषक्तिक्रियापेक्षया । रिशा-
दसः । रिश हिंसायां । रिशन्ति हिंसन्तीति रिशाः । इगुपध-
लक्षणः कः । तानदन्तीति रिशादसः । असुन् । आमंत्रित-
निघातः । युजा । युजिर् योगे । ऋत्विगित्यादिना क्तिन् ।
सावेकाच इति विभक्तेरुदात्तत्वं । रुद्रासः । रुद्रशब्देन तत्सं-
बंधिनो मरुतो लक्ष्यन्ते । आज्ञासेरसुक् । नू चित् । ऋचि
तुनुधेत्यादिना दीर्घः । आष्टुषे । जिष्टुषा प्रागल्भ्ये । संपदादि-
लक्षणा भावे क्तिप् । कटुत्तरपदप्रकृतिस्वरत्वं ॥

पंचमोऽमृतमाह ॥

प्र वेपयन्ति पर्वतान् विचिन्ति वनस्पतौन् ।

प्रो आरत मरुतो दुर्मदा इव देवासः सर्वया विशा ॥ ५ ॥

प्र । वेपयन्ति । पर्वतान् । वि । विचिन्ति । वनस्पतौन् ।

प्रो इति । आरत । मरुतः । दुर्मदाऽइव । देवासः ।

सर्वया । विशा ॥ ५ ॥

पर्वतान् मेरुहिमवदादौन् प्रवेपयन्ति । मरुतः प्रकर्षणं
कूपयन्ति । वनस्पतौन् वटाश्वत्थादीन् विचिन्ति । परस्परवि-
युक्तान् कुर्वन्ति । हे मरुतो देवासो देवः सर्वया विशा प्रजया
संहिता यूयं प्रो आरत । प्रकर्षणैव सर्वतो गच्छत । तत्र
दृष्टान्तः । दुर्मदा इव । यथा मदोन्मत्ताः स्वेच्छया सर्वतः
क्रौडन्ति तद्वत् ॥ वेपयन्ति । तु वेष्ट कम्पने । वेपमानान् प्रयुजते ।
हेतुर्मासिच् । विचिन्ति । विचिर् पृथग्भावे । रुधादित्वात्
अम् । असोरक्षोप इत्यकारलोपः । वनस्पतौन् । वनानां
पतयो वनस्पतयः । पारस्करादित्वात्सुट् । वनस्पतिशब्दा-
च्चाद्युदात्तौ । उभे वनस्पत्यादिषु युगपदिति पूर्वोत्तरपदयोर्दुग्-
पत्यक्षतिस्वरत्वं । आरत । ऋ गतौ । लाङ् मध्यमबहुवचने
बहुलं कृदसौति शपो लुगभावः । यद्वा लुङ् । सर्तिशः स्यति-
भ्यश्च । पा० ३. १. ५६. इत्यङ् । आडजादीनामत्याडागमः ।
आटश्च । पा० ६. १. ८०. इति ह्रस्वः । देवासः । आमन्त्रिता-
द्युदात्तत्वं । सर्वया । सर्वस्य सुपि । पा० ६. १. १८१. ।
इत्याद्युदात्तत्वं । विशा । सावेकाच इति विभक्तेरुदात्तत्वं ॥

॥ इति प्रथमस्य तृतीयेऽष्टादशो वगः ॥

षष्ठीमृचमाह ॥

उपो रथेषु पृषतौरयुग्धं प्रष्टिर्वहति रोहितः ।

आ वो यामाय पृथिवी चिदश्वोदवीभयंत मानुषाः ॥ ६ ॥

उपो इति । रथेषु । पृषतौः । अयुग्धं । प्रष्टिः । वहति ।
रोहितः ।

आ । वः । यामाय । पृथिवी । चित् । । अश्वोत् ।

अवीभयंत । मानुषाः ॥ ६ ॥

हे मरुतः । रथेषु भवदीयेषु पृषतौर्विंदुयुक्ता मृगोरूपो
सामौघेनैवायुग्धं । योजितवंतः । प्रष्टिरेतत्संज्ञको वाहनत्रय-
मध्यवर्ती युगविशेषः । रोहितो मृगावांतरजातिर्लोहितवर्णो
वहति । रथं नयति । वो युष्माकं यामाय गमनाय पृथिवी
चित् अंतरिक्षमप्याश्रोत् । आभिमुख्येनाश्रणोत् । अनुजाना-
तीत्यर्थः । पृथिवीत्यंतरिक्षनाम । पृथिवी भूः स्वयंभ्विति
तन्नामसु पाठात् । मानुषा भूलोकवर्तिनः पुरुषा अवीभयंत ।
स्वयं भौताः संतोऽन्येषामपि भौतिमुत्पादितवंतः ॥ उपो इति
निपातद्वयसमुदायात्मकमन्यन्निपातांतरं । ओत् । पा० १. १.
१५. । इति प्रगृह्यत्वं । अयुग्धं । लुङि क्लृप्ते क्लृप्ति ।
पा० ८. २. २६. । इति सकारस्य लोपः । चोः कुरिति कुत्वं ।
रोहितः । रुहे रश्मि लो वा । उ० ३. ८३. । इतीतग्र-
त्ययान्तः । निष्वादाद्युदात्तः । यामाय । यमेर्भावे घञ् ।
कर्षात्त्वत् इत्यंतोदात्तत्वे प्राप्ते वृषादिषु पाठादाद्युदात्तत्वं ।
अश्वोत् । श्व अवणे । बहुलं कंदसीति विकरणस्य लुक् ।
अवीभयंत । जिभौ भये । अस्माख्यंताल्लुङि भीष्मोर्हेतुभये ।
पा० १. ३. ६८. । इत्यात्मनेपदं । विभेतेर्हेतुभये । पा० ६. १.

५६. । इत्यात्वस्य विकल्पितत्वात्पक्षे भियो हेतुभये षुक् ।
पा० ७. ३. ४०. । इति षुक् प्राप्नोति । तन्न क्रियते ।
आगमानुशासनस्यानित्यत्वात् । णौ चङ्युपधाङ्गस्यत्वादि ।
पा० ७. ४. १. ॥

सप्तमौष्ठचमाह ॥

आ वो मच्छू तनाय कं रुद्रा अवो वृणौमहे ।

गंता नूनं नोऽवसा यथा पुरेत्या कण्वाय विभ्युषे ॥ ७ ॥

आ । वः । मच्छू । तनाय । कं । रुद्राः । अवः । वृणौमहे ।

गंत । नूनं । नः । अवसा । यथा । पुरा । इत्या ।

कण्वाय । विभ्युषे ॥ ७ ॥

हे रुद्राः । रुद्रपुत्रा मरुतः । तनाय कं । अस्मदीयपुत्रार्थं
मच्छू शीघ्रं वो युष्मदीयमवो रक्षणमावृणौमहे । सर्वतः
प्रार्थयामः । मच्छ्विति क्षिप्रनाम । मच्छ्विति तन्नामसु पठित-
त्वात् । पुरा पूर्वस्मिन्काले कर्मांतरेषु नोऽवसास्मदीयरक्षणेन
निमित्तेन यूयं यथा प्राप्तवंतः । इत्यानेन प्रकारेण विभ्युषे
भौतियुक्ताय कण्वाय मेधाविने यजमानाय तदनुग्रहार्थं नूनं
क्षिप्रं गंता । प्राप्त, त ॥ मच्छू । ऋचि तुनुषमक्षुतङ्कुत्री-
रुथ्याणामिति दौर्घः । तनाय । तनोतीति तनः । पचाद्यच् ।
वृषादित्वादाद्युदात्तत्वं । यद्वा तनयशब्देऽय् इत्यस्य लोप-
श्छांदसः । कमित्येतत्पादांते प्रयुज्यमानं पादपूरणं । शिशिरं
जीवनाय कमिति वत् । उक्तं च । अथापि पादपूरणाः
कमीमिद्वितीति । रुद्राः । रोदयंतीति रुद्राः । रोदेर्णिङ् लुक्
चेति रक्प्रत्ययः । आमंत्रिताद्युदात्तत्वं । पादादित्वान्निघाता-
भावः । गंता । लोटि बहुलं छंदसीति शपो लुक् । तप्तनवि-

त्यादिना तबादेशः । अतः पिच्छादनुनासिकलोपाभावः ।
विभ्यषे । विभेतेलिङ्गः कसुः । वस्त्रेकाजाह्वसामिति नियमा-
दिडभावः । चतुर्थ्येकवचने वसोः संप्रसारणमिति संप्रसारणं ।
परपूर्वत्वं । शासिवसिघसीनां चेति षत्वं ॥

अष्टमौऽष्टकमाह ॥

युष्मेषितो मरुतो मर्त्येषित आ यो नो अभू ईषते ।
वि तं युयोत शवसा व्योजसा वि युष्माकाभिरुतिभिः ॥८॥
युष्माऽइषितः । मरुतः । मर्त्येऽइषितः । आ । यः ।
नः । अभूः । ईषते ।

वि । तं । युयोत । शवसा । वि । व्योजसा । वि ।

युष्माकाभिः । ऊतिऽभिः ॥ ८ ॥

हे मरुतः । यो यः कश्चिदभवः शत्रुर्युष्मेषितो युष्माभिः
प्रेषितो मर्त्येषितो मारकैरन्यैर्वा प्रेषितः सन् नोऽस्मान्प्रति
आ ईषते । आभिमुख्येन प्राप्नोति । तं शत्रुं शवसानेन
वियुयोत । विभक्तं कुरुत । तथोजसा बलेन वियुयोत ।
युष्माकाभिरुतिभिर्युष्मत्सर्वंधिभौ रक्षणेन वियुयोत ॥ युष्मे-
षितः । युष्माभिरिषितः । सुबलुकि प्रत्ययलक्षणेन युष्मदस्म-
दोरनादेश इत्यात्वं । न च न लुमतांगस्येति प्रतिषेधः ।
इकोऽचि विभक्तावित्यत्राज्ग्रहणेन तस्य पाक्षिकत्वोक्तेः ।
तृतीया कर्मणोति पूर्वपदप्रकृतिस्वरत्वं । मर्त्येषितः । पूर्ववत् ।
अभूः । अभवतीत्यभः शत्रुः । पृषोदरादित्वादभिमतरूप-
स्वरसिद्धिः । ईषते । ईष गतिहिंसादर्शनेषु । अदुपदेशाल-
सार्वधातुकानुदात्तत्वे धातुस्वरः । युयोत । यु मिश्रणमि-
श्रणयोः । लोष्मध्यमबहुवचने बहुलं छंदसीति शपः झुः ।

तत्तनसनयनाद्येति तवादेशः । पित्रान्गुणः । युष्माकामिः ।
 युष्मत्संबन्धिनौभिः । तस्मिन्नणि च युष्माकास्माकौ । पा० ४.
 ३. २. । इति युष्मच्छब्दस्य युष्माकादेशः । डीवृद्धौ क्वां-
 सत्वान्न क्रियेते । ऊतिभिः । अवतेः क्तिनि ज्वरत्वरेत्यादिना
 ऊट् । ऊतियूतौत्यादिना क्तिन उदात्तत्वं ॥

नवमीमृचमाह ॥

असामि हि प्रयज्यवः कण्वं दद प्रचेतसः ।

असामिभिर्मरुत आ न ऊतिभिर्गन्ता वृष्टिं न विद्युतः । ८॥

असामि । हि । प्रयज्यवः । कण्वं । दद । प्रचेतसः ।

असामिऽभिः । मरुतः । आ । नः । ऊतिऽभिः । गन्त ।

वृष्टिं । न । विद्युतः ॥ ८ ॥

असामि हि संपूर्णमेव यथा भवति तथा प्रयज्यवः प्रकर्षेण
 यष्टव्याः । प्रचेतसः प्रकृष्टज्ञानयुक्ता हे मरुतः कण्वं मेधाविनं
 यजमानमेतन्नामकमृषिं वा दद । धारयत । हि यस्माद्यूयं
 कण्वनामकमृषिं धारितवंतस्त्वस्मात्कारणादसामिभिरुतिभिः
 संपूर्णै रक्षणेनोऽस्मान् प्रत्यागन्ता । आगच्छत । तत्र वृष्टांतः ।
 वृष्टिं न विद्युतः । यथा विद्युतो वृष्टिं गच्छन्ति तद्वत् ॥
 असामि । साम्यर्द्धं । न सामि असामि । अव्ययपूर्वपदप्रकृति-
 स्वरत्वं । प्रयज्यवः । प्रकर्षेण यष्टव्याः । यजिमनिशुद्धिद-
 सिजनिभ्यो युः । उ० ३. २०. । इति कर्मणि युप्रत्ययः ।
 आमंत्रितनिघातः । दद । डुदाज् दाने । लोपस्यमवहु-
 वचनस्य तिङां तिङो भवन्तीति लडात्मनेपदप्रथमपुरुषबहु-
 वचनादेशः । श्लौ द्विर्भावे सति आभ्यस्तयोरात इत्याकार-
 लोपः । लोपस्त आत्मनेपदेष्विति तलोपः । अतो गुण इति

परपूर्वत्वं । छंदस्युभयथेत्याह धातुकत्वादभ्यस्तानामादिरित्या-
द्युदात्तत्वं न भवति किंतु प्रत्ययस्वर एव । हि चेति निघात-
प्रतिषेधः । प्रचेतसः । प्रकष्टं चेतो येषां । आमंत्रितनिघातः ।
गंता । गमेर्लोपमध्यमबहुवचनस्य तवादेशः । बहुलं छंदसौति
शपो लुक् । प्रत्ययस्य पित्वादनुदात्तत्वे धातुस्वरः । पादा-
दित्वान्निघाताभावः । ह्यचोऽतस्तिङ् इति संहितायां दीर्घत्वं ।
विद्युतः । विद्योतत इति विद्युत् । भाजभासेत्यादिना । पा०
३. २. १७७. । क्तिप् ॥

दशमीसूचमाह ॥

असाम्योजो विभृथा सुदानवोऽसामि धूतयः शवः ।
ऋषिद्विषे मरुतः परिमन्यवे इषं न सृजत द्विषं ॥ १० ॥
असामि । ओजः । विभृथ । सुदानवः । असामि ।

धूतयः । शवः ।

ऋषिद्विषे । मरुतः । परिमन्यवे । इषं । न । सृजत ।
द्विषं ॥ १० ॥

हे सुदानवः शोभनदानोपेता मरुतः । असामि संपूर्ण-
मोजो बलं विभृथा । धारयथ । हे धूतयः कंपनकारिणो
मरुतः । असामि संपूर्णं शवो बलं । परिमन्यवे कोपपरिवृताय
ऋषिद्विषे ऋषौणां द्वेषं कुर्वते शत्रवे तद्विनाशार्थं द्विषं द्वेष-
कारिणं हंतारं सृजत । तत्र दृष्टान्तः । इषं न । यथा
शत्रोरुपरि बाणं मंचन्ति तद्वत् । अत्र निरुक्तं । असामि
सामिप्रतिषिद्धं सामि स्थितेः । असाम्योजो विभृथा सुदानवः ।
असुसमाप्तं बलं विभृथ कल्याणदानाः । नि० ६. २३. । इति ।
विभृथा । दुभृज् धारणपोषणयोः । जुहोत्यादित्वात् झुः ।

भृजामिदित्यभ्यासस्येत्वं । ऋषीन् द्वेष्टीति ऋषिद्विद् । सखू-
 द्विषेत्यादिना क्तिप् । परिमन्यवे । मन्युना परिवृतः परिमन्युः ।
 प्रादिसमासे परेरभितोभाविसंङ्गलं । पा० ६. २. १८२ ।
 इत्युत्तरपदांतोदात्तत्वं । इषुं । इषु गतौ । इष्यति गच्छती-
 तीषुः । ईषेः क्तिच् । उ० १. १३. । इत्युप्रत्ययः । धान्ये
 निदित्यनुवृत्तेर्निच्त्वादाद्युदात्तत्वं । सृजतः । सृज विसर्गे ।
 विकरणस्य ङित्त्वाद्गुणाभावः । द्विषं । क्तिप् । चेति क्तिप् ॥

॥ इति प्रथमस्य तृतीय एकोनविंशो वर्गः ॥

उत्तिष्ठेत्यष्टचं पंचमं सूक्तं कण्वस्यार्धं बार्हतं । युजः सतो-
 बृहत्यः । अयुजो बृहत्यः । ब्रह्मणस्पतिदेवताकं । अनुक्रम्यते
 च । उत्तिष्ठाष्टौ ब्राह्मणस्पत्यमिति । सूक्तविनियोगो लैंगिकः ।
 चतुर्विंशेऽहनि मरुत्वतीये प्राकृताद्ब्राह्मणस्पत्याग्रगाथात्पूर्व-
 मुत्तिष्ठ ब्रह्मणस्पत इत्ययं प्रगाथः । मरुत्वतीय इति खंडे
 सूत्रितं । प्रैतु ब्रह्मणस्पतिरुत्तिष्ठ ब्रह्मणस्पत इति ब्राह्मण-
 स्पत्यावावपते पूर्वौ नित्यात् । आ० ७. ३. । इति ॥ आद्या
 तु प्रवर्ग्येऽप्यभिष्टवे विनियुक्ता । उत्तिष्ठ ब्रह्मणस्पत इत्येता-
 मुक्तावतिष्ठत इति सूत्रितत्वात् ॥

तत्र प्रथमासृचमाह ॥

उत्तिष्ठ ब्रह्मणस्पते देवयंतस्त्वमहे ।

उप प्र यंतु मरुतः सुदानव इंद्र प्राशूर्भवा सचा ॥ १ ॥

उत् । तिष्ठ । ब्रह्मणः । पते । देवऽयंतः । त्वा । ईमहे ।

उप । प्र । यंतु । मरुतः । सुऽदानवः । इंद्र । प्राशूः ।

भव । सचा ॥ १ ॥

हे ब्रह्मणस्यते । एतन्नामक देव । उत्तिष्ठ । अस्मदनुग्रहाय
त्वदीयनिवासादुत्थानं कुरु । देवयंतो देवान् कामयमाना वयं
त्वा त्वामौमहे । याचामहे । सुदानवः शोभनदानयुक्ता मरुत
उपप्रयंतु । समौपे प्रकर्षेण गच्छंतु । हे इंद्र त्वं सचा ब्रह्मण-
स्यतिना सह प्राशूः सोमस्य प्राशूको भव । यद्वा वृत्रस्य
हिंसको भव ॥ उत्तिष्ठ । ऊर्ध्वकर्मत्वादात्मनेपदाभावः । पा०
१. ३. २४. । ब्रह्मणस्यते । सुवामंत्रित इति परांगवद्भावात्
षष्ठ्यामंत्रितसमुदायस्याष्टमिकं सर्वानुदात्तत्वं । देवयंतः ।
देवानात्मन इच्छंतः । सुप आत्मनः क्वच् । न कंदस्यपुत्र-
स्येतीत्वस्येव दीर्घस्यापि निषेधः । अश्वाघस्यादिति पुनरात्व-
विधानसामर्थ्यात् । ईमह इत्यादयो गताः । प्राशूः । शृ
हिंसायां । प्रकर्षेणा समंतात् शृणोति हिनस्तीति प्राशूः ।
बहुलं कंदसौल्यत्वं । वीरुपधाया दीर्घः । कदुत्तरपदप्रकृति-
स्वरत्वं । भवा । इग्रचोऽतस्तिष्ठ इति संहितायां दीर्घत्वं ॥

द्वितीयामृचमाह ॥

त्वामिद्वि सहसस्पुत्र मर्त्यं उपब्रूते धने हिते ।
सुवीर्यं मरुत आ स्वश्वं दधीत यो वः आचके ॥ २ ॥
त्वां । इत् । हि । सहसः । पुत्र । मर्त्यः । उपब्रूते ।
धने । हिते ।
सुवीर्यं । मरुतः । आ । सुऽश्वश्वं । दधीत । यः ।
वः । आऽचके ॥ २ ॥

हे सहसस्पुत्र बलस्य बहुपालक ब्रह्मणस्यते । पुत्रः पुरु
त्रायते निपरणाद्देति निरुक्तं । नि० २. ११. । मर्त्यो मनुष्यो
हिते शत्रुषु प्रक्षिप्ते धने निमित्तभूते सति त्वामिन्

त्वामिवोपब्रूते हि । समीपं प्राप्य स्तौति खलु । तद्धनसंपादनाय
 प्रार्थयत इत्यर्थः । हे मरुतः । यो धनार्थी मर्त्यो वो युष्मान्
 ब्राह्मणस्यतिसहितानचके । स्तौति । स मर्त्यः स्वश्वं शोभना-
 श्वयुक्तं सुवीथं शोभनवीर्ययुक्तं धनं दधौत । धारयेत् ॥ सहस-
 स्युत्र । ब्रह्मणस्यत इतिवत् षष्ठ्याः पतिपुत्रेति विसर्जनौयस्य
 सत्वं । उपब्रूते । हि चेति निघातप्रतिषेधः । तिङि चोदात्त-
 वतीति गतेरनुदात्तत्वं । हिते । निष्ठायां दधातेर्हिरिति
 हिरादेशः । सुवीथं । शोभनं वीर्यं यस्येति बहुव्रीहौ
 वीरवीर्यौ चेत्युत्तरपदाद्युदात्तत्वं । स्वश्वं । अश्वानां समू-
 होऽश्वीयं । केशाश्वाभ्यां यञ्छावन्यतरस्यां । पा० ४, २,
 ४८ । इति समूहार्थे षष्ठप्रत्ययः । छस्य ईयादेशः । शोभन-
 मश्वीयं यस्य तं स्वश्वं । ईकारलोपश्छांदसः । परादिश्छंदसि
 बहुलमित्युत्तरपदाद्युदात्तत्वं । दधौत । सीयुटः सकारलोपे
 सत्यभ्य स्तानामादिरित्याद्युदात्तत्वं । पादादित्वान्निघाता-
 भावः । आचके । कै शै रैः शब्दे । आदेच 'इत्यात्वं' । लिटि
 द्विर्वचनेऽभ्यासस्य ऋस्वचुत्वे । आतो लोप इटि चेत्याकार-
 लोपः । प्रत्ययस्वरः । यद्वृत्तयोगादनिघातः ॥

चतुर्विंशेऽहनि मरुत्वतीय उत्तिष्ठ ब्रह्मणस्यत इत्यस्मात्प्र-
 गाथात्पूर्वं प्रैतु ब्रह्मणस्यतिरित्ययं प्रगाथो विनियुक्तः । सूत्रं
 तूत्तिष्ठ ब्रह्मणस्यत इत्यत्रैवोदाहृतं । महावीरमादाय शालां
 प्रतिगच्छत्सु प्रैतु ब्रह्मणस्यतिरित्येतां पठन् होता नुगच्छेत् ।
 सूत्रं च । प्रैतु ब्रह्मणस्यतिरित्यनुव्रजेदिति ॥ एदैवाग्नीषोमी-
 यप्रणयनेऽपि विनियुक्ता । सूत्रितं च । प्रैतु ब्रह्मणस्यतिर्होता
 देवो अमर्त्य इति ॥ तामेतां सूक्ते तृतीयाश्रुचमाह ॥

प्रेतु ब्रह्मणस्पतिः प्र देव्येतु सूनृतां ।

अच्छा वीरं नयं पंक्तिराधसं देवा यज्ञं नयंतु नः ॥ ३ ॥

प्र । एतु । ब्रह्मणः । पतिः । प्र । देवो । एतु । सूनृता ।

अच्छ । वीरं । नयं । पंक्तिराधसं । देवाः । यज्ञं ।

नयंतु । नः ॥ ३ ॥

ब्रह्मणस्पतिर्देवः प्रेतु । अस्मान्प्राप्नोतु । सूनृता देवी
प्रियसत्वरूपा वाग्देवता प्रेतु । अस्मान्प्राप्नोतु । देवा ब्रह्मण-
स्पत्यादयो देवता वीरं शत्रुं निःशेषेण दूरे प्रेरयंतु । तं नयं
मनुष्येभ्यो हितं पंक्तिराधसं ब्राह्मणोक्तहविष्यन्त्यादिभिः
समृद्धं यज्ञं प्रति नोऽस्मान् अच्छामिसुख्येन नयंतु ॥ प्रेतु ।
एङि पररूपं । पा० ६. १. ८४. । इति पररूपे प्राप्त एत्येध-
त्यूट्सु । पा० ६. १. ८८. । इति वृद्धिः । देव्येतित्यत्रोदात्त-
स्वरितयोर्यणः स्वरितोऽनुदात्तस्येति स्वरितत्वं । नयं ।
नरेभ्यो हितं प्राक्क्रीतीय उगवादिलक्षणा यत्प्रत्ययो द्रष्टव्यः ।
पा० ५. १. २. । पंक्तिराधसं । पंक्तिभौ राप्नोति पंक्तिराधाः ।
गतिकारकयोरपि पूर्वपदप्रकृतिस्वरत्वं चेत्यसुन् पूर्वपदप्रकृति-
स्वरत्वं च । यज्ञं । यजयाचेत्यादिना यजतेर्नङ् ॥

चतुर्थोऽमृचमाह ॥

यो वाघते ददाति सूनरं वसु स धत्ते अक्षितिःश्रवः ।

तस्मा इलां सुवीरामा यजामहे सुप्रतूर्तिमनेहसं ॥ ४ ॥

यः । वाघते । ददाति । सूनरं । वसु । सः । धत्ते ।

अक्षितिः । श्रवः ।

तस्मै । इलां । सुवीरां । आ । यजामहे । सुऽप्रतूर्तिं ।

अनेहसं ॥ ४ ॥

यो यजमानो वाघते ऋत्विजे सूनरं सुष्ठु नेतव्यं वसु
 धनं ददाति । स यजमानो ब्रह्मणस्यतेः प्रसादादक्षिति चय-
 रहितं अवोऽन्नं धत्ते । धारयति । तस्मै तादृशयजमानायि-
 लामेतन्नामधेयां मनोः पुत्रीं । इला वै मानवी यज्ञानुका-
 शिन्यासीदिति श्रुत्यंतरात् । आयजामहे । वयमृत्विजः सर्वतो
 यजाम । कौटुशौमिलां । सुवीरां । शोभनैर्वोरैर्भटैर्युक्तां ।
 सुप्रवृत्तिं । सुष्ठु प्रकर्षेण हिंसाकारिणीं । अनेहसं । केनाप्य-
 हिंसां ॥ ददाति । अनुदात्ते चेत्यभ्यस्तस्याद्युदात्तत्वं ।
 यद्वृत्तयोगादनिघातः । सूनरं । सुखेन नीयत इति सूनरं ।
 ईषद्दुःसुप्ति खल । निपातस्य चेत्युपसर्गस्य दीर्घत्वं ।
 अक्षिति । चयो नास्त्यस्येत्यक्षिति । बहुब्रौहो पूर्वपदप्रकृति-
 स्वरत्वं । नञ्सुभ्यामिति तु सर्वे विधयश्छंदसि विकल्प्यन्त
 इति वचनात् प्रवर्तते । अयः । श्रूयत इति अयः । शु अवणे ।
 असुनो नित्वादाद्युदात्तत्वं । सुवीरां ॥ शोभना वीरा यस्याः
 सा सुवीरा । तां । वीरवीर्यौ चेत्युत्तरपदाद्युदात्तत्वं । सुप्र-
 वृत्तिं । तुर्वी हिंसार्थः । प्रपूर्वादस्माद्भावे क्तिन् । शोभना प्रवृत्तिः
 शत्रूणां हिंसनं यस्याः सा । तां । परादिश्छंदसि बहुल-
 मित्युत्तरपदाद्युदात्तत्वं । क्रत्वादिर्वा द्रष्टव्यः । अनेहसं । न
 हन्यत इत्यनेहाः । नञि हन एह च । उ० ४. २२३ ।
 इत्यसुन्प्रत्ययः । धातोरिहादेशश्च । नलोपो नञ् इति नकारस्य
 लोपः । तस्मान्नुडचोति नुट् ॥

अग्निष्टोमिः मरुत्वतीयश्च इन्द्रनिवहप्रगाथानंतरं प्र नून-
 मिति प्रगाथः । मरुत्वतीयेनेति खंडे सूत्रितं । प्र नूनं ब्रह्मण-
 स्यतिरिति ब्राह्मणस्यत्यः । आ० ७. ३. इति ॥

प्रगाथे प्रथमां सूक्ते पंचमौष्टचमाह ॥

प्र नूनं ब्रह्मणस्पतिर्मंत्रं वदत्युक्थ्यं ।

यस्मिन्निद्रो वरुणो मित्रो अर्यमा देवा ओकांसि चक्रिरे ॥५॥

प्र । नूनं । ब्रह्मणः । पतिः । मंत्रं । वदति । उक्थ्यं ।

यस्मिन् । इन्द्रः । वरुणः । मित्रः । अर्यमा । देवाः ।

ओकांसि । चक्रिरे ॥ ५ ॥

ब्रह्मणस्पतिर्देव उक्थ्यं शस्त्रयोग्यं मंत्रं नूनमवश्यं प्रवदति । होढमुखे स्थितः सन् प्रब्रूते । यस्मिन्मंत्र इन्द्रादयश्च सर्वे देवा ओकांसि स्थानानि चक्रिरे । तादृशं सर्वदेवप्रतिपादकं मंत्रमिति पूर्वत्रान्वयः ॥ मंत्रं । मन्त्रिं गुप्तभाषणे । पचायच् । वृषादिषु पाठादाद्युदात्तत्वं । उक्थ्यं । उक्थ्याहं । छंदसि चेत्यर्हार्थं यप्रत्ययः । यद्वा भवे छंदसौति यत् । सर्वे विधयश्छंदसि विकल्प्यन्त इति वचनाद्यतोऽनाव इत्याद्युदात्तत्वाभावे व्यत्ययेन तित्स्वरितमिति स्वरितत्वं । ओकांसि । उच समवाये । समवयंत्यत्रेत्यधिकरण औणादिकोऽसुन् । बहुलग्रहणात् कुत्वं द्रष्टव्यमित्येकः । उचः क इत्यत्र वृत्तावत्युक्तं । चक्रिरे । इरेचश्चित्त्वादंतोदात्तत्वं । यहत्तयोगादनिघातः ॥

॥ इति प्रथमस्य ढतीये विंशो वर्गः ॥

षष्ठौष्टचमाह ॥

तस्मिद्धोचेम विदथेषु शंभुवं मंत्रं देवा अनेहसं ।

इमां च वाचं प्रतिहर्यथा नरो विश्वेदामा वो अश्ववत् ॥६॥

तं । इत् । वोचेम । विदथेषु । शंभुवं । मंत्रं । देवाः ।

अनेहसं ।

इमां । च । वाचं । प्रतिहृत्यथ । नरः । विश्वा ।

इत् । वामा । वः । अश्ववत् ॥ ६ ॥

हे देवा ब्रह्मणस्यतिप्रभृतयः । तमित् तमेवेन्द्रादिसर्व-
देवताप्रतिपादकं मंत्रं विदथेषु यज्ञेषु वोचेम । वयमृत्विजो
ब्रवाम । कौटुशं । शंभुवं । सुखस्य भावयितारं । अनेहसं ।
अहिंसनौयं दोषरहितं । हे नरो नेतारो देवा इमामस्माभिरुच्य-
मानां मंत्ररूपां वाचं प्रतिहृत्यथ च । यूयं कामयध्वे चेत् ।
तर्हि विश्वेत् सर्वापि वामा वननीया वाक् वो युष्मानश्ववत् ।
व्याप्नुयात् ॥ वोचेम । वच परिभाषणे । आशौर्लिङि लिङ्या-
शिथ्यङित्यङ् । वच उमित्युमागमः । छंदस्युभययेति सार्व-
धातुकत्वाङ्गिङः सलोपोऽनन्त्यस्येति यासुटः सकारस्य लोपः ।
अतो येय इतीयादेशः । आहूणः । तिङ्ङितिङ इति
निघातः । विदथेषु । विद ज्ञाने । विद्यते फलसाधनत्वेन
ज्ञायत इति विदथो यज्ञः । रुदिविदिभ्यां ङित् । उ० ३.
११४. । इत्यथप्रत्ययः । शंभुवं । भवतेरंतर्भावितव्यथात् क्षिप्
चेति क्षिप् । ओः सुपि । पा० ६. ४. ८३. । इति यणादेशस्य
न भूसुधियोः । पा० ६. ४. ८५. । इति प्रतिषेधः । मंत्रादयो
गताः । प्रतिहृत्यथा । हृत्य गतिकांत्योः । शपः पित्वादनु-
दात्तत्वं । तिङश्च लसार्वधातुकस्वरेण धातुस्वरेणाद्युदात्तत्वं ।
इमां चेत्यत्र चशब्दस्येदर्थः । चणिति निपातांतरं न च समुच्च-
यार्थः । तेन निपातैर्यद्यदिहंतकुविन्नेच्चेच्चणिति निघातप्रति-
षेधः । अश्ववत् । अशू व्याप्तौ । लेट्यडागमः । व्यत्ययेन
परस्मैपदं । इतश्च लोप इतीकारलोपः । इयडुवङ्भ्यां गुणवृद्धौ
भवतो विप्रतिषेधेन । पा० ६. ४. ७७. १. । इति गुणः ॥

सप्तमौष्ठमाह ॥

को देवयंतमश्रुवज्जनं को वृक्तवर्हिषं ।

प्रप्र दाश्वान्पस्याभिरस्थितांतर्वावत्क्षयं दधे ॥ ७ ॥

कः । देवऽयंतं । अश्रुवत् । जनं । कः । वृक्तऽवर्हिषं ।

प्रऽप्र । दाश्वान् । पस्याभिः । अस्थित । अंतऽवावत् ।

क्षयं । दधे ॥ ७ ॥

देवयंतं देवान्कामयमानं जनं कोऽश्रुवत् । ब्रह्मणस्पति-
व्यतिरिक्तः को नाम देवो व्याप्नुयात् । तथा वृक्तवर्हिषमनु-
ष्ठानाय छिन्नवर्हिषं यजमानं को नामान्यो देवोऽश्रुवत् ।
दाश्वान् हविर्दत्तवान्यजमानः पस्याभिर्मनुष्यै ऋत्विग्भिः सह
प्र प्रास्थित । देवयजनदेशं प्रति प्रस्थितवान् । अंतर्वावत् ।
अंतःस्थितबहुधनोदितं । यद्वा । अंतःस्थितपुत्रपौत्रादिप्रयुक्त-
बहुविधगुणोपेतं क्षयं निवासस्थानं गृहं दधे । धृतवान्
भवति ॥ देवयंतमित्यादयो गताः । प्रप्र । प्रसमुपोदः पाद-
पूरणे । पा० ८, १, ६, । इति प्रशब्दस्य द्विर्भावः । अनुदात्तं
चेत्याम्नेडितानुदात्तत्वं । अस्थित । षा गतिनिवृत्तौ । लुङि
समवप्रविभ्य स्थ इत्यात्मनेपदं । स्थाघोरिच्च । पा० १, २,
१७, । इति धातुसिचोरित् । कित्त्वे ऋस्वादंगात् । पा० ८,
२, २७, । इति सलोपः । अंतर्वावत् । वा गतिगंधनयोः ।
अंतर्वाति गच्छतीत्यंतर्वाः पुत्रपश्वादयः । आतो मनिन्नि-
त्यादिना विच् । तदस्यास्तोति मतुप् । मतुपः पित्त्वादनु-
दात्तत्वे क्कदुत्तरपदप्रकृतिस्वरत्वं । यद्वा वावदीतेः क्तिप् । क्षयं ।
क्षियंति निवसंत्यस्मिन्निति क्षयः । पुंसि संज्ञायामित्यधिकरणे
घः । क्षयो निवास इत्याद्युदात्तत्वं ॥

अष्टमीश्वरमाह ॥

उप क्षत्रं पृंचीत हंति राजभिर्भये चित्सुक्षितिं दधे ।

नास्य वर्ता न तरुता महाधने नार्भे अस्ति वज्रिणः ॥ ८ ॥

उप । क्षत्रं । पंचीत । हंति । राजऽभिः । भये । चित् ।

सुऽक्षितिं । दधे ।

न । अस्य । वर्ता । न । तरुता । महाऽधने । न । अर्भे ।

अस्ति । वज्रिणः ॥ ८ ॥

ब्रह्मणस्पतिर्देवः क्षत्रं बलमुपपृंचीत । स्वात्मनि संपृक्तं ।
 कुर्यात् । ततो राजभिर्वरुणादिभिः सह हंति । शत्रू-
 न्मारयति । भये चित् भौतिहेतौ युद्धेऽपि सुक्षितिं दधे । सुष्टु
 निवासस्थैर्यं धारयति । न तु पलायते । वज्रिणो वज्रायु-
 धवतोऽस्य ब्रह्मणस्पतेर्महाधने प्रभूतधननिमित्ते युद्धे वर्ता
 प्रवर्तयितान्यः कोऽपि नास्ति । स्वयमेव प्रवर्तत इत्यर्थः ।
 महाधन इति संग्रामनाम । महाधने समीक इति तन्नामसु
 पाठात् । तथा तरुता तरणस्योत्संघनस्य कर्तान्यः कोऽपि
 नास्ति । तथैवार्भे स्वल्पे युद्धेऽप्यन्यः प्रवर्तयिता नास्ति ॥
 पृंचीत । पृंचो संपर्के । लिङि रुधादित्वात् श्रम् । असोरलोप-
 इत्यकारलोपः । प्रत्ययस्वरः । क्षत्रं । गुष्ट्वीपचिवचियमिस-
 दिक्षदिभ्यस्त्रः । उ० ४. १६८. । क्षत्रं पृंचीत राजभिर्हंति
 चेति समुच्चयलक्षणस्य चार्थस्य दर्शनाच्चादिलोपे विभाषेति
 प्रथमायास्तिङ्विभक्तेर्निघातप्रतिषेधः । हंतौत्वेषा द्वितीयापि
 तिङः परत्वान्नः निहन्त्यते । सुक्षितिं । शोभना क्षितिः
 सुक्षितिः । मन्त्रिन्नित्यादिनोत्तरपदांतीदात्तत्वं । वर्ता ।
 वर्ततेर्वणोते वा ढ्यागमानुशासनस्थानित्यत्वादितिभावः ।

सकृता । तृ प्लवनतरणयोः । अमितस्कभितेत्यादिना ढ्यु-
डागमो निपातितः । चित इत्थं तोदात्तत्वं । महाधने । महच्च
तद्धनं च महाधनं । आन्महतः । पा० ६, ३, ४६, । इत्यात्वं ।
तेन महाधनशब्देन तद्धेतुभूतः संग्रामो लक्ष्यते । अर्भे । ऋ
मतौ । अर्तिगृह्यां भन्निति भग्नप्रत्ययः । निच्चादाद्युदात्तत्वं ॥

॥ इति प्रथमस्य ढतीय एकविंशो वर्गः ॥

यं रक्षंतौति नवचं षष्ठं सूक्तं । तत्रानुक्रमणं । यं रक्षंति
न वरुणमित्थार्यमणां मध्ये ढच आदित्येभ्यो गायत्रं हीति ।
घोरपुत्रः कण्व ऋषिः । इदमादित्येभ्यो सूक्तानि गायत्राणि ।
आद्यंतयोस्तृचयोर्वरुणमित्थार्यमणो देवताः । मध्यढचस्य सुगः
यंथा इत्यस्यादित्या देवताः । गतो विनियोगः ॥

तत्र प्रथमाष्टकमाह ॥

यं रक्षंति प्रचेतसो वरुणो मित्रो अर्यमा । नू चित्स दभ्यते
जनः ॥ १ ॥

यं । रक्षंति । प्रचेतसः । वरुणः । मित्रः । अर्यमा । नु ।
चित् । सः । दभ्यते । जनः ॥ १ ॥

प्रचेतसः प्रकृष्टज्ञानयुक्ता वरुणादयो देवा यं यजमानं
रक्षंति स जनो यजमानो नू चित् क्षिप्रमेव दभ्यते । दभ्नोति ।
शत्रून् हिनस्ति ॥ प्रचेतसः । प्रकृष्टं चेतो येषां । बहुव्रीहौ
पूर्वपदप्रकृतिस्वरत्वं । नू चित् । ऋचि तुनुषेत्यादिना दौर्घः ।
दभ्यते । दंभु दंभे । व्यत्ययेन श्यन् आत्मनेपदं च ॥

द्वितीयाष्टकमाह ॥

यं बाहुतेव पिप्रति पांति मर्त्यं रिषः । अरिष्टः सर्व
एधते ॥ २ ॥

यं । बाहुताऽइव । पिप्रति । यांति । मर्त्यं । रिषः ।

अरिष्टः । सर्वः । एधते ॥ २ ॥

यं यजमानं पिप्रति । वरुणाण्यो देवा धनैः पूरयन्ति । तत्र दृष्टांतः । बाहुतेव । स्वकीयो बाहुवर्गोऽपेक्षितं धनमानीय यथा पूरयति तद्वत् । तथा यं मर्त्यं मनुष्यं यजमानं रिषो हिंसकात् पांति । रक्षन्ति । स सर्वो यजमानोऽरिष्टः केनाप्य-हिंसितः सन् एधते । वर्धते ॥ बाहुता बाहुत्वं । भाववा-चिनानेन शब्देन बाहवस्तदाश्रया लक्ष्यन्ते । यद्वा समूहार्थे तत्पुत्र्यया द्रष्टव्यः । लितौति प्रत्ययात्पूर्वस्योदात्तत्वं । पिप्रति । पृ पालनपूरणयोः । पृ इत्येके । जुहोत्यादित्वात् श्रुः । अतिपिप्रत्योश्चेत्यभ्यासस्येत्वं । अभ्यस्तानामादिरित्याद्युदात्तत्वं । पांति । तिङः परत्वात्पादादित्वाद्वा निघाताभावः । रिषः । रिष हिंसायां । क्षिप् चेति क्षिप् । सावेकाच इति विभक्तोरु-दात्तत्वं । अरिष्टः । रिष हिंसायां । एकाच इतीदृप्रतिषेधः । ब्रश्वादिना षत्वं । नञ्समासेऽव्ययपूर्वपदप्रकृतिस्वरत्वं ॥

तृतीयामृचमाह ॥

वि दुर्गा वि द्विषः पुरो भ्रंति राजान एषां नयन्ति

दुरिता तिरः ॥ ३ ॥

वि । दुःर्गा । वि । द्विषः । पुरः । भ्रंति । राजानः ।

एषां । नयन्ति । दुःइता । तिरः ॥ ३ ॥

राजानो वरुणादय एषां स्वकीययजमानानां पुरः पुरस्तात् दुर्गा गंतुं दुःशकानि शत्रून्गराणि विभ्रंति । विशेषेण नाशयन्ति । तथा द्विषः शत्रून्पि विभ्रंति । तथा दुरिता यजमानसंबंधीनि दुरितानि तिरो नयन्ति । विनाशं

प्रापयेति ॥ दुर्गा । दुःखेन गच्छत्यत्रेति दुर्गाणि । सुदुरो-
रधिकरण इति गमेर्ङप्रत्ययः । शेच्छंदसि बहुलमिति शेलोपः ।
पुरः । कालवाचिनः पूर्वशब्दात् सप्तम्यर्थे पूर्वाधरावराणामि-
त्यसिप्रत्ययः । तत्संनियोगेन पूर्वशब्दस्य पुरादेशश्च । प्रत्यय-
स्वरः । भ्रंति । हनेलं व्यंदादित्वाच्छपो लुक् । गमहनेत्यादिनो-
पधालोपः । हो हंतेः । पा० ७, ३, ४५ । इति घत्वं ।
अंतादेशस्योपदेशवचनादाद्युदात्तत्वं । पादादित्वादनघातः ॥

चतुर्थीष्टचमाह ॥

सुगः पंथा अनृचर आदित्यास ऋतं यते । नात्राव-
खादो अस्ति वः ॥ ४ ॥

सुगः । पंथाः । अनृचरः । आदित्यासः । ऋतं । यते ।
न । अत्र । अवऽखादः । अस्ति । वः ॥ ४ ॥

हे आदित्यासः । ऋतं यते । यत्नं गच्छते भवत्समूहाय
पंथा मार्गः सुगः सुष्ठु गंतुं शक्यः । अनृचरः कंटकरहितश्च ।
अत्रास्मिन्कर्मणि वो युष्माकमवखादोऽवमंतव्यः खादो जुगु-
प्सितहविर्विशेषो नास्ति । तस्मादिहागंतव्यमित्यर्थः ॥ सुगः ।
सुदुरोरधिकरण इति गमेर्ङप्रत्ययः । पंथाः । पथिमथोः सर्वना-
मस्थान इत्याद्युदात्तत्वं । अनृचरः । ऋषी गतौ । ऋषंत्यंत-
र्गच्छंतौत्यृचराः कंटकाः । तन्यृषिभ्यां स्करन्निति क्करप्रत्ययः ।
कित्वाद्गुणाभावः । कत्वषत्वे । यास्वस्वाह । ऋचरः कंटकं
नृच्छतीरिति । न विद्यंते ऋचरा अस्मिन्नित्यनृचरः । नङ्-
सुभ्यामित्युत्तरपदांतोदात्तत्वं । आदित्यासः । अदितेः पुत्रा
आदित्याः । दित्यदित्यादिना ण्यप्रत्ययः । आज्ञसेरसुकं ।

आमंत्रिताद्युदात्तत्वं । पादादित्वादाद्यमिकनिघाताभावः । यते ।
 इण् गतौ । लटः शब्दः । अदादित्वाच्छपो । इणो यणिति यणा-
 देशः । शतुरनुम इति विभक्तेरुदात्तत्वं । अवखादः । खाद्
 भक्षणे । भावे घञ् । अवमतः खादोऽवखादः । थाथादिनो-
 त्तरपदांतोदात्तत्वं ॥

पञ्चमैश्वर्यमाह ॥

यं यज्ञं नयथा नर आदित्या ऋजुना पथा । प्र वः स
 धीतये नशत् ॥ ५ ॥

यं । यज्ञं । नयथ । नरः । आदित्याः । ऋजुना । पथा ।
 प्र । वः । सः । धीतये । नशत् ॥ ५ ॥

हे नरो नेतार आदित्याः । यं यज्ञमृजुना पथाविकलेन
 मार्गेण नयथ । पारं प्रापयथ । स यज्ञो वो धीतये युष्मत्पा-
 नायोपभोगाय प्रणशत् । प्राप्नोतु ॥ नयथ । अदुपदेशात्तसर्व-
 धातुकानुदात्तत्वे धातुस्वरः । यद्वृत्तयोगादनिघातः । अन्येषा-
 मपि दृश्यत इति संहितायां दीर्घत्वं । पथा । तृतीयैकवचने
 भस्य टेर्लोपः । पा० ७, १, ८८, । इति टिलोपः । अनुदात्तस्य
 च यत्रोदात्तलोप इति विभक्तेरुदात्तत्वं । धीतये । धेट् पाने ।
 आदेच इत्यात्वं । क्तिचि सुमास्येतौत्वं । नशत् । नशतिर्ग-
 त्थर्थः । लेव्यडागमः । इतश्च लोप इतीकारलोपः ॥

॥ इति प्रथमस्य तृतीये द्वाविंशो वर्गः ॥

षष्ठैश्वर्यमाह ॥

स रत्नं मर्यां वसु विश्वं तोकमुत त्मना । अच्छा
 गच्छत्यस्तुतः ॥ ६ ॥

सः । रत्नं । मर्त्यः । वसु । विश्वं । तोकं । उत । त्वना ।

अच्छ । गच्छति । अस्तृतः ॥ ६ ॥

हे आदित्याः स तादृशो भवद्भिरनुगृहीतो मर्त्यो मनुष्यो
यजमानोऽस्तृतः केनाप्यहिंसितः सन् रत्नं रमणीयं विश्वं वसु
सर्वं धनमच्छाभिसुख्येन गच्छति । प्राप्नोति । उत अपि च
त्वना आत्मना स्वेन सदृशं तोकमपत्यं गच्छति ॥ त्वना ।
मन्त्रेष्वाद्यादेरात्मन इत्याकारलोपः । अच्छा । निपातस्य चेति
दीर्घत्वं । अस्तृतः । स्तृञ् हिंसायां । न स्तृतोऽस्तृतः ।
अव्ययपूर्वपदप्रकृतिस्वरत्वं ॥

सप्तमोऽष्टकमाह ॥

कथा राधाम सखाय स्तोमं मित्रार्यम्णः । महि परो
वरुणस्य ॥ ७ ॥

कथा । राधाम । सखायः । स्तोमं । मित्रस्य । अर्यम्णः ।

महि । परोः । वरुणस्य ॥ ७ ॥

हे सखायः सखिभूता ऋत्विजः । मित्रादीनां त्रयाणां
महि महत् परो रूपं । अतस्तदनुरूपं स्तोमं स्तोत्रं कथा
केन प्रकारेण राधाम । साधयामः ॥ कथा । या द्विती च
छंदसि । पा० ५. ३. २६. । इति किंशब्दात्प्रकारवचनेषु
प्राग्दिशो विभक्तिरिति विभक्तिसंज्ञायां किमः क इति
कादेशः । प्रत्ययस्वरः । राधाम । राघ साध संसिद्धौ । लेटि
बहुलं छंदसीति विकरणस्य लुक् । तिङ्ङितिङ्ङ इति निघातः ।
स्तोमं । षुञ् स्तुतौ । अर्तिस्तुखित्यादिना भावे मन् । निच्वा-
दादात्तत्वं । अर्यम्णः । षष्ठ्यकवचनेऽलोपोऽन इत्याकारलोपः ।

उदात्तनिवृत्तिस्वरैण विभक्तेरुदात्तत्वं । महि । मह पूजायां ।
 औणादिक इन्प्रत्ययः । स्वरः । स्था भक्षणे । स्थाति भक्षयतीति
 स्वारो रूपं । औणादिको डरप्रत्ययः ॥

अष्टमीमृचमाह ॥

मा वो घ्नंतं मा शपंतं प्रति वोचे देवयंतं । सुन्नैरिह आ
 विवासे ॥ ८ ॥

मा । वः । घ्नंतं । मा । शपंतं । प्रति । वोचे । देवयंतं ।
 सुन्नैः । इत् । वः । आ । विवासे ॥ ८ ॥

हे मित्रादयो देवाः । देवयंतं देवाक्कामयमानं यः शत्रु-
 हंति घ्नंतं तादृशं शत्रुं वो युष्मभ्यं मा प्रतिवोचे । दुरुक्त-
 कथनभीत्याहं न कथयामि । तथा यजमानं यः शत्रुः शपति
 तमपि शपंतं मा प्रतिवोचे । भवद्भिरेव विचार्यं शिष्यणीय
 इत्यर्थः । अहं तु सुन्नैरित् धनैरेव वो युष्मानाविवासे । सर्वतः
 परिचरामि ॥ घ्नंतं । हंतीति घ्नन् । गमहनेत्यादिनोपधा-
 लोपः । हो हंतेरिति कुत्वे प्रत्ययस्वरः । शपंतं । शप्
 आक्रोशे । अदुपदेशात्तसार्वधातुकानुदात्तत्वे धातुस्वरः ।
 वोचे । वृज् व्यक्तायां वाचि । माडि लुङीटि ब्रुवो वचिरिति
 वचिः । अस्यतिवक्तौत्यादिना च्नेरडादेशः । वच उमित्युमा-
 गमः । न माङ्योग इत्यडभावः । देवयंतं । सुप आत्मनः
 क्यच् । न ह्यंदस्यपुत्रस्येतौत्वप्रतिषेधः । सुन्नैः । ज्ञा अभ्यासे ।
 सुष्ठु ज्ञायतेऽभ्यस्यत दति सुन्नं । आतश्चोपसर्ग इति क-
 प्रत्ययः । आतो लोप इटि चेत्याकारलोपः । विवासे । विवा-
 सतिः परिचरणकर्मा ॥

नवमीमृचमाह ॥

चतुरश्विददमानाद्विभीयदा निधातोः । न दुरुक्ताय
सृहयेत् ॥ ६ ॥

चतुरः । चित् । ददमानात् । विभीयात् । आ ।

निऽधातोः । न । दुऽउक्ताय । सृहयेत् ॥ ६ ॥

ज्ञतं शपंतं च मा प्रतिवोच इति यदुक्तं तत्रोपपत्ति-
रुच्यते । दुरुक्ताय न सृहयेत् । दुष्टं वाक्यं न कामयेत् किंतु
दुरुक्ताद्विभीयात् । तत्रावशिष्टो मंत्रभागः सर्वोऽपि दृष्टांतः ।
चिदित्युपमार्थं वर्तते । अचक्षतं कुर्वतोरुभयोर्मध्ये यः पुमान्
चतुरश्वतुःसंख्याकान्कपर्दकान्ददमानाद्ददतो हस्ते धारयतः
पुरुषात् आ निधातोः कपर्दकनिपातपर्यंतं विभीयात् अस्य
जयो भविष्यति । न भविष्यतीत्यन्यो भीतिं प्राप्नुयात् । अत्र
यथा भयं तथा दुरुक्ताङ्गेतव्यमिति धर्मरहस्यं । तस्मादहं
ज्ञतं शपंतं मा प्रतिवोच इत्यभिप्रायः । अत्र निरुक्तं । नि०
३. १६. । चतुरोऽचान्धारयत इति तद्यथा कितवाद्विभीया-
देवमेव दुरुक्ताद्विभीयान्न दुरुक्ताय सृहयेदिति ॥ चतुरः ।
चतुरः शसीति विभक्तेः पूर्वस्योदात्तत्वं । ददमानात् । दद-
दाने । अत्र धारणार्थः । शपः पित्त्वादनुदात्तत्वं । अदुपदेशान्न
सार्वधातुकानुदात्तत्वेन शानजनुदात्तः । धातुस्वर एव शिष्यते ।
विभीयात् । जिभी भये । लिङि जुहोत्यादित्वाच्छपः श्रुः ।
यासुष्ट उदात्तत्वं । पादादित्वान्निघाताभावः । निधातोः ।
निपूर्वाद्दधातेः सितनिगमौत्यादिना । उ० १. ६८. । भावे
तुन्प्रत्ययः । व्यत्ययेनाद्युदात्तत्वं । तादौ चेति गतिस्वरो न
भवति । अताविति पर्युदस्तत्वात् । दुरुक्ताय । सृहेरीधिसतः ।

पा० १. ४. ३६. । इति संप्रदानसंज्ञायां चतुर्थी संप्रदान इति चतुर्थी । सृहयेत् । सृह ईप्सायां । चुरादिरदंतः । अतो लोपस्य स्थानिवद्भावात्तूपधागुणाभावः ॥

॥ इति प्रथमस्य ढतौये त्रयोविंशो वर्गः ॥

सं पूषन्निति दशचं सप्तमं सूक्तं काण्वं गायत्रं पूषदेवताकं । सं पूषन्दश पौष्णमित्यनुक्रांतं । स्मार्तिं महांतमध्वानमेष्यन्निदं सूक्तं जपेत् । सं पूषन्नध्वन इति महांतमध्वानमेष्यन् प्रतिभयं चेति सूचितत्वात् । तत्र जपेदित्यनुवर्तते ॥

तत्र प्रथमाशुचमाह ॥

सं पूषन्नध्वनस्तिर अंहो विमुचो नपात् । सच्च्वा देव प्र
णसुरः ॥ १ ॥

सं । पूषन् । अध्वनः । तिर । वि । अंहः । विऽमुचः ।

नपात् । सच्च्वा । देव । प्र । नः । पुरः ॥ १ ॥

हे पूषन् जगत्पोषक पृथिव्यभिमानि देव । अध्वनो मार्गात्संतिर । अस्मानभीष्टस्थानं सस्यक् प्रापय । अंहो विघ्न-
हेतुं पाप्मानं वितिर । विनाशय । पूषा विशेष्यते । विमुचो नपात् । जलविमोचकहेतोर्मेघस्य पुत्र । नपादिति पुत्रनाम । नपाव्रजा इति तन्नामसु पाठात् । श्रुत्यंतरेऽङ्गः पृथिवीति जलाद्भूस्युत्पत्तिः श्रूयते । तथान्यत्राप्युदकसारत्वं पृथिव्याः श्रूयते । तद्यदपां सार आसीत्तत्समहन्यत सा पृथिव्यभवदिति । मेघस्य जलधारित्वादुदकपुत्र एव मेघपुत्रो भवति । न च पृथिव्या मेघपुत्रत्वे पूष्णः किमायतमिति वाच्यं । पृथिव्या एव पूषत्वात् । तथा च श्रुत्यंतरे कस्यचिन्मंत्रस्य ब्राह्मणमेव-
मान्नायते । पूषाध्वनः पालित्याहेयं वै पूषेति । तन्निर्वचनं

चान्यत्रैवमाज्ञायते । इयं वै पूषेयं ह्रीदं सर्वं पुष्यति यदिदं
किंचेति । हे देव पूषन् नः पुरः । अस्माकं पुरतः प्रसञ्चा ।
प्रसक्तो भव । पुरतो गच्छेत्यर्थः ॥ विमुचो नपात् । उदकं
विमृचतीति विमुङ् मेघः । क्षिप् चेति क्षिप । न पातयति
कुलमिति नपात् पुत्रः । नज्पूर्वात् पातयतेः क्षिप् । नभ्रायन-
घादित्यादिना नजः प्रकृतिभावः । सुवामंचित इति परांग-
वद्भावात् षष्ठ्यामंत्रितसमुदायस्याष्टमिकं सर्वानुदात्तत्वं । सञ्चा ।
षच सेवने । अनुदात्तेत्वादात्मनेपदं । लोटि बहुलं कृंदसीति
शपो लुक् । तास्यनुदात्तेदिति लसार्वधातुकानुदात्तत्वे धातु-
स्वरः । प्र णः । उपसर्गाद्बहुलमिति नसो णत्वं । पुरः । उक्तं ॥

द्वितीयामृचमाह ॥

यो नः पूषन्नघो वृको दुःशेव आदिदेशति । अपः स्म तं
पथो जहि ॥ २ ॥

यः । नः । पूषन् । अघः । वृकः । दुःशेवः । आदिदेशति ।
अपः । स्म । तं । पथः । जहि ॥ २ ॥

हे पूषन् यः प्रतिपक्षी नोऽस्मानादिदेशति । अनेन मार्गेण
गंतव्यमित्येवमाज्ञापयति । कौटुशः । अघः । आहंता । वृकः ।
अस्मदीयधनस्यादाता । अपहर्तेत्यर्थः । दुःशेवः । सेवितुं
दुःशकः । दुष्टसुखो वा । तं तादृशं प्रतिपक्षिणं पथो मार्गाद-
पजहि स्म । अवश्यमपाकुरु ॥ वृकः । कुक वृक आदाने ।
वर्कत इति वृकः । इगुपधलक्षणः कः । वृषादित्वादाद्युदात्तत्वं ।
दुःशेवः । दुष्टं शेवं यस्यासी दुःशेवः । परादिश्छंदसि बहुल-
मित्युत्तरपदाद्युदात्तत्वं । यद्वा दुःखेन सेव्यत इति दुःशेवः ।
वर्णव्यत्ययेन सकारस्य शकारः । ईषद्दुःसुष्विति खल् ।

लिखरेण प्रत्ययात्पूर्वस्योदात्तत्वं । छन्दुत्तरपदप्रकृतिखरत्वे ।
 आदिदेशति । दिश अतिसर्जने । लेव्यडागमः । बहुलं
 छंदसीति शपः श्लुः । बहुलं छंदसीति वक्तव्यं । पा० ७. ३.
 ८६. २. । इति वचनान्नाभ्यस्तस्याचीतिः लघूपधगुणप्रतिषेधा-
 भावः । पथः । उदात्तनिवृत्तिखरेण विभक्तेरुदात्तत्वं ॥

तृतीयासूचमाह ॥

अप त्वं परिपंथिनं मुषीवाणं दुरश्चितं । दूरमधि
 सूतेरज ॥ ३ ॥

अप । त्वं । परिपंथिनं । मुषीवाणं । दुरऽचितं । दूरं ।
 अधि । सूतेः । अजः ॥ ३ ॥

त्वं तादृशं पूर्वोक्तगुणयुक्तं सूतेर्मार्गादधि दूरमत्यंतदूरदेशं
 प्रति अपाज । अपगमय । कौटुशं । परिपंथिनं । मार्गप्रति-
 बंधकं । मुषीवाणं । तस्कररूपं । मुषीवेति तस्करस्य नाम ।
 मुषीवान् मलिम्लुच इति तन्नामसु पाठात् । दुरश्चितं ।
 कौटिल्यानां संचेतारं ॥ परिपंथिनं । छंदसि परिपंथिपरि-
 परिणौ पर्यवस्थातरि । पा० ५. २. ८६. । इति शक्तावभिधेय
 इतिप्रत्ययांती निपातितः । मुषीवाणं । मुष स्ते ये । मोषणं
 मुषिः । औणादिको भावे किप्रत्ययः । मुषिं वनति संभजत
 इति मुषीवा । वन षण संभक्तौ । अन्येभ्योऽपि दृश्यंत इति
 विच्प्रत्ययः । सर्वनामस्थाने चासंबुद्धौ । पा० ६. ४. ८. । इति
 दीर्घः । अन्येषामपि दृश्यत इति पूर्वपदस्य दीर्घत्वं । दुरश्चि-
 नोतीति दुरश्चित् । दुर्क्षा कौटिल्ये । संपदादिलक्षणः क्तिप् ।
 राक्षोप इति छकारलोपः । चिनोतेः क्तिपि तुगागमः ।

तत्पुरुषे कृति बहुलमित्यलुक् । कृदुत्तरपदप्रकृतिस्वरत्वं ।
सृतेः । स्रु गतौ । क्तिच्क्तौ च संज्ञायामिति क्तिच् । चित
इत्यंतोदात्तत्वं । अज । अज गतिक्षेपणयोः ॥

चतुर्थीश्रुचमाह ॥

त्वं तस्य द्वयाविनोऽघशंसस्य कस्य चित् । पदाभि तिष्ठ
तपुषिं ॥ ४ ॥

त्वं । तस्य । द्वयाविनः । अघऽशंसस्य । कस्य । चित् ।

पदा । अभि । तिष्ठ । तपुषिं ॥ ४ ॥

हे पूषन् त्वं तस्य चोरस्य तपुषिं परसंतापकं देहं पदाभि-
तिष्ठ । भवदौघेन पादेनाक्रम्य तिष्ठ । कौटुशस्य । द्वयाविनः ।
प्रत्यक्षापहारः परोक्षापहारश्चेति यद्वयं तद्युक्तस्य । अघशंसस्य ।
अस्मास्त्रनिष्टमघं शंसतः । अघशंस इति तस्करनाम । मलि-
न्द्चोऽघशंसो वृक इति तन्नामसु पाठात् । कस्यचिदनिर्दिष्ट-
विशेषस्य कस्यापि ॥ द्वयाविनः । द्वयमस्यास्तीति द्वयावी ।
बहुलं हृदसौति मत्वर्यीयो विनिः । अन्येषामपि दृश्यत इति
दौर्घत्वं । अघशंसस्य । अघे पापे शंसो मनस्यभिलाषो यस्य
सोऽयमघशंसः । बहुन्नौहौ पूर्वपदप्रकृतिस्वरत्वं । तपुषिं ।
तापयत्यनेनान्यमिति तपुषिः । औणादिक उषिन्प्रत्ययः ।
बहुलवचनादिकारस्य नेत्संज्ञा । निस्त्वादाद्युदात्तत्वं ॥

पंचमीश्रुचमाह ॥

आ तत्ते दस्र मंतुमः पूषन्नवो वृणीमहे । येन

पितृन्चोदयः ॥ ५ ॥

आ । तत् । ते । दस्र । मंतुमः । पूषन् । अवः ।

वृणीमहे । येन । पितृन् । अचोदयः ॥ ५ ॥

हे मंतुमः । ज्ञानवन्दस्म दर्शनैय । यद्वा वैर्युपचयकारिन्
 पूषन् । ते त्वदौयं तदवस्तादृशं रक्षणमावृणोमहे । सर्वतः
 प्रार्थयामहे । येन रक्षणेन पितृन् अंगिरःप्रभृतौऽग्निवदेहान-
 चोदयः । प्रेरितवानसि । तद्रक्षणमिति पूर्वज्ञान्वयः ॥ दस्म ।
 दसि दंसनदर्शनयोः । स्थायितंचौत्यादिना रक् । आगमानु-
 शासनस्यानित्यत्वान्नुमभावः । यद्वा दसु उपचय इत्यस्मादंत-
 र्भावितव्यर्थार्थपूर्ववद्द्रक् । मंतुमः । मन ज्ञाने । कमिमनिज-
 नीत्यादिना भावे तुप्रत्ययः । मंतुर्ज्ञानमस्यास्तीति मंतुमान् ।
 संबुद्धौ मतुवसो रुरिति रुत्वं । अचादयः । चुद संचोदने ।
 चौरादिकः ॥

॥ इतिप्रथमस्य तृतीये चतुर्विंशो वर्गः ॥

षष्ठौमृचमाह ॥

अधः नो विश्वसौभग हिरण्यवाशीमत्तम । धनानि
 सुषणा कृधि ॥ ६ ॥

अध । नः । विश्वऽसौभग । हिरण्यवाशीमत्तम ।

धनानि । सुऽसना । कृधि ॥ ६ ॥

हे विश्वसौभग । कृत्स्नधनयुक्त । यद्वा कृत्स्नसौभाग्ययुक्त ।
 हिरण्यवाशीमत्तम । अतिशयेन सुवर्णमयायुधवन् पूषन् ।
 अधा पूर्वोक्तास्मदौयप्रार्थनानंतरं नोऽस्माकं धनानि सुवर्णम-
 णिमुक्तादौनि सुषणा सुष्ठु दानयुक्तानि कृधि । कुरु ॥ अधा ।
 अथशब्दे धत्वं क्तादसं । निपातस्य चेति संहितायां दीर्घत्वं ।
 विश्वसौभग । सुभगान्त्रे । पा० ५. १. १२८. । इत्युद्गा-
 त्रादिषु पाठाद्भावेऽज् । हृद्भगसिंध्यन्ते पूर्वपदस्य च । पा० ७.
 ३. १८. । इत्युत्तरपदवृद्धौ प्राप्तायां सत्यां सर्वविधीनां क्तादसि

विकल्पितत्वादुत्तरपदवृद्धिर्न भवतीति वृत्तावुक्तं । विश्वानि
सौभगानि यस्यासौ विश्वसौभगः । आमंत्रितनिघातः । हिरण्य-
वाशीमत्तम । हिरण्यमयी वाशी । तदेषामस्तीति हिरण्य-
वाशीमंतः । अतिशयेन हिरण्यवाशीमान् हिरण्यवाशी-
मत्तमः । आमंत्रितनिघातः । सुषणा । वन षण् संभक्तौ ।
सुखेन संभज्यंत इति सुषणानि । ईषद्दुःसुखिति खल् ।
शेष्छंदसीति शेलोपः । लितीति प्रत्ययात्पूर्वस्योदात्तत्वं ।
ऊदुत्तरपदप्रकृतिस्वरत्वं । जधि । डुकञ् करणे । शुश्रूणुपृक्त-
ह्रस्वश्छंदसीति हेर्धिरादेशः । बहुलं छंदसीति विकरणस्य
लुक् ।

सप्तमोऽष्टकमाह ॥

अति नः सञ्चतो नय सुगा नः सुपथा कणु । पूषन्निह
क्रतुं विदः ॥ ७ ॥

अति । नः । सञ्चतः । नय । सुगा । नः । सुपथा ।

कणु । पूषन् । इह । क्रतुं । विदः ॥ ७ ॥

सञ्चतोऽस्मद्वाधनाय प्राप्नुवतः शत्रून्तोऽति । अस्मानति-
क्रम्य नय । अन्यत्र प्रापय । नोऽस्मान् सुगा सुष्ठु गंतुं शक्येन
सुपथा शोभनमार्गेण कणु । गंतृन्कुर्व । हे पूषन् इहाध्वनि
क्रतुं प्रज्ञानमस्मद्द्रव्यरूपं विदः । जानीहि ॥ सञ्चतः । ग्लुंचु
षस्ज गतावित्यत्र सञ्चिमप्येके पठन्तीति धातुवृत्तावुक्तं । अस्मा-
लटः शब्द । बहुलं छंदसीति शपो लुक् । प्रत्ययस्वरेण शतु-
रुदात्तत्वं । शतुरनुम इति विभक्त्युदात्ताभावश्छांदसः । सुगा ।
सुष्ठु गच्छंत्यत्रेति सुगः । सुदुरोरधिकरण इति गमेर्द्विप्रत्ययः ।
सुपां सुलुगिति द्वितीयाया आकारः । सुपथा । शोभनेन पथा ।

पूजनादिति समासांतप्रतिषेधः । परादिश्छंदसि बहुलमित्यु-
त्तरपदाद्युदात्तत्वं । ऋत्वादयश्चेत्युत्तरपदाद्युदात्तत्वं न भवति ।
अबहुव्रीहत्वात् । तत्र हि बहुव्रीह्यादिति वर्तते । कण्ठः ।
कवि हिंसाकरणयोः । धिन्विक्कणव्योरश्चेत्युप्रत्ययः । उतस्य
प्रत्ययादिति हेर्लुक् । विदः । विद ज्ञाने । लेय्यडागमः ।
इतस्य लोप इतीकारलोपः ॥

अष्टमीसृचमाह ॥

अभि सूयवसं नय न नवज्वारो अध्वने । पूषन्निह
क्रतुं विदः ॥ ८ ॥

अभि । सुयवसं । नय । न । नवज्वारः । अध्वने ।
पूषन् । इह । क्रतुं । विदः ॥ ८ ॥

हे पूषन् सूयवसं शोभनदृणोपलक्षितं सर्वौषधियुक्तं
देशमभि नय । अस्मानभितः प्रापय । अध्वने मार्गाय नवज्वारो
नूतनः संतापो न भवत्विति शेषः । मार्गे गच्छतामस्माक-
मिदानींतनः क्लेशः कोऽपि मा भूदित्यर्थः । गतार्थमन्यत् ॥
सूयवसं । शोभनं यवसं यस्मिन्देशे स सूयवसो देशः । निपा-
तस्य चेति पूर्वपदस्य दीर्घत्वं । परादिश्छंदसि बहुलमित्यु-
त्तरपदाद्युदात्तत्वं । ऋत्वादिर्वा द्रष्टव्यः । नवज्वारः । ज्वर-
रोगे । भावे घञ् । नवश्चासौ ज्वारो नवज्वारः । थायादिनीत्त-
रपदांतोदात्तत्वं ॥

नवमीसृचमाह ॥

शग्धि पूर्धिं प्र यंसि च शिशौहि प्रास्युदरं । पूषन्निह क्रतुं
विदः ॥ ९ ॥

शग्धि । पूर्धि । प्र । यंसि । च । शिशौहि । प्रासि । उदरं ।

पूषन् । इह । क्रतुं । विदः ॥ ८ ॥

हे पूषन् अग्धि । अस्माननुग्रहीतुं शक्तो भव । पूर्धि ।
अस्मन्नृहं धनेन पूरय । किंच प्र यंसि । अन्यदप्यपेक्षितं वस्तु
प्रयच्छ । शिशौहि । अस्मान्सर्वेषु मध्ये तीक्ष्णोऽक्षुर । तेजस्विनः
कुर्वित्यर्थः । उदरमस्मदीयं प्रासि मृष्टान्नेन सीमरसेन वा
पूरय । अन्यत्पूर्ववत् ॥ शग्धि । शक्त शक्तौ । लोटो हिः । बहुलं
खंडसीति विकरणस्य लुक् । हुजलभ्यो हेर्धिरिति धिरादेशः ।
हेरपित्वात्प्रत्ययस्वरणोदात्तत्वं । पूर्धि । पृ पालनपूरणयोः ।
युमृणुपृक्तवभ्यश्चं दसीति हेर्धिरादेशः । पूर्ववद्विकरणस्य लुक् ।
उदोऽध्यपूर्वस्येत्युत्वं । हलि चेति दीर्घः । तिङः परत्वान्नि-
घाताभावः । यंसि । यम उपरमे । लोट्यर्थे लटि पूर्ववद्वि-
करणस्य लुक् । निघातः । शिशौहि । शो तनूकरणे । लोटि
बहुलं खंडसीत्यभ्यासस्येत्युत्वं । इ हल्यघोरितौत्वं । प्रत्ययस्वरः ।
प्रासि । प्रा पूरणे । अदादित्वाच्छपो लुक् । सिपः पित्वादन-
दात्तत्वे धातुस्वरः ॥

दशमौष्टकमाह ॥

न पूषणं मेथामसि सूक्तैरभि गृणीमसि । वसूनि
दस्ममीमहे ॥ १० ॥

न । पूषणं । मेथामसि । सुऽउक्तैः । अभि । गृणीमसि ।
वसूनि । दस्मं । ईमहे ॥ १० ॥

पूषणं देवं न मेथामसि । वयं न तु निंदामः । किंतु
सूक्तैर्वेदगतैरभिगृणीमसि । सर्वत्र स्तुमः । दस्मं दर्शनीयं पूषणं
प्रति वसूनि धनानीमहे । याचामहे ॥ मेथामसि । मेथृ मेधा-

हिंसनयोः । लटीदंतो मसिरिति मस इकारागमः । सूक्तेः ।
 सुष्ठु, स्तुवते देवताः प्रकाशयंतोति सूक्तानि । त्तिच्त्तौ च
 संज्ञायामिति कर्तरि क्तः । वचिस्वपौत्यादिना संप्रसारणं ।
 याथादिस्वरः । यद्वा कर्मणि निष्ठा । सूपमानात् क्तः । पा० ६.
 २. १४५. । इत्युत्तरपदांतोदात्तत्वं । गृणीमसि । गृष्ट शब्दे ।
 प्वादौनां ऋस्व इति ऋस्वत्वं । इदंतो मसिः । दस्मं । इधि-
 युधीधिदसिश्चाधूसूभ्यो भगिति भक्प्रत्ययः ॥

॥ इति प्रथमस्य तृतीये पंचविंशो वर्गः ॥

कद्रुद्रायेति नवर्चमष्टमं सूक्तं । अत्रानुक्तास्यते । कद्रुद्राय
 नव रौद्रं तृतीया मैत्रावरुणो चांत्यस्तृचः सौम्योऽत्यानुष्टुपिति ।
 घोरपुत्रः कण्व ऋषिः । गायत्री छंदः । यास्ते प्रजा इत्यंत्यानु-
 ष्टुप् । रुद्रो देवता । यथा नो मित्र इत्येषा मित्रावरुण-
 देवताका च । अस्मे सोमत्यादिरंत्यस्तृचस्तु सौम्य एव । सर्वेषु
 रुद्रदेवताकेषु कर्मस्वनेन सूक्तेन दिगुपस्थानं कर्तव्यं । तथा च
 सूत्रितं । कद्रुद्रायेमा रुद्राया ते पितरिमा रुद्राय स्थिरधन्वने
 गिर इति सर्वरुद्रयज्ञेषु दिशामुपस्थानमिति ॥

तत्र प्रथमाष्टचमाह ॥

कद्रुद्राय प्रचेतसे मौलहुष्टमाय तव्यसे । वोचेम शंतमं
 हृदे ॥ १ ॥

कत् । रुद्राय । प्रऽचेतसे । मौल्हुऽतमाय । तव्यसे ।
 वोचेम । शंऽतमं । हृदे ॥ १ ॥

कत् कदा रुद्रायैतन्नामकाय देवाय शंतममतिशयेन
 सुखकरं स्तोत्रं वोचेम । पठेम । कौटुशाय । प्रचेतसे । प्रलुष्ट-
 ज्ञानयुक्ताय । मौल्हुष्टमाय । सेकृतमाय । अभीष्टकामवर्षाय

इत्यर्थः । तव्यसे । अतिशयेन प्रवृत्तय । हृदे । अस्मदीय-
हृन्निष्ठाय ॥ कत् । कदा । अन्त्यलोपच्छांदसः । रुद्राय ।
रादयति सर्वमंतकाल इति रुद्रः । रोदेर्णिङ्कुक् चेति रक्-
प्रत्ययः । प्रचेतसे । चित्तौ संज्ञाने । प्रकृष्टं चेततीति प्रचेताः ।
गतिकारकयारिति पूर्वपदप्रकृतिस्वरत्वं चेत्यसुन् पूर्वपदप्रकृति-
स्वरत्वं च । मौल्हुष्टमाय । अतिशयेन मौड्वान् मौल्हुष्टमः ।
दाज्ञान् साह्वान् मौड्वांश्चेति कसुप्रत्ययांतो निपातितः ।
तमप्ययस्त्रयादित्वेन भत्वाद्दसाः संप्रसारणमिति संप्रसारणं ।
शासिवसिषसौनां चेति षत्वं । तव्यसे । तवतिर्वृद्धार्थः । सौब्रो
धातुः । अतिशयेन तविता तवौयान् । तुच्छंदसीतीयसुन्-
प्रत्ययः । तुरिङ्मेयःस्त्रितिः ढलोपः । ईयसुन ईकारलोप-
च्छांदसः । निच्चादाद्युदात्तत्वं । वोचेम । वच परिभाषणे ।
लिङ्याशिथ्यङ् । वच उमित्युमागमः । यासुटः स्वरणैकार
उदात्तः । हृदे । पह्नित्यादिना हृदयशब्दस्य हृदादेशः ।
ऊडिदमित्यादिना विभक्तेरुदात्तत्वं ॥

द्वितीयाष्टकमाह ॥

यथा नो अदितिः करत्पश्चे नृभ्यो यथा गवे । यथा

तोकाय रुद्रियं ॥ २ ॥

यथा । नः । अदितिः । करत् । पश्चे । नृभ्यः । यथा ।

गवे । तथा । तोकाय । रुद्रियं ॥ २ ॥

अदितिर्भूमिर्नोऽस्माकं रुद्रियं रुद्रसंबन्धि मेषजं यथा येन
प्रकारेण सिध्यति करत् । तथा करोतु । किंच यथा येन
प्रकारेण पश्चेऽस्मदीयाश्चमहिषादिपशवे नृभ्योऽस्मदीयपुरु-
षेभ्यो विशेषेण गवे गोजातये हितं रुद्रियं सिध्यति तथा

करोतु । किंच तोकायास्मदीयापत्याय रुद्रियं यथा सिध्यति
 तथा करोतु । भेषजस्य रुद्रमंबंधित्वं मंत्रांतरे समाज्जातं ।
 या ते रुद्र शिवा तनूः शिवा विश्वा हाः भेषजौ शिवा रुद्रस्य
 भेषजोति । गवादिविषये भेषजं चान्यत्र स्पष्टमाज्जातं ।
 भेषजं गवेऽश्वाय पुरुषाय भेषजमस्मभ्यं भेषजं सुभेषजमिति ॥
 करत् । डुक्कञ् करणे । लङि व्यत्ययेन शप् । यद्वा लेट्य-
 डागमः । इतश्चलोप इतौकारलोपः । यद्वा लुङि क्कम्पृक्कृद्भि-
 र्छंदसीति च्लेरडादेशः । ऋट्शोऽङि गुण इति गुणः ।
 आद्ययोः पचयोः प्रत्ययस्य पित्वादनुदात्तत्वे धातुस्वरः ।
 ढतौये तु व्यत्ययेन । यदृत्तयोगादनिघातः । पश्चे । संज्ञा-
 पूर्वकस्य विधेरनित्यत्वात् घेर्ङितौति गुणाभावः । यणादेशः ।
 नृभ्यः । नृ चान्यतरस्यामिति विभक्त्युदात्तत्वाभावः । गवे ।
 सावेकाच इति प्राप्तस्य विभक्त्युदात्तस्य न गोश्चन्साववर्णति
 प्रतिषेधः । रुद्रियं । रुद्रशब्दात्तस्येदमित्यर्थे चप्रत्ययः ॥

ढतौयामृचमाह ॥

यथा नोऽमित्रो वरुणो यथाऽरुद्रश्चिकेतति । यथा

विश्वे सजोषसः ॥ ३ ॥

यथा । नः । मित्रः । वरुणः । यथा । रुद्रः । चिकेतति ।

यथा । विश्वे । सऽजोषसः ॥ ३ ॥

मित्रो वरुणश्च नोऽस्मान्यथा येन प्रकारेण चिकेतति ।
 अनुग्राह्यत्वन जानाति । रुद्रोऽपि यथा चिकेतति । सजोषसः
 समानप्रीतयो विश्वे सर्वे देवा यथा चिकेतंति तथा भवत्विति
 शेषः । यद्वा यथाशब्दोपेतमंत्रद्वयस्य तथा कदा वोचेमेति
 पूर्वचान्वयः ॥ चिकेतति । कित ज्ञाने । लेट्यडागमः । नाभ्य-

स्थेति गुणनिषेधो न भवति । बहुलं छंदसौति वक्तव्यमिति
वचनात् । सावंधातुकत्वाच्चाभ्यस्तानामादिरित्याद्युदात्तत्वं ।
सजोषसः । जुषो प्रीतिसेवनयोः । समानं जुषंतौति सजोषसः ।
समानस्य छंदसौति सभावः । असुनो निच्चादुत्तरपदस्य-
द्युदात्तत्वं । तदेव कदुत्तरपदप्रकृतिस्वरत्वेन शिष्यते ॥

चतुर्थीमृचमाह ॥

गाथपतिं मेधपतिं रुद्रं जलाषभेषजं । सुखमौमहे
सुखमौमहे ॥ ४ ॥

गाथऽपतिं । मेधऽपतिं । रुद्रं । जलाषऽभेषजं । तत् ।
शंऽयोः । सुखं । ईमहे ॥ ४ ॥

रुद्रमभिलक्ष्य वयं शंयोर्वृहस्पतिपुत्रस्य संबंधि तद्वसिष्ठं
सर्वप्रजाभ्यो हितं सुखं सुखमौमहे । याचामहे । कोटशं
रुद्रं । गाथपतिं । स्तुतिपालकं । मेधपतिं । यज्ञपालकं ।
जलाषभेषजं । सुखरूपौषधोपेतं । यद्वा । उदकरूपौषधो-
पेतं । उदकं हि रुद्रनामाभिमन्त्रितं सदैषधं भवति ॥
गाथपतिं । गाथेति वाङ्मस । गाथा गण इति तन्नामसु
पठितत्वात् । वाग्रूपाया स्तुतेः पतिर्गाथपतिः । के गै रै शब्दे ।
आदेच इत्यात्वं । उषिकुषिगार्तिभ्यस्यजिति यन्प्रत्ययः ।
निच्चादाद्युदात्तत्वं । व्यापोः संज्ञाछंदसोर्बहुलमिति पूर्वपदस्य
कृत्वत्वं । पत्यावैश्वर्यं इति पूर्वपदप्रकृतिस्वरे प्राप्ते मरुदृधा-
दीनां छंदस्युपसंख्यानमिति पूर्वपदांतोदात्तत्वं । मेधपतिं ।
पूर्ववत् । जलाषभेषजं । जनौ प्रादुर्भावे । जायंत इति जाः ।
अन्येष्वपि दृश्यत इति दृशिग्रहणात्केवलादपि उपत्ययः ।

लष कांतौ । कांतिरभिलाषः । भावे घञ् । जानां लाषो
यस्मिन्तज्जलाषं सुखं । जलाषरूपं भेषजं यस्मिन्बुद्धे स
जलाषभेषजः । बहुव्रीहौ पूर्वपदप्रकृतिस्वरत्वं । शंयोः ।
कांशम्भ्यां । पा० ५. २. १३८. । इति मत्वर्थीयो युस्प्रत्ययः ।
सिति च । पा० १. ४. १६. । इति पदसंज्ञायामनुस्वारपर-
सवर्णौ । प्रत्ययस्वरः ॥

पंचमीमृचमाह ॥

यः शुक्र इव सूर्यो हिरण्यमिव रोचते । अष्टो देवानां
वसुः ॥ ५ ॥

यः । शुक्रऽइव । सूर्यः । हिरण्यंइव । रोचते । अष्टः ।
देवानां । वसुः ॥ ५ ॥

यो रुद्रः सूर्य इव शुक्रः सूर्यवद्द्वौमिमान् हिरण्यमिव
रोचते । यथा सर्वेषां प्राणिनां हिरण्यं प्रीतिकरं भवति तथा
रुद्रोऽपि । स च देवानां सर्वेषां मध्ये अष्टः । वसुर्निवास-
हेतुश्च ॥ रोचते । रुच दौसावभिप्रौत्यां च । अदुपदेशात्तत्सर्व-
धातुकानुदात्तत्वे धातुस्वरः । अष्टः । प्रशस्यतरः । प्रशस्यशब्दा-
दिष्ठानि प्रशस्यस्य अ इति आदेशः । निच्चादाद्युदात्तत्वं ।
वसुः । वासयति सर्वमिति वसुः । वसुः निवासे । अंतर्भावित-
तण्यर्थात् शृङ्खलितौत्थादिनोप्रत्ययः । निदित्यनुवृत्तेराद्यु-
दात्तत्वं ॥

॥ इति प्रथमस्य तृतीये षड्विंशो वर्गः ॥

आग्निमारुते शं नः करतोति धाय्या । अथ यथेतमिति
खंडे सूत्रितं । वैश्वानराय पृथुपाजसे शं नः करत्यवैते । आ०
५. २०. । इति ॥

तामेतां सूक्ते षष्ठोमृचमाह ॥

शं नः करत्वर्वते सुगं मेषाय मेथे । नृभ्यो नारिभ्यो गवे ॥६॥

शं । नः । करति । अर्वते । सुगं । मेषाय । मेथे ।

नृभ्यः । नारिभ्यः । गवे ॥ ६ ॥

नोऽस्माकं संबन्धिभ्योऽर्वदादिभ्यः सुगं सुष्ठु गम्यं शं सुखं
करति । देवः करोति । अर्वतेऽश्वाय । अर्वच्छब्दोऽश्वानाम् ।
अर्वा वाजौति तन्नामसु पाठात् । मेषाय मेषजातिपुरुषाय ।
मेथे तज्जातीयस्त्रियै । नृभ्यः पुरुषेभ्यः । नारिभ्यः स्त्रीभ्यः । गवे
गोजातये ॥ करति । डुक्तञ् करणे । व्यत्ययेन शप् । अर्वते ।
अर्तिं गच्छतीत्यर्वा । अन्येभ्योऽपि दृश्यंत इति वनिप् । चतुर्थ्यै-
कवचनेऽर्वणस्त्रसावनज इति नकारस्य ह आदेशः । वनिप्सु षौ
पित्वादनुदात्तौ । धातुस्वरः । मेषाय । मिष स्यर्धायां ।
पचाद्यच् देवसेनमेषादयः पचादिषु द्रष्टव्या इति वचनात् ।
मेथे । जानेरस्त्रीविषयादयोपधात् । पा० ४, १, ६३ । इति
डौष्प्रत्ययः । प्रत्ययस्वरः । चतुर्थ्यैकवचन आगामानुशासन-
स्यानित्यत्वादाडागमाभावः । उदात्तस्वरितयोर्दणः स्वरितोऽनु-
दात्तस्येति स्वरितत्वं । उदात्तयणो हल्पूर्वादिति तु न भवति
सर्वे विधयश्छंदसि विकल्पंरत इति वचनात् । नृभ्यः ।
सावेकाच इति प्राप्तस्य विभक्त्युदात्तत्वस्य नृ चान्यतरस्यामिति
प्रतिषेधः । नारिभ्यः । नृनरयोर्वृद्धिश्च । पा० ४, १, ७३ ।
इति शार्ङ्गरवादिषु पाठात् डौन्प्रत्ययः । नित्वादाद्युदात्तः ।
गवे । न गोश्चन्साववर्णेति विभक्त्युदात्तस्य प्रतिषेधः ॥

सप्तमीमृचमाह ॥

अस्मे सोम श्रियमधि नि धेहि शतस्य नृणां । महि
अवस्तुविनृम्णं ॥ ७ ॥

अस्मे इति । सोम । श्रियं । अधि । नि । धेहि । शतस्य ।
नृणां । महि । अवः । तुविऽनृम्णं ॥ ७ ॥

हे सोम देव नृणां पुरुषाणां शतस्य पर्याप्तां श्रियमस्मेऽ-
स्मास्वधि निधेहि । आधिक्येन स्थापय । तथा माह महत्
तुविनृम्णं प्रभूतबलयुक्तं अवोऽन्नमधिनिधेहि ॥ अस्मे । सुपठं
सुलुगिति सप्तम्याः श्रे आदेशः । नृणां । नृ च । पा० ६. ४.
६. । इति दौर्धप्रतिषेधः । नमन्यतरस्यामिति नाम उदात्तत्वं ।
महोत्थादयो गताः ॥

अष्टमीमृचमाह ॥

मा नः सोमपरिबाधो मारातयो जुहुरंत । आ न इंदो
वाजे भज ॥ ८ ॥

मा । नः । सोमऽपरिबाधः । मा । मारातयः । जुहुरंत ।
आ । नः । इंदो इति । वाजे । भज ॥ ८ ॥

सोमपरिबाधः सोमस्य परितो बाधका यागरहिता
नोऽस्मान् मा जुहुरंत । मा हिंसंतु । तथामारातयः शत्रवो मा
जुहुरंत । हे इंदो सोम वाजे बलविषयेऽन्नविषये वा नोऽस्मा-
नाभज । सर्वतः सेवस्व ॥ सोमपरिबाधः । सोमं परिबाधन्ते
ये ते तादृशाः । क्षिप् चेति क्षिप् । क्तदुत्तरपदप्रकृतिस्वरत्वं ।
मारातयः । रा दाने । कृत्यल्युटो बहुलमिति बहुलवचनात्क-
र्त्तरि क्तिन् । यद्वा क्तिच्त्वी च संज्ञायामिति क्तिच् । नञ्स-

भासेऽव्ययपूर्वपदप्रकृतिस्वरत्वं । जुहुंरंत । ह प्रसह्यकरणे ।
व्यत्ययेनात्मनेपदं । लङि जुहोत्यादित्वात् झुः । बहुलं कंदसीति
बहुलवचनादिकारस्याप्युत्वं । द्विर्भावहलादिशेषौ । सर्वे विधय-
श्चंदसि विकल्प्यंत । इति वचनाददभ्यस्तात् । पा० ७.
१. ४. । इत्यदादेशाभावे सति षोऽंत इत्यंतादेशः । ना
माङ्योग इत्यडभावः ॥

नवमोऽमृतमाह ॥

यास्तो प्रजा अमृतस्य परस्मिन्धामनृतस्य ।

मूर्धा नाभाः सोम वेन आभूषंतोः सोम वेदः ॥ ८ ॥

याः । ते । प्रजाः । अमृतस्य । परस्मिन् । धामन् ।

ऋतस्य ।

मूर्धा । नाभा । सोम । वेनः । आभूषंतोः । सोम ।

वेदः ॥ ८ ॥

हे सोम ते तव संबन्धिन्यो याः प्रजाः संति स्तोत्रं वा
कुर्वन्ति ताः प्रजाः मूर्धा शिरःस्थानीयस्त्वं नाभा संनहनयुक्तो
यज्ञगृहे वेनः । कामयस्व । कोट्यशस्य ते । अमृतस्य । मरण-
रहितस्य । परस्मिन्धामनृतस्य । उत्तमे स्थाने प्राप्तस्य । हे
सोम आभूषंतोः सर्वतस्त्वामलंकुर्वंतोः प्रजाः वेदः । जानीहि ॥
धामन् । सुपां सुलुगिति सप्तम्या लुक् । नाभा । एह बंधने ।
नहो भयम् । उ० ४. १२७. । इति कर्मणीज्प्रत्ययः । जिच्चा-
दाद्युदात्तत्वं । सुपां सुलुगिति सप्तम्या डादेशः । वेनः ।
वेनतिः कांतिकर्मा । लेटि सिप्यडागमः । तिङ्ङितिङ् इति
निघातः । आभूषंतोः भूष अलंकारे । भौवादिकः । शपः
पित्वादनुदात्तत्वं । शतुश्च लसार्वधातुकस्वरेश धातुस्वरेश्च

दात्तत्वं । समासे क्तदुत्तरपदप्रकृतिस्वरत्वं । वेदः । विद ज्ञाने ।
लेटि सिष्यडागमः ॥

॥ इति प्रथमस्य तृतीये सप्तविंशो वर्गः ॥

॥ इति ऋक्संहितायां प्रथमे मंडलेऽष्टमोऽनुवाकः ॥

नवमेऽनुवाके सप्त सूक्तानि । तत्राग्ने विवस्वदिति
चतुर्दशर्चं प्रथमं सूक्तं । तत्रानुक्रमणिका । अग्ने षलूना प्रस्कण्वः
काण्व आग्नेयं तु प्रागाथं । आद्यो हृचोऽश्वरूपसां चेति ।
काण्वपुत्रः प्रस्कण्व ऋषिः । अत्र द्वितीयाचतुर्थ्याद्या युजः
सतोहृहृत्यः । प्रथमातृतीयाद्या अयुजो वृहृत्यः । कृतस्त्रं
सूक्तमाग्नेयमुत्तरं च । आद्ये द्वे अश्विदेवताके उपोदेवताके
च ॥ प्रातरनुवाक आग्नेय क्रतौ बार्हते वृंदस्याश्विने शस्त्रे
चेदं सूक्तं । अथैतस्या रात्रेरिति खंडे सूत्रितं । अग्ने विव-
स्वत्सखायस्त्वा । आ० ४. १३. । इति ॥ वाजपेय आग्नि-
मारुत आद्यः प्रगाथोऽनुरूपः । वाजपेयेनेति खंडे सूत्रितं ।
चित्रवतीषु चेत् सुवौरन् त्वं नश्चित् जत्याग्ने विवस्वदुषस
इत्यग्निष्टोमसान्नः स्तोत्रियानुरूपौ । आ० ८. ८. । इति ॥
पर्यायव्यष्टावाश्विनशस्त्रस्थायमेव प्रगाथः स्तोत्रियः । यदि
पर्यायानभिव्युच्छेदिति खंड आश्विनायैकस्तोत्रियोऽग्ने विव-
स्वदुषसः । आ० ६. ६. । इति सूत्रितं ॥

तत्र प्रथमाष्टचमाह ॥

अग्ने विवस्वदुषसश्चित् राधो अमर्त्यं ।

आ दाशुषे जातवेदो वह्ना त्वमद्या देवाँ उपबुधः ॥ १ ॥

अग्ने । विवस्वत् । उषसः । चित्रं । राधः । अमर्त्यं ।

आ । दाशुषे । जातवेदः । वह । त्वं । अद्य । देवान् ।

उषःऽबुधः ॥ १ ॥

हे अग्ने त्वमुषस उषोदेवतायाः सकाशाद्राधो धनं दाशुषे हविर्दत्तवते यजमानायावह । आनीय प्रापय । सोऽग्निर्विशेष्यते । अमर्त्यं । मरणरहित । जातवेदः । जातानां वेदितः । तमेतं शब्दं यास्को व्याचष्टे । जातवेदाः कस्मात् । जातानि वेद जातानि वैनं विदुर्जाति जाते विद्यत इति वा जातवित्तो वा जातधनो वा जातविद्यो वा जातप्रज्ञो वा यत्तज्जातः पशूनविन्दतेति तज्जातवेदसो जातवेदस्त्वमिति ब्राह्मणं । तस्मात्सर्वानृतून्पशवोऽग्निमभिसर्पतीति च । नि० ७. १८. । इति । कोट्टशं राधः । विवस्वत् । विशिष्टनिवासोपेतं । चित्रं । नानाविधं । किंच । अद्यास्मिन्दिन उषर्बुध उषःकाले प्रबुद्धान्देवानावह ॥ विवस्वत् । विवासनं विवः । तद्युक्तं । वस निवासने । विपूर्वादंतर्भावितण्यर्थात्संपदादिलक्षणो भावे क्तिप् । तदस्यास्तीति मतुप् । मादुपधाया इति वत्वं । तसौ मत्वर्थ इति भत्वेन पदत्वाभावाद्वृत्ताद्यभावः । वृषादित्वादाद्युदात्तत्वं । राधः । राध साध संसिद्धौ । राधोत्यनेनेति राधो धनं । करणेऽसुन् । नित्त्वादाद्युदात्तत्वं । दाशुषे । दाशु दाने । दाश्वान् साह्वानिति कसुप्रत्ययांतो निपातितः । चतुर्थ्येकवचने वसोः संप्रसारणमिति.संप्रसारणं । शासिवसीति षत्वं । जातवेदः । जातानिवेत्तीति जातवेदाः । गतिकारकयोरिति पूर्वपदप्रकृतिस्वरत्वं चेत्यसुन् । यद्वा वेद इति धननाम । जातं धनं यस्य स तादृशः । आमंत्रितनिघातः । वह्वा । ह्यचोऽतस्तिष्ठ इति संहितायां दीर्घत्वं । देवान् । दीर्घादटि

समानपाद इति संहितायां नकारस्य कृत्वं । आतोऽष्टि
नित्यमिति सानुनासिक आकारः । उपबुधः । उपसि बुध्यंत
इत्युपबुधः । बुध अवगमने । क्तिप् चेति क्तिप् । रो कृत्वाभाव-
म्ब्रह्मादसः । ऋदुत्तरपदप्रकृतिस्वरत्वं ॥

द्वितीयाष्टचमाह ॥

जुष्टो हि दूतो असि हव्यवाहनोऽग्ने रथीरध्वराणां ।

सजूरश्विभ्यामुषसा सुवीर्यमस्मे धेहि अवो ब्रह्मत् ॥ २ ॥

जुष्टः । हि । दूतः । असि । हव्यऽवाहनः । अग्ने । रथीः ।
अध्वराणां ।

सज्जूः । श्विभ्यां । उषसा । सुवीर्यं । अस्मे इति ।

धेहि । अवः । ब्रह्मत् ॥ २ ॥

हे अग्ने त्वं जुष्टत्वादिविशेषगुणयुक्तोऽसि । जुष्टः सेवितो
दूतो देवानां वार्ताहारः । हव्यवाहनः । हविषो वोढा ।
अध्वराणां क्रतूनां रथीः । रथस्थानीयः । तथा च मंत्रांतरं
ब्राह्मणेनैव व्याख्यातं । रथीरध्वराणामित्यादैष हि देवरथ
ब्राह्मणांतरं च । रथीरध्वराणामित्याह । रथो ह वा एष
भूतेभ्यो देवेभ्यो हव्यं वहतीति । तादृशस्त्वमश्विभ्यां देवताभ्या-
मुषसा देवतया च सज्जूः सहितो भूत्वा सुवीर्यं शोभनवीर्योपेतं
ब्रह्मत् प्रभूतं अवोऽन्नमस्मे धेहि । अस्मासु प्रक्षिप ॥ जुष्टः ।
जुषो प्रीतिसेवनयोः । नित्यं मंत्र इत्याद्युदात्तत्वं । असि ।
सिपि तासुस्थालीप इति सलोपः । हि चेति निघातप्रतिषेधः ।
हव्यवाहनः । हव्यं वहतीति हव्यवाहनः । हव्येऽनंतःपादं ।
पा० ३. २. ६६. । इति ज्युट् । योरनादेशः । जित्त्वादाद्यु-
दात्तत्वे ऋदुत्तरपदप्रकृतिस्वरत्वं । अग्ने । पादादित्वादाष्ट-

मिकनिघाताभावः । रथोः । रथशब्दात्स्वार्थिक इकारप्रत्ययः ।
अध्वराणां । अध्वरो नास्त्येविति बहुव्रीहौ नञ्सुभ्रामित्युत्तर-
पदांतोदात्तत्वं । सुवौयं । वीरवीर्यौ चेत्युत्तरपदाद्युदात्तत्वं ।
अस्मे । सुपां सुलुगिति सप्तम्याः शिः आदेशः ॥

तृतीयाच्यवसाह ॥

अद्या दूतं वृणोमहे वसुमग्निं पुरुप्रियं ।
धूमकेतुं भाः ऋजौकं व्युष्टिषु यज्ञानामध्वरश्रियं ॥ ३ ॥
अद्य । दूतं । वृणोमहे । वसुं । अग्निं । पुरुऽप्रियं ।
धूमऽकेतुं । भाः ऋजौकं । विऽउष्टिषु । यज्ञानां ।
अध्वरऽश्रियं ॥ ३ ॥

अद्यास्मिन्दिनेऽग्निं वृणोमहे प्रार्थयामहे । कौटुशं । दूतं ।
वार्ताहारं । वसुं । निवासहेतुं । पुरुप्रियं । वह्नां प्रियं ।
धूमकेतुं । धूमरूपध्वजयुक्तं । भाः ऋजौकं । प्रसिद्धभासालंकातं ।
भाः ऋजौकः प्रसिद्धभाः । नि० ६. ४. । इति यास्कवचनं ।
व्युष्टिषूषः कालेषु यज्ञानां यजमानानामध्वरश्रियं । यागसेविनं ॥
अद्या । निपातस्य चेति दीर्घत्वं । पुरुणां प्रियः पुरुप्रियः ।
समासस्येत्यंतोदात्तत्वं । धूमकेतुं । इषुयुधीधौत्यादिना धम-
शब्दो मक्प्रत्ययांतोऽंतोदात्तः । बहुव्रीहौ पूर्वपदप्रकृति-
स्वरत्वं । भाः ऋजौकं । ऋज गतिस्थानार्जनोपाजनेषु । ऋजेश्व ।
उ० ४. २२. । इतोक्कन्प्रत्ययः । किञ्चस्यानुवर्तनाद्गुणाभावः ।
भातः प्रकाशस्य ऋजौकः प्रार्जयिता । आद्युदात्तप्रकरणे
दिवादासादीनां छंदस्युपसंख्यानमिति पूर्वपदाद्युदात्तत्वं ।
यज्ञा भातोऽर्जनं यस्मिन् । बहुव्रीहौ पूर्वपदप्रकृतिस्वरत्वं ।
व्युष्टिषु । उज्जो विवासे । विवासो वर्जनं । विशिषेणोच्छ्यंते

तममा वज्येत इति व्युष्टय उषःकालाः । कर्मणि ज्ञिन् ।
 तितुचेत्यादिनेऽप्रतिषेधः । ब्रह्मादिना जत्वे ण्त्वम् । तादौ
 चिति पूर्वप्रदप्रकृतिस्वरत्वं । यणादेश उदात्तस्वरितयोर्यण
 इति परस्यानुदात्तस्य स्वरितत्वं । अध्वराश्रयम् । अध्वरं श्रयत
 इत्यध्वरश्रयोः । द्विव्यचीत्यादिना । उ० २. ५८. । क्षिप्
 प्रत्ययः । तत्संनियोगेन संप्रसारणाभावो दीर्घश्च । द्वितीयैक-
 वचनेऽपि शुधात्वित्यादिनेयडादेशः ॥

चतुर्थीमृचमाह ॥

अष्टं यविष्ठमतिथिं स्वाहुतं जुष्टं जनाय दाशुषे ।
 देवां अच्छा यातवे जातवेदसमग्निमौले व्युष्टिषु ॥ ४ ॥
 अष्टं । यविष्ठं । अतिथिं । सुऽआहुतं । जुष्टं । जनाय ।
 दाशुषे ।

देवान् । अच्छ । यातवे । जातवेदसं । अग्निं । ईले ।
 विऽउष्टिषु ॥ ४ ॥

व्युष्टिषूषःकालेषु देवान् इतरान्देवानच्छाभिमुख्येन यातवे
 गंतुमग्निं देवमौले स्तौमि । कौटुशं । अष्टं । अतिशयेन
 प्रशस्तं । युवतमं । अतिथिं । सततगमनक्षमं । स्वाहुतं । जुष्टं
 आ समन्ताद्बोमाधिकरणं । दाशुषे हविर्दत्तवते जनाय यज-
 मानाय जुष्टं । प्रीतं । जातवेदसं । जातानां वेदितारं ॥
 यविष्ठं । युवशब्दादिष्ठनि स्थूलदूरेत्यादिना यणादेः परस्य
 लोपः । पूर्वस्य च गुणः । अवादेशः । निच्वादाद्युदात्तत्वं ।
 अतिथिं । अत सातत्यगमने । ऋतन्यंजीत्यादिना । उ० ४.
 २. । इथिन्प्रत्ययः । निच्वादाद्युदात्तत्वं । स्वाहुतं । जु दाना-

दनयोः । आह्वयतेऽस्मिन्नित्याहुतः । सुः पूजायां । पा० १. ४.
८४. । इति सुशब्दस्य कर्मप्रवचनीयसंज्ञायां स्वती पूजाया-
मिति समासः । अव्ययपूर्वपदप्रकृतिस्वरत्वं । न च गतिकार-
कोपपदात्कृदिति गतेः प्रकृतिस्वरत्वं । अस्य सुशब्दस्य गतिसं-
ज्ञाया बाधितत्वात् ॥

पंचमीचमाह ॥

स्तुविष्णामि त्वामहं विश्वस्यामृत भोजन ।

अग्ने त्वातारममृतं मियेध्य यजिष्ठं हव्यवाहन ॥ ५ ॥

स्तुविष्णामि । त्वां । अहं । विश्वस्य । अमृत । भोजन ।

अग्ने । त्वातारं । अमृतं । मियेध्य । यजिष्ठं । हव्यऽ-

वाहन ॥ ५ ॥

हे अमृत मरणरहित विश्वस्य भोजन कारस्त्रस्य जगतः
पालक । हव्यवाहन हविषो वोढः । मियेध्य यज्ञार्हः । एवंविध
हे अग्ने विश्वस्य त्वातारं सर्वस्य जगतो रक्षकममृतं मरण-
रहितं यजिष्ठमतिशयेन यष्टारं त्वामहमनुष्ठाता स्तुविष्णामि ।
स्तुतिकरिष्णामि ॥ स्तुविष्णामि । ष्टृञ् स्तुतौ । व्यत्ययेने-
डागमः । आगमानुदात्तत्वे प्रत्ययस्वरः । भोजन । कर्मफलं
भोजयतीति भाजनः । नञादिलक्षणो ल्युः । त्वातारं । त्रैङ्
पालने । आदेच इत्यात्वं । तृच्येकाच उपदेश इतीदृशप्रतिषेधः ।
अमृतं । नञोऽजरमरमित्त्वमृता इत्युत्तरपदाद्युदात्तत्वं ।
मियेध्य । इयागमश्छांदसः । यजिष्ठं । यष्टृशब्दात्तुश्छांदसी-
तौष्टृन्प्रत्ययः । तुरिष्टे मेयःस्त्रिति ढलोः ॥

॥ इति प्रथमस्य तृतीयेऽष्टाविंशो वर्गः ॥

षष्ठीमृचमाह ॥

सुशंसो बोधि गृणते यविष्य मधुजिह्वः स्वाहुतः ।

प्रस्कण्वस्य प्रतिरन्नायुर्जीवसे नमस्या दैव्यं जनं ॥ ६ ॥

सुशंसः । बोधि । गृणते । यविष्य । मधुजिह्वः ।

सुश्राहुतः ।

प्रस्कण्वस्य । प्रतिरन् । आयुः । जीवसे । नमस्य । दैव्यं ।

जनं ॥ ६ ॥

हे यविष्य युवतमाग्ने त्वं गृणते स्तुवते यजमानार्थं
सुशंसः सुष्टु शंसनीयः । मधुजिह्वः । मादयितृज्वालाः । स्वाहुतः
सुष्टु आभिसुख्येन हुतः सन् बोधि । अस्मादभिप्रायं । बुध्यस्व ।
किञ्च प्रस्कण्वस्यैतन्नामकस्य कण्वपुत्रस्य महर्षे । प्रस्कण्वः
कण्वस्य पुत्रः कण्वप्रभवः । नि० ३. १७. । इति यास्क-
वचनात् । तस्य जीवसे जीवनार्थमायुः प्रतिरन् प्रकर्षेण वर्ध-
यन्दैव्यं देवसंबन्धिनं जनं नमस्या । पूजय ॥ सुशंसः । शंसु
स्तुतौ । भावे घञ् । शोभनः शंसो यस्यासौ सुशंसः । आयु-
दात्तं इच्छंदसीत्युत्तरपदाद्युदात्तत्वं । बोधि । बुध अवगमने ।
लोढो हिः । बहुलं छंदसीति विकरणस्य लुक् । हुह्वभ्यो
हेर्धिरिति हेर्धिरादेशः । वा छंदसीत्यपित्वस्य विकल्पितत्वान्न-
घूपधगुणः । धातोरन्त्यलोपच्छांदसः । गृणते । गृष्ट शब्दे ।
लटः शब्द । क्रादिभ्यः आ । आभ्यस्तयोरात् इत्याकारलोपः ।
शतुरनुम इति विभक्तोरुदात्तत्वं । यविष्य । गतं । प्रस्कण्वस्य ।
प्रभूतिरुत्पत्तिः कण्वाद्यस्य स प्रस्कण्वः । प्रस्कण्वहरिश्चंद्राहणी ।
पा० ६. १. १५३. । इति सुडागमो निपातितः । बहुव्रीहौ
पूर्वपदप्रकृतिस्वरत्वं । प्रतिरन् । प्रपूर्वास्तरति वर्धनार्थः ।

नमस्या । नमोवरिवस्त्रिण्डः क्वजिति पूजार्थं क्वच । प्रत्यय-
स्वरः । अन्येषामपि दृश्यत इति संहितायां दीर्घत्वं । दैव्यं ।
देवाद्याजनाविति तस्येदमित्यर्थं प्राग्दीव्यतौयो यज्प्रत्ययः ॥

सप्तमोऽष्टकमाह ॥

होतारं विश्ववेदसं सं हि त्वा विश इंधते ।

स आ वह पुरुङ्गत प्रचेतसोऽग्ने देवा इह द्रवत् ॥ ७ ॥

होतारं । विश्ववेदसं । सं । हि । त्वा । विशः । इंधते ।

सः । आ । वह । पुरुङ्गत । प्रचेतसः । अग्ने । देवान् ।

इह । द्रवत् ॥ ७ ॥

होतारं होमनिष्पादकं विश्ववेदसं सर्वज्ञं त्वामग्निं विशः
प्रजाः समिंधते हि । सम्यक् दीपयन्ति खलु । हे पुरुङ्गत
बहुभिराहताग्ने स त्वं प्रचेतसः प्रकृष्टज्ञान युक्तान्देवानिह
कर्मणि द्रवत् क्षिप्रमावह । आभिमुख्येन प्रापय । द्रवदिति
क्षिप्रनाम । द्रवत् ओषमिति तन्नामसु पाठात् । विश्ववेदसं ।
विश्वानि वेत्तीति विश्ववेदाः । अमुन् । मरुद्दृधादित्वात्पूर्व-
पदांतोदात्तत्वं । यद्वा वेद इति धननाम । विश्वानि वेदांसि
यस्यासौ विश्ववेदाः । बहुव्रीहौ विश्वं संज्ञायामिति पूर्वपदां-
तोदात्तत्वं । इंधते । जिद्धी दीप्ती । असोरलोप इत्यकार-
लोपः । आन्नलोपः । पा० ६, ४, २३ । प्रत्ययस्वरः । हि चेति
निघातप्रतिषेधः ॥

अष्टमोऽष्टकमाह ॥

सवितारमुषसमश्विना भगमग्निं व्युष्टिषु क्षपः ।

कण्ठासस्त्वा सुतसीमास इंधते हव्यवाहं स्वध्वर ॥ ८ ॥

सवितारं । उपसं । अश्विना । भगं । अग्निं ।

विऽउष्टिषु । क्षपः ।

कणासः । त्वा । सुतऽसोमासः । इंधते । हव्यऽवाहं ।

सुऽअध्वर ॥ ८ ॥

हे स्वध्वर शोभनयागयुक्ताग्ने व्युष्टिद्रूपःकालेषु अवाऽन्न-
माहुतिरूपमभिलक्ष्य सवित्रादौन्देवानावहेत्यनुवर्तते । स्वध्वरे-
त्याहवनौयाग्नेः संबोधनं । अग्निमिति हविष उद्देशं देवतां-
तरमुच्यते । सुतसोमासोऽभिषुतसोमाः कणासो मेधाविन
ऋत्विजो हव्यवाहं हविषः प्रापकमाहवनीयं त्वामिंधते ।
दौपयंति ॥ व्युष्टिषु । उज्जौ विवासे । विवासो वर्जनं ।
व्युच्छते तमसा वर्ज्यत इति व्युष्टिरूपःकालः । कर्मणि क्तानि
तादौ च नितौति गतेः प्रकृतिस्वरत्वं । संहितायासुदात्तस्वरित-
योर्यण इति परस्यानुदात्तस्य स्वरितत्वं । क्षपः । क्षपेति रात्रि-
नाम । ङस्यातो धातोरित्यत्रात इति योगविभागादाकार-
लोपः । सुतसोमासः । सुतः सोमो यैः । निष्ठेति पूर्वनिपातः ।
पा० २. २. ३६. । बहुव्रीहौ पूर्वपदप्रकृतिस्वरत्वं । हव्यवाहं ।
हव्यं वहतौति हव्यवाद् । वहश्चेति णिप्रत्ययः ॥

नवमीमृचमाह ॥

पतिर्ह्यध्वराणामग्ने दूतो विशामसि ।

उषर्वुध आ वह सोमपीतये देवाँ अद्य स्वर्दृशः ॥ ९ ॥

पतिः । हि । अध्वराणां । अग्ने । दूतः । विशां । असि ।

उषऽबुधः । आ । वह । सोमऽपीतये । देवान् ॥ अद्य ।

स्वऽदृशः ॥ ९ ॥

हे अग्ने विशां प्रजानां संबन्धिनो येऽध्वरा यागास्ते षां
पतिः पालकस्त्वं दूतोऽसि हि । देवानां वार्ताहारो भवसि
खलु । उषर्बुध उषःकाले प्रबुद्धान् स्वर्दृशः सूर्यदर्शिनो
देवानद्यास्त्रिन्दिने सोमपौतये सोमपानार्थमावह । आभि-
मुख्येन प्रापय ॥ असि । हि चेति निघातप्रतिषेधः । सोम-
पौतये । पा पाने । स्थागापापचो भावे इति भावे क्तिन् ।
घुमास्तेतीत्वं । सोमस्य पौतिः । दासोभारादित्वात्पूर्वपद-
प्रकृतिस्वरत्वं । स्वर्दृशः । सुष्ठुतिं गच्छतीति स्वरदित्यः ।
अर्तरन्ध्रेभ्योऽपि दृश्यंत इति विच् । तं पश्यंतीति स्वर्दृशः ।
क्विप् चेति क्विप् । कृदुत्तरपदप्रकृतिस्वरत्वं ॥

दशमोऽमृचमाह ॥

अग्न पूर्वा अनूषसो विभावसो दीदेथ विश्वदर्शतः ।

असि ग्रामेष्वविता पुरोहितोऽसि यज्ञेषु मानुषः ॥ १० ॥

अग्ने । पूर्वाः । अनु । उषसः । विभावसो इति

विभाऽवसो । दीदेथ । विश्वऽदर्शतः ।

असि । ग्रामेषु । अविता । पुरःऽहितः । असि । यज्ञेषु ।

मानुषः ॥ १० ॥

हे विभावसो विशिष्टप्रकाशनरूप धनवन्नग्ने विश्वदर्शतः
सर्वदर्शनोयस्त्वं पूर्वा उषसोऽनु । अतोऽतानुषःकालाननुलक्ष्य
दीदेथ । दौप्तवानसि । तादृशस्त्वं ग्रामेषु जननिवासस्थानेष्व-
वितासि । रक्षको भवसि । यज्ञेष्वनुष्ठेयकर्मसु पुरोहित वेदेः
पूर्वस्थां दिश्यवस्थितो मानुषोऽसि । ऋत्विग्यजमानानां मनु-
ष्याणां हिताऽसि ॥ दीदेथ । दीदेतिष्ठादसो दौप्तिकर्मा ।
आगमानुशासनस्थानित्यत्वाद्विभावः । द्विर्वचनप्रकरणे कृदसि

वेति वक्तव्यमिति वचनाद्वर्चनभावः । विश्वदर्शतः । विश्वे
दर्शनीयः । भृमृदृशौत्यादिना दृशेरतच् । मरुदधादित्वात्पूर्व-
पदांतोदात्तत्वं । पुरोहितः । पूर्वाधरावराणामसि पुरधवस्यैषा-
मित्यसिप्रत्ययांतः पुरसशब्दः । तद्वितस्यासर्वविभक्तिरित्यव्य-
यत्वात् पुरोऽव्ययमिति गतिसंज्ञायां सत्यां गतिसमासे गति-
रनंतर इति पूर्वपदप्रकृतिस्वरत्वं ॥

॥ इति प्रथमस्य तृतीय एकोनत्रिंशो वर्गः ॥

एकादशीमृचमाह ॥

नि त्वा यज्ञस्य साधनमग्ने होतारमृत्विजं ।

मनुष्वदेव धौमहि प्रचेतसं जीरं दूतममत्यं ॥ ११ ॥

नि । त्वा । यज्ञस्य । साधनं । अग्ने । होतारं । ऋत्विजं ।

मनुष्वत् । देव । धौमहि । प्रचेतसं । जीरं । दूतं ।

अमत्यं ॥ ११ ॥

हे अग्ने देव मनुष्वत् यथा मनुर्यागदेशे निदधाति ।
तद्वदयं त्वां निधौमहि । अत्र स्थापयामः । कौटुशं । यज्ञस्य
साधनं । यज्ञनिष्पादकं । होतारमृत्विजं । ऋतौ वसंतादिके
यष्टारं । प्रचेतसं । प्रकृष्टज्ञानयुक्तं । जीरं । शत्रूणां वयो-
हानिकरं । दूतं । देवानां दूतस्थानीयं । अमत्यं । मरण-
रहितं ॥ मनुष्वत् । औणादिकोसिप्रत्ययांतो मनुसशब्दः । तेन
तुल्यं क्रिया चेदतिरिति वतिप्रत्ययः । अयस्मयादित्वेन भत्वाद्-
त्वाद्यभावः । धौमहि । डुधाज् धारणपोषणयोः । लव्यभ्यास-
लोपश्छांदसः । जीरं । जु इति सौत्रो धातुः । जीरो च ।
उ० २. २४. । इति रक्प्रत्ययः । कात्यायनस्वाह रक्त्विज्यः
संप्रसारणे जीर इति ॥

द्वादशीसूचमाह ॥

यद्देवानां मित्रमहः पुरोहितोऽंतरो यासि दूत्यं ।

सिंधोरिव प्रस्त्रनितास ऊर्मयोऽग्ने भ्राजंते अर्चयः ॥ १२ ॥

यत् । देवानां । मित्रमहः । पुरोहितः । अंतरः ।

यासि । दूत्यं ।

सिंधोःऽव । प्रस्त्रनितासः । ऊर्मयः । अग्नेः । भ्राजंते ।

अर्चयः ॥ १२ ॥

हे मित्रमहः । मित्राणां पूजकाग्ने यद्यदा पुरोहितस्त्वं
 जेदेः पूर्वस्थां दिशि स्थापितोऽंतरो देवयजनमध्ये वर्तमानः
 सन् देवानां दूत्यं दूतकर्म यासि । प्राप्नोषि । तदानीमग्ने स्त-
 वार्चयो दौत्यो भ्राजंते । दौप्यंते । तत्र दृष्टांतः । सिंधोरिव ।
 यथा समुद्रस्य प्रस्त्रनितासः प्रकृष्टध्वनियुक्ता ऊर्मयस्तरंगा
 भ्राजंते तद्वत् ॥ मित्रमहः । मह पूजायां । मित्रे कृत्वि-
 र्भिर्मह्यते पूज्यत इति मित्रमहाः । औणादिकोऽसुन् । यासि ।
 यद्वत्तयोगादनिघातः । दूत्यं । दूतस्य कर्म दूत्यं । दूतस्य
 भागकर्मणो इति यत्प्रत्ययः । सर्वे विधयश्छंदसि विकल्प्यंत
 इति वचनाद्यतोऽनाव इत्याद्युदात्तत्वाभावे तिस्त्वरितमिति
 स्वरितत्वं । प्रस्त्रनितासः । समु स्वन ध्वन शब्दे । भावे निष्ठा ।
 प्रकृष्टं स्वनितं येषां ते प्रस्त्रनिताः । असुगागमः । बहुव्रीहौ
 पूर्वपदप्रकृतिस्वरत्वं । ऊर्मयः । अर्तेरुच्चेति मिप्रत्ययः ।

त्रयोदशीसूचमाह ॥

शुधि शुक्लर्णं वज्रिभिर्देवैरग्ने सयावभिः ।

आ सीदंतु बर्हिषि मित्रो अयमा प्रातर्यावाणो

अध्वरं ॥ १३ ॥

शुधि । शुत्कण । वङ्गिभिः । देवैः । अग्ने ।

सयावभिः ।

आ । सीदंतु । बर्हिषि । मित्रः । अर्यमा । प्रातःऽयावानः ।

अध्वरं ॥ १३ ॥

हे शुत्कर्ण अवणसमर्थाभ्यां कर्णाभ्यां युक्ताग्ने शुधि ।
अस्मदीयं वचनं शृणु । यो मित्रो देवो यश्चार्यमा ये चान्ये
प्रातर्यावाणः प्रातःकाले देवयजनं गच्छंतो देवास्तैः सर्वैः
सयावभिराहवनौयाग्निना त्वया समानगतिभिरन्यैर्वङ्गिभिर्देवैः
सहाध्वरं क्रतुमुद्दिश्य बर्हिषि दर्भं आसीदंतु । उपविशंतु ॥
शुधि । शु अवणे । शुशृण्वित्यादिना हेर्धिरादेशः । बहुलं
छंदसोति विकरणस्य लुक् । शुत्कर्णं । शृणोतीति शुत् ।
क्षिपि तुगागमः । शुतो कर्णौ यस्यासौ शुत्कर्णः । वङ्गिभिः ।
वह प्रापणे । बर्हिष्यशुशृण्वाहात्वरिभ्य निदिति निप्रत्ययः ।
नित्वादाद्युदात्तत्वं । सयावभिः । समानं यांतीति सयावानः ।
या प्रापणे । आतो मनिन्निति वनिप् । कृदुत्तरपदप्रकृति-
स्वरत्वं । प्रातर्यावाणः । पूर्ववत् । प्रातिपदिकांतनुम्विभक्तिषु
च । पा० ८. ४. ११. । इति णत्वं ॥

चतुर्दशौष्टचमाह ॥

शृण्वंतु स्तोमं मरुतः सुदानवोऽग्निजिह्वा ऋतावृधः ।

पिबतु सोमं वरुणो धृतव्रतोऽश्विभ्यामुषसा सजूः ॥ १४ ॥

शृण्वंतु । स्तामं । मरुतः । सुदानवः । अग्निजिह्वाः ।

ऋतऽवृधः ।

पिबतु । सोमं । वरुणः । धृतव्रतः । अश्विभ्यां ।

उषसा । सऽजः ॥ १४ ॥

मरुतो देवाः स्तोममस्मदीयं स्तोत्रं शृण्वन्तु । कीदृशाः ।
सुदानवः । सुष्टु फलस्यृदातारः । अग्निजिह्वाः । अग्निर्जिह्वा-
स्थानीयो मुख्यो येषु मरुत्सु तादृशाः । ऋतावृधः । सत्यस्य
यज्ञस्य वा वर्धकाः । तथा धृतव्रतो नृहीतकर्मा वरुणो
देवोऽश्विभ्यां देवाभग्रामुषसा देवतया सजुः सह सोमं पिबतु ॥
सुदानवः । सुदान् दाने । दाभाभगां नुरिति भावे नुप्रत्ययः ।
दानुशब्द आद्युदात्तः । शोभनं दानु येषां । आद्युदात्तं
द्वाच्छन्दसीत्युत्तरपदाद्युदात्तत्वं । अग्निजिह्वाः । अग्नेर्जिह्वा-
यामवस्थिता हविर्भाज इत्यर्थः । ततस्थ्यात् ताच्छब्दं । अग्नि-
र्जिह्वास्थानीयो केषां तै । छांदसमंतोदात्तत्वं । ऋतावृधः ।
ऋतस्य सत्यस्य यज्ञस्य वा वर्धयितारः । वृधेरंतर्भावितं स्वर्थात्
क्विप् चेति क्विप् । अन्येषामपि दृश्यत इति पूर्वपदस्य
दीर्घत्वं ॥

॥ इति प्रथमस्य तृतीये त्रिंशो वर्गः ॥

त्वमग्ने वसूनि त्विदं दशर्चं द्वितीयं सूक्तं । अत्रानुक्रमणिका ।
त्वमग्ने दशानुष्टुभ मर्द्धर्चाऽंलो देव इति । प्रस्काख ऋषिः ।
अनुष्टुभं छंदः । अग्निर्देवता । पूर्वत्राग्नेयं त्वित्युक्तत्वात् ।
अयं सोम इत्यर्द्धर्ची देवदेवत्यः । प्रातरनुवाक आग्नेये क्रता-
वाश्विनशस्त्रे चैतत्सूक्तं । अथैतस्या रात्रेरिति खंडे सूत्रितं ।
त्वमग्ने वसूस्त्वं हि क्षैतवत् । आ० ४, १३ । इति ॥ तथा
गर्गत्रिरात्रस्यांत्येऽहन्यतत्सूक्तमान्यशस्त्रं । आंगिरसं स्वर्गकाम
इति खंडे सूत्रितं । वारवंतौयमुत्तमे त्वमग्ने वसूरिति चाज्यं ।
आ० १०, २ । इति ॥

तत्र प्रथमानुचमाह ॥

त्वमग्ने वसूरिह रुद्रां आदित्यां उत ।

यजा स्वध्वरं जनं मनुजातं घृतप्रुषं ॥ १ ॥

त्वं । अग्ने । वसून् । इह । रुद्रान् । आदित्यान् । उत ।

यज । सुऽअध्वरं । जनं । मनुऽजातं । घृतऽप्रुषं ॥ १ ॥

हे अग्ने त्वमिह कर्मणि वस्वादौन्यज । उत अपि च
जनमन्यमपि देवतारूपं प्राणिनं यज । कौटुशं । स्वध्वरं ।
शोभनयागयुक्तं । मनुजातं । मनुना प्रजापतिनोत्पादितं ।
घृतप्रुषं । उदकस्य सेक्तारं ॥ यज । इयचोऽतस्त्रिड इति
संहितायां दीर्घत्वं । स्वध्वरं । शोभनोऽध्वरो यस्यासौ स्वध्वरः ।
नज्सुभ्यामित्युत्तरपदांतोदात्तत्वं । मनुजातं । जनेरंतर्भावि-
तण्यर्थात्कर्मणि क्तः । तृतीया कर्मणीति पूर्वपदप्रकृतिस्वरत्वं ।
घृतप्रुषं । प्रुष ङ्गुष स्नेहनसेचनपूरणेषु । घृतेनोदकेन प्रुष्णाति
धूरयतीति घृतप्रुट् । क्तिप् चेति क्तिप् ॥

द्वितीयानुचमाह ॥

श्रुष्टीवानो हि दाशुषे देवा अग्ने विचेतसः ।

तान्रोहिदश्च गिर्वणस्त्रयस्त्रिंशतमा वह ॥ २ ॥

श्रुष्टौऽवानः । हि । दाशुषे । देवाः । अग्ने ।

विऽचेतसः ।

तान् । रोहिदऽश्च । गिर्वणः । त्रयऽत्रिंशतं ।

आ । वह ॥ २ ॥

हे अग्ने विचेतसो विशिष्टप्रज्ञाना देवा दाशुषे हविर्दत्त-
वते यजमानाय श्रुष्टीवानो हि । श्रुष्टिः फलस्य दानं तद्भाजः
खलु । हे रोहिदश्च रोहिन्नामकैरश्वरूपेत गिर्वणो गीर्भिः

स्तुतिभिर्वननीयाग्ने । गिर्वणा देवो भवति गीर्भिरेनं वन-
यंतीति यास्कः । त्रयस्त्रिंशत् । अनया संख्यया संख्याता-
न्तान्देवानावह । इहानय ॥ शुष्टीवानः । शुष्टिः प्रेरणार्थः ।
भावे क्तिच् । शुष्टिं वनंति संभजंत इति शुष्टीवानः ।
अन्यभ्योऽपि दृश्यंत इति विच् । क्वांदस दीर्घत्वं । विचेतसः ।
विशिष्टं चेतो येषां ते । बहुव्रीहौ पूर्वपदप्रकृतिस्वरत्वं ।
गिर्वणः । गीर्भिर्वननीयो गिर्वणाः । वजतेरसुन् । पूर्वपदस्य
ऋस्वत्वं क्वांदसं । त्रयश्च त्रिंशच्च त्रयस्त्रिंशत् । त्रैस्त्रयः ।
पा० ६. ३. ४८. । इति त्रिशब्दस्य त्रयस् आदेशः । संख्येति ।
पूर्वपदप्रकृतिस्वरत्वं ॥

तृतीयामृचमाह ॥

प्रियमेधवदत्रिवज्जातवेदो विरूपवत् ।

अंगिरस्त्र्यह्वित प्रस्कण्वस्य शुधी हवं ॥ ३ ॥

प्रियमेधऽवत् । अत्रिऽवत् । जातऽवेदः । विरूपऽवत् ।

अंगिरस्वत् । महिऽव्रत । प्रस्कण्वस्य । शुधि । हवं ॥ ३ ॥

हे महिऽव्रत प्रभूतकर्मन् जातवेदोऽग्ने प्रस्कण्वस्य कण्व-
पुत्रस्य महर्षेर्हवमाह्वानं शुधि । शृणु । तत्र चत्वारो दृष्टांताः ।
प्रियमेधात्रिविरूपांगिरोनामका एतेषामाह्वानं यथा शृणोषि
तद्वत् । तत्र निरुक्तं । प्रियमेधः प्रिया अस्य मेधा यथैतेषा-
मृषीणामेवं प्रस्कण्वस्य शृणु ह्वानं । प्रस्कण्वः कण्वस्य पुत्रः
कण्वप्रभवो यथा प्राग्रमिति । विरूपो नानारूपो महिऽव्रतो
महाव्रत इति च । नि० ३. १७. ॥ प्रियमेधवत् । प्रियमेधस्येव ।
तत्र तस्येवेति षष्ठ्यर्थे वतिः । एवमत्रिवदित्यादावपि ।
प्रस्कण्वादयो गताः

चतुर्थीमृचमाह ॥

महिकेरव ऊतये प्रियमेधा अह्वषत ।

राजंतमध्वराणामग्निं शुक्रेण शोचिषा ॥ ४ ॥

महिऽकेरवः । ऊतये । प्रियऽमेधाः । अह्वषत ।

राजंतं । अध्वराणां । अग्निं । शुक्रेण । शोचिषा ॥ ४ ॥

महिकेरवः प्रौढकर्माणः प्रियमेधाः प्रियेण यज्ञेनोपेता
ऋषय ऊतये रक्षार्थमग्निमह्वषत । आह्वतवतः । कीदृशं ।
अध्वराणां यज्ञानां मध्ये शुक्रेण शोचिषा शुद्धेन प्रकाशेन
राजंतं दीप्यमानं ॥ महिकेरवः । मह पूजायां । औणादिक
इन्द्रप्रत्ययः । डुकृञ् करणे । कृवापाजौत्युण् । महयो महांतः
कारवो येषां ते तथोक्ताः । आकारस्यैकारादेशश्छांदसः ।
बहुव्रीहौ पूर्वपदप्रकृतिस्वरत्वं । प्रियमेधाः । प्रियो मेधो येषां
ते अह्वषत । ह्वेञ् सधायां शब्दे च । लुङि सिचि बहुलं
छंदसीति संप्रसारणं । परपूर्वत्वं । हल इति दीर्घत्वं ।
आदेशप्रत्यययोरिति षत्वं ॥

पंचमीमृचमाह ॥

हृताहवनः संत्येमा उ बु अ, धौ गिरः ।

याभिः कण्वस्य सूनवो ह्वंतऽवसे त्वा ॥ ५ ॥

हृतऽआहवन । संत्य । इमाः । ऊं इति । सु ।

अ, धि । गिरः ।

याभिः । कण्वस्य । सूनवः । ह्वन्ते । अवसे । त्वा ॥ ५ ॥

हे हृताहवन हृतेनाह्वयमान संत्य फलप्रदान्ते । इमा
उ गिरोऽस्माभिः प्रयुज्यमाना अपि स्तोत्ररूपा वाचः सु अ, धि ।
सुष्ठु, शृणु । कण्वस्य महर्षेः सूनवः पुत्रा याभिर्गीर्भिरवसे

स्वरक्षायं त्वां हवन्ते । त्वामाह्वयन्ति ॥ घृताहवन । घृतेनाह्वय-
तेऽस्मिन्निति घृताहवनः । अधिकरणे ल्युट् । आमंत्रिताद्यु-
दात्तत्वं । शुधि । शुश्रूणुपृक्तहभ्यश्छंदसौति हेर्धिरादेशः । बहुलं
छंदसौति विकरणस्य लुक् ॥

॥ इति प्रथमस्य तृतीय एकत्रिंशो वर्गः ॥

अश्वमेधेः पौष्णाग्रामिष्टौ स्विष्टकृतोऽनुवाक्या त्वां चित्रश्रव-
स्तुमेत्येषा । सर्वाङ्कामानवाप्सन्निति खंडे सूत्रितं । त्वां
चित्रश्रवस्तम यद्वाहिष्ठं तदग्नये । आ० १०. ६. । इति ॥
तामेतां सूक्ते षष्ठीश्चमाह ॥

त्वां चित्रश्रवस्तम हवन्ते विष्णु जंतवः ।

शोचिष्केशं पुरुप्रियाग्ने हव्याय वोल्हवे ॥ ६ ॥

त्वां । चित्रश्रवःऽतम । हवन्ते । विष्णु । जंतवः ।

शोचिःऽकेशं । पुरुऽप्रियः । अग्ने । हव्याय । वोल्हवे ॥ ६ ॥

हे चित्रश्रवस्तम । अतिशयेन विविधहवीरूपान्नयुक्त पुरु-
प्रिय बहुना यजमानानां प्रीतिकराग्ने त्वां हव्याय वोल्हवे
हविर्वोढुं विष्णु जंतवः प्रजासूत्यन्ना यजमाना हवन्ते ।
आह्वयन्ति । कौटुशं । शोचिष्केशं । दौमित्ररूपकेशोपेतं । तथा
च वाजसनेयिन आसन्नन्ति । शोचंत इव ह्येतस्य समिद्धस्य
रश्मयः केशा इति ॥ चित्रश्रवस्तम । श्रव इत्यन्ननाम । चित्रं
श्रवो यस्यासौ चित्रश्रवाः । अतिशयेन चित्रश्रवाश्चित्रश्रव-
स्तमः । आमंत्रितानुदात्तत्वं । शोचिष्केशं । शुच दौमित्रौ ।
अचिंशुचिहुष्टपिष्टादिहृदिभ्य इर्सरितौसिः । प्रत्ययस्वरः ।
बहुव्रीहो पूर्वपदप्रकृतिस्वरत्वं । हव्याय । हवनक्रियया प्राप्य-
त्वात् क्रियाग्रहणं कर्तव्यामिति संप्रदानत्वाच्चतुर्थी । वोल्हवे ।

वह प्रापणे । तुमर्थे सेसेदिता तवेन्प्रत्ययः ढत्वधत्वष्टत्वढ-
लोपेषु कृतेषु सहिवहोरोदवर्णस्य । पा० ६. ३. ११२. ।
इत्यकारस्योकारः । नित्वादनुदात्तत्वं ॥

सप्तमीमृचमाह ॥

नि त्वा होतारमृत्विजं दधिरे वसुवित्तमं ।

श्रुत्करणं सप्रथस्तमं विप्रा अग्ने दिविष्टिषु ॥ ७ ॥

नि । त्वा । होतारं । ऋत्विजं । दधिरे । वसुवित्ऽतमं ।

श्रुत्ऽकरणं । सप्रथऽतमं । विप्राः । अग्ने । दिविष्टिषु ॥ ७ ॥

हे अग्ने विप्रा मेधाविनो दिविष्टिषु यागेषु त्वां निदधिरे ।
स्थापितवन्तः । कौटुशं होतारं । आहूतारं । ऋत्विजं ।
ऋतुषु यजनशौलं । वसुवित्तमं । अतिशयेन धनस्य लभयि-
तारं । श्रुत्करणं । अवणयोग्यकर्णोपेतं । सप्रथमस्तमं । अतिशयेन
प्रस्थातं ॥ दधिरे । इरेचश्चित्त्वादन्तोदात्तत्वं । पादादित्वाद्भि-
क्षाताभावः । दिविष्टिषु । इष्टय एषणानि । दिवः स्वर्गस्थै-
षणानि येषु यागेषु ते दिविष्टयः । सर्वे विधयश्छन्दसि विकल्-
प्यन्त इति वचनाद्विव उदित्युत्वं न क्रियते । बहुव्रीहौ पूर्वपद-
श्रुतिस्वरत्वं ॥

अष्टमीमृचमाह ॥

आ त्वा विप्रा अचुच्युः सुतसोमा अभि प्रयः ।

बृहद्भा बिभ्रतो हविरग्ने मर्ताय दाशुषे ॥ ८ ॥

आ । त्वा । विप्राः । अचुच्युः । सुतऽसोमाः ।

अभि । प्रयः ।

बृहत् । भाः । बिभ्रतः । हविः । अग्ने । मर्ताय ।

दाशुषे ॥ ८ ॥

हे अग्ने सुतसोमा अभिषुतसोमयुक्ताः विप्रा मेधाविनः
 ऋत्विजः प्रयोऽभि हविर्नक्षत्रमन्नमभिलक्ष्य त्वा आचुच्युः ।
 स्वामागमयन्ति । कौटुशं त्वां । ब्रह्मत् । महांतं । भाः । भास-
 मानं । कौटुशा विप्राः । दाशुषे मर्ताय हविःप्रदस्य यज-
 मानस्य संबन्धि हविर्विभ्रतो धारयन्तः ॥ अचुच्युः । चुङ्
 गतौ । अस्मादंतर्भावितव्ययात् लङि व्यत्ययेन परस्मैपदं ।
 बहुलं छंदसोति शपः श्लुः । सिजभ्यस्तुविदिभ्यश्चेति छेजु-
 सादेशः । जुसि चेति गुणः । ब्रह्मत् । भाः । उभयत्र सुपां
 सुलुगिति विभक्तेर्लुक् । विभ्रतः । डुभृज् धारणपोषणयोः ।
 शतरि नाभ्यस्ताच्छतुरिति नुमागमप्रतिषेधः । अभ्यस्ताना-
 मादिरित्याद्युदात्तत्वं । मर्ताय दाशुषे । उभयत्र षष्ठर्थे
 चतुर्थी वक्तव्येति चतुर्थी ॥

नवमौमृचमाह ॥

प्रातर्यावणः सहस्रत सोमपेयाय संत्य ।

इहाद्य दैव्यं जनं बर्हिरा सादया वसो ॥ ८ ॥

प्रातःऽयावूः । सहःऽस्रत । सोमऽपेयाय । संत्य ।

इह । अद्य । दैव्यं । जनं । बर्हिः । आ । सादय ।

वसो इति ॥ ८ ॥

हे सहस्रत बलेन मथित संत्य फलदातवसो निवास-
 हेतुभूताग्ने । इह देवयजनदेशेऽद्यास्मिन्दिने सोमपेयाय
 सोमपानाय प्रातर्यावणः प्रातरागच्छतो देवान् दैव्यं जनमन्य-
 मपि देवताजनं बर्हिरासादय । यज्ञं प्रापय ॥ प्रातर्यावणः ।
 शस्त्रलोपोऽन इत्यकारलोपः । सहस्रत । सहतेऽभिभवत्य-

नेनेति सहो बलं । तेन क्रियत इति सहस्रतः । ओजःसहोश्च-
स्तमसस्तृतीयायाः । पा० ६. ३. ३. । इत्यलुगभावश्छांदसः ॥

दशमौचमाह ॥

अवांचं दैव्यं जनमग्ने यच्च सहतिभिः ।

अयं सोमः सुदानवस्तं पात तिरोअङ्ग्यं ॥ १० ॥

अवांचं । दैव्यं । जनं । अग्ने । यच्च । सहतिभिः ।

अयं । सोमः । सुदानवः । तं । पात । तिरःअङ्ग्यं ॥ १० ॥

हे अग्ने । अवांचमभिमुखं दैव्यं जनं देवतारूपं प्राणिनं
सहतिभिः समानाह्वानैर्देवांतरैः सह यच्च । यज । हे सुदानवः
सुष्टु, फलदातारो देवाः । अयं सोमो युष्मदयं सोमः पुरतो
वर्तते । तं सोमं पात । पिबत । कौटुशं । तिरोअङ्ग्यं ।
एतन्नामकं । पूर्वस्मिन्नहन्यभिषुतो यः सोम उत्तरेऽहनि ह्यते
तस्येतन्नामधेयं ॥ दैव्यं । देवाद्यजजाविति प्राग्दोष्यतौयो यज् ।
यच्च । लोटि बहुलं कंदसौति शपो लुक् । प्रत्ययस्वराभाव-
श्छांदसः । अग्न इत्यस्य पादादौ वर्तमानस्यामंत्रितं पूर्व-
मविद्यमानवदित्यविद्यमानवत्त्वात् तिङ्ङितिङ् इति निघाता-
भावः । सहतिभिः । समानाह्वतिराह्वानं येषां ते सहतयः ।
समानस्य कंदसौति सभावः । बहुव्रीहौ पूर्वपदप्रकृतिस्वरत्वं ।
पात । पा पाने । बहुलं कंदसौति शपो लुक् । तिरोअङ्ग्यं ।
अहनि भवमङ्ग्यं । भवे कंदसौति यत् । नस्तद्धित इति
टिलोपो न भवति अङ्गष्टखोरेव । पा० ६. ४. १४५. । इति
नियमात् । भसंज्ञायामङ्गोपोऽन इत्यकारलोपः । ये चाभाव-
कर्मणोः । पा० ६. ४. १६८. । इति प्रकृतिभावस्तु सर्वविधीनां

छंदसि विकल्पितत्वान्न क्रियते । तिरोहितोऽङ्गस्तिरोअङ्गः ॥
प्रकृत्यांतःपादमिति प्रकृतिभावः । अव्ययपूर्वपदप्रकृतिस्वरत्वं ॥

॥ इति प्रथमस्य तृतीये द्वात्रिंशो वर्गः ॥

एषो उषा इति पंचदशचं तृतीयं सूक्तं प्रस्कण्वस्यार्धं ।
इदमुत्तरं चाश्विनं गायत्रीछंदस्कं । अत्रानुक्रमणिका । एषो
पंचोनाश्विनं तु गायत्रमिति ॥ प्रातरनुवाक आश्विने क्रतौ
गायत्रीछंदस्याश्विनशस्त्रे चेदं सूक्तं । अथाश्विन एषो उषाः ।
आ० ४. १५. । इति सूत्रितं ॥

तत्र प्रथमामृचमाह ॥

एषो उषा अपूर्व्या व्युच्छति प्रिया दिवः । स्तुषे

वामश्विना बृहत् ॥ १ ॥

एषो इति । उषाः । अपूर्व्या । वि । उच्छति । प्रिया ।

दिवः । स्तुषे । वां । अश्विना । बृहत् ॥ १ ॥

एषो एषैवास्माभिः परिदृश्यमाना प्रिया सर्वेषां प्रीतिहेतु-
रपूर्व्या पूर्वेषु मध्यरात्रादिकालेषु विद्यमाना न भवति किंत्व-
दानीमुषा उषोदेवता दिवो द्युलोकस्य सकाशादागत्य
व्युच्छति । तमो वर्जयति । हे अश्विनौ वां युवां बृहन्न-
भूतं यथा भवति तथा स्तुषे । स्तौमि ॥ स्तुषे । द्युज् स्तुतौ ।
तिडां तिडो भवन्तीत्युत्तमैकवचनस्य मध्यमैकवचनादेशः ।
यद्वा लेद्युत्तमैकवचने सिव्वहुलं लेटीति सिप् ॥

द्वितीयामृचमाह ॥

या दक्षा सिंधुमातरा मनोतरा रयीणां । धिया

देवा वसुविदा ॥ २ ॥

या । दक्षा । सिंधुऽमातरा । मनोतरा । रयीणां । धिया ।

देवा । वसुऽविदा ॥ २ ॥

या देवा यावुभावश्चिनौ वक्ष्यमाणगुणयुक्तौ तौ स्तुष इति पूर्वत्रान्वयः । कौटुशौ । दक्षा । दक्षौ दर्शनीयो । सिंधुमातरा । समुद्रमातृकौ । यद्यपि सूर्यचंद्रमहाविव समुद्रजौ तथाप्यश्चिनोः केषांचिन्मते तद्रूपत्वात्तथात्वं । रयीणां धनानां मनोतरा । मनसा तारयितारौ । धिया कर्मणा वसुविदा निवासस्थानस्य लभयितारौ ॥ मनोतरा । मनसा तरत इति मनोतरौ । तरतेरंतर्भावितव्यार्थात् ऋदोरदित्यप् । पूर्वपदांतस्य सकारस्य रुत्वे सति क्हांदसमुत्वं । रयीणां । नामन्यतरस्यामिति नाम उदात्तत्वं । धिया । सावेकाच इति विभक्तेरुदात्तत्वं । वसु-विदा । वसूनि निवासस्थानानि विंदत इति वसुविदौ । क्तिप् चेति क्तिप् ॥

तृतीयाश्रचमाह ॥

वच्यंते वां ककुहासो जूर्णायामधि विष्टपि । यद्वां रथो

विभिष्यतात् ॥ ३ ॥

वच्यंते । वां । ककुहासः । जूर्णयां । अधि । विष्टपि ।

यत् । वां । रथः । विऽभिः । पतात् ॥ ३ ॥

हे अश्चिनौ वां युवयोः संबंधी रथो जूर्णयां नानाशास्त्रैः स्तुतायामधि विष्टपि स्वर्गलोके यद्यदा विभिरश्वैः पतात् । पतति गच्छति । तदानीं वां युवयोः ककुहासः स्तुतयो वच्यंते । अस्माभिरुच्यंते ॥ वच्यंते । ब्रवीतेर्यकि ब्रुवो वचिरिति वच्चादेशः । वचिस्त्रयीत्यादिना संप्रसारणं । संप्रसारणाच्चेत्यक् वा क्हांदसीत्यनुवृत्तेः परपूर्वत्वस्य पाचिकत्वाद्यणादेशः । प्रत्यक्-

स्वरः । ककुहासः । ककुभं शृंगे विदुः प्रधाने चेत्यभिधानात्
 प्राधान्याभिधायिना ककुभशब्देन तत्प्रतिपादिका स्तुतयो
 लक्ष्यन्ते । हत्वं छांदसं । आज्ञसेरसुगित्यसुक् । जूर्णायां । जृष्
 वयोहानौ । अत्र स्तुत्यर्थो धातूनामनेकार्थत्वात् । निष्ठायां
 श्रुक् कितितीट्प्रतिषेधः । बहुलं च्छंदसीत्युत्वं । हलि चेति
 दीर्घः । रदाभ्यामिति निष्ठानत्वं । प्रत्ययस्वरः । विभिः ।
 वौ गत्यादौ । वियन्ति गच्छन्तीति वयोऽश्वाः । औणादिको
 डिप्रत्ययः । पतात् । पठ गतौ । लेट्याडागमः । इत्यश्च लोपः
 इतौकारलोपः ॥

चतुर्थीशृचमाह ॥

हविषा जारौ अपां पिपर्तिं पपुरिर्नरा । पिता कुटस्य

चर्षणिः ॥ ४ ॥

हविषा । जारः । अपां । पिपर्तिं । पपुरिः । नरा । पिता ।

कुटस्य । चर्षणिः ॥ ४ ॥

हे अश्विनी देवौ । अपां जरः स्वकीयतापेनोदकानां
 जरयिता सूर्यो हविषास्मद्वत्तेन पिपर्तिं । देवान्पूरयति । उदिते
 सूर्ये हविःप्रदानात्सूर्यस्य पूरकत्वं द्रष्टव्यं । अतः सूर्योदयकाले
 युवाभ्यामागतं व्यमित्यर्थः । कीदृशो जारः । पपुरिः । उक्त-
 क्रमेण पूरणस्वभावः । पिता । पालकः । कुटस्य चर्षणिः ।
 कर्मणो द्रष्टा । अत्र निरुक्तं । हविषापां जरयिता पिपर्तिं
 पपुरिरिति घृणातिनिगमौ वा प्रीणातिनिगमौ वा । पिता
 कृतस्य कर्मणश्चायितादित्यः । नि० ५, २४ । इति ॥ जारः ।
 जरयतीति जार आदित्यः । दारजारौ कर्तरि णिलुक् चेति
 व्रजन्तो निपातितः । कर्षात्वं इत्यन्तोदात्तत्वं । अपां ।

ऊडिदमिति विभक्तेरुदात्तत्वं । पिपतिं । पृ पालनपूरणयोः ।
 तिपि जुहोत्यादित्वाच्छपः स्तुः । अतिपिपत्योश्चेत्यभ्यासस्येत्वं ।
 अनुदात्ते चेत्यभ्यस्तस्याद्युदात्तत्वं । पिपुरिः । आट्टगमहन
 इति किन्प्रत्ययः । लिङ्गद्वावात्किञ्चे सिद्धेऽपि पुनः कित्करण-
 सामर्थ्यादृच्छत्यृतां । पा० ७. ४. ११. । इति गुणाभावः ॥
 उदोध्यपूर्वस्येत्युत्वं । निच्वादाद्युदात्तत्वं ॥

पंचमौष्ठचमाह ॥

आदारो वां मतीनां नासत्या मतवचसा । पातं सोमस्य
 घृणुया ॥ ५ ॥

आऽदारः । वां । मतीनां । नासत्या । मतऽवचसा ।

पातं । सोमस्य । घृणुया ॥ ५ ॥

हे मतवचसाभिमतस्तोत्री नासत्याश्विनौ वां युवयो-
 मतीनां बुद्धौनामादारः प्रेरको यः सोमोऽस्ति सोमस्य तं
 सोमं पातं । युवां पिबतं । कौटुशं सोमं । घृणुया । धर्षण-
 शीलं । मदकरत्वेन तीव्रमित्यर्थः ॥ आदारः । दृङ् आदरे ॥
 आदारयतीत्यादारः । दारजारौ कर्तरि णिलुक् चेति घञ्-
 प्रत्ययः । याथादिनोत्तरपदांतोदात्तत्वं । मतीनां । नामन्य-
 तरस्यामिति नाम उदात्तत्वं । मतवचसा । मतमभिमतं
 स्तोत्ररूपं वचो ययोस्तौ । सुपां सुलुगिति विभक्तेराकारः ।
 पातं । पा पाने । बहुलं कंदसीति शपो लुकि सति पाप्ने-
 त्यादिना पिबादेशो न भवति । सोमस्य । क्रियाग्रहणं कर्तव्य-
 मिति कर्मणः संप्रदानत्वाच्चतुर्थ्यर्थे षष्ठी । घृणुया । सुपां
 सुलुगिति विभक्त्यर्थाजादेशः ॥

॥ इति प्रथमस्य तृतीये त्रयस्त्रिंशो वर्गः ॥

षष्ठीसूचमाह ॥

आ नः पोपरदश्चिना ज्योतिषती तमस्तिरः ।

तामस्मे रासाथामिषं ॥ ६ ॥

आ । नः । पोपरत् । अश्चिना । ज्योतिषती । तमः ।

तिरः । तां । अस्मे इति । रासाथां । इषं ॥ ६ ॥

हे अश्चिना ज्योतिषती रसवीर्यादिरूपज्योतिर्युक्ता येडन्नं
नोऽस्मान्पोपरत् । पारयेत् । तृप्तिं प्रापयेत् । किं कृत्वा ।
तमो दारिद्र्यरूपमंधकारं तिरः । अंतर्हितं विनष्टं कृत्वा ।
तामिषं तादृशमन्नमस्मे अस्मभ्यं रासाथां । युषां दत्तं ॥
पोपरत् । पृ पालनपूरणयोः । ख्यंताङ्गुलि चङि णिलोपः ।
उपधाङ्गस्त्वदिर्भावहलादिशेषसन्वज्ञावेत्वदीर्घाः । बहुलं छंद-
स्समाध्यागेऽपीत्यडभावः । चङ्यन्यतरस्यां । पा० ६. १. २१८. ।
इत्युपोत्तमस्य धात्वकारस्योदात्तत्वे प्राप्ते व्यत्ययेनाभ्यासस्यो-
दात्तत्वं । यदृत्तान्नित्यमिति निघातप्रतिषेधः । अस्मे । सुपां
सुलुगिति चतुर्थीबहुवचनस्य शि आदेशः । रासाथां । रा दाने ।
छांदसे प्रार्थनायां लुङि व्यत्ययेनात्मनेपदं । च्नेः सिच् ।
एकाच इतीटप्रतिषेधः । पूर्ववदडभावः । तिङ्ङितिङ् इति
निघातः ॥

सप्तमीसूचमाह ॥

आ नो नावा मतीनां यातं पाराय गंतवे ।

युंजाथामश्चिना रथं ॥ ७ ॥

आ । नः । नावा । मतीनां । यातं । पाराय । गंतवे ।

युंजाथां । अश्चिना । रथं ॥ ७ ॥

हे अश्विना मतौनां स्तुतौनां पाराय गंतवे पारं गंतुं
 नावा नौरूपेण गमनसाधनेन नोऽस्मात्प्रत्यायातं । समुद्र-
 मध्यादागच्छतं । भूमावागतुं रथं भवदौयं युंजाथां । साश्वं
 कुरुतं ॥ नावा । सावेकाच इति विभक्तेरुदात्तत्वं । गंतवे ।
 तुमर्थं सेसेनिति तवेऽप्रत्ययः । निच्चादाद्युदात्तत्वं । युंजाथां ।
 युजिर् यजेरी । लोव्याथामि रुधादित्वाच्छ्रम् । असोरलोप
 इत्यकारलोपः । प्रत्ययस्वरः ॥

अष्टमौमृचमाह ॥

अरित्रं वां दिवस्यु तौर्ये सिंधूनां रथः । धिया

युयुज् इंदवः ॥ ८ ॥

अरित्रं । वां । दिवः । पृथु । तौर्ये । सिंधूनां । रथः ।

धिया । युयुज् । इंदवः ॥ ८ ॥

हे अश्विनौ वां युवयोर्दिवस्यु द्यलोकादपि विस्तोर्ण-
 मरित्रं गमनसाधनं नौरूपं सिंधूनां समुद्राणां तौर्येऽवतरण-
 प्रदेशे विद्यत इति शेषः । रथश्च भूमौ गंतुं विद्यते । इंदवः
 सोमा धिया भवद्विषयेण कर्मणा युयुज् । युक्ता बभूवुः ॥
 अरित्रं । ऋ गतौ । अर्तिलूघूसूखनसहचर इत्रः । पा० ३. २.
 १८४. । इति करण इत्रप्रत्ययः । प्रत्ययस्वरः । दिवः । ऊडिद-
 मिति विभक्तेरुदात्तत्वं । तौर्ये । तृ प्लवनतरणयोः । पातृतुदि-
 वचिरिचिसिचिभ्यस्थगिति थक् । ऋत इहातोर्ऱितौत्वं । हलि
 चेति दीघः । युयुज् । लिटोरयो रे इतीरेचो रे आदेशः ॥

नवमौमृचमाह ॥

दिवस्क्रणास इंदवो बभूवुः सिंधूनां पदे । स्वं वत्रिं

कुह धिक्त्वथः ॥ ९ ॥

दिवः । कण्ठासः । इंदवः । वसु । सिंधूनां । पदे । स्व ।

वत्रि । कुह । धित्थयः ॥ ८ ॥

हे कण्ठासः कण्ठपुत्राः । यदा मेधाविन ऋत्विजः । अश्वि-
जावित्यं पृच्छतेति शेषः । कथमिति तदुच्यते । दिवो व्युलोक-
सकाशादिंदवः सूर्यरश्मयः प्रादुर्भूताः । सिंधूनामपां वृष्टि-
रूपाणां स्थदनस्वभावानां पदे स्थानेऽंतरिक्षे वसु अस्मदादि-
निवामहेतुभूतमुषःकालोनं ज्योतिराविर्भूतमिति शेषः ॥
अस्मिन्नवनरे यत्रां स्वं वत्रिं स्वकौयं रूपं कुहं धित्थयः । कुत्र
स्थापयितुमिच्छथः । अत्रागत्य प्रदर्शनोयमिति तात्पर्यार्थः ॥
कुह । वा ह च छंदसोति किंशब्दात्सप्तस्यै हंप्रत्ययः । कु
तिहोरिति किमः कु । धित्थयः । दुधाज् धारणपोषणयोः ।
सनि भौमाधुरभलभशकपतपदामच इम् । पा० ७. ४. ५४. ।
इत्यकारस्य इसादेशः । अत्र लोपोऽभ्यासस्य । पा० ७. ४.
५८. । इत्यभ्यासलोपः । सः स्याद्धेधातुके । पा० ७. ४. ४८. ।
इति सकारस्य तकारः ॥

दशमोऽष्टकमाह ॥

अभूदु भा उ अंशवे हिरण्यं प्रति सूर्यः । व्यख्यज्जि-
ह्वयासितः ॥ १० ॥

अभूत् । जं इति । भाः । जं इति । अंशवे । हिरण्यं ।

प्रति । सूर्यः । वि । व्यख्यत् । जिह्वया । असितः ॥ १० ॥

भा उ सूर्यस्य दोमिस्त्वंशव उषःकालोनरश्मिसिद्धार्थ-
भभूदु । प्रादुर्भूतैव । सूर्यश्च हिरण्यं प्रति स्वकौयोदयेन
हिरण्यतदृशोऽभूत् । अग्निश्चासितः स्वकौयदोमेः सूर्यप्रवेशेन
स्वयं कृष्णो भूत्वा जिह्वया स्वकौयया ज्वालयया व्यख्यत् ।

प्रकाशितवान् । तस्मादयमश्विनोर्युवयोरागमनकाल इत्यर्थः ॥
 अभूत् । भूसुवोस्तिडौति गुणप्रतिषेधः । हिरण्यं प्रति । प्रतिः
 प्रतिनिधिप्रतिदानयोरिति प्रतेः कर्मप्रवचनीयत्वं । कर्मप्रव-
 चनीययुक्ते द्वितीया । पा० २. ३. ८. । इति द्वितीया ।
 अख्यत् । चक्षिड् व्यक्तायां वाचि । लुङि चक्षिडः ख्याजिति
 ख्याजादेशः ॥

॥ इति प्रथमस्य तृतीये चतुस्त्रिंशो वर्गः ॥

एकादशौमृचमाह ॥

अभूदु पारमेतवे पंथा ऋतस्य साधुया । अदर्शि
 वि सुतिर्दिवः ॥ ११ ॥

अभूत् । ऊं इति । पारं । एतवे । पंथाः । ऋतस्य ।

साधुऽया । अदर्शि । वि । सुतिः । दिवः ॥ ११ ॥

ऋतस्य सूर्यस्य पारमेतवे रात्रेः पारभूतमुदयाद्विं गंतुं
 पंथा मार्गः साधुया समोचोनोऽभूदु । निष्पन्न एव । दिवो
 द्योतनात्मकस्य सूर्यस्य सुतिः प्रसृता दौमिर्व्यदर्शि । विशेषेण
 दृष्टा । तस्मादश्विनौ युवाभ्यामागतव्यं ॥ एतवे । इण् गतौ ।
 तुमर्थे सेसेनिति तवेन्प्रत्ययः । साधुया । सुपां सुलुगिति
 विभक्त्यर्थाजादेशः । अदर्शि । कर्मणि लुङि च्छिणादेशः ।
 चिणो लुगिति तशब्दस्य लुक् । सुतिः । सु गतौ । क्तिच्क्ती
 च संज्ञायामिति क्तिच् ॥

द्वादशौमृचमाह ॥

तत्तदिदश्विनोरवो जरिता प्रति भूषति । मदे

सामस्य पिप्रतोः ॥ १२ ॥

तत्तत् । इत् । अश्विनोः । अवः । जरिता । प्रति ।

भूषति । मदे । सोमस्य । पिप्रतोः ॥ १२ ॥

जरिता स्तोताश्विनोः संबन्धि तत्तदित् पुनः पुनः कृतं
सर्वमप्यवोऽस्मद्विषयं रक्षणं प्रति भूषति । प्रत्येकमलं करोति ।
तदा तदा प्रशंसतौत्यर्थः । कौटुशयोरश्विनोः । मदे हर्षं
निमित्तभूते सति सोमस्य पिप्रतोः । सोमं पूरयतोः ॥ भूषति ।
भूष अलंकारे । भौवादिकः । पिप्रतोः । पृ पालनपूरणयोः ।
पृ इत्येके । अस्मात्तटः शब्दः । जुहोत्यादित्वाच्छपः स्तः ।
द्विर्भावोरदत्वहलादिशेषाः । अर्तिपिपत्योश्चेत्यभ्यासस्येत्वं ।
शतुर्ङित्वाङ्गुणाभावे यणादेशः । अभ्यस्तानामादिरित्याद्यु-
दात्तत्वं ॥

त्रयोदशीमृचमाह ॥

वावसाना विवस्वति सोमस्य पौत्या गिरा । मनुष्वच्छंभू
आ गतं ॥ १३ ॥

ववसाना । विवस्वति । सोमस्य । पौत्या । गिरा ।

मनुष्वत् । शंभू इति शंसभू । आ । गतं ॥ १३ ॥

हे शंभू सुखस्य भावयितारावश्विनौ मनुष्वत् मनाविव
विवस्वति परिचरणवति यजमाने वावसाना निवासशौली
युवां सोमस्य पौत्या सोमस्य पाननिमित्तं गिरा स्तुतिनिमित्तं
चागतं । आगच्छतं ॥ वावसाना । वस निवासे । ताच्छील्य-
वयोवचनेति ताच्छीलिकश्चानश् । बहुलं छंदसोति शपः
स्तः । अन्येषामपि दृश्यत इति संहितायामभ्यासस्य दीर्घत्वं ।
सुपां सुलुगिति विभक्तेराकारः । चित इत्यंतोदात्तत्वं । पौत्या ।
पा पाने । स्थागापापचो भाव इति भावे क्तिन् । घुमास्येतीत्वं ।

व्यत्ययेनांतोदात्तत्वं । तृतीयैकवचने यणादेश उदात्तयणो
हल्पूर्वादिति विभक्तेरुदात्तत्वं । मनुष्वत् । मन ज्ञाने । मन्यते
जानातीति मनुः । बहुलवचनादौणादिकः उप्सिप्रत्ययः । तल्ल
तस्येवेति सप्तम्यर्थे वतिः । प्रत्ययस्वरः । गतं । गमेर्लोपि
बहुलं छंदसोति शपो लुक् । अनुदात्तोपदेशेत्यादिनानुना-
सिकलोपः ॥

चतुर्दशौष्ठचमाह ॥

युवोरुषा अनु श्रियं परिज्मनोरुपाचरत् । ऋता वनथो
अक्तुभिः ॥ १४ ॥

युवोः । उषाः । अनु । श्रियं । परिज्मनोः । उप-
आचरत् । ऋता । वनथः । अक्तुभिः ॥ १४ ॥

हे अश्विनौ परिज्मनोः परितो गंत्रोर्युवोर्युवयोरुभयोः
श्रियमनु । आगमनरूपां शोभामनुसृत्योषा उपाचरत् । उषः-
कालदेवतेहागच्छतु । युवयोरागतयोः सतोः पश्चादागतेत्यर्थः ।
युवां चाक्तुभौ रात्रिभिर्ऋता यज्ञगतानि हवींषि वनथः ।
कामयेथे । संभजेथे ॥ युवोः । युष्मच्छब्दात् षष्ठीद्विवचनस्य
सुपां सुपो भवंतौति षष्ठीद्विवचनादेशः । अत आदेशविषय-
त्वाद्योऽचीति यत्वाभावः । शेषे लोपः । परिज्मनोः परि-
तोऽजतो शच्छत इति परिज्मानौ । श्वन्नृक्षन्नित्यादिनाजतेर्म-
निन्प्रत्ययांतो निपातितः । ऋता । श्रेष्छंदसौति श्रेर्लोपः ।
वनथः । वन षण् संभक्तौ । तिङ्ङितिङ् इति निघातः ॥

प्रवर्ग्यं पौर्वाह्निके घर्मस्य हविषो द्वितीया याज्योभः
पिबतमित्येषा । अथोत्तरमिति खंडे सूत्रितं । उभा पिबत-
सुश्विनेतिचोभाभ्यामनक्वानं ॥ आ० ४. ७. इति आश्विन-

शस्त्रेऽप्येषा द्वितीया याज्या । सूत्रितं च । प्रवामंधांसि
मद्यान्यस्युक्ता पिबतमश्विनेति याज्ये इति ॥

तामेतां पंचदशौचमाह ॥

उभा पिबतमश्विनोभा नः शर्म यच्छतं । अविद्रिया-
भिरुतिभिः ॥ १५ ॥

उभा । पिबतं । अश्विना । उभा । नः । शर्म । यच्छतं ।
अविद्रियाभिः । ऊतिभिः ॥ १५ ॥

हे अश्विना । उभा युवासुभौ पिबतं । सोमपानं कुरुतं ।
तत ऊर्ध्वमुभा युवासुभावविद्रियाभिः प्रशस्तभिरुतिभौ रक्षा-
भिर्नोऽस्मभ्यं शर्म सुखं यच्छतं ॥ पिबतं । पा पाने । लोटि
शपि पाप्नेत्यादिना पिबादेशः । अंगवृत्ते पुनर्वृत्तावविधिर्निष्ठि-
तस्येति वचनान्नघूपधगुणाभावः । यद्वा । आद्युदात्तोऽदंतः
पिबादेशः । तिङ्ङतिङ इति निघातः । यच्छतं । दाण्
दाने । लोटि शपि पाप्नेत्यादिना यच्छादेशः । अविद्रियाभिः ।
द्वा कुत्सायां गतौ । विपूर्वादस्माद्भाव औणादिकः किः ।
आतो लोप इटि चेत्याकारलोपः । विद्रिर्निदा । तद्दिरोधिन्य-
विद्रिः स्तुतिः । तां यांतोत्यविद्रियाः । अन्येभ्योऽपि दृश्यंत
इति विच् । छदुत्तरपदप्रकृतिस्रत्वं । ऊतिभिः । अवतेः क्तिनि
ज्वरत्वरेत्यादिनोट् । ऊतियूतौत्यादिना क्तिन उदात्तत्वं ।

॥ इति प्रथमस्य तृतीये पंचत्रिंशो वर्गः ॥

वेदार्थस्य प्रकाशेन तमो हार्दं निवारयन् ।

पुमार्थाश्चतुरो देयाद्विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गपर्वतकश्रीवीर-
बुक्कभूपालसाम्राज्यधुरंधरेण सायणाचार्येण विरचते माधवीये

वेदार्थप्रकाशे ऋक्संहिताभाष्ये प्रथमाष्टके तृतीयोऽध्यायः
समाप्तः ॥

॥ अगणेशाय नमः ॥

यस्य निःश्वसितं वेदा यो वेदेभ्योऽश्विलं जगत् ।

निर्ममे तमहं वंदे विद्यातीर्थमहेश्वरं ॥

अथ प्रथमाष्टके चतुर्थोऽध्याय आरभ्यते । अयं वामिति
नवमानुवाकस्य चतुर्थं सूक्तं दशचं । अत्रानुक्रांतं । अयं दशं
प्रागाथं त्विति । ऋषिस्त्वान्यस्माद्वेषेरिति परिभाषितत्वात्कण्व-
पुत्रः प्रस्कण्व ऋषिः । तथा पूर्वत्राश्विनं त्वित्युक्तत्वात्तुह्यादि-
परिभाषयेदमपि सूक्तमश्विदेवताकं । अनयैव परिभाषयेदमुत्तरं
च प्रागाथं । अतः प्रथमाष्टतयाद्या अयुजो बृहत् । द्वितीया-
चतुर्थ्याद्या युजः सतोबृहत् ॥ प्रातरनुवाक आश्विने क्रतौ
बार्हते कंदस्येतत्सूक्तं । अथाश्विन इति खंडे सूत्रितं । इमा
उ वामयं वां । आ० ४. १५. इति । आश्विनशस्त्रेऽप्येतत्सूक्तं
प्रातरनुवाकन्यायेनेत्यतिदिष्टत्वात् ॥

तत्र प्रथमामृचमाह ॥

अयं वां मधुमत्तमः सुतः सोम ऋतावृधा ।

तमश्विना पिबतं तिरोअङ्गं धत्तं रत्नानि दाशुषे ॥ १ ॥

अयं । वां । मधुमत्तमः । सुतः । सोमः ऋतावृधा ।

तं । अश्विना । पिबतं । तिरोऽअङ्गं । धत्तं । रत्नानि ।

दाशुषे ॥ १ ॥

हे ऋतावृधा । ऋतस्य सत्यस्य यज्ञस्य वा वर्धयिताराव-
श्विना । अश्विनौ वां युवयोरयं पुरोवर्ती सोमः सुतोऽभिषुतः ।
कौटशः । मधुमत्तमः । अतिशयेन साधुर्यवान् । तिरोअङ्गं

तिरोभूते पूर्वस्मिन्दिनेऽभिषुतं तं सोमं पिबतं । दाशुषे हवि-
 र्दत्तवते यजमानाय रत्नानि रमणीयानि धनानि धत्तं ।
 प्रयच्छं ॥ वां । युष्मदस्मदोः षष्ठौचतुर्थी द्वितीयास्थयोर्वान्नावौ ।
 पा० ८. १. २०. । इति षष्ठौद्विवचनस्य वामादेशः । स
 चानुदात्तः । मधुमत्तमः । मन ज्ञाने । मन्यत इति मधु ।
 फल्गिपाटिनमीत्यादिनोप्रत्ययः । निदित्यनुवृत्तेराद्युदात्तत्वं ।
 धकारश्चांतादेशः । अतिशयेन मधुमान् मधुमत्तमः । मतुप्-
 तमपोः पित्त्वादनुदात्तत्वे पदस्वर एव शिष्यते । ऋतावृधा ।
 वृधेरंतर्भावितण्यर्थात् क्किप् चेति क्किप् । अन्येषामपि दृश्यत
 इति पूर्वपदस्य दीर्घत्वं । तिरोअङ्गः । अहनि भवोऽङ्गः ।
 भवे क्कंदसोति यत् । अङ्गष्टखारेवेति नियमान्नस्तद्धित इति
 टिलोपाभावः । सर्वे विधयश्छंदसि विकल्प्यन्त इति वचनाद्ये
 चाभावकर्मणोः । पा० ६. ४. १६८. । इति प्रकृतिभावामावेऽ-
 ङ्गोपोऽन इत्यकारलोपः । तिरोहितोऽङ्गस्तिरोअङ्गः । तिरोऽं
 तर्धौ । पा० १. ४. ७१. । इति गतित्वेन निपातत्वादव्ययत्वे
 प्रादिसमासेऽव्ययपूर्वपदप्रकृतिस्वरत्वं । दाशुषे । दाश्वान्-
 साह्वानित्यादिना क्सुप्रत्ययांतो निपातितः । चतुर्थ्यकवचने
 वसाः संप्रसारणमिति संप्रसारणं । शासिवसिघसौनां चेति
 घत्वं ॥

द्वितीयानुचमाह ॥

त्रिवंधुरेण त्रिहता सुपेशसा रथेना यातमश्विना ।
 कण्वासो वां ब्रह्म कण्वं त्यध्वरे तेषां सु शृणुतं हवं ॥ २॥
 त्रिऽवंधुरेण । त्रिऽहता । सुऽपेशसा । रथेन । आ-
 यातं । अश्विना ।

कण्वांसः । वां । ब्रह्म । कण्वंति । अध्वरे । तेषां ।

सु । शृणुतः । हवन् ॥ २ ॥

हे अश्विना त्रिवंधुरेणोन्नतानतरूपत्रिविधबंधनकाष्ठयुक्तेन
त्रिवृताप्रतिहतगतितया लोकत्रये वर्तमानेन सुपेशसा शोभन-
सुवर्णयुक्तेन रथेनायातं । इहागच्छतं । कण्वांसः कण्वपुत्रा
मिधाविन ऋत्विजो वां युवयोरध्वरे योगे ब्रह्म स्तोत्ररूपं मंत्रं
हविलक्षणमन्त्रं वा कण्वंति । कुर्वेति । तेषां कण्वानां हव-
माह्वानं सु शृणुतं । सुष्ठ्वादरेण शृणुतं ॥ त्रिवंधुरेण । बध्नंतीति
बंधराः । बंधेरौणादिक उरन्प्रत्ययः । त्रयो बंधुरा यस्यासौ
त्रिवंधुरः । त्रिचक्रादिषु पाठात् त्रिचक्रादीनां छंदस्युपसंख्या-
नमित्युत्तरपदांतोदात्तत्वं । त्रिवृता । त्रिषु लोकेषु वर्तत इति
त्रिवृत् । क्विप् चेति क्विप् । सुपेशसा । पेश इति हिरण्यनाम ।
शोभनं पेशो यस्यासौ सुपेशाः । आद्युदात्तं ह्यच् छंदसीत्यु-
त्तरपदाद्युदात्तत्वं । शृणुतं । श्रुवः शृ चेति श्रुः । तत्सं-
नियोगेन धातोः शृभावश्च । हवन् । ह्वयतेर्भावेऽनुपसर्गस्येत्यप् ।
संप्रसारणं च गुणवादेशौ । प्रत्ययस्य पित्त्वादनुदात्तत्वं
धातुस्वरः ॥

तृतीयाश्रुचमाह ॥

अश्विना मधुमत्तमं पातं सोममृतावृधा ।

अथाद्य दसा वसु बिभ्रता रथे दाश्वांसमुप गच्छतं ॥ ३ ॥

अश्विना । मधुमत्तमं । पातं । सोमं । ऋतवृधा ।

अथ । अद्य । दसा । वसु । बिभ्रता । रथे । दाश्वांसं ।

उप । गच्छतं ॥ ३ ॥

हे ऋतावृधा यज्ञस्य वर्धकावश्विनौ मधुमत्तमं सोमं पातं
पित्रतं । हे दसा । अश्विनौ सोमपानार्थमथास्मदाह्वानानं-
तरमद्यास्मिन्दिने रथे स्वकीये वसु बिभ्रता । अस्मदुपयुक्तं
धनं धारयन्तौ दाश्वांसं हविःप्रदं यजमानमुपगच्छतं । समीपे
प्राप्नुतं ॥ बिभ्रता । डुभृज् धारणपोषणयोः । शतरि जुहो-
त्यादित्वाच्छपः श्वः । भृजामिदित्यभ्यासस्येत्वं । शतुर्दित्वानु-
णाभावे यणादेशः । अभ्यस्तानामादिरित्याद्युदात्तत्वं ॥

चतुर्थीभृचमाह ॥

त्रिषधस्थे बर्हिषि विश्ववेदसा मध्वा यज्ञं मिमिक्षतं ।

कण्वासो वां सुतसोमा अभिद्यवो युवां हवन्ते अश्विना ॥४॥

त्रिऽसधस्थे । बर्हिषि । विश्वऽवेदसा । मध्वा । यज्ञं ।

मिमिक्षतं ।

कण्वासः । वां । सुतऽसोमाः । अभिऽद्यवः । युवां ।

हवन्ते । अश्विना ॥ ४ ॥

हे विश्ववेदसा सर्वज्ञावश्विनौ त्रिषधस्थे कक्ष्यात्रयरूपे-
णास्तोर्णतया त्रिषु स्थानेष्ववस्थिते बर्हिषि दर्भे स्थित्वा मध्वा
मधुरेण रसेन यज्ञं मिमिक्षतं । सेक्तुमिच्छतं । हे अश्विना
वां युष्मदर्थं सुतसोमा अभिषुतसोमयुक्ता अभिद्यवोऽभिगत-
दीप्तयः कण्वासो युवामुभौ हवन्ते । आह्वयन्ते ॥ त्रिषधस्थ ।
त्रिषु स्थानेषु सह तिष्ठतीति त्रिषधस्थं बर्हिः । सुपि स्थ इति
कप्रत्ययः । आतो लोप इटि चेत्याकारलोपः । सधमादस्थयो-
च्छंदसौति सहशब्दस्य सधादेशः । मध्वा । आगमानुशासनस्या-
नित्यत्वान्नुमभावः । जसि चेत्यत्र जसादिषु च्छंदसि वावच-
नमिति वचनान्नाभावाभावश्च । मिमिक्षतं । मिह सेचने ।

सन्धेकाच इतीदृप्रतिषेधः । हलन्ताच्चेति सनः कित्वाक्षधूपध-
गुणाभावः । अभ्यासहलादिशेषौ । ढत्वकुत्वषत्वानि । सुत-
सोमाः । सुतः सोमो यैः । बहुव्रीहिस्वरः । अभिद्यवः ।
द्यरित्यहर्नाम । तेन तत्संबंधो प्रकाशो लक्ष्यते । अभिगता
द्यु । अत्यादयः क्रांताद्यर्थे द्वितीयायाः । पा० २. २. १८. ५. ।
इति समासः । अव्ययपूर्वपदप्रकृतिस्वरत्वं ॥

पंचमोमृचमाह ॥

याभिः कण्वमभिष्टिभिः प्रावतं युवमश्विना ।

ताभिः प्व१स्माँ अवतं शुभस्पती पातं सोममृतावृधा ॥५॥

याभिः । कण्वं । अभिष्टिभिः । प्र । आवतं । युवं । अश्विना ।

ताभिः । सु । अस्मान् । अवतं । शुभः । पती इति ।

पातं । सोमं । ऋतवृधा ॥ ५ ॥

हे अश्विना युवं युवासुभौ याभिरभिष्टिभिरपेक्षिताभौ
रक्षाभिः कण्वं महर्षिं प्रावतं । रक्षितवन्तौ । हे शुभस्पती
शोभनस्य कर्मणः पालकौ । ताभौ रक्षाभिरस्माननुष्ठातृ-
न्स्ववतं । सुष्टु रक्षतं । स्पष्टमन्यत् ॥ अभिष्टिभिः । आभि-
मुख्येनेष्यंत इत्यभिष्टयः फलानि । इषु इच्छायां । कर्मणि
क्तिनि तितुवेत्यादिनेदृप्रतिषेधः । एमन्नादिषु छंदसि पररूपं
वक्तव्यमिति पररूपत्वं । तादौ चेति गतेः प्रकृतिस्वरत्वं ।
उपसर्गाश्चाभिवर्जमित्यभिरन्तोदात्तः । शुभस्पती । शुभ दीप्तौ ।
क्षिप् चेति क्षिप् । षष्ठ्याः पतिपुत्रेति विसर्जनीयस्य सत्वं ।
सुवामंत्रित इति षष्ठ्यतस्य परांगवद्भावात् षष्ठ्यामंत्रितस्य
समुदायस्याष्टमिकं सर्वानुदात्तत्वं ॥

॥ इति प्रथमस्य चतुर्थे प्रथमो वर्गः ॥

षष्ठौमृचमाह ॥

सुदासे दक्षा वसु विभ्रता रथे पृक्षो वहतमश्विना ।

रयिं समुद्रादुत वा दिवस्यस्मे धत्तं पुरुऽसृहं ॥ ६ ॥

सुऽदासे । दक्षा । वसु । विभ्रता । रथे । पृक्षः ।

वहतं । अश्विना ।

रयिं । समुद्रात् । उत । वा । दिवः । परि । अस्मे इति ।

धत्तं । पुरुऽसृहं ॥ ६ ॥

हे दक्षा दर्शनौयावश्चनौ सुदासे शोभनदानयुक्ताय राज्ञे
पिजवनपुत्राय रथे वसु विभ्रता युवां पृक्षोऽन्नं वहतं । प्रापि-
तवंतौ । समुद्रादंतरिक्षात् । समुद्रमित्यंतरिक्षनाम । समुद्रो-
ऽध्वरमिति तन्नामसु पाठात् । उत वा दिवसरि । अथवा
स्वर्गात्पर्याहृत्य पुरुऽसृहं बहुभिः सृहणीयं रयिं धनमस्मे
धत्तं । अस्मासु स्थापयतं ॥ सुष्टु ददातीति सुदाः । असुनि
क्षुद्रुत्तरपदप्रकृतिस्वरत्वं । दिवसरि । पंचम्याः परावध्यर्थ इति
विसर्जनोपस्य सत्वं । पुरुऽसृहं । सृह ईप्सायां । चुरादिरदंतः ।
पुरुभिः सृह्यत इति पुरुऽसृहः । कर्मणि घञ् । अतो लोपस्य
स्थानिवत्त्वान्नधूपधगुणाभावः । जित्स्वरेणोत्तरपदस्याद्युदात्तत्वे
क्षुद्रुत्तरपदप्रकृतिस्वरेण तदेव शिष्यते ॥

सप्तमौमृचमाह ॥

यन्नासत्या परावति यद्वा स्यो अधि तुर्वशि ।

अतो रथेन सुवृता न आ गतं साकं सूर्यस्य रश्मिभिः ॥ ७ ॥

यत् । नासत्या । पराऽवति । यत् । वा । स्यः ।

अधि । तुर्वशि ।

अतः । रथेन । सुहृता । नः । आ । गतं । साकं ।

सूर्यस्य । रश्मिभिः ॥ ७ ॥

हे नासत्या । असत्यरहितावश्चिनौ यत् यदि युवां परावति दूरदेशे स्थः । वर्तेथे । यद्वा । अथवाधि तुर्वशेऽधिके समीपे स्थः । अतोऽस्मादूरात्समीपाद्वा सूर्यस्य रश्मिभिः साकं सूर्योदयकाले सुहृता शोभनवर्तनयुक्तेन रथेन नोऽस्मान् प्रत्यागतं । आगच्छतं ॥ नासत्या । सत्सु भवौ सत्यौ । न सत्यावसत्यौ । न असत्यौ नासत्यौ । नभ्राणनपादित्यादिना नञः प्रकृतिभावः । स्थः । अस भुवि । असीरक्षोप इत्यकारलोपः । यहृत्तयोगादनिघातः । गतं । गमेर्लोपि बहुलं कृन्दसीति शपो लुक् । अनुदात्तोपदेशेत्यादिनानुनासिकलोपः ॥

अष्टमीमृचमाह ॥

अर्वांचा वां सप्तयोऽध्वरश्रियो वहंतु सवनेदुप ।

इषं पृंचंता सुकृते सुदानवे आ बर्हिः सौदतं नरा ॥ ८ ॥

अर्वांचा । वां । सप्तयः । अध्वरश्रियः । वहंतु ।

सवना । इत् । उप ।

इषं । पृंचंता । सुकृते । सुदानवे । आ । बर्हिः ।

सौदतं । नरा ॥ ८ ॥

हे अश्विनौ । अध्वरश्रियो यावसेविनः सप्तयोऽश्वाः सवनेदुपास्मदनुष्ठेयानि त्रीणि सवनान्येवोपलक्ष्यार्वांचाभिमुखौ वां युवां वहंतु । प्रापयंतु । हे नरा । अश्विनौ सुकृते सुष्टु कर्मकारिणे सुदानवे शोभनदानयुक्ताय यजमानायेषमन्नं पृंचंता संयोजयंतौ युवां बर्हिरासौदतं । दर्भं प्राप्नुतं ॥ अर्वांचा । सुपां सुलुगिति विभक्तेराकारः । अध्वरश्रियः ।

अध्वरं अयंतीत्यध्वरश्रियः । क्तिब्बचिप्रक्षीत्यादिना क्तिप् ।
 दीर्घश्च । वहंतु । वह प्रापणे । शपः पित्त्वादनुदात्तत्वं ।
 तिङश्च लसार्वधातुस्वरिण धातुस्वरिणाद्युदात्तत्वं । पादादित्वा-
 न्निघाताभावः । सवना । पुञ् अभिषवे । अभिषूयते सोम
 एष्वति सवनानि । अधिकरणे ल्यट् । योरनादेशः । गुणावा-
 देशौ । लितौति प्रत्ययात्पुर्वस्योदात्तत्वं । शेष्कंदसि बहुलमिति
 शेर्लोपः । पृंचंता । पृचौ षंपर्च । शतरि रुधादित्वात् अम् ।
 असोरक्षोप इत्यकारलोपः । प्रत्ययस्वरः । सुक्ते । सुकर्मपापे-
 त्यादिना करोतेर्भूते काले क्तिप् । ऋस्स्य पितौति तुक् ।
 सुदानवे । शोभनं दानु दानं यस्यासौ सुदानुः । दानुशब्दो
 नुप्रत्ययांत आद्युदात्तः । आद्युदात्तं इयच् कंदसौति बहुव्रीहा-
 वुत्तरपदाद्युदात्तत्वं । सीदतं । षट् विशरणगत्यवसादनेषु ॥

नवमीसृचमाह ॥

तेन नासत्या गतं रथेन सूर्यत्वचा ।

येन शश्वदूहयर्दाशुषे वसु मध्वः सोमस्य पीतये ॥ ८ ॥

तेन । नासत्या । आ । गतं । रथेन । सूर्यऽत्वचा ।

येन । शश्वत् । ऊहयुः । दाशुषे । वसु । मध्वः ।

सोमस्य । पीतये ॥ ८ ॥

हे नासत्या सूर्यत्वचा सूर्यसंहतेन सूर्यरश्मिसदृशेन वा तेन
 प्रसिद्धेन रथेनागतं । आगच्छतं । दाशुषे हविर्दत्तवते यज-
 मानाय वसु धनं शश्वत् सर्वदा येन रथेनोहयुः । प्रापितवंतौ ।
 तेन रथेनेति पूर्वचान्वयः । किमर्थमागमनमिति तदुच्यते ।
 मध्वो मधुरस्य सोमस्य पीतये सोमपानार्थं ॥ सूर्यत्वचा । त्वच
 संवरणे । त्वचति संहणोतीति त्वग् रश्मिः । सूर्यस्य त्वगिव

त्वग्यस्य । समस्युपमानेत्यादिना बहुव्रीहिरुत्तरपदलोपश्च ।
 सूर्यशब्दः षू प्रेरण इत्यस्मात् क्वपि राजसूर्यसूर्येत्यादिना
 रुडागमसहितो निपातितः । ततः प्रत्ययस्य पित्त्वादनुदात्तत्वे
 धातुस्वरेणाद्युदात्तः । स एव बहुव्रीहौ पूर्वपदप्रकृतिस्वरेण
 शिक्तते । ऊह्युः । वह प्रापणे । लित्यसंयोगान्नित्किदिति लिटः
 कित्त्वे वचिस्त्रयीत्यादिना संप्रसारणं । अस्यासहलादिशेषौ
 सवर्णदीर्घः । प्रत्ययस्वरः । यदृत्तयोगादनिघातः ॥

दशमीसूचमाह ॥

उक्थेभिरर्वागवसे पुरुवसू अर्केश्च नि ह्वयामहे ।

शश्वत्कण्वानां सदसि प्रिये हि कं सोमं पपथुरश्विना ॥ १० ॥

उक्थेभिः । अर्वाक् । अवसे । पुरुवसू इति पुरुवसू ।

अर्केः । च । नि । ह्वयामहे ।

शश्वत् । कण्वानां । सदसि । प्रिये । हि । कं । सोमं ।

पपथुः । अश्विना ॥ १० ॥

पुरुवसू प्रभूतधनार्वाश्विनाववसेऽस्मद्रक्षणार्थमुक्थेभिरुक्थेः
 शस्त्रैरर्केश्चार्चनसाधनैः स्तोत्रैश्चार्वागस्मदाभिमुख्येन निह्वया-
 महे । नितरामाह्वयामः । हे अश्विनी कण्वानां कण्वपुत्राणां
 मेधाविनां वा प्रिये सदसि यज्ञस्थाने शश्वत्सर्वदा सोमं पपथुहि
 कं । युवां पीपवंतौ खलु ॥ उक्थेभिः । बहुलं वृन्दसौति भिस
 ऐसादेशाभावः । बहुवचने कृत्येदित्येत्वं । अर्केः । ऋच स्तुतौ ।
 पुंसि संज्ञायां घः । प्रायेणेति करणे घः । चजोः कु घिष्यतो-
 रिति कुत्वं । निह्वयामहे । निसमुपविभ्यो ह्व इत्यात्मनेपदं ।
 सदसि । सौदंत्यस्मिन्निति सदः । असुनो निष्वादाद्युदात्तत्वं ।

पपयुः । पा पाने । लिद्यातो लोप इटि चेत्याकारलोपः ।
प्रत्ययस्वरः । हि चेति निघातप्रतिषेधः ॥

॥ इति प्रथमस्य चतुर्थं द्वितीयो वर्गः ॥

सह वामेनेति षोडशचं पंचमं सूक्तं । प्रस्कण्व ऋषिः ।
बार्हतत्वादयुजो बृहत्तः । युजः सतोबृहत्तः । उषा देवता ।
सह षोडशोषस्यं त्वित्यनुक्रमणिका ॥ प्रातरनुवाक उषस्ये
क्रतौ बार्हते कंदसीदं सूक्तं । अथोषस्य इति खंडे सूत्रितं ।
प्रत्य अदर्शि सह वामेनेति बार्हतं । आ० ४. १४. । इति ॥
तथाश्विनशस्त्रेऽप्येतत्सूक्तं । प्रातरनुवाकन्यायेनेत्यतिदिष्टत्वात् ॥

तत्र प्रथमाष्टचमाह ॥

सह वामेन न उषो व्युच्छा दुहितर्दिवः ।

सह युज्जेन बृहता विभावरि राया देवि दास्यती ॥ १ ॥

सह । वामेन । नः । उषः । वि । उच्छ । दुहितः । दिवः ।

सह । युज्जेन । बृहता । विभावरि । राया । देवि ।

दास्यती ॥ १ ॥ :

हे दुहितर्दिवः । युदेवतायाः पुत्रि । उषः । उषःकाल-
देवते नोऽस्मदर्थं वामेन धनेन सह व्युच्छ । प्रभातं कुरु ।
हे विभावरि । उषोदेवते बृहता प्रभूतेन युज्जेनानेन सह
व्युच्छ । हे देवि त्वं दास्यती दानयुक्ता सती राया पशुल-
क्षणेन धनेन सह व्युच्छ ॥ उच्छा । उच्छी विवासे । दुहित-
र्दिवः । सुवामंत्रिते परांगवत्स्वर इत्यत्र परमपि कंदसीति
वचनात् दिव इत्यस्य पूर्वोऽंगवद्भावे सत्यामंत्रितस्य चेति षष्ठ्या-
मंत्रितसमुदायस्याष्टमिकं सर्वानुदात्तत्वं । बृहता । बृहन्मह-
तीरूपसंख्यानामिति विभक्तेरुदात्तत्वं । विभावरि । भा दीप्तौ ।

आतो मनिन्नित्यादिना वनिप् । वनो र चेति डीप् । तत्सं-
नियोगेन नकारस्य रेफादेशः । संबुद्धौ ऋस्त्वम् । दास्वती ।
डुदाज् दाने । भावेऽसुन्प्रत्ययः । दा दानमस्या अस्तीति
दास्वती । मादुपधाया इति मतुपो वत्त्वं । उगितश्चेति डीप् ॥

द्वितीयाष्टवमाह ॥

अश्वावतीर्गोमतीर्विश्वसुविदो भूरि चवंत वस्तवे ।

उदौरय प्रति मा स्रुता उषश्चोद राधो मघोनां ॥ २ ॥

अश्वऽवतौः । गोऽमतौः । विश्वऽसुविदः । भूरि ।

चवंत । वस्तवे ।

उत् । ईरय । प्रति । मा । स्रुताः । उषः । चोद ।

राधः । मघोनां ॥ २ ॥

अश्वावतीर्बह्वश्वोपेता गोमतीर्बहुभिर्गोभिर्गुक्ता विश्वसुविदः
कृत्स्नस्य धनस्य सुष्ठु लम्बयित्र उषोदेवता वस्तवे प्रजानां
निवासाय भूरि प्रभूतं यथा भवति तथा चवंत । प्राप्ताः ।
हे उषोदेवते मा प्रति मामुद्दिश्य स्रुताः प्रियहितवाच
उदौरय । ब्रूहि । मघोनां धनवतां संबन्धि राधो धनं चोद ।
अस्मदर्थं प्रेरय ॥ अश्वावतौः । मन्त्रे सोमाश्वेन्द्रियविश्वदेव्यस्य
मताविति पूर्वपदस्य दीर्घत्वं । वा छन्दसीति पूर्वसवर्णदीर्घ-
निषेधस्य पाक्षिकस्योक्तेः पूर्वसवर्णदीर्घत्वं । चवंत । चुङ्
गतौ । लङि बहुलं छन्दस्यमाद्योगेऽपीत्युभभावः । वस्तवे ।
वस निवासे । तुमर्थे सेसेनिति तवेन्प्रत्ययः । निश्वादाद्यु-
दात्तत्वं । ईरय । ईर गतौ कंप्ने च । हेतुमति णिच् ।
चोद । चुद संचोदने । चौरादिकः । लोटि छन्दस्युभयथेति
अप आर्द्धधातुकत्वात् णेरनितौति णिलोपः । अपः पिच्छादनु-

दात्तत्वे धातुस्वरः । पादादित्वान्निघाताभावः । मघोनां ।
षष्ठौ बहुवचने स्वयुवमघोनामतद्धित इति संप्रसारणं ॥

तृतीयाञ्चमाह ॥

उवासीषा उच्छाच्च नु देवी जीरा रथानां ।

ये अस्या आचरणेषु दध्निरे समुद्रे न अवस्यवः ॥ ३ ॥

उवास । उषाः । उच्छात् । च । नु । देवी । जीरा ।

रथानां ।

ये । अस्याः । आऽचरणेषु । दध्निरे । समुद्रे । न ।

अवस्यवः ॥ ३ ॥

उषा देव्युवास । पुरा निवासमकरोत् । प्रभातं कृत-
वतीत्यर्थः । च नु अद्याप्युच्छात् । व्युच्छति । प्रभातं करोति ।
कीदृशी देवी । रथानां जीरा । प्रेरयित्री । उषःकाले हि
रथाः प्रेर्यन्ते । अस्या उषस आचरणेष्वगमनेषु ये रथाः दध्निरे ।
धृताः सज्जीकृता भवन्ति तेषां रथानामिति पूर्वत्वान्वयः ।
रथप्रेरणे दृष्टान्तः । अवस्यवो धनकामाः समुद्रे न । यथा
समुद्रमध्ये नावः सज्जीकृत्य प्रेरयन्ति तद्वत् ॥ उवास । वस
निवासे । णलि लिट्वाभ्यामस्योभयेषां । पा० ६. १. १७. ।
इत्यभ्यामस्य संप्रसारणं । लिट्स्वरिण प्रत्ययात्पूर्वस्योदात्तत्वं ।
उच्छात् । लेट्वाडागमः । इतश्च लोप इतीकारलोपः । तुदादि-
त्वाच्छप्रत्ययः । आगमानुदात्तत्वे प्रत्ययस्वरः । उषा इत्यस्य
वाक्यांतरगतत्वात्तदपेक्षयास्य निघातो न भवति । समानवाक्ये
निघातयुष्मदस्मदादेशा वक्तव्या इति वचनात् । जीरा । जु
इति गत्यर्थः । सौत्रो धातुः । जीरोच्चेति रक्प्रत्ययः । अस्याः ।
इदमोऽन्वादेश इत्यशादेशोऽनुदात्तः । विभक्तिरपि सुप्त्वादन-

दात्तेति सर्वानुदात्तत्वं । आचरणेषु । चर गत्यर्थः । ल्युट् चेति
भावे ल्युट् । लिट्स्वरिण प्रत्ययात्पूर्वस्योदात्तत्वं । छदुत्तरपद-
प्रकृतिस्ररत्वं । दध्निरे । धृङ् अवस्थाने । लिट्ः कित्वाङ्गुणा-
भावे यणादेशः । चित्वादंतोदात्तत्वं । यच्छब्दयोगादनिघातः ।
अवस्यवः । श्रूयत हति श्रवो धनं । असुन् । तदात्मन
इच्छंतीति अवस्यवः । सुप आत्मनः क्यच् । काच्छंदसी-
त्युप्रत्ययः ॥

चतुर्थीमृचमाह ॥

उषो ये ते प्र यामेषु यंजते मनो दानाय सूरयः ।

अत्राह तत्कण्व एषां कण्वतमो नाम गृणाति नृणां ॥ ४ ॥

उषः । ये । ते । प्र । यामेषु । यंजते । मनः ।

दानाय । सूरयः ।

अठ् । अह । तत् । कण्वः । एषां । कण्वतमः । नाम ।

गृणाति । नृणां ॥ ४ ॥

हे उषस्ते तव यामेषु गमनेषु सत्सु, ये सूरयो विद्वांसो
दानाभिज्ञा दानाय धनादिदानार्थं मनः स्वकीयं प्रयुंजते ।
प्ररयंति । दानशीला उदाराः प्रभवः प्रातःकाले दातुमिच्छं-
तीत्यर्थः । एषां दातुमिच्छतां नृणां तन्नाम दानविषये लोक-
प्रसिद्धं नाम कण्वतमोऽतिशयेन मेधावो कण्वो महर्षिरत्राह ।
अत्रवाषःकाले गृणाति । उच्चारयति । यो दातुमिच्छति यश्च
नामग्रहणेन दातारं प्रशंसति तावुभावप्य, षःकाल एव तथा
कुशत इत्युषसः स्तुतिः ॥ गृणाति । गृ शब्दे । क्रौय्यादिकः ।
ष्वादीनां ऋस्व इति ऋस्वत्वं । नृणां । नामि नृ च । पा० ६.

३. ६. । इति दीर्घप्रतिषेधः । नृ चान्यतरस्यामिति विभक्ते-
रुदात्तत्वं ॥

पंचमीमृचमाह ॥

आ घा योषेव सूनर्युषा याति प्रभंजती ।

जरयंती वृजनं पददोयत उत्पातयति पक्षिणः ॥ ५ ॥

आ । घ । योषाऽइव । सूनरी । उषाः । याति ।

प्रभंजती ।

जरयंती । वृजनं । पदऽवत् । ईयते । उत् । पातयति ।

पक्षिणः ॥ ५ ॥

उषा देवौ प्रभुंजती सर्वं पालयन्त्यायाति घा । प्रतिदिन-
भागच्छति खलु । तत्र दृष्टान्तः । सूनरौ सुष्ठु गृहल्लत्यस्य
नेत्रौ योषेव । गृहिणीव । कौटुम्ब्युषाः । वृजनं गमनशीलं
जंगमं प्राणिजातं जरयंती । जरां प्रापयंती । असक्तदुषस्या-
वृत्तायां वयोहान्या प्राणिनो जीर्णा भवन्ति । किञ्च । उषःकाले
पदवत् पादयुक्तं प्राणिजातमीयते । निद्रां परित्यज्य स्वस्व-
ल्लतार्थं गच्छति । किञ्च । इयमुषाः पक्षिण उत्पातयति ।
पक्षिणो ह्युषःकाले समुत्थाय तत्र तत्र व्रजन्ति ॥ घा ऋचि
तुनुवेत्यादिना संहितायां दीर्घः । सुष्ठु नयतीति सूनरी ।
नृ नये । अच इरितौप्रत्ययः । गतिसमासे कङ्ग्रहणे गति-
कारकपूर्वस्यापि ग्रहणमिति वचनात्कृदिकारादक्षिण इति
डौप् । परादिश्छंदसि बहुलमित्युत्तरपदाद्युदात्तत्वं । निपातस्य
चेति पूर्वपदस्य दीर्घः । प्रभुंजती । भुज पालनाभ्यवहारयोः ।
लटः शब्द । रुधादित्वाच्छ्रम् । असीरलोप इत्यकारलोपः ।
उगितश्चेति डौप् । शतुरनुम इति नद्या उदात्तत्वं । वृजनं ।

वृजौ वर्जने । वर्ज्यत इति वृजनं प्राणिजातं । कृपुवृजिमंदिनि-
धाज्भ्यः क्त्वा । उ० २. ७९. । इति क्यप्रत्ययः । किञ्चाल्लघू-
पधगुणाभावः । योरनादेशे प्रत्ययस्वरः । पङ्क्तु । पत् पादः ।
तदस्यास्तौति पङ्क्तु । छ्य इति मतुपो वत्त्वं । व्यत्ययेन मतुप
उदात्तत्वं । न च स्वरविधौ व्यंजनमविद्यमानवदिति व्यंजन-
स्याविद्यमानवत्त्वे सति ऋस्वनुङ्भ्यां मतुविति मतुप उदात्त-
त्वमिति वाच्यं । ऋखादित्येव सिद्धे पुनर्नुङ्ग्रहणसामर्थ्यादिषा
परिभाषा नाश्रीयत इति वृत्ताबुद्धं । इतरथा हि मरुत्वानित्य-
त्रापि मतुप उदात्तत्वं स्यात् ॥

॥ इति प्रथमस्य चतुर्थेऽष्टमीयो वर्गः ॥

षष्ठौऋचमाह ॥

वि या सृजति समनं अर्थिनः पदं न वेत्योदती ।

वयो नकिष्टे पस्मिवांस आसते व्युष्टौ वाजिनौवति ॥ ६ ॥

वि । या । सृजति । समनं । वि । अर्थिनः । पदं ।

न । वेति । ओदती ।

वयः । नकिः । ते । पस्मिवांसः । आसते । विऽउष्टौ ।

वाजिनौऽवति ॥ ६ ॥

या देवता समनं समीचीनं चेष्टावंतं पुरुषं विसृजति ।
प्रेरयति । गृहारामादिचेष्टाकुशलाङ्गपुरुषानुषःकालः शयनादु-
त्थाप्य स्वस्वव्यापारे प्रेरयतीति प्रसिद्धं । किञ्च । उषा अर्थिनो
याचकान्विसृजति । तेऽपि ह्युषःकाले समुत्थाय स्वकीयदाढ-
गृहे गच्छन्ति । ओदत्युषोदेवता पदं स्थानं न वेति । न
कामयते । उषःकालः शीघ्रं गच्छतीत्यर्थः । हे वाजिनौवति ।
उषोदेवते ते व्युष्टौ त्वदीये प्रभातकाले पस्मिवांसः पतनयुक्ता

वयः पक्षिणो नकिरासते । न तिष्ठन्ति । किंतु खखनोडाद्दिनि-
 गंत्य गच्छन्तीत्यर्थः ॥ सृजति । सृज विसर्गे । तुदादित्वाच्छः ।
 तस्य डित्त्वाल्लघूपधगुणाभावः । प्रत्ययस्य पित्त्वादनुदात्तत्वे
 विकरणस्वरः । यद्वृत्तयोगादनिघातः । ओदती । उंदौ क्लेदने ।
 उनत्ति सर्वं नीहारेणेत्योदत्युषाः । शतरि व्यत्ययेन शप् ।
 व्यत्ययेनानुनासिकलोपे लघूपधगुणः । उगितश्चेति डीप् ।
 आगमानुशासनस्थानित्यत्वान्नुमभावः । शपः पित्त्वादनु-
 दात्तत्वं । शतुरदुपदेशाल्लसार्वधातुकानुदात्तत्वे धातुस्वरिणाद्य-
 दात्तत्वं । न च शतुरनुम इति नद्या उदात्तत्वं । अंतोदात्ता-
 च्छतुः परस्यास्तद्विधानात् । नकिष्टे । युष्मत्तत्तच्छुःष्वन्तः-
 पादमिति षत्वं । पस्तिवांसः । पत्न गतौ । लिटः कसुः ।
 क्रादिनियमात्राप्त इट् वस्त्रेकाजाडसामिति नियमान्न प्राप्नोति ।
 तत्किञ्चयते सर्वविधीनां छंदसि विकल्पितत्वात् । तनिपत्यो-
 ऽखंडसीत्युपधालोपः । द्विर्वचनेऽचीति स्थानिवद्भावाद्भिर्भावः ।
 प्रत्ययस्वरः । वाजिनौवति । वाजोऽन्नमस्या अस्तीति वाजिनी
 क्रिया । मित्वर्थीय इनिः । ऋन्नेभ्य इति डीप् । तादृशी
 क्रिया यस्याः सा । तदस्यास्तीति मतुप् । संज्ञायामिति
 मतुपो बलं ॥

सप्तमोऽष्टकमाह ॥

एषायुक्त परावतः सूर्यस्योदयनादधि ।

शतं रथेभिः सुभगोषा इयं वि यात्यभि मानुषान् ॥ ७ ॥

एषा । अयुक्त । पराऽवतः । सूर्यस्य । उत्स्रयनात् । अधि ।

शतं । रथेभिः । सुऽभगा । उषाः । इयं । वि । याति ।

अभि । मानुषान् ॥ ७ ॥

एषोषोदेवौ शतमयुक्त । स्वकीयानां रथानां शतं योजित-
वती सुभगा सौभाग्ययुक्तेयमुषाः परावतो दूरस्थानात्
सूर्यस्योदयनादधि सूर्योदयस्थानादधिकाद्दुर्लोकान्मानुषानभि
मनुष्यानुद्दिश्य रथेभिः शतसंख्याकैर्युक्तै रथैर्वियाति । विशेषेण
गच्छति ॥ अयुक्त । लुङि क्लो क्लौति सिचो लोपः ।
उदयनात् । उदेत्यत्रेत्युदयनं । इण् गतौ । अधिकरणे ल्युट् ।
कृदुत्तरपदप्रकृतिस्वरत्वं । सुभगा । शोभनो भगो यस्याः सा ।
आद्युदात्तं इणच् कंदसीत्युत्तरपदाद्युदात्तत्वं । मानुषान् ।
मनोः पुत्रा मानुषाः । मनोर्जातावज्यतौ पुक् चेत्यञ् पुगा-
गमश्च । जित्वादाद्युदात्तत्वं ॥

अष्टमीष्टचमाह ॥

विश्वमस्या नानाम चक्षसे जगज्ज्योतिष्कृणोति सूनरी ।
अप द्वेषो मघोनी दुहिता दिव उषा उच्छदप सिधः ॥ ८ ॥
विश्वं । अस्याः । ननाम । चक्षसे । जगत् । ज्योतिः ।

कृणोति । सूनरी ।

अप । द्वेषः । मघोनी । दुहिता । दिवः । उषाः ।

उच्छत् । अप । सिधः ॥ ८ ॥

विश्वं सर्वं जगत् जंगमं प्राणिजातमस्या उषमश्चक्षसे
प्रकाशाय नानाम । प्रह्वौभवति । रात्रौ तमसि निमग्नाः सर्वे
जनास्तन्निवारयित्रीमुषसमुपलभ्य नमस्कुर्वंतोत्यर्थः । कुतः ।
यस्मादेषा सूनरी । सुष्टु नेत्रौ । अभिमतफलस्य प्रापयिच्युषा
ज्योतिष्कृणोति । सर्वं प्रकाशयति । किंच । मघोनी मघवतौ
धनवतौ दिवो दुहिता द्युलोकसकाशादुत्पन्नीषा द्वेषो
द्वेष्टृनपोच्छत् । अपवर्जयति । तथा सिधः शोषयितृन

पोच्छत् । अप्रवर्जयति । तस्मादिष्टप्राप्तनिष्टपरिहारहेतुभूता-
सुषोदेवतां विश्वं जगन्नमस्करोतीत्यर्थः ॥ अस्याः । इदमोऽ-
न्वादेश इत्यशदेशोऽनुदात्त । विभक्तिश्च सुप्तादनुदात्तेति
सर्वानुदात्तत्वं । नानाम । संहितायामन्येषामपि दृश्यत
इयभ्यासस्य दीर्घत्वं । तुजादित्वे हि तुतुजान इत्यादाविव
पदकालेऽपि दीर्घः श्रूयते । ज्योतिः । इणः ष इत्यनुवृत्ता-
विसृप्तोः सामर्थ्यं । पा० ८. ३. ४४. । इति विसर्जनौयस्य
षत्वं । द्वेषः । द्विष अप्रीती । अन्येभ्योऽपि दृश्यंत इति विच् ।
लघूपधगुणः । मघोनी । मघं वनति संभजत इति मघोनी ।
श्वन्नृत्तन्नित्यादिना मघवन्शब्दः कनिन्प्रत्ययांतो निपातितः ।
स्त्रियामृन्नेभ्यो ङौविति ङीप् । भसंज्ञायां श्वयुवमघोनाम-
तद्धित इति संप्रसारणं । उच्छत् । उक्ती विवासे । विवासो
वर्जनं । छंदसि लुङ्लङ्लिट इति वर्तमाने लङ् । बहुलं
छंदस्यमाङ्यागेऽपीत्यङागमाभावः । सिधः । सिध शोषणे ।
क्लिप् चेति क्लिप् ॥

नवमौचमाह ॥

उष आ भाहि भानुना चंद्रेण दुहितर्दिवः ।

आवहंतौ भूर्यस्मभ्यं सौभगं व्युच्छंतौ दिविष्टिषु ॥ ८ ॥

उषः । आ । भाहि । भानुना । चंद्रेण । दुहितः । दिवः ।

आऽवहंतौ । भूरि । अस्मभ्यं । सौभगं । विऽउच्छंतौ ।

दिविष्टिषु ॥ ८ ॥

हे दिवो दुहितः । द्युलोकस्य पुत्रि । उषः । उषोदेवते
चंद्रेण सर्वेषामाह्लादकेन भानुना प्रकाशेन आ समंताद्भाहि ।
प्रकाशस्व । किं कुर्वतौ । दिविष्टिषु दिवसेषु भूरि प्रतभू

सौभगं सौभाग्यमस्मभ्यमावहन्ती । संपादयन्ती । तथा
 व्युच्छन्ती । तमांसि वर्जयन्ती ॥ उषः । षाष्टिकमामन्त्रिताद्यु-
 दात्तत्वं । दुहितर्दिवः । परमपि कृन्दसीति दिव इत्यस्य
 परस्य षष्ठ्यन्तस्य पूर्वामन्त्रितांगवद्भावे सति षष्ठ्यामन्त्रितसमु-
 दायस्याष्टमिकं सर्वानुदात्तत्वं । आवहन्ती । डीप्शपौ पित्वाद-
 नुदात्तौ । शतुश्चादुपदेशात्तत्सर्वधातुकस्वरैणानुदात्तत्वं । अतो
 धातुस्वरः शिष्यते । समासे क्कदुत्तरपदप्रकृतिस्वरत्वं । भूरि ।
 प्रभवति न विनश्यतीति भूरि । अदिशदिभूशभिभ्य क्रिन्निति
 क्रिन् । निच्वादाद्युदात्तत्वं । सुभगस्य भावः सौभगं । सुभ-
 गान्मन्त्र इत्युक्तादिषु पाठादजप्रत्ययः । हृद्भगसिन्ध्वन्ते पूर्व-
 पदस्य च । पा० ७. ३. १८. । इत्युभयपदवृद्धौ प्राप्तायां सर्वे
 विधयश्छन्दसि विकल्प्यन्ते इति वचनादत्रोत्तरपदवृद्धिर्न भव-
 तीति वृत्तावुक्तं । व्युच्छन्ती । उच्छी विवासे । विवासो वर्जनं ।
 तौदादिकः । अदुपदेशात्तत्सर्वधातुकानुदात्तत्वे विकरणस्वरः ।
 दिविष्टिषु । दिव्शब्देन दिविष्ट आदित्यो लक्षते । तस्येष्ट्य
 एषणानि गमनानि येषु दिवसेषु ते दिविष्टयः । बहुव्रीहौ
 पूर्वपदप्रकृतिस्वरत्वं ॥

दशमीसूचमाह ॥

विश्वस्य हि प्राणनं जीवनं त्वे वि यदुच्छसि सूनरि ।
 सा नो रथेन बृहता विभावरि शुधि चित्रामघे हवं ॥ १० ॥
 विश्वस्य । हि । प्राणनं । जीवनं । त्वे इति । वि ।
 यत् । उच्छसि । सूनरि ।
 सा । नः । रथेन । बृहता । विभाऽवरि । शुधि ।
 चित्रऽमघे । हवं ॥ १० ॥

हे सूनरि । उषोदेवि विश्वस्य सर्वस्य प्राणिजातस्य प्राणनं
 चेष्टनं जीवनं प्राणधारणं च त्वे हि त्वय्येव वर्तते । यद्यस्मात्त्वं
 व्युच्छसि । तमो वर्जयसि । हे विभावरि विशिष्टप्रकाशयुक्ते
 सा तादृशी त्वं नोऽस्मावप्रति ब्रह्मता प्रौढेन रथेनायाहीति
 श्रेयः । तथा हे चित्रामवे विचित्रधनयुक्ते उषोदेवि नोऽस्मदीयं
 हवमाह्वानं श्रुधि । शृणु ॥ प्राणनं । अन चेष्टायां । व्युट् चेति
 भावे व्युट् । योरनादेशः । समासेऽनितेः । पा० ८. ४. १८. ।
 इत्युपसर्गस्यादकारान्निमित्तदुत्तरस्य नकारस्य णत्वं । नन्वनि-
 तेरितौटा निर्देशात्कथमन चेष्टायामित्यस्य णत्वं । तर्हि जीव-
 नस्य पृथगुपादानात्तेनैव धातुना चेष्टा लक्ष्यते । समासे कदुत्तर-
 पदप्रकृतिस्वरत्वं । संहितायामेकादेशस्वरैषैकादेशस्योदात्तत्वं ।
 त्वे । सुपां सुलुगिति सप्तम्याः श्रे आदेशः । उच्छसि । उच्छी
 विवासे । तौदादिकः । सिपः पिच्चादनुदात्तत्वे विकरणस्वरः ।
 निपातैर्यद्यदिहन्तेति निघातप्रतिषेधः । सूनरि । सुष्टु नयतीति
 सूनरी । नृ नय इत्यस्मादच इरित्यौणादिक इप्रत्ययः । गति-
 समासे कृद्गृह्ये गतिकारकपूर्वस्यापि ग्रहणात् कृदिवाराद-
 क्तिन इति ङीप् । निपातस्य चेति पूर्वपदस्य दीर्घत्वं । परादि-
 श्छंदसि बहुलमित्युत्तरपदाद्युदात्तत्वे प्राप्त आमंत्रितस्य
 चेत्याष्टमिको निघातः । विभावरि । विशिष्टा भा यस्याः
 सा । छंदसौवनिपौ । पा० ५. २. १०८. २. । इति मत्वर्थीयो
 वनिप् । वनो र चेति ङीप् तत्त्वं नियोगिन नकारस्य रेफा-
 देशश्च । श्रुधि । श्रुशृणुपृक्तव्यम्छंदसौति हेर्धिरादेशः । बहुलं
 छंदसौति विकरणस्य लुक् । हेरपित्वेन प्रत्ययस्वरैणां-
 तोदात्तत्वं । पादादित्वान्निघाताभावः । मघमिति धननास ।

चितं मघं यस्याः सा चित्रमघा । अन्येषामपि दृश्यत इति
संहितायां पूर्वपदस्य दीर्घत्वम् । हवं । ह्वेज् स्पर्धायां शब्दे
च । भावेऽनुपसर्गस्थेत्थप्रत्ययः । तत्त्वं नियोगेन संप्रसारणं च ।

॥ इति प्रथमस्य चतुर्थे चतुर्थो वर्गः ॥

एकादशौष्ठ्यमाह ॥

उषो वाजं हि वंस्त्र यश्चित्रो मानुषे जने ।

तेना वह सुकृतो अध्वराँ उप ये त्वा गृणन्ति वङ्गयः ॥७७॥

उषः । वाजं । हि । वंस्त्र । यः । चित्रः । मानुषे । जने ।

तेन । आ । वह । सुऽकृतः । अध्वरान् । उप । ये । त्वा ।

गृणन्ति । वङ्गयः ॥ ११ ॥

हे उषः । वाजं हविलक्षणमन्नं हि श्रुतिषु प्रसिद्धं
वंस्त्र । याचस्व । स्त्रीकुर्वित्यर्थः । यो वाजश्चित्रश्चायनीयो
मानुषे मनुष्ये जने जाते यजमाने वर्तते तं वाजमिति पूर्व-
त्वान्वयः । तेन करणेन सुकृतः सुष्ठु कृतवतो यजमानानध्व-
रान् हिंसारहितान् यागानुपावह । प्रापय । ये यजमाना
वङ्गयो यज्ञनिर्वाहकास्त्वा त्वां गृणन्ति स्तुवंति तान् सुकृत
इति पूर्वेण संबंधः । एतदुक्तं भवति । यजमानैः प्रत्तं हविः
स्त्रीकृत्य पुनरपि तेषां यज्ञं संपादयेति ॥ वाजं । वज व्रज
गतौ । कर्मणि घञ् । अजिब्रज्योश्च । पा० ७. ३. ६०. ।
इत्यत्र चशब्दस्यानुक्तसमुच्चयार्थत्वाद्वाजो वाज्यमित्यत्रापि
कुत्वाभाव इति वृत्तावुक्तत्वात्कुत्वाभावः । कर्षात्त्वत इत्यं-
तोदात्तत्वे प्राप्ते वृषादित्वादाद्युदात्तत्वं । वंस्त्र । वनु याचने ।
अत्र याचनवाचिना धातुना तदुत्तरभावौ स्त्रीकारो लक्षते ।
बहुलं छंदसौति विकरणस्य लुक् । अनुदात्तेस्त्वात्तसार्वधातु-

कानुदात्तत्वे धातुस्वरः । हि चेति निघातप्रतिषेधः । सुकृतः ।
सुकर्मपापेत्यादिना करोतिभूतार्थे क्तिप् । तुगागमः । कदुत्त-
रपदप्रकृतिस्वरत्वं । अध्वरान् । ध्वरो हिंसा नास्त्यस्मिन्निति
बहुव्रीहौ नञ्सुभ्यामित्युत्तरपदांतोदात्तत्वं । अध्वरानित्य-
स्येप्सिततमत्वात्कर्तुरोप्सिततमं । पा० १. ४. ४८. । इति कर्म-
संज्ञा । सुकृत इत्यस्य त्वकथितं च । पा० १. ४. ५१. । इति ।
नीवद्धोर्हरतेश्चेति द्विकर्मकेषु बह्वतेः परिगणितत्वात् । अध्व-
रानित्यत्र नकारस्य संहितायां दीर्घादटौति कृत्वं । आतोऽटि
नित्यमिति पूर्वस्याकारस्य सानुनासिकता । गृणंति ।
गृ शब्दे । क्रयादिभः आ । ध्वादीनां ऋत्वं इति ऋत्वं ।
आभ्रस्तयोरात इत्याकारलोपः । प्रत्ययस्वरः । यदृत्तयो-
गादनिघातः ॥

द्वादशीष्टचमाह ॥

विश्वां देवां आ वह सोमपीतयेऽंतरिक्षादुपस्थं ।

साम्नासु धा गोमदश्चावदुक्थ्यं मुषो वाजं सुवीर्यं ॥ १२ ॥

विश्वान् । देवान् । आ । वह । सोमऽपीतये । अंतरिक्षात् ।

उषः । त्वं ।

सा । अस्मासु । धाः । गोऽमत् । अश्वऽवत् । उक्थ्यं ।

उषः । वाजं । सुवीर्यं ॥ १२ ॥

हे उषः । त्वं सोमपीतये सोमपानार्थमंतरिक्षादंतरिक्ष-
लोकाद्विश्वान्सर्वान्देवानावह । अस्मदीयं देवयजनदेशं प्रापय ।
हे उषः सा तादृशी त्वं गोमत् गोमंतं बहुभिर्गोभिर्युक्तमश्व-
दश्चेरुपेतमुक्थ्यं प्रशस्यं सुवीर्यं शोभनवीर्योपेतं वाजमन्न-
मस्मासु धाः । निधेहि स्थापयेत्यर्थः ॥ धाः । दधातेऽङ् दास

लुङ्लङ्लिट इति प्रार्थनायां लुङ् । गातिस्थेति सिचो लुक् ।
 बहुलं छंदस्यमाद्योगेऽपीत्युभयभावः । गोमत् । अश्वावत् ।
 मंत्रे सोमाखेन्द्रियेति मतुपि दीर्घत्वं । उभयत्र सुपां सुलुगिति
 विभक्तेर्लुक् । उक्थ्यं । उक्थं स्तोत्रं । तत्र भवमुक्थ्यं ।
 भवे छंदसीति यत् । सर्वे विधयश्छंदसि विकल्प्यन्त इति
 यतोऽनाव इत्याद्युदात्तत्वाभावे तित्स्वरितमिति स्वरितत्वं ।
 उषः । आमंत्रिताद्युदात्तत्वं । पादादित्वान्निवाताभावः ।
 सुवीर्यं । शोभनं वीर्यं यस्य । वीरवीर्यौ चेत्युत्तरपदाद्युदात्तत्वं ॥

त्रयोदशीष्टचमाह ॥

यस्या रुशंतो अर्चयः प्रति भद्रा अट्छत ।

सा नो रयिं विश्ववारं सुपेशसमुषा ददातु सुगम्यं ॥ १३ ॥

यस्याः । रुशंतः । अर्चयः । प्रति । भद्राः । अट्छत ।

सा । नः । रयिं । विश्वऽवारं । सुपेशसं । उषाः ।

ददातु । सुगम्यं ॥ १३ ॥

यस्या उषसोऽर्चयः प्रकाशा रुशंतः शत्रून्निहंसंतो भद्राः
 कल्याणाः प्रत्यट्छत । प्रतिदृश्यन्ते । सा तथाभूतोषा नोऽस्मभ्यं
 रयिं ददातु । कौटुशं रयिं । विश्ववारं । विश्वस्य वारकं ।
 यद्वा विश्वैर्वरणीयं । सुपेशसं । पेश इति रूपनाम । शोभन-
 रूपोपेतं । सुगम्यं । सुष्ठु गंतव्यं । यद्वा सुगम्यमिति
 सुखनाम । तद्धेतुत्वात्ताच्छब्दः ॥ रुशंतः । रुश रिश हिंसायां ।
 शतरि तुदादित्वाच्छः । अदुपदेशात्सर्वधातुकानुदात्तत्वे सति
 शिष्टत्वाद्धिकरणस्वरे प्राप्ते व्यत्ययेनाद्युदात्तत्वं । अट्छत ।
 दृशेः कर्मणि लुङि ह्रस्वादादेशः । च्ने सिच् । न दृशः । पा०
 ३. १. ४७. इति क्लृप्तिषेधः । एकाच इतौट्प्रतिषेधः ।

लिङ्सिचावात्मनेपदेषु । पा० १. २. ११. । इति सिचः
 किञ्चाल्लघूपधगुणाभावः । सृजिदृशोर्द्ध्व्यमकिति । पा० ६.
 १. ५८. । इत्यमागमाभावश्च किञ्चादेव । षत्वकत्वषत्वानि ।
 अडागम उदात्तः । यद्वृत्तयोगादनिघातः । विश्ववारं । विश्वं
 वृणोतीति विश्ववारः । वृज् वरणे । कर्मण्यण् । यद्वा ।
 विश्वैर्त्रियत इति विश्ववारः । कर्मणि घञ् । मरुद्बृधादित्वा-
 त्पूर्वपदातोदात्तत्वं । सुगम्यं । सुष्ठु गंतव्यः सुगमः । गमेर्घञर्थे
 कविधानमिति कप्रत्ययः । गमहनेत्यादिनोपधालोपः । तन्न
 भवं सुगम्यं । भवे छंदसीति यत् । यतोऽनाव इत्याद्युदात्तत्वं ॥

चतुर्दशौष्ट्यमाह ॥

ये चिद्धि त्वामृषयः पूर्वं जतये जुह्वरेऽवसे महि ।

सा न स्तोमां अभि गृणीहि राधसोषः शुक्रेण

शोचिषा ॥१॥

ये । चित् । हि । त्वां । ऋषयः । पूर्वं । जतये । जुह्वरे ।

अवसे । महि ।

सा । नः । स्तोमान् । अभि । गृणीहि । राधसा । उषः ।

शुक्रेण । शोचिषा ॥ १४ ॥

हे महि महिते पूजनीये वोषोदेवते त्वां ये चिद्धि ये खलु
 प्रसिद्धाः पूर्वं चिरंतना ऋषयो मंत्रद्रष्टार जतये रक्षणाय ।
 अव इत्यन्ननाम । अवसेऽन्नाय च जुह्वरे । जुह्विरे । आहूत-
 वंत । सूक्तारूपैर्मन्त्रैः स्तुतवंत इत्यर्थः । हे उषः सा तादृशी
 त्वं राधसास्माभिर्दत्तेन हविलक्षणेन धनेन शुक्रेण शोचिषा
 दीप्तेन तमोनिवारयितुं समर्थेन तेजसा चोपलक्षिता सती
 तेषामृषीणामिव नोऽस्माकं स्तोमानभि स्तुतीरभिलक्ष्य

गृणीहि । सम्यक् स्तुतमिति शब्दय । अस्मदीयाभिः
 स्तुतिभिः संतुष्टा भवेत्यर्थः ॥ ऊतये । अवतेः क्तिनि ज्वरत्वरे-
 त्यादिना वकारस्योपधायाश्चोद् । ऊतियूतीत्यादिना क्तिन्नु-
 दात्तो निपातितः । जुहरे । ह्वेञ् स्यर्धायां शब्दे च ।
 लिट्यभ्यस्तस्य चेति द्विवचनात्पूर्वमेवाभ्यस्तकारणभूतस्य ह्वयतेः
 संप्रसारणं । अभ्यस्तस्य यो ह्वयतिः । कश्चाभ्यस्तस्य ह्वयतिः ।
 यस्तस्य कारणमिति व्याख्यातत्वात् । परपूर्वत्वे हल इति
 दीर्घत्वं । द्विवचनादीनि । इरयो र इतीरेचो रे आदेशः ।
 चित इत्थंतोदात्तत्वं । यहुत्तयोगादनिघातः । तत्र हि पंचमी-
 निर्देशेऽपि व्यवहितेऽपि कार्यं भवतीत्युक्तं । महि । मह
 पूजायां । औणादिक इप्रत्ययः । कृदिकारादक्तिन इति ङीष् ।
 संबुद्धावस्वार्थेति ऋस्वत्वं । स्तोमान् । संहितायां नकारस्य
 कृत्वाद्युक्तं । निच्वादाद्युदात्तत्वं । गृणीहि । गृ शब्दे । क्रैत्या-
 दिकः । श्रिति ष्वादीनां ऋस्व इति ऋस्वत्वं । राधसा ।
 राधोत्पन्नेनेति राधः । असुनो निच्वादाद्युदात्तत्वं । उषः ।
 पादादित्वादाष्टमिकनिघाताभावे षाष्टिकमामंत्रिताद्युदात्तत्वं ॥

पंचदशीमृचमाह ॥

उषो यदद्य भानुना वि हारावृणवो दिवः ।

प्र नो यच्छतादवृकं पृथु कर्दिः प्र देवि गोमतौरिषः ॥ १५ ॥

उषः । यत् । अद्य । भानुना । वि । द्वारौ ।

ऋणवः । दिवः ।

प्र । नः । यच्छतात् । अवृकं । पृथु । कर्दिः । प्र । देवि ।

गोऽमतौः । इषः ॥ १५ ॥

हे उषः । त्वमद्यास्मिन्प्रभातसमये यद्यस्माद्भानुना प्रकाशेन

दिवोऽन्तरिक्षस्य द्वारौ द्वारभूतौ पूर्वापरदिग्भागाबंधकारिणी-
च्छादितौ व्यूषवः । विश्लिष्य प्राप्नोषि । तस्मात्त्वं नोऽस्मभ्यं
हृदिस्तेजस्वि गृहं प्रयच्छतात् । देहि । कौटुशं । हृदिः ।
अवृकं । हिंसकरहितं । पृथु । विस्तीर्णं । अपि च हे देवि
देवनशीले गोमतीर्वहुभिर्गोभिर्युक्ता इषोऽन्नानि । प्रेत्युपसर्ग-
स्यावृत्तेर्यच्छतादित्यनुषज्यते । प्रयच्छतात् । देहि । त्वदा-
गमनस्यास्मद्रक्षणार्थत्वादस्मदभीष्टं गृहादिकं प्रयच्छेत्यर्थः ॥
हृदिरिति गृहनाम । हृदिः हृदिरिति तन्नामसु पाठात् ।
ऋणवः । ऋणु गतौ । ह्रादसे लङि सिपि तनादित्वादुप्रत्ययः ।
ततो व्यत्ययेन शपि गुणावादेशौ । शपः पित्त्वादनुदात्तत्व
उप्रत्ययस्वरः शिष्यते । यद्वत्तयोगादनिघातः । दिवः । ऊडिद-
मित्यादिना विभक्तोरुदात्तत्वं । प्र नः । उपसर्गाद्बहुलमिति
बहुलवचनान्नसो णत्वाभावः । यच्छतात् । दाण् दाने । शपि
पाप्नत्यादिना यच्छादेशः । अवृकं । नास्ति वृकोऽस्मिन्निति
बहुव्रीहौ नउसुभ्यामित्युत्तरपदांतोदात्तत्वं । पृथु । प्रथ
प्रख्याने । प्रथिस्त्रदिभ्रस्जं संप्रसारणं सलोपश्चेति कुप्रत्ययः
संप्रसारणं च । हृदिरिति गृहनाम । उहृदिर् दौमिदेवनयोः ।
अर्चिंशुचिहुष्टापछादिहृदिभ्य इसिरितीसिप्रत्ययः । लघूपध-
गुणः । प्रत्ययस्वरः ॥

षोडशोऽष्टकमाह ॥

सं नो राया बृहता विश्वपेशसा मिमिक्षा सामिडाभिरा ।
सं द्युन्नेन विश्वतुरोषो महि सं वाजैर्वाजिनीवति ॥ १६ ॥
सं । नः । राया । बृहता । विश्वऽपेशसा । मिमिक्ष । सं ।
इडाभिः । आ ।

सं । द्युन्नेन । विश्वऽतुरा । उषः । महि । सं । वाजैः ।

वाजिनोऽवति ॥ १६ ॥

हे उषः । नोऽस्माद्याया धनेन संमिमिक्ष्व । संसिंच । संयोजयेत्यर्थः । कौटुशेन धनेन । बृहता प्रभूतेन । विश्वपेशसा । पेश इति रूपनाम । बहुविधरूपयुक्तेन । तथेडाभिरा । गोभिस्त्रास्मान्संमिमिक्ष्व । इडेति गोनाम । इडा जगतीति तन्नामसु पाठात् । आकारः समुच्चये पादांते वर्तमानत्वात् । उक्तं च । एतस्मिन्नेवार्थे देवेभ्यश्च पितृभ्यश्च इत्याकार इति । किंच हे महि महनौय उषोदेवते द्युन्नेन यशसा संमिमिक्ष्व । द्युन्नं द्योततेर्यशो वाजं वेति यास्कः । नि० ५. ५. । कौटुशेन द्युन्नेन । विश्वतुरा । सर्वेषां शत्रूणां हिंसकेन । तथा हे वाजिनोवति । अन्नसाधनभूतक्रियायुक्ते वाजैरन्नैस्त्रास्मान्संमिमिक्ष्व । अन्नं वै वाज इति श्रुत्यंतरात् ॥ राया । ऊडिदमित्यादिना विभक्तेरुदात्तत्वं । बृहता । बृहन्नहतोरुपसंख्यानमिति विभक्तेरुदात्तत्वं । विश्वपेशसा । विश्वानि पेशांसि यस्यासौ विश्वपेशाः । बहुव्रीहौ विश्वं संज्ञायामिति व्यत्ययेनासंज्ञायामपि पूर्वपदांतोदात्तत्वं । यद्वा मरुद्घादिर्द्रष्टव्यः । मिमिक्ष्वा । मिह सेचने । व्यत्ययेनात्मनेपदं । लोटि बहुलं छंदसौति शपः श्लुः । द्विर्भावहलादिशेषौ । ढत्वकत्वषत्वानि । प्रत्ययस्वरस्य सति शिष्टत्वात्स एव शिष्यते । पादादित्वादनिघातः । पूर्वपदस्यासमानवाक्यस्थत्वात्तिङ्ङितिङ् इति निघातो न भवति । समानवाक्ये निघातयुष्मदस्मदादेशावक्तव्या इति वचनात् । विश्वतुरा । तूर्वतीति तूः । तूर्वी हिंसार्थः । क्षिप् चेति क्षिप् । राज्ञोप इति वकारलोपः ।

विश्वेवां तूर्विश्वतूः । समासस्येत्यतोदात्तत्वं । वाजिनीवति ।
वाजोऽन्नमस्या अस्तीति वाजिनी क्रिया । तादृशी क्रिया
यस्याः सा तथोक्ता ॥

॥ इति प्रथमस्य चतुर्थे पंचमो वर्गः ॥

उषो भद्रेभिरिति चतुर्द्धं च षष्ठं सूक्तं । अत्रानुक्रम्यते ।
उषश्चतुष्कमानुष्टुभं त्विति । कण्वपुत्रः प्रस्कण्व ऋषिः ।
तुह्यादिपरिभाषयेदमुत्तरं चानुष्टुभं । पूर्वत्रोपस्यं त्वित्युक्तत्वा-
दिदमपि सूक्तमुपस्यं ॥ प्रातरनुवाकस्योपस्ये क्रतावानुष्टुभे
छंदस्यतत्सूक्तं । सूत्राने हि । उषो भद्रेभिरित्यानुष्टुभं । आ०
४. १४. । इति । आश्विनशस्त्रेऽप्येतत्सूक्तं । प्रातरनुवाक-
न्यायेनेत्यतिदिष्टत्वात् ॥

तत्र प्रथमाष्टकमाह ॥

उषो भद्रेभिरा गहि दिवश्चिद्रोचनादधि ॥

वहंतवरुणस्सव उप त्वा सोमिनो गृहं ॥ १ ॥

उषः । भद्रेभिः । आ । गहि । दिवः । चित् । रोदनात् ।

अधि ।

वहंतु । अरुणऽस्सवः । उप । त्वा । सोमिनः । गृहं ॥ १ ॥

हे उषः । उषोदेवते भद्रेभिर्भेदनीयैः शोभनैर्मार्गैर्दिवोऽंत-
रिक्षलोकात् रोचनाद्रोचमानाद्दोष्यमानात् । अधिरुपर्यर्थः ।
उपरिवर्तमानात् । चिदिति पूजार्थः । पूजितादेवंविधादंत-
रिक्षलोकादागहि । आगच्छ । हे उषः । अरुणस्सवोऽरुणवर्णा
गावः सोमिनः सोमयुक्तस्य यजमानस्य गृहं देवयजनरूपं
यज्ञगृहं त्वा त्वामुपवहंतु । प्रापयंतु ॥ गहि । गमेलोऽटि
बहुलं छंदसीति शपो लुक् । हेरपित्वेन डित्वेऽनुदात्तोपदे-

श्रेत्यादिनानुनासिकलोपः । अतो हेरिति लुक् न भवति ।
 असिद्धवदत्रा भादित्यनुनासिकलोपस्यासिद्धत्वात् । रोचनात् ।
 रुच दीप्ती । अनुदात्तेतश्च हलादेरिति युच् । योरनादेशे चित्
 इत्यंतोदात्तत्वं । अरुणप्लवः । प्ला भक्षणे । प्लांति भक्षयंति
 स्तनं पिबंतीति प्लवो वत्साः । औणादिकः कुप्रत्ययः । आतो
 लोप इटि चेत्याकारलोपः । अरुणाः प्लवो यासां तास्तथोक्ताः ।
 अत्र वत्सानामारुण्यप्रतिपादनाच्चातृणामपि तथात्वं गम्यते ।
 पैलकमश्वः अनुहरंते मातृकं गावोऽनुहरंत इति गोनर्दीयः ।
 तासां चोषोवाहनत्वं निघंटावुक्तं । अरुण्यो गाव उपसामिति ।
 अरुणशब्दोऽर्तेत्यनुनप्रत्ययांतः । टणाख्यायां चित् । उ० ३,
 ५६, । इत्यतश्चिदित्यनुवृत्तेरंतोदात्तः । स एव बहुव्रीहौ पूर्व-
 षदप्रकृतिस्वरत्वेन शिष्यते ॥

द्वितीयाष्टचमाह ॥

सुपेशसं सुखं रथं यमध्यस्था उपख्वं ।

तेना सुश्रवसं जनं प्रावाद्य दुहितर्दिवः ॥ २ ॥

सुपेशसं । सुखं । रथं । यं । अधिऽअस्थाः ।

उषः । त्वं ।

तेन । सुश्रवसं । जनं । प्र । अव । अद्य । दुहितः ।

दिवः ॥ २ ॥

हे उषः । त्वं यं रथमध्यस्थाः । अधितिष्ठसि । कीदृशं
 रथं । सुपेशसं । शोभनावयवं शोभनरूपयुक्तं वा । पेश इति
 रूपनामेति यास्कः । यद्वा शोभनहिरण्ययुक्तं । पेशः क्लृप्त-
 मिति तन्नामसु पाठात् । सुखं । शोभनेन खेनाकाशेन युक्तं ॥
 विस्तृतमित्यर्थः । यद्वा सुखहेतुभूतं । अथवा सुखमिति

क्रियाविशिष्टम् । सुखं यथा भवति तथेत्यर्थः । हे दिवो
दुहितः । द्युलोकसकाशादुत्पन्न उषोदेवते तेन रथेनाद्यास्त्रि-
मकाले सुश्रवसं शोभनहविर्युक्तं जनं यजमानं प्राव । प्रकर्षेण
गच्छ ॥ सुपेशसं । पिश अवयवे । अस्मादसुन्प्रत्ययः । निन्त्वा-
दाद्युदात्तः पेशस्रब्दः । शोभनं पेशो यस्यासौ सुपेशाः ।
आद्युदात्तं द्वय् छंदसौत्युत्तरपदाद्युदात्तत्वं । अध्यस्थाः ।
तिष्ठतेच्छंदसि लुङ्लङ्लिट इति वर्तमाने लुङि गातिस्थेति
सिचो लुक् । अडागम उदात्तः । यद्वृत्तयोगादनिघातः । तिङि
चोदात्तवतीति गतेरनुदात्तत्वं । तेना । अन्येषामपि दृश्यत
इति संहितायां दीर्घः । सुश्रवसं । श्रव इत्यन्नाम । श्रूयत
इति सत इति यास्कः । सुपेशसमिति वदुत्तरपदाद्युदात्तत्वं ।
अव । अव रक्षणगतिप्रोतिद्वसौत्युक्तत्वादन्नावतिर्गत्यर्थः ।
दुहितर्दिवः । परमपि छंदसीति षष्ठ्यंतस्य पूर्वमन्त्रितांगव-
द्भावे सति पदद्वयसमुदायस्याष्टमिकं सर्वानुदात्तत्वं ॥

तृतीयानुचमाह ॥

वयश्चित्ते पतत्रिणो द्विपञ्चतुष्यदर्जुनि ।

उषः प्रारब्धतूर्नु दिवोऽंतेभ्यस्परि ॥ ३ ॥

वयः । चित् । ते । पतत्रिणः । द्विऽपत् । चतुऽपत् ।

अर्जुनि ।

उषः । प्र । आरन् । ऋतून् । अनु । दिवः । अंतेभ्यः ।

परि ॥ ३ ॥

हे अर्जुनि शुभ्रवर्ण उषः । उषोदेवते ते तव ऋतून्नु
गमनान्यनुलक्ष्य द्विपत् द्विपात् मनुष्यादिकं चतुष्यत् गवा-
दिकं तथा पतत्रिणः पतत्रवंतः पक्षोपेता वयश्चित् पक्षिणश्च

दिवोऽन्तेभ्य आकाशप्रांतेभ्यः पर्युपरि प्रारन् । प्रकर्षेण गच्छन्ति ।
 रात्रावंधकारेणाभिभूताः सर्वे प्राणिनस्त्वदागमानंतरं चेष्टावंतो
 भवंतीत्यर्थः ॥ पतत्रिणः । पत्न गतौ । पतत्यनेनेति पतत्रं ।
 अभिनचौत्यादिनात्रप्रत्ययः । ततो मत्वर्थीय इनिः । द्विपत् ।
 द्वौ पादावस्येति संख्यासुपूर्वस्य । पा० ५. ४. १४०. । इति
 पादशब्दस्यांत्यलोपः समासांतः । अयस्मयादित्वेन भत्वात्
 पादः पतत् । पा० ६. ४. १३०. । इति पदभावः । द्वित्रिभ्यां
 पादभ्रूषु बहुव्रीहौ । पा० ६. २. १८७. । इत्युत्तरपदा-
 तोदात्तत्वं । चतुष्पत् । चत्वारः पादा अस्य । स्वरव्यतिरिक्तं
 पूर्ववत् । बहुव्रीहौ पूर्वपदप्रकृतिस्वरत्वं । इणः ष इत्यनुवृत्ता-
 विदुदुपधस्य चाप्रत्ययस्य । पा० ८. ३. ४१. । इति विसर्ज-
 नोयस्य षत्वं । न च परत्वेनास्य विद्धत्वात् कुप्पोः क पौ च ।
 पा० ८. ३. ३८. । इत्युपधानीयादेशः शंकनीयः । येन
 नाप्राप्तिन्यायेन तस्यापवादत्वात् । अपवादस्तु परमपि पूर्वं
 बाधत एवेति वृत्तावुक्तं । आरन् । ऋ गतौ । छंदसि लुङ्-
 लङ्लिट इति वर्तमाने लुङि सर्तिशास्वतिभ्यश्चेति च्ले-
 ङादेशः । ऋट्शोऽङि गुण इति गुणः । आडागमः । ऋतून् ।
 ऋ गतौ । अस्मादौणादिको भावे कुप्रत्ययः । अनुर्लक्षणे ।
 पा० १. ४. ८४. । इत्यनोः कर्मप्रवचनीयत्वं । कर्मप्रवचनीय-
 युक्ते । पा० २. ३. ८. । इति द्वितीया । संहितायां दीर्घादटि
 समानपाद इति नकारस्य रुत्वं । अत्रानुनासिकः पूर्वस्य
 तु वेति रोः पूर्वस्य वर्णस्य सानुनासिकत्वं । दिवः । ऊडिद-
 मिति विभक्तिरुदात्ता । अन्तेभ्यः । पंचम्याः परावध्यर्थ इति
 विसर्जनोयस्य सत्वं ॥

चतुर्थीभृचमाह ॥

व्युच्छंती हि रश्मिभिर्विश्वमाभांस रोचनं ।

तां त्वामुष्ववसूयवो गौर्भिः कण्वा अह्वषत ॥ ४ ॥

विऽउच्छंती । हि । रश्मिऽभिः । विश्वं । आऽभासि ।

रोचनं ।

तां । त्वां । उषः । वसुऽयवः । गौऽभिः । कण्वाः ।

अह्वषत ॥ ४ ॥

हे उषः । व्युच्छंती तमो वर्जयंती त्वं रश्मिभिः स्वकीयै-
स्तेजोभिर्विश्वं सर्वं भूतजातं रोचनं रोचमानं प्रकाशयुक्तं
यथा भवति तथाभासि । आ समंतात् प्रकाशयसि । हि
यस्मादेवं तस्मात्तां तादृशीं त्वां वसूयवो वसुकामाः कण्वा
मेधाविन ऋत्विजः कण्वगोत्रोत्पन्ना वा महर्षयो गौर्भिः
स्तुतिलक्षणेर्वचोभिरह्वषत । स्तुतवंत इत्यर्थः ॥ कण्व इति
मेधाविनाम । कण्व ऋभुरिति तन्नामसु पाठात् । आभासि ।
भा दौप्तौ । अदादित्वाच्छपो लुक् । सिपः पित्त्वादनुदात्तत्वे
धातुस्वरः । हि चेति निघातप्रतिषेधः । तिङि चोदात्तवतीति
गतेरनुदात्तत्वं । रोचनं । रुच दौप्तौ । अनुदात्तेतश्च हलादे-
रिति युच् । चित इत्यंतोदात्तत्वं । वसूयवः । वसु धनमात्मन
इच्छंतः । सुप आत्मनः क्यच् । अकृत्सार्वधातुकयोरिति दीर्घः ।
क्याच्छंदसौत्युप्रत्ययः । गौर्भिः । सावेकाच इति विभक्ते-
रुदात्तत्वं । कण्वाः । कण्व शब्दार्थः । अशिप्रुषिलटिकणी-
त्यादिना क्वन्प्रत्ययः । नित्यादाद्युदात्तत्वं । अह्वषत । ह्वेजो
लुङि द्वः संप्रसारणमित्यनुवृत्तौ बहुलं क्वंदसौति संप्रसारणं ।

परपूर्वत्वे हल इति दीर्घत्वं । च्नेः सिच् । एकाच इतीदृ-
प्रतिषेधः । संज्ञापूर्वकस्य विधेरनित्यत्वान्नृणाभावः ॥

॥ इति प्रथमस्य चतुर्थे षष्ठो वर्गः ॥

उदु व्यमिति त्रयोदशचं सप्तमं सूक्तं प्रस्कण्वस्यापि सूर्य-
देवत्वं । आदौ नव गायत्रयः शिष्टाश्चतस्रोऽनुष्टुभ इत्युक्तं ।
तथा चानुक्रांतं । उदु त्वं सप्तोना सौर्यं नवाद्या गायत्र इति ॥
आश्विनशस्त्रे सौर्यं क्रतावुदु व्यमित्यादयो नवचः शंसनीयाः ।
संस्थितेष्वश्विनायेति खंडे सूचितं । सूर्यो नो दिव उदु त्वं
जातवेदसमिति नव । आ० ६. ५. । इति ॥

तत्र प्रथमाष्टचमाह ॥

उदु त्वं जातवेदसं देवं वहन्ति केतवः । दृशे विश्वाय
सूर्यं ॥ १ ॥

उत् । ऊं इति । त्वं । जातवेदसं । देवं । वहन्ति । केतवः ।
दृशे । विश्वाय । सूर्यं ॥ १ ॥

केतवः प्रज्ञापकाः सूर्याश्वाः । यद्वा सूर्यरश्मयः सूर्यं सर्वस्य
प्रेरकमादित्यमुदु वहन्ति । ऊर्ध्वं वहन्ति । ऊं इति पादपूरणः ।
छांदसो मकारलोपः । उक्तं च । मिताक्षरेष्वनर्थकाः कमी-
मिद्विति । किमर्थं । विश्वाय विश्वस्मै भुवनाय दृशे द्रष्टुं ।
यथा सर्वे जनाः सूर्यं पश्यन्ति तथोर्ध्वं वहन्तीत्यर्थः । कौदृशं
सूर्यं । त्वं प्रसिद्धं जातवेदसं । जातानां प्राणिनां वेदितारं
जातप्रज्ञं जातधनं वा । देवं । द्योतमानं । अत्र निरुक्तं ।
उद्वहन्ति तं जातवेदसं देवमश्वाः केतवो रश्मयो वा
सर्वेषां भूतानां संदर्शनाय सूर्यं । नि० १२. १५. । इति ॥
जातवेदसं । जातानि वेत्तीति जातवेदाः । गतिकारकयोःपि

पूर्वपदप्रकृतिस्ररत्वं चेत्यसुन् पूर्वपदप्रकृतिस्ररत्वं च । दृष्टे ।
दृष्टे विख्ये चेति तुमर्थे निपातितः । सूर्यं । राजसूर्यसूर्ये-
त्यादिना षू प्रेरण इत्यस्मात् क्यपि ऋडागमसहितो निपातितः ।
अतः प्रत्ययस्य पित्वादनुदात्तत्वे धातुस्वरैणाद्युदात्तत्वं ॥

द्वितीयाद्युचमाह ॥

अप त्वे तायवो यथा नचत्रा यंत्यक्तुभिः । सूराय

विश्वचक्षसे ॥ २ ॥

अप । त्वे । तायवः । यथा । नचत्रा । यंति । अक्तुभिः ।

सूराय । विश्वऽचक्षसे ॥ २ ॥

त्वे तायवो यथा । प्रसिद्धास्तस्करा इव नचत्रा नचत्राणि
देवगृह्रूपाणि । देवगृहा वै नचत्रानौति श्रुत्यंतरात् । यद्वा ।
इह लोके कर्मानुष्ठाय ये स्वर्गं प्राप्नुवंति ते नचत्ररूपेण
दृश्यंते । तथा च श्रूयते । यो वा इह यजतेऽमुं लोकं नचते
तन्नचत्राणां नचत्रत्वमिति । यद्वा तेषां सुकृतिनां ज्योतींषि
नचत्राण्युच्यंते । सुकृतां वा एतानि ज्योतींषि यन्नचत्राणी-
त्यान्नानात् । यास्कस्त्वाह । नचत्राणि नचतेर्गतिकर्मणो
नेमानि चत्राणौति च ब्राह्मणं । नि० इं २०. । इति ।
तथाविधानि नचत्राण्यक्तुभौ रात्रिभिः सहापयंति । अप-
गच्छंति । विश्वचक्षसे । विश्वस्य सर्वस्य प्रकाशकस्य सूराय
सूर्यस्यागमनं दृष्टेति शेषः । तस्करा नचत्राणि च रात्रिभिः
सह सूर्यं आगमिष्यतीति भीत्यां पलायंत इत्यर्थः ॥ तायुरिति
स्तेननाम । तायुस्तस्कर इति तन्नामसु पाठात् । अक्तुरिति
रात्रिनाम । शर्वर्यक्तुरिति तत्र पाठात् । यथा । यथेति पादांत
इति सर्वानुदात्तत्वं । नचत्रा । नच गतौ । अमिनाच्चय-

जिवंधिपतिभ्योऽन्नन्नित्यचन्प्रत्ययः । निच्चादाद्युदात्तत्वं ।
 नभ्राणनपादित्यत्र वृत्तौ त्वेवमुक्तं । न चरति न क्षीयत इति
 वा नचत्वं । क्षीयतेः चरतेर्वा नचन्नमिति निपात्यत इति ।
 शिश्चंदसि बहुलमिति श्रैर्लोपः । यंति । इण् गतौ । इणो
 यणिति यणादेशः । सूराय विश्वचक्षसे । विश्वं चष्टे प्रकाशय-
 तौति विश्वचक्षाः । चक्षेर्बहुलं शिञ्चेत्यसुन्प्रत्ययः । शिञ्चेन
 सार्वधातुकत्वात् ख्याजादेशाभावः । उभयत्र षष्ठ्यर्थे चतुर्थी
 वक्तव्येति चतुर्थी ॥

तृतीयामृचमाह ॥

अदृश्यमस्य केतवो वि रश्मयो जना अनु । भ्राजंतो

अग्नयो यथा ॥ ३ ॥

अदृश्यं । अस्य । केतवः । वि । रश्मयः । जनान् । अनु ।

भ्राजंतः । अग्नयः । यथा ॥ ३ ॥

अस्य सूर्यस्य केतवः प्रज्ञापका रश्मयो दीप्तयो जनाननु
 व्यदृश्यं । जातान्सर्वाननुक्रमेण प्रेक्षते । सर्वं जगत्प्रकाशय-
 तीत्यर्थः । तत्र दृष्टान्तः । भ्राजंतो दीप्यमाना अग्नयो यथा ।
 अग्नय इव ॥ अदृश्यं दृशिर् प्रेक्षणे । वर्तमाने लुङ् । इरितो
 वेति च्लेरडादेशः । रुडित्यनुवृत्तौ बहुलं छंदसीति रुडागमः ।
 अत एव बहुलवचनाददृशोऽङि गुण इति गुणाभाव इत्युक्तं ।
 तिङां तिङो भवंतीति प्रथमपुरुषबहुवचनस्योत्तमपुरुषैक-
 वचनादेशः । प्रथमपुरुषांत एव शाखांतरे श्रूयते । अदृश्यन्नस्य
 केतव इति । जनानित्यस्य नकारस्य संहितायां कत्वयत्वादि
 पूर्ववत् । भ्राजंतः । शपः पिच्चादनुदात्तत्वं । शतुश्च लसार्व-
 धातुकस्वरण धातुस्वर एव शिष्यते ॥

चातुर्मास्येषु शुनासीर्यं पर्वण्यस्ति सौर्यं एककपालः । तस्य
तरणिरित्येषानुवाक्या । तथा च सूत्रितं । तरणिर्विश्वदर्श-
तस्त्रिं देवानामुदगादनीकमिति याज्यानुवाक्याः । आ० २.
२० । इति ॥ तथातिमूर्तिनामन्येकाहे कृष्णपक्षे सौरीष्टिः
कर्तव्या । तस्यामप्येषानुवाक्या । अतिमूर्तिनेति खंडे सूत्रितं ।
नवो नवो भवति जायमानस्तरणिर्विश्वदर्शतः । आ० ९.
८ । इति ॥

तामेतां सूक्ते चतुर्थीमृचमाह ॥

तरणिर्विश्वदर्शतो ज्योतिष्कृदसि सूर्य । विश्वमा भासि
रोचनं ॥ ४ ॥

तरणिः । विश्वऽदर्शतः । ज्योतिःऽकृत् । असि । सूर्य ।

विश्वं । आ । भासि । रोचनं ॥ ४ ॥

हे सूर्य त्वं तरणिस्तरिता । अन्येन गंतुमशक्यस्य महतो-
ऽध्वनो गंतासि । तथा च स्मर्यते । योजनानां सहस्रे द्वे द्वे शते
द्वे च योजने । एकेन निमिषार्द्धेन क्रममाण नमोऽस्तु त इति ।
यद्वा । उपासकानां रोगान्तारयितासि । अरोग्यं भास्करादि-
च्छेदिति स्मरणात् । तथा विश्वदर्शतः । विश्वेः सर्वे प्राणिभि-
र्दर्शनौयः । आदित्यदर्शनस्य चंडालादिदर्शनजनितपापनिर्ह-
रणहेतुत्वात् । तथा चापस्तम्बः । दर्शने ज्योतिषां दर्शनमिति ।
यद्वा विश्वं सकलं भूतजातं दर्शतं द्रष्टव्यं प्रकाशं येन स
तथोक्तः । तथा ज्योतिष्कृत् । ज्योतिषः प्रकाशस्य कर्ता ।
सर्वस्य वस्तुनः प्रकाशयितेत्यर्थः । यद्वा चंद्रादीनां रात्रौ
प्रकाशयिता । रात्रौ ह्यवमयेषु चंद्रादिबिंबेषु सूर्यकिरणाः
प्रतिफलितः संतोऽधकारं निवारयन्ति यथा द्वारस्थदर्प-

णोपरिनिपतिताः सूर्यरश्मयो ऋहांतर्गतं तमो निवारयन्ति
तद्वदित्यर्थः । यस्मादेवं तस्माद्विश्वं व्याप्तं रोचनं रोचमान-
मंतरिक्षमासमंताद्भासि । प्रकाशयसि । 'यद्वा हे सूर्य । अंत-
र्यामितया सर्वस्य प्रेरक परमात्मन् तरणिः संसाराब्धे स्तार-
कोऽसि । यस्मात्त्वं विश्वदर्शतः । विश्वेः सर्वैर्मुमुक्षुभिर्दर्शतो
द्रष्टव्यः साक्षात्कर्तव्य इत्यर्थः । अधिष्ठानसाक्षात्कारे द्वारोपितं
निवर्तते । ज्योतिष्कृत् । ज्योतिषः सूर्यादेः कर्ता । तथा
त्वान्नायते । चंद्रमा मनसो जातश्चक्षोः सूर्यो अजायतेति ।
ईदृशस्त्वं चिद्रूपतया विश्वं सर्वं दृश्यजातं रोचनं रोचमानं
दीप्यमानं यथा भवति तथाभासि । प्रकाशयसि । चैतन्यस्फुरणे
हि सर्वं जगद्दृश्यते । तथा चान्नायते । तमेव भांतमनुभाति
सर्वं तस्य मासा सर्वमिदं विभातीति । तरणिः । तृ प्लवन-
तरणयोः । अस्मादंतर्भावितव्यार्थादतिरिक्तधृष्यम्यश्यवितृभ्योऽ-
निरित्यनिप्रत्ययः । प्रत्ययाद्युदात्तत्वं । ज्योतिः करोतीति
ज्योतिष्कृत् । क्तिप् चेति क्तिप् । नित्यं समासेऽनुत्तरपदस्थ-
स्येति विसर्जनौयस्य षत्वं । भासि । भा दीप्तौ । अंतर्भा-
वितव्यार्थात्तद्वदादित्वाच्छपो लुक् ॥

पंचमौष्ठचमाह ॥

प्रत्यङ् देवानां विशः प्रत्यङ् दुर्देषि मानुषान् । प्रत्यङ् विश्वं
स्वर्गं ॥ ५ ॥

प्रत्यङ् । देवानां । विशः । प्रत्यङ् । उत् । एषि । मानु-
षान् । प्रत्यङ् । विश्वं । स्वः । दृशे ॥ ५ ॥

हे सूर्य त्वं देवानां विशो मरुत्नामकान्देवान् । मरुतो वै
देवानां विश इति श्रुत्यंतरात् । तान्मरुत्संज्ञकान्देवान् प्रत्यङ्

ङ्, देषि । तान्प्रतिगच्छन्नदयं प्राप्नोषि । तेषामभिसुखं यथा
भवति तथेत्यर्थः । तथा मानुषान्मनुष्यान् प्रत्यङ्, ङ्, देषि ।
तेऽपि यथास्मदभिसुखमेव सूर्यं उदेतौति मन्यन्ते । तथा विश्वं
व्याप्तं स्वः स्वर्लोकां दृशे द्रष्टुं प्रत्यङ्, ङ्, देषि । यथा स्वर्लोका-
वासिनो जनाः स्वस्वाभिसुखेन पश्यन्ति तथोदेषीत्यर्थः ।
एतदुक्तं भवति । लोकत्रयवर्तिनो जनाः सर्वेऽपि स्वस्वाभि-
सुखेन सूर्यं पश्यन्तौति । तथा चास्मायते । तस्मात्सर्व एव
मन्यन्ते मां प्रत्युदगादिति ॥ प्रत्यङ्, । प्रत्यञ्चतीति प्रत्यङ्, ।
अञ्चु गतिपूजनयोः । ऋत्विगित्यादिना क्तिन् । अनदितामिति
नलोपः । उगिदचामिति गुम् । हल्ङ्यादिसंयोगांतलोपी ।
संयोगांतलोपस्यासिद्धत्वादुपधादौर्घनलोपयोरभावः । क्तिन्प्रत्य-
यस्य कुरिति कुत्वं । अनिगन्तोऽञ्चतावित्यनिगन्त इति प्रयु-
दासात्पूर्वपदप्रकृतिस्वरभावे क्तदुत्तरपदप्रकृतिस्वरत्वं । एषि ।
इण् गतौ । सिध्यदादित्वाच्छपो लुक् । आदेशप्रत्यययोरिति
पत्वं । स्वः । सुपूर्वादन्तेर्विच् । गुणे यणादेशः । न्यङ्, स्वरौ
स्वरितौ चेति स्वरितत्वं । दृशे । दृशिर् प्रेक्षण इत्यस्माद्दृशे
विस्थे चेति तुमर्थे निपातितः ॥

॥ इति प्रथमस्य चतुर्थे सप्तमो वर्गः ॥

षष्ठीमृचमाह ॥

येना पावक चक्षसा भुरण्यन्तं जनां अनु । त्वं
वरुण पश्यसि ॥ ६ ॥

येन । पावक । चक्षसा । भुरण्यन्तं । जनान् । अनु ।
त्वं । वरुण । पश्यसि ॥ ६ ॥

हे पावक सर्वस्य शोधक वरुण । अनिष्टनिवारक सूर्य
 त्वं जनान् जातावप्राणिनो भुरख्यंतं धारयंतं पोषयंतं वेमं
 लोकं येन चक्षसा प्रकाशेनानुपश्यसि । अनुक्रमेण प्रकाशयसि
 तं प्रकाशं स्तुम इति शेषः । यद्वा । उत्तरस्यामृचि संबंधः ।
 तेन चक्षसा व्येषीति । तथा च यास्केनोक्तं । तत्ते वयं स्तुम
 इति वाक्यशेषोऽपि वोत्तरस्यामन्वयस्तेन व्येषि । नि० ११,
 २२. । इति । भुरख्यंतं । भुरण धारणपोषणयोः । कंडादि-
 त्वाद्यक् । ततः शतरि कर्तरि शप् । अदुपदेशाद्भ्रुवर्धधातुकानु-
 दात्तत्वे यक् एव स्वरः शिष्यते । वरुण । वृज् वरणे । अस्माद-
 तर्भावितण्यर्थात्कृद्वृद्धारिभ्य उन्नित्युनन्प्रत्ययः । अत्र वरुण-
 शब्देनादित्य एवोच्यते । तथा चान्यत्रान्नातं । तस्यै मित्रस्य
 वरुणश्चाजायेतामिति । मित्रस्य वरुणस्य धाता चार्यमा चेति च ॥

सप्तमीमृचमाह ॥

वि द्यामेषि रजसृष्ट्विहा मिमानो अक्तुभिः । पश्यन्
 जन्मानि सूर्य ॥ ७ ॥

वि । द्यां । एषि । रजः । पृथु । अहा । मिमानः ।

अक्तुभिः । पश्यन् । जन्मानि । सूर्य ॥ ७ ॥

हे सूर्य त्वं पृथु विस्तौर्णं रजो लोकं । लोका रजांस्युचंत
 इति यास्कः । कं लोकं । द्यां । अंतरिक्षलोकं । व्येषि ।
 विशेषेण गच्छसि । किं कुर्वन् । अहाहान्यक्तुभौ रात्रिभिः
 सह मिमानः । उत्पादयन् । आदित्यगत्यधौनत्वादहोरा-
 त्रविभागस्य । तथा जन्मानि जननवंति भूतजातानि पश्यन् ।
 प्रकाशयन् ॥ रजसृष्ट्वित्यत्र छंदसि वाप्रास्त्रेडितयोः । पा०
 ८, ३, ४८. । इति [विसर्जनोपस्य सत्वं । अहा । श्रेष्ठं दसि

बहुलमिति श्लोपः । मिमानः । माङ् माने । जीहो-
त्यादिकः । शानचि श्लो द्विर्भावे भृजामिदित्यभ्यासस्येत्वं ।
आभ्यस्त्योरात् इत्याकारलोपः । अभ्यस्तानामादिरित्यभ्य-
स्तस्याद्युदात्तत्वं । जन्मानि । जनी प्रादुर्भावे । अन्येभ्योऽपि
दृश्यन्त इति मनिन् । निच्चादाद्युदात्तत्वं ॥

अष्टमौचमाह ॥

सप्त त्वा हरितो रथे वहन्ति देव सूर्य । शोचिष्केशं
विचक्षण ॥ ८ ॥

सप्त । त्वा । हरितः । रथे । वहन्ति । देव । सूर्य ।
शोचिःऽकेशं । विऽचक्षण ॥ ८ ॥

हे सूर्य देव द्योतमान विचक्षण सर्वस्य प्रकाशयितः । सप्त
सप्तसंख्याका हरितोऽश्वा रसहरणशीला रश्मयो वा त्वा त्वां
वहन्ति । प्रापयन्ति । कौटुशं । रथेऽवस्थितमिति शेषः । तथा
शोचिष्केशं । शोचींषि तेजांस्येव यस्मिन्केशा इव दृश्यन्ते
स तथोक्तः । तं ॥ हरित इत्यादित्याश्वानां संज्ञा हरित
आदित्यस्येति निघंटावुक्तत्वात् । शोचिष्केशं । शुच दीप्तौ ।
अर्चिशुचिहुसृपौत्यादिनेसिप्रत्ययातोऽतोदात्तः । स एव बहु-
व्रीहौ पूर्वपदप्रकृतिस्वरत्वेन शिष्यते । नित्यं समासेऽनुत्तर-
पदस्थस्येति विसर्जनोपस्य षत्वं ॥

नवमौचमाह ॥

अयुक्त सप्त शृङ्गध्रुवः सूर्यो रथस्य नमस्रः । तामिर्याति
स्वयुक्तिभिः ॥ ९ ॥

अयुक्त । सप्त । शृङ्गध्रुवः । सूर्यः । रथस्य । नमस्रः । तामिः ।
याति । स्वयुक्तिभिः ॥ ९ ॥

सूरः सर्वस्य प्रेरकः सूर्यः शुंध्युवः शोधिका अश्वस्त्रियः ।
तादृशीः सप्तसंख्याका अयुक्त । स्वरथे योजितवान् । क्रीदृश्यः ।
रथस्य नम्रः । न पातविव्रयः । याभिर्युक्ताभिः रथो याति ।
न पतति तादृशीभिरित्यर्थः । एवंभूताभिस्ताभिरश्वस्त्रीभिः
स्त्रयुक्ताभिः स्त्रकीययोजनेन रथे संबद्धाभिर्याति । यज्ञगृहं
प्रत्यागच्छति । अतस्तस्मै हविर्दातव्यमिति वाक्यशेषः ॥ अयुक्त ।
युनिर् योगे । स्वरितेत्त्वात्कर्त्रभिप्राय आत्मनेपदं । लुङि च्चेः
सिच् । एकाच । इतीट्प्रतिषेधः । लिङ्सिचावात्मनेपदेषु ।
पा० १. २. ११. । इति सिचः कित्त्वात्तद्वूपधगुणाभावः । छलो
छलीति सिचः सकारलोपः । चोः कुरिति कुत्वं । शुंध्युवः ।
शुं ध विशुद्धौ । यजिमनिशुं धिदसिजनिभ्यो युरिति युप्रत्ययः ।
शसि तग्वादीनां छंदसि बहुलमुपसंख्यानमित्युवडादेशः ।
सूरः । षू प्रेरणे । सुसूधागृध्रिभ्यः कृन्निति कृन्प्रत्ययः ।
नित्त्वादाद्युदात्तत्वं । नम्रः । न पातयतीत्यर्थे नम्रनेष्टृइत्यादि-
नोणादिषु नम्रशब्दसृजंतो निपातितः । ऋन्नेभ्यो ङीविति
ङीप् । यणादेश उदात्तयणो ह्रस्वर्वादिति ङीप् उदात्तत्वं ।
सुपां सुपो भवन्तीति शसो उसादेशः । ततो यणादेश उदात्त-
स्वरितयोर्यण इति स्वरितत्वं । रेफलोपश्छांदसः । उक्तं च ।
हौ चापरो वर्णविकारनाशाविति । शाखांतरे तु नम्र इत्येव
पठ्यते । स्त्रयुक्ताभिः । स्त्रकीयाः सूर्यसंबन्धिभ्यो युक्तयो योज-
नानि यासां । बहुव्रीहौ पूर्वपदप्रकृतिस्वरत्वं ॥

अवमृथेष्टौ होत्रका जलान्निषक्रम्योदयं तमसस्परौति मंत्रं
ब्रूयुः । तथा च पत्नीसंयाजेस्वरित्येति खंडे सूत्रितं । उदयं
तमसस्परौत्युदेत्य । आ० ६. १३. । इति ॥

तामेतां सूक्ते दशमौच्यमाह ॥

उदयं तमसस्परि ज्योतिष्पश्यंत उत्तरं ।

देवं देवत्रा सूर्यमगन्ध ज्योतिरुत्तमं ॥ १० ॥

उत् । वयं । तमसः । परि । ज्योतिः । पश्यंतः ।

उत्तरं ।

देवं । देवत्रा । सूर्यं । अगन्ध । ज्योतिः । उत्तरं ॥ १० ॥

वयमनुष्ठातारस्तमसस्परि तमस उपरि रात्रेरुष्णे वर्तमानं तमसः पापात्पर्युपरि वर्तमानं वा । पापरहितमित्यर्थः । तथा चान्नायते । उदयं तमसस्परित्याह । पाप्मा वै तमः पाप्मानमेवास्मादपहन्तीति । ज्योतिस्ते जस्त्रिनमुत्तरसुद्गततरमुत्कृष्टतरं वा देवत्रा देवेषु मध्ये देवं दानादिगुणयुक्तं सूर्यं पश्यंतः स्तुतिभिर्हविर्भिश्चोपासनाः संत उत्तममुत्कृष्टतमं ज्योतिः सूर्यं रूपमगन्ध । प्राप्नुवाम । तथा च श्रूयते । अगन्ध ज्योतिरुत्तममित्याहसौ वा आदित्यो ज्योतिरुत्तममादित्यस्यैव सायुज्यं गच्छतीति । युक्तं चैतत् । तं यथा यथोपासते तदेव भवतीति श्रुत्यंतरात् ॥ तमसस्परि । पंचम्याः परावध्यर्थ इति विसर्जनोपसृष्ट सत्त्वं । ज्योतिष्पश्यंतः । इसुसोः सामर्थ्यं । पा० ८. ३. ४४. । इति विसर्जनीयस्य षत्त्वं । व्यपेक्षालक्षणं सामर्थ्यं तत्रांगौक्रियते । देवत्रा । देवमनुष्यपुरुषपुरुषमर्त्येभ्यो द्वितीयासप्तम्योर्बहुलमिति सप्तम्यर्थे त्राप्रत्ययः । प्रत्ययस्वरः । अगन्ध । छंदसि लुङ्लङ्लिट इति प्रार्थनायां लङि बहुलं छंदसोति शपो लुक् । स्त्रोश्च । पा० ८. २. ६५. । इति धातोर्मकारस्य नकारः । अडागम उदात्तः । पादादित्वान्निघाताभावः । उत्तमं ।

तमपः पित्वादनुदात्तत्वे प्राप्त उत्तमशश्वत्तमौ सर्वत्रेत्युज्-
क्षादिषु पाठादन्तोदात्तत्वं ।

उद्यन्नित्ययं त्वचो रोगशान्त्यर्थः । तथा चानुक्रमस्थामुक्तं ।
अन्त्यस्तृचो रोगघ्न उपनिषदिति । युक्तं चैतत् । यस्मादनेन
त्वचेन त्वग्दोषशान्तये प्रस्कण्वः सूर्यमस्तौत् । तेन त्वचेन स्तुतः
सूर्यस्तमृषिं रोगान्निरगमयत् । तस्मादिदानीमपि रोगशान्तयेऽ-
नेन त्वचेन सूर्यं उपासनीयः । तदुक्तं शौनकेन । उद्यन्नयेति
मंत्रोऽयं सौरः पापप्रणाशनः । रोगघ्नश्च विषघ्नश्च भूक्तिमुक्ति-
फलप्रद इति ॥

त्वचस्याद्यां सूक्त एकादशीमृचमाह ॥

उद्यन्नद्य मित्रमह आरोहन्नुत्तरां दिवं ।

हृद्रोगं मम सूर्य हरिमाणं च नाशय ॥ ११ ॥

उत्तयन् । अद्य । मित्रमहः । आरोहन् ।

उत्ततरां । दिवं ।

हृत्तुरोगं । मम । सूर्य । हरिमाणं । च । नाशय ॥ ११ ॥

हे सूर्य सर्वस्य प्रेरक मित्रमहः सर्वेषामनुकूलदीप्तियुक्त ।

अद्यास्मिन्काल उद्यन् । उदयं गच्छन् उत्तरामुन्नततरां दिव-
संतरिक्षमारोहन् आभिसुख्येन प्राप्नुवन् । यद्वा दिवमंतरिक्ष-
मुत्तरामारोहन् उत्कर्षेण प्राप्नुवन् । एवंविधस्त्वं मम हृद्रोगं
हृदयगतमांतरं रोगं हरिमाणं शरीरगतकांतिहरणशीलं बाल्यं
रोगं । यद्वा शरीरगतं हरिद्वणं रोगप्राप्तं वैवर्णमित्यर्थः ।
तदुभयमपि नाशय । मां स्तोतारमुभयविधाद्रोगान्नोचयेत्यर्थः ॥
मित्रमहः । मित्रमनुकूलं महस्तेजो यस्यासौ । आमंत्रित-
निघातः । उत्तरां । उदित्यनेनोपसर्गेण स्वसंसृष्टधात्वर्थी

लक्ष्यते । तस्मादातिशयनिकस्तरप्रत्ययः । प्रथमपक्षेऽन्तरिक्ष-
विशेषणत्वेन द्रव्यप्रकर्षप्रतीतेराम् न भवति । द्वितीये त्वारो-
हणक्रियायाः प्रकर्षो गम्यत इति किमेत्तिङ्प्रत्ययवादात्स्वद्रव्य-
प्रकर्ष इति आमुः । प्रथमपक्षे टात्तरणोः पित्त्वादनुदात्तत्व
उपसर्गस्वर एव शिष्यते । द्वितीये त्वाम्प्रत्ययस्य सति शिष्ट-
त्वात्तस्यैव स्वरे प्राप्ते व्यत्ययेनाद्युदात्तत्वं । वृषादिर्वा द्रष्टव्यः ।
न ह्याकृतिगणः । हृद्रोगं । वा शोकपञ्चरोगेषु । पा० ६. ३.
५१. । इति हृदयशब्दस्य हृदादेशः । मम । युष्मदस्मदोर्ङ-
सौत्याद्युदात्तत्वं । हरिमाणं । हृज् हरणे । जनिह्वयामि-
मनिन् । उ० ४. १५०. । इत्योणादिक इमनिन्प्रत्ययः ।
व्यत्ययेनातोदात्तत्वं । यद्वा हरिच्छब्दस्य वर्णवाचित्वाङ्ग-
दृढादिभ्यः ष्यञ् च । पा० ५. १. १२३. । इति चकारादि-
मनिन्प्रत्ययः । इष्टमेयः स्त्रित्यनुवृत्तौ टेरिति टिलोपः ॥

द्वादशोऽष्टकमाह ॥

शुक्लेषु मे हरिमाणं रोपणाकासु दधसि ।

अथो हारिद्रवेषु मे हरिमाणं नि दधसि ॥ १२ ॥

शुक्लेषु । मे । हरिमाणं । रोपणाकासु । दधसि ।

अथो इति । हारिद्रवेषु । मे । हरिमाणं । नि ।

दधसि ॥ १२ ॥

मे मदीयं हरिमाणं शरीरगतं हरिद्वर्णस्य भावं शुक्लेषु
तादृशं वर्णं कामयमानेषु पक्षिषु तथा रोपणाकासु शारिकासु
पक्षिविशेषेषु दधसि । स्थापयामः । अथो अपि च हारिद्रवेषु
हरितालद्रुमेषु तादृग्वर्णस्य मे मदीयं हरिमाणं निदधसि ।

निदधौमहि । स च हरिमा तत्रैव सुखेनास्तां । अस्मान्मा
वाधिष्टेत्यर्थः ॥ दधसि । इदं तो मसि रति मस इकारागमः ॥

त्रयोदशौष्ठमाह ॥

उदगादयमादित्यो विश्वेन सहसा सह ।

द्विषंतं मघ्नं रंधयन्मो अहं द्विषते रधं ॥ १३ ॥

उत् । अगात् । अयं । आदित्यः । विश्वेन । सहसा । सह ।

द्विषंतं । मघ्नं । रंधयन् । मो इति । अहं द्विषते ।

रधं ॥ १३ ॥

अयं पुरोवर्त्यादित्योऽदितेः पुत्रः सूर्यो विश्वेन सहसा
सर्वेण बलेन सहोदगात् । उदयं प्राप्तवान् । किं कुर्वन् । मघ्नं
द्विषंतं रंधयन् । समोपद्रवकारिणं हिंसन् । अपि च । अहं
द्विषतेऽनिष्टकारिणे रोगाय मो रधं । नैव हिंसां करोमि ।
सूर्य एव अस्मदनिष्टकारिणं रोगं विनाशयत्वित्यर्थः ॥ अगात् ।
एतेर्लुङ्गीणो गा लुङ्गीति गादेशः । गातिस्थेति सिचो लुक् ।
आदित्यः । दित्यदित्यादित्येत्यपत्यार्थो प्राग्दोष्यतीयो रथ-
प्रत्ययः । रंधयन् । रध हिंसासंरादयोः । रथं ताक्षटः शट् । रधिज-
भोरचि । पा० ७. १. ६१. । इति णौ धातोर्नुमागमः । मो ।
मा उ निपातद्वयसमुदायो मैवेत्यस्यार्थः । ओदिति प्रगृह्यत्वे
प्र तप्रगृह्या अचौति प्रकृतिभावः । द्विषते । शतुरनुम इति
विभक्तेरुदात्तत्वं । रधं । रधेर्लुङि पुषादित्वात् चेरडादेशः ।
रधिजभोरचि । पा० ७. १. ६१. । इति । धातोर्नुम् । अनिदि-
तामित्यनुषंगलोपः । न माङ्योग इत्यडभावः ॥

॥ इति प्रथमस्य चतुर्थेऽष्टमो वर्गः ॥

॥ इति प्रथमे मंडले नवमोऽनुवाकः ॥

दशमेऽनुवाके सप्त सूक्तानि । तत्राभि त्वमिति पंचदशचं
प्रथमं सूक्तं । अत्रेतिहासमावर्तते । अंगिरा इन्द्रसदृशं पूर्व-
मात्मनः कामयमानो देवता उपासां चक्रे । तस्य सव्याख्येन
पुत्ररूपेणैन्द्र एव स्वयं जज्ञे जगति मत्तुल्यः कश्चिन्मा भूदिति ।
स सव्य आंगिरसोऽस्य सूक्तस्य ऋषिः ॥ चतुर्दशोपंचदश्यौ
त्रिष्टुभौ । त्रिष्टुबंतस्य सूक्तस्य शिष्टा जगत्य इति परिभाषयाव-
शिष्टास्तयोदशर्चो जगत्यः । इन्द्रो देवता । तदेत्सर्वमनुक्रमण्या-
मुक्तं । अभि त्वं पंचोना सव्यो द्वित्रिष्टुबंतमंगिरा इन्द्रतुल्यं
पुत्रमिच्छन्नभ्यध्यायत्सव्य इतीन्द्र एवास्य पुत्रोऽजायतेति ॥
अतिरात्रे प्रथमे रात्रिपर्याये होतुः शस्त्र इदं सूक्तं शंसनीयं ।
अतिरात्रे पर्यायाणामिति खंडे सूत्रितं । अभि त्वं मेघमध्वर्यवो
भरतेन्द्राय सोममिति याज्या । आ० ६. ४. । इति ॥ गवाम-
यनस्य मध्वभूते विषुवत्संज्ञकेऽह्न्यपि निष्केवल्य इदं सूक्तं
शंसनीयं । तथा च सूत्रितं । यस्तिग्मशृंगोऽभि त्वं मेघमिन्द्रस्यं
नु वीर्याणोत्येतस्मिन्नैन्द्रीं निविदं शस्त्वा । आ० ८. ६. । इति ॥

तत्र प्रथमाष्टकमाह ॥

अभि त्वं मेघं पुरुहंतमृग्मियमिन्द्रं गौर्भिमंदता
वस्त्रो अर्णवं ।

यस्य द्यावो न विचरन्ति मानुषा भुजे मंहिष्ठमभि
विप्रमर्चत ॥ १ ॥

अभि । त्वं । मेघं । पुरुहंतं । ऋग्मियं । इन्द्रं । गौःऽभिः ।
मदत । वस्त्रः । अर्णवं ।

यस्य । द्यावः । न । विचरन्ति । मानुषा । भुजे । मंहिष्ठं ।
अभि । विप्रं । अर्चत ॥ १ ॥

त्वं प्रसिद्धं मेघं शत्रूभिः स्पर्धमानं । यद्वा कण्वपुत्रं
 मेधातिथिं यजमानमिन्द्रो मेघरूपेणागत्य तदीयं सोमं पपौ ।
 स ऋषिस्तं मेघ इत्यवोचत् । अत इदानीमपि मेघ इतीन्द्रोऽभि-
 धीयते । मेधातिथिर्मेघेति सुव्रह्मण्यमन्त्रैकदेशस्य व्याख्यानरूपं
 ब्राह्मणमेवमाज्ञायते । मेधातिथिं हि कण्वायनिं मेघो भूत्वाज-
 हारेति । आगत्य सोममपहृतवानित्यर्थः । पुरुहूतं । पुरुभिर्य-
 जमानैराहूतं । ऋग्मियं । ऋग्भिर्विक्रियमाणं । स्तूयमान-
 मित्यर्थः । स्तुत्या हि देवता विक्रियते । यद्वा । ऋग्भिर्मीयते
 शब्दग्रत इति ऋग्मीः । तं । वस्त्रो अर्णवं । धनानामावास-
 भूमिं । एवंगुणविशिष्टमिन्द्रं हे स्तातारो गौर्भिः स्तुतिभिरभि-
 मदता । अभिसुख्येन हर्षं प्रापयत । यस्येन्द्रस्य कर्माणि मानुषा
 मनुष्याणां हितानि विचरन्ति । विशेषेण वर्तन्ते । तत्र दृष्टान्तः ।
 द्यावो न । यथा सूर्यरश्मयः सर्वेषां हितकाराः । भुजे भोगाय
 मंहिष्ठमतिशयेन प्रवृद्धं विप्रं मेधाविनं । तथाविधमिन्द्रमभ्यर्चत ।
 अभिपूजयत ॥ मेघं । मिष स्पर्धायां । इगुपधलक्षणे के प्राप्ते
 देवसेनमेघादयः पचादिषु द्रष्टव्या इति वचनादच्प्रत्ययः ।
 ऋग्मियं । तस्य विकार इत्यर्थे एकाचो नित्यं मयट्प्रत्ययः ।
 पा० ४. ३. १४४. १. । इति मयट्प्रत्ययः । अकारस्येकारश्छां-
 दसः । प्रत्ययस्वरः । यद्वा माङ् माने शब्दे च । ऋग्भिर्मीयत
 इति ऋग्मीः । क्षिपि वलि लोपात्पूर्वमेव फरत्वात् घुमाख्ये-
 तीत्वं । अचि श्रुधात्वित्यादिनेयडादेशः । क्लृदुत्तरपदप्रकृति-
 स्वरत्वं । मदता । मदी हर्षे । हेतुमति णिच् । मदी
 हर्षग्लेपनयोरिति घटादिषु पाठात् हर्षार्थे वर्तमानस्य
 घटादयो मितः । पा० ६. ४. ८२. । इति मित्त्वे सति

मितां ऋस् इति ऋस्त्वम् । लोऽस्मभ्यमपुरुषबहुवचने शपि
 छंदस्युभययत्याद्धधातुकत्वात् णेरनिटोति णिलोपः । तश्चब्दस्य
 सार्वधातुकमपिदिति ङित्वे ऋचि तुनुघमच्चुतङ्कुब्रोक्थाणा-
 मिति दीर्घः । वस्वः । उऽस्यागमानुशासनस्यानित्यत्वान्नुमभावः ।
 जसादिषु छंदसि वावचनमिति वचनात् घेर्ङिति । पा० ७.
 ३. १११. । इति गुणाभावे यणादेशः । अर्णवं । अर्ण उदक-
 मस्मिन्नस्त्रोत्यर्णवं समुद्रः । अर्णसो लोपश्च । पा० ५. २.
 १०८. २. । इति मत्वर्थीया वप्रत्ययः सलोपश्च । तेन शब्देन
 जलाश्रयवाचिनाश्रयमात्रं लक्ष्यते । प्रत्ययस्वरः । विचरंति । चर
 गत्यर्थः । अदुपदेशात्सार्वधातुकानुदात्तत्वे धातुस्वरः । तिङि
 चोदात्तवर्तोति गतिरनुदात्ता । यद्वृत्तयोगादनिघातः । मानुषा ।
 शिच्छंदसि बहुलमिति शिर्लोपः । भुजे । भुज पालनाभ्य-
 वहारयो । संपदादिलक्षणो भावे क्तिप् । सावेकाच इति
 विभक्त्यनुदात्तत्वं । मंहिष्ठ । महि ह्रस्वौ । अतिशयेन मंहिता
 मंहिष्ठः । तुच्छंदसोतोष्ठन्प्रत्ययः । तुरिष्ठेमेयः स्थिति ढलोपः ॥
 निष्त्वादाद्युदात्तत्वं । अर्चत । अर्च पूजायां । भौवादिकः ॥

द्वितीयः मृचमाह ॥

अभौमवन्वन्त्स्वभिष्टमृतयोऽंतरिक्षप्रां तविषोभिरावृतं ॥

इंद्रं दक्षास ऋभको मदच्युतं शतक्रतुं जवनी

सूनुतारुहत् ॥ २ ॥

अभि । इं । अवन्वन् । सुऽअभिष्टिं । कृतयः । अंतरिक्षऽप्रां ॥

तविषोभिः । आऽवृतं ।

इंद्रं । दक्षासः । ऋभवः । मदऽच्युतं । शतऽक्रतुं ।

जवनी । सूनुता । आ । अरुहत् ॥ २ ॥

ऊतयोऽवितारो रक्षितारो दक्षासो दक्षयितारः प्रवर्धयि-
 तार ऋभवः । उरु भांतोति नैरुक्तव्युत्पत्त्या ऋभवोऽत्र मरुत
 उच्यंते । एवंभूता मरुत इन्द्रमभीमवन्वन् । आभिमुख्येन
 खल्वभजत । हव्रे ण सह युध्यमानमिन्द्रं सर्वे देवाः पर्यत्यजन् ।
 मरुतस्तु तथा न पर्यत्याहुः । तथा चान्नायते । विश्वे देवा
 अजहुये सखायः । मरुद्भिरिन्द्रं सख्यं ते अस्त्विति । ब्राह्मणेऽ-
 प्यान्नातं । मरुतो हैनं नाजहुरिति । कीदृशमिन्द्रं । स्वभिष्टिं
 शोभनाभ्येषणवंतं । शोभनाभिगमनमित्यर्थः । अंतरिक्षप्रां ।
 अंतरिक्षं द्युलोकं स्वतेजसा प्राति पूरयंतौत्यंतरिक्षप्राः ।
 द्वादशस्वादित्येष्विन्द्रस्य विद्यमानत्वात् । शाखांतरेऽपि श्रूयते ।
 तस्या इन्द्रश्च विवस्वांश्चाजायेतामिति । इन्द्रश्च विवस्वांश्चेत्येत
 इति च । तविषोभिरावृतं । तविषीति बलनाम । तविषी
 शुष्ममिति तन्नामसु पाठात् । बलैरावृतं । अतिबलिनमित्यर्थः ।
 अत एव मदच्यतं । शत्रूणां मदस्य गर्वस्य च्यावयितारं । किंच
 शतक्रतुं । शतसंख्यानां क्रतूनामाहतरिं । बहुविधकर्माणं
 वा । पूर्वोक्तं तमिन्द्रं जवनो हव्रवधं प्रति प्रेरयित्री सृष्टता
 तैर्मरुद्भिः प्रयुक्ता प्रहर भगवो जहि वौरयस्वेति ब्राह्मणोक्तरूपा
 प्रियसत्यात्मिका वागप्यारुहत् । आरूढवती । हव्रवधं प्रति
 सापि वागिन्द्रस्योत्साहकारिण्यभूदित्यर्थः ॥ अवन्वन् । वन षण
 संभक्तौ । लङि शपि प्राप्ते व्यत्ययेनोप्रत्ययः । स्वभिष्टिं ।
 इष गतौ । भावे क्तिन्प्रत्ययः । तितुव्रेत्यादिनुटप्रतिषेधः ।
 एमन्नादित्वात्पररूपत्वं । शोभना अभिष्टयो यस्येति बहुव्रीहौ
 नऽसुभ्यामित्युत्तरपदांतोदात्तत्वं । ऊतयः । अवतेः कृत्यल्युटो
 बहुलमिति कर्तरि क्तिन्प्रत्ययः । यद्वा क्तिच्तौ च संज्ञायाम्-

मिति क्तिच् । ज्वरत्वरेत्यादिनोट । चित इत्यंतोदात्तत्वं ।
 अंतरिक्षप्रां । प्रा पूरणे । अंतरिक्षं प्राति पूरयतीत्यंतरिक्षप्राः ।
 आतो मनिन्नित्यत्र चशब्दाद्विच् । आहतं । वृज् वरणे ।
 आत्रियत इत्याहतः । कर्मणि निष्ठा । गतिरनंतर इति गतेः
 प्रकृतिस्वरत्वं । दक्षासः । दक्ष वृक्षौ । दक्षंत एभिरिति दक्षाः ।
 करणे घञ् । जिष्वादाद्युदात्तत्वं । आज्ञसेरसुक् । मदच्युतं ।
 च्यङ् गतौ । अंतर्भावितख्यार्थात् क्विप् चेति क्विप् । ऋस्वस्य
 पिति कृतौति तुक् । शतक्रतं । शतं क्रतवो यस्य । बहुव्रीहौ
 पूर्वपदप्रकृतिस्वरत्वं । जवनी । जु इति सौत्रो धातुः । करणे
 ल्युट् । टिड्ढाणन्नित्यादिना डीप् । लितस्वरेण जकारा-
 त्यरस्योदात्तत्वं । अरुहत् । रुहेर्लुङि कृच्छ्रहृद्भिभ्यश्च दसौति
 च्चेरडादेशः ॥

तृतीयामृचमाह ॥

त्वं गोत्रमंगिरोभ्योऽवृणोरपोतात्रये शतदुरेषु गातुवित् ।

ससेन चिद्धिमदायावहो वस्त्राजावर्द्धिं वावसानस्य

नर्तयन् ॥ ३ ॥

त्वं । गोत्रं । अंगिरःऽभ्यः । अवृणोः । अप । उत । अवये ।

शतऽदुरेषु । गातुऽवित् ।

ससेन । चित् । विऽमदाय । अवहः । वसुं । आजौ । अर्द्धिं ।

वावसानस्य । नर्तयन् ॥ ३ ॥

हे इंद्र त्वं गोत्रमव्यक्तशब्दवंतं वृक्षुदेकस्यावरकं मेघमंगि-
 रोभ्याऽंगिरसामृषीणामर्थ्यायापावृणोः । अपवारणं कृतवानसि ।
 वृष्टेरावरकं मेघं वज्रेणोद्धाव्य वर्षणं कृतवानसीत्यर्थः । यद्वा
 गोत्रं गोसमूहं पणिभिरपहृतं गुहासु निहितमंगिरोभ्य

ऋषिभ्योऽपावृणोः । गुहाद्वारोद्घाटनेनाप्रकाशयः । उत अपि
 चात्रये महर्षये । कौटुशाय । शतदुरेषु शतद्वारेषु यंत्रेष्वसुरैः
 पीडयं प्रक्षिप्ताय । गातुवित् । मार्गस्य लंभयिताभूः । तथा
 विमदाय चित् । विमदनाम्ने महर्षयेऽपि ससेनाच्चेन युक्तं
 वसु धनमवहः । प्रापितवान् । तथाजौ संग्रामे जयार्थं वाव-
 सानस्य निवसतो वर्तमानस्यान्यस्यापि स्तोतुरद्रिं वज्रं नर्तयन्
 रक्षणं कृतवानसीति शेषः । अतस्तव महिमा केन वर्णयितुं
 शक्यत इति भावः ॥ गोत्रं । गुड् अव्यक्ते शब्दे । औणादिक-
 स्तन्प्रत्ययः । यडा । खलगोरथादित्यनुवृत्ताविनिर्गतकव्यचञ्च ।
 पा० ४. २. ५१. । इति समूहार्थं त्वप्रत्ययः । शतदुरेषु ।
 शतं दुरा दाराख्येषां । दृ इत्येके । इयंते संव्रियंत इति दुराः ।
 घञर्थे कविधानमिति कप्रत्ययः । छांदसं संप्रसारणं पर-
 पूर्वत्वं । तच्च यो ह्यभयोः स्थाने भवति स लभतेऽन्यतरेणापि
 व्यपदेशमित्युरण् रपरः । पा० १. १. ५१. । इति रपरंभवति ।
 यडा द्वारशब्दस्यैव छांदसं संप्रसारणं द्रष्टव्यं । गातुवित् ।
 गाड् गतौ । अस्मात्कमिमनिजनिभागापायाहभ्यश्च ।
 उ० १. ७२. । इति तुप्रत्ययः । तं वेदयति लंभयतीति
 गातुवित् । विद् लाभे । अंतर्भावितव्यार्थात् क्तिप् । छदुत्तर-
 पदप्रकृतिस्रत्वं । ससेन । ससमित्यन्नाम । ससं नम आयु-
 रिति तन्नामसु पाठात् । आजिरिति संग्रामनाम । आहव
 आज्ञाविति तत्र पाठात् । अद्रिं । अत्ति भक्षयति वैरिण-
 मित्यद्रिर्वज्रः । अदिशदिभूशुभिभ्यः क्तिन्निति क्तिन्प्रत्ययः ।
 निच्चादाद्युदात्तत्वं । यास्कस्त्वेवमद्रिशब्दं व्याचख्यौ । अद्रि-
 राट्टणात्यनेनापि वाक्तेः स्यात् । नि० ४. ४. । इति । वावसा-

पदाद्युदात्तत्वं । तत्पुरुषपक्षे तु कदुत्तरपदप्रकृतिस्वरत्वं ।
आविथ । अव रक्षणे ॥

॥ इति प्रथमस्य चतुर्थे नवमो वर्गः ॥

षष्ठीमृचमाह ॥

त्वं कुत्सं शुष्णहृत्पेष्वाविथारंधयोऽतिथिग्वाय शंबरं ।
महांतं चिदबुदं नि क्रमीः पदा सनादेव दस्युहत्याय
जन्निषे ॥ ६ ॥

त्वं । कुत्सं । शुष्णहृत्पेष्वा । आविथ । अरंधयः ।
अतिथिग्वाय । शंबरं ।

महांतं । चित् । अबुदं । नि । क्रमीः । पदा । सनात् ।
एव । दस्युहत्याय । जन्निषे ॥ ६ ॥

हे इंद्र त्वं कुत्सं कुत्ससंज्ञकमृषिं शुष्णहृत्पेष्वा । शुष्णः
शोषयिता । एतन्नाम्नोऽसुरस्य हननयुक्तेषु संग्रामेष्वविथ ।
ररक्षिथ । तथातिथिग्वयातिथिभिर्गतव्याय दिवोदासाय शंबर-
मेतन्नामानमसुरमरंधयः । हिंसां प्रापितः । तथा महांतं चित् ।
अतिप्रवृद्धमप्यबुदमेतत्संज्ञकमसुरं पदा पादेन निक्रमीः । नित-
रामाक्रमिताभूः । यस्मादेवं तस्मात्सनादेव चिरकालादेवारभ्य
दस्युहत्यायोपक्षपयितृणां हननाय जन्निषे । सर्वदा त्वं दस्यु-
हननशीलो भवसीत्यर्थः ॥ अरंधयः । रंध हिंसासंराद्धोः ।
रधिजभोरचीति धातोर्नुम् । अतिथिग्वाय । गमेरीणादिको
द्वुप्रत्ययः । क्रमीः । क्रसु पादविक्षेपे । क्लृप्तक्षण । पा० ७,
२, ५ । इति वृद्धिप्रतिषेधः । बहुलं कंदस्यमाद्योगेऽपीत्यड-
भावः । पदा । सावेकाच इति वोडिदंपदादीति वा विभक्तोरु-

दात्तं । जन्निषे । जनो प्रादुर्भावे । लिटि गमहनेत्यादिनी-
यधालोपः ॥

सप्तमीमृचमाह ॥

त्वे विश्वा तविषौ सध्रग्विता तव राधः सोमपीथाय
हर्षते ।

तव वज्रश्चिकिते बाह्नोर्हितो ह्यश्वा शत्रोरव विश्वानि
वृष्णा ॥ ७ ॥

त्वे इति । विश्वा । तविषौ । सध्रग्वक् । हिता । तव ।
राधः । सोमऽपीथाय । हर्षते ।

तव । वज्रः । चिकिते । बाह्नोः । हितः । वृश्च । शत्रो ।
अव । विश्वानि । वृष्णा ॥ ७ ॥

हे इंद्र त्वे त्वयि विश्वा तविषौ सर्वं बलं सध्रग्वक् सध्रीचीनं ।
अपराङ्मुखं यथा भवति तथा हिता निहितं । तथा तव राधोः
मनः सोमपीथाय सोमपानाय हर्षते । हृष्यति । किंच । तव
बाह्नोर्हस्तयोर्हितोऽवस्थिता वज्रश्चिकिते । अस्त्राभिर्ज्ञायते ।
अतः शत्रोः शातयितुर्वैरिणो विश्वानि सर्वाणि वृष्णा वीर्याण्य-
वहत्या । छेदनं कुरु ॥ सहांचतीति, सध्रग्वक् । अंचतेऽर्चत्विति-
त्यादिना । किन् । अनिदितामिति नलोपः । समासे सहस्य
सध्रिरिति सहशब्दस्य सध्रग्वदेशः । चोः कुरिति कुत्वं ।
कदुत्तरपदप्रकृतिसंख्ये प्राप्तेऽद्विसध्रग्वोरंतोदात्तत्वनिपातनं
कत्स्वरनिवृत्तार्थः । पा० ६, ३, ८५, १ । इति वचनात्सध्रग्व-
देशोऽंतोदात्तोः । तस्य यणादेश उदात्तस्वरितयोर्यण इति
परस्यानुदात्तस्य स्वरितत्वं । राधः । राधोति समृद्धो भव-
त्यनेन । राधोऽत्र मन उच्यते । असुनो निष्वादाद्युदात्तत्वं ।

सोमपौत्राय । पा पाने । पातृदिवचोत्यादिना यक्प्रत्ययः ।
 युमास्तेतीत्वं । हर्षते । हृष तुष्टौ । श्यनि प्राप्ते व्यत्ययेन
 शप् । आत्मनेपदं च । चिकिते । कित ज्ञाने । छंदसि लुङ्-
 लङ्लिट इति वर्तमाने कर्मण लिट् । बाह्वोः । उदात्तयण
 इति विभक्तेरुदात्तत्वं । वृथा । ओन्नश्चु छेदने । तौदादिकः ।
 अहिज्यादिना संप्रसारणं । विकरणस्वरः । संहितायां ह्यचोऽ-
 तस्तिङ् इति दीर्घत्वं । वृष्णा । वृष सेचने । औणादिको
 नक्प्रत्ययः । तत्र भवानि वृष्णानि । भवे कंदसीति यत् ।
 यतोऽनाव इत्याद्युदात्तत्वं । श्रेष्ठंदसीति श्रेर्लोपः ॥

अष्टमोऽष्टकमाह ॥

वि जानीह्यार्यान्धे च दस्यवो बर्हिषते रंधया

शासदव्रतान् ।

शाक्नो भव यजमानस्य चोदिता विश्वेता ते सधमादेषु

चाक्न ॥ ८ ॥

वि । जानीहि । आर्यान् । ये । च । दस्यवः । बर्हिषते ।

रंधय । शासत् । अव्रतान् ।

शाक्नो । भव । यजमानस्य । चोदिता । विश्वा । इत् । ता ।

ते । सधऽमादेषु । चाक्न ॥ ८ ॥

हे इंद्र त्वमार्यान्विदुषोऽनुष्ठातृन्विजानीहि । विशेषेण
 बुध्यस्व । ये च दस्यवस्तेषामनुष्ठातृणामुपक्षपयितारः शत्र-
 वस्तानपि विजानीह्येति शेषः । ज्ञात्वा च बर्हिषते बर्हिषा
 यज्ञेन युक्ताय यजमानायव्रतान् । व्रतमिति कर्मनाम ।
 कर्मविरोधिनस्तान्दस्यून् रंधय । हिंसां प्रापय । यद्वा यज-
 मानस्य वशं गमय । रथतिर्वशगमने । नि० ६. ३२. । इति

नस्य । वस निवासे । कर्तरि ताच्छैलिकश्चानश् । बहुलं
 छंदसोति शपः श्रुः । द्विर्भावहलादिशेषौ । चित्त्वादंतोदात्तत्वं ॥

चतुर्थीश्चमाह ॥

त्वमपामपिधानावृणोरपाधारयः पर्वते दानुमद्वसु ।
 वृत्रं यदिंद्र शवसावधीरहिमादिभ्यूर्यं दिव्यारोहयो दृशे ॥४॥
 त्वं । अपां अपिऽधाना । अवृणोः । अप । आधारयः ।
 पर्वते । दानुऽमत् । वसु ।

वृत्रं । यत् । इंद्र । शवसा । अवधीः । अहिं । आत् । इत् ।
 सूर्यं । दिवि । आ । अरोहयः । दृशे ॥ ४ ॥

हे इंद्र त्वमपामुदकानामपिधानापिधानान्याच्छादकाभ्ये-
 चानपावृणोः । अपावरीष्ठाः । तथा पर्वते पर्ववति पूरयितव्य-
 प्रदेशयुक्ते स्त्रिकौयनिवासस्थाने दानुमत् दानुमतो हिंसायुक्तस्य ।
 यद्वा दनुरसुरमाता सैव दानुः । तद्वतः । तादृशस्य वृत्रादेर्वसु
 धनमधारयः । शत्रूञ्चित्वा तदीयं धनमपहृत्य स्वगृहे न्यचि-
 क्षिप इत्यर्थः । यद्वा दानुमदिति वसुविशेषणं । शोभनदान-
 युक्तमित्यर्थः । हे इंद्र त्वं यत् यदा शवसा बलेन वृत्रं त्रयाणां
 लोकानामावरीतारं । तथा च शाखांतरे समान्नातं । यदिमान्
 लोकानवृणोत्तद्वृत्रस्य वृत्रत्वमिति । अहिं । आ समंताद्गतारं ।
 तथा च वाजसनेयिनः समामनन्ति । सोऽग्निषोमावभिसंबभूव
 सर्वा विद्यां सर्वं यशः सर्वमन्नाद्यं सर्वां त्रियं स यत्सर्वमेतत्स-
 मभवत्तस्मादहिरिति । एवंभूतमसुरमवधीः । वधं प्रापितः ।
 आदित् अनंतरमेव दिवि द्युलोके दृशे द्रष्टुं सूर्यमारोहयः ।
 वृत्रेणावृतं सूर्यं तस्माद्वृत्रादसुमोच इत्यर्थः ॥ अपां । ऊडिद-

मित्यादिना विभक्तेरुदात्तत्वं । अपिधाना । अपिधीयत आच्छा-
द्यत एभिरित्यपिधानानि । करणे ल्युट् । क्षितीति प्रत्यया-
त्पूर्वस्य धात्वाकारस्योदात्तत्वं । तत एकादेशस्वरः । कन्दुत्तर-
पदप्रकृतिस्वरत्वं । सुपां सुलुगिति विभक्तेः पूर्वसवर्णदौर्घत्वं ।
अधारयः । पादादित्वान्निघाताभावः । पर्वते । पर्ववान् पर्वतः ।
पर्व पुनः पृष्ठातेः प्रौष्ठातेर्वेति यास्कः । दानुमत् । दो अवखण्डन
इत्यस्माद्वा दाण् दान इत्यस्माद्वा दाभाभ्यां नुरित्यौणादिको
नुप्रत्ययः । असुरविशेषणत्वे सुपां सुलुगिति षष्ठ्या लुक् ॥

पंचमोऽष्टकमाह ॥

त्वं मायाभिरप मायिनोऽधमः स्वधाभिर्ये अधि
शुभावजुह्वत ।

त्वं पिप्रोऽनृमणः प्रारुजः पुरः प्र ऋजिश्चानं
दस्युहृत्येष्वविथ ॥ ५ ॥

त्वं । मायाभिः । अप । मायिनः । अधमः । स्वधाभिः ।
ये । अधि । सुप्तौ । अजुह्वत ।

त्वं । पिप्रोः । नृमनः । प्र । अरुजः । पुरः । प्र ।
ऋजिश्चानं । दस्युहृत्येषु । आविथ ॥ ५ ॥

हे इन्द्र त्वं मायाभिर्जयोपायज्ञानैः । मायेति ज्ञाननाम ।
शची मायेति तन्नामसु पाठात् । यद्वा मायाभिर्लोकप्रसिद्धैः
कपटैर्मायिन उक्तलक्षणमायोपेतान्वृत्तादीनसुरानपाधमः ।
अपाजौगमः । धमतिर्गतिकर्मेति यास्कः । येऽसुराः स्वधाभिर्ह-
विलक्षणेनैः शुभावधि शोभमाने स्वकीये सुख एवाजुह्वत ।
षड्वीषुः । नाग्नौ । तानसुरानिति पूर्वेण संबंधः । तथा च

कौशितकिभिरान्नायते । असुरा वा आत्मन जुहुवुर्वातेऽन्वी
 ते पराभवन्निति । वाजसनेयिभिरप्यान्नातं । देवाश्च ह वा
 असुरांश्चाख्यधत् । ततो हारुरा अभिमानेन कस्यै च न जुहुम
 इति खेधेवाख्येषु जुह्वतधेरुक्ते परावभूवुरिति । तथा हे
 नृमणः । नृषु यजमानेषु रक्षितव्येष्वनुग्रहबुद्धियुक्तं त्वं पिप्रोः
 पूरयितुरेतन्नाम्नोऽसुरस्य पुरः पुराणि निवासस्थानानि प्रारुजः ।
 प्राभाञ्चौः । एवं कृत्वा तेनासुरेणोपद्रुतमृजिष्मानमृजुगमनमेत-
 त्सञ्जकं स्तोतारं दस्युहृत्येषु दस्यूनामुपक्षपयितृणां हननेन
 युक्तेषु संग्रामेषु । यद्वा दस्यूनां हनने निमित्तभूतेषु प्राविथ ।
 प्रकर्षेण ररक्षिथ ॥ मायिनः । मायाशब्दस्य ब्रौह्मादिषु पाठात्
 ब्रौह्मादिभ्यश्चेति सत्वर्थाय इनिः । शुभौ । शुभ दौशौ । कर्मणि
 क्तिन् । तितुत्रेत्यादिनेट्प्रतिषेधः । कृषस्तथोरिति धत्वाभाव-
 ष्छादसः । खरि च । पा० ८, ४, ५५, । इति चत्वं । अजु-
 ह्वत । जुहोतेर्लङि व्यत्ययेनात्मनेपदं । अदभ्यस्तादिति कृष्या-
 दादेशः । हुश्रवोः सार्वधातुक् इति यणादेशः । पिप्रोः । पृ-
 पालनपूरणयोः । पृभिदिभ्यधीत्यादिना कुप्रत्ययः । उदोष्ठ-
 पूर्वस्येत्यत्र बहुलं छंदसौत्थुक्तत्वादुत्वाभावः । छंदसं द्विवचनं ।
 अभ्यासस्योरदत्वहलादिशेषाः । अतिपिपत्योश्च बहुलं छंद-
 सौत्थभ्यासस्येत्वं । यणादेशः । नृमणः । नृषु मनो यस्य ।
 छंदस्यदवग्रहात् । पा० ८, ४, २६, । इति णत्वं । अरुजः ।
 रुजो भंगे । शस्य डित्त्वान्नाभावः । ऋजिश्चानं । ऋज्वश्रुते
 प्राप्नोतीत्यृजिश्वा । पृषोदरादिः । दस्युहृत्येषु । हननं हिंसा-
 गत्योः । हनस्त चेति भावे क्यप्रत्ययस्त्वकारश्चांतादेशः ।
 दस्यूनां हत्या येषु संग्रामेषु । परादिष्व्छंदसि बहुलमित्युत्तर-

यास्कः । किं कुर्वन् । शासत् । दुष्टानामनुशासनं नियहं
 कुर्वन् । अतः शाकी शक्तियुक्तस्त्वं यजमानस्य चोदिता प्रेरको
 भव । यज्ञविघातकानसुरांस्तिरस्कृत्य यज्ञान्यजमानैः सम्यगनु-
 ष्ठापयेति भावः । अहमपि स्तोता ते तव ता तानि पूर्वोक्तानि
 कर्माणि विश्वेत् सर्वाण्येव सधमादेषु सहमदनयुक्तेषु यज्ञेषु
 स्तोतुं चाकन । कामये ॥ जानीहि । ज्ञा अवबोधने । क्रैय्या-
 दिकः । ज्ञाननोर्जेति जादेशः । अत्र प्रो गतौ वृद्धिर्वाक्कारणं
 त्वादिपरिसमाप्त्यर्थमेव न प्वादिपरिसमाप्त्यर्थमिति येषां
 दर्शनं तेषां प्वादौनां ऋस् इति ऋस्त्वेन भवितव्यं । मैवं ।
 ज्ञाननोर्जेति दीर्घोच्चारणसामर्थ्यात् । जनौ प्रादुर्भाव इत्यस्य तु
 दीर्घोच्चारणमन्तरणाप्यतो दीर्घो यजोत्यनेनैव दीर्घः सिध्यति ।
 तस्माद्दीर्घोच्चारणवैयर्थ्यप्रसंगादत्र ऋस्त्वो न भवतीति सिद्धं ।
 बर्हिषते । तसौ मत्वर्थ इति भत्वात् कत्वजश्वयोरभावः ।
 रंधय । रंध हिंसासंरादयोः । शासत् । शासु अनुशिष्टौ । शत-
 र्यदादित्वाच्छपो लुक् । जक्षित्यादयः षडित्यभ्यस्तसंज्ञायां
 नाभ्यस्ताच्छतुरिति लुम्प्रतिषेधः । अभ्यस्तानामादिरित्याद्यु-
 दात्तत्वं । शाकी । शक् शक्ती । भावे घञ् । ततो मत्वर्थीय
 इति । व्यत्ययेनाद्युदात्तत्वं । यद्वा वृषादिर्द्रष्टव्यः । विश्वा
 ता । उभयत्र श्रेष्ठदसौति श्रेर्लोपः । सधमादेषु । सह माद्यं-
 त्येष्विति सधमादा यज्ञाः । अधिकरण घञ्प्रत्ययः । ननु
 मदोऽनुपसर्ग इत्यप्प्रत्ययेन भवितव्यं । मैवं । व्यधजयोरनुप-
 सर्ग । पा० ३. ३. ६१. इत्यत्रैव मद इति वक्तव्ये यन्मदोऽनु-
 पसर्गे इति पृथगुपादानं तद्वजपि पक्षे यथा स्यादिति न्यास-
 कारेण प्रत्यपादीत्यस्माभिर्धातुवृत्तावुक्तं । सध मादस्ययोश्चद-

सीति सहशब्दस्य सधादेशः । चाकन । कनी दीप्तिकांति-
गतिषु । अत्र कांत्यर्थः । छंदसि लुङ्लङ्लिट इति वर्तमाने
लिट् । णलुत्तमो वा । पा० ७. १. ८१. । इति णिच्त्वस्य विकल्प-
नाहङ्यभावः । तुजा दित्वादभ्यासस्य दीर्घत्वं ॥

नवमौष्ठमाह ॥

अनुव्रताय रंधयन्नपव्रतानाभूभिरिंद्रः अथयन्ननाभुवः ।

वृद्धस्य चिद्धर्धतो व्यामिनक्षतः स्तवानो वम्नो वि

जघान संदिहः ॥ ८ ॥

अनुव्रताय । रंधयन् । अपव्रतान् । आभूभिः ।

इंद्रः । अथयन् । अनाभुवः ।

वृद्धस्य । चित् । वर्धतः । व्यां । इनक्षतः । स्तवानः ।

वम्नः । वि । जघान । संदिहः ॥ ७ ॥

य इंद्रोऽनुव्रतायानुकूलकर्मणे यजमानायापव्रतानपगतः
कर्मणो यजमानान् रंधयन्निहंसयन्वशीकुर्वन्वा । तथाभूभिः ।
आभिमुख्येन भवन्तीत्याभुवः स्तोतारः । तैरनाभुवस्तद्विपरीतान्
अथयन्निहंसयन्वर्तते । वृद्धस्य चिद्धर्धतः पूर्वं वृद्धस्यापि पुनर्वर्ध-
मानस्य व्यामिनक्षतः स्वर्गं व्याप्नुवतस्तस्यैन्द्रस्य स्तवानः स्तुतिं
कुर्वाणो वम्नः स्तुत्यङ्गिरणशील एतत्संज्ञक ऋषिः संदिहः
सम्यगुपचिता वल्मीकवपा निजघान । इंद्रेण परिहृतांतरायः
सन्पृथिव्याः सारभूतं वल्मीकवपालक्षणं यज्ञसंभारमाहार्षी-
दित्यर्थः । तथा च शाखांतरे समान्नातं । यद्वल्मीकवपासंभारो
भवति ऊर्जमेव पृथिव्या अवर्ध इति ॥ अनुव्रताय । अनुकूलं
व्रतं यस्य । बहुव्रीहौ पूर्वपदप्रकृतिस्वरत्वं । अथयन् । अथ
हिंसायां । णिचि घटादित्वान्निष्ठे मितां ऋक्ष इति ऋक्षत्वं ।

वर्धतः । व्यत्ययेन परस्मैपदं । इनंचतः । नच गतौ । इकारो-
पजनश्र्वांसः । यद्वा । इनचतिर्गत्यर्थः । प्रकृत्यंतरमन्वेष्टव्यं ।
स्तवानः । सम्यानच् स्तुव इति स्तौतिर्बहुलवचनान्निरूपपदा-
दप्यानच्प्रत्ययः । व्यत्ययेनाद्युदात्तत्वं । जघान । अभ्यासाच्चे-
त्यभ्यासादुत्तरस्य हंतेर्हकारस्य कुत्वं । संदिहः । दिह उपचये ।
कृत्यल्युटो बहुलमिति बहुलवचनात्कर्मणि क्तिप् । कदुत्तरपदं
प्रकृतिस्वरत्वं ॥

दशमोऽष्टकमाह ॥

तच्चद्यत्त उशना सहसा सहो वि रोदसौ मज्जमना

बाधते शवः ।

आ त्वा वातस्य नृमणो मनोयुज आ पूर्यमाणमवहन्नभि

श्वः ॥ १० ॥

तच्चत् । यत् । ते । उशना । सहसा । सहः । वि । रोदसौ

इति । मज्जमना । बाधते । शवः ।

आ । त्वा । वातस्य । नृमनः । मनःयुजः । आ । पूर्यमाणं ।

अवहन् । अभि । श्वः ॥ १० ॥

हे इंद्र यद्यदोशना काव्यः सहसात्मोयेन बलेन ते
सहस्वदौयं बलं तच्चत् । तनूकतवान् । सम्यक् तौक्ष्णमकार्षी-
दित्यर्थः । तदा श्वस्वदौयं बलं मज्जमना सर्वस्य शोधकेन
स्वतैक्ष्णेन रोदसौ द्यावापृथिव्यौ विबाधते । ते विभीत इत्यर्थः ।
तथा चान्यत्रान्नातं । यस्य शुष्माद्रोदसौ अभ्यसेतामिति । यद्वा
रोदसौ यस्माद्दृत्रादेर्विभीतस्तं बाधत इत्यर्थः । हे नृमणः ।
नृषु रक्षितव्येषु यजमानेष्वनुग्रहबुद्धियुक्तैर्दृ । आपूर्णमाणं पूर्वा-
क्तन बलेना समन्तात्पूर्यमाणं त्वा त्वां मनोयुजो मनोव्यापार-

मात्रेण युक्ता वातस्य वायोः संबन्धिनः । तद्वद्देगेन गच्छंत
 इत्यर्थः । एवंभूता अश्वाः अश्वोऽभि हविर्नक्षत्रमन्त्रमभिलक्ष्या-
 वहन् । आराममुख्येन प्रापयंतु ॥ तक्षत् । तक्षू त्वक्षू तनूकरण ।
 लडि बहुलं छंदस्यमाद्योगेऽपौत्वडभावः । शपः पिप्त्वादनु-
 दात्तत्वे धातुस्वरः शिष्यते । उशना । वश कांतौ । वशेः
 कनसिः । उ० ४. २३८. । इति कनस् । अहिज्येत्यादिना
 संप्रसारणं । ऋदुशनस्सुदंशोऽनेहसां च । पा० ७. १. ८४. ।
 इत्यनडादेशः । सवनामस्थाने च । पा० ६. ४. ८. । इत्युपधा-
 दौघत्वं । हलङ्यादिनलोपो । मज्जना । दुमस्जो शुद्धौ ।
 औणादिको मनिप्रत्ययः । नृमणः । छंदस्यृदवग्रहादिति णत्वं ।
 अवहन् । छंदसि लुङ्लुङ्लिट इति प्रार्थनायां लुङ् ॥

॥ इति प्रथमस्य चतुर्थे दशमो वर्गः ॥

एकादशोऽमृचमाह ॥

मंदिष्ट यदुशने काव्ये सचा इंद्रो वंकू वंकुतराधि तिष्ठति ।

उग्रो ययिं निरपः स्नातसासृजद्धि शुष्णस्य दृंहिता

ऐरयत्पूरः ॥ ११ ॥

मंदिष्ट । यत् । उशने । काव्ये । सचा । इंद्रः । वंकू इति ।

वंकुऽतरा । अधि । तिष्ठति ।

उग्रः । ययिं । निः । अपः । स्नातसा । असृजत् । वि ।

शुष्णस्य । दृंहिताः । ऐरयत् । पुरः ॥ ११ ॥

यत् यदेंद्र उशने कामयमाने काव्ये सचा सह मंदिष्ट ।
 स्तुतोऽभूत् । तदानीं वंकू वंकुतरातिशयेन कुटिलं गच्छंता-
 वश्वावधितिष्ठति । रथे संयोज्य तमारोहतौत्यर्थः । यद्वा
 वंकुतरातिशयेन वक्रं गच्छति रथे वंकू-वक्रगमनशौलावश्वा

संयोज्येति योजनीयं । उग्र उद्गूर्णस्तादृश इंद्रो ययिं गमन-
युक्तान्मेघात् स्त्रोतसा प्रवाहरूपेणापो निरसृजत् । जलानि
निरगमयत् । तथा शुष्णस्य सर्वस्य शोषयितुरसुरस्य दृंहिताः
प्रवृद्धाः पुरो नगराणि निवासस्थानानि व्यैरयत् । विविधं
प्रेरितवान् ॥ मंदिष्ट । मदि स्तुतिमोदमदस्त्रप्रकांतगतिषु ।
लुडि बहुलं छंदस्यमाड्योगेऽपीत्यडभावः । उशने । वशेरीणा-
दिकः क्युप्रत्ययः । अहिज्यादिना संप्रसारणं । योरनादेशः ।
सचा । पच समवाये । संपदादिलक्षणो भावे क्तिप् । आङ्-
याजयारां चोपसंख्यानमिति विभक्तेराडादेशः । संहितायां
आडोऽनुनासिकश्छंदसोति तस्य सानुनासिकत्वं । वंकू । वंचु
गतौ । औणादिक उप्रत्ययः । बहुलवचनात्कुत्वं । वंजुतरा ।
अतिशयेन वंकू वंजुतरा । सुपां सुलुगिति विभक्तेराकारः ।
अत्र गतिसामान्यवाचिना गतिविशेषो लक्ष्यते । ययिं । या
प्रापणे । आट्टगमहनजन इति किप्रत्ययः । लिङ्गुद्भावात्
द्विर्वचनस्त्रुत्वे । आतो लोप इटि चेत्याकारलोपः । प्रत्यय-
स्वरः । सुपां सुपो भवन्तीति पंचम्या अमादेशः । दृंहिता ।
दृहि वृद्धौ । इदिस्त्वानुम् । ऐरयत् । ईर प्रेरणे । चोरादिकः ।
लङ्याडागमः । आट्थेति वृद्धिः ॥

द्वादशौष्ठचमाह ॥

आ स्मा रथं वृषपाणिषु तिष्ठसि शार्यातस्य प्रभृता येषु मंदसे ।

इंद्र यथा सुतसोमेषु चाकनाऽनर्वाणं श्लोकमा रोदसे

दिवि ॥ १२ ॥

आ । स्म । रथं । वृषऽपानेषु । तिष्ठसि । शार्यातस्य ।

प्रभृताः । येषु । मंदसे ।

इंद्र । यथा । सुतऽसोमेषु । चाकनः । अनर्वाणं । श्लोकं ।

आ । रोहसे । दिवि ॥ १२ ॥

अत्र कौशितकिन इतिहासमाचक्षते । शार्यातनान्नो राजर्षेयंज्ञे अगुगोत्रोत्पन्नश्चरवनो महर्षिराश्विनं ग्रहमष्टह्नात् । इंद्रस्तं दृष्ट्वा क्रुद्धोऽभूत् । तमिंद्रमनुनौय पुनः सोमं तस्मै प्रादादिति । अयमर्थोऽस्यां प्रतिपाद्यते ॥ हे इंद्र त्वं वृषपाणेषु । वृष्णः सेचनसमर्थस्य सोमस्य पानानि वृषपाणानि । तेषु निमित्तभूतेषु रथमार्तिष्ठसि स्म । स्वयमेव रथमारुह्य गच्छसि । न त्वन्यः कश्चिद्वर्तयितेति भावः । एवं च सति येषु सोमेषु त्वं मंदसे । हर्षं प्राप्नोषि । तादृशाः सोमाः शार्यातस्यैतन्नान्नो राजर्षेः संबन्धिनः प्रभृताः । प्रकर्षेण संपादिताः । अभिषवादि-संस्कारैः संस्कृता इत्यर्थः । अतः सुतसोमेष्वभिषुतसोमयुक्तेष्वन्य-दीयेषु यज्ञेषु यथा चाकनः । यथा कामयसे । एवमस्यापि शार्यातस्य सोमान्कामयस्व । तथा सति दिवि द्युलोकेऽनर्वाणं गमनरहितं स्थिरं श्लोकं स्तोत्रलक्षणं वचो यशो वारोहसे । प्राप्नोषि । यद्वा । इमं यजमानं दिवि द्युलोक उक्तलक्षणं यशः प्रापयसि ॥ स्म । निपातस्य चेति दीर्घत्वं । वृषपाणेषु । पा पाने । भावे ल्युट् । वा भावकरणयोः । पा० ८, ४, १०, । इति पूर्वपदस्थान्निमित्तादुत्तरस्य पानशब्दनकारस्य णत्वं । प्रभृताः । भृज् भरणे । कर्मणि निष्ठा । गतिरनंतर इति गतेः प्रकृतस्वरत्वं । मंदसे । मदि स्तुतिमोदमदस्वप्रकांतिगतिषु । अदुपदेशात्तस्यैवाधुतुकानुदात्तत्वे धातुस्वरः । चाकनः । कनौ दीप्तिकांतिगतिषु । अत्र कांत्यर्थः । कांतिश्चाभिलाषः । लेटि सिप्यडागमः । बहुलं कंदसीति शपः श्लुः । तुजादि

त्वादभ्यासस्य दौर्घत्वं । सर्वे विधयश्चंदसि विकल्प्यंत
इत्यभ्यस्तस्याद्युदात्तत्वभावे धातोरिति धात्वंतस्योदात्तत्वं ।
अनर्वाणं । अर्तेरन्येभ्योऽपि दृश्यंत इति दृशिग्रहणाद्भावे वनिष् ।
नञा बहुव्रोहवस्यर्वणस्त्रसावनञ इति पर्युदासात्तृभादेशा-
भावे सर्वनामस्थाने चेत्युपधादौर्घत्वं । नञसुभ्यामित्युत्तरपदां-
तोदात्तत्वं । श्लोकं । श्लोक संघाते । श्लोक्यत इति श्लोकः ।
कर्मणि घञ् । जित्त्वादाद्युदात्तत्वं । रोहसे । रुहेर्यत्ययेनात्म-
नेपदं ॥

तयोदशौचमाह ॥

अददा अर्भा महते वचस्यवे कक्षीवते वृचयामिन्द्र सुन्वते ।

मेनाभवो वृषणश्चस्य सुक्रतो विश्वेत्ता ते सवनेषु

प्रवाच्या ॥ १३ ॥

अददाः । अर्भा । महते । वचस्यवे । कक्षीवते । वृचयां ।

इन्द्र । सुन्वते ।

मेना । अभवः । वृषणश्चस्य । सुक्रतो इति सुऽक्रतो ।

विश्वा । इत् । ता । ते । सवनेषु । प्रऽवाच्या ॥ १३ ॥

अत्रेयमाख्यायिका । अंगराजः कस्मिंश्चिद्विवसे स्वकीया-
भिर्याषिद्भिः सह गंगायां जलक्रोडां चक्रे । तस्मिन्समये दौर्घ-
तमा नाम ऋषिः स्वभार्यया पुत्रभृत्यादिभिश्च दुर्बलत्वात्किमपि
कुर्वन्न शक्नोतीति द्वेषेण गंगामध्ये प्रचिक्षिपे । स च ऋषिः
केनचित्प्लवेनांगराजस्य क्रोडादेशं प्रति समाजगाम । स च
राजा सर्वज्ञं तं ऋषिमवगत्य प्लवादवतार्यैवमवोचत् । हे भगवन्
मम पुत्रो नास्ति । एषा महिषी । अस्यां कंचित्पुत्रमुत्पा-
दयेति । स च तथेत्यब्रवीत् । सा महिषी तु राजानं प्रति

तथेत्यक्तायं वृद्धतरो जुगुप्सितो मम योग्यो न भवतीति वृद्धा
 स्वकौयामुशिक्षंज्ञां दासीं प्राञ्चौषीत् । तेन च सर्वज्ञेन ऋषिणा
 मंत्रपूतेन वारिणाभ्युचिता सती सैव ऋषिपत्नी बभूव । तस्या-
 मुत्पन्नः कक्षीवान्नाम ऋषिः । स एव राज्ञः पुत्रोऽभूत् । स च
 बहुविधेन राजसूयादिनेजे । तस्मै राज्ञे तत्कृतैर्यज्ञैः परितुष्ट
 इन्द्रो वृचयाख्यां तरुणां योषितं प्रादात् । अयमर्थः पूर्वार्द्धे
 प्रतिपाद्यते । हे इन्द्र त्वं महते प्रवृद्धाय वचस्यवे त्वदौयस्तोत्र-
 लक्षणं वच आत्मन इच्छते सुन्वते त्वद्देवताकेषु यज्ञेषु सोमा-
 भिषवं कुर्वते वक्षौवत एतन्नान्ने राज्ञे वृचयां वृचयाख्याम-
 भिमल्पां । युवतिमित्यर्थः । एवभूतां स्त्रियमददाः । तथा
 सुक्रतो शोभनकर्मन् शोभनप्रज्ञ वा हे इन्द्र त्वं वृषणश्चस्यैत-
 दाख्यस्य राज्ञो मेनाभवः । मेना नाम कन्यकाभूः । तथा च
 शार्दूयायनिभिः सुब्रह्मण्यामंत्रत्रैकदेशव्याख्यानरूपं ब्राह्मणमेव-
 मान्नायते । वृषणश्चस्य मेन इति वृषणश्चस्य मेना भूत्वा
 मघवा कुल उवासेति । तां च प्राप्तयौवनां स्वयमेवेन्द्रश्चकमे ।
 तथा च तां डिभिरान्नातं । वृषणश्चस्य मेना नाम दुहितास ।
 तामिन्द्रश्चकम इति । अत उक्तरूपाणि यानि कर्माणि त्वया
 कृतानि ते त्वदौयानि ता तानि विश्वेत् सर्वाण्येव सवनेषु
 यज्ञेषु प्रवाच्या । प्रकर्षेण वक्तव्यानि । स्तुतिभिः स्तोतव्यानी-
 त्यर्थः ॥ महते । बृहन्महतीरुपसंख्यानमिति विभक्तेरुदात्तत्वं ।
 वचस्यवे । सुप आत्मनः क्यच् । क्याच्छंदसौत्प्रत्ययः । कक्षौ-
 वते । अश्वबंधनहेतवो रज्जवः कक्ष्याः । कक्षीवान् कक्ष्यावा-
 निति यास्कः । आसंदौवदष्टौवक्ष्मौवत्क्षौवदिति संप्रसारणं
 मतुपो वत्वं संज्ञायां निपात्यते । मेनेति स्त्रीनाम । मेना ग्ना

इति पाठात् । मन ज्ञाने । मन्यते गृहकृत्यं जानातीति मेना ।
पचाद्यच् । नशिमन्योरलित्येत्वं वक्तव्यं । पा० ६. ४. १२०. ।
५. । इत्येत्वं । वृषादिर्द्रष्टव्यः । मेना मानयंत्येना इति यास्कः ।
नि० ३. २१. । सवनेषु । सवनमिति यज्ञनाम । सूर्यतेऽभि-
पूयत एष्वित्यधिकरणे ल्युट् । प्रवाच्या । वच परिभाषणे ।
ख्यति यजयाचरुचप्रवचर्चश्च । पा० ७. ३. ६६. । इति कुत्वा-
भावः । तित्स्वरिते प्राप्ते व्यत्ययेनाद्यदात्तत्वं । यद्वा वाचयते-
रचो यदिदिति यत् । यतोऽनाव इत्याद्युदात्तत्वं । कृदुत्तरपद-
प्रकृतिस्वरत्वं ॥

चतुर्दशीमृचमाह ॥

इन्द्रो अश्रायि सुध्या निरेके पञ्जेषु स्तोमो दुर्यो न यूपः ।
अश्वयुर्गव्यु रययुर्वसुयुरिन्द्र इन्द्रायः क्षयति प्रयंता ॥ १४ ॥
इन्द्रः । अश्रायि । सुऽध्यः । निरेके । पञ्जेषु । स्तोमः ।
दुर्यः । न । यूपः ।

अश्वऽयुः । गव्युः । रयऽयुः । वसुऽयुः । इन्द्रः । इत् ।
रायः । क्षयति । प्रयंता ॥ १४ ॥

इन्द्रो देवः सुध्यः शोभनकर्मणो यजमानान् शोभनप्रज्ञान्वा
निरेके नैर्धन्ये निमित्तभूते सति तावचितुमश्रायि । असेविष्ट ।
पञ्जेषु । पञ्चा इत्यंगिरसामाख्या । तथा च शाव्यायनिभिरा-
ज्जातं । पञ्चा वा अंगिरसः पशुकामास्तपोऽतप्यंतेति । येषु
यजमानेष्वंगिरसु स्तोमः स्तोत्रं निश्चलं तिष्ठति । दुर्यो न
यूपः । द्वारि निष्वाता स्थूणेव । तान्सुध्य इति पूर्वेणान्वयः ।
तस्मादिदानीमपि रायः प्रयंता धनस्य दातेन्द्र इत् । इन्द्र एव
यजमानानां दातुमश्वयुरश्वानिच्छन् तथा गव्युर्गा इच्छन्

रथयू रथानिच्छन् वसूयुरेवमन्यदपि यद्वनमस्ति तदपोच्छन्क्ष-
यति । वर्तते । अथायि । यिञ् सेवायां । कर्तरि लुङि
व्यत्ययेन च्छिणादेशः । सुध्य । धौरिति कर्मनाम । शोभना
धीर्येषां । नञ्सुभ्यामित्युत्तरपदांतोदात्तत्वं । शसि छंदस्युभ-
यया । पा० ६. ४. ८६. । इति यणादेशः । उदात्तस्वरितयो-
र्यण इति स्वरितत्वं । निरेके । नितरां रेचनं निरेकः । रिचिर्
विरेचने । भावे घञ् । थाथादिनोत्तरपदांतोदात्तत्वं । दुर्यः ।
दुरे भवो दुर्यः । भवे छंदसीति यत् । यतोऽनाव इत्याद्यु-
दात्तत्वं । यूपः । यु मिश्रणे । घूयते युज्यतेऽस्मिन्निति यूपः ।
कुयुभ्यां च । उ० ३. २७. । इति पप्रत्ययः । दौर्घ इत्यनुवृत्ते-
र्दौर्घत्वं । सुशुभ्यां निच्चेत्यनुवृत्तावाद्युदात्तत्वं । अश्वयुः ।
यजमानेभ्योऽश्वानिच्छन् । छंदसि परेच्छायामिति क्यच् ।
न छंदस्यपुत्रस्येतौत्वदौर्घयोर्निषेधः । अश्वाघस्यादित्यात्वं तु
छंदसत्वान्न भवति । क्वाच्छंदसोत्युप्रत्ययः । एवमुत्तरत्रापि ।
एतावांस्तु विशेषः । गव्युरित्यत्र वांतो यि प्रत्यय इत्यवादेशः ।
यस्कास्त्वेवं व्याचष्टे । इदंयुरिदं कामयमानोऽथापि तद्वदर्थे
भाष्यते । वसूयुरिंद्रो वसुमानित्यर्थः । अश्वयुर्गव्यू रथयुर्वसूयु-
रित्यपि निगमो भवति । नि० ६. ३१. । इति । क्षयति ।
क्षि क्षये । भौवादिकः । प्रयंता । यम उपरमे । त्वच्चेकाच
इतीट्प्रतिषेधः । चित इत्यंतोदात्तत्वं । कृदुत्तरपदप्रकृति-
स्वरत्वं ॥

पंचदशोमृचमाह ॥

इदं नमो वृषभाय स्वराजे सत्यशुभाय तवसेऽवाचि ।

अस्मिन्निंद्र नृजने सर्ववोराः स्मत्स्वरिभिस्तव शर्मन्तस्याम ॥१५॥

इदं । नमः । वृषभाय । स्वराजे । सत्यशुभाय ।

तवसे । अवाचि ।

अस्मिन् । इन्द्र । वृजने । सर्ववोराः । स्मत् । सूरिभिः ।

तव । शर्मन् । स्याम ॥ १५ ॥

इदं पुरोवर्ति नमः स्तुतिलक्षणं वचो हे इन्द्र तुभ्यमवाचि ।
 अस्माभिः प्रायोजि । कौटुशाय । वृषभाय । वर्षणशीलाय ।
 स्वराजे । स्वकीयेन तेजसा राजमानाय । सत्यशुभाय । शुष्म-
 मिति बलनाम शत्रूणां शोषकत्वात् । अवितथबलयुक्ताय ।
 तवसे । अत्यंतं प्रवृद्धाय । यस्मादेवं तस्मादस्मिन् वृजने वर्ज-
 नवति संग्रामे सर्ववोराः । विशेषेणेत्यमित्रानिति वीरा
 भटाः । तादृशैः सर्वैर्भटैरुपेता वयं । स्मदिति निपातः सु-
 शब्दायः । तव स्मत् शर्मन् त्वया दत्ते शोभने गृहे सूरिभि-
 र्विद्वद्भिः पुत्रादिभिः सह स्याम । भवेम । निवसेमेत्यर्थः । यद्वा
 त्वत्सवंविनि शोभने यन्नगृहे सूरिभिर्विद्वद्भिर्ऋत्विग्भिः सह
 स्याम । शर्मेति गृहनाम । शर्म वर्मेति पठितत्वात् ॥ स्वराजे ।
 राज्ञे दोषौ । सत्त्वद्विषेति क्षिप् । सत्यशुभाय । सत्यं शुभं
 बल यस्य । बहुब्रीहौ पूर्वपदप्रकृतिस्वरत्वं । तवसे । तवतिः
 सौत्रो धातुः अस्मादौणादिकोऽसिप्रत्ययः । वृजने । वृजी
 वर्जने । कृपृवृजिमंदिनिधाञ्भ्यः क्युः । उ० २. ७८. । इति
 क्युः प्रत्ययः । शर्मन् । सुपां सुलुगिति सप्तम्या लुक् । न
 डिमंबुडोरिति नलोपप्रतिषेधः । स्याम । नञेति रुहितायां
 सकारस्य धुडागमः । स्वरि चेति चत्वं । चयो द्वितीयाः शरिं
 पौष्करसादेरिति तकारस्य थकारः ॥

॥ इति प्रथमस्य चतुर्थं एकादशो वर्गः ॥

त्यं सु मेषमिति पंचदशर्चं द्वितीयं सूक्तं सव्यस्वार्षमैद्रं ।
 त्रयोदशी पंचदशी त्रिष्टुभौ शिष्टा जगत्यः । तथा चानुक्रांतं ।
 त्यं सु त्रयोदश्यंत्ये त्रिष्टुभाविति ॥ गवामयनस्य मध्यमेऽहनि
 विषुवत्संज्ञके मरुत्वतीयशस्त्र इदं सूक्तं । विषुवान्दिवा कीर्त्य
 इति खंडे सूक्तितं । त्यं सुमेषं कया शुभेति च मरुत्वतीयं ।
 आ० ८. ६. । इति ॥

तत्र प्रथमाष्टचमाह ॥

त्यं सु मेषं महया स्वर्विदं शतं यस्य सुभ्यः साकमीरते ।

अत्यं न वाजं ह्वनस्यदं रथमेद्रं ववृत्यामवशे

सुवृत्तिभिः ॥ १ ॥

त्यं । सु । मेषं । महय । स्वःऽविदं । शतं । यस्य ।

सुऽभ्यः । साकं । ईरते ।

अत्यं । न । वाजं । ह्वनऽस्यदं । रथं । आ । इन्द्रं ।

ववृत्यां । अवसे । सुवृत्तिऽभिः ॥ १ ॥

त्यं तं प्रसिद्धं मेषं शत्रूभिः सह स्वर्धमानं स्वर्विदं । स्वरा-
 दित्यो द्यौर्वा । तस्य वेदितारं लब्धारं वा । यद्वा स्व सुद्धरणीयं
 धनं । तस्य लंभयितारं । एवंगुणविशिष्टमिन्द्रं हे अध्वर्यो सु
 महया । सम्यक् पूजय । यस्येन्द्रस्य शतं शतसंख्याकाः सुभ्यः
 स्तोतारः साकं सदैव युगपदेवेरते । स्तुती प्रवर्तते । यद्वा
 यस्येन्द्रस्य रथं शतं सुभ्यः शतसंख्याका अश्वा साकं सहेरते ।
 गमयन्ति । तमिन्द्रमवसेऽस्मद्रक्षणाय सुवृत्तिभिः सुद्धावर्जकैः
 स्तोत्रैः रथमाववृत्यां । रथं प्रत्यावर्तयामि । कीदृशं रथं ।
 ह्वनस्यदं । ह्वनमाह्वानं यागं वा प्रति वेगेन गच्छन्तं ।
 वेगगमने दृष्टान्तः । अत्यं न वाजं । गमनसाधनमश्वमिव ॥

महया । मह पूजायां । सुरादिरदंतः । संहितायामन्येषामपि
दृश्यत इति दीर्घत्वं । सुभः । सुष्टु भवंतीति सुभः स्तोतारः ।
क्विप् वेति क्विप् । क्तदुत्तरपदप्रकृतिस्वरत्वं । जस्योः सुपीति
यणादेशस्य न भूसुधियोरिति प्रतिषेधे प्राप्ते छंदस्यभयथेत्यु-
भयथाभावाद्यणादेशः । उदात्तस्वरितयोर्यण इति परस्य जसोऽ-
नुदात्तस्य स्वरितत्वं । ईरते । ईर गतौ कंपने च । अदादित्वा-
च्छपो लुक् । कृष्यादादेशः । टरेत्वं । अनुदात्तेत्वाल्लसार्वधातु-
कानु दात्तत्वे धातुस्वरः शिष्यते । यहत्तयोगादनिघातः । तत्र
हि पंचमीनिर्देशेऽपि व्यवहितेऽपि कार्यमिष्यत इत्युक्तं । अत्यं ।
अत्य इत्यखनाम । अत्यो ह्य इति पाठात् । वाजं । वाज्यते
गम्यतेऽनेनेति वाजः । वज ब्रज गतौ । करणे घञ् । अजिब्र-
ज्योश्च । पा० ७. ३. ६०. । इत्यत्र यशब्दस्यानुक्तसमुच्चयार्थ-
त्वाद्वाजो वाज्यमित्यत्रापि कुत्वाभावः इत्युक्तं । हवनस्यदं ।
स्यंदू प्रस्त्रवणे । स्यदो जवे । पा० ६. ४. २८. । इति वेगी
गम्यमाने घजंतो निपातितः । अत एव नलीपो वृद्धभावश्च ।
न च न धातुलोप आर्द्धधातुके । पा० १. १. ४. । इति वृद्धेः
प्रतिषेधः । इत्त्वक्षणा हि वृद्धिस्तत्र प्रतिषिध्यते । न चेयमिग्ल-
क्षणा । घजो जित्त्वादुत्तरपदस्याद्यदात्तत्वं । क्तदुत्तरपदप्रकृति-
स्वरत्वेन तदेव शिष्यते । वृत्त्यां । वृत्तु वर्तने । लिङि व्यत्ययेन
परस्मैपदं । बहुलं छंदसीति शपः श्लुः । द्विवचनादि । यासुटो
ङित्त्वाल्लघूपधगुणाभावः । तिङ्ङितिङ इति निघातः ॥

द्वितीयाष्टकमाह ॥

स पर्वतो नः धरुणेष्वच्युतः सहस्रमूतिस्तविषीषु वावृधे ।

इंद्रो यद्दृत्तमवधीन्नदीवृतमुजन्नणांसि जह्वं पाप्मो अंधसा ॥२॥

सः । पर्वतः । न । धरुणेषु । अच्युतः । सहस्रं ऽजतिः ।

तविषौषु । ववृधे ।

इन्द्रः । यत् । वृत्रं । पवधोत् । नदीऽवृतं । उजन् ।

अर्णीसि । जहृषाणः । अंधसा ॥ २ ॥

अंधसा सोमलक्षणेनानेन जहृषाणोऽत्यर्थं हृषन्निद्रो
यद्यदा वृत्रं त्रयाणां लोकानामावरौतारमसुरमवधीत् । हत-
वान् । कोट्यं वृत्रं । नदीवृतं । नदनाम्नश्च आपः । तासा-
मावरौतारं । किं कुर्वन्निद्रः । अर्णीसि जलान्युजन् । अधः-
पातयन् । तदानीं स इन्द्रः पर्वतो न । पर्ववान् शिलोच्चय इव
धरुणेषु सर्वस्य धारकेषूदकेषु मध्येऽच्युतश्चलनराहित्येन स्थितः
सहस्रमूर्तिर्बहुविधरक्षणवान्तविषौषु बलेषु वावृधे । प्रवृद्धो
बभूव ॥ धरुणेषु । धारयतेर्णिलुक् चेत्युनप्रत्ययः । प्रत्यय-
स्वरः । सहस्रमूर्तिः । सहस्रमूर्तयो यस्यासौ । तुगभावश्छां-
दसः । वावृधे । संहितायामभ्यासस्यान्येषामपि दृश्यत इति
दीर्घत्वं । नदीवृतं । नदीं वृणोतीति नदीवृत् । कृप् ।
तुगागमः । उजन् । उज आजवे । विकरणस्वरः । अर्णीसि ।
उदके नुद् चेत्यतेरसुन्प्रत्ययः । तत्संनियोगेन नुडागमश्च ।
निष्वादाद्युदात्तत्वं । जहृषाणः । हृष तुष्टौ । यङ्लुगंताह-
त्ययेन शानच् । अभ्यस्तानामादिरित्याद्युदात्तत्वं । यङ् ।
यङंतादेव शानचि बहुलं कंदसीति शपो लुक् । कंदस्युभयर्थेति
शानच् । आर्द्धधातुकत्वादतालोपयलपौ । सार्वधातुकत्वाच्चा-
भ्यस्तस्याद्युदात्तत्वं । अंधसा । अद्यत इत्यंधः । अदेर्नुम्
धश्चेत्यसुन् । धातोर्नुमागमो धकारांतादेशश्च । निष्वादाद्यु-
दात्तत्वं ॥

तृतीयामृचमाह ॥

स हि हरो हरिषु वत्र ऊधनि चंद्रबुधो मदवृद्धो
मनीषिभिः ।

इंद्रं तमह्वे स्वपस्यया धिया मंहिष्ठरातिं स हि
पप्रिबंधसः ॥ ३ ॥

सः । हि । इंद्रः । हरिषु । वत्रः । ऊधनि । चंद्रबुधः ।
मदऽवृद्धः । मनीषिभिः ।

इंद्रं । तं । अह्वे । सुऽपस्यया । धिया । मंहिष्ठरातिं । सः ।
हि । पप्रिः । अंधसः ॥ ३ ॥

सः पूर्वोक्तगुणविशिष्ट इन्द्रो हरिष्वावरीट्ठेषु शत्रूषु हरो
हि । अतिशयेनावरीता खलु । शत्रूजयशील इत्यर्थः ।
यस्मादूधन्यद्वतजलवत्प्रतिरिचे वत्रः संभक्तो व्याप्य वर्तते । अत
एव चंद्रबुधः । सर्वासां प्रजानामाह्लादकमूलः । अंतरिक्षस्य
सर्वाह्लादकत्वात् । मदवृद्धः । मायंत्वेभिरिति मदाः सोमाः ।
तैर्वर्धितः । एवंभूतो य इन्द्रो मंहिष्ठरातिं प्रवृद्धधनं प्रवृद्धदानं
वा तमिंद्रं मनीषिभिर्मनस ईषितृभिः प्राज्ञैर्ऋत्विग्भिः सह
स्वपस्यया धिया शोभनकर्मयोग्यया बुद्ध्याह्वे । आह्वयामि ।
हि यस्मात्स इन्द्रोऽंधसोऽन्नस्यास्मदपेक्षितस्य पप्रिः पूरयिता ॥
हरः । हृ इत्येके । हरत्यावृणोतीति हरः । पचाद्यच् । चिरस्व-
रेणांतोदात्तत्वं । हरिषु । अच हरिति कर्तरौप्रत्ययः । वत्रः ।
वृद्धं संभक्तौ । त्रियते संभज्यत इति वत्रः । घञर्थे कविधानं
स्यास्मागापाव्यधिहनियुध्यर्थं । पा० ३. ३. ५८. ४. । इति
परिगणनस्योपलक्षणार्थत्वात् कर्मणि कप्रत्ययः । द्विर्भाव-

ऋच्छांदसः । ऊधनि । उत् ऊर्ध्वं ध्रियतेऽस्मिन् जलमित्यूधः ।
 समस्येकवचनेऽस्थिदधिसक्यक्षामनङ्कुदात्तऋच्छांदस्यपि दृश्यते ।
 पा० ७. १. ७६. । इति दृशिग्रहणादूधस्यशब्दस्याप्यनडादेशः ।
 यदा । ऊधसोऽनङ् । पा० ५. ४. १३१. । इति समासे
 विधीयमानोऽनडादेशऋच्छांदसत्वात्केवलादपि भवति । चंद्र-
 बन्धः । चदि प्राह्वादने दीप्तौ च । इदि च्चानुम् । स्फायितं-
 चीत्यादिना रक्प्रत्ययः । प्रत्ययस्वरणांतोदात्तत्वं । बहुव्रीहौ
 पूर्वपदप्रकृतिस्वरत्वेन तदेव शिष्यते । मदवृद्धः । मदौ हर्षे ।
 मदोऽनुपसर्गः इति करणेऽप् । तस्य पित्त्वादनुदात्तत्वे धातु-
 स्वरः । तृतीयाकर्मण्येति पूर्वपदप्रकृतिस्वरत्वं । अह्ने । ह्वेज्
 संधायां शब्दे च । छंदसि लुङ्लङ्लिट इति वर्तमाने
 लुब्धात्मनेपदेष्वन्यतरस्यामिति च्चेरडादेशः । आतो लोप इटि
 चेत्याकारलोपः । गुणः । स्वपस्ययाः । अप इति कर्मनाम ।
 शोभनमपः स्वपः । तदर्हतीति स्वपस्यः । छंदसि चेति य-
 प्रत्ययः । मंहिष्ठरातिं । मंहि वृद्धौ । अतिशयेन मंहित्री
 मंहिष्ठा । तुऋच्छांदसीतीष्ठप्रत्ययः । तुरिष्ठेमयःस्त्रिति तलोपः ।
 निच्चादाद्युदात्तत्वं । मंहिष्ठा रातिर्यस्य । स्त्रियाः पुंवत् ।
 पा० ६. ३. ३४. । इति पुंवद्भावाद्भ्रस्वत्वं । बहुव्रीहौ प्रकृत्येति
 पूर्वपदप्रकृतिस्वरत्वं । पप्रिः । पृ पालनपूरणयोः । आट्टगम-
 ह्नजन इति कित्प्रत्ययः । उदोष्ठपूर्वस्येत्युत्वस्य बहुलं छंद-
 सीति वचनादभावे यणादेशः । लिङ्गुद्भावाद्द्विवचनेऽचीति
 स्थानिवद्भावे सति द्विर्भावोरदत्वहलादिशेषाः । निच्चादाद्यु-
 दात्तत्वं ॥

चतुर्थीऽष्टकमाह ॥

आ यं पृणंति दिवि सद्मबर्हिषः समुद्रं न सुभ्वः१ःस्वा
अभिष्टयः ।

तं वृत्रहृत्ये अनु तस्थुरुतयः शुष्मा इन्द्रमवाता
अङ्गुतप्सवः ॥ २ ॥

आ । यं । पृणंति । दिवि । सद्मऽबर्हिषः । समुद्रं । न ।
सुऽभवः । स्वाः । अभिष्टयः ।

तं । वृत्रऽहृत्ये । अनु । तस्थुः । ऊतयः । शुष्माः । इन्द्रं ।
अवाताः । अङ्गुतऽप्सवः ॥ ४ ॥

सद्म सदनं स्थानं बर्हिःशब्दोपलक्षितो यज्ञो येषां सोमानां
ते सोमा दिवि स्वर्गलोकेऽवस्थितं यमिन्द्रमापृणंति । आ
समंतात्पूरयंति । तत्र दृष्टांतः । सुष्ठु भवंतीति सुभ्वो नद्यः
समुद्रं पूरयंति तद्वदित्यर्थः । कौटुश्यो नद्यः । स्वाः । समुद्रस्य
स्वभूताः । तथा चान्नायते । समुद्राय वयुनाय सिंघूनां पतये
नम इति । अभिष्टयः । आभिसुख्येन गमनवत्य ऊतयोऽ-
वितारो मरुतो वृत्रहृत्ये वृत्रहनने निमित्तभूते सति तमिन्द्र-
मनुतस्थुः । अनुलक्ष्य स्थिता बभूवुः । कौटुशा मरुतः । शुष्माः ।
शत्रूणां शोषयितारः । अवाताः । वांति प्रातिकूल्येन गच्छंतीति
वाताः शत्रवः । तद्रहिताः । अङ्गुतप्सवः । अकुटिलरूपाः ।
शोभनावयवा इत्यर्थः ॥ पृणंति । पृ पालनपूरणयोः । क्रैत्या-
दिकः । प्लादीनां ऋक्ष इति ऋक्षत्वं । आभ्यस्तयोरात इत्या-
कारलोपः । प्रत्ययस्वरः । यदृत्तयोगादनिघातः । सद्मबर्हिषः ।
पद्म विशरणगत्यवसादनेषु । सीदंत्यस्मिन्निति सद्म । औणा-
दिकोऽधिकरणे मनिग्रत्ययः । निष्वादाद्युदात्तत्वं । बहुव्रीहौ

पूर्वपदप्रकृतिस्वरत्वेन तदेव शिष्यते । सुभ्वः । भवतेः क्विप्
चेति क्विप् । ऋदुत्तरपदप्रकृतिस्वरत्वं । जस्योः सुपीति यणा-
देशस्य न भूसुधियोरिति प्रतिषेधे प्राप्ते ऋदस्यभयथेति
यणादेशः । उदात्तस्वरितयोर्यण इत्यनुदात्तस्य जसः स्वरितत्वं ।
अभिष्टयः । इष्टय एषणानि । उपसर्गाद्याभिवर्जमिति वचना-
दभिरन्तोदात्तः । बहुव्रीहौ पूर्वपदप्रकृतिस्वरत्वेन स एव
शिष्यते । एमन्नादित्वात्पररूपत्वं । वृत्रहृत्वे । हनस्त चेति
हन्तेर्भावे क्यप् तकारान्तादेशश्च । प्रत्ययस्य पित्तादनुदात्तत्वे
धातुस्वरः शिष्यते । अङ्ग, तप्सवः । हृ, कौटिल्ये । अस्मान्निष्ठायां
ङ्ग, हरेऽष्टदसि । पा० ७. २. ३१. । इति ङ्गु आदेशः ।
प्सा भक्षणे इत्यस्मादोणादिको डुप्रत्ययः । न ङ्ग, तप्सवोऽङ्ग, त-
प्सवः । अव्ययपूर्वपदप्रकृतिस्वरत्वं ॥

पञ्चमौचमाह ॥

अभि स्वहृष्टिं मदे अस्य युध्यतो रघोरिव प्रवणे

सस्रुतयः ।

इन्द्रो यद्वज्रो धृषमाणो अंधसा भिनहलस्य परिधीरिव

त्रितः ॥ ५ ॥

अभि । स्वऽहृष्टिं । मदे । अस्य । युध्यतः । रघोःऽइव ।

प्रवणे । सस्रुः । जतयः ।

इन्द्रः । यत् । वज्रो । धृषमाणः । अंधसा । भिनत् ।

वलस्य । परिधीन्ऽइव । त्रितः ॥ ५ ॥

जतयो मरुतो मदे सोमपानेन हर्षे सत्यस्येन्द्रस्य युध्यतो
वृत्रेण सह युध्यमानस्य पुरतः स्वहृष्टिं स्वभूतवृष्टिमन्तं वृत्रमभि ।

आभिसुख्येन ससुः । जग्मुः । रघ्वीरिव प्रवणे । यथा
 गमनस्वभावा आपो निम्नदेशे गच्छन्ति । यत् यदांधसा
 सोमलक्षणेनाग्नेन पीतेन धृषमाणः प्रगल्भः सन्वज्जी वज्र-
 चानिन्द्रो बलस्य संवृण्वत एतत्संज्ञकमसुरं भिनत् । व्यदारयत् ।
 अवधौदित्यर्थः । तत्र दृष्टान्तः । त्रितः परिधीनिव । देवानां
 हविलेपनिर्घर्षणायाग्नेः सकाशादप्स्वेकतो द्वितस्त्रित इति
 त्रयः पुरुषा जज्ञिरे । तथा च तैत्तिरीयैः समान्नातं । सोऽ-
 गाराण्यभ्यपातयत् । तत एकतोऽजायत । स द्वितीयमभ्य-
 पातयत् । ततो द्वितोऽजायत । स तृतीयमभ्यपातयत् । तत-
 स्त्रितोऽजायतेति । तत्रोदकपानार्थं प्रवृत्तस्य कूपे पतितस्य
 प्रतिरोधायासुरैः परिधयः परिधायकाः कूपस्थाच्छादका
 स्थापिताः । तान्यथा स अभिनत् तद्वत् ॥ स्वर्वाष्टिं । बहुव्रीहौ
 पूर्वपदप्रकृतिस्वरत्वं । युध्यतः । युध संप्रहारे । दैवादिकः ।
 व्यत्ययेन शब्द । अदुपदेशाज्ञसार्वधातुकानुदात्तत्वे श्यनो निच्चा-
 दाद्युदात्तत्वं । रघ्वीः । रघि गत्यर्थः । रंघिबन्धोर्नलोपश्च । ७०
 १ २६ । इत्युप्रत्ययः । वोतो गुणवचनादिति ङीष् । जसि
 वा कंदसौति पूर्वसवर्णदीर्घत्वं । ङोष्स्वरः शिष्यते । धृषमाणः ।
 निधृषा प्रागल्भ्ये । अुप्रत्यये प्राप्ते व्यत्ययेन श आत्मनेपदं
 च । अदुपदेशाज्ञसार्वधातुकानुदात्तत्वे विकरणस्वरः शिष्यते ।
 भिनत् । लङि बहुलं कंदस्यमाङ्गयोगेऽपौत्यडभावः । विकरण-
 स्वरः । यद्वृत्तयोगादनिघातः । बलस्य । बल संवरणे । बलति
 संवृणोति सर्वमिति बलः । पचाद्यच् । क्रियाग्रहणं कर्तव्य-
 मिति कर्मणः संप्रदानत्वाच्चतुर्थ्यर्थे षष्ठी । परिधीन् । परिधी-
 यंत इति परिधयः । उपसर्गे घोः किः । पा० ३. ३. ८२. ।

इति दधावेः कर्मणि क्रिप्रत्ययः । आतो लोप इटि चेत्याकार-
लोपः । छदुत्तरपदप्रकृतिसंस्वरत्वं ॥

॥ इति प्रथमस्य चतुर्थे द्वादशो वगः ॥

षष्ठीश्चमाह ॥

परीं घृणा चरति तित्विषे शवोऽपो वृत्वी रजसो
बुधमाशयत् ।

वृत्तस्य यत्प्रवणे दुर्गं भिष्वनो निजघंथ हन्वोरिंद्र
तन्यतुं ॥ ६ ॥

परि । ई । घृणा । चरति । तित्विषे । शवः । अपः ।

वृत्वी । रजसः । बुधं । आ । अशयत् ।

वृत्तस्य । यत् । प्रवणे । दुःऽगृभिश्वनः । निऽजघंथ ।

हन्वाः । इंद्र । तन्यतुं ॥ ६ ॥

यो वृत्ताऽपो वृत्वी । उदकान्यावृत्य रजसो बुधमंतरिक्ष-
स्योपरिप्रदेशमाशयत् । आश्रित्याश्रित । तस्य वृत्तस्य प्रवणे
प्रकर्षणं वननौयेऽंतरिक्षे वर्तमानस्य दुर्गं भिष्वनो दुर्गं हव्याप-
नस्य । तस्य हि व्यापनं न केनापि ग्रहीतुं शक्यते । स इमान्
लोकानावृणोदिति श्रुतेः । एवंभूतस्य वृत्तस्य हन्वोर्मुखपार्श्व-
योर्हे इंद्र यद्यदा तन्यतुं प्रहारं विस्तारयंतं यद्वा शब्दकारिणं
वज्रं । तृतीयार्थे द्वितीया । तन्यतुना वज्रेण निजघंथ ।
नितरां प्रजहर्थं । तदानौमौमेनं त्वामिंद्रं घृणा शत्रुजयल-
क्षणा दीप्तिः परिचरति । परितो व्याप्नोति । त्वदीयं शवो
बलं च तित्विषे । प्रदिदौपे ॥ तित्विषे । त्विष दीप्तौ । लिटि
प्रत्ययस्वरः । तिङ्परत्वान्निघाताभावः । वृत्वी । वृज् वरणे ।
स्नात्वाद्यस्य । पा० ७. १. ४८. । इत्यादिग्रहणात् क्ताप्रत्य-

यस्येकारः । रजसः । रंज रागे । रजंत्यस्मिन् गंधर्वादय इति
 रजोऽंतरिचं । असुनि रजकरजनरजःसूपसंख्यानं । पा० ६.
 ४. २६. १. । इति नलोपः । निच्चादाद्युदात्तत्वं । अशयत् ।
 शोडो व्यत्ययेन परस्मैपदं । बहुलं हृदसोति शपो लुगभावः ।
 दुष्टं भिष्वनः । ग्रह उपादानेऽशू व्याप्तावित्यनयोर्दुःशब्द उपपदे
 पृषोदरादित्वादभिमतरूपस्वरसिद्धिः । निजघंथ । हन हिंसा-
 गत्योः । लिटि थलि क्रादिनियमात्प्राप्तस्येष्ट उपदेशेऽल्वतः ।
 पा० ७. २. ६२. । इति निषेधः । अभ्यासाच्चेत्यभ्यासादुत्तरस्य
 हकारस्य घत्वं । लितौति प्रत्ययात्पूर्वस्योदात्तत्वं । तिङि
 चोदात्तवतीति गतेर्निघातः । यद्वृत्तयोगान्निघाताभावः ।
 तन्यतुं । तनु विस्तारे । अस्माद्वृत्तन्यजौत्यादिना यतुच् । यद्वा
 स्तन शब्द इत्यस्माद्बहुलवचनाद्यतुच्प्रत्यये सकारलोपः ॥

सप्तमौच्यमाह ॥

ऋदं न हि त्वा न्यृषंत्यूर्मयो ब्रह्माणींद्र तव यानि वर्धना ।
 त्वष्टा चित्ते युज्यं वावृधे शवस्ततश्च वज्रमभिभूत्योजसं ॥ ७ ॥

ऋदं । न । हि । त्वा । निऽऋषंति । ऊर्मयः । ब्रह्माणि ।

इंद्र । तव । यानि । वर्धना ।

त्वष्टा । चित् । ते । युज्य । वावृधे । शवः । ततश्च । वज्रं ।

अभिभूतिऽओजसं ॥ ७ ॥

हे इंद्र यानि ब्रह्माणि स्तोत्रशस्त्ररूपाणि मंचजातानि तव
 वर्धना वर्धयितृणि तानि त्वा त्वां न्यृषंति हि । नितरां प्राप्नु-
 वंत्येव । तत्र दृष्टान्तः । ऊर्मयो जलप्रवाहा ऋदं न । यथा
 जलाशयं प्राप्नुवंति तद्वत् । त्वष्टा चित् स त्वष्टा देव एव ते तव
 युज्यं योग्यं शवो बलं वावृधे । प्रावर्धयत । अपि । अभिभूत्यो-

जसं शब्रूणामभिवितृणामोजसा बलेन युक्तं वज्रं ततश्च ।
 तीक्ष्णोचकार ॥ नृपंति । ऋषी गतौ । तौदादिकः । अदुपदे-
 शाल्लप्तावधातुकानुदात्तत्वे विकरणस्वरः । हि चेति निघात-
 प्रतिषेधः । ऊर्मयः । ऋ गतौ । ऋच्छंति गच्छंतीत्यूर्मयः ।
 अर्तेरुच्चेति मिप्रत्ययः । गुणे सत्यकारस्योकारादेशश्च । प्रत्यय-
 स्वरः । वर्धना । वृधु वृधौ । वर्धत एभिरिति वर्धना । करणे
 ल्युट् । श्रेष्ठं दस्यीति शैर्लोपः । ततश्च । तच्चू त्वच्चू तनूकरणे ।
 लिटि णलि लित्स्वरेण प्रत्ययात्पूर्वस्योदात्तत्वं । पादादित्वान्नि-
 घाताभावः । अभिभूत्योजसं । अभिभूयतेऽनेनेत्यभिभूति ।
 करणे क्तिन् । तादौ च नितौति गतेः प्रकृतिस्वरत्वं । अभि-
 भूत्याजो यंस्य । बहुव्रीहौ पूर्वपदप्रकृतिस्वरत्वं ॥

अष्टमीमृचमाह ॥

जघन्वां उ हरिभिः संभृतक्रतविन्द्र वृत्रं मनुषे गातुयन्नपः ।
 अयच्छथा बाह्णोर्वज्रमायसमधारयो दिव्या सूर्यं दृशे ॥ ८ ॥

जघन्वान् । ऊं इति । हरिऽभिः । संभृतक्रतो इति संभृतऽ-
 क्रतो । इन्द्र । वृत्रं । मनुषे । गातुयन् । अपः ।

अयच्छथाः । बाह्णोः । वज्रं । आयसं । आधारयः । दिवि ।

आ । सूर्यं । दृशे ॥ ८ ॥

हे संभृतक्रतो संपादितकर्मन् संपादितप्रज्ञ वेन्द्र मनुषे
 जनाय गातुयन् गातुं मार्गमिच्छन् वृत्रं लोकानामावरक-
 मसुरं हरिभिरश्वैर्युक्तस्त्वं जघन्वान् उ । हतवान् खलु ।
 तदनंतरमयो वृष्ट्युदकानि प्रावर्तय इत्यध्याहारः । बाह्णोस्त्व-
 दौययोर्हस्तयोरायसमयोमयं वज्रमयच्छथाः । अग्रहीः ।
 आकारः समुच्चयार्थः । सूर्यं च दिवि व्युलोके दृशे द्रष्टुं सर्वेषा-

मस्माकं दर्शनायाधारयः । स्थापयां चक्षुषे ॥ जघन्वान् । हते-
र्लिटः कसुः । विभाषा गमहनविदविशामितौडागमस्य विक-
ल्पोक्तेरभावः । गातुयन् । गातुमिच्छति । कंदसि परेच्छाया-
मपीति क्यच । न कंदस्यपुत्रस्येति दीर्घप्रतिषेधः । क्यजंता-
च्छतर्यदुपदेशात्तसर्वधातुकानुदात्तत्वे क्यच एव स्वरः शिष्यते ।
बाह्वोः । उदात्तयणो हल्पूर्वादिति विभक्तोरुदात्तत्वं ॥

नवमोऽमृतमाह ॥

बृहत्स्वचंद्रममवद्यदुक्थ्यमकृण्वत भियसा रोहणं दिवः ।

यन्मानुषप्रधना इन्द्रभूतयः स्वर्गेषाचो मरुतोऽमदन्ननु ॥ ८ ॥

बृहत् । स्वचंद्रं । अमवत् । यत् । उक्थं । अकृण्वत ।

भियसा । रोहणं । दिवः ।

यत् । मानुषप्रधनाः । इन्द्र । जतयः । स्वः । नृसाचः ।

मरुतः । अमदन् । अनु ॥ ८ ॥

बृहत् बृहत्साम स्तोतारो यजमाना भियसा बृहभयेन
यद्यदोक्थ्यमुक्थार्हं स्तोत्रयोग्यमकृण्वत । अकुर्वन् । कीदृशं
बृहत्साम । स्वचंद्रं । स्वकीयेन चंद्रेणाह्लादकेन तेजसा युक्तं ।
अमवत् । अमति शत्रून् रुजत्यनेनेत्यमो वलं । तद्युक्तं । दिवः
स्वर्गस्य रोहणं । आरोहणहेतुभूतं । एवंविधेन स्तोत्रेण बृह-
द्भोता इन्द्रमस्तोषतेत्यर्थः । यद्यदा मानुषप्रधनाः । प्रकीर्णान्य-
स्मिन्धनानि भवन्तीति नैरुक्तव्युत्पत्त्या प्रधनमिति संग्रामनाम ।
मनुष्यहितसंग्रामा जतयः स्वर्गलोकस्य रक्षितारो मरुतो
नृषाचः प्राणरूपेण नृसेवमाना भूत्वेन्द्रमपि तेनैव रूपेणान्व-
मदम् । आनुपूर्वेण हर्षं प्रापयन् । तदानीं स इन्द्रो बृहवधं
प्रत्युद्युक्तो वभूवेति शेषः ॥ स्वचंद्रं । स्वकीयं चंद्रं यस्य ।

ऋक्षाच्चंद्रोत्तरपदे मंत्र इति सुट् । युत्वेन शकारः । बहुव्रीहौ
पूर्वपदप्रज्ञातिस्वरत्वं । भियसा । भीशब्दस्य तृतीयैकवचने
छांदसाऽऽसुगागमः । तस्योदात्तत्वं च । नृपाचः । पच सम-
वाये । अयं सेवनार्थ इति यास्कः । वहश्चेत्यत्र चशब्दस्यानु-
क्तसमुच्चयार्थत्वादस्मादपि शिवप्रत्ययः । अमदन् । मदी हर्षे
णिचि मदी हर्षण्यपनयोरिति घटादिषु पाठास्मिन्त्वे सति
मितां ऋक्ष इति ऋक्षत्वं । लङि च्छंदस्युभयथेति शप
आर्द्धधातुकत्वात् शिरनिटौति णिलोपः ॥

दशमौष्टचमाह ॥

द्यौश्चिदस्यामवां अहेः स्वनादयोयवोद्भियसा वज्र इंद्र ते ।

वृत्रस्य यद्वधानस्य रोदसी मदे सुतस्य शवसाभि-

नच्छिरः ॥ १० ॥

द्यौः । चित् । अस्य । अमऽवान् । अहेः । स्वनात् ।

अयोयवौत् । भियसा । वज्रः । इंद्र । ते ।

वृत्रस्य । यत् । वद्वधानस्य । रोदसी इति । मदे । सुतस्य ।

शवसा । अभिनत् । शिरः ॥ १० ॥

अमवान्वलवान्द्यौश्चित् द्युलोकोऽप्यस्याहेर्वावृत्रस्य स्वनाच्छ-
ब्दाद्भियसा भयेनायोयवौत् । अत्यर्थं पृथग्भूत आसीत् ।
अकंषतेत्यर्थः । हे इंद्र ते तव सुतस्याभिषवादिभिः संस्कृतस्य
सोमस्य पानेन मदे हर्षे जाते सति त्वदीयो वज्रो रोदसी
द्यावापृथिव्यौ वद्वधानस्य बाधनशीलस्य वृत्रस्य शिरो यद्यदा
शवसा बलेनाभिनत् । अच्छिनत् । तदानीं द्युलोको भय-
राहित्येन निश्चली बभूवेति शेषः ॥ अयोयवौत् । यु मिश्र-
णामिश्रणयोः । अस्माद्यङ्लुगंताल्लङि यङो वेत्यपृक्तप्रत्यय-

स्वेडागमः । अडागम उदात्तः । वहधानस्य । बाधु विलोडने ।
ताच्छीलके चानशि बहुलं छंदसौति शपः श्लुः । हलादि-
शेषाभावो धातोर्ङ्गस्त्वत् छ छंदसत्वात् । चित इत्यंतो-
दात्तत्वं ॥

॥ इति प्रथमस्य चतुर्थे त्रयोदशो वर्गः ॥

एकादशोऽमृतमाह ॥

यदिन्निद्र पृथिवी दशभुजिरहानि विश्वा ततनंत कृष्टयः ।
अत्राह ते मघवन्विश्रुतं सहो द्यामनु शवसा बर्हणा
भुवत् ॥ ११ ॥

यत् । इत् । नु । इंद्र । पृथिवी । दशभुजिः । अहानि ।
विश्वा । ततनंत । कृष्टयः ।

अत्र । अह । ते । मघवन् । विश्रुतं । सहः । द्यां ।

अनु । शवसा । बर्हणा । भुवत् ॥ ११ ॥

यदिन्न, यदा खलु पृथिवी दशभुजिर्दशगुणिता भवेत् ।
यदि वा कृष्टयः सर्वे मनुष्या विश्वा सर्वाण्यहानि ततनंत ।
विस्तारयेयुः । हे मघवन् धनवन्निद्र । अत्राह । अत्रैव
पूर्वोक्तेष्वेव देशकालकर्तृकेषु ते त्वदौयं सहो वृत्रवधादिकारणं
बलं विश्रुतं विख्यातं प्रसिद्धं । शवसा त्वदौयेन बलेन कृता
बर्हणा वृत्रादेर्वधरूपा क्रिया द्यामनुभुवत् । अनुभवति । यथा
द्यौर्महती तथा त्वत्कृतं वृत्रा देहिंसनमपि महदिति भावः ॥
ततनंत । तनु विस्तारे । स्वरितेष्वादात्मनेपदं । लिङ्गर्थे
लङ्प्रत्यये प्राप्ते व्यत्ययेन शप् । छंदसो द्विर्भावः । यद्वा
बहुलं छंदसीत्यप्रत्ययस्य श्लौ सति पुनरपि व्यत्ययेन शप् ।
शपः पिप्वादनुदात्तत्वं । तिङ्गर्थे लसार्वधातुकस्वरेण धातुस्वरः

शिष्यते । बहुलं छंदस्यमाख्योगेऽपौत्यडभावः । यदृत्तयोगाद-
निघातः । विश्रुतं । श्रु श्रवणे । कर्मणि निष्ठा । गतिरनंतर
इति गतेः प्रकृतिस्वरत्वं । वर्हणा । वर्हं बलह परिभाषण-
हिंसादानेषु । अस्मादौणादिकः क्युप्रत्ययः । बवयोरभेद इति
वकारस्य बत्वं । प्रत्ययस्वरः । निवर्हयतीति वधकर्मसु पठितं
च । भुवत् । भू सत्तायां । लैव्यडागमः । इतश्च लोप इतीका-
रलोपः । बहुलं छंदसौति शपो लुक् । भूसुवोस्तिडौति
गुणप्रतिषेध उवडादेशः ॥

द्वादशीमृचमाह ॥

त्वमस्य पारे रजसो व्योमनः स्वभूत्योजा अवसे धृषन्मनः ।
चक्षुषे भूमिं प्रतिमानमोजसोऽपः स्वः परिभूरेष्या दिवं ॥११॥
त्वं । अस्य । पारे । रजसः । विऽव्योमनः । स्वभूतिऽओजाः ।
अवसे । धृषत्ऽमनः ।

चक्षुषे । भूमिं । प्रतिऽमानं । ओजसः । अपः । स्वऽरिति
स्वः । परिऽभूः । एषि । आ । दिवं ॥ १२ ॥

हे धृषन्मनः शत्रूणां धर्षकमजोयुक्तोद्र । अस्यास्माभिः परि-
दृश्यमानस्य व्योमनो व्यासस्यांतरिक्षस्य रजसो लोकस्य पार
उपरिप्रदेशे वर्तमानः स्वभूत्योजाः स्वभूतबलस्त्वमवसेऽस्माद्रक्ष-
णार्थं भूमिं भूलोकं चक्षुषे । कृतवानसि । किंच । ओजसो
बलवतां बलस्य प्रतिमानं प्रतिनिधिरभूः । तथा स्वः सुष्ठुर-
णोयं गंतव्यं । आप इत्थंतरिक्षनाम । अपोऽंतरिक्षलोकं । आ
दिवं व्युलोकं च परिभूः परिग्रहीता । परिपूर्वो भवतिः परि-
ग्रहणार्थः । एषि । प्राप्नोषि ॥ अस्य । ऊडिदमिति विभक्ते-
रुदात्तत्वं । व्योमनः । अवतिर्गत्यर्थः । अव रक्षणगतिर्कांती-

त्यभिधानात् । विशेषेण गच्छति व्याप्नोतीति व्योम । यद्वा
 वृष्टिप्रदानेन विशेषेण प्राणिनोऽवति रक्षतौति व्योम । अन्ये-
 भ्योऽपि दृश्यंत इति मनिन् । ज्वरत्वरेत्यादिनोपधाया वकारस्य
 चोट् । गुणः । दासोभारादित्वात्पूर्वपदप्रकृतिस्वरत्वं । यद्वा
 भावे मनिन् । विविधमोम रक्षणं यस्मिन् । बहुव्रीहौ पूर्वपद-
 प्रकृतिस्वरत्वं । यणादेश उदात्तस्वरितयोर्यण इति परस्यानु-
 दात्तस्य स्वरितत्वं । स्वः । सुपूर्वादितेरन्येभ्योऽपि दृश्यंत इति
 विच् । अव्ययादाप्पुपः । पा० २. ४. ८२. । इति सुपो लुक् ।
 न्यङ्स्वरौ स्वरिताविति स्वरितत्वं ॥

भूनामन्येकाहे मरुत्वतीयशस्त्रे निविद्वानीयात्सूक्तात्पुरा त्वं
 भुवः प्रतिमानमित्येषा शंसनीया । तथैवासूचयत् । शस्यमुक्तं
 बृहस्पतिसत्वेन त्वं भुवः प्रतिमानं पृथिव्याः । आ० ६. ५. ।
 इति ॥ तामेतां सूक्ते त्रयोदशौष्ट्यमाह ॥

त्वं भुवः प्रतिमानं पृथिव्या ऋष्ववोरस्य बृहतः पतिर्भूः ।

विश्वमाप्रा अंतरिक्षं महित्वा सत्यमहा नकिरन्य-

स्त्वावान् ॥ १३ ॥

त्वं । भुवः । प्रतिमानं । पृथिव्याः । ऋष्ववोरस्य ।

बृहतः । पतिः । भूः ।

विश्वं । अप्रा । अंतरिक्षं । महित्वा । सत्यं । महा ।

नकिः । अन्यः । त्वाऽवान् ॥ १३ ॥

हे इंद्र त्वं पृथिव्याः प्रथिताया विस्तोर्णाया भूमेः प्रतिमानं
 भुवः । प्रतिनिधिर्भवसि । यथा भूर्लोको महानचिंत्यशक्तिः ।
 एवं त्वमपीत्यर्थः । तथा ऋष्ववोरस्य । वीरयन्ति विक्रान्ता भवं-
 तीति वीरा देवाः । ऋष्या दर्शनोया वीरा यस्य स तथोक्तः ।

तस्य बृहतो बृंहितस्य प्रवृद्धस्य स्वर्गलोकस्य पतिर्भूः । पालयि-
तासि । तथांतरिक्षमंतरिक्षांतं द्यावापृथिव्योर्मध्ये वर्तमान-
माकाशं विश्वं सर्वमपि सहित्वा महत्त्वेन सत्यमाप्राः ।
निश्चयेन आ समंतादपूरयः । अतस्त्वावान् त्वत्सदृशोऽन्यः
कश्चिन्नकिरस्ति । नास्तीति । यदेतत्तदद्वा सत्यमेव ॥ भुवः ।
भवतेर्लेटि सिष्यडागमः । उवडादेशः । पृथिव्या । उदात्तयणो
ह्रस्वपूर्वादिति विभक्तिरुदात्ता । बृहतः । बृहन्बृहतोरुपसंख्यान-
मिति विभक्तेरुदात्तत्वं । भूः । छंदसे वर्तमाने लुङि बहुलं
छंदस्यमाह्व्यागोऽपीत्यडभावः । अप्राः । प्रा पूरणे । आदादिकः ।
लङ्यडागमः । सहित्वा । सुपां सुलुगिति तृतीयाया डादेशः ।
त्वावान् । वतुष्प्रकरणे युष्मदस्मद्भां छंदसि सादृश्य उपसंख्यान-
मिति सादृश्यार्थे वतुप् । प्रत्ययोत्तरपदयोश्चेति मपर्यंतस्य
त्वादेशः । आ सर्वनाम्न इत्यत्वं । प्रत्ययस्य पित्वादनुदात्तत्वे
प्रातिपदिकस्वर एव शिष्यते ॥

चतुर्दशौमृचमाह ॥

न यस्य द्यावापृथिवी अनु व्यचो न सिंधवो रजसो
अंतमानशुः ।

नोत स्रष्टृष्टिं मदे अस्य युध्यत एको अन्यच्चक्षुषे
विश्वमानुषक् ॥ १४ ॥

न । यस्य । द्यावापृथिवी इति । अनु । व्यचः । न ।
सिंधवः । रजसः । अंतं । आनशुः ।

न । उत । स्रष्टृष्टिं मदे । अस्य । युध्यतः । एकः । अन्यत् ।
चक्षुषे । विश्वं । आनुषक् ॥ १४ ॥

यस्येन्द्रस्य व्यचो व्यापनं व्यावापृथिवी व्यावापृथिव्यौ नान्वा-
नशाते । प्राप्तमसमर्थं बभूवतुः । तथा रजसोऽंतरिक्षलो-
कस्योपरि सिंधवः स्यंदनशीला आपो यस्येन्द्रस्य तेजसोऽतम-
वसानं नानशुः । न प्रापुः । उत अपि च सोमपानेन मदे हर्षं
सति स्ववृष्टिं स्वीकृतवृष्टिं वृत्रादिं युध्यतो युध्यमानस्यास्येन्द्रस्य
बलस्यांतं वृत्रादयो न प्रापुः । अतो हे इन्द्र एकस्वमन्यत्स्वव्य-
तिरिक्तं विश्वं सर्वं भूतजातमानुषक् अनुषक्तं चक्षुषे । सकलमपि
भूतजातं त्वदधीनमभूदिति भावः ॥ व्यावापृथिवी । द्यौश्च
पृथिवी च दिवो व्यावेति व्यावादेश आद्युदात्तो निपातितः ।
पृथिवीशब्दः षिह्वीरादिभ्यश्चेति ङौषंतोऽतोदात्तः । देवताहं हे
चेत्युभयपदप्रकृतिस्वरत्वं । अपृथिवीरुद्रपूषमंविष्विति पर्युदा-
सानोत्तरपदेऽनुदात्तादाविति निषेधाभावः । व्यचः । व्यचेः
कुटादित्वमनसोति वचनात् डिच्चाभावे संप्रसारणाभावः ।
आनशुः । अश्रोतिर्व्यत्ययेन परस्मैपदं । अत आदेरित्यभ्या-
सस्यात्वं । अश्रोतिश्चेति नुडागमः । आनुषक् । अनुपूर्वात् षंज
संग इत्यस्मात् क्षिप्यनिदितामिति नलोपः । अनोरकारस्य
दौर्घ्यच्छांदसः ॥

पंचदशीमृचमाह ॥

आर्चन्नत्र मरुतः सस्मिन्नाजी विश्वे देवासो अमदन्ननु त्वा ।
वृत्रस्य यद्गृष्टिमता वधेन नि त्वमिन्द्र प्रत्यानं जघंथ ॥ १५ ॥
आर्चन् । अत्र । मरुतः । सस्मिन् । आजी । विश्वे ।

देवासः । अमदन् । अनु । त्वा ।

वृत्रस्य । यत् । गृष्टिऽमता । वधेन । नि । त्वं । इन्द्र ।

प्रति । आनं । जघंथ ॥ १५ ॥

हे इन्द्र त्वां मरुतोऽत्रास्मिन्संग्राम आर्चन् । प्रहर भगवो
जहि वीरयस्वीत्यनेन वचनेनापूजयन् । सस्मिन्तस्मिन् यद्वा
सर्वस्मिन्नाजौ संग्रामे विश्वे देवासस्ते सर्वे दानादिगुणयुक्ता
मरुतस्त्वा त्वामन्वमदन् । अनुक्रमेण हर्षं प्रापयन् । यद्वा
त्वदीयमदानंतरं तेऽपि मदं प्राप्ताः । हे इन्द्र त्वं यद्यदा
भृष्टिमता । भ्रंशयति शत्रूनि निति भृष्टिरश्विः । तद्वता वधेन
हननसाधनेन वज्रेण । अश्विमत्वं च वज्रस्य ब्राह्मणे समान्नातं ।
वज्रो वा एष यद्यपः सोऽष्टाश्विः कर्तव्योऽष्टाश्विवै वज्र इति ।
तेन वज्रेण वृत्रस्थानं प्रति । आननं मुखं प्रति । यद्वा श्वासंहेतुं
घ्राणं प्रति निजघंथ । नितरां प्राहार्षीः ॥ आर्चन् । अर्चं
पूजायां । भौवादिकः । आडागम उदात्तः । सस्मिन् । तदोः
सः सौ । पा० ७. २. १०६. । इति विधीयमानं सत्वं व्यत्ययेन
सप्तम्यामपि द्रष्टव्यं । यद्वा सर्वस्मिन्नित्यत्र वर्णलोपो द्रष्टव्यः ।
देवासः । आज्ञासिरसुक् । आनं । आननं । वर्णलोपश्छांदसः ।
यद्वा अन प्राणने । अन्यतेऽनेनेत्यनं घ्राणं । करणे घञ् ।
कर्षात्त्वत इत्यंतोदात्तत्वं । जघंथ । हन हिंसागत्योः । थल्यप-
देशेऽल्वत इतीट्प्रतिषेधः । अभ्यासाच्चेत्यभ्यासादुत्तरस्य हका-
रस्य घत्वं । लितस्वरेण प्रत्ययात्पूर्वस्योदात्तत्वं ॥

॥ इति प्रथमस्य चतुर्थे चतुर्दशो वर्गः ॥

न्यू ध्वित्येकादशर्चं तृतीयं सूक्तं । दशम्येकादशौ त्रिष्टुभौ ।
शिष्टा नव जगत्यः । सव्य ऋषिः । इन्द्रो देवता । तथा चानु-
क्रांतं । न्यू ध्वेकादशांत्ये त्रिष्टुभाविता ॥ अतिरात्रे प्रथमे
पर्याये ब्राह्मणाच्छंसिनः शस्त एतत्सूक्तं । तथा चासूत्रयदा-

चार्यः । न्यू षु वाचमसु, धूतस्य हरिवः पिबेहेति याज्या ।
आ० ६. ४. इति ॥

तत्र प्रथमानुचमाह ॥

न्यू ३ षु वाचं प्र महे भरामहे गिर इन्द्राय सदने
विवस्वतः ।

नू चिद्धि रत्नं ससतामिवाविदन्न दुष्टुतिर्द्रविणोदेषु
शस्यते ॥ १ ॥

नि । जं इति । सु । वाचं । प्र । महे । भरामहे । गिरः ।
इन्द्राय । सदने । विवस्वतः ।

नु । चित् । हि । रत्नं । ससतांऽद्व । अविदत् । न ।
दुःस्तुतिः । द्रविणःऽदेषु । शस्यते ॥ १ ॥

महे महत इन्द्राय सु वाचं शोभनां स्तुतिं निप्रभरामहे ।
नितरां प्रयुञ्महे । ज इति पादपूरणः । यतो विवस्वतः
परिचरतो यजमानस्य सदने यज्ञगृहे इन्द्राय गिरः स्तुतयः
क्रियन्ते । हि यस्मात्स इन्द्रो नू चित् क्षिप्रमेव रत्नं रमणीय-
मसुराणां धनमविदत् । विंदति । तत्र दृष्टांतः । ससतामिव ।
यथा स्वपतां पुरुषाणां धनं चोरः क्षिप्रं लभते तद्वत् ।
अतोऽस्माभ्यं धनं दातुं शक्त इति भावः । द्रविणोदेषु धनस्य
दातृषु पुरुषेषु दुष्टुतिरसमौचीना स्तुतिर्न शस्यते । नाभि-
धीयते । अतः सुवाचं प्रभरामह इति पूर्वेण संबंधः ॥ न्यू
षु इत्यस्योदात्तस्वरितयोर्यण इति स्वरितत्वं । तत्रोदात्तपर-
त्वात्संहितायां कण्ठ्यते । इकः सुजीतिः दौर्घत्वं । सुज इति
षत्वं । महे । मह पूजायामित्यस्मात् क्षिप् चेति क्षिप् ।
सावेकाच इति विभक्तोरुदात्तत्वं । यद्वा महच्छब्दस्याच्छब्द-

लोपश्छांदसः । नू चित् । ऋचि तुनुषेत्यादिना दीर्घः ।
 ससतामिव । षस स्वप्ने । अस्माच्छतं तादंतोदात्तात्परस्या
 विभक्तेः शतुरनुम इत्युदात्तत्वं । इवेन विभक्त्यलोपः पूर्वपद-
 प्रकृतिस्वरत्वं चेति समासः । अविदत् । विद् लाभे । कंदसि
 लुङ्लङ्लिट इति वर्तमाने लुङि पुषादिभ्युतादीति च्चेरडा-
 देशः । अडागम उदात्तः । हि चेति निघातप्रतिषेधः । द्रवि-
 णोद्देशु । द्रविणानि धनानि ददातीति द्रविणोदाः । द्रु
 गतावित्यस्मात् द्रुदक्षिभ्यामिनन्नितीनन्प्रत्ययांतो द्रविणशब्दः ।
 तस्मिन्कर्मण्युपपद आतोऽनुपसर्गे क इति कः । पूर्वपदस्य
 सुगायमश्छांसः । कृदुत्तरपदप्रकृतिस्वरत्वं । शस्यते । शंसु
 स्तुतौ । यक्यनिदितामिति नलोपः ॥

द्वितीयाष्टचमाह ॥

दुरो अश्वस्य दुर इंद्रं गोरसि दुरो यवस्य वसुन इनस्यतिः ।
 शिञ्जानरः प्रदिवो अकामकर्शनः सखा सखिभ्यस्तमिदं
 गृणीमसि ॥ २ ॥

दुरः । अश्वस्य । दुरः । इंद्र । गोः । असि । दुरः । यवस्य ।
 वसुनः । इन । पतिः ।

शिञ्जानरः । प्रदिवः । अकामऽकर्शनः । सखा ।
 सखिभ्यः । तं इंद्रं । गृणीमसि ॥ २ ॥

हे इंद्र त्वमश्वस्य दुरो दातासि । तथा गोः पश्वादेर्दुरो
 दातासि । तथा यवस्य यवादेर्धान्यजातस्य दुरो दातासि ।
 वसुनो निवासाहेतोर्धनस्येनः स्वामौ पतिः सर्वेषां पालयिता ।
 शिञ्जानरः । शिञ्जतिर्दानकर्मा । शिञ्जाया दानस्य नेतासि ।
 प्रदिवः पुराणः । प्रगता दिवो दिवसा यस्मिन्स तथोक्तः ।

अकामकर्शनः । कामाङ्कशयति नाशयतीति कामकर्शनः । न
कामकर्शनोऽकामकर्शनः । अव्ययपूर्वपदप्रकृतिस्वरत्वं । हवि-
र्दत्तवतां यजमानानां कामानभिमतफलप्रदानेन पूरयतीत्यर्थः ।
सखिभ्यः समानख्यानेभ्य ऋत्विग्भ्यः सखा सखिवदत्यन्तं प्रियः ।
एवंभूता य इन्द्रस्तं प्रतीदं स्तोत्रलक्षणं वचो गृणीमसि ।
ब्रूमहे ॥ दुरः । डुदाज् दाने । मंदिवाशिमथिचतितचंक्वकिभ्य
उरच् । उ० १. ३८. । इति विधेयमान उरच्प्रत्ययो बहुल-
वचनादस्मादपि भवति । अत एवाकारलोपः । शिञ्जानरः ।
शिञ्ज विद्यापादाने । गृरोश्च हलः । पा० ३. ३. १०३. ।
इत्यकारप्रत्ययः । ततश्चाप् । षष्ठोसमासः समासस्येत्यन्तो-
दात्तत्वं । गृणीमसि । गृ शब्दे । क्रैव्यादिकः । प्लादौनां ऋस्व
इति ऋस्वत्वं । इदं तो मसिरिति मसेरिकारः ॥

तृतीयाश्रुचमाह ॥

शचीव इन्द्र पुरुक्तद्युमत्तम तवेदिदमभितस्त्रेकिते वसु ।

अतः संगृह्याभिभूत आ भर मा त्वायतो जरितुः

काममूनयोः ॥ ३ ॥

शचीऽवः । इन्द्र । पुरुक्तत् । द्युमत्ऽतमः । तव । इत् ।

इदं । अभितः । चेकिते । वसु ।

अतः । संगृह्य । अभिभूते । आ । भर । मा । त्वाऽयतः ।

जरितुः । कामं । ऊनयोः ॥ ३ ॥

शचीवः । शचीति प्रज्ञानाम् । हे इन्द्र शचीवः प्रज्ञावन्
पुरुक्तत् प्रभूतस्य वृत्रवधादेः कर्तुः । द्युमत्तम । अतिशयेन
दोषिमन् । अभितः सर्वत्र वर्तमानं वसु धनं यदस्ति तदिदं
तवेत् । तवैव स्वभूतमिति चेकिते । अथमस्माभिर्ज्ञायते ।

अतः कारणादनं संगृह्य सम्यक् गृहीत्वाभिभूते शत्रूणाम-
 भिभवितः । आभर । अस्मभ्यमाहर । देहीत्यर्थः । त्वायतस्त्वा-
 मात्मन इच्छतो जरितुः स्तोतुः काममभिलाषं मोनयौः ।
 परिहौनं मा कार्षीः । पूरयेत्यर्थः ॥ शचीवः । मतुवसो
 हरिति कृत्वं । षाष्ठिकमामंत्रिताद्युदात्तत्वं । इतरेष्वाष्टमिकं
 सर्वानुदात्तत्वं । न चामंत्रितं पूर्वमविद्यमानवदित्यविद्यमान-
 वत्त्वं । नामंत्रिते समानाधिकरण इति निषेधात् । चेकिते ।
 कित ज्ञाने । अस्माद्यङन्तादतमावे लित्यमंत्रे । पा० ३. १.
 ३५. । इति निषेधादाम्यत्ययाभावे सति लिट् आर्द्धधातुकत्वा-
 दतालोपयलोपो । संगृह्य आभरेत्युभयत्र ह्यग्रहोर्भ्रंशंदसीति
 भत्वं । त्वायतः । त्वामात्मन इच्छति । सुप आत्मनः क्यच् ।
 प्रत्ययोत्तरपदयोश्चेति मपर्यंतस्य त्वादेशः । ङांदसमात्वं ।
 क्यजन्ताङ्गटः शट् । तस्यादुपदेशात्तत्सर्वधातुकस्वरेणानुदात्तस्थै-
 कादेशस्वरेणोदात्तत्वं । एकादेशस्वरोऽंतरंगः सिद्धो भवतीति
 वक्तव्यं । पा० ८. २. ६. १. । इति वचनात्तस्य सिद्धत्वे सति
 शतुरनुम इत्यजादिविभक्तेरुदात्तत्वं । कामं । कमु कांतावि-
 त्यस्माद्भावे घञ् । कर्षात्वत इत्यन्तोदात्तत्वे प्राप्तौ वृषादिषु
 पाठादाद्युदात्तत्वं । जनयौः । जन परिहाणे । चुरादिः ।
 लुङि णिञ्चिद्रुस्तभ्यः । पा० ३. १. ४८. । इति क्लृप्तेष्वङादेशस्य
 नोनयतिध्वनयतीत्यादिना । पा० ३. १. ५१. । प्रतिषेधः ।
 ह्यंत क्षणेति सिचि वृद्धिप्रतिषेधः ॥

चतुर्थीमृचमाह ॥

एभिर्द्युभिः सुमना एभिरिंदुभिर्निर्बंधानो अमतिं
 गोभिरश्विना ।

इंद्रेण दस्युं दरयंत इंदुभिर्युतद्वेषसः समिषा रमेमहि ॥ ४ ॥

एभिः । द्युभिः । सुमनाः । एभिः । इंदुभिः । निरु-

धानः । अमतिं । गोभिः । अश्विना ।

इंद्रेण । दस्युं । दरयंतः । इंदुभिः । युतद्वेषसः । सं ।

इषा । रमेमहि ॥ ४ ॥

हे इंद्र । एभिरस्माभिर्दत्तैर्भिर्युभिर्दीप्तैश्चरुपुरोडाशादिभिः ।
एभिरिंदुभिः पुरोवर्तिभिस्तुभ्यं दत्तै सोमैश्च प्रीतस्त्वमस्माकम-
मतिं दारिद्र्यं गोभिस्त्वया दत्तैः प्रशभिरश्विनाश्चयुक्तेन धनेन
च निरुधानो निवर्तयन्सुमनाः शोभनमना भवः । वयमिंदु-
भिरस्माभिर्दत्तैः सोमैः प्रीतेर्नंद्रेण दस्युसुपक्षपयितारं शत्रुं
दरयंतो हिंसंतोऽत एव युतद्वेषसः पृथग्भूतशत्रुका भूत्वेपेद्र-
दत्तेनात्मेन संरमेमहि । संख्या भवेम । संगच्छेमहीत्यर्थः ॥
सुमनाः । शोभनं मनो यस्य । सोमं न सो अलोमोषसी इत्युत्तर-
पदाद्युदात्तत्वं । निरुधानः । रुधिरं आवरणे । स्मरिते स्वा-
दात्मनेपदं । असोरलोप इत्यकारलोपः । चित इत्यंतोदात्तत्वं ।
कदुत्तरपदप्रकृतिस्वरत्वं । अमतिं । मंतव्यमित्यैश्वर्यं । न मति-
रमतिः । अव्ययपूर्वपदप्रकृतिस्वरत्वं । न लोकाव्ययेति षष्ठीप्रति-
षेधः । अश्विना । अश्वीऽस्यास्तीत्यश्वि घनं । मत्वर्थीय इतिः ॥

पंचमोऽष्टकमाह ॥

समिंद्र राया समिषा रमेमहि सं वाजेभिः पुरुषंद्रैर-

भिद्युभिः ।

सं देव्या प्रमत्या वीरशय्या गोपययाश्वावत्या रमेमहि ॥ ५ ॥

सं । इंद्र । राया । सं । इषा । रमेमहि । सं । वाजेभिः ।

पुरुचंद्रैः । अभिद्युभिः ।

सं । देव्या । प्रमत्या । वीरशुषया । गोअग्रया ।

अश्ववत्या । रभेमहि ॥ ५ ॥

हे इंद्र राया धनेन वयं संरभेमहि । संगच्छेमहि ।
तथेवानेन संरभेमहि । तथा वाजीभिर्बलैः संरभेमहि । कीदृशै-
र्वाजैः । पुरुषंद्रैः । पुरुषां बह्वनामाल्लादकैः । अभिद्युभिः ।
अभितो दौष्यमानैः । किंच देव्या द्योतमानया प्रमत्या
त्वदौयया प्रकृष्टबुद्ध्या संरभेमहि । कीदृश्या । वीरशुषया ।
वीरं विशेषेण शत्रूणां क्षेपणसमर्थं शुष्मं बलं यस्याः सा
तथोक्ता । गोअग्रया । स्तोत्रभ्यो दानार्थमग्रे प्रमुखत एव गावो
यस्याः सा । अश्ववत्या । अश्वैरुपेतया ॥ राया । ऊडिदमि-
त्यादिना विभक्तेरुदात्तत्वं । पुरुषंद्रैः । ऋखाचंद्रोत्तरपदे मंत्र
इति सुट् । श्रुत्वेन शकारः । समासस्वरः । अभिद्युभिः ।
अभिगता द्यौर्दीप्तिर्येषां । अत्र दिव्शब्दो दीप्तिं लक्षयति ।
अव्ययपूर्वपदप्रकृतिस्ररत्वं । देव्या । उदात्तयण इति विभक्ते-
रुदात्तत्वं । प्रमत्या । तादौ च नितीति गतेः प्रकृतिस्ररत्वं ।
उत्तरयोर्बहुव्रीहौ पूर्वपदप्रकृतिस्ररत्वं । सर्वत्र विभाषा
गोः । पा० . १. १२२. । इति गोअग्रयेत्यत्र प्रकातिभावः ।
अश्ववत्या । मंत्रे सोमाश्वेन्द्रियेति मतुपि दीर्घत्वं ॥

॥ इति प्रथमस्य चतुर्थे पंचदशो वर्गः ॥

षष्ठीमृचमाह ॥

ते त्वा मदा अमदन्तानि वृष्ण्या ते सोमासो वृत्रहत्येषु
सत्यते ।

यत्कारवे दश वृत्राण्यप्रति बर्हिष्मते नि सहस्राणि
बर्हयः ॥ ६ ॥

ते । त्वा । मदाः । अमदन् । तानि । वृष्णा । ते ।

सोमासः । वृत्रहृत्पु । सत्पते ।

तत् । कारवे । दश । वृत्राणि । अप्रति । बर्हिषते । नि ।

सहस्राणि । बर्हयः ॥ ६ ॥

हे सत्पते सतां पालयितरिन्द्र वृत्रहृत्पु वृत्रहननेषु
निमित्तभूतेषु सत्सु ते पूर्वोक्ता मदा मादका मरुतस्त्वा त्वाम-
मदन् । अमदयन् । हर्षं प्रापयन् । तानि पूर्वोक्तानि वृष्णा
वृष्णाः सेचनसमर्थस्य तव संबंधीनि चरुपुरोडाशादीनि
हवींषि त्वाममदन् । ते सोमासः प्रसिद्धाः सोमाश्च त्वाममदन् ।
यत् यदा कारवे स्तुतिकर्त्रे बर्हिषते यज्ञवते यजमानाय दश
सहस्राण्यपरिमितानि वृत्राण्यारकाण्युपद्रवजातान्यप्रति शत्रू-
भिरप्रतिगतस्त्वं निबर्हयः । अवधोः । तदानौमिति पूर्वेण
संबंधः ॥ वृष्णा । शेष्छंदसि बहुलमिति शेलोपः । बर्हयः ।
बर्हयतिर्हिसाकर्मा । लङि बहुलं छंदस्यामाद्योगोऽपीत्यड-
भावः । शपः पित्त्वादेनुदात्तत्वे णिच एव स्वरः शिष्यते ।
यहृत्तयोगादनिघातः ॥

सप्तमौष्ठमाह ॥

युधा युधमुप घेदेषि वृष्णुया पुरा पुरं समिदं हंस्योजसा ।

नम्या यदिन्द्र सख्या परावति निबर्हयो नमुचिं नाम

मायिनं ॥ ७ ॥

युधा । युधं । उप । घ । इत् । एषि । वृष्णुया । पुरा ।

पुरं । सं । इद्रं । हंसि । ओजसा ।

नम्या । यत् । इद्र । सख्या । परावति । निबर्हयः ।

नमुचिं । नाम । मायिनं ॥ ७ ॥

हे इन्द्र धृष्णुया शत्रूणां धर्मकस्त्वं युधा युधेन संबद्धं
 युधं युद्धमुप धेदेषि । उपैव गच्छसि । सर्वदा युधशौलो
 भवसीत्यर्थः । धेति पादपूरणः । शत्रूणामसुराणां पुरा पुरेण
 नगरेण सहैदं पुरोवर्ति पुरं शत्रून् नगरभोजसा वस्तेन संहंसि ।
 सम्यग्विनाशयसि । शत्रूणां पुराण्यभैक्षोरित्यर्थः । हे इन्द्र त्वं
 नम्या शत्रुषु नमनशीलेन सख्या सहायभूतेन वज्रेण परावति
 दूरदेशे नमुचिं नामानया संज्ञया प्रसिद्धं मायिनं मायाविन-
 मसुरं यद्यस्मान्निवर्हयः । नितरामहिंसीः । अतस्त्वमेवं स्तूयस
 इत्यर्थः ॥ युधा । यूध संप्रहारे । संपदादिलक्षणे भावे क्षिप् ।
 सावेकाच इति विभक्तोरुदात्तत्वं । एषि । हृण् गतौ । अदा-
 दित्वाच्छपो लुक् । धृष्णुया । जिहृषा प्रागल्भ्ये । असिगृधि-
 धृषिचिपेः क्लुरिति क्लुप्रत्ययः । किच्छाद्गुणाभावः । सुपां सुलु-
 गिति सोर्याजादेशः । चित इत्यन्तोदात्तत्वं । पुरा । पृ पालन-
 पूरणयोः । पूरयति राज्ञामभिमतानीति । क्षिप् चेति क्षिप् ।
 उदोष्ठपूर्वस्वेत्युत्वं । सावेकाच इति विभक्तिरुदात्ता । हंसि ।
 हन्तेर्लटि सिध्यदादित्वाच्छपोऽलुकि नद्यापादांतस्य कृषीत्यलु-
 स्वारः । नम्या । णम प्रह्वत्वे । औणादिक इन्प्रत्ययः । सुपां
 सुलुगिति तृतीयाया ड्यादेशः । टिलोपः । सख्या । शेषो
 व्यसृष्टिः । पा० १. ४. ७. । इति घिसंज्ञाप्रतिषेधाच्चाभावा-
 भावे यणादेशः । नमुचिं । इन्द्रेण सह युधं न मुंचतीति
 नमुचिः । औणादिकः किप्रत्ययः । नञ्भाषनपादित्यादिना
 नञः प्रकृतिभावः । नञ् नः गतिर्न च कारकमिति क्लदुत्तरपद-
 प्रकृतिस्वरत्वाभावेऽव्ययपूर्वपदप्रकृतिस्वरत्वं । मायिनं । माया-
 शब्दस्य ब्रौह्मादिषु पाठात् मत्यर्थीय इनिः ॥

अष्टमीमृचमाह ॥

त्वं करंजमुत पर्णयं वधीस्तेजिष्ठयातिथिग्वस्य वर्तनी ।

त्वं शता वंग्टदस्याभिनत्पुरोऽनानुदः परिषूता

ऋजिश्चना ॥ ८ ॥

त्वं । करंजं । उत । पर्णयं । वधीः । तेजिष्ठया ।

अतिथिग्वस्य । वर्तनी ।

त्वं । शता । वंग्टदस्य । अभिनत् । पुरः । अननुदः ।

परिऽसूताः । ऋजिश्चना ॥ ८ ॥

हे इन्द्र त्वं करंजमेतत्क्षेत्रमसुरं । उत अपि च पर्णय-
मेतन्नामानमसुरं चातिथिग्वस्यैतत्क्षेत्रस्य राज्ञः प्रयोजनाय
तेजिष्ठयातिथयेन तेजस्विन्या वर्तनो वर्तन्या शत्रुप्रेरणकुशलया
शक्त्यावधौः । इतवानसि । तथानानुदः । अनु पश्चाद्यति
खंडयतौत्यनुदोऽनुचरः । तादृशोऽनुचररहित एक एव त्वमृजि-
श्चनैतत्क्षेत्रकेन राज्ञा परिषूताः परितोऽवष्टब्धाः शता शतानि
शतसंख्याका वंग्टदस्यैतत्क्षेत्रकस्यासुरस्य पुरः पुराणि नगराण्य-
भिनत् । विभिदिषे ॥ वधीः । हंतेर्लुङि सिपि लुङि चेति
वधादेशः । तस्मादंतत्वाद्दृष्ट्यभावः । पा० ७. ३. ३५. । अत
एवानेकाच्चादिट्प्रतिषेधाभावः । पा० ७. २. १०. । इट्
ईटोति सिचो लोपः । तेजिष्ठया । तेजस्वशब्दादस्मायामेषेति
मत्वर्थीयो विनिः । तस्मादातिशायनिक इष्टनि विन्मतोर्लुङिति
विनो लुक् । टेरिति टिलोपः । निच्चादाद्युदात्तत्वं । वर्तनी ।
वृत्त्यते प्रेर्यतेऽनयेति वर्तनी । करणे ल्युट् । टित्वात् । पा० ४.
१. १५. । डौप् । सुपां सुलुगिति विभक्तौ पूर्वसवर्णदीर्घत्वं ।
व्यत्ययेनांतोदात्तत्वं । अभिनत् । भिदिर् विदारणे । लङि

मिपि रुधादित्वात् अम् । इतश्चेतीकारलोपः । ह्रस्व्यावभ्य इति
 सकारलोपः । अनानुदः । दो अवखंडने । आदेच इत्यात्वं ।
 आतश्चोपसर्ग इति कप्रत्ययः । नाख्यनुदोऽस्येति बहुव्रीहौ
 नञ्सुस्थामित्युत्तरपदांतोदात्तत्वं । संहितायां दीर्घश्छांदसः ।
 परिषूताः । षू प्रेरणे । कर्मणि निष्ठा । गतिरनंतर इति गतेः
 प्रकृतिस्वरत्वं ॥

नवमौष्टचमाह ॥

त्वमेताञ्जनराज्ञो द्विर्दशाबंधुनाः सुश्रवसोपजग्मुषः ।

षष्टिं सहस्रा नवतिं नव श्रुतो नि चक्रेण रथ्या

दुष्पदावृणक् ॥ ८ ॥

त्वं । एतान् । जनऽराज्ञः । द्विः । दश । अबंधुना ।

सुऽश्रवसा । उपऽजग्मुषः ।

षष्टिं । सहस्रा । नवतिं । नव । श्रुतः । नि । चक्रेण ।

रथ्या । दुऽपदा । अवृणक् ॥ ८ ॥

हे इंद्र श्रुतो विश्रुतः प्रख्यातस्त्वं द्विर्दश विंशतिसंख्या-
 कानबंधुना सहायरहितेन सुश्रवसैतत्संज्ञकेन राशा युद्धार्थ-
 मुपजग्मुष उपगतवत एतानेवंविधान् जनराज्ञो जनपदानाम-
 धिपतौन् । षष्टिमित्यादिना तेषां राज्ञामनुचरसंख्योच्यते ।
 षष्टिं सहस्रा । सहस्राणां षष्टिं नवतिं नव नवसंख्योत्तरां
 नवतिं । तात्राज्ञ ईदृक्संख्याकाननुचरांश्च रथ्या रथसंबन्धिना
 दुष्पदा दुष्पदनेन । शत्रूभिः प्राप्तुमशक्येनेत्यर्थः । ईदृशेन
 चक्रेण न्यवृणक् । न्यवर्जयः । त्वां स्तुतवतः सुश्रवसो जयार्थं
 त्वमागत्य तदीयान् शत्रून्जैषीरित्यर्थः ॥ जनराज्ञः । समासां-
 तविधेरनित्यत्वाद्वाच्यप्रत्ययाभावः । पा० ५. ४. ८१. । राजन्-

शब्दो राजृ दीप्तावित्यस्मात्कनिन्प्रत्यांत आद्युदात्तः । कृदुत्तर-
पदप्रकृतिस्वरत्वेन स एव शिष्यते । अवंधुना । नञ्सुभ्यामि-
त्युत्तरपदांतीदात्तत्वं । सुश्रवसा । शोभनं श्रवोऽन्नं यस्य ।
आद्युदात्तं इच्छंदसीत्युत्तरपदाद्युदात्तत्वं । उपजग्मुषः ।
गमेर्लिटः कसुः । शसि भसंज्ञायां वसोः संप्रसारणमिति
संप्रसारणं । परपूर्वत्वं । गमहनेत्यादिनोपधालोपः । शासिव-
सिघसौनां चेति षत्वं । कृदुत्तरपदप्रकृतिस्वरत्वेन कसोरेव
स्वरः शिष्यते । रथ्या । रथस्येदं रथ्यं । रथाद्यत् । पा० ४.
३. १२१. । इति यत् । यतोऽनाव इत्याद्युदात्तत्वं । सुपां
सुलुगिति विभक्तेराकारः । दुष्यदा । पद गतौ । ईषट्ःसुष्विति
खल् । क्षितीति प्रत्ययात्पूर्वस्योदात्तत्वं । पूर्ववद्भिभक्तेराकारः ।
अवृणक् । वृजौ वर्जने । रौघादिकः । लङि मध्यमैकवचने
हलव्यावभ्य इति सिपो लोपः । चोः कुरिति कुत्वं ॥

दशमोऽष्टकमाह ॥

त्वमाविथ सुश्रवसं तवोतिभिस्त्वव त्रामभिरिंद्र तूर्वयाणं ।
त्वमस्मै कुत्समतिथिग्वमायुं महे राज्ञे यूने अरंधनायः ॥ १० ॥
त्वं । आविथ । सुश्रवसं । तव । ऊतिऽभिः । तव ।

त्रामऽभिः । इंद्र । तूर्वयाणं ।

त्वं । अस्मै । कुत्सं । अतिथिऽग्वं । आयुं । महे । राज्ञे ।

यूने । अरंधनायः ॥ १० ॥

हे इंद्र त्वं तवोतिभिस्त्वदौयैः पालनैः सुश्रवसं पूर्वोक्तं
राजनमाविथ । ररक्षिथ । तथा तूर्वयाणमेतन्नामानं राजानं
तव त्रामभिस्त्वदौयैस्त्रायकैः पालकैर्बलैराविधेति शेषः । किंच
त्वं महे महते यूने तरुणायास्मै सुश्रवसे कुत्सादींस्त्रोत्राज्ञोऽरं-

धनायः । वशमनयः । रथ्यतिर्वशगमन इति यास्कः ॥ त्रामभिः ।
 त्रेङ् पालने । आदेच इत्यात्वम् । आतो मनिन्निति मनिन् ।
 नित्वादाद्युदात्तत्वं । अरंधनायः । रंधनं वशीकरणं करोति
 रंधनयति । तत्करोतीति णिच् । दृष्टव्यौ प्रातिपदिकस्येतौष्ठ-
 वद्वावाटिलोपः । लङि सिपि दीर्घञ्छांदसः ॥

एकादशीमृचमाह ॥

य उहृचींद्र देवगोपाः सखायस्ते शिवतमा असाम ।

त्वां स्तोषाम त्वया सुवीरा द्राघीय आयुः प्रतरं

दधानाः ॥ ११ ॥

ये । उत्पृच्छचि । इंद्र । देवगोपाः । सखाय । ते ।

शिवतमाः । असाम ।

त्वां । स्तोषाम । त्वया । सुवीराः । द्राघीयः । आयुः ।

प्रतरं । दधानाः ॥ ११ ॥

हे इंद्र ये वयमुह्युदर्कं यज्ञसमाप्तौ वर्तमाना देवगोपा
 देवैः पालितास्ते तव सखायः सखिवदत्वंतं प्रिया अत एव
 शिवतमा असाम । अतिशयेन कल्याणा अभूम् । ते वयं
 यज्ञसमाप्त्युत्तरकालमपि त्वां स्तोषाम । स्त्वाम् । अस्माभिः
 स्तुतेन त्वया सुवीराः शोभनपुत्रवंतः संतो द्राघीयोऽतिशयेन
 दीर्घमायुर्जीवनं प्रतरं प्रकष्टतरं यथा भवति तथा दधाना
 धारयंतो भूयास्म ॥ देवगोपाः । देवा गोपा येषां । बहुव्रीहौ
 पूर्वपदप्रकृतिस्वरत्वं । असाम । अस भुवि । लुङर्थे लोटग्राडु-
 समस्य पिच्चेति पिङ्गवावात्पिच्च ङिच्चेति ङित्वाभावे असोरलोप
 इत्यकारलोपाभावः । पिच्चादेव तिङोऽनुदात्तत्वे धातुस्वरः
 शिष्यते । स्तोषाम । स्तोतेर्लोटि सिन्वहुलं लोटौति बहुल-

अहणात् लोटपि सिप् । तस्य पित्वाङ्गुणः । सुवीराः । वीर-
वीर्यौ चेत्युत्तरपदाद्युदात्तत्वं । द्राघीयः । दीर्घशब्दादौयसुनि
प्रियस्थिरेत्यादिना द्राघादेशः । निष्वादाद्युदात्तत्वं । प्रतरं ।
प्रशब्दात्तरप्यसु च छंदसि । पा० ५. ४. १२. । इत्यद्रव्य-
प्रकर्षेऽसुप्रत्ययः । प्रत्ययस्वरैणांतोदात्तत्वं । दधानाः । दधातेः
शानचभ्यस्तानामादिरित्याद्युदात्तत्वं ॥

॥ इति प्रथमस्य चतुर्थे षोडशो वर्गः ॥

मा न इत्येकादशचं चतुर्थं सूक्तं । षष्ठ्यष्टमीनवम्येका-
दश्यस्त्रिष्टुभः । शिष्टाः सप्त जगत्यः । सव्य ऋषिः । इंद्रो
देवता । तथा चानुक्रांतं । मा नोऽत्या त्रिष्टुप् । षष्ठ्यष्टमी
नवमी चेति ॥ अतिरात्रे प्रथमे पर्यायेऽच्छावाकशस्त्र इदं
सूक्तं । तथा च सूचितं । मा नो अस्मिन्मघवन्निद्रं पिव तुभ्यं
सुतो मदायेति याज्या । आ० ६. ४. । इति ॥

तत्र प्रथमानृचमाह ॥

मा नो अस्मिन्मघवन्पृत्स्वंहसि नहि ते अंतः शवसः

परौणशे ।

अक्रंदयो नद्योऽरोरुवहना कथा न क्षीणीर्भियसा

समारत ॥ १ ॥

मा । नः । अस्मिन् । मघवन् । पृत्स्व । अंहसि । नहि ।

ते । अंतः । शवसः । परिऽनशे ।

अक्रंदयः । नद्यः । रोरुवत् । वना । कथा । न । क्षीणीः ।

भियसा । सं । आरत ॥ १ ॥

हे मघवन् धनवन्निद्रं । अस्मिन्परिदृश्यमानेऽंहसि पापे
पृत्स्व, पृतनासु पापफलभूतेषु संग्रामेषु च नोऽस्मान्मा प्रक्षेप्सी-

रिति शेषः । यस्मात्ते तव शवसो बलभ्यान्तोऽवसानं परौणशे
 परितो व्याप्तुं नहि शक्यते । सर्वोऽपि जनस्त्वदीयं बलमति-
 क्रमितुं न शक्नोतीत्यर्थः । तस्मात्त्वमंतरिक्षे वर्तमानो रोरुवत् ।
 अत्यर्थं शब्दं कुर्वन् नद्यो नदीर्वना तत्संबन्धीन्युदकानि
 चाक्रन्दयः । शब्दयसि । क्षोणोः क्षोण्यः । क्षोणौति पृथिवी-
 नाम । तदुपलक्षितास्त्रयो लोका भियसा त्वद्भयेन कथा कथं
 न समारत । न संगच्छन्ते । त्वदीयं बलमवलोक्य त्रयाऽपि
 लोका विभ्यतोति भावः ॥ पृथ्वी । पदादिषु मांस्यतस्मूनामुप-
 संख्यानमिति पृतनाशब्दस्य पृङ्गावः । परौणशे । नशतिर्व्याप्ति-
 कर्मा । कृत्यार्थं तवैकेनिति केप्रत्ययः । निस्त्वादाद्युदात्तत्वं ।
 निपातस्य चेति पूर्वपदस्य दौर्घत्वं । नद्यः । द्वितीयार्थे प्रथमा ।
 रोरुवत् । रु शब्दे । यङ्लुगन्ताङ्गटः शब्दः । अदादिवच्चेति
 वचनाच्छपो लुक् । शतृर्ङिस्त्वाङ्गणाभावः उवडादेशः । नाभ्य-
 स्ताच्छतुरिति नुम्प्रतिषेधः । अभ्यस्तानामादिरित्याद्युदात्तत्वं ।
 कथा । या हेतौ च क्दसौति किंशब्दात्प्रकारवचने थाप्रत्ययः ।
 तस्य विभक्तिसंज्ञायां किमः क इति कादेशः । आरत । ऋ
 गतौ । समो गम्यच्छीत्यात्मनेपदं । क्दांसे वर्तमाने लब्धदादि
 त्वाच्छपो लुक् । कृष्णादादेशः । आडागमो वृद्धिश्च ॥

द्वितीयामृचमाह ॥

अर्चा शक्राय शाकिने शचीवते शृण्वन्तमिन्द्रं महयन्नभि शुद्धि ।
 यो धृष्णुना शवसा रोदसौ उभे वृषा वृषत्वा वृषभा

नृजते ॥ २ ॥

अर्च । शक्राय । शाकिने । शचीऽवते । शृण्वन्तं । इन्द्रं ।
 महयन् । अभि । शुद्धि ।

यः । धृष्णुना । शवसा । रोदसी इति । उमे इति । वृषा ।

वृषत्वा । वृषभः । निऽऋजते ॥ २ ॥

हे अध्वर्यो शाकिने शक्तियुक्ताय शचीवते प्रज्ञावते शक्रा-
येन्द्रायार्चा । एवंविधमिंद्रं पूजय । किंच स्तुतीः शृण्वंतं
समौचीनेयं स्तुतिरिति जानंतं तमिंद्रं महयन्पूजयन्नभिष्टुहि ।
आभिसुख्येन तस्य स्तोत्रं कुरु । य इंद्रो धृष्णुना शत्रूणां
धर्षकेण शवसा बलेनोमे रोदसी व्यावापृथिव्यौ न्यृजते । नितरां
प्रसाधयति । ऋजतिः प्रसाधनकर्मा । नि० ६. २१. । इति
यास्कः । स इंद्रो वृषा सेचनसमर्थो वृषत्वा वृषत्वेनानेनैव
सेचनसामर्थ्येन वृषभो वर्षिता कामानां यद्वा वृष्यदकानां ॥
अर्चा । शपः पिप्त्वादनुदात्तत्वे धातुस्वरः । इत्यचोऽतस्तिङ्
इति दीर्घत्वं । शाकिने । शक्तिः शाकः । शक्त शक्तौ । भावे
घञ् । मत्वर्थीय इनिः । क्रियाग्रहणं कर्तव्यमिति कर्मणः
संप्रदानत्वाच्चतुर्थी । अभिष्टुहि । स्तौतेरदादित्वाच्छपो लुक् ।
उपसर्गात् नोतीति षत्वं । णुना णृरिति णृत्वं । वृषत्वा ।
सुपां सुलुगिति विभक्तेराकारः । न्यृजते । ऋजि भृजौ भर्जने ।
इदित्वाच्नुम् । शपि प्राप्ते व्यत्ययेन शः ॥

तृतीयाष्टकमाह ॥

अर्चा दिवे वृद्धते शूष्यं वचः स्वच्छत्रं यस्य धृषतो धृषन्ननः ।

वृहच्छ्रवा असुरो दहणा कतः पुरो हरिभ्यां वृषभो रथो

हि षः ॥ ३ ॥

अर्च । दिवे । वृद्धते । शूष्यं । वचः । स्वच्छत्रं । यस्य ।

धृषतः । धृषत् । मनः ।

बृहत्स्यवाः । असुरः । बर्हणा । क्षतः । पुरः । हरिभ्यां ।

वृषभः । रथः । हि । सः ॥ ३ ॥

हे स्तोतः । दिवे दीप्ताय बृहते महत इन्द्राय शूष्यं ।
शूषमिति सुखनाम । तत्र साधु शूष्यं । तादृशं स्तुतिलक्षणं
वचोऽर्चा । उच्चारय । यस्येन्द्रस्य धृषतः शत्रून्धर्षयतः स्वक्षत्रं
स्वभूतबलवन्मनो धृषत् धष्टं भवति । हि षः स हि स खल्विन्द्रो
बृहच्छ्रवाः प्रभूतयशा असुरः शत्रूणां निरसिता । यद्वा । असुः
प्राणो बलं वा तद्वान् । रो मत्वर्थीयः । अथवा । असवः प्राणाः ।
तेन चापो लक्ष्यन्ते । प्राणा वा आप इति श्रुतेः । ताव्राति
ददातौत्यसुरः । बर्हणा शत्रूणां निबर्हयिता । हरिभ्याम-
श्वाभ्यां पुरस्कृतः पूजितः । वृषभः कामानामवर्षिता । रथो
रंहणशैलः ॥ शूष्यं । तत्र साधुरिति यत् । सर्वे विधयश्चन्द्रसि
विकल्प्यत इति यतोऽनाव इत्याद्युदात्तत्वाभावे तितस्वरित
इति स्वरितत्वं । धृषतः । जिधृषा प्रागल्भ्ये । व्यत्ययेन शः ।
शतुरनुम इति विभक्तोरुदात्तत्वं । बृहच्छ्रवाः । बृहच्छ्रवो यस्य ।
बहुब्रोहो पूर्वपदप्रकृतिस्वरत्वं । असुरः । असु क्षेपणे । असेर-
रन्नित्युरन्प्रत्ययः । निच्वादाद्युदात्तत्वं । बर्हणा । सुपां सुलु-
गिति विभक्तेराकारः । पुरः । पूर्वाधरेत्यादिनासिप्रत्ययांतोऽ-
तोदात्तः ॥

चतुर्थीमृचमाह ॥

त्वं दिवो बृहतः सानु कोपयोऽव त्वना धृषता शंबरं
भिनत् ।

यन्मायिनो व्रंदिनो मंदिना धषच्छितां गभस्तिमशनिं
पृतन्यसि ॥ ४ ॥

त्वं । दिवः । बृहतः । सानु । कोपयः । अव । त्वना ।
धृषता । शंबरं । भिनत् ।

यत् । मायिनः । ब्रंदिनः । मंदिना । धृषत् । शितां ।
गभस्तिं । अशनिं । पृतन्यसि ॥ ४ ॥

हे इन्द्र त्वं बृहतो महतो दिवो ध्रुलोकस्य सानु समुच्छित-
सुपरिप्रदेशं कोपयः । अकंपयः । धृषता शत्रूणां धर्षयित्वा
त्वनात्मना स्वयमेव शंबरमेतत्क्षमसुरमवाभिनत् । अवधीः ।
यत् यदा ब्रंदिनः शत्रून्क्षेतुं मृदुभावं प्राप्तान् । यद्वा वृद्धं
समूहः । असुरसमूहवतो मायिनो मायाविनोऽसुरान्मंदिना
हृष्टेन धृषत् धृषता प्रागल्भ्यं प्राप्नुवता मनसा युक्तस्त्वं शितां
तौष्णीकतां गभस्तिं हस्तेन गृह्णीतां । यद्वा गभस्तिरिति
रश्मिनाम् । तद्वतौमशनिं वज्रं । पृतन्यसि । तानसुरान्क्षेतुं
पृतनारूपेणोच्छसितान्प्रति प्रेरयसौत्यर्थः । तदानीं बृहतो
दिवः सानु कोपयः इति पूर्वेणान्वयः ॥ कोपयः । कुप कोपे ।
एयंताल्लङि बहुलं छंदस्यमाध्यागेऽपौत्यडभावः । त्वना ।
मंत्रेष्वाध्यादेरात्मन इत्याकारलोपः । धृषत् । सुपां सुलुगिति
तृतीयाया लुक् । शितां । शो तनूकरणे । निष्ठायां शास्त्रोरन्य-
तरस्यां । पा० ७. ४. ४१. । इतौकारादेशः । पृतन्यसि ।
पृतनाशब्दात्, प आत्मनः क्यच् । कव्यध्वरपृतनस्येत्यंतलोपः ।
प्रत्ययस्वरः ॥

पंचमोऽष्टकमाह ॥

नि यद्वृणचि श्वसनस्य मूर्धनि शुष्णस्य चिह्नं दिनो
रोरूषदना ।

प्राचीनेन मनसा बर्हणावता अदद्या चिक्कृणवः कस्त्वा
परि ॥ ५ ॥

नि । यत् । वृणक्षि । श्वसनस्य । मूर्धनि । शुष्णस्य । चित् ।
ब्रंदिनः । रोरुवत् । वना ।

प्राचीनेन । मनसा । बर्हणाऽवता । यत् । अद्य । चित् ।
कृणवः । कः । त्वा । परि ॥ ५ ॥

हे इन्द्र त्वं रोरुवत् मेघैरत्यर्थं शब्दयन् श्वसनस्य ।
अंतरिक्षे श्वसितीति श्वसनो वायुः । तस्य ब्रंदिनः स्तकिरणै
रास्त्रफलादौर्भृदुभावं प्रापयतः शुष्णस्य चित् रसानां शोष-
यितुरादित्यस्यापि मूर्धन्युपरिप्रदेशे वना वनान्युदकानि यद्य-
स्मान्निवृणक्षि । आवर्जयसि । प्रापयसौत्यर्थः । वायुना सूर्य-
किरणैश्च वृष्टा आपः सूर्यस्योपरि पुनरवस्थाप्यन्ते । तदेवाव-
स्थापनमिन्द्रः करोतीत्युपचर्यते । प्राचीनेन प्रकर्षेण गन्त्रा ।
अपराङ्मुखेनेत्यर्थः । बर्हणावता । निबर्हयतीति वधकर्मसु
पाठाद्वर्हणा शत्रूणां हिंसा । तद्वता । एवंभूतेन मनसा
युक्तस्त्वं यद्यस्मादद्या अदद्यापि कृणवः । घर्मकाले सूर्यस्योपरि
भौमाश्रसानवस्थापयसि वर्षासु च वर्षयसौति । यस्मादेतत्कुरुषे
तस्मात्कारणात्त्वा त्वां पर्युपरि को वर्तते । न कोऽपीत्यर्थः ।
अतस्त्वमेव सर्वाधिक इति भावः ॥ वृणक्षि । वृजौ वर्जने ।
रौधादिकः । सिपः पित्वाः नुदात्तत्वे विकरणस्वरः । यद्वृत्तयो-
गादनिघातः । प्राचीनेन । प्रपूर्वादंचतेऽर्त्तत्विगित्यादिना क्तिन् ।
अनिदितामिति नलोपः । विभाषांचेरदिक्स्त्रयामिति स्वार्थे
स्त्रः । खस्येनादेशः । अच इत्यकारलोपे चाविति दीर्घत्वं । ख-
प्रत्ययस्य सति शिष्टत्वात्तदादेशस्योपदेशिवद्भावेनेकार उदात्तः ।

अद्या चित् । निपातस्य चेति दीघत्वं । कृणवः । कृवि हिंसा-
करणयोश्च । इदिच्चानुम् । लेटि सिप्यडागमः । धिन्चिक्कणव्यो-
रच्चेत्युप्रत्ययः । वकारस्याकारादेशश्च । तस्यातो लोपे सति
स्थानिवद्भावात्तवूपधगुणाभावः । गुणावादेशौ । आगमानु-
दात्तत्वे विकरणस्वरः । अत्र निरुक्तं । व्रंदौ व्रंदतेर्मृदूभाव-
कर्मणः । निवृणक्षि यच्छसनस्य मूर्ध्नि शब्दकारिणः शुष्णस्या-
दित्यस्य च शोषयितृ रोरुयमाणो वनामीति वा धनानीति
वा । नि० ५. १६. । इति । धनानीति षच्चे मेधस्य धनानीति
व्याख्येयं ॥

॥ इति प्रथमस्य चतुर्थे सप्तदशो वर्गः ॥

षष्ठीसूचमाह ॥

त्वमाविथ नयं तुर्वशं यद् त्वं तुर्वीति वय्यं शतक्रतो ।

त्वं रथमेतशं कृत्स्नं धने त्वं पुरो नवतिं दंभयो नव ॥ ६ ॥

त्वं । आविथ । नयं । तुर्वशं । यदुं । त्वं । तुर्वीति । वय्यं ।

शतक्रतो इति शतऽक्रतो ।

त्वं । रथं । एतशं । कृत्ये । धने । त्वं । पुरः । नवतिं ।

दंभयः । नव ॥ ६ ॥

हे इन्द्र त्वं नर्यादींस्त्रौत्राञ्च आविथि । ररक्षिथ । तथा
हे शतक्रतो बहुविधकर्मन् बहुविधप्रज्ञ वा त्वं वय्यं वय्यंकुलजं
तुर्वीतिनामानं राजानमाविथेत्येव । अपि च त्वं रथं रंहणस्त्र-
भावमेतत्सञ्जमृषिमेतश्चेतत्सञ्जकं धने धननिमित्ते संश्रामे
कृत्ये कर्तव्ये सत्याविथेति शेषः । यद्वा पूर्वोक्तानां राज्ञां रथं ।
एतश्च इत्यश्वनाम । एतश्चमश्वं च ररक्षिथेति योज्यं । तथा
त्वं शंबरस्य नवतिं नवः नवोत्तरनवतिसंख्याकाः पुरः पुराणि

दंभयः । व्यनीनशः ॥ एतशं । एति गच्छतोत्येतशः । इण्
 गतौ । इणस्तशन्तशसुनौ । उ० ३. १४७. । इति तशन्-
 प्रत्ययः । गुणः । कृतये । कर्तृश्च इत्यस्य शब्दस्य वर्णविकारः
 पृषोदरादित्वात् ॥

सप्तमीमृचमाह ॥

स घा राजा सत्पतिः शूश्रुवज्जनो रातहव्यः प्रति यः
 शासमिन्वति ।

उक्था वा यो अभिगृणाति राधसा दानुरस्त्रा उपरा
 पिन्वते दिवः ॥ ७ ॥

सः । घ । राजा । सत्पतिः । शूश्रुवत् । जनः ।
 रातहव्यः । प्रति । यः । शासं । इन्वति ।

उक्था । वा । यः । अभिगृणाति । राधसा । दानुः ।
 अस्त्रे । उपरा । पिन्वते । दिवः ॥ ७ ॥

स घा खलु जनो जातो राजा राजमानः सत्पतिः सतां
 पालयिता यजमानः शूश्रुवत् । आत्मानं वर्धयति । य इ
 प्रति रातहव्यो दत्तहविष्कः सन् शाममिन्द्रकर्तृकमनुशासनं
 यदा तस्य स्तुतिमिन्वति । व्याप्नोति । उक्था वोक्थानि
 शस्त्राणि वा यः स्तोता राधसा हविर्लक्षणेनानेन सहाभि-
 गृणाति । तस्याभिमुखीकरणाय शंसति । अस्त्रे स्तोत्रे दानुर-
 भिमत्फलप्रदातेन्द्र उपरोपरान्धेघान् । उपर इति मेघनाम ।
 तच्च यास्केनैवं निरुक्तं । उपर उपलो मेघो भवत्युपरमंतेऽस्मिन्न-
 भ्राण्युपरता आप इति वा । नि० २. २१. । इति । तान्धे
 घान्दिवः सकाशात्पिन्वते । सेचयति दाग्धीति यावत् ॥ घा ।
 ऋचि तुनुवत्यादिना दीर्घः । सत्पतिः । सतां पतिः सत्पतिः ।

पत्थावेश्वर्यं इति पूर्वपदप्रकृतिस्ररत्वं । शूशुवत् । टुओश्चि
यतिद्वयोः । खंताद्वर्तमाने लुङिः चेश्चडादेशे संप्रसारणं ।
संप्रसारणाश्रयं च बलौय इत्यंतरंगमपि वृद्धादिकं बाधित्वा
णौ च संयुङ्ताः । पा० ६. १. ३७ । इति संप्रसारणं । संज्ञा-
पूर्वकस्य विधेरनित्यत्वाद्ब्रह्मभावे द्विचनादि । डवडादेशः ।
रातद्वयः । बहुव्रीहौ पूर्वपदप्रकृतिस्ररत्वं । शासं । शासु
अनुशिष्टावित्यस्माद्भावे घञि कर्षात्तत् इत्यंतोदात्तत्वे प्राप्ते
व्यत्ययेनाद्युदात्तत्वं । वृषादिर्वा द्रष्टव्यः । स ह्याकृतिगण
इत्युक्तं । यद्वा शंसु स्तुतावित्यस्माद्भावे व्यत्ययेन नलोपः ।
इन्वति । इवि व्याप्नोति । शपः पित्त्वादनुदात्तत्वे धातुस्वरः ।
यद्दृत्तयोगादनिघातः । अभिगृणाति । गृ शब्दे । क्रैय्यादिकः ।
प्वादोनां क्लृप्त इति क्लृप्तत्वं । तिपः पित्त्वादनुदात्तत्वे
विकरणस्वरः । पूर्ववन्निघाताभावः । उपरा । सुपां सुलुगिति
शसः पूर्वसवर्णदौर्घत्वं । पिन्वते । पिबि मिवि णिवि सेचने ।
व्यत्ययेनात्मनेपदं ॥

अष्टमौचमाह ॥

असमं चचमसमा मनीषा प्र सोमपा अपसा संतु नेमे ।

ये त इन्द्र ददुषो वर्धयन्ति महि चत्रं स्थविरं वृषण्यं च ॥ ८ ॥

असमं । चत्रं । असमा । मनीषा । प्र । सोमऽपाः ।

अपसा । संतु । नेमे ।

ये । ते । इन्द्र । ददुषः । वर्धयन्ति । महि । चत्रं । स्थविरं ।

वृषण्यं । च ॥ ८ ॥

इन्द्रस्यं चत्रं बलमसमं । न केनचित्समं । सर्वाधिक-
मित्यर्थः । तथा मनीषा बुद्धिश्चासमा । न कस्यापि बुद्ध्या

समाना । सर्वं वस्तु विषयीकरोतीत्यर्थः । नेम इति सर्वनाम-
 शब्द एतच्छब्दसमानार्थः । नेम एते सोमपाः सोमस्य पातारी
 यजमाना अपसा कर्मणा प्र संतु । प्रवृद्धा भवन्तु । हे इंद्र ते
 तव ददुषो हविर्दत्तवन्तो ये त्वदीयं महि महत् चक्रं बलं
 स्थविरं स्थूलं प्रवृद्धं वृष्ण्यं वृषत्वं पुंस्त्वं च वर्धयन्ति । प्रवृद्धं
 कुर्वन्ति । यद्वा ददुषो यजमानेभ्यो यागफलं दत्तवत्स्त्ववेति
 योजनीयं ॥ नेमे । सर्वनामत्वाज्जसः शीभावे गुणः । पा० ७.
 १. १७. । त्वसमसिमनेमेत्यनुच्चानि । फि० ४. १०. । इति
 सर्वानुदात्तत्वे प्राप्ते व्यत्ययेनाद्युदात्तत्वं । ददुषः । ददातेर्लिटः
 क्तसुः । जसो व्यत्ययेन शसादेशः । संप्रसारणं । संप्रसारणाश्रयं
 च बलौय इतीडागमात्पूर्वमेव संप्रसारणं । शासिवसिघसीनां
 चेति षत्वं । प्रत्ययस्वरः । महि । महेरौणादिक इन्द्रप्रत्ययः ।
 स्थविरं । अजिरशिशिरेत्यादिना । उ० १. ५३. । तिष्ठतेः
 किरच्प्रत्ययांतो निपातितः ॥

नवमीमृचमाह ॥

तुभ्येदेते बहुला अद्रिदुग्धाश्चमूषदश्चमसा इंद्रपानाः ।

अश्रुहि तर्पया काममेषामथा मनो वसुदेयाय कृष्व ॥ ८ ॥

तुभ्य । इत् । एते । बहुलाः । अद्रिदुग्धाः । चमूषदः ।

चमसाः । इंद्रपानाः ।

वि । अश्रुहि । तर्पय । कामं । एषां । मनः । वसुदेयाय ।

कृष्व ॥ ८ ॥

हे इंद्र तुभ्येत् तुभ्यमेव चमसाः । चम्यन्ते भक्ष्यन्त इति
 चमसाः सोमाः । एते सोमास्त्वदर्थं संपादिताः । कोट्टशा
 इत्याह । बहुलाः । प्रभूताः । अद्रिदुग्धाः । अद्रिभिर्ग्रावभिर-

भिषुताः । चमूषदः । चमूषु चमसेष्ववस्थिताः । इन्द्रपानाः ।
 इन्द्रस्य पानेन सुखकराः । अतस्त्वं तान्वयश्नुहि । व्याप्नुहि ।
 व्याप्य चैषां त्वदीयानामिन्द्रियाणां काममभिलाषं तैस्तुर्पय ।
 पूरयेति यावत् । अथानंतरं वसुदेयायास्मभ्यमभिमतधन-
 प्रदानाय त्वदीयं मनः कृष्व । कुरुष्व ॥ तुभ्य । छान्दसो
 मलोपः । अद्रिदुग्धाः । दुग्हेः कर्मणि निष्ठा । तृतीयाकर्मणीति
 पूर्वपदप्रकृतिस्वरत्वं । चमूषदः । चमू अदने । चमंत्यनेनेति
 चमूः । कृषिचमितनौत्यादिनौणादिक ऊप्रत्ययः । चमूषु
 सौदंतीति चमूषदः । सञ्जृह्येति क्तिप् । पूर्वपदादिति षत्वं ।
 छदुत्तरपदप्रकृतिस्वरत्वं । इन्द्रपानाः । कर्मणि च येन
 संस्पर्शात् । पा० ३. ३. ११६. । इति पिबतेः कर्मणि ल्युट् ।
 अश्नुहि । व्यत्ययेन परस्मैपदं । वसुदेयाय । इदाञ् दाने ।
 अस्मादचो यदिति भावे यत् । ईदृशीतीकारादेशः । गुणः ।
 यतोऽनाव इत्याद्युदात्तत्वं । छदुत्तरपदप्रकृतिस्वरत्वं । कृष्व ।
 डुक्ताञ् करणे । बहुलं छन्दसीति विकरणस्य लुक् ॥

दशमीमृचमाह ॥

अपामतिष्ठद्धरणद्वरं तमोऽंतर्वृत्रस्य जठरेषु पर्वतः ।
 अभौमिंद्रो नद्यो वत्रिणा हिता विश्वा अनुष्ठाः प्रवणेषु
 जिघ्रते ॥ १० ॥
 अपां । अतिष्ठत् । धरुणऽद्वरं । तमः । अंतः । वृत्रस्य ।
 जठरेषु । पर्वतः ।
 अभि । ईं । इन्द्रः । नद्यः । वत्रिणा । हिताः । विश्वाः ।
 अनुऽस्थाः । प्रवणेषु । जिघ्रते ॥ १० ॥
 अपां वृद्ध्युदकानां धरुणद्वरं । धरुणशब्दो धारावचनः ।

धारानिरोधकं तमोऽधकारमतिष्ठत् । अयमेवार्थः स्पष्टीक्रियते ।
 वृत्रस्य लोकत्रयावरीतुरसुरस्य जठरेषूदरप्रदेशेष्वन्तर्मध्ये पर्वतः
 पर्ववान्नेघोऽभूत् । अतस्तमोरूपेण वृत्रेण मेघस्यावृतत्वादृष्ट्यु-
 दकमप्यावृतमित्युच्यते । ईमिमाः पूर्वोक्ता नद्यो नदीरपः ।
 नदनान्नद्य इति व्युत्पत्त्या नदीशब्देनाप उच्यते । वज्रिणा-
 वरकेण वृत्तेण हिताः पिहिता विश्वा व्यापनौरनुष्ठा अनुक्रमेण
 तिष्ठंतौः एवंविधा अप इन्द्रः प्रवणेषु निज्जेषु भूप्रदेशेष्व-
 भिजिघ्रते । अभिगमयति ॥ वज्रिणा । वृज् वरण इत्यस्मादाह-
 गमह्ननजन इति किप्रत्ययः । लिङ्ङ्गावाट्ठिर्भावादि । यणादेशः ।
 प्रत्ययस्वरः । अनुष्ठाः । आतस्योपसर्ग इति तिष्ठतेः कप्रत्ययः ।
 उपसर्गात्सु नोतीति षत्वं । जिघ्रते । हंतैर्गत्यर्थाद्वत्ययेनात्मने-
 पदं । बहुलं कंदसीति शपः श्लुः । अर्तिपिपत्यर्थि बहुलं
 कंदसीत्यभ्यासस्येत्वं ॥

एकादशीमृचमाह ॥

स श्रेष्ठधमधि धा युञ्जमस्मे महि चत्रं जनाषातिन्द्र तव्यं ।
 रक्षा च नो मघोनः पाहि सूरौत्राये च नः स्वपत्या इषे
 धाः ॥ ११ ॥

सः । श्रेष्ठधं । अधि । धाः । युञ्जं । अस्मे इति । महि ।
 चत्रं जनाषाट् । इन्द्र । तव्यं ।

रक्ष । च । नः । मघोनः । पाहि । सूरौन् । राये । च ।
 नः । सुऽअपत्ये । इषे । धाः ॥ ११ ॥

हे इन्द्र स त्वमस्मे अस्मासु युञ्जं यशोऽधिधाः । अधिनि-
 धेहि । कौटुशमित्याह । श्रेष्ठधं । संशमनं । रोगाणां शमने
 सति यद्वर्धते तादृशं । तथा महि महत् जनाषाट् शत्रुजना-

नामभिभवित तन्मं प्रवृद्धं चतुर्लं वलं चाधिधा इति शेषः ॥
 हे इन्द्र नोऽस्मान्मघो नो धनवतः कृत्वा रक्षा । पालय । सूरौ न
 विदुषोऽन्यानपि पाहि । पालय । तथा राये धनाय च स्वपत्यै
 शोभनपुत्रयुक्तायेपेऽन्नाय च नोऽस्मान्धाः । धेहि स्थापय ॥
 धाः । कंदसि लुङ्लङ्लिट इति प्रार्थनायां लुङि गातिस्थेति
 सिचो लुक् । बहुलं कंदस्यमाद्योगेऽपौत्यडभावः । अस्मे ॥
 सुपां सुलुगित्यस्मच्छब्दात्सम्याः शि आदेशः । जनाषाट् ।
 जनान् सहत इति जनाषाट् । कंदसि सहः । पा० ३. २.
 ६३. । इति शिवः । अत उपधाया इति वृद्धिः । सहेः साडः स
 इति षत्वं । अन्येषामपि दृश्यत इति पूर्वपददीर्घः । तव्यं ।
 तवतिर्वृद्धार्थः । सौत्रो धातुः । अचो यदिति यत् । गुणे धातो-
 स्तन्निमित्तस्यैवेत्यवादेशः । यतोऽनाव इत्याद्युदात्तत्वं । रक्षा ॥
 रक्ष पालने । शपः पिप्वादनुदात्तत्वे धातुस्वरः । ह्यचोऽतस्तिङ्
 इति दीर्घत्वं । मघोनः । श्वयुवमघोनामतद्धित इति शसि
 संप्रसारणं । पाहि । अदादित्वाच्छपो लुक् । हेरपिप्वात्तस्यैक
 स्वरः शिष्यते । मघोन इत्यस्य वाक्यांतरगतत्वान्निघाताभावः ।
 स्वपत्यै । शोभनान्यपत्यानि यस्याः सा तथोक्ता । नञ्सुभ्या-
 मित्युत्तरपदांतोदात्तत्वं । जसादिषु कंदसि वावचनमिति
 याडापः । पा० ७. ३. ११३. । इति याडागमाभावे वृद्धिरेचि ॥
 पा० ६. १. ८८. । इति वृद्धिः ।

॥ इति प्रथमस्य चतुर्थेऽष्टादशो वर्गः ॥

दिवस्विदस्येत्यष्टचं पंचमं सूक्तं सव्यस्यार्षमैन्द्रं जागतं । तथा
 चानुक्रांतं । दिवस्विदष्टौ जागतं हीति । हीत्यभिधानात्तुह्या-
 दिपरिभाषयोत्तरे हे च सूक्ते जागते ॥ अतिरात्रे प्रथमे पर्याये

मैत्रावरुणशस्त्र इदं सूक्तं । सूचितं च । दिवश्चिदस्येति पर्यासः स नो नव्येभिरिति च । आ० ६. ४. । इति ॥ विषुवति निष्केवल्येऽप्येतत्सूक्तं । सूचितं च । शंसेदेवोत्तराणि षट् दिवश्चिदस्य । आ० ८. ६. । इति ॥ सम्भूतहृत् दशरात्रस्य द्वितीये छंदोमेऽपि निष्केवल्य एतत्सूक्तं । त्वं मह्यं इंद्र यो ह दिवश्चिदस्य त्वं मह्यं इंद्र तुभ्यमिति निष्केवल्यं । आ० ८. ७. । इति ॥

तत्र प्रथमाश्रुचमाह ॥

दिवश्चिदस्य वरिमा वि पप्रथ इंद्रं न मज्जा पृथिवी च न प्रति ।

भौमस्तुविष्णान् चर्षणिभ्य आतपः शिशीते वज्रं तेजसे वंसगः ॥ १ ॥

दिवः । चित् । अस्य । वरिमा । वि । पप्रथे । इंद्रं । न । मज्जा । पृथिवी । चन । प्रति ।

भौमः । तुविष्णान् । चर्षणिभ्यः । आऽतपः । शिशीते । वज्रं । तेजसे । न । वंसगः ॥ १ ॥

अस्येन्द्रस्य वरिमोरुत्वं प्रभावं दिवश्चित् द्युलोकादपि विपप्रथे । विस्तौर्णं बभूव । पृथिवी चन पृथिव्यपि च मज्जा महिम्ना महत्त्वेनेंद्रं न प्रति भवति । भूमिरपीन्द्रस्य प्रतिनिधिर्न भवति । ततोऽपि स गरीयानित्यर्थः । भौमः शत्रूणां भयंकरस्तुविष्णान् प्रज्ञावान् बलवान्वा चर्षणिभ्यो मनुष्येभ्यः स्तोत्रभ्यस्तेषामर्थाय शत्रूणांमातपः । आ समंतात्तापकारौ । एवंविधः स इंद्रो वज्रं वर्जनशोलमायुधं तेजसे तैष्णप्राय शिशीते । तनुकरोति तीक्ष्णीकरोति । तत्र दृष्टान्तः । वंसगो न । वन-

नीयगतिमान्वृषभो यथा स्वशृंगे युद्धार्थं तीक्ष्णीकरोति तद्वत् ॥
 दिवः । ऊडिदमिति विभक्तेरुदात्तत्वं । वरिमा । ऊरुशब्दत्
 पृथ्वादिलक्षण इमनिच् । प्रियस्थिरेत्यादिनोरुशब्दस्य वरादेशः ।
 पप्रथे । प्रथ प्रख्याने । मङ्गा । महिम्ना । वर्णलोपश्छांदसः ।
 यद्वा महेरौणादिकः कनिप्रत्ययः । प्रत्ययस्वरणांतोदात्तः ।
 तृतीयैकवचनेऽज्ञोपोऽन इत्यकारलोपः । उदात्तनिवृत्तिस्वरेण
 विभक्तेरुदात्तत्वं । प्रति । प्रतिः प्रतिनिधिप्रतिदानयोरिति
 प्रतिनिधौ कर्मप्रवचनीयत्वं । कर्मप्रवचनीययुक्ते । पा० २. ३.
 ८. । इतींद्रशब्दाद्वितीया । प्रतिनिधिप्रतिदाने च यस्मात् ।
 पा० २. ३. ११. । इति पंचमौ तु छांदसत्वान्न भवति । भौमः ।
 जिभौ भय इत्यस्माद्भियः षुग्वा । उ० १. १४६. । इति मक्-
 प्रत्ययः । भौमो विभप्रत्यस्मादिति यास्कः । नि० १. २०. ।
 आतपः । तपतीति तपः । पचाद्यच् । थाथादिनोत्तरपदांतो-
 दात्तत्वं । शिशौते । शोःतनुकरणे । व्यत्ययेनात्मनेपदं । बहुलं
 छंदसोति विकरणस्यङ्गुः । बहुलं च्छंदसौत्थभ्रासस्येत्वं । ई
 हृत्यघोरितौत्वं । अनजादावपि लसार्वधातुके । पा० ६. १.
 १८८. । व्यत्ययेनाभ्रस्ताद्युदात्तत्वं । वंसगः । वन षण संभक्ता
 वित्यस्मात्कर्मण्यौणादिकः सप्रत्ययः । वंसं वननीयं गच्छतीति
 वंसगः । डोऽन्यत्रापि दृश्यत इति गमेर्डप्रत्ययः । दिवोदासा-
 दित्वात्पूर्वपदाद्युदात्तत्वं ॥

द्वितीयाष्टकमाह ॥

सो अर्णवो न नद्यः समुद्रियः प्रति गृभ्णाति विश्रिता
 वरौमभिः ।

इंद्रः सोमस्य पीतये वृषायते सनात्स युधो ओजसा
पनस्यते ॥ २ ॥

सः । अर्णवः । न । नद्यः । समुद्रियः । प्रति । गृह्णाति ।
विश्रिताः । वरीमभिः ।

इंद्रः । सोमस्य । पीतये । वृषयते । सनात् । स । युधः ।
ओजसा । पनस्यते । ॥ २ ॥

स इंद्रः समुद्रियः । समुद्रवन्त्यस्मादाप इति समुद्रमंत-
रित्तं । तत्र भवः समुद्रियः । एवंभूतः सन्वरीमभिः स्वकीये
संवरणेयं होतृत्वैर्विश्रिता व्याप्ता नद्यो नदीः शब्दकारिणी-
वृत्तेणावृता अपोऽर्णवो न समुद्र इव प्रतिगृह्णाति । स्त्रीकृत्य
ववर्षेति भावः । स चंद्रः सोमस्य पीतये पानाय वृषायते ।
वृष इवाचरति । हर्षयुक्तो वर्तत इत्यर्थः । तथा स इंद्रो युधो
योद्धा सनाच्चिरादेव यद्वा सनातन ओजसा बलकृतेन वृष-
वधादिरूपेण कर्मणा पनस्यते । पनः स्तोत्रमिच्छति ॥ अर्णवः ।
अर्णवो लोपश्च । पा० ५. २. १०६. २. । इति मत्वर्थीयो
घप्रत्ययः सलोपश्च । प्रत्ययस्वरः । नद्यः । नद अव्यक्ते शब्द
इत्यस्मात्कर्तरि पचाद्यच् । चित इत्यंतोदात्तत्वं । नदडिति
टिप्पणेन घाठात् टिड्ढाणजिति ङीप् । यस्येति लोप उदात्त-
निवृत्तिस्वरूपेण तस्योदात्तत्वं । जसि यणादेश उदात्तस्वरि-
तयोर्यण इति स्वरितत्वं । द्वितीयार्थे प्रथमा । अनया व्युत्पत्तया
नद्य इत्याप उच्यंते । तथा च श्रूयते । अहावनदता हते
तस्मादा नद्यो नाम स्थ ता वो नामानि सिंधव इति । समु-
द्रियः । समुद्राभ्राह इति भवार्थे घप्रत्ययः । घस्येयादेशः ।
तस्योपदेशिवद्भचनादाद्युदात्तत्वं । गृह्णाति । हृषहोर्भ इति

भत्त्वं । विद्धिताः । शिञ् सेवायां । कर्मणि निष्ठा । गतिरनं-
तर इति गतेः प्रकृतिस्वरत्वं । वरीमभिः । वृज् वरण इत्यस्मा-
दौणादिक ईमनिप्रत्ययः । निष्ठादाद्युदात्तत्वं । यद्वा उक्-
शब्दादिमनिचि दीर्घ आद्युदात्तत्वं च छान्दसत्वात् । वृषायते ।
कर्तुः क्यङ् सलोपश्चेत्याचारार्थं क्यङ् । डिष्ठादात्मनेपदं ।
अकृत्यार्वाधातुकयोरिति दीर्घः । युष्मः । युष्म संप्रहार इत्यस्मा-
दिषियुधींधिदसिश्वाधूसूभ्यो मगिति मक् । पनस्यते । पन
स्तुतौ । पननं पनः । तदिच्छति पनस्यति । व्यत्ययेनात्मने-
पदं ॥

तृतीयाष्टकमाह ॥

त्वं तमिन्द्र पर्वतं न भोजसे महो नृम्णस्य धर्मणामि-
रज्यसि ।

प्र वीर्येण देवताति चेकिते विश्वस्मै उग्रः कर्मणे
पुरोहितः ॥ ३ ॥

त्वं । तं । इन्द्र । पर्वतं । न । भोजसे । महः । नृम्णस्य ।
धर्मणां । इरज्यसि ।

प्र । वीर्येण । देवता । अति । चेकिते । विश्वस्मै । उग्रः ।
कर्मणे । पुरोहितः ॥ ३ ॥

प्र इन्द्र त्वं भोजसे भोजनाय पर्वतं पर्वतं मेघं नाकार्षीः ।
न हि हतो भुंक्ते । इन्द्रो हि वर्षणार्थं मेघं वज्रेण हन्ति । तथा
महो महतो नृम्णस्य धनस्य धर्मणां धारयितृणां कुबेरादीना-
मिरज्यसि । ईशिषे । इरज्यतिरैश्वर्यकर्मा । स इन्द्रो देवता
वीर्येणात्यतिशयितः प्रचेकिते । प्रकर्षेणास्माभिर्ज्ञातो बभूव ।
स चोग उद्गूर्ण इन्द्रो विश्वस्मै सर्वस्मै वृत्रवधादिरूपाय कर्मणे

देवैः सर्वैः पुरोहितः । पुरस्तादवस्थापितः । धर्मणां । धृञ्
धारणे । अन्येभ्योऽपि दृश्यंत इति कर्तरि मनिन् । निच्चा-
दाद्युदात्तत्वं । इरज्यसि । इरज् ईर्यायां । ऐश्वर्यं इत्येके ।
कांडादित्वाद्यक् । वीर्येण । शूर वीर विक्रांती । चुरादिः ।
अचो यदिति यत् । णिलोपः । बहुव्रीहौ वीरवीर्यौ चेत्युत्तर-
पदाद्युदात्तत्वविधानसामर्थ्याद्यतोऽनाव इत्याद्युदात्तत्वाभावे
तित्स्वरित इति स्वरितत्वं । तस्मिन्निह सत्याद्युदात्तं इरच्छं-
दसीत्यनेनैव सिद्धत्वात् पुनर्वीर्यग्रहणमनर्थकं स्यादित्युक्तं ।
देवता । देव एव देवता । देवात्तल्लिति स्वार्थे तल्प्रत्ययः ।
लितोति प्रत्ययात्पूर्वस्यादात्तत्वं । चेकिते । कित ज्ञाने ।
अस्माद्यङन्ताच्चेकित्यतेः कर्मणि लिट्यतोलोपयलोपौ । पुरोहितः ।
पुरस्शब्दस्यासिप्रत्ययांतस्य तद्धितश्चासर्वविभक्तिरित्यव्ययत्वेन
पुरोऽव्ययमिति गतिसंज्ञायां गतिरनंतर इति पूर्वपदप्रकृति-
स्वरत्वं ॥

चतुर्थीश्रुचमाह ॥

स इद्वने नमस्युभिर्वचस्यते चारु जनेषु प्रब्रुवान इन्द्रियं ।

वृषा छंदुर्भवति हर्यतो वृषा क्षेमेण धेनां मघवा

यदित्त्वति ॥ ४ ॥

सः । इत् । वने । नमस्युभिः । वचस्यते । चारु । जनेषु ।

प्रब्रुवाणः । इन्द्रियं ।

वृषा । छंदुः । भवति । हर्यतः । वृषा । क्षेमेण । धेनां ।

मघवा । यत् । इत्त्वति ॥ ४ ॥

स इत् स एवेन्द्रो वनेऽरण्ये नमस्युभिर्नमसा स्तोत्रेण
पूजयित्वाभिर्ऋषिभिर्वचस्यते । वच इच्छन् क्रियते । स्तूयत

इत्यर्थः । यद्वा वचः स्तोत्रमात्मन इच्छति । स चेद्र आत्मीयेषु
जनेष्विन्द्रियं स्ववीर्यं प्रब्रूवाणः प्रकटयन् चारु वर्तते । किञ्च स
वृषा कामानां वर्षको हर्यतः प्रेम्णावतो यियक्षतश्छंदुरुपच्छं-
दयिता भवति । यियक्षतां पुरुषाणां यागे रुचिसुत्पादयतीति
भावः । वृषा वर्षयिता । हविष्प्रदातेत्यर्थः । मघवा धनवान् ।
एवंभूतो यजमानः क्षेमेषुद्रक्षतेन रक्षणेन युक्तः सन् यत् यदा
धेनां स्तुतिलक्षणां वाचमिन्वति प्रेरयति तदानीं छंदुर्भवतीति
पूर्वेणान्वयः । यद्वा मघवा वृषेद्रः क्षेमेण क्षेमकरणेन मनसा धेनां
यजमानैः कृतां स्तुतिं यद्यस्मादिन्वति व्याप्नोति । तस्मादिति
योज्यं ॥ नमस्युभिः । नमोवरिव इति पूजार्थं क्वच । क्वा-
च्छंदमीत्युप्रत्ययः । वचस्यते । वच इच्छात वचस्यति । तं
वचस्यतं कुर्वति मुनयो वचस्ययन्ति । वचस्ययतेः कर्मणि
यक्वतोऽलोपयलोपी । यद्वा वचस्यतेर्व्यत्ययेनात्मनेपदं । प्रब्रू-
वाणः । ब्रूज व्यक्तायां वाचि । लटः शानच् । अदादित्वाच्छपो
लुक् । शानचो ङित्वाङ्गुणाभाव डवङ् । चित्स्वरेणांतोदात्तः ।
इन्द्रियं । इन्द्रस्य लिंगमिन्द्रियं । इन्द्रियमिन्द्रलिंगमिन्द्रदृष्टमिन्द्र-
दृष्टमिन्द्रजुष्टमिन्द्रदत्तमिति वा । पा० ५, २, ८३, । इति लिं-
गादिष्वर्थेष्विन्द्रशब्दात् घच्प्रत्ययो निपात्यते । अतोऽंतोदात्त-
त्वं । इन्वति । इवि व्यासौ । शपः पित्वादनुदात्तत्वे धातुस्वरः ।
यद्वृत्तयोगादनिघातः ॥

पंचमौष्टकमाह ॥

स इत्सहानि समिथानि मज्जना कृणोति युष्मञ्जसा
जनभ्यः ।

अधा चन अहधति त्विषीमत इन्द्राय वज्रं निघनिघ्नते
वधं ॥ ५ ॥

सः । इत् । महाणि । संऽइथानि । मज्मना । कृणोति ।
युधः । ओजसा । जनेभ्यः ।

अध । चन । अत् । दधति । त्विषिऽमते । इन्द्राय । वज्रं ।
निऽघनिघ्नते । वधं ॥ ५ ॥

स इत् स एवेन्द्रो युधो योद्धा महानि समिथानि महतः
संग्रामान्मज्मना सर्वस्य शोधकेनौजसा बलेन कृणोति ।
करोति । किमर्थं । जनेभ्यः । स्तोत्रजनार्थं । यद्वेन्द्रो वधं
हननसाधनं वज्रमायुधं मेघेषु निघनिघ्नते । निहंति । अधा चन
अनंतरमेव त्विषीमते दीप्तिमत इन्द्राय सर्वे जनाः अहधति ।
अदिति सत्यनाम । इन्द्रो बलवानिति यदुच्यते तत्सत्यमेवेति
सर्वे प्रतिपद्यन्ते ॥ महानि । महान्तीत्यस्य तकारलोपश्छांदसः ।
यद्वा मच्चान्ते पूज्यन्ते इति महानि प्रवृद्धानि । घञर्थे कविधान-
मिति कः । प्रत्ययस्वरः । समिथानि । इण् गतौ । संयन्ति
संगच्छन्तेऽस्मिन्वीरा इति समिथानि संग्रामाः । समीणः । उ०
२. ११. । इति थक्प्रत्ययः । किच्चाङ्गुणाभावः । याथादिनो-
त्तरपदांतोदात्तत्वं । मज्मना । टुमस्जो शुद्धौ । मनिः प्रत्ययः ।
च्छलां जश् च्छि । पा० ८. ४. ५३. । इति सकारस्य जश्त्वं
दकारः । ततश्चुत्वं जकारः । प्रत्ययस्वरः । अधा । छांदसं
धत्वं । निपातस्य चेति सांहितिको दीर्घः । त्विषीमते । त्विष
दीप्ति । इन् सर्वधातुभ्यः इतौन्प्रत्ययः । निच्चादाद्युदात्तत्वं ।
मतुपः पिच्चादनुदात्तत्वे तदेव शिष्यते । अन्येषामपि दृश्यत
इति सांहितिको दीर्घः । निघनिघ्नते । चन्तेर्वात्ययेनात्मनेपदं

बहुवचनं च । बहुलं । छंदसोति शपः श्रुः । गमहनेत्यादिनो-
पधालोपः । अभ्यासस्य घत्वं । निगागमश्च । आगनीगंतीति
च । पा० ७. ४. ६५. । इति चशब्दः प्रकारार्थं इत्युक्तत्वाद्वाध-
र्त्यादावेतद्द्रष्टव्यं ॥

॥ इति प्रथमस्य चतुर्थ एकोनविंशो वर्गः ॥

षष्ठीसूचमाह ॥

स हि श्रवस्युः सदनानि कृत्रिमा क्षया वृधान ओजसा
विनाशयन् ।

ज्योतींषि कृण्वन्नवकाणि यज्यवेऽव सुक्रतुः सर्तवा अपः
सृजत् ॥ ६ ॥

सः । हि । श्रवस्युः । सदनानि । कृत्रिमा । क्षया ।
वृधानः । ओजसा । विनाशयन् ।

ज्योतींषि । कृण्वन् । अवकाणि । यज्यवे । अव । सुक्रा
सर्तवे । अपः । सृजत् ॥ ६ ॥

श्रवस्युरन्नं यशो वाक्मन इच्छन् कृत्रिमा कृत्रि-
क्रियया निर्वृत्तानि सदनान्यसुरपुराण्योजसा बलेन विनाशयन्
क्षया भूम्या समानं वृधानो वर्धनशैलः । यद्वा क्षयेत्योजो-
विशेषणं । शत्रूणामभिभवित्वा बलेनेत्यर्थः । ज्योतींषि सूर्या-
दौनि वृत्तेणावृत्तान्यवकाणि वृक्तेणावरकेण तेन रहितानि
कृण्वन् । कुर्वन् । सुक्रतुः शोभनकर्मसहित एवंविधः स
खल्विंद्रो यज्यवे यद्रे यजमानाय तदर्थं सर्तवै सरणायापो वृष्टि-
लक्षणाद्युदकान्यवसृजत् । वृष्टिं कृतवानित्यर्थः ॥ कृत्रिमा ।
उक्कृष्ट करणे । द्रुतः कृतिः । पा० ३. ३. ८८. । इति भावे

क्षिप्रत्ययः । त्वेर्मन्त्रित्वं । पा० ४. ४. २८. । इति निर्वृत्तार्थे
 मप् । तस्य पिप्त्वादनुदात्तत्वे क्षिप्रत्ययस्वर एव शिष्यते ।
 श्वेच्छंदसि बहुलमिति शैलोपः । क्षया । चसूष् सङ्घने । क्षमते
 प्राणिजातकृतमुपद्रवमिति क्षमा । पिङ्गिदादिभ्योऽङित्यङ्-
 प्रत्ययः । ततष्टाप् । व्यत्ययेन धातोरुपधातोपः । क्वांदसं
 विभक्त्युदात्तत्वं । यद्वा । अयं धातुरभिभवार्थः । षह अभिभव
 इति सङ्घनस्याभिभवार्थत्वात् । अस्मादीणादिको मनिन् ।
 व्यत्ययेन स्त्रीलिंगता । मनः । पा० ४. १. ११. । इति डीपो
 निषेधे डाबुभाभ्यामन्यतरस्यां । पा० ४. १. १३. । इति डाप् ।
 टिलोपः । वृधानः । ताच्छौलिकस्थानश्च । बहुलं कंदसौति शपो
 लुक् । चित इत्यंतोदात्तत्वं । अवकाणि । वृज् वरणे । सृष्टभूशुषि-
 सुषिभ्यः कक् । उ० ३. ४६. । इति कक्प्रत्ययः । बह्व्रीही
 नउसुभ्यामित्युत्तरपदांतोदात्तत्वं । यज्यवे । यजिमनिशुधि-
 दसिजनिभ्यो युरिति युप्रत्ययः । वृषादेराकृतिगणत्वादाद्यु-
 दात्तत्वं । सुक्रतुः । बह्व्रीही । कृत्वादयश्चेत्युत्तरपदाद्यु-
 दात्तत्वं । सर्तवै । सृ गतौ । कृत्यार्थे तवैकेनिति भावे तवै-
 प्रत्ययः । गुणः । अंतश्च तवै युगपदित्याद्यंतयोर्युगपदुदात्तत्वं ।
 अपः । ऊडिदमिति शस उदात्तत्वं । सृजत् । लङि बहुलं
 कंदस्यमाङ्योगेऽपीत्यङभावः ॥

सप्तमीमृचमाह ॥

दानाय मनः सोमपावन्नस्तु तेऽवीचा हरी वंदनश्रुदा
 कधि ।

यमिष्टासः सारथयो य इन्द्रः ते न त्वा केता आ दभ्नुवन्ति
 भूर्णयः ॥ ७ ॥

दानाय । मनः । सोमऽपावन् । अस्तु । ते । अर्वांचा । हरी
इति । वंदनऽश्रुत् । आ । कृधि ।

यमिष्ठासः । सारथयः । ये । इंद्र । ते । न । त्वा । केताः ।
दभ्नुवंति । भूर्णयः ॥ ७ ॥

हे सोमपावन् सोमस्य पातरिंद्र ते त्वदीयं मनो दानाया-
स्त्वदभिमतफलप्रदानायास्तु । भवतु । हे वंदनानां स्तुतीनां
श्रोतः । हरी त्वदीयावश्वावर्वांचास्त्रयज्ञाभिमुखान्वाकृधि ।
आभिसुख्येन कुरु । हे इंद्र ते तव स्वभूता ये सारथयः संति
ते यमिष्ठासोऽतिशयेन यंतारः । अश्वनियमनकुशला इत्यर्थः ।
यस्मादेवं तस्मात्केताः प्रातिकूल्यज्ञातारोऽभूर्णयः स्वकौयायुधा-
दीनां भर्तारः । यद्वा भौतास्तोक्षाः शत्रवस्त्वा त्वां नादभ्नु-
वंति । न हिंसंति ॥ सोमपावन् । आतो मनिन्निति वनिप् ।
असंबुद्धानिति पर्युदासादौर्घाभावः । अर्वांचा । सुपां सुगुगिति
विभक्तोराकारः । वंदनश्रुत् । वदि अभिवादनस्तुत्योः । इदि-
स्त्वानुम् । भावे ल्युट् । तेषां श्रोता । श्रु श्रवणे । क्विपि
तुगागमः । यमिष्ठासः । यंतुः शब्दान्तुश्चंदसौतीष्ठप्रत्ययः ।
तुरिष्ठमेयःस्त्रिति ढलोपः । निस्त्वादाद्युदात्तत्वं । आज्ञसेर-
सुगित्सुक् । सारथयः । सर्तेर्णिच् । उ० ४. ८०. । इति
घथिन्प्रत्ययो णिलोपश्च । निस्त्वादाद्युदात्तः । केताः । कित
ज्ञाने । चिकेतति प्रतिकूलं जानंतीति केताः । पचाद्यच् ।
वृषादेराकृतिगणत्वादाद्युदात्तत्वं । यद्वा प्रतिकूलतया ज्ञायंत
इति केताः । कर्मणि घञ् । जिस्त्वादाद्युदात्तत्वं । दभ्नुवंति ।
दंभु दंभे । स्वादित्वाच्छ्रुः । तस्य डिस्त्वादर्नादितामिति
नलोपः । संयोगपूर्वत्वेन हुश्रु वोरिति यणादेशाभावेऽचि श्र धा-

त्वित्यादिनोवडादेशः । भूर्ययः । भृज् भरणे । दृणिष्टिश्चि-
 त्यादावस्मान्निप्रत्ययांतो निपात्यते । ऋत उत्वं दीर्घश्च ।
 यद्वा भू भय इत्यस्मात्कृत्यल्युटो बहुलमिति कर्तरि कित्युदोष्ट-
 पूर्वस्येत्युत्वं । हलि चेति दीर्घः । ऋकारत्वादिस्यः क्तिन्निष्ठा-
 वद्भवति । पा० ८. २. झ४. १. । इति निष्ठावद्भावान्नत्वम् ।
 निष्ठादाद्युदात्तत्वं ॥

अष्टमीमृचमाह ॥

अप्रक्षितं वसु विभर्षि हस्तयोरषालहं स हस्तन्वि श्रुतो दधे ।
 आहतासोऽवतासो न कर्तृभिस्तनूषु ते क्रतव इन्द्र भूरयः ॥ ८
 अप्रक्षितं । वसु । विभर्षि । हस्तयोः । अषालहं । सहः ।
 तन्वि । श्रुतः । दधे ।

आऽहतासः । अवतासः । न । कर्तृऽभिः । तनूषु । ते ।

क्रतवः । इन्द्र । भूरयः ॥ ८ ॥

हे इन्द्र त्वमप्रक्षितं प्रचयरहितं वसु धनं हस्तयोर्विभर्षि ।
 स्तोत्रभगो दातुं धारयसि । तथा श्रुतः प्रख्यातो भवान्तग्या-
 क्षीये शरीरेऽषालहं शत्रुभिरनभिभूतं मही बलं दधे ।
 धारयति । त्वदीयास्तनवः कर्तृभिर्वृत्रादेरसुरस्य वधं कुर्वन्निर्वल-
 क्षतैः कर्मभिराहतास आहताः । बलक्षतानि सर्वानि कर्माण्ये-
 तस्य शरीरमाहत्यावतिष्ठन्ते । तत्र दृष्टान्तः । अवतासो न ।
 अवत इति कूपनाम । यथा कूपा जलोद्धरणाय प्रवृत्तैः प्राणि-
 भिराव्रियन्ते तद्वत् । यस्मादेवं तस्मात् हे इन्द्र ते तव शरीरेषु
 क्रतवः कर्माणि भूरयो बहूनि विद्यन्ते ॥ अप्रक्षितं । क्षि चय
 इत्यस्माद्भावे निष्ठा । अण्यदर्थः इति पर्युदासाद्दौर्घाभावः ।
 अत एव क्षियो दौर्घादिति निष्ठानत्वाभावः । प्रक्षष्टं क्षितं

यस्य तत्प्रक्षितं । न प्रक्षितमप्रक्षितं । अव्ययपूर्वपदप्रक्षिति-
स्वरत्वं । विभाषे । डुभृञ् धारणपोषणयोः । लटि सिपि शपः
क्षुः । भृजामिदित्यभ्यासस्येत्वं । अषालहं । षह अभिभव
इत्यस्मान्निष्ठायां तकारादौ प्रत्यये तीषसह । पा० ७. २. ४८ ।
इतीटो विकल्पितत्वात् यस्य विभाषेतीट्प्रतिषेधः । ढत्वधत्व-
ष्टुत्वढलोपेषु सहिवर्हारीदवर्णस्येत्योत्वे प्राप्ते साङ्ख्यै साढ्वा
साढेति निगमे । पा० ६. ३. ११३. । इति निपातनादात्वं ।
यदुक्तं साढेति ढजन्तमेतदिति तदुपलक्षणार्थं द्रष्टव्यं । तन्वि ।
जसादिषु क्दसि वावचनमिति अच् घैः । पा० ७. ३. ११८. ।
इत्यन्वौत्वयोरभावे यणादेशः । उदात्तस्वरितयोर्यण इति
विभक्तेः स्वरितत्वं । उदात्तयणो हल्पूर्वादित्युदात्तत्वं तु क्दां-
सत्वाच्च प्रवर्तते ॥

॥ इति प्रथमस्य चतुर्थे विंशौ वर्गः ॥

एष प्र पूर्वीरिति षड्चं षष्ठं सूक्तं सव्यस्यार्धमैर्द्रं जागत-
मित्युक्तं । अनुक्रातं च । एष प्र षडिति ॥ विषुवति निष्के-
वत्य एतत्सूक्तं शंसनीये । विषुवान्दिवा कीर्त्य इति खंडे
सूत्रितं । एष प्र पूर्वीर्वृषामदः प्र मंहिष्ठाय । आ० ८. ६. ।
इति ॥

तत्र प्रथमासृचमाह ॥

एष प्र पूर्वीरिव तस्य चस्त्रिषोऽत्यो न योषासुदयंस्त
भुर्वणिः ।

इत्तं महे पाययते हिरण्यं रथमावृत्त्या हरियोग-
सृभवसं ॥ १ ॥

एषः । प्र । पूर्वीः । अव । तस्य । चस्त्रिषः । न । अत्यः ।

योषां । उत् । अयंस्त । भुर्वणिः ।

दत्तं । महे । पाययते । हिरण्यं । रथं । आऽह्वत् ।

हरिऽयोगं । ऋभ्वसं ॥ १ ॥

भुर्वणिरत्तैष इन्द्रस्तस्य यजमानस्य पूर्वीः प्रभूताश्चस्त्रिषश्च-
मूष चमसेष्ववस्थिताः सोमलक्षणा इषः प्रावोदयंस्त । प्रकर्षेण
पानार्थमुद्धरति । तत्र दृष्टान्तः । अत्यो न योषां । यथाश्नो
वडवां क्रौडार्थमुपयच्छति । स चन्द्रो हिरण्यं सुवर्णमयं
हरियोगं हरिभ्यां युक्तमृभ्वसमुक्तं भासमानं रथमाहत्यावस्थाप्य
महे महते वृत्रवधादिरूपाय कर्मणे दत्तं प्रहृष्टमात्मानं सोमं
पाययते । पानं कारयति ॥ पूर्वीः । पृ पालनपूरणयोः ।
पृभिर्दिव्यधीत्यादिनाः कुप्रत्ययः । उदोष्ठपूर्वस्थेत्युत्वं । पुरु-
शब्दाद्भूतो गुणवचनादिति ङीष् । यणादेशः । हलि चेति
दीर्घत्वं । प्रत्ययस्वरः । चस्त्रिषः । चमु अदन इत्यस्मात्कृषिच
मितनिधनीत्यादिनोप्रत्ययांतश्चमूशब्दः । तस्यां वर्तमाना
इषश्चस्त्रिषः । वकारस्य रेफाच्छांदसः । कृदुत्तरपदप्रकृतिस्वरत्वं ।
अयंस्त । छांदसे वर्तमाने लुङि व्यत्ययेनात्मनेपदं । एकाच
द्वितीत्यतिषेधः । भुर्वणिः । भुर्वतिरत्तिकर्मेति यास्कः । धातु-
पाठे तु भवं हिंसायामिति पठ्यते । अस्मदीणादिकोऽनि-
प्रत्ययः । अकारस्यौकारश्छांदसः । पाययते । पा पाने । शास्त्रा-
साक्षाद्व्यावेपां युगिति हेतुमति णिचि युगागमः । णिचष्टेत्या-
त्मनेपदं । हिरण्यं । ऋतयवास्वेत्यादिना हिरण्यशब्दा-
दुत्तरस्य मयटो मशब्दलोपो निपात्यते । हरियोगं । हर्योर्योगो
योजनं यस्मिन् । हरिशब्द इन्प्रत्ययांत आद्युदात्तः । स एव

बहुव्रीहिस्वरेण शिष्यते । ऋभ्वसं । उरुभासमित्यस्य पृषीदरा-
दित्वाट्भ्रसादेशः ॥

द्वितीयामृचमाह ॥

तं गूर्तयो नेमन्निषः परीणसः समुद्रं न संचरणे सनिष्यवः ।
पतिं दक्षस्य विदथस्य नू सहो गिरिं न वेना अधि रोह
तेजसा ॥ २ ॥

तं । गूर्तयः । नेमन्ऽद्वयः । परीणसः । समुद्रं । न ।
संऽचरणे । सनिष्यवः ।

पतिं । दक्षस्य । विदथस्य । नु । सहः । गिरिं । न । वेनाः ।
अधि । रोह । तेजसा ॥ २ ॥

गूर्तयः स्तोतारो नेमन्निषो नमस्कारपूर्वे गच्छंतः । यद्वा
नीतहविष्काः परीणसः परितो व्याप्नुवन्तः । एवंगुणविशिष्टा
यज्ञमानास्तमिंद्रं स्तुतिभिरधिरोहन्ति । स्तुवंत इत्यर्थः । तत्र
दृष्टान्तः । सनिष्यवः सनिं धनमात्मन इच्छन्तो वणिजो धनार्थं
संचरणे संचारे निमित्तभूते सति समुद्रं न । यथा नावा समुद्र-
मधिरोहन्ति एवं स्तोतारोऽपि स्वाभिमतधनलाभायेंद्रं स्तुवंतीति
भावः । हे स्तोतस्त्वं च दक्षस्य प्रहृदस्य विदथस्य यज्ञस्य पतिं
पालयितारं सहः सहस्वंतं बलवंतमिंद्रं तेजसा देवताप्रकाशकेन
स्तोत्रेण नू क्षिप्रमधिरोह । स्तुहीति यावत् । तत्र दृष्टान्तः ।
वेनाः कांतः स्त्रियो गिरिं न । यथा पर्वतं स्वाभिमतपुष्पो-
पचयार्थमधिरोहन्ति ॥ गूर्तयः । गृ शब्दे । गृणन्ति स्तुवंतीति
गूर्तयः । क्तिच्त्तो चेति क्तिच् । बहुलं छंदसीत्युत्वं । हलि
चेति दीर्घः । चित इत्यन्तोदात्तत्वं । नेमन्निषः । णम प्रहृत्व
इत्यस्माच्छतरि व्यत्ययेनेत्वं । तकारस्य नकारादेशश्च । नमंत

एषः । प्र । पूर्वीः । अव । तस्य । चस्त्रिषः । न । अत्यः ।

योषां । उत् । अयंस्त । सुर्वणिः ।

दत्तं । महे । पाययते । हिरण्यं । रथं । आऽहृत्य ।

हरिऽयोगं । ऋभ्वसं ॥ १ ॥

भुर्वणिरत्तैष इन्द्रस्तस्य यजमानस्य पूर्वीः प्रभूताश्चस्त्रिषश्च-
मूष चमसेष्ववस्थिताः सोमलक्षणा इषः प्रावोदयंस्त । प्रकर्षेण
पानार्थमुद्धरति । तत्र दृष्टान्तः । अत्यो न योषां । यथाश्नो
वडवां क्रौडार्थमुपयच्छति । स चन्द्रो हिरण्यं सुवर्णमयं
हरियोगं हरिभ्यां युक्तमृभ्वसमुरु भासमानं रथप्राहृत्यावस्थाप्य
महे महते हतवधादिरूपाय कर्मणे दत्तं प्रहृष्टमात्मानं सोमं
पाययते । पानं कारयति ॥ पूर्वीः । पृ पालनपूरणयोः ।
पृभिदिव्यधीत्यादिनाः कुप्रत्ययः । उदोष्ठपूर्वस्येत्युत्वं । पुरु-
शब्दाद्भोतो गुणवचनादिति डौष् । यणादेशः । हलि चेति
दीर्घत्वं । प्रत्ययस्वरः । चस्त्रिषः । चमु अदन इत्यस्मात्कृषिच-
मितनिधनीत्यादिनोप्रत्ययांतश्चमूशब्दः । तस्यां वर्तमाना
इषश्चस्त्रिषः । वकारस्य रेफच्छांदसः । क्तदुत्तरपदप्रकृतिस्वरत्वं ।
अयंस्त । छांदसे वर्तमाने लुङि व्यत्ययेनात्मनेपदं । एकाच
इतीट्प्रतिषेधः । भुर्वणिः । भुर्वतिरत्तिकर्मेति यास्कः । धातु-
पाठे तु भवं हिंसायामिति पठ्यते । अस्मदीणादिकोऽनि-
प्रत्ययः । अकारस्यौकारश्छांदसः । पाययते । पा पाने । शाक्का-
साक्षाव्यावेपां युगिति हेतुमति णिचि युगागमः । णिचष्टेत्या-
त्मनेपदं । हिरण्यं । ऋग्यवास्वेत्यादिना हिरण्यशब्दा-
दुत्तरस्य मयटो मशब्दलोपो निपात्यते । हरियोगं । हर्योर्योगो
योजनं यस्मिन् । हरिशब्द इन्प्रत्ययांत आद्युदात्तः । स एव

बहुव्रीहिस्वरेण शिष्यते । ऋभ्वसं । उरुभासमित्यस्य पृषीदरा-
दित्वाद्ऋभ्वसादेशः ॥

द्वितीयामृचमाह ॥

तं गूर्तयो नेमन्निषः परीणसः समुद्रं न संचरणे सनिष्यवः ।
पतिं दक्षस्य विदथस्य नू सहो गिरिं न वेना अधि रोह
तेजसा ॥ २ ॥

तं । गूर्तयः । नेमन्ऽद्वयः । परीणसः । समुद्रं । न ।
संऽचरणे । सनिष्यवः ।

पतिं । दक्षस्य । विदथस्य । नु । सहः । गिरिं । न । वेनाः ।
अधि । रोह । तेजसा ॥ २ ॥

गूर्तयः स्तोतारो नेमन्निषो नमस्कारपूर्वं गच्छंतः । यद्वा
नीतहविष्काः परीणसः परितो व्याप्नुवन्तः । एवंगुणविशिष्टा
यज्ञमानास्तमिंद्रं स्तुतिभिरधिरोहन्ति । स्तुवंत इत्यर्थः । तत्र
दृष्टान्तः । सनिष्यवः सनिं धनमात्मन इच्छन्तो वणिजो धनार्थं
संचरणे संचारे निमित्तभूते सति समुद्रं न । यथा नावा समुद्र-
मधिरोहन्ति एवं स्तोतारोऽपि स्वाभिमतधनलाभार्थेद्रं स्तुवंतीति
भावः । हे स्तोतस्त्वं च दक्षस्य प्रहृदस्य विदथस्य यज्ञस्य पतिं
पालयितारं सहः सहस्वंतं बलवंतमिंद्रं तेजसा देवताप्रकाशकेन
स्तोत्रेण नू क्षिप्रमधिरोह । स्तुहीति यावत् । तत्र दृष्टान्तः ।
वेनाः कांताः स्त्रियो गिरिं न । यथा पर्वतं स्वाभिमतपुष्पो-
पचयार्थमधिरोहन्ति ॥ गूर्तयः । गृ शब्दे । गृणन्ति स्तुवंतीति
गूर्तयः । क्तिच्क्त्तौ चेति क्तिच् । बहुशं क्दसौत्युत्वं । हलि
चेति दीर्घः । चित इत्यंतोदात्तत्वं । नेमन्निषः । णम प्रहृत्व
इत्यस्माच्छतरि व्यत्ययेनेत्वं । तकारस्य नकारादेशश्च । नमंत

इथंतींद्रं प्राप्नुवंतौति नेमन्निषः । इषु गतावित्यस्मात् क्षिप्
 चेति क्षिप् । कृदुत्तरपदप्रकृतिस्वरत्वं । यद्वा णीञ् प्रापण
 इत्यस्मादितिस्तुस्त्रित्यादिना मगप्रत्ययः । बहुलवचनान्नकारस्थे-
 त्संज्ञाभावः । नीताः प्रप्ता इषो येषां । परादिच्छंदसि बहुल-
 मित्युत्तरपदाद्युदात्तत्वं । परीणसः । णस कौटिल्य इत्ययं
 धातुर्गत्यर्थो धातूनामनेकार्थत्वात् । परितो नसंति गच्छंतीति
 परिणसः । क्षिप् चेति क्षिप् । निपातस्य चेति पूर्वपदस्य
 दीर्घत्वं । उपसर्गादसमासेऽपीति णत्वं । व्यत्ययेनाद्युदात्तत्वं ।
 यद्वा नशतिर्गतिकर्मा । अस्मात्पूर्ववत् क्षिपि शकारस्य सकारः ।
 सनिथवः । षणु दान इत्यस्मादिन् सर्वधातुभ्य इति कर्मणो-
 न्प्रत्ययः । सनिमात्मन इच्छंतौति क्यच् । सर्वप्रातिपदिकेभ्यो
 लालसायामसुग्वक्तव्यः । सुगागमोऽपि वक्तव्यः । पा० ७. १.
 ५१. ३. इति सुक् । क्वाच्छंदसीत्युप्रत्ययः । नू । ऋचि
 तुनुघेति सांहितिको दीर्घः । सहः । अस्मादुत्तरस्य मतुफ-
 श्छंदसौ लुक् ॥

तृतीयामृचमाह ॥

स तुर्वणिमंर्हा अरेणु पौंस्थे गिरेर्भृष्टिर्न भ्राजते तुजा शवः ॥
 येन शुष्णं मायिनमायसो मदे दुध्न आभूषु रामयन्नि
 दामनि ॥ ३ ॥

सः । तुर्वणिः । महान् । अरेणु । पौंस्थे । गिरे । भृष्टिः ।
 न । भ्राजते । तुजा । शवः ।
 येन । शुष्णं । मायिनं । आयसः । मदे । दुध्नः । आभूषु ॥
 रमयत् । नि । दामनि ॥ ३ ॥

स इन्द्रस्तुर्वणिः शत्रूणां हिंसिता क्षिप्रकारी वा ॥ तुर्वणि-
स्तूर्णवन्निरिति यास्कः । नि० ६. १४. । तूर्णसंभजन इति
तस्यार्थः । महान्प्रवृद्धश्च भवति । तस्येन्द्रस्य श्वो बलं फौस्ये
वीरैः पुरुषैः कर्तव्ये संग्रामेऽरेखुनवद्यं तुजा शत्रूणां हिंसकं
सत् भ्राजते । दीप्यते । तत्र दृष्टान्तः । गिरेः पर्वतस्य भृष्टिर्न ।
शृंगमिव । तद्यथोन्नतं सद्दीप्यते तद्वत् । आयसोऽयोमयकवच-
युक्तदेहो दुध्रो दुष्टानां शत्रूणां धर्तावस्थापयिता । एवंभूतः
इन्द्रो मदे सोमपानेन हर्षे सति येन बलेन शुष्णं सर्वस्य
शोषकमसुरं मांयिनं मायाविनमाभूषु कारागृहेषु दामनि-
बंधके निगडे निरामयत् न्यवासयत् तद्वलमिति पूर्वेणान्वयः ॥
तुर्वणिः । तुर्वी हिंसार्थः । अस्मादौणादिकोऽनिप्रत्ययः ।
अरेणु । रेणुवदाच्छादकत्वाद्देणुशब्देनावद्यमुच्यते । बहुव्रीहौ
नञ्सुभ्यामित्युत्तरपदांतोदात्तत्वं । तुजा । तुज हिंसायां ।
इगुपधलक्षणः कः । सुपां सुलुगिति विभक्तेराकारः । दुध्रः ।
दुष्टान् धिमतोऽवस्थापयतीति दुध्रः । धृङ् अवस्थान इत्यस्मादं-
तर्भावितण्यर्थान्मूलविभुजादित्वात्कप्रत्ययः । पा० ३. २. ५. २. ।
यणादेशः । रेफलोपच्छादसः । रामयत् । अमंतत्वान्मिच्छे मितं
ऋस इति ऋसत्वं । छांदसः संहितायां दीर्घः ॥

चतुर्थीभूचमाह ॥

देवी यदि तविषी त्वावधोतय इंद्रंःसिषत्त्व,षसं न सूर्यः ।

यो धृणुना श्वसा वाधरे तम इयर्ति रेणुं बृहदहं-

रिष्वणिः ॥ ४ ॥

देवी । यदि । नविषी । त्वाऽवधा । ऊतये । इंद्रं ।

सिषत्ति । षसं । न । सूर्यः ।

यः । धृष्णुना । शवसा । वाधते । तमः । इयति । रेणुं ।

ब्रह्मत् । अर्हिरिष्वनिः ॥ ४ ॥

य इन्द्रो धर्षकेण धृष्णुना शवसा बलेन तमस्तमोरूपं ब्रह्मा-
दिमसुरं वाधते । हिनस्ति । ऊतये रक्षणाय स्वावृधा त्वया
स्तोत्रा वर्धितं तमिन्द्रं देवी तविषी द्योतमानं बलं यदि यदा
सिषक्ति । समवैति । सेवत इति यास्कः । सूर्यं उषसं न
यथोषोदेवतां सेवते । नित्यं तत्संबन्धो भवतीत्यर्थः । तदानी-
मर्हिरिष्वनिः । गच्छंतो हरंतीत्यर्हरयः शत्रवः । तेषां व्यथोत्पा-
दनेन स्वनयिता शब्दयितेन्द्रो रेणुं रेषणं हिंसनं ब्रह्मभूत
मियति । शत्रून् गमयति ॥ त्वावृधा । त्वया वर्धत इति
त्वावृत् । क्विप् चेति क्विप् । प्रत्ययोत्तरपदयोश्चेति मपर्यंतस्य
त्वादेशः । क्वांसं दकारस्यात्वं । सुपां सुलुगिति द्वितीयाया
आकारः । सिषक्ति । षच समवाये । बहुलं कंदसोति शपः
श्लुः । बहुलं कंदसौत्यभ्यासस्येत्वं । इयति । ऋ स्र गतौ ।
जौहोत्यादिकः । अस्मादंतर्भावितण्यर्थास्तद् । शपः श्लुः । द्विर्भा-
वोरदत्वहलादिशेषाः । अतिपिपत्यीश्चेत्यभ्यासस्येत्वं । अभ्या-
सस्यासवर्ण इतोयडादेशः । अनुदात्ते चेतभ्यासस्याद्युदात्तत्वं ।
पूर्वपदस्य वाक्यांतरगतत्वेन पदादपरत्वान्निघाताभावः । रेणुं ।
री गतिरेषणयोः । अस्मादौणादिको नुप्रत्ययः । अर्हिरिष्वनिः ।
अर्तेरन्येभ्योऽपि दृश्यंत इति विच् । अरो गच्छंतश्चेमे हरयश्चे-
त्यर्हरयः । तेषां स्वनयिता । स्यमु स्वन ध्वन शब्दे । अस्मात्ता-
दादौणादिक इनुप्रत्ययः । णेरनिटीति णिलोपः । घटादिवा-
निस्त्वे मितां ऋस्व इति ऋस्वत्वं । कृदुत्तरपदप्रकृतिस्वरत्वं ॥

पंचमीसृचमाह ॥

वि यत्तिरो धरुणमच्युतं रजोऽतिष्ठिपो दिव आतासु

बर्हणा ।

स्वर्मीलहे यन्मद इन्द्र हर्ष्याहन्वृत्रं निरपामौजो अर्णवं ॥ ५ ॥

वि । यत् । तिरः । धरुणं । अच्युतं । रजः । अतिस्थिपः ।

दिवः । आतासु । बर्हणा ।

स्वःऽमौलहे । यत् । मदे । इन्द्र । हर्ष्या । अहन् । वृत्रं ।

निः । अपां । औजः । अर्णवं ॥ ५ ॥

यद्यदा तिरो वृत्रेण तिरोहितं धरुणं सर्वस्य प्राणिजातस्य
धारकमच्युतं विनाशरहितं रज उदकं दिवो द्युलोकादातासु ।
आता इति दिङ्नाम । आतासु विस्तृतासु दिक्षु हे इन्द्र बर्हणा
हन्ता त्वं व्यतिष्ठिपः । विविधं स्थापयां चक्षुषे । तथा यद्यदा
स्वर्मीलहे । मौलहमिति धननाम । स्वः सुष्ठु गन्तव्यं मौलहं
धनं यन्मिन् तस्मिन्संग्रामे मदे तव सोमपानेन हर्षे सति हर्ष्या
हृष्टया शक्त्या वृत्रमावरकमसुरमहन् । त्वमवधीः । तदानी-
मपां पूर्णमर्णवं मेघं निरौजः । वर्षणाभिमुखमधोमुखमकार्षीः ।
वृष्टेरावरकं वृत्रं हत्वा वृष्टिजलेन भूमिं न्यसैवीरिति तात्प-
र्यार्थः ॥ अतिष्ठिपः । तिष्ठतेर्ण्यताङ्गुलि च्चिञ्चडादेशः । णि-
लोपः । तिष्ठतेरित् । पा० ७. ४. ५. । इत्युपधाया इत्वं ।
चङोति द्विर्वचने शर्पूर्वाः खय इति शकारः शिष्यते । चत्वेन
तकारः । अडागम उदात्तः । यद्वृत्तयोगादनिघातः । बर्हणा ।
सुपां सुलुगिति सोराकारः । स्वर्मीलहे । मिह सेचने । निष्ठा ।
हो ढ इति ढत्वं । ऋषस्तथोर्ध्वोऽध इति तकारस्य धत्वम् ।
तस्य ण्वत् ढो ढे लोप इति ढलोपः । ढलोपे पूर्वस्येति दीर्घत्वम् ।

स्वरित्येतत् न्यङ्स्वरौ स्वरिताविति स्वर्यते । बहुव्रीहौ पूर्वपद-
प्रकृतिस्वरत्वेन तदेव शिष्यते । अहन् । हन्तेर्लङि मध्यमैकवचने
हलङ्याबभ्य इति सेर्लोपः । यद्दत्तयोगादनिघातः । औञ्जः ।
उञ्ज आजवे । लङ्याडागमो वृद्धिश्च ॥

षष्ठीसूचमाह ॥

त्वं दिवो धरुणं धिष ओजसा पृथिव्या इन्द्र सदनेषु
माहिनः ।

त्वं सुतस्य मदे अरिणा अपो वि वृत्रस्य समया
पाथारुजः ॥ ६ ॥

त्वं । दिवः । धरुणं । धिषे । ओजसा । पृथिव्याः । इन्द्र ।
सदनेषु । माहिनः ।

त्वं । सुतस्य । महे । अरिणाः । अपः । वि । वृत्रस्य ।
समया । पाथा । अरुजः ॥ ६ ॥

हे इन्द्र माहिनः प्रवृद्धस्त्वं दिवो अल्लोकात्पृथिव्याः सदनेषु
प्रदेशेष्वोजसा बलेन धरुणं सर्वस्य जगतो धारकं वृष्टिजलं
धिषे । दधिषे । स्थापयसि । यस्मात्त्वं सुतस्य सोमस्य पानेन
मदे हर्षे सत्यपो जलान्यरिणाः । मेघान्निरगमथः । वृत्रस्यावरकं
वृत्रं च समया पृष्टया पाथा शिलया यद्वा शक्त्या व्यरुजः ।
विशेषेणाभाञ्चौः ॥ धिषे । दधातेऽङ्कादसौ वर्तमाने लिट् ।
द्विर्वचनप्रकरणे कृन्दसि वेति वचनाद्विर्वचनाभावः । क्रादिनिय-
मादिङागम आतो लोप इटि चेत्याकारलोपः । माहिनः ।
महेरिणश्च । उ० २. ५७. इति मह पूजायामित्यस्मादौ-
णादिक इनण्प्रत्ययः । अत उपधाया इति वृद्धिः । अरिणाः ।
रौ गतिरेषणयोः । क्रैय्यादिकः । लङि सिपि प्वादीनां ऋस्

इति ऋक्षत्वं । समया । षम एम वैक्षव्ये । समतीति समा ।
पचाद्यच् । चित इत्थंतीदात्तत्वं । पाषा । पिप्पु संचूर्णन इत्यस्मा-
दौणादिक इन्प्रत्ययः । बहुलवचनादुपधाया आकारः । कदि-
कारादक्षिण इति ङीष् । प्रत्ययस्वरिणांतीदात्तः । तृतीयैक-
वचने यणादेशे सत्युदात्तस्वरितयोर्यण इति स्वरितत्वं । अरुजः ।
रुजो भंगे । तौदादिकः । शस्य ङित्त्वानुणाभावः ॥

॥ इति प्रथमस्य चतुर्थ एकविंशो वर्गः ॥

प्र मंहिष्ठायेति षडृचं सप्तमं सूक्तं सव्यस्यार्धमैद्रं जागतं ।
तथा चानुक्रांतं । प्र मंहिष्ठायेति ॥ विषुवति निष्केवत्य इदं
सूक्तं शंसनीयं । सूत्रितं च । प्र मंहिष्ठाय त्वमूष्वितौह तार्क्ष्य-
मंतत । आ० ८. ६. । इति ॥ उक्थसंस्थे क्रतौ तृतीयसवने
ब्राह्मणाच्छंसिशस्त्रेऽप्येतत्सूक्तं । सूत्रितं च । सर्वाः ककुभः प्र
मंहिष्ठायोदप्रुतः । आ० ६. १. । इति ॥

तत्र प्रथमाष्टकमाह ॥

प्र मंहिष्ठाय ब्रह्मते ब्रह्मद्रये सत्यशुषाय तवसे मतिं भरे ।
अपामिव प्रवणे यस्य दुर्धरं राधो विश्वायु शवसे ।

अपावृतं ॥ १ ॥

प्र । मंहिष्ठाय । ब्रह्मते । ब्रह्मद्रये । सत्यऽशुषाय । तवसे ।
मतिं । भरे ।

अपांऽइव । प्रवने । यस्य । दुःऽधरं । राधः । विश्वऽआयु ।
शवसे । अपऽवृतं ॥ १ ॥

मंहिष्ठाय । मंहतिर्दानकर्मेति यास्कः । दातृतमाय ब्रह्मते
गुणैर्महते ब्रह्मद्रये महाधनाय सत्यशुषायावितथबलाय तवस

आकारतः प्रवृद्धाय । एवंगुणविशिष्टार्येद्राय मतिं मननीयां
 स्तुतिं प्रभरे । प्रकर्षेण संपादयामि । यत्स्येन्द्रस्य बलं दुर्धरं ।
 अन्यैर्धर्तुमशक्यं । तच्च दृष्टान्तः । प्रवणे निम्नप्रदेशेऽपामिव ।
 यथा जलानां वेगः केनाप्यवस्थापयितुं न शक्यते तद्वत् । तथा
 राधो धनं विश्वायु सर्वेषु व्याप्तं श्वसे स्तोतृणां बलाय
 येनेद्रेणापावृतं । अपगतावरणं क्रियते तस्येन्द्रस्येति पूर्वेण
 संबंधः ॥ मंहिष्ठाय । अतिशयेन मंहिता मंहिष्ठः । तुच्छंदसौ-
 तांश्चप्रत्ययः । तुरिष्ठेमेयःस्त्रिति ढलोपः । ब्रह्मते । ब्रह्म-
 हतोरुपसंख्यानमिति विभक्तेरुदात्तत्वं । उत्तरयोर्बहुव्रीहि-
 स्वरः । मतिं । मन्त्रे वृषेत्यादिना क्तिन उदात्तत्वं । अनुदात्तो-
 पदेशेत्यादिनानुनासिकलोपः । दुर्धरं । धृज् धारणे । ईषद्दुः-
 सुष्विति कर्मणि खल् । विश्वायु । विश्वस्मिन्सर्वस्मिन्नायु गमनं
 यस्य तद्विश्वायु । एतेच्छंदसौण इत्युण्प्रत्ययः । बहुव्रीहौ विश्वं
 संज्ञायामिति पूर्वपदान्तादात्तत्वं । अपावृतं । कर्मणि निष्ठा ।
 गतिरमंतर इति गतेः प्रकृतिस्वरत्वं ॥

द्वितीयाष्टचमाह ॥

अध ते विश्वमनु ह्यासदिष्टय आपो निम्नं व सवना

हविष्मतः ।

यत्पर्वते न समाशीत हर्यत इन्द्रस्य वज्रः श्रथिता

हिरण्ययः ॥ २ ॥

अध । ते । विश्वं । अनु । ह । असत् । इष्टये । आपः ।

निम्नाऽइव । सवना । हविष्मतः ।

यत् । पर्वते । न । संऽअशीत । हर्यतः । इन्द्रस्य । वज्रः ।

श्रथिता । हिरण्ययः ॥ २ ॥

अध हानंतस्मैव हे इन्द्र विश्वं सर्वमिदं जगत्ते तव संबंधिन
इष्टये यागायान्वसत् । अन्वभवत् । यद्वा । इष्टये हविरादि-
भिस्तुव प्राप्तय इति योज्यं । हविष्मतो यजमानस्य सवना
सवनानि यज्ञजातानि निम्नैव निम्नानि भूस्थलान्याप इव त्वां
संभजंत इति शेषः । हर्यतः शत्रुवधं प्रेषत इन्द्रस्य । हर्यतिः
प्रेषाकर्मेति यास्कः । यद्वा हर्यतः शोभनः । हिरण्ययो
हिरण्ययः अथिता शत्रूणां हिंसनशीलो वज्रः पर्वते पर्ववति
शिलोच्चये वृत्ते वा यद्यदा समशीत संसृप्तो नाभवत् किंतु
जागरितः सन्नवधौदित्यर्थः । यदेद्रेण प्रेरितो वज्रोऽप्रतिहतः
सन्वृत्तमवधौत्तदाप्रभृत्येव तं यष्टुं सर्वे यजमानाः प्रार्थतिषतेति
भावः ॥ अध । क्वादसं धत्वं । असत् । अस्तेर्लङि बहुलं
क्वदसौति शपोः लुगभावः । इष्टये । यजतेर्भावे क्तिनि वाचिस्व-
पोत्यादिना संप्रसारणं । व्रश्चादिना षत्वं । व्यत्ययेनांतो-
दात्तत्वं । यद्वा । इष गतावित्य स्माद्भावे क्तिनि मंत्रे वृषेति
तस्योदात्तत्वं । निम्नैव सवना । शिश्चंदसौति शिलापः ।
समशीत । शोड् स्वप्ने । लङि संज्ञापूर्वकस्य विधेरनित्यत्वात्
शोडः सार्वधातुके । पा० ७. ४. २१. । इति गुणाभावः ।
हर्यतः । हर्यं गतिकार्योः । भृमृदृशौत्यादिनातच्प्रत्ययः ।
अथिता । अथ कथ कथ हिंसार्थाः । ताच्छौलिकस्तृन्प्रत्ययः ।
निष्वादाद्युदात्तत्वं ॥

तृतीयामृचमाह ॥

अस्मै भौमाय नमसा समध्वर उषो न शुभ्र आ भरा
पनीयसे ।

यस्य धाम अवसे नामेद्रियं ज्योतिरकारि हरितो नायसे ॥३॥

अस्मै । भीमाय । नमसा । सं । अध्वरे । उषः । न । शुभ्रे ।
आ । भर । पनीयसे ।

यस्य । धाम । अवसे । नाम । इन्द्रियं । ज्योतिः । अकारि ।
हरितः । न । अयसे ॥ ३ ॥

हे उषः । उषोदेवते शुभ्रे शोभने त्वं भीमाय शत्रूणां
भयंकराय पनीयसेऽतिशयेन स्तोतव्यायास्मा इन्द्रायाध्वरे हिंसा-
रहितेऽस्मिन्यागे । नेति संप्रत्यर्थे । तथा च यास्कः । अस्त्युप-
मार्थस्य संप्रत्यर्थे प्रयोग इहेव निधेहि । नि० ७. ३१. । इति ।
संप्रतौदानीं नमसा नमो हविर्लक्षणमन्नं समाभर । सम्यक्
संपादय । धाम सर्वस्य धारकं नाम स्तोत्रेषु नमनशीलं प्रसिद्धं
वेन्द्रियमिन्द्रत्वस्य परमैश्वर्यस्य लिंगं यस्येन्द्रस्यैवंविधं ज्योतिः
अवसेऽन्नाय हविर्लक्षणान्नलाभार्थमयस इतस्ततो गमनाया-
कारि । क्रियते । हरितो न । यथाश्वात्सादिनः स्वाभिलषि-
तदेशं गमयन्ति तद्वदिन्द्रोऽपि स्वाभिमतहविर्लाभाय स्वकीयं
तेजो गमयतीतिभावः ॥ उषः । पादादित्वान्निघाताभावः ।
शुभ्रे । शुभ दौमती । स्फायितंचीत्यादिना रक् । भर । ह्यग्रहोर्भं
इति भत्वं । द्व्यचोऽतस्तिड इति दौर्घः । पनीयसे । पनतेः
स्तुत्यर्थाद्दुलवचनात्कर्मण्यसुन् । तस्मादातिशयानिक ईयसुनि
टेरिति टिलोपः । अकारि । छंदसि लुङ्लङ्लिट इति
वर्तमाने कर्मणि लुङ् । यद्वृत्तयोगादनिघातः । अडागम
उदात्तः । अयसे । अय गतावित्यस्माद्भावेऽसुन् ॥

चतुर्थीश्रुचमाह ॥

इमे त इन्द्र ते वयं पुरुष्टुत ये त्वारभ्य चरामसि प्रभूवसो ।

नहि त्वदन्यो गिर्वणो गिरः सघत्क्षोणीरिव प्रति नो

हर्यं तद्वचः ॥ ४ ॥

इमे । ते । इंद्र । ते । वयं । पुरुऽस्तुत । ये । त्वा । आऽरम्य ।

चरामसि । प्रभुवसो इति प्रभुऽवसो ।

नहि । त्वत् । अन्यः । गिर्वणः । गिरः । सघत् । क्षोणीऽद्व ।

प्रति । नः । हर्यं । तत् । वचः ॥ ४ ॥

हे इंद्र प्रभुवसो प्रभूतधन । अत एव पुरुष्टुत पुरुभिर्बहुभि-
र्यजमानैः स्तुत । ये च वयं त्वा त्वामारभ्याश्रयतयावलंब्य
चरामसि । चरामो यागे वर्तमिहे । त इमे वयं ते तव स्वभूताः ।
हे गिर्वणः । गौर्भिर्वननीर्देद्र त्वदन्यस्त्वत्तोऽन्यः कश्चिदपि
गिरः स्तुतीर्नहि सघत् । न हि प्राप्नोति । अतस्त्वं नोऽस्माकं
तत्स्तुतिलक्षणं वचः प्रतिहर्यं । कामयस्व । क्षोणीरिव । यथा
क्षोणी पृथिवी स्वकीयानि भूतजातानि कामयते ॥ चरामसि ।
इदंतो मसिः । शपः पित्वादनुदात्तत्वे धातुस्वरः । यदृत्तयो-
गादनिघातः । सघत् । षघ हिंसायां । अत्र प्रसन्नार्थो धातू-
नामनेकार्थत्वात् । लेव्यडागमः । बहुलं ह्रंदसीति विकरणस्य
लुक् । पादादित्वान्निघाताभावः । क्षोणीरिव । ह्रब्ध्याब्भ्य
इति सुलोपाभावश्छांदसः ॥

पंचमीमृचमाह ॥

भूरि त इंद्र वीर्यं तव स्मस्य स्तोतुमंघवन्काममा पृण ।

अनु ते द्यौर्बृहती वीर्यं मम इयं च ते पृथिवी नेम

ओजसे ॥ ५ ॥

भूरि । ते । इंद्र । वीर्यं । तव । स्मसि । अस्य । स्तोतुः ।

मघऽवन । कामं । आ । पृण ।

अनु । ते । द्यौः । ब्रह्मती । वीर्यं । ममे । इयं । च । ते ।

पृथिवी । नेमे । ओजसे ॥ ५ ॥

हे इन्द्र ते तव वीर्यं सामर्थ्यं भूरि बहु न केनाप्यवच्छेत्तुं
शक्यते । तादृशस्य तव वयं स्मसि । स्वभूता भवामः । हे
मघवन् त्वमस्यस्तोतुः त्वां स्तुवतो यजमानस्य काममभिलाष-
मापृण । आपूरय । ब्रह्मती द्यौर्महान् द्युलोकोऽपि ते तव
वीर्यमनुममे । अन्धमंस्त । इन्द्रेण सहावस्थानादियं चैयमपि
पृथिवी ते तवौजसे बलाय नेमे । प्रह्वीवभूव । त्वद्वलाङ्गोता
सत्यध एव वर्तत इति भावः ॥ स्मसि । अस भुवि । लटि
असोरङ्गोप इत्यकारलोपः । इदं तो मसिः । पृण । पृण
प्रीणने । अत्र प्रीतिहेतुतया पूरणं लक्ष्यते । तुदादित्वाच्छ
प्रत्ययः । तस्य डित्वाङ्गुणाभावः । ममे । माङ् माने शब्दे च ।
डित्वादात्मनेपदं । लिट्यातो लोप इटि चेत्याकारलोपः ।
नेमे । णम प्रह्वत्वे । लिट्यत एकहल्प्रत्यय इत्येत्वाभ्यासलोपो ।
तिङ्ङितिङ इति निघातः ॥

षष्ठीसूचमाह ॥

त्वं तमिन्द्र पर्वतं महामुरुं वज्रेण वज्रिन्पर्वशस्त्रकर्तिथ ।

अवाञ्जो निवृताः सतंवा अपः सत्रा विश्वं दधिषे केवलं

सहः ॥ ६ ॥

त्वं । तं । इन्द्र । पर्वतं । महान् । उरुं । वज्रेण । वज्रिन् ।

पर्वशः । चकर्तिथ ।

अव । अञ्जः । निवृताः । सतं वै । अपः । सत्रा । विश्वं ।

दधिषे । केवलं । सहः ॥ ६ ॥

हे वज्रिन्वज्रवज्रिन्द्र त्वं तं प्रसिद्धं महामायामतो महान्त-
सुरं विस्तौर्णं पर्वतं पर्ववतं. मेघं वृत्रासुरं वा वज्रेणायुधेन
पर्वशः पर्वणि पर्वणि चकतिथः । शकलीचकषे । तेन मेघेन
निवृता आवृता अपः सर्तवै सरणाय गमनाय अवास्तुजः ।
अवास्तुखमस्त्राक्षीः । अतस्त्वमेव केवलं विश्वं व्याप्तं सहो बलं
दधिषे । धारयसि । नान्यः कश्चिदिति । यदेतत्तत्सत्ता सत्यमेव ।
सत्तेति सत्यनाम । सत्तेत्येति तन्नामसु पाठात् ॥ महां । महान्तं ।
नकारतकारयोर्लोपश्छांदसः । चकतिथ । कृत्तौ क्तेदने । लिटि
यत्त्यभ्यासस्योरदरत्वहलादिशेषचुत्वानि । सर्तवै । कृत्यार्थे
तवैकेनिति भावे तवैप्रत्ययः । कृन्मर्जतः । पा० १. १. ३८. ॥
इत्यव्ययत्वेऽव्ययादाप्सु प इति सुपो लुक् । अंतश्च तवै युगपदि-
त्याद्यंतयोर्युगपदुदात्तत्वं । दधिषे । लिटि क्रादिनियमादिट् ॥

॥ इति प्रथमस्य चतुर्थे द्वाविंशो वर्गः ॥

॥ इति प्रथमे मंडले दशमोऽनुवाकः ॥

एकादशानुवाके सप्त सूक्तानि । तत्र नू चिदिति नवर्चं
प्रथमं सूक्तं गौतमस्य नोधस आषेमग्नेयं । आद्याः पंच जगत्स्यः ।
शिष्टाश्चतस्रस्त्रिष्टुभः । तथा चानुक्रांतं । नू चिन्नव नोधा
गौतम आग्नेयं हि चतुस्त्रिष्टुबंतमिति । हीति वचनादुत्तरे
च हे सूक्ते अग्निदेवताके ॥ अभिप्लवषडहस्य पंचमेऽहन्याग्नि
मारुतं इदं जातवेदस्यं निविद्धानं । तृतीयस्येति खंडे सूत्रितं ।
पृथस्य वृष्णी वृष्णे शर्धाय नू चित्सहोजा इत्याग्निमारुतं ।
आ० ७. ७. । इति ॥ प्रातरनुवाकस्याग्नेये क्रतावाश्विनशस्त्रे
च जागते कंदस्यादितः पंचर्चः । सूत्रितं च । त्वमग्ने प्रथमो

अगिरा नू चित्सहोजा अमृतो नितुंदत इति पंच । आ० ४.
१३. । इति ॥

तत्र प्रथमाष्टचमाह ॥

नू चित्सहोजा अमृतो नि तंदते होता यदूतो अभव-
द्विवस्वतः ।

वि साधिष्ठेभिः पाथभी रजो मम आ देवताता हविषा
विवासति ॥ १ ॥

नु । चित् । सहऽजाः । अमृतः । नि । तंदते । होता । यत् ।
दूतः । अभवत् । विवस्वतः ।

वि । साधिष्ठेभिः । पथिभिः । रजः । ममे । आ ।
देवऽताता । हविषा । विवासति ॥ १ ॥

सहोजाः सहसा बलेन जातः । अग्निर्हि बलेन मथ्यमा-
नारण्योः सकाशाज्जायते । अमृतो मरणरहितः । एवंभूतो-
ऽग्निर्नू चित् क्षिप्रमेव नितुंदते । नितरां व्यथयति । उत्पन्न-
मात्रस्याग्नेः स्पष्टमशक्यत्वात् । यद्वा निर्गच्छति । तुंदतिर्गत्यर्थः
सौत्रो धातुः । यद्यदा होता देवानामाह्वाता होमनिष्पादको
वायमग्निर्विवस्वतः परिचरतो यजमानस्य देवान्प्रति हविर्व-
हनाय दूतोऽभवत् । हविर्वहने नियुक्तो भवति । तदानीं
साधिष्ठेभिः समौचौनैः पथिभिर्मार्गिर्गच्छन् रजोऽंतरिक्षलोकां
विममे । निर्ममे । पूर्वं विद्यमानमप्यंतरिक्षमसत्कल्पमभूत् ।
इदानीं तस्य तेजसा प्रकाशमानं सदुत्पन्नमिव दृश्यते । किंच
देवताता । देवतातिरिति यज्ञनाम । देवतातौ यज्ञे हविषा
चरुपुरोडाशादिलक्षणेन देवानां विवासति । परिचरति ॥

अमृतः । नू चित्सहोजा अमृतो नितुंदते होता यदूतो अभवद्विवस्वतः ।

SRI JAGADGI JNANA SIMHASA JNANAMANDIR
LIBRARY.
Jangamwadi Math, VARANASI.
Acc. No. 1564 1486
RCCNO. 832

